





# तत्त्वार्थ-रामायण

[श्रीराम-कथा का गुजराती से हिन्दी अनुवाद]

प्रवक्ता

पूज्यपाद श्रीरामचन्द्र केशव डोंगरेजी महाराज



प्रकाशक:-

भारतीय ग्रामोद्योग वस्त्र भण्डार

दादी शेठ अग्यारी लेन बम्बई. २



## नम्र निवेदन

तत्त्वार्थ-रामायण के गुजराती संस्करण का हिन्दी अनुवाद पूर्ण प्रकाशित होकर आपके हाथ में है। परमपूज्य डोगरेजी महाराज गुजरात की एक अमूल्य निधि है। महापुरुष एवं समर्थ कथावाचक के रूप में वे समग्र भारत में अद्वितीय हैं। अहमदाबाद, वम्बई एवं दिल्ली जैसे महानगरों में पूज्य महाराजजी की कथा-श्रवण के लिये लाखों भक्त श्रोताओं की भीड़ एकत्र होती है। उनके श्रीमुख से प्रवाहित अमृत वाणी को सुनना एक सौभाग्य का विषय है। परमपूज्य महाराजजी केवल कथा ही नहीं करते, अपितु भावलीला-वर्णन में समाधिस्थ होकर अर्वाचीन शुकदेव की तरह भक्ति-भावना की गंगा प्रवाहित करते हैं। रामायण की कथा करते समय तो वे साक्षात् गोस्वामी तुलसीदासजी ही प्रतीत होते हैं—ऐसी अन्य महापुरुषों एवं श्रोताओं की अनुभूति है। पूज्य महाराजजी की कथा का श्रवण एवं पठन वारम्बार करने पर भी श्रोताओं के हृदय में कथानुभूति की उत्कट इच्छा पुनः-पुनः उत्पन्न होती है और इसीलिये रामायण एवं भागवत की कथा को अनेकों बार प्रत्यक्ष श्रवण करने पर भी उन पुस्तकों की मांग सतत रहा करती है।

भक्तों की इस इच्छापूर्ति के लिए महाराजजी की आज्ञा से 'तत्त्वार्थ-रामायण' तथा 'भागवत-रसामृत' नाम की दो पुस्तकों का प्रकाशन करवाया है। इन पुस्तकों में पू० महाराजजी की रामायण एवं भागवत कथाओं की रसमयी वाणी का सकलन किया गया है। इन्हें पढ़ने पर भक्त पाठकों को ऐसा अनुभव होता है मानों वे इस कथन का श्रवण पू० महाराजजी की प्रेमासक्ति-भक्तिमयी वाणी से ही प्रत्यक्ष कर रहे हों।

श्री डोगरेजी महाराज के प्रति हम अपनी हार्दिक कृतज्ञता ज्ञापित करते हैं कि इस ग्रन्थरत्न के प्रकाशन के लिए उनका शुभाशीर्वाद प्राप्त हुआ है। तथा प्रस्तुत संस्करण के प्रकाशन के अवसर पर हम सद्बिचार परिवार, अहमदाबाद तथा हनुमान् प्रसाद पोद्दार स्मारक समिति का भी आभार व्यक्त करते हैं।

गुजराती की मूल पुस्तकों का सरल हिन्दी अनुवाद सेवा में प्रस्तुत है आशा है पाठकगण भक्तिभाव से इसका पठन करके ग्रन्थ का रसामृत पान करेंगे।

निवेदन है कि प्रस्तुत संस्करण में यदि मुद्रण सम्बन्धी कोई भूल हो तो सुधी पाठक क्षमा करेंगे तथा व्योरेवार उसकी सूचना हमें देंगे, जिससे आगामी संस्करणों में सुधारा जा सके।

भारतीय ग्रामोद्योग परिवार।

प्रकाशक

मानस प्रकाशन

मानस मन्दिर, देशबन्धु गुप्ता रोड, करौल बाग,  
नई दिल्ली-५

मूल्य

तीस रुपये

मुद्रक

मुद्रक : रुबी प्रिन्टिंग प्रेस

दिल्ली-६ दूरभाष न० ५२४७०५

ग्रन्थ प्राप्ति स्थान — गर्ग एण्ड कम्पनी ४८४, खारी बावली, दिल्ली-६

गर्ग कम्पनी बुकसेलर, पुल, सदर बाजार, दिल्ली-६

## ॥ श्री हरिः ॥

### प्रस्तावना

भारतवर्ष के अक्षय ज्ञान-कोष हमारे धर्म-ग्रन्थो यथा—गीता, रामायण, भागवत, उपनिषदादि तथा अन्यान्य धार्मिक साहित्य को लोकभाषा में बहुत सस्ते मूल्य पर जन-जन के हाथों में पहुँचाने के लिए गृहस्थसत श्रद्धेय भाई जी श्रीहनुमानप्रसादजी पोद्दार ने 'कल्याण' एवं गीताप्रेस के माध्यम से अद्वितीय कार्य किया है। भक्ति भाव के प्रचार-प्रसार के लिए भगवन्नाम-सकीर्तन-जप, श्रीराधाष्टमी महामहोत्सव तथा अन्यान्य आध्यात्मिक अनुष्ठान अपने जीवनकाल में श्रीपोद्दारजी करते ही रहे। ऐसे परम-भागवत के उन्मुक्त ज्ञानवितरण एवं सेवा-आदर्शन को मूर्त करने के लिए स्थापित 'हनुमानप्रसाद पोद्दार स्मारक समिति' ने श्रद्धेय श्रीभाईजी की परम्परा का निर्वहण करने की भावना से परमपूज्य संतप्रवर श्रीडोगरेजी महाराज के 'श्रीमद्-भागवत-रहस्य' एवं तत्त्वार्थ रामायण व अन्य ग्रन्थों के प्रकाशन का निश्चय किया है। प्रेमाश्रसिक्त नेत्र गद्गद-कण्ठ, द्रवित-चित्त एवं भाव समाधि-निमग्न श्रद्धेय श्रीडोगरेजी महाराज 'अर्वाचीन शुक' के समान अपनी पीयूषवर्षिणी कथा का आस्वादन अहमदाबाद एवं बम्बई जैसे महानगरो के लाखों-लाखों श्रोताओं को गत कई वर्षों से कराते आ रहे हैं। हमारे विशाल देश में इतस्तत् फँले हुए अन्यान्य भावुक भक्त भी इस अमृत-निर्भर में मज्जन एवं अवगाहन कर सकें, इस पवित्र उद्देश्य को सामने रखकर श्रद्धेय श्रीमहाराजजी द्वारा गुजराती भाषा में लिखित ग्रन्थ 'तत्त्वार्थ रामायण' का हिन्दी-रूपान्तर प्रकाशित किया जा रहा है।

ग्रन्थ के मखमली शिल्प के विशिष्ट संस्करण का मूल्य इस उद्देश्य से अधिक रखा गया है कि उससे प्राप्त अतिरिक्त धन का सदुपयोग 'हनुमान प्रसाद पोद्दार स्मारक-समिति' द्वारा संचालित 'हनुमानप्रसाद पोद्दार कैंसर अस्पताल' के रोगियों को विशेष सुविधाएं प्रदान करने में किया जा सके। इस कैंसर अस्पताल के-सहायतार्थ परमपूज्य श्रीडोगरेजी महाराज ने बम्बई में श्रीमद्भागवत की कथा श्रवण करने की स्वीकृति प्रदान कराने की जो महती अनुकम्पा की है, उनके लिए समिति के सभी न्यासी एवं सदस्य भावभरे हृदय से उनके प्रति नतमस्तक है।

विनीत—

विष्णुहरि डालमिया

अध्यक्ष

गीतावाटिका, गोरखपुर

हनुमानप्रसाद पोद्दार स्मारक समिति

# हनुमानप्रसाद पोद्दार स्मारक समिति

(एक परिचय)

सुप्रसिद्ध आध्यात्मिक हिन्दी पवित्र 'कल्याण' के प्रवर्तक सम्पादक, गीताप्रेस (गोरखपुर) के कर्णधार सतप्रवर परमश्रद्धेय भाईजी श्रीहनुमानप्रसादजी पोद्दार अध्यात्म एव सेवा के मूर्तिमान स्वरूप थे। पिछले ६० वर्षों से देशवासी उनके दिव्य जीवन एवं अमृतवाणी से प्रेरणा ग्रहण करते रहे हैं। भारतीय युग-चेतना के प्रतीक के रूप में देशवासियों के हृदय में श्रीपोद्दारजी के प्रति आन्तरिक श्रद्धा एव आत्मीयता है। उन्हीं निष्काम कर्मयोगी एव परमभागवत श्रीपोद्दारजी की पावन स्मृति में संचालित सस्था है—'हनुमानप्रसाद पोद्दार स्मारक समिति'। समिति के प्रमुख उद्देश्य है—जन-जन में आध्यात्मिक चेतना का जागरण एवं आर्त्तनारायण की सेवा।

## श्रीराधाकृष्ण साधना-केन्द्र

आध्यात्मिक चेतना का लक्ष्य लेकर श्रद्धेय श्रीभाईजी के भागवत जीवनदर्शन के अनुरूप तथा उनके द्वारा निर्दिष्ट साधना-प्रणाली के अनुसार भगवत्प्रम, भगवद्विश्वास, देवी-सम्पदा आदि आध्यात्मिक गुणों के सुदृढ आधार पर जीवन-निर्माण करने की प्रेरणा देने वाले शाश्वत प्रकाश-स्तम्भ के रूप में पूज्यवर की पावन स्मृति में उनकी तपस्यास्थली गीतावाटिका, गोरखपुर में एक भव्य 'साधना-मन्दिर' निर्माणाधीन है। यह साधना-केन्द्र उत्तर भारत को नागर शैली में सगमरमर पत्थर से निर्मित होगा और इसमें गर्भगृह, प्रदक्षिणापथ, अर्द्धमण्डप, तोरणद्वार आदि होंगे। साधना-केन्द्र का क्षेत्रफल लगभग दस हजार वर्ग फुट होगा तथा इसके शिखर की ऊंचाई ध्वज सहित ७६ फुट होगी। इसके निर्माण में कम से कम ४० लाख रुपये का व्यय अनुमानित है। प्रसन्नता की वान है कि सभी क्षेत्रों के श्रद्धालु बहिन-भाइयों से इस पुण्य कार्य में उदार सहयोग प्राप्त हो रहा है।

## समाधि-मन्दिर

गीतावाटिका में पूज्य श्रीभाईजी की अन्तिम विश्रामस्थली पर उनकी पावन-स्मृति को सजीव रखने के लिए ११ लाख रुपये की लागत से एक भव्य समाधि-मन्दिर का निर्माण सम्पन्न हो चुका है। सहस्रो श्रद्धालु बहिन-भाई प्रतिदिन अपने श्रद्धासुमन अर्पित कर उससे आध्यात्मिक प्रेरणा ग्रहण करते हैं।

## कैंसर अस्पताल

'वैष्णव जन तो तेने कहिये, जे पीर पराई जाणे रे'—भक्त नरसी मेहता का यह पद वैष्णवता की कसौटी है। परपीड़ा-निवारण के लिए सतत प्रयत्नशील रहना ही मानवता का मूलमंत्र है। परदुःख कातर परमश्रद्धेय श्रीभाईजी भी आजीवन दूसरों के कष्ट दूर करने में लगे रहे। वैष्णवता की कसौटी में श्रीपोद्दारजी खरे उतरे। सर्वथा अहंकारशून्य, परहितनिरत श्रीपोद्दारजी अपने को ईश्वर के यत्र के रूप में तथा चराचरजगत् को भगवत्स्वरूप में अनुभव

करते थे—‘मैं सेवक सचराचर रूप स्वामि भगत ।’ यही हेतु है कि पीड़ित मानवता की सेवा के समय उनके समक्ष ‘नर’ नहीं, ‘नारायण’ उपस्थित रहते थे ।

श्रीपोद्दारजी का पार्थिव शरीर कैंसरग्रस्त होकर ही पंचतत्व में विलीन हुआ था । अतः समिति ने निश्चय किया कि आर्त्तनारायण के मूक अर्चक श्रीपोद्दारजी की पावन स्मृति में एक कैंसर अस्पताल का निर्माण किया जाए ।

उत्तरप्रदेश के पूर्वाञ्चल की जनता आर्थिक दृष्टि से सर्वथा विपन्न है । अतएव कैंसर जैसे सर्वाधिक व्ययसाध्य रोग की सर्वसुलभ चिकित्सा के अभाव में कैंसरग्रस्त रोगियों को अस्हाय होकर मृत्यु का ही वरन करना पड़ता है । अतः समिति ने निश्चय किया है कि इसके द्वारा संचालित कैंसर अस्पताल में निदान, औपचिक, शैथ्या-सुविधा की ऐसी व्यवस्था की जाय कि अर्थाभाव के कारण किसी को भी निराश होकर न लौटना पड़े ।

भारत सरकार द्वारा नियोजित ‘कैंसर असेसमेन्ट कमेटी’ की जांच के अनुसार—

“भारत में प्रतिवर्ष ५ लाख व्यक्ति इस रोग से मरते हैं । कैंसर के रोगियों की संख्या में प्रतिदिन ८०० व्यक्ति के हिसाब से वृद्धि हो रही है । ये तथ्य निश्चित नूचना के आधार पर दिये गये हैं । इनसे कहीं अधिक ऐसे व्यक्ति देश के सुदूर क्षेत्रों में होंगे, जो रोग का निदान हुए बिना ही इस रोग से मर जाते हैं ।”

‘विश्व स्वास्थ्य-संगठन’ के कैंसर चिकित्सा एवं शोध-निर्देशक प्रो० फोल्के एड्समायर के अनुसार—‘विश्व में प्रतिवर्ष ५ प्रतिशत से भी अधिक वार्षिक दर से कैंसर रोगी बढ़ रहे हैं ।’

नि.संदेह इस शताब्दी के अन्त तक इस रोग का प्रसार देश की जनता और स्वास्थ्य-अधिकारों के लिए एक दुर्बह समस्या उत्पन्न कर सकता है ।

ऐसे भीषण रोग से ग्रस्त रोगियों की सेवा की आवश्यकता एवं उससे होने वाले महान् पुण्य के सम्बन्ध में जो कुछ भी कहा जाय, थोड़ा है ।

कैंसर जैसे दुःसाध्य रोग पीड़ित मानवता की सेवा के लिए स्मारक समिति अन्यान्य कार्यक्रमों के साथ भाईजी की तपस्यास्थली गीतावाटिका (गोरखपुर) के पार्श्व में लगभग ६ एकड़ भूमि पर २०० शय्याओं से सुसज्जित ‘हनुमान प्रसाद पोद्दार कैंसर अस्पताल’ के निर्माण के लिए कृतासंकल्प है ।

इस अस्पताल में यथासंभव चिकित्सा की सभी प्रमुख पद्धतियों से उपचार की व्यवस्था रहेगी यथा—ऐलोपैथी, आयुर्वेद, होमियोपैथी एवं प्राकृतिक चिकित्सा । ऐलोपैथी पद्धति के तीन अंग होंगे—

रेडियोथिरेपी, कीमोथिरेपी एवं सर्जरी

कैंसर अस्पताल के रेडियोथिरेपी प्रखण्ड के नवीन भवन का निर्माण सम्पन्न हो चुका है । उत्तर प्रदेश सरकार ने भी उक्त निर्माण-कार्य में सहयोग-हेतु १० लाख रुपये की राशि प्रदान की है ।

रेडियोथिरेपी प्रखण्ड के कोवाल्ट चेम्बर में टेलीथिरेपी चिकित्सा हेतु भारत सरकार द्वारा प्रदत्त १० लाख रुपये की राशि से प्राप्त कोवाल्ट-६०-गामारेक्स और संयन्त्र की स्थापना हो चुकी है तथा श्रीभाईजी की ६१ वीं जयंती (१४ सितम्बर १९८२) से कोवाल्ट टेलीथिरेपी चिकित्सा आरम्भ कर दी गई है । कैंसर अस्पताल पर १९६६ से अब तक लगभग ४७ लाख

रूपये व्यय हो चुके हैं। वर्तमान मूल्यों के अनुसार इस समय समिति की परिसम्पत्तियां लगभग एक करोड़ हैं।

हमारी प्राचीन चिकित्सा पद्धति आयुर्वेद के माध्यम से भी कैंसर उपचार को सुलभ बनाने के उद्देश्य से कैंसर अस्पताल का आयुर्वेद विभाग भी प्रारम्भ से ही कार्यरत है।

कैंसर जैसे दुःसाध्य रोग के लिए पूर्ण आधुनिक उपकरणों से सज्जित अस्पताल का निर्माण एवं चिकित्सा दोनों ही अत्यधिक अर्थसाध्य कार्य हैं। इस वृहद् योजना में लगभग ५ करोड़ रुपये का व्यय अनुमानित है। ३ करोड़ रुपया अनावर्ती-व्यय अस्पताल-निर्माण तथा उनका यन्त्रादि साज-सज्जा में व्यय होगा एवं २ करोड़ रुपया अक्षय-निधि के रूप में संगृहीत किया जायेगा, जिसके व्याज से अस्पताल का आवर्ती व्यय सुचारु रूप से निरन्तर चलता रहे।

ऐसी विशाल व्यय साध्य योजना को बिना व्यापक जन सहयोग के कार्यान्वित कर पाना असम्भव है। अतएव इसके कार्यान्वयन के लिए सभी का हार्दिक सहयोग, सहानुभूति तथा आर्थिक योगदान अपेक्षित है।

श्रीपोद्दारजी सार्वभौम व्यक्ति थे, उनकी समांज के साथ एकात्मता स्थापित हो चुकी थी। उनके कार्यों के लिए भारतीय जनता उनकी चिरऋणी रहेगी। उन महान् आत्मा की स्मृति में संचालित कैंसरग्रस्त जनता की सेवा की इस योजना को साकार रूप देना मानवता का पुनीत कर्तव्य है। परन्तु यह तभी सम्भव होगा, जबकि सतप्त मानवता की निष्काम सेवा के लिए हम सभी सचेष्ट हो।

हमें पूर्ण विश्वास है कि पीड़ित मानवता के कष्ट-निवारण के इस महायज्ञ में आप भी अपनी ओर से अधिक-से-अधिक सहयोग प्रदान कर पुण्य के भागी बनेंगे। इतना ही नहीं, अपने स्वजनो, मित्रो, पड़ोसियों आदि को भी इस महान् सेवाकार्य में सहयोग प्रदान करने के लिए प्रेरित करेंगे।

यह स्मरणीय है कि 'स्मारक समिति' एक रजिस्टर्ड संस्था है तथा उसे धारा ८० जी तथा १० (२३ सी) के अन्तर्गत आयकर की छूट प्राप्त है। आयकर की धारा ३५ सी (१) (२) एवं ३५ सी सी (२ ए) के अन्तर्गत विशेष छूट प्राप्त हो सके, इसके लिए भी प्रयत्न चल रहा है।

यह तो सर्वविदित ही है पू० श्रीभाईजी ने अपने जीवनकाल में समाज के सबसे निर्बल तथा उपेक्षित वर्ग तथा—कुष्ठ रोगियों, अर्धो, मूक-बधिरों तथा विपदा ग्रस्त आर्तप्राणियों की सेवा के लिए अथक प्रयास किए। और इ। सेवाओं के लिए कतिपय संस्थाओं को भी जन्म दिया। आर्तप्राणियों की दयनीय स्थिति एवं उनके निवारणार्थ आरम्भ किए गए सेवाकार्य की सूचना यदा-कदा 'कल्याण' में प्रकाशित होते ही देश के कोने-कोने में प्रचुर मात्रा में आर्थिक सहायता पहुंचनी प्रारम्भ हो जाती थी। हमें विश्वास है कि उन्हीं सबके श्रद्धेय श्रीभाईजी की पावन स्मृति में दुःखी तथा आर्तकैंसर रोगियों के उपचार के लिए स्थापित इस अस्पताल को उत्कृष्ट चिकित्सा केन्द्र बनाने के लिए सहृदय बन्धु उदारतापूर्वक सहायता प्रेषित करेंगे।

परमेश्वर प्रसाद फोगला

महामंत्री—

गीतावाटिका, गोरखपुर

हनुमानप्रसाद पोद्दार स्मारक समिति

# अनुक्रमणिका

(तत्त्वार्थ-रामायण)

क्र० सं०	विषय	पृ० सं०	क्र० सं०	विषय	पृ० सं०
<b>१. श्रीरामचन्द्रजी</b>			<b>४. रामावतार किसलिए ?</b>		
१	मानव-जीवन का लक्ष्य	१	२१.	परमात्मा आनन्दस्वरूप	१३७
२	सर्वमय ईश्वर	६	२२.	श्रीशिव-कथा	१५०
३	रामजी की सेवा	१३	२३	जय-विजय को शाप	१७६
४	श्रीराम की मातृ-पितृ-भक्ति	२३	२४.	चाहुँ तुम्हहि समान मुत	१८३
५	श्रीरामचन्द्रजी का बधु-प्रेम	२८	२५	परमात्मा को नारदजी का शाप	१८५
६	श्रीरामचन्द्रजी का औदार्य	३३	२६	सूर्यवण	२०५
७	श्रीरामचन्द्रजी का समय	३५	<b>५. वालकाण्ड</b>		
८	श्रीरामचन्द्रजी की सरलता	४२	२७	प्रभु-प्राकट्य	२१०
९	श्रीसीता-त्याग	५०	२८	बाल-लीला	२२६
१०	रामायण-कथा	५३	२९	विद्याध्ययन	२४६
<b>२. जगज्जननी सीताजी</b>			३०	राम देहि	२५१
११	स्त्री-धर्म	५७	३१	रामजी का वैराग्य	२६०
१२	श्रीसीताजी की मधुर वाणी	५९	३२	वसिष्ठजी का उपदेश	२७८
१३	श्रीसीताजी का पातिव्रत्य	६२	३३	सद्गुरु की महिमा	२८९
१४	जगतजननी श्रीसीताजी	६५	३४	श्रीराम-लक्ष्मण का पहरा	३०२
१५	सीतारामजी का नित्य संयोग	७०	३५	श्रीसीताजी का स्वयम्बर	३१६
<b>३. श्री रामायण दर्शन</b>			३६	श्रीराम-विवाह	३३४
१६	श्रीराम-नाम	७५	<b>६. अयोध्या काण्ड</b>		
१७	श्रीराम-श्रीश्याम	८०	३७	राज्याभिषेक की तैयारी	३४४
१८	रामायण का सत्सङ्ग	८६	३८	विघ्नेश्वरी अयोध्या में	३५५
१९.	आद्य कवि वाल्मीकिजी	१०८	३९	दो वरदान	३६८
२०	मुक्ति के सात सोपान	११६	४०	वन-गमन	३८२



क्र० सं०	विषय	पृ० सं०	क्र० सं०	विषय	पृ० सं०
४१.	दशरथ महाराज का प्राण-त्याग	३६८	५४.	सीताजी की खोज में	५६०
४२.	हित हमार सियपति सेवकाई	४१०			
४३.	सनेही चित्रकूट के	४२०	<b>६. सुन्दर काण्ड</b>		
४४.	जीव-ईश्वर का मिलन	४३३	५५.	हनुमानजी की क्रुदान	६००
			५६.	पराभक्ति के दर्शन	६१४
<b>७. अरण्य काण्ड</b>			५७.	लंका-दहन	६२०
४५.	अत्रि-अनसूया	४४६			
४६.	ऋषियों का सत्सङ्ग	४६६	<b>१०. लंका काण्ड</b>		
४७.	पंचवटी-निवास	४७३	५८.	राघव शरण गत	६३१
४८.	राम-सीता	४८१	५९.	लंका-युद्ध	६४२
४९.	रावण का कपट	४९१	६०.	मेरे सभी राक्षसों को मुक्ति मिले	६५१
५०.	रामजी की लीला	५०३			
५१.	प्रेममूर्ति शबरी	५३३	<b>११. उत्तर काण्ड</b>		
५२.	भक्ति के नौ साधन	५५६	६१.	राम-राज्य	६६०
			६२.	काकभुसुडिजो और गरुड़जी	६६८
<b>८. किष्किन्धा काण्ड</b>			६३.	तुम कौन हो ?	६८५
५३.	जीव-शिव की मैत्री	५७०			



श्री हंसराज बच्छराज नाहटा  
सरदारशहर निवासी  
द्वारा  
जैन विश्व भारती, लाडनू  
को सप्रेम भेट -





श्रीरामचन्द्र केशव डोंगरे शास्त्री

\* श्रीरामचन्द्राय नमः \*

श्रीरामः शरणं समस्तजगतां रामं विना का गती  
रामेण प्रतिहन्यते कलिमलं रामाय कार्यं नमः ।  
रामात् व्रस्यति कालमीमञ्जुजगो रामस्य सर्वं भजे  
रामे भक्तिगुण्डिता भवतु मे रामः त्वमेवाश्रयः ॥

## तत्त्वार्थ-रामायण

(१)

### मानव-जीवनका लक्ष्य

परमात्मा श्रीरामका दर्शन करनेसे मनुष्य जीवन सफल होता है। श्रीराम सब सद्गुणोंके भण्डार हैं। जो श्रीरामजीकी सेवा करते हैं, जो श्रीरामजीके सद्गुणोंको जीवनमें उतारते हैं, जिसका जीवन श्रीरामजी जैसा बनता है, वह जीव रामजीका दर्शन कर सकता है। रामजीकी सेवा बिना श्रीरामजीके दर्शन नहीं कर सकता। परमात्माके दर्शन परमात्माकी प्राप्ति यही मानव जीवनका लक्ष्य है, इसीमें मानव-जीवनकी सफलता है।

मनुष्यको जीवनका लक्ष्य पता नहीं है। मानवको ज्ञान नहीं है कि इस जीवनमें मेरा क्या कर्तव्य है? मुझे क्या करना चाहिये और मैं क्या कर रहा हूँ? मेरे जीवनका लक्ष्य क्या है और मैं कहाँ जा रहा हूँ।

खाना-पीना, खेलना और वंश-वृद्धि करना, क्या यही मानव जीवनका लक्ष्य है? ये सब तो पशु भी करते हैं। आहार-विहारका ज्ञान पशुओंको भी होता है। पशु भी भोग भोगते हैं। मानव केवल भोगोंके पीछे पागल बने तो पशु और-मानवमें भेद क्या है? मानवका एक विशिष्ट लक्ष्य है प्रभुकी प्राप्ति करना, आत्माको परमात्मामें लीन कर देना।

मनुष्यको जीवनमें कोई लक्ष्य अवश्य निश्चित करना चाहिये। जिसके जीवनमें कोई ध्येय नहीं, वह जीवन बिना नाविककी नाव जैसा है। जो ध्येय निश्चित किया है, उस ध्येयको सिद्ध करनेके लिए साधन करो। मानव-शरीर भोगोंके लिए नहीं मिला। मानव-शरीर तो भजन करके परमात्माको प्राप्त करनेके लिए मिला है। मनुष्यका अवतार परमात्माकी आराधना करनेके लिए है, तप करनेके लिए है। मानव-देह श्रीरामके दर्शन प्राप्त करानेका साधन है। परमात्माके दर्शनके लिए जो साधन नहीं करता, मानव-शरीर प्राप्त होने पर जो परमात्माकी भक्ति नहीं करता, वह मनुष्य नहीं अपितु पशु समान है।

अरे जिसको हमने 'बन्दर' कहकर निष्कृष्ट समझा है, उस बानरमें जितना सद्गुण और संयम नियम है, उतना मनुष्यमें कहाँ है? बानर चाहे जितना भूखा रह जाता है

तो भी रामफल अथवा सीताफल नहीं खाता है। कारण, इन फलोंके साथ इसके आराध्य-देवका नाम जुड़ा हुआ है। अपने आराध्यदेवके प्रति ऐसी भक्ति और जिह्वापर इतना संयम पशुकी गिनतीमें आने वाले बानरमें है। परन्तु अपनेको तो घर्मादिको भी खा जानेमें सङ्कोच नहीं होता, तो फिर बानर और मनुष्यमें श्रेष्ठ कौन ? जिसके जीवनमें संयम नहीं, जिसके जीवनमें प्रभु-भक्तिका कोई नियम नहीं, उसका जीवन निरर्थक है।

यह जीव अनेक जन्मोंसे संसारमें भ्रमण करता चला आ रहा है। अनेक जन्मोंमें इसने संसारके सम्पूर्ण सुख भोगे हैं। ये सुख तो पशु-पक्षी भी भोगते हैं। इन्द्रियजन्य सुख पशु-पक्षी और मनुष्यको एक-सा ही है। मनुष्यको श्रीखण्ड खानेमें जो सुख मिलता है, वही सूअरको बिष्ठा खानेमें मिलता है। मनुष्यको गद्देपर लोटनेमें जो सुख मिलता है, वही सुख गधेको धूलमें लोटनेमें मिलता है। पशु-पक्षी भी बालकोंको जन्म देते हैं। चकला-चकली भी मकान बनाकर रहते हैं। कबूतर-कबूतरी भी घूमने-फिरने जाते हैं। संसारका बहुत-सा व्यवहार मानवसे इतर जीव भी भोगते हैं।

केवल मनुष्यमें ऐसी विशिष्टता है कि यदि वह निश्चय करे तो मनका, बुद्धिका सदुपयोग करके निरन्तर परमात्माकी भक्ति कर सकता है। भक्ति मनुष्यके सिवाय कोई नहीं कर सकता। भक्ति मनुष्य-शरीरमें ही सम्भव है। भगवानके नाम-जपका आनन्द केवल मनुष्यको ही मिलता है। कबूतर अथवा बिल्लीको मिलना सम्भव नहीं। पशुओंको अपने स्वरूपकी खबर नहीं। वे अपने स्वरूपको नहीं जानते, तो भगवानको कैसे जान सकते हैं ? मनुष्य ही भगवानको जान-पहचान सकता है।

मानव समझ सकता है कि यह पाप है और यह पुण्य है। पाप छोड़ना तथा निरन्तर भक्ति करना, यह बुद्धि मनुष्यमें ही है। पशु पाप छोड़ सकता नहीं। पशु-योनि पापका फल भोगनेके लिए ही है। बिल्ली अनेक चूहोंको मारती है, परन्तु उसको पाप लगता नहीं। बाघ-सिंह अनेक जीवोंकी हिंसा करते हैं फिर भी इनके माथे पाप नहीं लगता। कारण ये तो पापका फल दुःख भोगते हैं। कोई मनुष्य यदि जीवकी हिंसा करे तो उसको पाप होता है। पशु-पक्षी हिंसा करे, वह पापकी गिनतीमें नहीं। कारण, पशु योनिमें अतिशय अज्ञानता है। पशुओंमें इतनी बड़ी अज्ञानता होती है कि तीन वर्ष पीछे वह माताको भी भूल जाते हैं तथा याद नहीं रहती कि यह हमारी माँ है और यह हमारा पिता है।

पाप और पुण्य यह मनुष्य-शरीर द्वारा ही होते हैं। पाप छोड़ना और सतत पुण्य करना यह बुद्धि परमात्माने मनुष्यको दी है। मानव सावधान रहे तो पाप छोड़ सकता है, मानव निश्चय करे तो सतत भक्ति भी कर सकता है। प्रभुने ज्ञान और बुद्धि जो मनुष्यको दी है वह पशुओंको नहीं दी। आने वाले कलकी चिन्ता मनुष्य करता है, पशु करता नहीं, कर सकता भी नहीं।

मनुष्यका शरीर परमात्माने अत्यन्त कृपा करके दिया है। जो मनुष्य इसको प्राप्त करके अपनी इन्द्रियोको वशमें नहीं रखता उसका जीवन अत्यन्त शोचनीय है। यह शरीर ससारके विषय-भोगोंको भोगनेको नहीं मिला। यह शरीर परमात्माके कार्यके लिए मिला है। यह अनित्य शरीर नित्य परमात्माकी प्राप्ति करा सकता है।

'भगवानने कहा है कि मैंने अनेक प्रकारके शरीरोंका निर्माण किया है, परन्तु उन सबमें मनुष्य-शरीर मुझको अत्यन्त प्रिय है। बुद्धिमान एकाग्रचित्तसे इस शरीरमें ईश्वरका साक्षात् अनुभव कर सकता है। मनुष्य-शरीर ज्ञान तथा भक्ति प्राप्त करनेका साधन होनेसे सर्वश्रेष्ठ है। मनुष्य-शरीर सब फलोंका मूल है तथा सब पुरुषार्थोंका साधन है। करोड़ों उपायोंसे भी इसको प्राप्त करना दुर्लभ है।

इस उत्तम नौकारूपी शरीरके कर्णधार गुरु हैं तथा परमात्माकी कृपारूपी अनुकूल वायु द्वारा ही इसको गति प्राप्त है। इतना होनेपर इस मनुष्यदेहरूपी नौका को प्राप्त करके भी जो मनुष्य भवसागरसे नहीं तर पाता, वह निश्चय ही आत्महत्या करने वाला है।—

रामायणमें रामजीने जगतको ज्ञान दिया है कि—

बड़े भाग मानुष तनु पावा । दुर दुर्लभ सब ग्रन्थहि गावा ॥

साधन धाम मोच्छ कर द्वारा । पाइ न जेहि परलोक सँवारा ॥

सो परत्र दुख पावइ सिर धुनि धुनि पछिताइ ।

कालहि कर्महि ईश्वरहि मिथ्या दोस लगाइ ॥

आकर चारि लच्छ चौरासी । जोनि भ्रमत यह जिव अविनासी ॥

फिरत सदा माया कर घेरा । काल कर्म सुभाव गुन घेरा ॥

कबहुँक करि करुना नर देही । देत ईस बिनु हेतु सनेही ॥

नर तनु भव वारिधि कहूँ बेरो । सन्मुख मरुत अनुग्रह मेरो ॥

करन धार सद्गुरु इइ नावा । दुर्लभ साज सुलभ करि पावा ॥

जो न तरै भवसागर नर समाज अस पाइ ।

सो कृत निन्दक मन्दमति आत्माइन गति जाइ ॥

मनुष्य-देह देकर तो परमात्माने जीवके उम्बर कृपा ही की है। अब जीवको स्वयं अपने ऊपर कृपा करनी बाकी है।

आत्मैव आत्मनो बन्धुरात्मैव रिपुरात्मनः ।

मानव स्वयं अपना मित्र भी हो सकता है अथवा शत्रु भी हो सकता है । जिसके जीवनका कोई लक्ष्य नहीं, अथवा लक्ष्यका ज्ञान होनेपर भी जो उसको प्राप्त करनेका साधन नहीं करता, वह स्वयं अपना नाश करता है, उसका पतन होता है । श्रीरामके दर्शन-के लिए जो साधन नहीं करता उसे अन्तकालमें बहुत पश्चाताप होता है । श्रीरामके दर्शनों-से ही शान्ति प्राप्त होती है । श्रीरामके बिना आराम मिलता नहीं ।

परमात्माका दर्शन मनुष्य-शरीरमें ही प्राप्त होना सम्भव है । मनुष्योंसे इतर किसीको श्रीरामका दर्शन होता नहीं । स्वर्गमें स्थित देवता लोग अपने द्वारा बहुत-सा सुख भोगते हैं, परन्तु उनको भी रामका दर्शन नहीं होता । इसलिए अत्यन्त सुख भोगनेपर भी उनको शान्ति नहीं मिलती । स्वर्गमें पुण्योंका नाश होता है । देवता किये हुए पुण्योका फल अर्थात् सुख भोगते हैं । पशु-पक्षी किये हुए पापका फल भोगते हैं । देवता लोग तप नहीं कर सकते । पशु भी तप नहीं कर सकते । मनुष्य ही केवल एक ऐसा भाग्यशाली है जो विवेक-पूर्वक भोगोंको भी भोग सकता है एवं भक्तिमय जीवन व्यतीत कर भगवानको भी प्राप्त कर सकता है ।

स्वर्गमें तो देवता लोग सुख भोगनेके लिए एक ओर तो अपने संचित पुण्योंका नाश कर रहे हैं और दूसरी ओर कोई नया पुण्य कर भी नहीं सकते । घरमें आमदनी एक पैसे की न हो, अपितु रोज घरका खर्चा हो तो घरमें शान्ति रहती नहीं ।

स्वर्गमें नया पुण्य प्राप्त नहीं होता, कारण कि स्वर्गमें देवता लोग भक्ति नहीं कर सकते । भक्ति तो भारतवर्षमें तथा मनुष्य-शरीरमें सम्भव है । भारतभूमि भक्तिभूमि है । भारतीय वही है जिसका मन भक्तिमें रमण करता है, जिसको भक्तिमें आनन्द आता है । भा शब्दका अर्थ है ज्ञान । ज्ञान-भक्तिमें रमण करनेवाला जो देश है उसको भारत कहा जाता है । स्वर्ग तो भोगभूमि है, वहाँ भक्ति सम्भव नहीं ।

इस भूमण्डलपर भक्तिमें भारतदेश श्रेष्ठ है । भारत अध्यात्मवादी देश है, ब्रह्म-विद्याकी भूमि है, भक्तिकी भूमि है । भारतमें भगवानके जितने अवतार हुए उतने किसी अन्य देशमें नहीं हुए । इसी कारणसे देवता लोग भी भारतदेशमें उत्पन्न मनुष्योंकी महिमा गाते हुए भागवतमें एक स्थानपर कहते हैं—

अहो अमीषां किमकारिशोभनं प्रसन्न एषां सिद्धुत स्वयं हरिः ।

यैर्जन्म लब्धं नृषु भारताजिरे मुकुन्द सेवौपयिकं स्पृहा हि नः ॥

अहा ! इन मनुष्योंने क्या पुण्य किया है कि इनके ऊपर हरि प्रसन्न हुए हैं, जिससे हरि-सेवाके निमित्त योग्य मनुष्य जन्म इनको भारतभूमिमें प्राप्त हुआ है । हमारी भी ऐसी ही अभिलाषा है ।

देवताओकी भी ऐसी इच्छा होती है कि भगवान कृपा करके हमको भारतमें जन्म दे । स्वर्गमें सबको एक समान सुख नहीं मिलता । स्वर्गमें पुण्योके न्यूनधिक अनुसार सुखमें विषमता रहती है । विषमता यह बड़ा दुख है । स्वर्गमें स्थित देवताओंको भय रहता है कि एक दिन हमारा पतन होनेवाला है । देवताओके पुण्य पूर्ण हो तब मनुष्य बनते हैं तथा मनुष्य पाप करे तो पशु बनता है । इसलिए देवता ऐसी इच्छा रखते हैं कि हमारा पुण्य क्षय हो तो भगवान कृपा करके हमको भारत-भूमिमें कोई वैष्णवके घरमें जन्म दें तो उस जन्ममें प्रभुकी सेवा-स्मरण और भक्तिमय जीवन व्यतीत करे, श्रीराम तथा श्रीकृष्णका दर्शन करके कृतार्थ होवे ।

मानव-समाजको श्रीरामजीने ज्ञान दिया है ।

एहि तन कर फल विषय न भाई । स्वर्गउ स्वल्प अन्त दुखदाई ॥

नर तनु पाइ विषय मन देहीं । पलटि सुधा ते सठ विष लेहीं ॥

यह मनुष्य-शरीर विषय भोगोके लिए नहीं मिला । विषय-सुख तो पलमात्रके लिए ही स्वर्ग-सुख जैसा है और अन्तमें तो इसमें दुख ही दुख है । मनुष्य-शरीर प्राप्त करके भी जो मनुष्य विषय-भोगोमें लगा रहता है, वह तो अमृत देकर बदलेमें विष ले रहा है ।

मनुष्य-शरीर पुण्य करनेके लिए मिला है, यह परमात्माकी आराधना करनेके लिए है, यह परमात्माके दर्शन करनेके लिए है । परमात्माके दर्शनसे बहुत शान्ति प्राप्त होती है । परमात्माके दर्शनका आनन्द जिसको मिला है उसके मनके ऊपर सांसारिक दुखों-का बहुत असर नहीं होता । तुम भी नित्य नियमसे दर्शन करते रहो ।



-(२)

## सर्वमय ईश्वर

तुम मन्दिरमें दर्शन करने जाते हो, ठीक है परन्तु मन्दिरमें दर्शन करनेसे परमात्मा-की भक्ति प्राप्त हुई ऐसा नहीं मानते। कितने ही लोग नित्य एक बार मन्दिरमें जाकर दर्शन करते हैं और मानते हैं कि हम दर्शन कर आये। कितने ही लोग दर्शन करने दो-तीन बार मन्दिरमें जाते हैं और पीछे उनको अभिमान होता है कि हम तो तीन बार दर्शन करने जाते हैं। भगवान् कहते हैं बेटा, तू दिनमें तीन बार दर्शन करने आता है, परन्तु तुझको ज्ञान नहीं कि मैं तो चौबीस घण्टे तेरे दर्शन करता हूँ।

ईश्वर प्रत्येक जीवको चौबीस घण्टे निहारता है। ऐसा एक भी क्षण नहीं कि जब भगवान् इस जीवको न देखता हो। परमात्मा हमको देखे इसमें कोई विशेष लाभ नहीं, तुम परमात्माको देखो, परमात्माका दर्शन करो तो जीवन सफल होगा।

मन्दिरमें भगवान् के दर्शन किये, वे साधारण दर्शन थे। साधारण दर्शनसे शान्ति भी साधारण मिलती है। मन्दिरमें दर्शन करनेसे आनन्द तो होता ही है परन्तु यह आनन्द कायम नहीं रहता। तुम मन्दिरसे बाहर आते हो तो क्या आनन्द टिकता है? मन्दिरमें-से बाहर तो क्या, परन्तु मन्दिरके भीतर ही यदि बहुत भीड़ हो और कदाचित् उस भीड़में धक्का लग जाय तो मन्दिरमें ही भगवान् का दर्शन करते-करते ही मनुष्य शान्ति गवाँ देता है, दर्शन करता-करता अकड़ जाता है। कोई-कोई तो ऐसा होता है कि दर्शन करते-करते उसको क्रोध हो जाता है कि इसने मुझे धक्का मारा।

शास्त्रमें ऐसा लिखा है कि ठाकुरजीके सन्मुख क्रोध नहीं करे, अरे! ऊँची आवाज-में बोले भी नहीं। ठाकुरजीका सुन्दर स्वरूप अति कोमल है। कोई बहुत ऊँचे स्वरसे बोले तो ठाकुरजीको परिश्रम होता है। मन्दिरमें ऊँचे स्वरसे बोलना अपराध है, पाप है। मन्दिरमें परमात्माका दर्शन करते हुए भी मनुष्यकी आनन्द-शान्ति कायम नहीं रह पाती, तो फिर मन्दिरसे बाहर आनेके बाद कहाँसे दिखाई देगी?

साधारण दर्शन करनेवालेको तो मन्दिरमें भगवान् का स्वरूप मात्र दीख पाता है, प्रत्यक्ष परमात्मा नहीं दीखते। मन्दिरके सिंहासनमें ठाकुरजी विराजे हुए हैं। वे मूर्ति नहीं, परन्तु साक्षात् भगवान् विराजे हैं। तुमको मन्दिरमें प्रत्यक्ष परमात्मा दीखते हैं कि प्रभुका स्वरूप, प्रभुकी मूर्तिमात्र दीखती है।

मन्दिरमें भगवान् के दर्शन करो। ठाकुरजीके सन्मुख खड़े होकर ऐसी भावना करो कि ये मूर्ति नहीं, साक्षात् भगवान् विराजे हैं। अपने परमात्माके दर्शन कर रहा हूँ,



अपने मालिककी मैं वन्दना कर रहा हूँ। ठाकुरजीकी आँखोंमें प्रेम भरा हुआ है। ठाकुरजी मुझे प्रेमसे देख रहे हैं। मुझे देखकर मेरे भगवान (होठों)में धीरे-धीरे हँस रहे हैं। आज मेरे मालिक बहुत प्रसन्न दिखलाई देते हैं। अब मैं भगवानका हो गया हूँ, मैं वैष्णव हो गया हूँ। मेरे भगवानकी मेरे ऊपर बहुत कृपा हुई, जिससे मैं सब छोड़कर रामकथा-श्रवण करनेको बैठ सका हूँ, आज मेरे प्रभुने मुझे यह सुयोग दिया है। मेरे प्रभुके मेरे ऊपर अनन्त उपकार हैं। इस रीतिसे परमात्माके उपकारोंका स्मरण करते-करते दर्शन करो। दर्शन करनेमें भगवानके प्रति हृदय थोड़ा पिघले, आँख सजल होवे तो दर्शनमें आनन्द आवे।

परन्तु जिसके हृदयमें भावना नहीं, जिसका हृदय शुष्क है, जिसके हृदयमें प्रभु-प्रेम नहीं, भगवत्भावमें जिसका हृदय पिघला नहीं, उसे तो मन्दिरमें परमात्मा दीखता नहीं, एक मूर्तिमात्र दीखती है।

मन्दिरमें परमात्माके दर्शन करो यह ठीक है, परन्तु इतने मात्रसे भक्ति परिपूर्ण नहीं होती। मन्दिरमें जिस भावनासे दर्शन करते हो, उसी प्रकार प्रत्येक मानवमें ऐसी भावना रखो कि मैं जिस देवताकी सेवा करता हूँ, पूजा करता हूँ, जिस परमात्माके नामका जप करता हूँ, वह मेरा भगवान केवल सिंहासनपर बैठा है, ऐसा नहीं। यह तो प्रत्येक मानव-शरीरमें विराजे हुए है, सबमें विराजे हुए हैं। ईश्वर सबके आधार है। ईश्वर सर्वशक्तिमान और सर्वव्यापक है, ऐसा भाव बुद्धिमें दृढ़ हो तो प्रेम बढे।

मानवके शरीरमें ईश्वर विराजता न हो तो मानव बोल नहीं सकता। अन्दर विराजे हुए प्रभु मनुष्यको बोलनेकी शक्ति देते हैं। तुम शान्तिसे कथा सुनते हो। तुमको सुननेकी शक्ति कौन देता है? अन्दर विराजे हुए भगवान सुननेकी शक्ति देते हैं। बैठे होते हुए भी बिचारे बहुतसे मनुष्य कुछ भी नहीं सुन सकते। इन्द्रियोंको शक्ति देनेवाले ईश्वर हैं। जो भगवान मन्दिरमें विराजते हैं, वही परमात्मा प्रत्येक मानव-शरीरमें रहकर मन, बुद्धि और इन्द्रियोंको प्रकाशित करते हैं। प्रत्येकके अन्दर चैतन्यरूप प्रभु विराजे हुए हैं।

योऽन्तः प्रविश्य मम वाचमिमां प्रसुप्तां

सजीवयत्यखिलशक्तिधरः स्वधाम्ना ।

अन्यांश्च

हस्तचरणश्रवणत्वगादीन्

प्राणान् नमो भगवते पुरुषाय तुभ्यम् ॥

मन्दिरमें दर्शन करनेके पश्चात् तुमको कोई मनुष्य दीखे तो उसके शरीरको मत देखो, उसमें विराजे हुए ईश्वरको देखो। यह जवान है, यह बूढ़ा है, यह काला है, यह गोरा है, यह स्त्री है, यह पुरुष है, ऐसे भावसे देखोगे तो सम्भव है कि तुम्हारी आँख बिगड़ जायें,



तुम्हारा मन बिगड़ जाये। मन्दिरमें जो भगवान विराजे हैं वे ही इन सबके शरीरमें है ऐसा सतत अनुसन्धान रखो।

जिसे दूसरेमें ईश्वर न दीखे, उसे मूर्तिमें भी ईश्वर नहीं दीखता। मूर्तिमें भगवद्-भाव स्थिर करना है परन्तु जो बोलते-चलते भगवानमें भाव सिद्ध न कर सके, वह मूर्तिमें भाव स्थिर नहीं कर सकता। सृष्टि उत्पन्न करके प्रभुने प्रत्येक पदार्थमें प्रवेश किया है। वह प्रवेश न करे, तब तक सृष्टि बेकार है। अतः ईश्वर सबमें है।

श्रीराम इस फूलमें भी विराजे है। रास्तेमें फूल पड़ा हुआ दीखे तो तुम उस फूलके ऊपर पांव रखकर क्या आगे बढ़ोगे? तुम बहुत सावधान होकर पग रखोगे कि जिससे तुम्हारा पग फूलके ऊपर न पड़े। कोई लौकिक दृष्टि रखता हो तो उसे फूल और पत्थरमें क्या वह दीखेगा? पत्थर जड़ है, फूल भी जड़ है परन्तु फूलके ऊपर पग रखनेमें तुमको संकोच होता है, फूलमें तुमको कुछ दीखता है। तुमको ऐसा लगता है कि मैं जिस देवकी सेवा-पूजा करता हूँ वह परमात्मा सुगन्ध-रूपमें इस फूलमें विराजे हैं।

पगमें जूती हो तो काँटिको पग तले रौंदना परन्तु फूलके ऊपर पग रखना, यह कुछ कठिन है। वैष्णवको फूलमें परमात्माके दर्शन होते हैं इससे वह फूलके ऊपर पग नहीं रखता।

सनातन धर्म तो यहाँ तक कहता है कि जड़ वस्तुमें भी ईश्वर है। ज्ञानी महा-पुरुष जड़ पदार्थमें परमात्माकी सत्ताका अनुभव करते हैं। कितने ही लोग यह समझते हैं कि ईश्वर तो सातवें माले बैठा है और वहाँसे सबको देखता रहता है परन्तु यह मान्यता ठीक नहीं। तुम जहाँ हो, वही तुम्हारा भगवान भी है। भगवान तुमको देखता है परन्तु तुम परमात्माके दर्शन नहीं करते। प्रत्येक जड़ वस्तुमें भी परमात्मा विराजे हुए हैं। वैष्णव प्रातः-काल उठनेके बाद धरती माताकी वन्दना करके पग रखते हैं। धरती माँकी प्रार्थना करते हुए कहते हैं—

समृद्रवसने देवि पर्वतस्तनमण्डले ।

विष्णुपत्ति नमस्तुभ्यं पादस्पर्श क्षमस्व मे ॥

हे धरती माता ! मुझे तुम्हारे ऊपर पग रखनेमें बहुत सङ्कोच होता है, तुम तो मेरे भगवानकी शक्ति हो।

भगवान श्रीनारायण ! ये भू-देवी अर्थात् धरतीदेवीके पति है। श्रीनारायण त्रिपति कहलाते हैं। त्रिपतिका अर्थ है तीन देवी—श्रीदेवी, भू-देवी और लीलादेवीके पति।

अपने गुजरातमें जिस प्रकार द्वारिकानाथ विराजते हैं, उसी प्रकार दक्षिण भारतमें श्रीबालाजी महाराज विराजते हैं। द्वारिकानाथ चतुर्भुज हैं और बालाजी महाराज भी चतुर्भुज हैं। शङ्ख, चक्र, गदा और पद्म जिनके हाथोंमें हैं। गुजरात-सौराष्ट्रके श्रीमालिकदेव

श्रीद्वारिकानाथ हैं। दक्षिण भारतके मालिकदेव श्रीवेकटेश श्रीबालाजी महाराज हैं। दक्षिण-के लोग वर्षमे एक-आध बार अवश्य श्रीबालाजी महाराजके दर्शन करने जाते हैं। चतुर्भुज नारायणका यह बालाजी स्वरूप अति दिव्य है, अति सुन्दर है। दर्शनसे मन अघाता नहीं, ऐसा अलौकिक स्वरूप है। बालाजी महाराजका नाम है त्रिपति बालाजी महाराज। मूल संस्कृत शब्द त्रिपतिका अपभ्रंश तिरुपति हो गया। लोग इसे तिरुपति बालाजी कहते हैं।

भगवान श्रीनारायण भू-देवी अर्थात् पृथ्वीदेवीके पति हैं। इससे वैष्णव कहते हैं कि ये धरतीमाता हमारी माँ है। धरतीपर पग रखनेसे पहले वैष्णव धरतीकी वन्दना करते हैं। कोई लौकिक दृष्टि रखने वाला हो तो ऐसा मानेगा कि इस पत्थर और जमीनको पग लगनेसे क्या लाभ है? यह पत्थर नहीं, यह मिट्टी नहीं, यह जमीन नहीं, यह तो परमात्माकी शक्ति है। इसके आधारपर सब कोई टिके हुए है। यह सबका धारण-पोषण करती है।

चेतन परमात्मा सर्वव्यापक है, सबमें विराजे हुए है।

पानीमे भी परमात्मा है। पानीमें जो मिठास है, वह ठाकुरजीका स्वरूप है। गीताजीमें प्रभुने आज्ञा की है कि अर्जुन !

**पुण्योगन्धः पृथिव्यां च ।**

पृथ्वीमें गन्धस्वरूप मैं ही हूँ, और रसोऽहमप्सु कौन्तेय। जलमे रसरूप मैं ही हूँ, मैं ही तृप्ति करता हूँ। किसीको अतिशय प्यास लगी हो, उसको तुम कहो कि तुम्हे हजार-दो-हजार रुपया देता हूँ पर पानी नहीं दूंगा तो कहेगा कि तुम्हारा रुपया मुझे नहीं चाहिए, मुझे तो पानी ही चाहिए। अतिशय प्यास लगी है, तो पैसा या सोना-चाँदीसे मनुष्यकी तृप्ति नहीं होगी, पानीसे ही होगी। पानीमे मिठासरूपमे, रसरूपमें परमात्मा ही विराजे है। पानी जड़ नहीं, पानीमें परमात्मा है, ऐसा विश्वास अत्यन्त तृषा लगनेपर सभीको होता है।

जड़ वस्तुमें भी परमात्माकी सत्ता दृढ़ है। किसी जड़ वस्तुका भी तिरस्कार करना, यह प्रभुका ही अपमान करने जैसा पाप है। एक ही ठिकाने परमात्माका दर्शन करे, यह तो साधारण वैष्णव माना जाता है—

**सर्वभूतेषु यः पश्येत् भगवद्भावात्मनः ।**

**भूतानि भगवत्यात्मन्येष भागवतोत्तमः ॥**

उत्तम वैष्णव वह है जो जड़-चेतन सबमे अपने इष्टदेवका दर्शन करता है। सबमें श्रीराम-कृष्णके दर्शन करता है। प्रत्येक मानवमे भगवद्भाव दृढ़ करता है। सबमें भगवद्भावनाकी दृष्टिसे देखनेकी दृष्टि पड़े तो ही मन पवित्र रहता है। समय ऐसा आया है कि मनको पवित्र रखना बहुत कठिन हो गया। पढ़े-लिखोंका मन बिगड़ता है और बेपढ़े-

लिखोंका भी बिगड़ता है। संसारके व्यवहारमें रहकर मनको पवित्र रखना, यह असत्य जैसा है। तुम्हें मनको पवित्र रखना हो तो सबको भगवद्भावसे देखनेकी चेष्टा करो। ऐसा भाव रखो कि ये सब परमात्माके ही स्वरूप है। मुझे किसीके शरीरकी आवश्यकता नहीं, मैं किसीके शरीरको देखूँ भी नहीं। मैं किसीके शरीरका चिन्तन भी करूँ नहीं। कोई चमड़ी काली हो, किसीकी गोरी हो, उससे क्या ? मुझे क्या लाभ ? मैं तो वैष्णव हूँ। मुझे तो परमात्माकी जरूरत है। प्रत्येक शरीरमे मेरे भगवान विराजते हैं।

आँखोंमें प्रभुको रखकर जगतको देखो। इस रीतिसे जो देखता है, उसको जगत रामरूप दीखता है। तुलसीदासजी महाराजको जगतमे सीतारामके सिवाय और कोई दीखता न था। तुलसीदासजीको जगतमे कोई स्त्रीरूप दीखती न थी, कोई पुरुषरूप दीखता न था। संसारमे किसी भी स्त्रीमे इनको सीता माताका ही दर्शन होता था। महाराज सीतारामजीकी नित्य सेवा करो, स्मरण करो। जगतके स्त्री-पुरुषोमे श्रीसीतारामजीकी भावना दृढ़ करो।

**सीयराम मय सब जग जानी । करउँ प्रनाम जोरि जुग पानी ॥**

जगत्के स्त्री-पुरुषोंमे श्रीसीतारामजीकी भावना दृढ़ करो। जगत्की प्रत्येक स्त्रीमें श्रीसीताजीके दर्शनका अभ्यास करो। प्रत्येक पुरुषमें परमात्मा श्रीरामको देखो। मन्दिरमें भगवानके दर्शन करते हैं, वह साधारण दर्शन है। प्रत्येक मनुष्यमें परमात्माके जो दर्शन है, उन्हें असाधारण दर्शन कहते हैं। ऐसे असाधारण दर्शन करो, जिससे मनकी शान्ति कायम रहे। तुम सबमें भगवानके दर्शन करनेका अभ्यास करो तो एक दिन ऐसा आयेगा, जिससे तुम्हारे अन्दर विराजे हुए भगवान तुमको दीखने लगेंगे। अन्दर विराजमान परमात्माका जिसको बराबर दर्शन हुआ है, उसकी शान्ति किसी दिन भी भङ्ग नहीं होती।

मन्दिरमें विराजे हुए भगवानके दर्शनोंसे आनन्द तो होता है परन्तु वहाँके दर्शन चौबीस घण्टे खुले रहते नहीं। मन्दिरमें विराजे ठाकुरजी तो शयन भी करते हैं। ठाकुरजीके शयन करनेके उपरान्त तुम किसके दर्शन करोगे ? जो केवल बाहरी भगवानके दर्शनोंका आधार रखता है, परन्तु जिसे अन्दरके भगवानका दर्शन नहीं होता, उसे प्रभुका वियोग सहना पड़ता है। बाहर दर्शन करने वालेको थोड़े समय दर्शनका आनन्द देकर परमात्मा अन्तर्धान हो जाते हैं, परन्तु जिसे अन्दरके परमात्मा दीखते हैं, जिसे आत्मस्वरूपमें परमात्माके दर्शन होते हैं, उसे किसी भी दिन प्रभुका वियोग नहीं होता। प्रभुका वियोग, यही भारी रोग है। इस रोगकी औषधि है प्रत्येकमें प्रभुके दर्शनका अभ्यास। जिसे प्रत्येकमें प्रभु दीख पड़ें, प्रत्येकमें आत्मवत्भाव जागे, वे प्रभुका नित्य सान्निध्य अनुभव करते हैं।

प्रत्येकमें प्रभुके दर्शन करते-करते ज्ञानी महापुरुषोंको ऐसी तन्मयता हो जाती है कि उनको स्वयंमें भी परमात्मा दीखने लगते हैं। वे ऐसा अनुभव करते हैं कि जो प्रभु वैकुण्ठमें विराजते हैं, वे प्रत्येक जड़-चेतनमें भी हैं और वे मुझमें भी सतत विलास करते हैं। ज्ञानी महापुरुष परमात्माका सतत दर्शन करते हैं। उनको प्रभुका वियोग होता नहीं और इससे उनका आनन्द स्थायी टिकता है।

बड़े-बड़े साधु-महात्माओंके पास कुछ भी रहता नहीं, परन्तु उनकी शान्ति भङ्ग कभी होती नहीं। ये सतत आनन्दमें मस्त रहते हैं। इसका एक ही कारण है कि ये जानते हैं कि इस जगत्का जो मालिक है, जो लक्ष्मीका पति है, जो सर्वेश्वर है, वह स्वयं हमारे हृदयमें है। अरे, लक्ष्मी हाथ आवे तो मनुष्य बहुत सुख मानता है तो लक्ष्मीपति जिसके हाथमें आवे तो उसका सुख कितना होगा? कितने ही लोग ऐसा समझते हैं कि मेरे पास लाख रुपये हैं। मुझे तनिक भी बाधा आवेगी नहीं, भले ही कुछ भी हो जाय। लक्ष्मी होनेसे ही मनुष्य इतना निश्चिन्त हो जाता है तो लक्ष्मीपतिका सान्निध्य जिसको सतत होता है, उसकी शान्ति कैसी होगी? लक्ष्मीसे मिलनेवाला आनन्द क्षणिक है। यह कायम रहता नहीं। जो आत्मस्वरूपमें लक्ष्मीपतिको देखते हैं, परमात्माकी भाँकी करते हैं, उनका आनन्द कायम रहता है। बाहर दर्शन करते-करते तन्मयतासे लीन होकर जो अन्तर्दर्शन करते हैं, जो आत्मस्वरूपमें परमात्माका दर्शन करते हैं, वे ही संसारसे तरते हैं।

लोठिमें पानी हो तो तुम उसे बाहर कर सकते हो। परन्तु लोठिके अन्दर जो शून्य आकाश है, उसे कौन बाहर कर सकता है। आकाश सर्वत्र व्याप्त है, परमात्म-तत्त्व भी अन्दर-बाहर सर्वत्र व्याप्त है। ज्ञानी पुरुष उसका सतत अनुभव करते हैं। आत्मस्वरूपमें, परमात्माका दर्शन, इसीको अपरोक्ष दर्शन कहते हैं। गोपीजन श्रीकृष्णके अपरोक्ष दर्शनमें इतनी तन्मय हो जाती थी कि श्रीकृष्णवियोगसे व्याकुल हुई सखीसे कहने लगती 'अरी सखी! तू कृष्णको ढूँढने कहाँ दौड़ती है, 'मैं ही श्रीकृष्ण हूँ।' गोपियोंको श्रीकृष्णका सतत संयोग है और उससे गोपियाँ आनन्द-स्वरूप हैं।

अपरोक्ष दर्शनसे बहुत शान्ति मिलती है, बहुत आनन्द मिलता है। जीव कृतार्थ बनता है। मन्दिरमें दर्शन करो और पीछे प्रत्येक मनुष्यमें प्रभुके दर्शन करो। जितने मनुष्य दीखते हैं वे सब ही भगवान्के अंश हैं, प्रत्येक जड़-चेतन वस्तुमें प्रभु विराजे हुए हैं। ऐसा भाव रखकर विवेकसे व्यवहार करो तो एक दिन तुमको अपने अन्दर परमात्माका दर्शन होगा।

गुजरातमें अपनेको कोई मिले तो प्रत्यक्षमें जय श्रीकृष्ण कही जाती है। काशी-अयोध्याकी तरफ ऐसी पद्धति है कि कोई भी मिले तो राम-राम कहते हैं। ये एक बार

राम बोलते नहीं, तीन बार राम बोलते नहीं परन्तु दो बार राम-राम बोलते हैं। ये दो बार राम क्यों बोलते हैं? एक बार नहीं, तीन बार नहीं, सिर्फ दो बार इससे क्या तात्पर्य? इसका एक कारण है। इसके पीछे ऐसी भावना है कि मुझको जो दीख पड़ता है वह मेरा राम है और मेरे अन्दर भी तेरा ही राम विराजा हुआ है। उन रामजीके प्रकाशसे मैं जगत्को देख पाता हूँ। रामजी मुझे प्रकाश देते हैं। जो दीख पड़ता है, वह राम है तथा जो देखता है वह भी तत्त्व-दृष्टिसे रामजीका ही स्वरूप है। तुम मेरे अन्दर रामजीका दर्शन करो और मैं तुम्हारे अन्दर रामजीका दर्शन करूँ। ऐसी भावना परस्पर रखो तो बहुत शान्ति प्राप्त होगी।

तुम बहुतोंमें भगवानका दर्शन करो तो बहुत लोग तुममें भगवानका दर्शन करेगे। वैष्णव तो वह है जिसके दर्शनसे भगवान याद आवे। वैष्णव तो वह है जिसको देखनेसे परमात्माका स्मरण आवे। तुम जिस मनुष्यके साथ व्यवहार करो, उस मनुष्यमें श्रीरामजीका दर्शन करते हुए बोलो, श्रीरामजीका दर्शन करके चलो। प्रत्येक मानवमें श्रीरामजी विराजे हुए हैं इसे याद रखकर व्यवहार करो तो तुम्हारा प्रत्येक व्यवहार ही भक्ति हो जाएगा। यह व्यवहार, व्यवहार नहीं रहेगा भक्ति बन जाएगा।

तुम्हारे घरमें नौकर भूल करे तो नौकरको धमका दो, परन्तु नौकरमें रामजी विराजे हैं, इसको भूलो नहीं। कितने ही मनुष्य ऐसे होते हैं कि लड़का भूल करे कुछ नहीं परन्तु नौकर भूल करे तो चले नहीं। लड़का घरमें मोटा नुकसान कर दे तो बाधा नहीं। अपनको जरा खोटा लगता नहीं, परन्तु नौकरसे थोड़ा-सा भी नुकसान हो जाय तो आँख निकालते और धमकाते हैं, तू कैसा है, तुझमें अक्ल नहीं। 'नौकरमें भी परमात्मा है' तुम्हें कोई ऐसा कहे कि तुममें अक्ल नहीं, तुम मूर्ख हो तो तुम्हें दुःख लगेगा।

ध्वनिसे उत्पन्न प्रतिध्वनि। तुम्हारी आत्माके प्रतिकूल लगे, वैसा व्यवहार दूसरेसे न करो।

**आत्मनः प्रतिकूलानि परेषां न समाचरेत् ।**

मेरे अन्दर जो राम विराजमान हैं, वे ही सबके शरीरमें भी हैं—ऐसा भाव सदैव रखो। प्रत्येकमें रामजीके दर्शन करते हुए व्यवहार करो तो व्यवहार शुद्ध होगा और व्यवहार शुद्ध होगा तो भक्तिमें आनन्द आएगा।



(३)

## रामजीकी सेवा

भगवानको चन्दन-पुष्प अर्पण करना, इतने मात्रमें कोई भक्ति पूर्ण नहीं होती। यह तो भक्तिकी एक प्रक्रिया मात्र है। भक्ति तो तब होती है जब सबमें भक्ति-भाव जागता है। ईश्वर सबमें हैं। 'मैं जो कुछ भी करता हूँ, उस सबको ईश्वर देखते हैं' जो ऐसा अनुभव करता है, उसको कभी पाप नहीं लगता। उसका प्रत्येक व्यवहार भक्तिमय बनता है। वह अतिशुद्ध व्यवहार है और यही तो भक्ति है। जिसके व्यवहारमें दम्भ है, अभिमान है, कपट है, उसका व्यवहार शुद्ध नहीं। जिसका व्यवहार शुद्ध नहीं, उसे भक्तिमें आनन्द आता नहीं।

मानव, भक्ति करता है, परन्तु व्यवहार शुद्ध नहीं रखता। जिसका व्यवहार शुद्ध नहीं, वह मन्दिरमें भी भक्ति नहीं कर सकता। जिसका व्यवहार शुद्ध है, वह जहाँ बैठा है, वही भक्ति करता है और वही उसका मन्दिर है। व्यवहार और भक्तिमें बहुत अन्तर नहीं है। अमुक समय व्यवहारका, अमुक समय भक्तिका, ऐसा विभाजन नहीं है। रास्ता चलते, गाड़ीमें यात्रा करते अथवा दुकानमें बैठकर घंघा करते, सर्वकालमें और सर्वस्थलमें सतत भक्ति करनी है।

बहुतसे लौकिक कार्योंसे विश्राम लेनेके बाद जो भी समय मिले, उसमें भक्ति करना यह मर्यादा भक्ति कही जाती है। मर्यादा भक्तिमें व्यवहार और भक्ति अलग-अलग होते हैं। परन्तु पुष्टि भक्तिमें व्यवहार और भक्ति अलग-अलग नहीं होते। एक ही होते हैं। भक्त बाजारमें शाक-भाजी लेने जाय, यह भी भक्ति है। उसका ऐसा भाव है कि 'मैं अपने ठाकुरजीके लिए शाक-भाजी लेने जाता हूँ'। प्रत्येक कार्यमें ईश्वरका अनुसंधान, इसे कहते हैं पुष्टि भक्ति।

प्रभुका स्मरण करते-करते घरका काम करो तो वह भी भक्ति है। यह घर ठाकुरजीका है। घरमें कचरा रहेगा तो ठाकुरजी नाराज होंगे। 'ऐसा मानकर झाड़ू देना भी भक्ति है। मेरे नारायण आरोग्यते हैं, ऐसी भावनासे किया हुआ भोजन भी भक्ति है। बहुत-सी बार माताओंको ऐसा लगता कि कुटुम्ब बहुत बड़ा है, जिससे सारा दिन रसोईघरमें ही चला जाता है। 'सेवा-पूजा कुछ हो नहीं पाती' परन्तु घरमें सबको भगवद्रूप मानकर की हुई सेवा यह भी भक्ति है।

भक्ति करनेके लिए घर छोड़ने या व्यापार छोड़नेकी आवश्यकता नहीं। केवल अपने ही लिए कार्य करो, यह पाप है। घरके मनुष्योंके लिए काम करो, यह व्यवहार है।

और परमात्माके लिये काम करो, यह भक्ति है। कार्य तो एक ही है परन्तु इसके पीछे भावनामें बहुत फर्क है। महत्त्व क्रियाका नहीं, क्रिया के पीछे हेतु क्या है, भावना क्या है—यह महत्त्वपूर्ण है। मन्दिरमें एक मनुष्य बैठा-बैठा माला फेरे परन्तु विचार संसारका-करे, दूसरा मनुष्य प्रभुका स्मरण करते-करते बुहारी करे तो उस माला करनेवालेसे यह बुहारी करनेवाला श्रेष्ठ है।

व्यवहार करो। व्यवहार करना खोटा नहीं परन्तु जो व्यवहार प्राप्त हुआ है, उसमें विवेककी आवश्यकता है। मनुष्यको सतत भक्तिमें आनन्द नहीं आता। अपने जैसे साधारण मनुष्यका मन पाँच-छः घण्टे परमात्माका ध्यान, सेवा-स्मरण करनेके उपरान्त कुछ और-और माँगने लगता है। निरन्तर मिठाई मिले तो मनमें अभाव होने लगता है, वैसे ही मनुष्यको सतत भक्ति करनेका अवसर मिलनेपर वह भक्ति नहीं कर सकता। भगवानमें-से उसका मन हट जाता है। शरीरको थकान होती है, वैसे ही मनको थकान होती है। पाँच-छः घण्टा सेवा-स्मरण करनेके उपरान्त मन थक जाता है। इसलिए दोनों प्रवृत्तियोंको ढूँढ़ता है। भक्तिके लिए प्रवृत्तियोंका निरन्तर त्याग करनेकी जरूरत नहीं है। प्रवृत्तियोंको सतत भक्ति बनाओ। भक्ति दो-तीन घण्टेकी नहीं, चौबीसों घण्टोंकी करो। अपनी प्रत्येक प्रवृत्तिको भक्तिमय बनाओ, भक्ति बनाओ।

बड़े-बड़े सन्त भी प्रारम्भमें धन्धा करते थे। सन्त यह धन्धा करते-करते ही भक्ति करते थे और प्रभुको प्राप्त करते थे।

नामदेव दर्जी था—गोरा कुम्हार घड़ा बनाता था—कबीरजी बुनकर थे—सेना भगत हजामतका काम करता था।

सन्त धन्धा करते, परन्तु सबमें प्रभुको देखते। ग्राहकमें भी परमात्माका अनुभव करते। प्रत्येक महापुरुषको अपने धन्धेमें-से ज्ञान मिला। प्राचीनकालमें महान् ज्ञानी ब्राह्मण भी वैश्यके घर सत्सङ्गके लिए जाते। जाजलि ऋषिकी कथा है। एक दिवस उनको आकाशवाणीसे आज्ञा हुई कि सत्सङ्ग करना हो तो जनकपुरमें तुलाधार वैश्यके यहाँ जाओ। जाजलि ऋषि तुलाधारके यहाँ गये।

तुलाधार उस समय दुकानमें काम कर रहे थे। जाजलिको देखकर उन्होंने पूछा क्या आकाशवाणी सुनकर आए हो? जाजलिको महान् आश्चर्य हुआ कि वैश्य और इतना महान्। तुलाधारसे पूछा कि तुम्हारा गुरु कौन है।

तुलाधारने कहा, मेरा धन्धा ही मेरा गुरु है। मैं अपने तराजूकी डंडी ठीक रखता हूँ। किसीको कम नहीं तोलता, बहुत नफा नहीं लेता। मेरी दुकान पर आनेवाला ग्राहक प्रभुका अंश है, ऐसा मानकर व्यवहार करता हूँ। तराजूकी डंडीकी तरह अपनी



बुद्धिको ठीक रखता हूँ, टेढ़ी-होने नहीं देता। अपने माता-पिताको परमात्माका स्वरूप मानकर उनकी सेवा करता हूँ तथा घधा करता-करता मनमें मालिकका सतत स्मरण रखता हूँ।

घधा करनेमें ईश्वरको भूलो नहीं तो तुम्हारा घंधा ही भक्ति बन जाएगा। ठाकुरजीका दर्शन करनेमें यदि दुकान दीखे तो दुकानका काम-काज करनेमें भगवान क्यों न दोखे। कोई-कोई वैष्णव दुकानमें श्रीद्वारिकानाथजीका चित्र पधराते हैं यह ठीक है, परन्तु द्वारिकानाथ सदा हाजिर हैं, ऐसा समझकर व्यवहार करे, यह बहुत जरूरी है। जब तक देहका भान है तब तक व्यवहार तो करना ही पड़ेगा। व्यवहार करो परन्तु व्यवहार करते-करते परमात्मा सबमें विराजते हैं, यह भूलो मत। व्यवहारमें अपने धर्मको मत छोड़ो। जीवनमें धर्म ही मुख्य है। अन्य चीजें गौण हैं।

**मर्त्यावतारस्त्वह मर्त्यशिक्षणं रक्षोवधायैव न केवलं विभोः।**

श्रीराम मानव-समाजको धर्मका शिक्षण देनेके लिए जगत्में पधारे हैं। रामजीका प्राकट्य राक्षसोंके संहारके लिए नहीं हुआ। श्रीराम परमात्मा हैं, कालके भी काल हैं। श्रीराम संकल्प करे तो एक क्षणमें राक्षसोंका तो क्या सारे ससारका प्रलय कर सकते हैं। श्रीराम लकाधीश रावणको मारनेके लिए नहीं आए। श्रीराम तो मानवमात्रमें रहनेवाले रावणका विनाश हो, ऐसे धर्मका शिक्षण देनेके लिए प्रकट हुए हैं।

रावण कौन है ? यह काम रावण है। यह क्रोध रावण है। यह मोह रावण है। प्रत्येक मानवको स्वयंके अन्दर रहनेवाले इस रावणको धर्मका आचरण करके मारना है। जीवनमें धर्मके आचरणका आदर्श रामजीने जगत्को बताया है। श्रीराम धर्मकी मूर्ति हैं। श्रीरामचन्द्रको धर्म पालनेकी आवश्यकता नहीं। राम तो ईश्वर हैं, ईश्वर होनेपर भी समाजको धर्मका शिक्षण देनेके लिए प्रभुने मर्यादाका पालन किया है।

जो धर्मकी मर्यादाका पालन करते हैं, उनका ही मन शुद्ध होता है। परमात्माकी आज्ञा समझकर जो धर्मकी मर्यादाका पालन करते हैं, उन्हींको भक्तिका रङ्ग लगता है। मानव भक्ति करे परन्तु धर्मका पालन न करे, तो उसका ज्ञान और भक्ति सफल नहीं होते। आजकल लोग मन्दिरमें बहुत जाते हैं। भक्ति बढ़ रही है, ऐसा दीखता है। पुस्तकों द्वारा ज्ञानका प्रचार भी बहुत बढ़ता हुआ मालूम पड़ता है। प्राचीन कालमें ऐसा बहुत ज्ञान नहीं था। प्राचीन कालमें तो ऐसा था कि जो तीन बार सन्ध्या करे, गायत्रीका जप करे, ब्रह्मचर्यका पालन करे, सद्गुरुकी सेवा करे, उसीको ज्ञान मिलता था।

आजकल तो सन्ध्या करनेकी जरूरत नहीं, गायत्री-जप करनेकी जरूरत नहीं, गुरुकी सेवा करनेकी जरूरत नहीं, आराम कुर्सीमें पड़े-पड़े पुस्तकें पढ़कर ही लोग ज्ञानी हो जाते हैं और पीछे ज्ञानकी अच्छी-अच्छी बातें करते हैं और धर्मका भाषण भी करते



हैं परन्तु इस ज्ञान-भक्तिसे मनुष्यको जो शान्ति मिलनी चाहिए, वह मिलती नहीं। उसका एक ही कारण है कि मानव धर्मको भूला हुआ है। वह धर्म-पालन करता नहीं, मर्यादा-पालन करता नहीं।

जिस प्रकार भोजनकी खाली बात करनेसे तृप्ति नहीं होती, उसी प्रकार ज्ञानकी केवल बातें करनेसे शान्ति प्राप्त होती नहीं। ज्ञानको जीवनमें उतारो तो शान्ति मिल सकती है। ज्ञानको जीवनमें उतारना अर्थात् धर्मका बराबर पालन करना। धर्मका फल है शान्ति, अधर्मका फल है अशान्ति। धर्मकी मर्यादाका पालन न करे उसको शान्ति मिलती नहीं। स्त्री, स्त्रीकी मर्यादामें रहे। पुरुष, पुरुषकी मर्यादामें रहे। मनुष्य जब मर्यादाका उल्लंघन करता है तभी अशान्ति आती है। उसकी ज्ञान-भक्ति बह जाती है।

ज्ञान और भक्ति धर्मानुकूल हों तो सार्थक होते हैं और तभी मनको शान्ति प्राप्त होती है। धर्मका भक्तिके साथ विरोध नहीं, भक्ति धर्म-मर्यादा-विरुद्ध हो तो वह भक्ति नहीं। परमात्माने जगतको बतलाया है कि कदाचित् तुम भक्ति न कर सको तो बाधा नहीं, परन्तु धर्म मत छोड़ो। जो सुधर्मका बराबर पालन करते हैं उन्हींको भक्तिका रङ्ग लगता है।

मनुष्य आकाशमें-से धरतीके ऊपर नहीं गिरा। इसका किसी कुलमें, गोत्रमें जन्म हुआ है। जन्मसे ही कुलधर्म, जातिधर्मका इसके ऊपर बन्धन पड़ जाता है। ज्ञान बढ़े, धन मिले, मान बढ़े, फिर भी अपना धर्म छोड़ना नहीं। अनेक बार मनुष्यको बहुत मान मिले तो अभिमानमें यह धर्मकी मर्यादाको भङ्ग कर देता है। ज्ञान बहुत बढ़ जाय तो यह ऐसा समझता है कि 'मुझे जैचे वैसा बर्ताव करूँ तो कोई बाधा नहीं। मैं तो बहुत बड़ा हूँ, बहुत विद्वान हूँ, बहुत ज्ञानी हूँ' ज्ञानी होकर भी जो धर्म पालता नहीं उसके ऊपर भगवान कोप करते हैं।

श्रुतिस्मृति ममैवाज्ञास्तदुल्लंघ्य वर्तते ।

आज्ञोच्छेदी ममद्वेषी मद्भक्तोऽपि न वैष्णवः ॥

भगवानको यह जरा भी सह्य नहीं होता। भगवान कहते हैं, मैंने तुम्हें संसारमें इसलिए ज्ञान नहीं दिया कि तू धर्मकी मर्यादाको तोड़। भगवान उसको बहुत सजा देते हैं। ज्ञानी वही है जो धर्मकी मर्यादामें रहे। कुछ लोग ऐसा समझते हैं कि आत्माको पुण्य नहीं, आत्माको पाप नहीं। आत्मा शुद्ध है, चेतन है, ब्रह्मरूप है। पाप और पुण्यके परे है, धर्म और अधर्मसे परे है। सिद्धान्त खोटा नहीं है परन्तु आत्मा जब तक देहमें है, देह साथ है, जब तक थोड़ा-सा भी देहका भान है तब तक धर्मकी बहुत ही आवश्यकता है। परमात्माका ध्यान-स्मरण करते हुए जो देह-भान भूलता है, वह धर्मकी मर्यादाको भंग

करे तो बाधा नहीं। ज्ञानी महापुरुष देहातीत दशामे रहते हैं। त्रिगुणातीत दशामे रहने-वाले महापुरुषोंके लिए धर्मकी मर्यादाका बन्धन नहीं रहता। वे धर्मको नहीं छोड़ते, उनका धर्म छूट जाना है। परमात्मोके स्वरूपमे अतिशय तन्मयता ठहर जानेके कारण इनको शरीरका भान रहता नहीं। देहातीत ब्रह्म-स्वरूपमे स्थिर हो जानेसे वे जगतको भूल जाते हैं। उनका जगतका सम्बन्ध छूट जाता है, देहका सम्बन्ध छूट जाता है। जिस पुरुषके प्राण, इन्द्रिय मन और बुद्धिकी वृत्तियाँ सङ्कल्परहित हो जाती हैं, वे देहमे रहते हुए भी देहके गुणमे मुक्त ही हैं। देह-सम्बन्ध छूटे और ब्रह्म-सम्बन्ध हो जाये। पीछे धर्म छूटे तो बाधा नहीं।

परन्तु जब तक देहका सम्बन्ध है, जब तक खबर रहती है कि मैं यह हूँ, मैं वह हूँ, मैं पुरुष या स्त्री हूँ, जब तक यह देहाभिमान है, जब तक आत्मस्वरूपका ज्ञान हुआ नहीं है, तब तक धर्मकी बहुत जरूरत है।

भक्ति भी धर्मकी मर्यादामे रहकर करो। भक्तिमे अधर्म आवे तो भक्ति बिगड़े। स्वधर्मका पालन करो। जब तक जगतका भान है, तब तक धर्म छोड़े, देहवान होते हुए धर्मका त्याग करे, यह मोटा अपराध है। ऐसे ज्ञान और भक्ति परमात्माको सहाय नहीं होते।

आत्माका धर्म है—परमात्मासे मिलना, परमात्मा न मिले तब तक धर्म-पालन करना ही पड़ेगा। धर्म पालनेसे मन शुद्ध होता है, पाप नष्ट होते हैं और उसको परमात्माके दर्शन होने हैं, परमात्मा प्राप्त होते हैं। जिन महापुरुषोंने परमात्माका साक्षात्कार किया है, उनको धर्म-पालन करनेकी जरूरत रहती नहीं, परन्तु जगतको आदर्श बतानेके लिए वे धर्म पालते हैं। बड़ा कौन? बड़ा वह है जो धर्मकी मर्यादाको तनिक भी भङ्ग नहीं करता। बटुनसे पढ़े-लिखे लोग सुबह सूर्यनारायणके सम्मुख खटियामे पड़े रहते हैं, सूर्योदय होनेके उपरान्त भी खटिया छोड़ते नहीं। सूर्यनारायणके सम्मुख खटियामे लेटनेके समान कोई पाप नहीं। सूर्यनारायण तुम्हारे घर आवे और तुम्हारे स्नान भी न हों, इसके समान क्या पाप हो सकता है। सूर्यनारायणके उगनेसे पहले स्नान करो। रामायणमे लिखा है कि रामजी महाराज सूर्य उगनेसे पहले स्नान करते थे। भगवान श्रीकृष्ण सूर्य उगनेसे पहले स्नान करते और सूर्यनारायणको अर्घ्य देते थे।

यह लाइट तुम जलाते हो, सरकार तुम्हारे पास उसका बिल भेजती है। अमुक दिनोंकी मोहलत देती है, उतने ही समयमे बिल भर देना पड़ता है, नहीं तो पीछे दण्ड होता है। आज तक सूर्यनारायणने किसीके घर बिल भेजा हो, ऐसा सुना नहीं। सूर्यनारायणके प्रकाशका तुम उपयोग करते हो, बदलेमे तुम सूर्यनारायणको क्या देते हो। दीपावलीमें तुम छुट्टी लेते हो, परन्तु दीपावलीके दो-चार दिन सूर्यनारायण छुट्टी ले ले तो तुम्हारी दीपावली कैसी हो। सूर्यनारायण कोई दिवस छुट्टी लेते नहीं। वे नित्यप्रति प्रकाश देते हैं। तुम्हारे

पाससे सूर्यनारायण और कुछ नहीं मांगते। केवल एक अपेक्षा रखते हैं कि मानव सूर्य उगनेसे पूर्व स्नान कर ले।

किसी-किसीको बहुत ऊँचा ओहदा (पद) मिल जाय तो उसको ऐसा लगता है कि मैं बहुत बड़ा साहब हूँ, मुझसे कौन-पूछने वाला है। भगवान कहते हैं, तू ऊपर आ। पीछे तुझको बतलाता हूँ। क्या मैंने तुझे इसलिए धनमान-पदवी दी है कि तू मेरी धर्मकी मर्यादाको भंग करे?

कुछ लोग भक्तिका बहाना करते हैं कि मैं भक्ति करता हूँ, मैं चाहूँ जब उठूँ तो कोई बाधा नहीं। क्या भक्ति ऐसे की जाती है? भक्तिका बहाना करके धर्म छोड़े, धर्मकी मर्यादाको भंग करे, उसकी भक्ति भगवानको सहन नहीं होती। भक्तिका बहाना करके जो स्वेच्छाचारी जीवन जीता है, धर्मको एक तरफ उठाकर रख देता है, वह ईश्वर-को जरा भी सुहाता नहीं।

अपना सनातन धर्म अतिशय श्रेष्ठ है। अपनी धर्मकी मर्यादा छोड़ो नहीं, रातको देर तक जागो नहीं। दस-साढ़े-दस बजे सो जाओ। रात ग्यारह बजे पीछे जागते मत रहो और प्रातःकाल चार-साढ़े-चार बजे पीछे सोओ नहीं। कुछ लोग तो रात्रिके ऐसे राजा होते हैं कि ये रात्रिके बारह-एक बजे तक गप्प न मारें तो इनको नींद ही न आवे। पीछे सुबह छः-सात बजे उठते हैं। रामायण हमको राक्षसोंका लक्षण बताती है। एक लक्षण यह है कि राक्षस लोग रात साढ़े दस बजे पीछे जागते और सुबह चार बजे पीछे शय्या-पर सोते पड़े रहते हैं। इस स्थानपर कोई राक्षस हो, ऐसा मत समझो, तुम तो सब ऋषियोंकी तरह हो। अरे, राक्षसोंके क्या कोई दो-चार सीग होते हैं। रामायणके बताये हुए लक्षण जिनमें हों वे सब राक्षस हैं।

तुम नित्य-प्रति सूर्य उगनेसे पहले स्नान करो, तुम्हारा कल्याण होगा। तुम्हारे ऊपर सूर्यनारायणकी कृपा उतरेगी। सूर्यनारायण बुद्धि शुद्ध करते हैं। सूर्यनारायण आरोग्य प्रदान करते हैं। अपने भारतमें पहले इतना अधिक रोग नहीं था, आजकल रोगकी सख्या बहुत बढ़ गयी है, दवाखानेमें जहाँ देखो, वहाँ बहुत भीड़ दिखाई देती है। पहले भारतके लोग सूर्यनारायणकी उपासना करते थे। लोगोंमें संयम था। आज तो भोगोका साधन बढ़ गया है, विकार-वासनाएँ बढ़ गयी हैं। जीवन बहुत विलासी हो गया है। जीवनमें संयम रहा नहीं, सदाचार रहा नहीं, सूर्यनारायणकी उपासना रही नहीं, इससे रोग बढ़ गये हैं।

श्रीरामचन्द्रजी सूर्यवंशमें प्रकट हुए हैं। सूर्यनारायण तन-मन और बुद्धि तीनों को सुधारते हैं। सूर्य उगनेसे पहले स्नान करो, सूर्यनारायणको अर्घ्य दो। तुमको दूसरा कोई मन्त्र न आता हो तो ऐसा बोलो—श्रीसूर्यनारायणाय नमः।

सूर्यनारायण प्रत्यक्ष परमात्मा हैं। अन्य बहुतसे देवता प्रत्यक्ष दर्शन नहीं देते, परन्तु सूर्यनारायण प्रत्यक्ष दर्शन देते हैं। दूसरे बहुतसे देवता भावनासे दिखाई पड़ पाते हैं। 'यह गणपति है', 'यह हनुमानजी है' अपनेको ऐसी भावना रखनी पड़ती है। भावना न हो तो केवल मूर्ति दिखाई पड़ती है, परन्तु सूर्यनारायणमें भावना करनेकी जरूरत नहीं पड़ती।

धर्मकी मर्यादा-भङ्ग अर्थात् परमात्माकी आज्ञाका लोप। भगवानकी आज्ञाका लोप करनेवालेको भगवान कभी अपनाते नहीं। परमात्माकी आज्ञाको भंग करने वालेको बहुत सजा मिलती है। समुद्र इतना बड़ा है, परन्तु प्रभुने जो हृद समुद्रको सौंपी है कि 'यहाँसे आगे तुम बढ़ना नहीं' उस मर्यादाको समुद्र बराबर पालन करता है। समुद्र भी मर्यादा छोड़ता नहीं, छोड़े तो जगतका प्रलय हो जाय। जगतको प्रकाश देनेवाले सूर्य और चन्द्र प्रभुकी आज्ञामें रहते हैं। एक मनुष्य ही ऐसा दुष्ट है कि उसका ज्ञान बढ़े, उसको बहुत मान मिले, बहुत धन मिले तो यह बहुत अकड़कर चलता है और अभिमानी बनकर परमात्माकी मर्यादा तोड़ता है। धर्म छोड़ता है।

स्वधर्मका पालन करना ही तो भक्ति है। प्रभुकी आज्ञाका पालन न करे और भगवानको फूलकी माला अर्पण करने जाय, ठाकुरजीके सम्मुख सामग्री पधरावे, उसको भगवान कहते हैं कि मैं तेरे हाथकी सामग्री नहीं लूंगा, तू मेरा कहा करता नहीं। जो स्वधर्मका त्याग करते हैं, उनकी सेवाको भगवान स्वीकार नहीं करते। भगवानको धर्म अतिशय प्रिय है। धर्मका रक्षण करनेके लिए ही तो परमात्मा जगतमें आते हैं।

यदा यदा हि धर्मस्य ग्लानिर्भवति भारत।

धर्म संस्थापनार्थाय संभवामि युगे युगे ॥

श्रीरामजी मर्यादापुरुषोत्तम हैं। रामजी एक भी मर्यादाको भंग करते नहीं, सनातन धर्मका दर्शन करना हो तो तुम रामजीका दर्शन करो। रामजीके चरित्रका मनन करो। सनातन धर्म जैसा धर्म दूसरा हुआ नहीं और होगा भी नहीं। सनातन धर्म ईश्वरका स्वरूप है। धर्म साधन भी है और साध्य भी है। सनातन धर्मकी विशिष्टता यह है कि वहाँ साध्य और साधन दोनों एक ही हैं। भक्ति एक साधन है और पीछे भक्ति साध्य बन जाती है। भक्ति भगवद्रूप होनेसे भक्ति और भगवान पृथक् नहीं। धर्मानुकूल पवित्र जीवन कैसे व्यतीत किया जाय, यह जगतको रामजीने बताया है। सनातन धर्म रामजीका स्वरूप है।

रामो विग्रहवान् धर्मः।

धर्माची तुं मूर्ति, पाप पुण्य तुझे नाहि।

पुरुषका आचरण श्रीराम जैसा होना चाहिए और स्त्रीका आचरण श्रीसीताजी जैसा होना चाहिए। श्रीसीतारामजी मानव-समाजको स्त्री-पुरुषोंको स्वधर्मका तत्त्व समझाने-के लिए लीला करते हैं। आचरण रामजी जैसा होगा तो ही भक्ति सफल होगी। बहुतसे लोग भक्ति करते हैं, परन्तु उनका आचरण रामजी जैसा होता नहीं। आचरण रावण जैसा रखे और राम-रामका जप करे तो राम-नामका फल मिलता नहीं। तुम किसी देवता-की सेवा करो, कोई भी देवताको मानो, परन्तु तुमको रामजीकी सेवा तो करनी ही पड़ेगी।

मानवमात्रके लिये रामजीकी सेवा अनिवार्य है। परमात्मा श्रीकृष्णकी भक्ति करनेवाला कोई वैष्णव हो, उपासना करने वाला कोई शैव हो या कोई शाक्त हो, परन्तु उसका आचरण तो श्रीरामजीका जैसा ही होना चाहिए। शिवजीकी पूजा करने वाला जो आचरण रामजीका जैसा रखे तो ही उसकी पूजा सफल होगी, भक्ति सफल होगी। श्रीराम-सेवा बिना रावण मरता नहीं। जगतमें जितने महापुरुषोंको शान्ति मिली है, उन सबको श्रीरामचन्द्रजीकी सेवा करनेसे ही मिली है। श्रीरामकी सेवासे ही शान्ति मिलती है। रामजीका एक-एक गुण जीवनमें उतारना, यही रामजीकी उत्तम सेवा है।

### रामवद् व्यवहर्तव्यम् ।

रामजीकी सेवा अर्थात् रामजीकी मर्यादाका पालन करना। चन्दन और पुष्पसे रामजीकी सेवा करो, तुम रामजीको फूलकी माला अर्पण करो अथवा भोग धरो, यह तो साधारण सेवा है। रामजी विचार करते हैं कि बेटा ! फूल तो मेरा ही बनाया हुआ है, मेरा ही मुँहको देता है।

फूल क्या किसी मनुष्यने उत्पन्न किया है ? मनुष्य कागजका फूल बना सकता है परन्तु उसमें सुगन्ध उत्पन्न करनी उसको आती है क्या ? मिट्टी प्रभुने उत्पन्न की, पानी प्रभुने उत्पन्न किया है, फूल प्रभुने उत्पन्न किया है। फूलमें सुगन्ध भी प्रभुने स्थापित की है। इस ससारमें जो भी कुछ है, उसके मालिक श्रीराम हैं। रामजीका तुम रामजीको अर्पण करो, यह ठीक है परन्तु उससे श्रीरामजी विशेष प्रसन्न नहीं होते। रामजी कहते हैं कि 'बेटा ! यह सब तो मेरा है, मैंने ही जो तुम्हें दिया है, उसको मुझे देनेवाला तू कौन होता है ?'

मन्दिरमें बहुत सेवा करनेवाले कुछ लोग ऐसा समझते हैं कि मंदिर मैं चलाता हूँ। भगवान् कहते हैं कि 'मूर्ख ! तुम्हको बोलना तो आता नहीं, तू मेरा मंदिर चलाता है परन्तु तेरे घरको तो मैं चलाता हूँ। तेरे शरीरको मैं चलाता हूँ, तुम्हें खबर है ?'

इस जगतमें जो कुछ भी है, उसके मालिक परमात्मा हैं। मनुष्य तो शरीरका भी मालिक नहीं। फिर धनका मालिक तो हो ही कैसे सकता है। इस शरीरका मालिक क्या

जीव है ? यह तो परमात्माकी ही आज्ञा है कि जीवको शरीर छोड़ना ही पड़ेगा । परमात्माकी आज्ञा छोड़नेकी न मिले तब तक इस मकानमे रह सकते हो ।

आजकल तो ऐसा भी कायदा है कि किरायेके मकानमे किरायेदारको भी अधिकार प्राप्त हो जाता है । मालिकके कहनेपर भी वह मकान खाली करता नहीं, मकान छोड़ता ही नहीं । परन्तु यह कायदा तो यहीपर है । ऊपर यह कायदा लागू नहीं । ऊपरसे जैसे ही आदेश हुआ कि 'मकान छोड़ो' तो तुरन्त राम बोली भाई राम—मकान छोड़ना ही पड़ेगा ।

मनुष्य तो शरीरका भी मालिक नहीं तो फिर धनका मालिक कैसे हो सकता है ? मालिक तो एक श्रीराम है । 'परमात्मा ही मालिक है, मेरा क्या है' मनुष्य यह समझता नहीं, इससे मारा-मारी करता है । कितने तो ऐसे होते हैं कि उनकी हृदमें भिखारी बैठा हो और खाता हुआ हो तो भी उनको सहन नहीं होता । उससे कहता है कि चलो ! उठो यहाँसे यहाँ क्यों बैठा है, यह स्थान मेरा है । सब कुछ छातीसे बाँधकर अन्त समयमे साथ ले जाना है ? स्थान तुम्हारा है ? मालिक परमात्मा है । प्रभुने कृपा करके अपनेको यह बहुत दिया है, परमात्माका परमात्माको तुम अर्पण करो; यह ठीक है परन्तु उससे प्रभु विशेष प्रसन्न होते नही । परमात्माको प्रसन्न करनेकी इच्छा हो तो प्रभुकी आज्ञाका पालन करो ।

यह तो रामजीकी मोटी पूजा है । अरे, रामजीको जोरकी भूख लगे तो उनको पेटभर भोजन करानेकी शक्ति क्या मनुष्यमे है ? इसीलिए वेदमें ऐसा वर्णन आता है कि परमात्मा खाता नहीं । परमात्मा तो जगत्का पोषण करता है, विश्वम्भर है । उसको तुम क्या देनेमे समर्थ हो । भगवानकी आज्ञाका पालन करो, यह परमात्माकी सच्ची सेवा है । धर्मका पालन करो । तुम बहुत भक्ति न करो तो भगवानको खोटा लगेगा नहीं, परन्तु तुम अपने धर्मका पालन नहीं करो तो भगवानको खोटा लगेगा । भगवानने मनुष्यको तन, मन, बुद्धि मर्यादाका पालन करनेके लिए दिये हैं ।

स्वेच्छाचार पतन करनेवाला है । जगत्मे स्वेच्छाचार बहुत बढ़ गया है । आजकल छोकरोंको माँ-बापके अधीन रहना सहन नहीं होता । चाहे जब उठे, चाहे जो बोले, चाहे जिसके हाथका खाये, चाहे जहाँ जाये, यह भला नहीं अपितु मूर्खता है । लोग स्वतन्त्रताकी बहुत बातें करते हैं परन्तु सच्चा स्वतन्त्र तो वही है जो जितेन्द्रिय है । जब तक मनुष्य इन्द्रियोका गुलाम है, तबतक वह स्वतन्त्र नहीं । जो व्यसनी है वह क्या स्वतन्त्र कहा जा सकता है ? व्यसनी तो जड़ पदार्थके अधीन है, परतन्त्र है । जिसका मन चञ्चल है वह परतन्त्र है । स्वतन्त्र वह है जिसकी बुद्धि परमात्मामे स्थिर हो गयी है । स्वेच्छा-

चार मनुष्यको पतनकी खाईमें गिरांता है। सदाचार परमात्माके चरणोंमें ले जाता है। सदाचारके बिना कभी जीवन सफल रहता नहीं।

सदाचार अर्थात् शास्त्र-सम्मत आचार। क्या करना और क्या न करना, यह यदि अपने मनसे पूछोगे तो मन धोखा देगा। मनसे पूछना नहीं, शास्त्रसे पूछो, सन्तसे पूछो।

**तस्मान्छास्त्रं प्रमाणं ते कार्याकार्यव्यवस्थितौ।**

**ज्ञात्वा शास्त्रविधानोक्तं कर्म कर्तुमिहार्हसि॥**

मानवका जीवन शास्त्र-मर्यादाके अनुसार होना चाहिए। आजकल सुधरे हुए मनुष्य शास्त्रकी मर्यादा पालते नहीं। वे ऐसा समझते हैं कि 'मैं बहुत भला हूँ सुधरा हुआ हूँ' सबेरे उठनेके बाद पहले हजामतका ही काम करता है। सुबह उठनेके बाद पहले हजामतका काम करे तो क्या वह सुधरा हुआ कहा जाएगा? अपने ऋषियोंने लिखा है कि मङ्गल-वारके दिन क्षौर-कर्म न करे। अपने ऋषि महान् बुद्धिमान थे, ज्ञानी थे। ध्यान रखो—तुम ऋषियोंके बालक हो। तुम्हारा जन्म किसी ऋषिके वशमें हुआ है। ब्राह्मण ही ऋषि-बालक हों, ऐसा नहीं। क्षत्रिय और वैश्य भी ऋषियोंके बालक हैं।

'हमारे पूर्वज महान् ऋषि थे। उनको अच्छा लगे, ऐसा पवित्र जीवन मुझे व्यतीत करना है, मैं ऋषियोंका बालक हूँ'—ऐसा सदैव याद रखो। ऐसा सतत अनुसंधान रखनेके लिए ही तिलक होता है, कण्ठी होती है। गलेमें कण्ठी धारण करनेके पीछे जीवका ऐसा भाव होना चाहिए। यह शरीर मैं कृष्णार्पण करता हूँ। श्रीकृष्ण राजी रहें, उसी प्रकार शरीरका उपयोग करो।

जीवनमें संयम हो, सदाचार हो, सेवा हो, मर्यादाका बराबर पालन हो, तब ही जीवन सुधरता है। जो धर्मकी मर्यादामें रहते हैं उनके ही मनकी शुद्धि होती है। पुस्तक पढ़ने मात्रसे शब्द-ज्ञान ही बढ़ता है। तीर्थ-यात्रा करनेसे क्या मन शुद्ध होता है? अरे, तीर्थ-यात्रा तो कौवा भी कर आता है। चारों धाममें कौवा फिरकर आ जाता है। तीर्थ-यात्रा करने मात्रसे मन शुद्ध होता नहीं। बहुत दान देनेसे क्या मन शुद्ध होता है? श्रीमान लोग और राजा लोग बहुत दान देते हैं, यह ठीक है परन्तु उससे मन शुद्ध होता नहीं। मनका सदाचार, संयम, धर्मकी मर्यादाका सङ्ग हो तब ही मन शुद्ध होता है।

श्रीराम प्रत्येक लीला करते हैं, उसमें धर्मकी मर्यादाका पालन करते हैं। पापका भय मानते हैं। आजकलके लोगोंको पापका भय लगता ही नहीं। जिनको पापका भय नहीं उनका मन अशान्त ही रहता है। तुम किसी मनुष्यका भय रखो नहीं परन्तु दो वस्तुओंका भय हमेशा रखो। पापका और ईश्वरका। ईश्वर किसीको मारता नहीं। मानवको मारता है उसका पाप। पापका भय सदा रखना, जिससे प्रभु नाराज न हों।



रामजीने पापका भय रखनेके लिए जगतको ज्ञान दिया है। विश्वामित्रजीने कहा कि 'इस अहिल्याका स्पर्श करो। गौतम ऋषिके शापसे अहिल्या पत्थर बन गयी है।' रामजी कहते हैं—'गुरुजी ! मैं किसी स्त्रीका स्पर्श करता नहीं। अगर स्पर्श करूँ तो मुझको पाप लगेगा' रामजी प्रत्येक लीलामें सावधान रहते हैं कि 'मुझको पाप न लगे।' रामजीकी प्रत्येक लीला मनुष्यके लिए अति उपयोगी है।

श्रीरामजीमें समस्त सद्गुण एकत्रित हुए हैं। श्रीराम अर्थात् जगतके समस्त दिव्य सद्गुणोंके भण्डार। यही तो श्रीराम है। रामजीकी मातृ-पितृ-भक्ति, रामजीका बन्धु-प्रेम, रामजीका संयम, रामजीका सदाचार, रामजीकी सरलता, रामजीका एकपत्नी-व्रत, रामजीका एक वचन, रामजीकी उदारता, रामजीकी शरणागत-वत्सलता, रामजीकी विनय, रामजीकी मधुर वाणी आदि सभी दिव्य सद्गुण रामजीमें-एकत्रित हुए हैं।

( ४ )

## श्रीरामकी मातृ-पितृ-भक्ति

श्रीरामकी मातृ-पितृ-भक्ति अलौकिक है। रामजी माता-पिताके अनन्य भक्त हैं। रामजीका ऐसा नियम था कि नित्य माता-पिताकी वन्दना करना और सदा माता-पिताकी आज्ञामें रहना। कितने ही लोग ऐसे होते हैं कि मन्दिरमें दर्शन करने जाते हैं, ठाकुरजीकी वन्दना करते हैं परन्तु घरके अन्दर वृद्ध माता-पिताको प्रणाम करते ही नहीं। एक भाईसे पूछा कि तुम हमारे पाँव छूते हो परन्तु घरमें बूढ़ी माँके पाँव छूते हो कि नहीं ? उसने जवाब दिया कि महाराज पहले पाँव छूता था परन्तु बी. ए. पास किया तबसे छोड़ दिया।

वह शिक्षा किस कामकी जिसको प्राप्त करनेके उपरान्त माता-पिताका वन्दन करनेमें, माता-पिताकी सेवा करनेमें संकोच हो ? इससे तो यह मूर्ख रहे तो क्या बुराई ? विद्वान तो ऐसा होना चाहिए कि प्रभुमें प्रेम जागे, धर्ममें विश्वास बढ़े, माता-पिताकी, समाजकी, देशकी सेवा करनेकी भावना जगे। सबमें भगवद्भाव दृढ़ हो। अरे, जो माता-पिताकी सेवा करते नहीं, वे समाजकी और देशकी क्या सेवा कर सकते हैं ? वे भगवानकी क्या सेवा कर सकते हैं ? जो विद्या माँ-बापकी वन्दना करनेमें शर्म जगावे वह विद्या नहीं। बापकी सम्पत्ति लेनेमें शर्म या संकोच होता नहीं किन्तु वन्दन करनेमें संकोच होता है, शर्म आती है। कितने ही तो बापसे कहते हैं 'बङ्गला हमारे नाम कर देना, नहीं तो पीछे बहुत उपाधि होती है' बापका सब कुछ लेते हैं किन्तु बापकी सेवा करते नहीं।



कितने ही लोग माता-पिताका वन्दन तो करते हैं परन्तु उनकी आज्ञाका पालन नहीं करते । इस वन्दनका कोई अर्थ नहीं । वन्दनका अर्थ तो यह है कि 'मैं तुम्हारे अधीन हूँ, अपना मस्तक और हाथ मैं तुमको समर्पण करता हूँ, तुम्हारी इच्छाके अनुसार ही मैं कार्य करूँगा, तुम्हारी आज्ञामें रहूँगा, मैं तुम्हारा सेवक हूँ ।' माथा है बुद्धिका प्रतीक और हाथ है क्रियाशक्तिके प्रतीक । मस्तकमें बुद्धि रहती है, हाथसे क्रिया होती है । वन्दन अर्थात् इन सबका समर्पण ।

माता-पिताकी आज्ञाका पालन करो । तुमको सुखी होना हो तब माता-पिताकी सेवा करो । शास्त्रमें तो ऐसा लिखा है कि जिसके माता-पिता जीवित न हो या साथ रहते न हों, तो चौबीस घण्टेमें एक बार माँको याद करे, पिताको यादकर वन्दन करे । अपने माता-पिताकी सेवा तुम करते हो तब वृद्धावस्थामें तुम्हारे बालक तुम्हारी सेवा करेंगे । माता-पिता, गुरु और अतिथि ये संसारमें प्रत्यक्ष चार देव हैं । उनकी सेवा करो ।

**मातृदेवो भव । पितृदेवो भव । आचार्यदेवो भव । अतिथिदेवो भव ।**

माताका नम्बर पहला है, पिताका नम्बर दूसरा है और गुरुका तीसरा है । माता-पिता ये परमात्माके प्रत्यक्ष स्वरूप हैं । माता-पितामें जिसका भगवद्भाव नहीं, उसे मन्दिरमें, मूर्तिमें, किसी दिन भगवान् दीखते नहीं । शास्त्रमें तो ऐसा लिखा है कि तुम कदाचित् परमात्माकी भक्ति न करो तो चल सकता है, परन्तु माता-पिताकी भक्ति-सेवा पहले करो । परमात्मा तो प्रत्यक्ष दीख पड़ते नहीं इसलिए प्रभुकी भक्ति करना बहुत कठिन है परन्तु माता-पिताकी भक्ति करने-योग्य है ।

तुम अपने वृद्ध माता-पिताकी सेवा न करो तो परमात्माको बहुत खोटा लगता है, प्रभु नाराज होते हैं । जगतमें कितने ही लोग ऐसे हैं कि अभिमानके आवेशमें ऐसा भी बोलने लगते हैं कि—मैं धर्मको मानता नहीं, ईश्वरको मानता नहीं । ईश्वर कहाँ है ? ऐसे नालायकका पोषण भी ईश्वर करते हैं । नास्तिकको भी परमात्मा प्रकाश, पानी और पवन देते हैं । नास्तिक भी प्रभुकी सृष्टिमें ही रहता है । भगवान्की पूजा न करो तो भगवान्को खोटा लगना नहीं परन्तु जो वृद्ध माता-पिताकी सेवा नहीं करता, वह भगवान्को जरा भी सहन नहीं होता ।

कितने ही लोग मन्दिरमें पद-त्राण घिसने जाते हैं, परन्तु घरमें माता-पिताकी सेवा करने ही नहीं । इनका मुख भगवान् देखते नहीं । भगवान् कहते हैं 'यह मूर्ख है । मुझे मुँह दिखाने आया है ? धर्मवृद्ध माता-पिताका अपमान करता है, माता-पिताके सामने जबाब देता है और मुझे फूलकी माला अर्पण करने आया है ? इसके हाथकी फूलकी माला मैं देखना भी नहीं ।' भगवान् तो उसीकी सेवाको स्वीकार करते हैं जो माता-पिताको परमात्मा

समझकर उनकी सेवा-पूजा करता है। तुम परमात्माकी पूजा न करो तो चले, परन्तु माता-पिताकी पूजा न करो तो नहीं चले।

माता-पिताकी सेवा महान् पुण्य है। अनेक यज्ञोंके करनेवालेको जो पुण्य नहीं मिलता वह वृद्ध माता-पिताकी सेवा करनेवाली सन्तानको अनायास ही प्राप्त हो जाता है। माता-पिताकी अनन्य भावसे सेवा करने वालेके ऊपर परमात्मा बहुत कृपा करते हैं, इनके घर प्रत्यक्ष पधारते हैं। पुण्डरीककी कथा तुम जानते हो। पुण्डरीकने प्रभुकी सेवा नहीं की थी। ग्रन्थोंमें लिखा है कि पुण्डरीकने परमात्माका स्मरण किया था। प्रभुकी सेवा नहीं की थी। पुण्डरीक स्मरण श्रीकृष्णका करता था और सेवा माता-पिताकी करता था। पुण्डरीक भगवानके दर्शन करने नहीं गया, पुण्डरीकके दर्शन करने भगवान स्वयं उनके घर पधारे थे। पुण्डरीककी मातृ-पितृ-भक्तिसे प्रसन्न होकर प्रत्यक्ष द्वारिकानाथ पुण्डरीकके घर आये थे। पुण्डरीक उम समय माता-पिताकी सेवा कर रहे थे। प्रभुने उनसे कहा कि 'मैं आया हूँ' पुण्डरीकने कहा—'महाराज मैं आपकी वन्दना करता हूँ। इस समय मैं माता-पिताकी सेवामें व्यस्त हूँ। माता-पिताकी सेवाके फलस्वरूप आप मिले हो, इसलिए माताकी सेवा प्रथम है। आप तनिक बाहर खड़े रहो।'।

माता-पिताकी सेवा करनेवालेमें इतनी शक्ति आती है कि वह ईश्वरको भी खड़े रहनेके लिए कह सकता है। प्रभुने थोड़ी परीक्षा की। पुण्डरीकसे बोले 'अनन्तकोटिब्रह्माण्डके अधिनायक लक्ष्मीके पति तेरे घर आये हैं' पुण्डरीकने कहा 'आप पधारे। यह बहुत अच्छी बात है। मैं आपका वन्दन करता हूँ, परन्तु इस समय आपकी सेवा करनेकी मुझे फुरसत नहीं।'।

प्रभुने कहा, 'तू मेरी सेवा करता नहीं तो मैं यहाँसे चला जाऊँ।'।

पुण्डरीकने कहा, 'आपकी मर्जी। भले ही आप जाओ।'।

पुण्डरीकको विश्वास है कि मैंने माता-पिताकी सेवा छोड़ी नहीं। मैं माता-पिताकी सेवा करता हूँ। इसलिए भगवान भले हो चले जाये, परन्तु ठाकुरजीको वापिस यही आना ही पड़ेगा। पुण्डरीकने ठाकुरजीको उत्तर दिया 'भले ही आप जाओ, परन्तु आपको वापिस यही आना पड़ेगा। मैं माता-पिताकी ऐसी सेवा करता हूँ कि तुमको दौड़ते हुए वापिस यही आना पड़ेगा।'।

श्रीकृष्ण जगतका आकर्षण करते हैं परन्तु माता-पिताकी सेवा करनेवाला तो परमात्माका भी आकर्षण करता है और कहता है 'आज जाओ तो वापिस फिर आना पड़ेगा।'। प्रभु तो भक्तिके अधीन हैं। पुण्डरीकने प्रभुको खड़े रहनेके लिए एक ईंट दे दी थी। भगवान ईंटके ऊपर खड़े रहे और पुण्डरीककी प्रतीक्षा करते रहे। पुण्डरीकने माता-

पिताकी सेवाका काम छोड़ा नहीं। प्रतीक्षा करते हुए खड़े रहनेसे भगवानको थकान हुई तो कमरपर हाथ रखना पड़ा। आज भी पण्डुरपुरमें पाण्डुरङ्ग भगवान कमरपर हाथ रखे हुए ईंटपर खड़े हैं। माता-पिताकी सेवाकी यह महिमा है।

शास्त्रोंमें लिखा है कि मनुष्य-देह बहुत दुर्लभ है। 'दुर्लभो मानुषो देहो।' कारण कि धर्म, अर्थ, काम और मोक्ष—ये चारों पुरुषार्थ सिद्ध करनेवाला अपना यह मनुष्य-शरीर ही है और यह शरीर माता-पिताने दिया है। माता-पिताका यह ऋण माथेपर है। माता-पिताने बालकोंके लिए बहुत कष्ट सहन किए हैं परन्तु आजकल बहुतसे लोग स्त्रीका पक्ष लेकर माता-पिताका अपमान करते हैं। शास्त्र कहते हैं कि माता-पिताका अपमान करनेवाला कभी सुखी रहता नहीं।

रामजीका ऐसा नियम था कि माता-पिताको किसी दिन भी सम्मुख उत्तर दिया नहीं। वृद्धावस्थामें माता-पितासे कदाचित् कोई भूल हो जाय तो इनके सम्मुख उत्तर नहीं देना। उनका बारम्बार वन्दन करो, सम्मान करो और पीछे विवेकसे समझाओ। वृद्धको जो सम्मुख उत्तर देता है उसको शाप मिलता है। वृद्धका हृदय बहुत कोमल होता है। सम्मुख उत्तर मिलता है तो उनको ऐसा लगता है कि इसने हमारा अपमान किया है। तुम सुखी होना चाहो तो अपने माता-पिताको सम्मुख उत्तर न देना। कितने ही छोकरे तो माता-पितासे ऐसा कहते हैं कि 'तुमको कोई खबर नहीं, तुम कुछ न जानते हुए भी बोलते हो। मैं कहता हूँ, वैसा करो।' छोकरे ऐसा बोलते हैं तो माँ-बापको कैसा लगता है? तुमको अच्छा लगे चाहे न लगे, अपने माता-पिताकी आज्ञामें रहोगे तभी तुम्हारा कल्याण होगा।

तुमको भला न लगनेपर भी माता-पिताकी आज्ञाका पालन करो। रामायणका यही आदर्श है। तुमको भला न लगे, ऐसी आज्ञा भी तुम्हारे माता-पिता करे, तो भी तुम प्रभुमें विश्वास रखना, रामायणमें विश्वास रखना और भली न लगनेवाली आज्ञाका भी पालन करना तो तुम ईश्वरको अच्छे लगोगे।

रामायणमें लिखा है कि दशरथ महाराजने कभी रामजीको मुखसे नहीं कहा कि तुम वनमें जाओ। दशरथ महाराजकी जिह्वा कभी बोल सकती ही नहीं कि रामजी वनमें जाये। दशरथजीने स्पष्ट आज्ञा दी नहीं।—यह तो कैंकेयीने कहा कि तुम्हारे पिताकी इच्छा है, आज्ञा है कि तुम वनमें जाओ। तब रामजी बोले कि मेरे पिताकी ऐसी इच्छा है तो पिताकी आज्ञाका पालन करना मेरा धर्म है—

अहं हि वचनाद् राज्ञः पतेयमपि पावके ।

भक्षयेयं विषं तीक्ष्णं पतेयमपि चार्णवे ॥

‘पिताकी आज्ञासे मैं अग्निमें अथवा समुद्रमें कूद पड़नेको तैयार हूँ, जहर भी पी जानेको तैयार हूँ।’

रामजी माता-पिताका वन्दन करके वनमें चले जाते हैं।

थोड़ा विचार करो कि कैकेयीने राज्य भरतको भले ही दिया परन्तु रामजीको वनवास क्यों दिया ? रामजीने कोई अपराध किया नहीं। रामायणमें लिखा है कि एक बार नहीं, अनेक बार कैकेयीने अपने मुखसे कहा है कि ‘श्रीराम निरपराध हैं। रामजीने कोई भूल नहीं की’ तो भी कैकेयीने रामजीको वनवास दिया परन्तु रामजीने कैकेयीसे एक बार भी नहीं पूछा कि मुझे वनवास क्यों देती हो। माता-पिताकी आज्ञा है, प्रभुको खबर मिली तो तुरन्त उन्होंने आज्ञाका पालन किया। राजा दशरथने प्रत्यक्ष आज्ञा दी नहीं। केवल कैकेयीके कहने मात्रसे ही रामजी, वनमें चले गये। कैकेयीकी आज्ञा अयोग्य है, अनुचित है, परन्तु रामजीने ऐसा विचार नहीं किया। रामजी तो मानते हैं कि मैं अपने माता-पिताके अधीन हूँ।

नास्ति शक्तिः पितृवर्क्यं समतिक्रामितुं मम।

सर्वसमर्थ रामजी कहते हैं कि पिताजीकी आज्ञाका उल्लंघन करनेकी मुझमें शक्ति नहीं। श्रीरामचन्द्रजीकी-सी मातृ-पितृ-भक्ति करनेवाला जगतमें कोई दिखाई देता नहीं। ऐसा आदर्श जगतमें किसी जगह तुमको मिलेगा नहीं। रामचन्द्रजीकी मातृ-पितृ-भक्ति अनन्य है।



(५)

## श्रीरामचन्द्रजीका बन्धु-प्रेम

रामजीका बन्धु-प्रेम भी अलौकिक है। ऐसा बन्धु-प्रेम भी तुमको जगतमें कहीं देखनेको नहीं मिलेगा। महाराज दशरथने जब रामजीका राज्याभिषेक करना निश्चित किया तो रामजीने लक्ष्मणसे कहा—

निमित्तमात्रमेवाहं कर्त्ता भोक्ता त्वमेव हि ।

मम त्वं बहिः प्राणो नात्र कार्या विचारणा ॥

और

जीवितं चापि राज्यं च त्वदर्थमभिकामये ॥

लक्ष्मण ! यह राज्य तुम्हारा है। इसके कर्त्ता-भोक्ता तुम ही हो। मैं तो निमित्त मात्र हूँ। लक्ष्मण ! तुम तो मेरे बाह्य प्राण हो। मेरी दूसरी अन्तरात्मा हो। यह जीवन और यह राज्य तुम्हारे ही लिए है।

रामजी वनमें पधारे तथा रामजीके पीछे-पीछे लक्ष्मण भी चल पड़े। इसमें क्या आश्चर्य है ? थोड़ा विचार करो। कैंकेयीने वनवास तो रामजीको दिया था ; लक्ष्मण-जीको दिया नहीं। फिर भी रामजी वनमें पधारे तो लक्ष्मणजी माता-पिता और पत्नीका त्याग करके बड़े भाईके पीछे वनमे गये। रामजीका प्रेम ही ऐसा है कि राम-वियोगमें लक्ष्मण अयोध्यामें रह सकते ही नहीं। लक्ष्मण, पत्नीको छोड़ सकते हैं, माता-पिताका त्याग कर सकते हैं, राजमहलके सुखका त्याग कर सकते हैं परन्तु ये बड़े भाईको छोड़ नहीं सकते। राम-वियोग लक्ष्मणमे सहन हो सकता नहीं। जहाँ श्रीराम है वही लक्ष्मणजी हैं।

रामजीने खेल-कूदमे भी छोटे भाइयोंका दिल कभी नहीं दुखाया। खेलनेमे भी उन्होंने कभी अपनी विजय नहीं की, जानबूझकर पराजय ही ली। रामजी ऐसी रीतिसे खेलते थे कि रामजीकी हार हो जाय और लक्ष्मण-भरतकी जीत हो। खेलमें भी कभी लक्ष्मण-भरतको उन्होंने नाराज नहीं किया। रामजी विचारते हैं कि 'भरत हमारा भाई है, मेरे भाईकी हार, मेरी हार है। मेरे भाईकी जीत मेरी जीत है। कौशल्यासे रामचन्द्रजी कहते हैं माँ ! मेरा भाई भरत छोटा है परन्तु बहुत होशियार है। माँ ! हम खेलते रहे तो मेरी हार हो गयी और मेरा भरत जीत गया। भरतजीकी आँख सजल हो जाती है और वे कौशल्या माँसे कहते हैं 'माँ ! मेरे बड़े भाईका मेरे ऊपर बहुत प्यार है, इससे माँ ! यह जान-बूझकर हार जाते हैं और मुझे जिता देते हैं।'

**हारेहुँ खेल जितावाँ मोही ।**

रामजीने जगतको बन्धु-प्रेमका आदर्श बताया है। कैकेयीने जब कहा कि मैं भरतको राज्य देती हूँ, तुम वनमे जाओ तो छोटे भाई भरतको गद्दी मिलनेकी बातसे रामजीको बहुत आनन्द हुआ। रामजीने कैकेयीसे कहा 'माँ ! मुझे राजा नहीं बनना। मेरा भाई भरत गद्दीपर बैठे, मेरा भाई राजा बने, मेरा भाई बहुत सुखी हो। इसमे मैं बहुत राजी हूँ, मेरे भाईका सुख ही मेरा सुख है, भाईका दुख ही मेरा दुख है। माँ ! तुम्हारी आज्ञा हो तो चौदह वर्ष तो क्या, मैं आजीवन वनमें रहनेको तैयार हूँ।' जैसा प्रेम श्रीरामजीका है, वैसा ही प्रेम श्रीभरतजीका है। लोग तो कहते हैं कि रामजीके प्रेमसे भी भरतजीका प्रेम श्रेष्ठ है। भरतजीने मिला हुआ राज्य भी छोड़ दिया। भरतजी कहते हैं 'गद्दीके मालिक मेरे बड़े भाई हैं। मैं तो उनका सेवक हूँ।' गद्दी मिली परन्तु भरतजीने ली नहीं। गद्दीके ऊपर उन्होंने रामजीकी चरणपादुका पधरा दी और भरतजी तप करते रहे। महात्मा तो यहाँ तक कहते हैं कि रामजीकी तपश्चर्यासे भरतजीकी तपश्चर्या महान् है। रामजी वनमे तप करे, इसमे क्या आश्चर्य है। भरतजी तो राजमहलमे तप करते हैं। वनमें तप करना सरल है, परन्तु राज्यमहलमें अथवा बँगलेमें तप करना बहुत कठिन है।

भरतजीका नियम था कि आँगनमे कोई साधु-ब्राह्मण या गरीब आता तो उसको बड़े प्रेमसे भोजन कराते परन्तु चौदह वर्ष तक उन्होंने स्वयं अन्नग्रहण नहीं किया। भरतजीको ऐसा अनुचित लगता था कि मेरे बड़े भाई वनमे कन्द-मूल-फल-खाते हैं और मैं भोजन करूँ ? भरतजीका प्रेम अति दिव्य है। रामजीकी सेवामे तो सीताजी और लक्ष्मणजी रहते हैं। भरतजी किसीकी सेवा लेते नहीं। रामजी वनमें कुशाकी शय्यापर शयन करते हैं। इधर भरतलालको बहुत नीद आती है तो घरतीके ऊपर ही शयन कर लेते हैं। भरतजी रामजीकी पादुकापर दृष्टि रखकर सतत जप करते रहते हैं। भरतजीकी तपश्चर्या अलौकिक है। भरतजीकी निष्ठा है कि मेरे श्रीराम घर पधारे, श्रीराम भोजन करे, मैं उन्हें अपनी आँखोंसे देखूँ, उसके पश्चात् ही मैं भोजन करूँ।

तुम छोटे भाईपर बहुत प्रेम रखो तो वह भी तुम्हारे प्रति प्रेम रखेगा। तुम कपट करोगे तो एक दिन वह भी तुम्हारे साथ कपट करेगा। ईश्वर दोनो जगह एक ही है। ये शरीर अलग-अलग हैं परन्तु प्रत्येक शरीरमें रहनेवाला ईश्वर-तत्त्व एक ही है।

जगत्में रामराज्य कैसे होगा, यह तो परमात्मा जाने। आज तो रामराज्यके पहले सर्वत्र कामका साम्राज्य व्याप्त है। जब तक मनुष्यकी छातीपर काम और स्वार्थ चढ़े बैठे हैं तबतक रामराज्यकी सम्भावना नहीं, परन्तु तुम अपने घरमें अवश्य रामराज्य कर सकते हो। बड़ा भाई राम हो सकेगा तो छोटे भाई निश्चय ही भरत या लक्ष्मण हो

सकेंगे। तुम शुद्ध भावसे अपने भाईके साथ प्रेम करो तो तुम्हारा भाई भी वैसे ही शुद्ध भावसे तुम्हारे प्रति प्रेम रखेगा, परन्तु आजकल तो बड़ा भाई रावण जैसा होता है और छोटा भाई कुम्भकर्ण जैसा हो जाता है।

कितने ही लोग ऐसे होते हैं कि दूसरोंके साथ प्रेम करते हैं परन्तु भाईको धोखा दे देते हैं। भाईके साथ कपट करते हैं।

**परेषु मैत्री स्वजनेषु वैरं पश्यन्तु लोकाः कलिकौतुकानि ।**

कलियुगकी यह महिमा है। मनुष्य परायेके साथ प्रेम करता है परन्तु अपने भाईके साथ नहीं। पैसेके कारण अथवा किसी दूसरे कारणसे, अथवा बिना कारण ही मनुष्य भाई-भाईमें वैर खड़ा करता है। दूसरोंको धनका भोग देता है परन्तु भाईके लिए वह देनेको तैयार नहीं है।

एक गाँवमें ऐसा अनुभव हुआ। एक सेठ आये, मुझसे कहने लगे 'महाराज मुझे कोई ऐसा मन्त्र दो कि जिससे पेरी जीत हो।' सेठ बहुत उदार थे, बहुत दान-पुण्य करते थे। मैंने उनसे पूछा 'तुम्हारी क्या इच्छा है? किसमें तुम अपनी जीत चाहते हो।'

सेठने कहा, 'मैंने दावा किया है, उसमें जीत हो ऐसी इच्छा है।'

मैंने पूछा, 'किसका दावा है? किसके ऊपर है?'

सेठने कहा 'मैंने भाईपर दावा किया है।' मुझे कहना पड़ा कि तुम्हारी बुद्धि बहुत बिगड़ी है। मेरे पास ऐसा कोई मन्त्र नहीं।

जो भाईके ऊपर दावा करता है, जो भाईके साथ कपट करता है, जिसको भाईमें भगवान दीखते नहीं, वह भगवानकी भक्ति क्यों करता है? अरे! भगवान तो प्रत्यक्ष दीखते नहीं, भगवानकी भावना रखनी पड़ती है। जो परमात्मा प्रत्यक्ष दीखता नहीं, उस परमात्माकी भक्ति करनी सहज नहीं, बहुत कठिन है परन्तु भाई तो प्रत्यक्ष दीखता है। प्रत्यक्ष दीखे उसको तो धोखा दे, उसके साथ तो कपट करे, तो वह अप्रत्यक्ष परमात्माकी सेवा-पूजा क्यों करता है? और कदाचित् करता हो तो उसकी भक्ति भगवान स्वीकार करते नहीं।

जिसको घरमें रहकर भक्ति करनी है, वह तो घरके एक-एक जीवमें ईश्वरका भाव रखता है, 'घरमें जितने जीव हैं वे सब ही प्रभुके स्वरूप हैं। मेरा भाई भी भगवानका अंश है। मेरे घरमें जो देव हैं, वे प्रभुके अंश हैं।' ऐसी साधना रखे तो भक्ति हो सकती है।



अपना सनातन धर्म तो यहाँ तक कहता है कि तेरे घरमे भिखारी आवे तो उसमें भी तू भगवानका दर्शन कर । अतिथिदेवो भव । भिखारीको तुच्छ न गिनो । भिखारी हल्का है ऐसा न मानो । भिखारी हल्का नहीं, वह भी भगवानका स्वरूप ही है । कितने ही लोग ऐसे होते हैं कि घरमे जो वस्तु बिगड़ जाय, सड़ जाय अथवा किसीको भाती न हो, उसे भिखारीको बुलाकर कृष्णार्पण कर देते हैं ।

तुमको जो चीज सुहाती न हो उसको किसीको मत दो । भिखारी भी भगवानका ग्रंथ है । जब तुम दो, प्रभुका स्मरण करके दो, भगवद्भाव रखकर दो तो ही दान सार्थक होगा । दान लेनेवाला हल्का है, ऐसा समझकर दोगे तो वह दान सफल होगा नहीं ।

भिखारी भीख मांगता नहीं । यह तो अपनेको देनेके लिए आता है—एक अमूल्य बोध । यह उपदेश देता है कि पूर्वजन्ममें मैंने किसीको दिया नहीं इसलिए मेरी यह दशा हुई है । इससे मैं दरिद्र हुआ हूँ । तुम यदि नहीं दोगे तो पीछे तुम्हारी भी यही दशा होगी ।

भिखारीमें भी भगवद्भाव रखो । परमात्मा कभी दरिद्रनारायणके रूपमें, कभी साधुके रूपमें, कभी ब्राह्मणके रूपमें तो कभी दीन-दुखीके रूपमें कोई-न-कोई रूपमें एक-आध समय तो प्रत्येक जीवके पास आते हैं, परन्तु प्रभु जब मिलने आते हैं तो जीव गाफिल होता है । इससे प्रभुको सामने देखता भी नहीं । इससे भगवानको बहुत बुरा लगता है । ज्ञानी महापुरुष कहते हैं कि ईश्वरका कोई रूप नहीं । वैष्णव भक्त कहते हैं कि जगत मे जितने रूप दिखाई देते हैं वे सब भगवानके हैं । इस जगतमे जितने नाम-रूप हैं, जितने जीव हैं, वे सब ईश्वरके रूप हैं । ईश्वरका कोई एक निश्चित स्वरूप नहीं, इसलिए उनका रूप नहीं, ऐसा कहते हैं । ईश्वर अनेक रूप धारण करते हैं । परमेश्वर किसी भी स्वरूपमें आते हैं । इसलिए किसीका भी तिरस्कार न करो, किसीके प्रति कुभाव न रखो । सबमें भगवद्भाव रखे तभी व्यक्ति घरमे रहकर भक्ति कर सकता है ।

सबको मान दो । कोई भी अपेक्षा रखे बिना जहाँ तक बने सबके साथ प्रेम करो । अपेक्षा रखकर किया हुआ प्रेम रुलाता है । स्वार्थभावसे प्रेम न करो 'सबमे हमारे भगवान विराजे हुए हैं' ऐसे निरपेक्ष, शुद्धभावसे सबके साथ प्रेम करो । सबको मान दो परन्तु प्रेम और मान माँगना कभी नहीं । मनुष्यका जन्म दूसरोको सुखी करनेके लिए है । बहुत-सी बार मनुष्य परोपकारमें शरीर घिसाता है, परन्तु उसको ऐसा लगता है कि लोगोंने मेरी कद्र नहीं की । अरे ! लोगोंने भगवानकी भी कद्र कहाँ की थी ? रामराज्यमें रामकी कद्र लोगोंने की नहीं । कद्र कोई मनुष्य कर सकता नहीं । मानव स्वार्थी है परन्तु प्रभुको दृष्टिमें रखकर किए हुए सत्कर्मोंकी कद्र प्रभुके दरबारमें अवश्य होगी ।

इस संसारसे कोई अपेक्षा रखना नहीं। मनुष्य मान मांगता है परन्तु मान देता नहीं। जिनकी ऐसी इच्छा होती है कि मुझे मान मिले, वे मान मिलने-लायक नहीं। सबको मान दो। मान-दान सबसे श्रेष्ठ है। किसीका तिरस्कार न करो। किसीका तनिक भी अपमान न करो। तुम सबके साथ शुद्ध भावसे प्रेम करोगे तो लोग भी तुम्हारे साथ प्रेम करेंगे। तुम किसी जीवको धोखा दोगे तो खूब याद रखो कि कोई जीव तुम्हारे साथ भी कपट करेगा। जो दूसरोको धोखा देता है वह किसी दिन संसारमें धोखा खाता है। जो किसीको भी धोखा देता नहीं वह किसी भी दिन धोखा खाता नहीं।

कपट करनेवालेके मनमें निरन्तर अशान्ति रहती है। व्यवहारमें छल-कपट बहुत बढ गया है। इसलिए मनुष्यकी शान्ति नष्ट हो गयी है। जिसका व्यवहार अतिशय शुद्ध होता है, उसके पास भले ही कोई भी न हो तो भी उसको शान्ति मिलती है। छल-कपट करनेसे थोडा लाभ हुआ, ऐसा कदाचित् तुमको लग सकता है परन्तु यह तुम्हारी भूल है। तुम इस प्रकार शान्ति गवाँ बैठोगे। पाप और पारा—इनको कोई पचा सकता नहीं। यह बाहर निकलकर आते ही हैं। पाप सदैव छिपता नहीं। भाईको धोखा दिया, किसीके साथ कपट किया तो यह आज नहीं तो दो-चार सालमें, किसी दिन तो अवश्य जाहिर हो जाएगा। तुम कल्याण चाहते हो, शान्ति चाहते हो तो धर्म पालो, धर्मकी मर्यादामें रहो। श्रीरामचन्द्रजीने जगतमें धर्मका आचरण करके बताया है।

**धर्म धुरीन भावुकुल मानू**

श्रीराम मानव-कुलको धर्मका प्रकाश देनेवाले सूर्य है।



(६)

## रामचन्द्रजीका औदार्य

श्रीराम गुणार्णव है—सब सद्गुणोंके समुद्रके समान है। श्रीरामका एक-एक गुण-दिव्य है, अनन्य है। श्रीरामका एक अनुपम गुण है उदारता। श्रीराम अति उदार है। रामजीके समान कोई उदार हुआ नहीं, होगा भी नहीं। जगतमें जीव तो क्या, स्वर्गके देवता भी किसीको देते हैं तो अपने लिए कुछ रखकर देते हैं। श्रीरामचन्द्रजी जिसको देते हैं उसमें ऐसी चिन्ता करते नहीं कि मैं बहुत दूंगा तो मेरे पास क्या रहेगा। रामायणमें वर्णन आता है कि श्रीराम, रावणको अयोध्याका राज्य देनेको तैयार हो गये थे।

लङ्कामें रावणने विभीषणका बहुत अपमान किया। इस कारण विभीषणने जब लङ्काका त्याग किया तब एक क्षणके लिए उसके मनमें ऐसा सङ्कल्प हुआ कि आज तो भले ही मेरा अपमान हुआ है, लङ्का छोड़कर मुझे जाना पड़ रहा है परन्तु मैं रामजीकी शरणमें जाऊँगा तो मुझे लगता है कि रामजी रावणको मारनेके बाद मुझे ही लङ्काकी गद्दीपर बिठायेगे। श्रीराम अति उदार है। इसलिए जब मैं लङ्कामें वापिस आऊँगा तो राजा बनकर आऊँगा। विभीषणजी रामजीकी शरणमें गये। श्रीराम तो अन्तर्यामी हैं। विभीषणके अन्तरकी इच्छा जान गये। रामजीने लक्ष्मणजीको आज्ञा दी कि समुद्रका जल मंगाओ। वहाँ उन्होंने समुद्रके किनारे ही विभीषणको लङ्काका राज्याभिषेक कर दिया।

सुग्रीवको यह सब सहन न हुआ। सुग्रीवने पीछे रामजीको उलाहना दिया कि महाराज! आपका स्वभाव बहुत जल्दबाजीका है। जल्दबाजी काम बिगाड़ती है। मैं आपका सेवक हूँ परन्तु मैं सेनापति हूँ। युद्धके समय राजा स्वतन्त्र नहीं होता। युद्धके समय राजा सेनापतिके अधीन रहे, ऐसा राजनीति कहती है। मैं जो कहूँ, वही किया जाना चाहिए। आप इस तरह बहुत जल्दबाजी करोगे तो काम बिगड़ जाएगा। अभी तो आपको समुद्रके ऊपर सेतु-बन्धन करना है। लङ्कामें जाकर रावणके सङ्ग युद्ध करना है। रावण कोई साधारण लड़ाकू नहीं, महान् वीर है। इतनी बड़ी जल्दी करनेकी क्या जरूरत थी? आज ही तो विभीषण शरणमें आया और आज ही आपने उसे लंकाके राज्यका अभिषेक कर दिया, यह योग्य नहीं।

प्रभुने मन्द हास्य किया और सुग्रीवसे कहा—‘भाई अब तो जो हो गया सो हो गया। भले ही मैं जल्दबाज हूँ परन्तु विभीषणको लंकाका राज्य दे दिया सो दे दिया। अब तो उसमें फेरफार सम्भव नहीं।

सुग्रीवने कहा कि महाराज ! आपसे बड़ी भूल हुई है। आज तो विभीषण शरण-में आया है और आपने उसे लंकाका राज्य दे दिया है। सम्भव है कदाचित् दो-चार दिन पीछे रावणकी बुद्धि सुधरे और वह आपकी शरणमें आवे और सीताजीको समर्पण करे तो क्या करोगे ? लंकाका राज्य तो आज विभीषणको दे चुके हो, अब कल रावण शरणमें आवे तो कल आप रावणको क्या दोगे ? आपके पास क्या है ? क्या विभीषणको बादमें गद्दीसे उतारोगे ?

रामजीने सुग्रीवसे कहा—‘भाई ! मैं भूलता हूँ तब बहुत विचार करके भूलता हूँ। रामो द्विर्नाभिभाषते। राम एक-वचनी है, एक ही वचन बोलता है, बोलता है तो विचार कर बोलता है। अभी अयोध्याकी गद्दी खाली पड़ी है। पिताजीने यह गद्दी भरतको दी हुई है, परन्तु मेरा भाई भरत इसपर बैठा नहीं है। उसने मेरी पादुका उसपर स्थापित कर रखी है। भरत मेरे कहे-मे है। मैं उसको समझाऊँगा। मुझको राक्षसोंके साथ कोई युद्ध करना नहीं है। मेरी ऐसी इच्छा नहीं कि मैं राक्षसोंका संहार करूँ। रावण शरणमें आवे तो मैं रावणको अयोध्याकी गद्दीपर बैठाकर अपने हाथसे उसका तिलक करूँगा और उसका राज्याभिषेक करूँगा और मैं सम्पूर्ण जीवन वनमें व्यतीत करूँगा।

जो आवशे रावण शरणागत करी हेत,  
तो मारी अयोध्या आपीश एने वैभव राज समेत,  
हुँ करीश तप वनमां जाई, राज करशे रावणराय,  
पण विभीषणने जे लङ्का आपी ते मिथ्या नव थाय !

श्रीराम तो रावणको अयोध्याका राज्य देनेको तैयार हो, गये हैं। प्रभु जिसको देते हैं तो जीवनी और योग्यताका भी बहुत विचार करते नहीं। अति उदार होनेसे भगवान रामजी बहुत देते हैं। रामजी जैसी उदारता जगतमें कही भी नहीं।

तुलसिदास सब भाँति सकल सुख जो चाहसि मन मेरो ।  
तौ भजु राम काम सब पूरन करहि कृपानिधि तेरो ॥



(७)

## श्रीरामचन्द्रजीका संयम

श्रीरामचन्द्रजीके तीन व्रत हैं। रामजी एकवचनी हैं, एकवाणी हैं, एकपत्नी-व्रतधारी हैं। रामजीने जिस तरह एक-वचनीयव्रतका सम्पूर्ण पालन किया उसी प्रकार एक-पत्नीव्रतका भी सम्पूर्ण पालन किया है। शास्त्रमें एकपत्नीव्रतकी बहुत बड़ी महिमा लिखी है। जिस स्त्रीके साथ अथवा जिस पुरुषके साथ, देव ब्राह्मण और अग्नि को साक्षीमें रखकर विवाह हुआ हो। उस एक स्त्रीमें अथवा एक पुरुषमें काम-भाव रखकर धर्मकी मर्यादामें रहकर जो काम-सुख भोगता है, जिसका मन एक जगह स्थिर है, एकमे ही जो काम केन्द्रित करता है तथा अन्य सब स्त्री-पुरुषोंको निष्काम भावसे, सीतारामजीकी भावनासे भगवद्भावसे देखता है, वह गृहस्थ होता हुआ भी साधु है। वह काम-सुख भोगनेपर भी ब्रह्मचारी है।

बिगड़े हुए मनको एक खूँटेसे बांधनेके लिए विवाह होता है, विवाह, कामका विनाश करनेके लिए है।

काम ईश्वरकी तरह सर्वव्यापक होनेकी इच्छा रखता है। सुन्दरता दिखाई दी कि काम उत्पन्न हुआ। इस काम-भावको एक जगह संकुचित करके, कामको भोगकर उसका विनाश करना—यह विवाहका प्रयोजन है। विवाहमें भोग मुख्य नहीं परन्तु त्याग मुख्य है। इसीसे तो विवाहको धार्मिक संस्कार कहा है और पत्नीको धर्मपत्नी कहा है, भोग-पत्नी नहीं कहा। कामका विकास नहीं परन्तु विनाश, यह दाम्पत्य-जीवनका आदर्श है।

तुलसीदास महाराजका चरित्र तुम जानते होगे। चरित्रमें लिखा है कि तुलसीदास महाराज पत्नीमें बहुत आसक्त थे। तुलसीदास महाराज पत्नीमें भले ही आसक्त होंगे, परन्तु महाराजका जिस स्त्रीके साथ विवाह हुआ था, उस एक ही-स्त्रीमें उनकी आसक्ति थी। जगतकी अन्य सब स्त्रियोंको वे मातृ-भावसे देखते थे। उनका मन पवित्र था, केवल पत्नीमें आसक्ति बहुत थी। पत्नीको पीहर भी नहीं जाने देते थे।

एक दिन पत्नीको माँके यहाँसे बुलावा आया। माँ बहुत याद करती थी। महाराज घरमें नहीं थे। सन्देश देकर महाराजकी पत्नी पीहर चली गयी। महाराज घर आए तो खबर मिली कि पत्नी पीहर गयी है। महाराजसे पत्नीका वियोग सहन नहीं हुआ। वे पत्नीसे मिलनेके लिये मध्यरात्रिमें ससुराल जा पहुँचे। चौमासे (वर्षा ऋतु) की

भयंकर रात्रि थी। नदीमें बाढ़ आ रही थी। शवको लकड़ी समझकर उसे पकड़कर नदी पार की। श्वसुरके मकानके पास आए। मकानमें प्रवेश करनेके लिए पेड़के ऊपर चढ़े। लटकते सर्पको डोरी समझ बैठे। उसके आधारसे मकानमें प्रवेश किया।

वेदान्तमें रज्जु-सर्पका दृष्टान्त बहुत प्रसिद्ध है। अन्वकारमें—अज्ञानमें मनुष्य डोरीको सर्प समझ बैठता है, मिथ्याको सत्य समझ लेता है। यहाँ तो अतिशय आसक्तिमें तुलसीदासजीको सर्पमें डोरी दीखी। तुलसीदास बहुत कष्ट सहन करके, सकट पार करके पत्नीके पास पहुँचे उसे आश्चर्य हुआ। उसने चेतावनी दी—

‘हाड़ मांसकी देह मम तामें जितनी प्रीति ।

तिसु आधी जो राम प्रति अवसि मिटहिं भव भीति ॥

इस शरीरमें क्या सुन्दर है ? शरीर तो हाड़-मांसका लोथड़ा है। इस शरीरसे मिलनेके लिए तुमने इतना कष्ट उठाया। इतनी आसक्ति मुझमें रखते हो। उससे आधी रामजीमें रखो तो तुम्हारा कल्याण हो जाए। जहाँ थोड़ा उपदेश किया कि तुलसीदासजीको ज्ञान हुआ। जितनी आसक्ति पत्नीमें थी उतनी प्रभुमें हो गयी। जो अनेकमें आसक्त है, वह किसी दिन भी भक्ति नहीं कर सकता।

मनको एक ही स्त्रीमें, एक ही पुरुषमें रखनेके लिए विवाह है। सुन्दर वस्तु देखते ही मन बिना कारण कूदने लगता है। मनको ऐसी कुटेव पड़ी हुई है कि सुन्दर वस्तु देखते ही यह उसके पीछे दौड़ता है, उसका चिन्तन करता है। अनेक बार मन ऐसा समझता है कि मैं जिसका चिन्तन करता हूँ, यह मुझे मिल नहीं सकेगी। फिर ऐसा विश्वास होनेपर भी मन उसीका चिन्तन करता है, पाप करता है।

सनातन धर्मकी यह मर्यादा है कि पुरुष बिना कारण किसी स्त्रीको तके नहीं और स्त्री पुरुषको देखे नहीं। आँखसे भले ही कोई दीख पड़े परन्तु मनसे किसीको न देखना। स्त्री, पुरुषका चिन्तन करे, पुरुष परस्त्रीका स्मरण करे, वह व्यभिचार जैसा ही पाप है। उसकी बहुत सजा मिलती है। कुछ लोग ऐसा समझते हैं कि शरीरसे पाप करे तो ही सजा मिलती है, मनसे पाप करे उसकी सजा मिलती नहीं। कारण कि मनका पाप कोई देख सकता नहीं। यह समझ खोटी है। मनसे किए हुए पापकी भी सजा होती है। सर्वशक्तिमान ईश्वर सबको देख रहा है। यह तो शरीरकी भी जानता है और मनकी भी जानता है। मनसे किए पापकी खबर जगतको भले ही न मिले परन्तु ईश्वरको अवश्य मिल जाती है। तनके और मनके पापोंको देखनेवाला और उसकी सजा देनेवाला ईश्वर बैठा है।

श्रीराम सदाचारकी मूर्ति है, संयमकी मूर्ति हैं। संयम कैसा होना चाहिए, यह तो रामजीने जगतको बताया है। आँखका संयम, जीभका संयम, कानका संयम—सर्वइन्द्रियोंका संयम रामजीने पालन करके बताया है। मनुष्यको सम्पत्ति थोड़ा सुख देती है, परन्तु इन्द्रियोंका संयम बहुत सुख देता है।

खूब ध्यानमें रखो कि तुम मालिक हो और इन्द्रियाँ नौकर है। तुम नौकरोंके अधीन हो या नौकर तुम्हारे अधीन है ? तुम जहाँ जाते हो वहाँ नौकर आता है अथवा नौकर जहाँ जाता है वहाँ तुम जाते हो। मनुष्य बोलता है 'मेरी आँख, मेरी जीभ, मेरा मन' इसका अर्थ यह होता है कि मैं मालिक हूँ। आँख, जीभ, मन—ये मेरे सेवक हैं। इन्द्रियाँ नौकर है। तुम इन्द्रियोंके अधीन रहोगे तो इन्द्रियाँ तुम्हारी शत्रु सिद्ध होंगी परन्तु इन्द्रियाँ तुम्हारे अधीन रहेगी तो वे मित्र बनी रहेंगी।

रामजी कभी किसी स्त्रीको आँख ऊँची कर देखते नहीं।

**रामचन्द्रः परान् दारान् चक्षुषा नाभिवीक्षते।**

रामचन्द्रजीका आँखका संयम अलौकिक है। आँखमें बहुत शक्ति होती है। आँखकी शक्तिको मनुष्य नष्ट कर देता है। शक्तिका दुरुपयोग ही पाप है। शक्तिका सदुपयोग ही पुण्य है। मानवकी इन्द्रियोंमें प्रभुने बहुत शक्ति दी है परन्तु मनुष्य बहुलतासे उसका दुरुपयोग करता है। सनातन धर्मने मर्यादा बाँधी है कि पुरुष, परस्त्रीको और स्त्री, परपुरुषको आँख उठाकर देखे नहीं। खूब ध्यानमें रखना कि जिसे तुम आँखसे देखते हो वह तुम्हारे मनमें आता है। जिसे तुम आँखसे देखते हो, उसका चित्त तुम्हारे मनमें बस जाता है। कदाचित् तुम कहो कि 'महाराज ! तुम कहते हो कि आँखसे देखनेसे उसका चित्र मनमें आता है तो क्या हम आँख बन्द करके चलें ? आँखें बन्द रखे ?'

आँखें बन्द रखोगे तो व्यवहार चलेगा नहीं। परन्तु दृष्टि-दृष्टिमें भेद है। दृष्टि दो प्रकारकी है—अपेक्षात्मक और उपेक्षात्मक। तुम्हारे घरसे यहाँ आनेमें रास्तेमें पड़ा हुआ कचड़ा दिखाई दिया होगा। उस कचड़ेके ऊपर तुम्हारी नजर तो गयी होगी परन्तु कचड़ेको तुम उपेक्षा भावसे देखते हो। इस जगतको महापुरुष ऐसे ही उपेक्षा भावसे देखते हैं। सन्तजन अपेक्षात्मक दृष्टि केवल ईश्वरमें रखते हैं। किसी स्त्री अथवा पुरुषको तुम अपेक्षा भावसे देखोगे कि यह बहुत सुन्दर है, इससे सुख मिलेगा तो इससे तुम्हारा मन बिगड़ेगा। कोई स्त्री सुन्दर नहीं, कोई पुरुष सुन्दर नहीं, सुन्दर तो श्रीराम हैं। जगत कदाचित् सुन्दर हो सके परन्तु जगतका सौन्दर्य बहुत टिकता नहीं। यह फूल हमको सुन्दर दीखता है। दो-चार घण्टे पीछे यह कुम्हला जाएगा। कुम्हलानेके पीछे क्या फूल सुन्दर लगता है ? फूल जैसे कुम्हलाता है, उसी तरह समस्त जगत कुम्हलाता है। जगतमें केवल एक श्रीराम नहीं कुम्हलाते।



प्रसन्नतां या न गताभिषेकतस्तथा न मम्ले वनवासदुःखतः ।

मुखाम्बुजश्री रघुनन्दस्य मे सदास्तु सा मञ्जुलमंगलप्रदा ॥

रामजीको कहा गया था कि आनेवाले कलमें तुम्हारा राज्याभिषेक होना है। यह सुनकर रामजी प्रसन्न हुए नहीं और राज्याभिषेकके मुहूर्तमें वनमें गये तो तनिक भी नाराज हुए नहीं। तुमको कोई कहे कि कल तुमको एक लाख रुपया मिलना है तो क्या तुम्हें रात्रिमें निद्रा आवेगी? तुमको कोई भोजनके लिए निमन्त्रण दे कि आनेवाले कल हमारे यहाँ भोजन करने पधारना। बारह-एक बजे भूख लगे और तुम जीमने जाओ, उस समय निमन्त्रण देनेवाला हाथ जोड़कर कहे 'यहाँ तो सब पूरा हो गया। जयश्री कृष्ण! अब तो घर पधारो।' तुम्हारी क्या दशा होगी। फोटो लेने लायक चेहरा हो जाएगा। मनमें विचार आवेगा कि मुझे भोजनका निमन्त्रण दिया था। अब मेरा अपमान किया है। छोटी-छोटी बातोंमें तुम्हारे मुखकी कान्ति बिगड़ उठती है अथवा कुम्हला जाती है। राम-जीसे कहा गया कि तुमको कल पृथ्वीका राजा बनना है। वैसा सुनकर रामजीकी मुखश्रीमें वृद्धि नहीं हुई और राज्याभिषेकके मुहूर्तमें जब वनवास मिला तब उनकी मुखश्री कुम्हलाई नहीं।

श्रीराम सुन्दर हैं। श्रीरामजीका सौन्दर्य सदैव स्थायी रहनेवाला है। जगत सुन्दर नहीं। कदाचित् यह सुन्दर दीखे तो इसकी सुन्दरता स्थिर रहनेवाली नहीं। रामजी किसीपर दृष्टि डालते नहीं। कदाचित् किसी स्त्रीपर नजर जाय तो रामजी मातृ-भाव रखते हैं कि यह हमारी माँ है। प्रत्येक स्त्रीको जो मातृ-भावसे देखता है वह रामजीको सुहाता है। जगत्के स्त्री-पुरुषोंको काम-भावसे देखनेवाला ईश्वरको तनिक भी सुहाता नहीं।

तुम्हारी आँखमें काम है या राम है? तुम जगत्को काम-भावसे देखते हो या रामजीकी भावनासे देखते हो? परमात्माने आँख तो सबको समान रूपसे ही दी है। धन देनेमें कदाचित् विषमता की हो परन्तु गरीब-श्रीमन्त सबको प्रभुने आँख तो एक समान ही दी हैं। भक्तिमें आँख मुख्य हैं। पापका आरम्भ आँखसे ही होता है और भक्तिका आरम्भ भी आँखसे ही होता है।

परमात्मा सुन्दर है, ऐसा जिसको विश्वास हो गया है वह भक्ति करता है और संसार सुन्दर है, ऐसा जो समझता है, वह पाप करता है। जगत खराब नहीं परन्तु वह बहुत सुन्दर भी नहीं। श्रीरामचन्द्रजी किसीपर भी दृष्टि नहीं डालते, बिना कारण किसीको तकते नहीं। रामजी प्रत्येक स्त्रीमें मातृ-भाव रखते हैं।

रामजी इतने अधिक शुद्ध है कि जो रामजीका स्मरण करता है वह भी शुद्ध हो जाता है। रामायण अनेक हैं। उसमें महापुरुषोंने अनेक रीतिसे रामजीका वर्णन किया है।

श्रीएकनाथ महाराजकी भावार्थ-रामायण बहुत मोटी है। अनेक रामायण शोधन करके एकनाथ महाराजने कथा की है। वाल्मीकि रामायण मोटे आकारकी है। वाल्मीकि रामायणमे चौबीस हजार श्लोक है और एकनाथ महाराजकी रामायणमें पैंतालीस हजार श्लोक है। बहुत मोटी रामायण हो गयी है। महाराजकी रामायण बहुत विस्तृत है। किष्किन्धाकाण्डमें महाराजको याद आया है कि इतनी रामायण मैंने श्रीहनुमानजीको सुनायी है। अब उसके पीछे श्रीरामजीकी प्रेरणासे यह कथा करता हूँ। युद्धकाण्डकी कथामें श्रीएकनाथ महाराजने वर्णन किया है।

लकाका युद्ध चालू था। रावणके बड़े-बड़े महारथी युद्धमें मारे जा चुके थे। कुम्भकर्ण सोया हुआ था, तब युद्ध करनेके लिए रावणने उसको जगाया। कुम्भकर्णको खूब मदिरा पिलायी, खूब मांस खिलाया, कुम्भकर्ण रावणसे मिलने आया। उसने रावणसे पूछा मुझे क्यों जगाया है ?

रावणने कहा, 'रामजीके साथ युद्ध करनेके लिए तुमको जगाया है।'

कुम्भकर्णने पूछा कि रामजीके साथ क्यों युद्ध हो रहा है ? रावणने बहुत बातें की। कहा 'सीताजीके लिए युद्ध हो रहा है।'

कुम्भकर्णने रावणको समझाया 'लंकामें अनेकानेक देवगन्धर्व-कन्याएँ हैं। फिर भी सीताजीकी चोरी करने क्यों गया ? तुमने चोरी की। यह बहुत खोटा किया। यह तेरी भूल है। तू सीताको किसलिए लाया है ?'

रावणने कहा 'लंकामें बहुत-सी देव-गन्धर्व-कन्याएँ तो हैं, परन्तु सीताजी जैसी एक भी नहीं। सीताजी अति सुन्दर हैं। इनकी तुलनामें कोई आ सके, ऐसी नहीं। इस कारणसे मैं सीताजीको ले आया हूँ।'

कुम्भकर्णने पूछा 'तू सीताजीको ले आया तो तेरी इच्छा पूरी हुई कि नहीं ?'

रावणने कहा 'मेरी इच्छा पूरी होती नहीं। सीताजी महान् पतिव्रता है। वे आँखें ऊँची करके किसीको सामने देखती भी नहीं।'

तब कुम्भकर्णने रावणको सलाह दी कि तू नकली राम बनकर सीताजीके पास जा।

रावणने कहा 'ऐसा मैंने करके देखा है। परन्तु कुम्भकर्ण ! मैं तुमसे क्या कहूँ ?'

कर्तुश्चेत्तसि रामरूपममलं दूर्वादलश्यामलम्।

तुच्छं ब्रह्मपदं पञ्च परबभूवसंगमसंगः कुतः ॥

राम तुं रूप धरूँ त्यां तो एवा संकल्प आवे,  
 एवा संकल्प आवे रे, मारा मनडाने मूँजावे,  
 मने एवा संकल्प आवे ।  
 खोटा खोटो हुं ज्याँ राम बनूँ त्यां मने रामरुदामां आवे,  
 'क्राग' सीताजी मावडी भासे, मारूँ रावण पणुं रिसावे,  
 मने एवा संकल्प आवे ॥

'कुम्भकर्ण ! जब-जब मैं नकली राम बनता हूँ तब मेरे मनमें काम रहता ही नहीं ।'

रावण राक्षस है, मायावी है । उसमें ऐसी शक्ति है कि जिसका रूप धारण करना हो, उसका चिन्तन करे । उससे उसका रूप मिल सकता है । रामजीका रूप धारण करनेके लिए जब वह रामजीका चिन्तन करता है और नकली राम बनता है, तब-तब प्रत्येक स्त्रीमें उसका मातृभाव हो जाता है । परस्त्रीमें अतिशय कामभाव रखनेवाले राक्षसके मनमें तनिक भी काम रहता नहीं । रावणने तो यहाँ तक कहा है कि मैं रामजीका चिन्तन करता हूँ, रामजीका अनुकरण करता हूँ, नकली राम बनता हूँ तब-तब मन्दोदरीमें भी मेरा मातृभाव हो जाता है ।

नकली राममें ऐसी शक्ति है तो असली राममें कैसी होगी ?

रामजीका चरित्र अति शुद्ध है । रामजी सम्पूर्ण रूपसे एकपत्नीव्रतधारी हैं । दशरथ महाराजसे थोड़ी भूल हुई । दशरथ महाराजने अनेक स्त्रियोंके साथ विवाह किया था । उनके राज्यमें एक पुरुष अनेक स्त्रियोंके साथ विवाह कर सकता था । श्रीरामजीको यह अच्छा नहीं लगा । श्रीरामजीने यह रीति सुधारी । रामराज्यमें एक पुरुष एक ही स्त्रीके साथ विवाह कर सकता था, जगतकी अन्य प्रत्येक स्त्रीमें मातृभाव रखता था । रामजीको बहुपत्नीप्रथा योग्य लगी नहीं परन्तु मेरे पिताजीने भूलकी है, ऐसा रामजी कभी बोले नहीं । पिताजीकी भूल रामजीने बहुत विवेकसे, युक्तिसे सुधारी । मैं एकपत्नीव्रतका पालन करूँगा । मेरी प्रजाभी एकपत्नी-व्रतका पालन करे ।

बड़ोंकी कोई भूल हो तो वैसी भूलका पुत्र द्वारा किया जाना योग्य नहीं । बड़ोंके दोषका अनुकरण करना नहीं । पिताजी प्याज खाते हों, इसलिए पुत्र भी खाय, यह बात उचित नहीं । पिताजी अथवा गुरुजी जो पवित्र आचरण करते हों उनका ही अनुकरण पुत्र अथवा शिष्यको करना चाहिए । गुरुजी तम्बाकू खाते हों इसलिए चेलाजी कहें कि

हम भी तम्बाकू खायेगे क्योंकि गुरुजी खाते हैं, ऐसा कहना उचित नहीं । गुरुजी खाते हों तो भले ही खाये । गुरुजी बड़े हैं ।

चार वर्ष तक गुरुकुलमें रहकर ब्रह्मचारीने वेदशास्त्रोंका अध्ययन किया । आज विद्या परिपूर्ण करके विद्यार्थी घर जानेको तैयार हुआ है । अब तो गृहस्थाश्रममें प्रवेश करना है । उसने गुरुजीका वन्दन करके, उनकी आज्ञा लेते हुए कहा “ अब मुझे अन्तिम उपदेश दो ” तब गुरुजीने कहा “ बेटा ! अब तुझे घर जाकर विवाह करना है । मुझे आनन्द है परन्तु मेरा तुझे उपदेश है कि विवाह होनेके बाद याद रखना कि तेरी माँ परमात्मा है, तेरे पिता परमात्मा है ।” सप्ताश्रममें ऐसा दीखता है कि विवाह होनेके बाद छोकरोका माता-पिताके प्रति प्रेम धीरे-धीरे कम हो जाता है । कानमें मंत्र देने-वाला कोई मिले । उसके कारण नीयत बिगडने लगती है ।

गुरुजी शिक्षा देते हैं “मातृदेवो भव, आचार्यदेवो भव । बेटा ! तेरे गुरुजीका क्रम तीसरा है । चार वर्ष तक तू मेरे आश्रममें रहा है । मेरी कितनी ही भूलें तूने देखी होंगी । जीवमात्र भूल करता है । निर्दोष तो एक परमात्मा हैं । मैंने कोई भूल की हो, उस भूलको तू नहीं करना ।”

यान्यनवद्यानि कर्माणि तानि सेवितव्यानि, नो इतराणि ।

यान्यस्माकं सुचरितानि, तानि त्वयोपास्यानि ॥

मेरे जो पवित्र आचरण हैं उनका ही तुझे अनुकरण करना है । मैंने किसी समय क्रोध किया हो, मुझसे कोई पाप हुआ हो उसका अनुकरण तू करना नहीं ।”

रामजीने पिताजीकी भूलका अनुकरण किया नहीं । रामजी एकपत्नीव्रतधारी हैं । रामराज्यमें प्रजा भी एकपत्नीव्रतधारी हैं ।

( ८ )

## श्रीरामचन्द्रजीकी सरलता

रामजीकी सरलता भी अद्वितीय है। रामजी अतिशय सरल हैं। श्रीराम तो रावणके साथ भी सरल है। रामायणमें वर्णन आता है—श्रीराम-रावणका भीषण युद्ध चल रहा है। उसमें युद्ध करते-करते रावण घायल हो जाता है। रावणका बख्तर टूट गया है, माथेका मुकुट गिर गया है, धनुषके टुकड़े हो गये हैं और रथके घोड़े मर गये हैं। रथ छिन्न-भिन्न हो गया है। रावण बहुत अकुलाया हुआ है। उसको इस समय बहुत थकान हुई है। रामजी उसको देख नहीं सके।

कृतं त्वया कर्म महत् सुभीमं हतप्रवीरश्च कृतस्त्वयाहम् ।  
तस्मात् परिश्रान्त इति व्यवस्य न त्वां शरैर्मृत्युवशं नयामि ॥  
प्रयाहि जानामि रणार्दितस्त्वं प्रविश्य रात्रिंचरराज लंकाम् ।  
आश्वस्य निर्याहि रथी च धन्वी तदा बलं प्रेक्ष्यसि मे रथस्थः ॥

रामजीने रावणसे कहा—“तुमने मेरे प्रधान वीरोंको मारकर भयंकर काम किया है। तुम बहुत थक गये मालूम होते हो। इसलिए तुम्हें आज मारता नहीं। तुम घर जाकर आराम करो, भोजन करो, थकान उतारो। रथ और धनुषको फिरसे सजाओ। फिर आने वाले कल मैं तुम्हें देखूंगा।”

शत्रुके साथ इतनी सरलता किसीने दिखाई हो, ऐसा उदाहरण इतिहासमें मिलता नहीं। शत्रु घायल हो, उसी समय तो शत्रुको मारना होता है। ऐसा अवसर चूका नहीं जाता। राजनीति ऐसा ही कहती है परन्तु रावण जिस समय घायल है उस समय रामजी उसे मारते नहीं। श्रीरामजी तो उसके सम्मुख युद्ध बन्द करनेको कहते हैं। आराम करनेको कहते हैं। रावणको आश्चर्य हुआ। उसको ऐसा लगा कि लोग रामजीकी जितनी प्रशंसा करते हैं वह बहुत कम है। रावणका माथा तो झुका नहीं, परन्तु उसका हृदय नमित हो गया।

रावण दुष्ट है, अपराधी है, शत्रु है। उसपर भी रामजी उसके प्रति सरल हैं। श्रीकृष्ण, दुर्योधनके साथ सरल नहीं है। द्वारिकानाथ कौरवोंका विनाश करनेके लिए धर्म भी करते हैं, ऐसा महाभारत में लिखा है। रामजीको तो कपट करना आता ही नहीं। ये तो बहुत सरल है।

सरल सुभाव हुआ छल नहीं।

छल-कपट कैसा होता है, वह रामजी जानते नहीं। तुम साधु न हो सको तो कोई बात नहीं परन्तु सरल अवश्य बनो। जिसका हृदय बहुत सरल होता है उसके हृदयमें परमात्माका प्रवेश होता है। कपट करनेसे हृदय टेढ़ा होता है। थोड़ी अन्दर नजर डालकर देखो, तुम्हारा हृदय सरल है या बांका है। आज पर्यन्त जगतमें कितनों-को तुमने धोखा दिया? कितने जीवोंके साथ कपट किया? मनुष्य जैसा कोई कुटिल नहीं और भगवान् जैसा कोई भोला नहीं।

श्रीराम अति सरल है। यह जीव बहुत कपट करता है। पुत्र और भतीजा दोनों पास आवे तो कितने ही ऐसे होशियार होते हैं कि भतीजेको छोटा पेड़ा देते हैं और पुत्रको बड़ा पेड़ा देते हैं। कितने ही गीताजीका पाठ रोज करते हैं।

**समस्तं योग उच्यते (और) समबुद्धिर्विशिष्यते।**

परन्तु पुत्र और भतीजे—इन दोनोंमें भी समता रखते नहीं। जहाँ सरलता है वही समता है। जहाँ समता है, वही ज्ञान टिकता है, वही परमात्मा विराजते है।

श्रीराम शत्रुके साथ भी सरल है और इन्सी कारणसे शत्रुओंको भी रामजी श्रेष्ठ लगते हैं। शत्रु भी उनका बखान करते हैं। घरके लोग बखान करे, उसमें क्या आश्चर्य है? मित्र, मित्रका बखान करे, इसमें क्या आश्चर्य है? शत्रु बखान करे, यह साधारण रीतिमें संभव नहीं। रामजीका बखान तो रावण भी करता है। रावणने ऐसा कहा है कि रामजीके समान कोई हुआ नहीं और होगा भी नहीं।

श्रीएकनाथ महाराजने भावार्थ रामायणमें वर्णन किया है कि श्रीराम-रावणका भयकर युद्ध चल रहा है। इन्द्रजीतने रावणसे कहा कि मैं शत्रुओका संहार करूँगा। रावणको हिम्मत बँधाकर इन्द्रजीत युद्ध करने गया। इन्द्रजीत और लक्ष्मणका भयकर युद्ध हुआ। युद्धमें लक्ष्मणजीने इन्द्रजीतकी भुजाका छेदन किया। वह भुजा इन्द्रजीतके आँगनमें जा पड़ी। इन्द्रजीतका छिन्न मस्तक उठाकर वानर रामजीके पास ले गये। इन्द्रजीतकी पत्नी सुलोचना महान् पतिव्रता स्त्री थी। आँगनमें आये पतिदेवके कटे हुए हाथको देखकर वह रोने लगी “ये युद्ध करने रणभूमिमें गये हुए हैं। मैंने यदि पतिव्रत-धर्मका बराबर पालन किया हो तो यह हाथ लिखकर मुझको बतावे कि क्या हुआ है।” तब हाथने लिखा—“लक्ष्मणजीके साथ युद्ध करते हुए मेरा मरण हुआ है। मैं तुम्हारी प्रतीक्षा कर रहा हूँ।” सुलोचनाने सतीधर्मके अनुसार अग्निमें प्रवेश करनेका निश्चय किया।

सुलोचना रावणका वन्दन करने गयी और कहा कि मुझे अग्निमें प्रवेश करना है, आप आज्ञा दो।

उस समय रावण पुत्र-वियोगमें रो रहा था। इन्द्रजीत जैसे अप्रतिम वीर युवा पुत्रकी मृत्यु होकर चुकी है और अभी पुत्रवधू अग्निमें प्रवेश करनेकी आज्ञा मांगती है। रावणका हृदय अतिशय भर आया। उसने सुलोचनासे कहा “पुत्री ! मैं तुझसे और कोई बात तो कहता नहीं, अग्निमें प्रवेश करनेसे तुम्हारा मरण-मंगलमय होगा परन्तु तुम एक बार रामजीके दर्शन करो, रामजीका वन्दन करो। तुम्हारा जीवन और मरण दोनों सुधरेगे।”

सुलोचना अत्यन्त सुन्दर थी। अत्यन्त सुन्दर पुत्रवधूको कट्टर शत्रुके पास जानेके लिये रावणने कहा। उससे सुलोचनाको बहुत आश्चर्य हुआ। उसने रावणसे कहा “तुम मुझे शत्रुके घर भेजते हो ? वहाँ मेरे साथ अन्याय हुआ तो ?”

रावणने कहा—“मैंने रामजीके साथ वैर किया है परन्तु रामजी मुझे शत्रु मानते नहीं” रावणका रामजीके प्रति कितना विश्वास है ? जवान योद्धा वीर पुत्र युद्धमें मृतक हुआ है और उस समय रावण रामजीकी प्रशंसा कर रहा है, पुत्र-वियोगमें रामजीकी स्तुति कर रहा है। उसने कहा “मुझे विश्वास है कि रामजीके दरबारमें अन्याय होता नहीं। रामजी तुम्हें मानाके समान मानकर तुम्हको सम्मान देगे, तुम्हारी प्रशंसा करेगे। जहाँ एकपत्नीव्रतधारी रामजी है, जहाँ जितेन्द्रिय लक्ष्मणजी है, जहाँ बालब्रह्मचारी हनुमानजी विराजमान है, उस रामदरबारमें अन्याय नहीं। मेरा ऐसा विश्वास है कि रामजीके दर्शनसे ही जीवन सफल होता है। अग्निमें प्रवेश करनेके पहले रामजीके दर्शन कर लो।”

अतिसुन्दर पुत्रवधूको श्रीरामके पास जानेकी आज्ञा रावण देता है। सुलोचना रामचन्द्रजीके पास जाती है। प्रभुने सुलोचनाकी प्रशंसा की है और कहा है कि यह दो वीर योद्धाओंके बीचका युद्ध नहीं था, ये दो पतिव्रता स्त्रियोंके बीचका युद्ध था। लक्ष्मणकी धर्मपत्नी उर्मिला महान् पतिव्रता है और यह सुलोचना भी महान् पतिव्रता है। यह लक्ष्मण और इन्द्रजीतके मध्यका युद्ध नहीं था, उर्मिला और सुलोचनाके मध्यका युद्ध था, दो पतिव्रताओंका युद्ध था।

सुग्रीवने पूछा कि महाराज ! सुलोचना महान् पतिव्रता है, ऐसा आप जोर देकर वर्णन कर रहे हो तो फिर इसके पतिको मरण क्यों हुआ ?

रामजीने कहा—“सुलोचनाके पतिको कोई मार नहीं सकता था परन्तु उर्मिलाजी जीत हुई, उसका एक ही कारण है कि सुलोचनाके पतिने परस्त्रीमें कुभाव रखनेवाले रावणकी मदद की और उर्मिलाके पति परस्त्रीमें मातृभाव रखनेवालेके पक्षमें थे। इससे उर्मिलाका जोर अधिक था, नहीं तो सुलोचनाके पतिको कोई मार नहीं सकता था।”



सुलोचनाको रामदर्शन करनेमें आनन्द हुआ । प्रभुने उसके पतिका मस्तक उसको दिया । पतिदेवके मस्तकको देखकर सुलोचना रोने लगी । रामजीको दया आयी । रामजीने कहा, "बेटा ! रोओ नहीं । तू हमारी पुत्री है । तेरी इच्छा हो तो तेरे पतिको मैं जीवित कर दूँ । एक हजार वर्षकी आयु दे दूँ । तुम लकामे आनन्दसे राज्य करो । मैं यहीसे वापिस लौट जाऊँ । तू रोती है वह मुझ तनिक भी सहन नहीं ।"

सुलोचनाको आश्चर्य हुआ । लोग रामजीके विषयमें जो वर्णन करते हैं, वह बहुत ही सामान्य करते हैं ?

राक्षसोंको भी रामजी भले लगते हैं, रामजीका वे बखान्न करते हैं तब फिर देवता और ऋषि रामजीका बखान करे, इसमें कोई आश्चर्य नहीं । रामजी अतिशय सरल हैं ।

**सरलशील साहिब सदा सीतापति सरस न कोय ॥**

रामजीकी सरलताका वर्णन रामायणमें स्थान-स्थानपर आता है । जो अति-सरल है उसीके हृदयमें रामजीका प्रवेश होता है । जैसा मनमें हो वैसा ही बोलो । मन वाणी और क्रियामें समान बनो । वही व्यक्ति रामजीको भला लगता है । भगवानने कहा है कि—

**मोहि कपट छल छिद्र न भावा ।**

कपट करनेसे हृदय कुटिल होता है । दम्भ करनेसे हृदय कुटिल होता है । जो हृदय कुटिल है उस हृदयमें परमात्माका प्रवेश होता नहीं । परमात्माका प्रवेश हृदयमें करानेकी इच्छा हो तो हृदय बहुत सरल करो । सरल हृदयमें रमण करना परमात्माको सुहाता है । जिसका हृदय सरल है उसको कभी दूसरोके दोष दीखते नहीं और कदाचित् दीखे तो उसे घृणा आती नहीं । वह किसीका तिरस्कार करता नहीं । जिसका हृदय सरल है उसे अभिमानका स्पर्श होता नहीं । तुम अपने हृदयमें देखो । पाँच-दस क्षणके बाद अन्दर देखो । तुम्हारा हृदय बाँका तो नहीं रहता-है । साधारण मनुष्य बाहर देखता है परन्तु अन्दर नजर डालता नहीं । जब तक मनुष्य संसारके साथ बहुत प्रेम करता है, तब तक उसकी दृष्टि बाहर होती है । जिसका हृदय बाँका है वह कदाचित् पैसा भले ही कमा सके परन्तु उसके हृदयमें परमात्मा आते नहीं ।

श्रीरामजीकी प्रत्येक लीलामें सरलता है । जो अतिसरल है उसे किसीके दोष दीखते नहीं ।

**प्रभु तरु तर कपि डार पर ।**

रामजी महाराज वृक्ष-तले विराजते हैं और वानर वृक्षके ऊपर चढ़कर बैठते हैं । नियम तो ऐसा है किं मालिक ऊँचा बैठे और नौकर नीचे बैठे । यहाँ ये नौकर

बहुत ऊँचे बैठते थे और मालिक नीचे बैठता था। ये वानर डाली पर भी शान्तिसे बैठे तो कोई बाधा नहीं परन्तु वे तो वहाँ कूद-फाँद करते हैं परन्तु रामजीको तनिक भी बुरा लगता नहीं कि मैं बैठा हूँ और ये लोग मेरा सम्मान जानते नहीं। अति सरल को किसीका दोष दीखता नहीं, उनको किसी दिन भी बुरा लगता नहीं।

प्रभुने तो सभा में वानरोंकी प्रशंसा की है।

**तुम्हारे बल मैं रावण मारथो।**

रामचन्द्रजीने गुरु वशिष्ठजीसे कहा कि गुरुजी इन वानरोंने मेरी बहुत सहायता की है। उसीसे मैं रावणको मार सका। रामचन्द्र तो परमात्मा है। रामचन्द्रजीकी वानर क्या मदद कर सकते थे।

**किं तस्य शत्रुहन्ते कपयः सहायाः।**

परन्तु श्रीराम वानरोंका बखान करते हैं, सारा यश उनको देते हैं। रामजी वानरोंके साथ भी बहुत प्रेम करते हैं।

रामजीकी सरलताके अनेकों प्रसङ्ग हैं। रामायणमें केवटका अति सुन्दर प्रसङ्ग वर्णित है। वनवास लेकर श्रीरघुनाथजी प्रयागराजमें पधारे हैं। उस समय गङ्गाजी पार करनेके लिए उनको नौकाकी जरूरत पड़ती है। तुम प्रयागराज गये होगे। प्रयागराजमें आज भी कितने ही नाविक लोग ऐसा कहते हैं कि हम तो उसी केवटके वंशके हैं जिसने रामजीको नावमें बैठाकर गंगापार उतारा था। केवटके वंशमें हमारा जन्म हुआ है।

केवट श्रीराम, लक्ष्मण और जानकीजीको नावमें बैठाकर गङ्गाजीके सामनेके किनारेपर ले गया। केवटने इनको गङ्गापार उतारा है। गङ्गा-किनारे रेतीमें श्रीसीता-रामजी विराजे हैं। रामजीको आज संकोच हुआ है। उन्होंने ऐसा सोचा कि इस केवटको मैं क्या दूँ? इसने मेरी सेवा की है, इसने हमको गङ्गापार उतारा है। श्रीराम बहुत संकोची हैं। किसीके उपकारको अथवा किसीकी थोड़ी भी सेवाको रामजी भूलते नहीं। आज तो श्रीराम तपस्वी बनकर वनमें पधारे हैं। बिल्कुल धारण किया है। पासमें कुछ भी तो नहीं। केवटको खाली हाथ विदाई देनेमें रामजीको बहुत संकोच हुआ। पहले केवट विदा लेने आया। उसने श्रीसीतारामजीको साष्टांग प्रणाम किया। प्रभुकी आंखें सजल हो गयीं। वे विचार करने लगे 'यह गरीब सेवा करता है, इसको कोई मजूरी दी नहीं उसपर भी साष्टाङ्ग वन्दन करता है। इसको खाली हाथ किस प्रकार विदा करूँ। मुझे इसे कुछ तो देना ही चाहिए। परन्तु.....' श्रीरामजी केवटके सामने देख सकते नहीं। नजर धरतीमें लगी है।

श्रीसीताजी समझ गयीं कि प्रभुकी इसको कुछ देनेकी इच्छा है परन्तु पासमें कुछ भी नहीं है इससे संकोच हो रहा है। माताजीकी अंगुलीमें एक सुन्दर अँगूठी थी। सीताजीने यह अँगूठी अंगुलीसे उतारकर रामजीके हाथमें देते हुए कहा 'आप तनिक भी संकोच नहीं करे इसको इसे दे दीजिए।' रामजीने अँगूठी केवटको देनेका प्रयास किया। केवटने हाथ जोड़कर अँगूठी लेनेको मना किया। रामजीसे बोला, "महाराज मैं कोई पढ़ा-लिखा नहीं हूँ, अनबढ़ हूँ परन्तु मेरे पिताने खास करके कहा है कि 'कोई गरीब आवे, साधु आवे, ब्राह्मण आवे, तपस्वी आवे, इनसे कुछ भी लिए बिना गङ्गापार उतारना' यह नियम मैंने सदैव पालन किया है। आप मेरी नावमें बैठे, मुझे आपकी सेवाका लाभ मिला, उससे आज मैं कृतार्थ हुआ हूँ। मुझे कुछ भी लेना नहीं है। आज आप राजाधिराज होकर पधारे नहीं है, तपस्वी होकर पधारे हैं। तपस्वीके पाससे मैं कुछ लेता नहीं।"

प्रभुने कहा 'भाई मैं तुम्हें मजबूरी नहीं देता, प्रेमसे अपना प्रसाद देता हूँ। प्रसाद तो अवश्य लेना चाहिए। प्रसाद लेनेमें तुम मना करते हो यह ठीक नहीं। इसको प्रसाद मानकर ही तुमको लेना है।'

केवटने हाथ जोड़कर कहा, 'महाराज ! आपकी प्रसाद देनेकी इच्छा हो तो समय आवे तब दीजिएगा, मैं मना नहीं कहूँगा। मेरे मालिक आज वनमें पधारे हैं, इसलिए आज मुझे प्रसाद भी लेना नहीं। मेरी ऐसी भावना है कि आपका चौदह वर्षका वनवास सुख-रूपसे परिपूर्ण हो और सीताजीके साथ आप अयोध्याके सिंहासनपर विराजें। आपका राज्याभिषेक हो, उस समय इस गरीबको जो कुछ भी आप देंगे, मैं तुरन्त ही सिर चढ़ाकर लूँगा।

मो प्रसाद मैं सिर धरि लेवा।

परन्तु आज तो मैं प्रसाद भी नहीं लूँगा।

माताजीकी आंखें सजल हुईं। उनका हृदय द्रवित हो गया। कैसा इसका हृदय है ? कैसी इसकी भावना है ? केवटकी भावना है कि श्रीसीतारामजी सुवर्ण-सिंहासनपर विराजें और मैं दर्शन करूँ।

रामायणमें लिखा है कि चौदह वर्षका वनवास पूरा होनेके पश्चात् श्रीसीतारामजी पुष्पक विमानमें बैठकर वापिस अयोध्या पधारे। अयोध्यामें जिस दिन पधारे वह मिती वैशाख सुदी पञ्चमी थी। लोगोंने बहुत आग्रह किया कि वैशाख सुदी सप्तमीके दिन ही राज्याभिषेक कर दिया जाय। इसलिए श्रीरामजी आए और तुरन्त ही दो दिनोंमें उनका राज्याभिषेक हो गया। इतने थोड़ेसे समयके कारण राज्याभिषेक-प्रसंगसे पहले केवट आज नहीं पाया। राज्याभिषेकका भारी दरबार भरा हुआ है। अनेक राजा लोग

आए हुए है। अनेक सेवक और भारी प्रजाजन भी वहाँ है। अत्यन्त भीड़ हो रही है। श्रीसीतारामजी सुन्दर सिंहासनके ऊपर विराजे हुए हैं। सब लोग श्रीरामजीका दर्शन कर रहे हैं परन्तु रामजीकी आंखें किसीको ढूँढ़ रही हैं। श्रीरामजी चारों तरफ देख रहे हैं। सीताजीने पूछा 'आप किसको देख रहे हैं?' रामजीने कहा कि ये सब मेरे दर्शन करने आये हैं परन्तु जिसके दर्शनकी मेरी इच्छा है वह दीखता नहीं।

सीताजीने पूछा, 'ऐसा कौन है जिसके दर्शनकी आपकी इच्छा है।'

प्रभुने कहा, 'अपने मित्र केवटको देखनेकी मेरी इच्छा है। उसने कहा था कि राज्याभिषेक होगा तब मैं प्रसाद लूँगा।'

**केवट भीत कहे सुखे मानत।**

केवटको मित्र कहनेसे रामजीको सुख होता है। आज रामजीको केवट याद आ रहा है। राज्याभिषेकके अतिशय सुखमय वातावरणमें भी रामजी केवटको भूले नहीं। जीवका स्वभाव है कि अतिशय सुखमें सब कुछ भूल जाता है। श्रीराम अतिशय सुखमें भी सावधान है।

श्रीरामचन्द्रजीने जगत्को ज्ञान दिया है कि दुःखमें किसीने यदि थोड़ा पानी भी दिया हो तो उसको कभी भूलना नहीं।

**कदाचिदुपकारेण कृतेनैकेन तुष्यति।**

**न स्मरत्यपकाराणां शतमप्यात्मवर्त्तया ॥**

किसीने थोड़ी भी सेवा की हो तो रामजी भूलते नहीं, अपकारको भूल जाते हैं। प्रभु अतिशय सरल है। जीव बारम्बार पाप करता है परन्तु परमात्मा उसको भूल जाते हैं। किसीका उपकार भूलना नहीं और किसीका अपकार याद रखना नहीं। तुम साधु-सन्त न बन सको तो कोई बाधा नहीं परन्तु हृदय सरल रखना।

राज्याभिषेक होनेके उपरान्त प्रभुने एक-एकका सम्मान किया है। केवट वहाँ नहीं था, इसलिए प्रभुने गुह राजाको आज्ञा दी 'तुम्हारे गाँवके केवटके लिए यह प्रसाद तुम ले जाना।' प्रभुने केवटके लिए प्रसाद भेजा, सुवर्ण-वस्त्र और आभूषण भी भेजे। श्रीरामके समान कोई हुआ नहीं।

रामायणमें तो लिखा है कि श्रीराम श्रीसीताजीके साथ सुवर्ण-सिंहासनपर विराजे। उससे रामराज्यमें प्रजा बहुत ही सुखी हुई। रामराज्यमें प्रजाको जितना सुख मिला, वैसा सुख तो स्वर्गके देवताओंको भी दुर्लभ है। प्रजाको यहाँ तक सुख प्राप्त हुआ कि अगर किसीकी इच्छा न हो तो उसे काल भी नहीं पकड़ सकता था।

मृत्युश्चानिच्छकामात्र याति रामे राजन्यधीक्षते ।

जिसकी मरनेकी इच्छा होती थी वही मरता था । रामराज्यमें काल भी हाथ जोड़कर खड़ा रहता था । रामराज्यमें सबकी इच्छाकी पूर्ति होती थी । त्रलसीदास महाराजने रामराज्यका बहुत सुन्दर वर्णन किया है ।

रामराज बैठे त्रैलोका । हरषित भए गए सब सोका ॥

बयरु न कर काहू सन कोई । राम प्रताप विषमता खोई ॥

वरनाश्रम निज निज धरम निरत वेद पथ लोंग ।

चलहिं सदा पावहिं सुखहि नहिं भय सोक न रोग ॥

दैहिक दैविक भौतिक तापा । रामराज नहिं काहुहि व्यापा ॥

सब नर करहिं परस्पर प्रीती । चलहिं स्वधर्म निरत श्रुति नीती ॥

अल्प मृत्यु नहिं कवनिउ पीरा । सब सुन्दर सब विरुज सरीरा ॥

नहिं दरिद्र कोउ दुखी न दीना । नहिं कोउ अशुभ न लच्छन हीना ॥

रामराज कर सुख सम्पदा । बरनि न सकइ फनीस-सारदा ॥

एक नारि व्रत रत सब झारी । ते मन बच क्रम पति-हितकारी ॥

अयोध्याकी प्रजा बहुत भाग्यशाली है, बहुत सुखी रहती है । रामराज्यमें कोई भूख नहीं, सब जानी है । वहाँ कोई भिखारी नहीं । अधर्मसे कमनेकी किसीकी इच्छा नहीं । सब मेहनत करते हैं । रामराज्यमें कोई विधवा नहीं, स्त्रीकी उपस्थितिमें पतिकी मृत्यु होती नहीं । माता-पिताकी उपस्थितिमें बालकका मरण होता नहीं । रामराज्यमें कोई आधि-व्याधिसे पीडित नहीं । शरीरके रोगको व्याधि कहते हैं और मनके रोगको आधि कहते हैं । सभी सदाचार और संयमसे पवित्र जीवन व्यतीत करते थे ।

श्रीरामचन्द्रजी प्रजाके सुखका अतिशय ध्यान रखते थे । आदर्श राजा कैसा होना चाहिए, वह रामजीने ही जगत्को बताया है । राजा स्वयंके सुख-दुःखका विचार करता नहीं, प्रजाके सुख-दुःखकी ही चिन्ता करता है । प्रजाके सुखके लिए स्वयंके सुखको भी बाँट देता है । रामजीने तो कहा है कि—

स्नेहं दयां च सौख्यं च यदि वा जानकीमपि ।

आराधनाय लोकस्य मुञ्चतो नास्ति मे व्यथा ॥

प्रजाकी आराधनाके लिए आवश्यकता पड़नेपर सीताजीका भी त्याग कर सकूँ, ऐसा हूँ और सरासर ऐसा प्रसङ्ग आकर उपस्थित हो ही गया । उस समय श्रीरामजीने

स्वयंका अथवा श्रीसीताजीके सुखका किञ्चित् मात्र भी विचार किया नहीं। रामचन्द्रजीने प्रजाके रंजनको ही स्वयंका मुख्य कर्त्तव्य गिना है। रामराज्यमें रामजीने प्रजाको बहुत सुख दिया, परन्तु प्रजाने कभी रामजीके सुख-दुःखका विचार किया नहीं। श्रीसीतारामजीने बहुत ही सहन किया है। जो अतिशय सरल होता है, उसको लोग बहुत दुःख देते हैं। श्रीसीतारामजी अति सरल है, इससे उनको बहुत सहन करना पड़ा है।

( ९ )

### श्रीसीता-त्याग

प्रभुने एक दिन सिपाहियोंको आज्ञा की, तुम गुप्त-रीतिसे अयोध्यामें फिरो और मेरे लिए लोग क्या बोलते हैं, उसे सुनो। माताजी सगर्भा हैं। माताजीने अगली रात्रिमें रामजीसे कहा था—“मेरी वनमें फिरनेकी इच्छा होती है।” सुबह प्रभुके कानमें खबर आ पहुँची—एक सेवकने आकर कहा—‘महाराज लोग आपका तो बखान करते हैं। आपके लिए सही बोलते हैं, परन्तु माताजीके लिए बहुत खराब बोलते हैं। रावणके घरमें माताजी रही, इससे बहुत निन्दा करते हैं। माताजीके लिए जो इच्छा आवे, वही बोलते हैं। आपने इनको घरमें रखा, इस कारण आपकी भी निन्दा करते हैं।’

रामायणमें लिखा है कि लंका-युद्धके बाद सीता माताने अग्निमें प्रवेश किया, सभी देवता-ऋषि वहाँ आये। सबने कहा है—‘श्रीसीताजी महान् पतिव्रता है’ अग्निदेवने कहा है—

‘एषा ते रामवैदेही पापमस्यां न विद्यते ।’

सीताजीके स्मरणमात्रसे अपना हृदय पवित्र हो जाता है। फिर भी एक अधम जीव था, जिसने सीता माताकी निन्दा की। सही रीतिसे देखा जाय तो श्रीसीताजीकी जिसने निन्दा की, उसे फाँसीकी सजा देनी चाहिये। किसी राजाकी रानीके लिए खराब शब्द बोले तो खबर पड़े कि क्या आफत आती है। परन्तु श्रीराम बहुत सरल है। इससे उन्होंने निन्दा करनेवालेको सजा दी नहीं, स्वयं ही सहन करना निश्चित किया। रामजी जानते हैं कि यह खोटा कलंक है, सीताजी निर्दोष है। फिर भी उन्होंने निश्चय किया कि कलंक दूर करनेके लिए सीताजीका त्याग करना ही पड़ेगा। रामचन्द्रजीने विचार किया

कि मेरी प्रजाको मेरे चरित्रके ऊपर शंका है, इसलिए उसे दूर करना ही चाहिये। राजाका यह कर्त्तव्य है। प्रजाको सुख देनेवाले चारित्र्यका आदर्श मुझे बताना है। मुझे जगत्को शब्दमे उपदेश करना नहीं, मुझे शुद्ध चरित्रसे ज्ञान देना है।

रामजी बहुत व्याख्यान देते नहीं, बहुत थोड़ा बोलते हैं। रामजी शब्दोंसे ज्ञान देते नहीं, क्रियासे ज्ञान देते हैं। रामजीकी प्रत्येक क्रिया उपदेशमय है। प्रभुने लक्ष्मणजीको बुलाकर कहा—लक्ष्मण ! लोग जाहे जैसा बोलते हैं। तुम अपनी भाभीको रथमे बैठाकर घोर जंगलमे छोड़ आओ।

लक्ष्मणजीको खूब गुस्सा आया। लक्ष्मणजीका सीताजीमे मातृभाव है। लक्ष्मणजीने पूछा—मेरी माँके लिए कौन ऐसे वचन निकालता है ? लक्ष्मणजी सीताजीकी निन्दा करनेवालेको सजा देनेके लिए तैयार हो गये।

रामजीने कहा—लक्ष्मण ! क्रोध करो नहीं, शान्त रहो। मैंने बहुत विचारपूर्वक यह निर्णय लिया है। तब लक्ष्मणजीने कहा—मेरे भाई ! यह काम मैं नहीं करूँगा। श्रीसीताजी मेरी माँ हैं। तुम यह काम किसी दूसरेको सौंप दो।

रामजीने कहा—लक्ष्मण ! तुमको ही यह काम करना पड़ेगा। तुम्हारे सिवाय दूसरा कोई यह काम कर नहीं सकता। इसलिए बहुत बोलनेकी जरूरत नहीं। मेरी आज्ञाका पालन तुमको करना ही है।

लक्ष्मणजीको बहुत दुःख हुआ। ज्ञानी होना सरल है, योगी होना सरल है परन्तु सेवक होना बहुत कठिन है। सब ते सेवक धरम कठोरा। जो मनको मारता है, स्वयंके सुखको मारता है, वही सेवा कर सकता है। सेवकको निरपेक्ष होना पड़ता है। सेवकको सेव्यके सुखका ही विचार करना पड़ता है। सेवक सुख भोगनेकी इच्छा करे तो वह बराबर सेवा नहीं कर सकता। सेवा वह कर सकता है जो आत्मसुखको त्याग देता है। सेवकको मन मारना पड़ता है। सेवकके कोई मन होता नहीं, सेवककी कोई निजी इच्छा होती नहीं। सेवकके लिए तो स्वामीकी इच्छा ही उसकी इच्छा।

लक्ष्मणजीको यह काम करना ही नहीं था परन्तु प्रभुकी आज्ञा हुई कि एक अक्षर भी तू मत बोल। इससे लक्ष्मणजीने मालिककी आज्ञाका पालन किया। परमात्माने श्रीसीताजीसे कुछ भी कहा नहीं। श्रीसीताजी ऐसा समझती रही कि मेरी वनमे घूमने जानेकी इच्छा हुई थी, इससे मुझे वनमे ले जानेकी आज्ञा प्रभुने लक्ष्मणजीको दी है। लक्ष्मणजी सीताजीको रथमे बैठाकर घोर जङ्गलमे ले जाते हैं।

वनमे लक्ष्मणजीका हृदय वशमे रहता नहीं। लक्ष्मणजी खूब रुदन करते हैं। माताजी रुदनका कारण पूछती है। तब लक्ष्मणजी कहते हैं—माँ ! मुझे कहनेमें बहुत दुःख



होता है, परन्तु अयोध्याके लोग जो इच्छा हो, वैसा बोलते हैं। इसलिए प्रभुने तुम्हारा त्याग किया है। माँ ! क्षमा करो, यह काम मुझे करना नहीं था परन्तु मैं तो सेवक हूँ।

लक्ष्मणजी महान् बुद्धिमान् है। सीताजीसे कहते हैं—माँ ! तुम्हारे पिताजीके मित्र वाल्मीकि ऋषिका आश्रम पास ही है।

**आख्यातो वाल्मीकिनिकेतमार्गः ।**

लक्ष्मणजी सीताजीको वहाँ छोड़कर अयोध्या वापस जाते हैं। अकेली छोड़ी हुई सीताजी बहुत रुदन करती हैं। वाल्मीकिजीके शिष्य उन्हें खबर देते हैं। वाल्मीकिजी दौड़े आने हैं, श्रीसीताजीको धैर्य देते हैं, उनको समझाते हैं—‘बेटा, तुम्हारे पिता जनक मेरे मित्र हैं। तू मेरी पुत्री है, सब ठीक हो जायेगा।’ सीता माताको समझाकर वाल्मीकिजी आश्रममें ले आते हैं।

चक्रवर्ती सार्वभौम राजा श्रीरामके दो बालकोंका जन्म वनमें एक ऋषिके आश्रममें होता है। इनके नाम पड़े हैं—लव और कुश।

श्रीमद्भागवतकी रचना गङ्गाके किनारे हुई है, रामायणकी रचना तमसाके किनारे हुई है। वाल्मीकि ऋषिका आश्रम तमसा नदीके किनारे है। वाल्मीकि ऋषिने रामायणकी रचना करनेके बाद लव और कुशको रामायण पढ़ाई। रामायणके प्रधानवक्ता हैं—लव और कुश। रामायणकी पहली कथा श्रीरामजीके दरबारमें होती है और रामजीके दो बालक लव और कुश यह कथा करते हैं।

समाज तो दुतरफा घूमता है। रामजीने सीताजीका त्याग किया, यह बहुतोंको सहन हुआ परन्तु किन्हींको सहन नहीं हुआ। जिनको यह सहन नहीं हुआ, वे कहते थे कि सीताजीका त्याग करनेकी जरूरत नहीं थी परन्तु ये केवल इतना ही कहकर रह गये। किसीने भी रामजीके पास जाकर नहीं कहा कि माताजीको घरमें बुला लो। माताजी घरमें नहीं पधारेगी तब तक मैं पानी भी नहीं पिऊँगा। प्रजाने रामजीके सुखका तनिक भी विचार नहीं किया।

बाधा उठायी केवल एक वशिष्ठजीने। अकेले रामजी सिंहासनके ऊपर बैठे यह उनको (वशिष्ठजीको) सहन नहीं हुआ। उन्होंने रामजीसे कहा—‘यह बहुत बुरा हुआ। सिंहासनपर तुम एकाकी बैठते हो उसको देखकर मुझे बहुत दुःख होता है। सीताजीका त्याग किया, यह तुम्हारे योग्य नहीं। सीताजीको घरमें पधराओ। श्रीसीतारामजी सिंहासनपर विराजें, ऐसे दर्शन मैं करना चाहता हूँ।’

रामजीने गुरुजीके चरण पकड़कर कहा—‘आप इस विषयमें मुझे कुछ कहे नहीं, मैंने जो किया है, वह विचारपूर्वक किया है।’

रामजीको यज्ञ करना है। यज्ञ समाजके आरोग्यका साधन है। प्रजाको एक आदर्श बताना है। रामजीने वशिष्ठजीसे सलाह पूछी। वशिष्ठजीने कहा—‘अकेले पुरुषको अथवा अकेली स्त्रीको यज्ञ करनेका अधिकार नहीं। यज्ञ तो पति-पत्नी दोनों साथ बैठें तो ही हो सकता है। तुम सीताजीको पधराओ तो ही यज्ञ होगा।’ रामजीने कहा—‘सीताजीको नहीं पधराऊँ तो?’ तब वशिष्ठजीने कहा—‘तुम राजा हो। किसी राजकन्याके साथ दूसरा विवाह करो। पत्नीके बिना यज्ञ हो नहीं सकता। अकेले रामको यज्ञ करनेका अधिकार नहीं और राजाको यज्ञ तो अवश्य करना ही चाहिए, तुम दूसरा विवाह करो।’ रामजीने कहा—‘गुरुजी आप यह क्या कह रहे हो? जगत्की प्रत्येक स्त्री मेरी माँ है। अतः मुझे दूसरा विवाह करना ही नहीं।’

वशिष्ठजीने कहा—‘तुम दूसरा विवाह करते नहीं और सीताजीको पधराते नहीं। तुमको यज्ञ करनेका अधिकार नहीं।’

श्रीरामचन्द्रजीने युक्ति की। उन्होंने सीताजीकी सुन्दर सुवर्ण-मूर्ति बनवाई। बराबर सीताजीकी ही तरह सोनेकी मूर्ति बनवा ली गयी। श्रीराम जब यज्ञमें यजमान-आसनपर बैठे तो वे सीताजीकी मूर्तिको साथ लेकर बैठे।



(१०)

## रामायण-कथा

वाल्मीकिजीको यज्ञका आमन्त्रण दिया गया। वाल्मीकिजी अपने दो शिष्य लव और कुशको लेकर अयोध्यामें आते हैं। यज्ञमें विश्रान्तिके समय लव-कुश रामायणकी कथा करते हैं।

रामायणकी कथा बहुत सुन्दर है और यह दो बालक असाधारण वक्ता हैं। कथा ऐसी सुन्दर करते हैं कि बड़े-बड़े ऋषि-मुनि भी भ्रूम उठते हैं। सब आश्चर्य व्यक्त करते हैं कि बालक कसा सुन्दर बोलते हैं।

रामजीके कानमें बात आयी कि वाल्मीकिजीके कोई दो शिष्य हैं, बालक हैं और वे रामायणकी कथा बहुत सुन्दर करते हैं। रामजी उनको दरबारमें बुलाते हैं। रामजीके दरबारमें दो सुन्दर बालक श्रीराम-कथा करते हैं। रामायणमें लिखा है कि

रोज तीस-तीस सर्गकी कथा उन्होंने की है। चौबीस दिन कथा चली। लव-कुश रोज राम-कथाका वर्णन करते हैं और अयोध्याकी प्रजा सुनती है।

रामजी भी कथा सुनने बैठते हैं। मर्यादापुरुषोत्तमकी प्रत्येक लीलामें मर्यादा है। लव-कुश जिस समय राम-कथा करते हैं उस समय रामजी सिंहासन छोड़ देते हैं। वक्ताकी अपेक्षा श्रोताका आसन ऊँचा न हो, यह सनातन धर्मकी मर्यादा है। रामजीको कथा सुननेमें बहुत आनन्द आता है। रामजी वारम्बार लव-कुशको निहारते हैं। उन्होंने पीछे लक्ष्मणसे कहा—‘लक्ष्मण ! इन बालकोंको देखनेमें मुझे बहुत आनन्द होता है। इनके श्रीअङ्गके लक्षण देखनेसे तो ऐसा लगता है कि ये कोई चक्रवर्ती सार्वभौम राजाके बालक हैं। इमो युनि पार्थिव लक्षणौ एतौ। लक्ष्मण ! इनसे मिलनेकी मेरी इच्छा होती है। ये कोमल बालक हैं, मुझे इनका सम्मान करना है।’

प्रभुने बालकोंके लिए वस्त्र-आभूषण मँगाये परन्तु लव-कुशने उन्हें लेनेकी मनाही की। लव-कुशने कहा—‘हमारे गुरुजीकी आज्ञा नहीं। हम वाल्मीकि ऋषिके शिष्य हैं। गुरुजीने कहा है कि कोई कुछ दे तो लेना नहीं। हम तो वनमें रहनेवाले तपस्वी हैं। जङ्गलमें कन्द-मूलका सेवन करते हैं तथा बल्कल वस्त्र धारण करते हैं।’

वन्येन फलमूलेन निरतौ वनवासिनौ ।

सुवर्णेन हिरण्येन किं करिष्यावहे वने ॥

यह सोना-रूपया हमारे क्या कामका ? वस्त्र-आभूषणोंकी हमको क्या जरूरत ?

रामजीको आश्चर्य हुआ कि बालक किस प्रकार बोलते हैं। उन्होंने लक्ष्मणजीसे कहा कि लक्ष्मण ! मुझे इन बालकोंका परिचय बताओ। ये वाल्मीकिजीके शिष्य हैं परन्तु इनके माता-पिता कौन हैं ? इनका कुल कौन-सा है ? लक्ष्मण ! इनको बुरा न लगे, इस प्रकार विवेकसे तुम पूछना।

लक्ष्मणजीने बहुत सम्मानके साथ लव-कुशके साथ बातें की और कहा कि महाराज रामजीको तुम्हारी कथामें बहुत आनन्द आता है। महाराजको तुम्हारा परिचय जाननेकी इच्छा है। आप कौन हो ?

तब बालकोने सभामें कहा कि हम वाल्मीकजी ऋषिके शिष्य हैं।

लक्ष्मणजीने कहा—‘तुम वाल्मीकजीके शिष्य हो यह तो महाराज जानते हैं। परन्तु उनकी यह जाननेकी बहुत इच्छा है कि तुम्हारे माता-पिता कौन हैं।’

तब लव-कुशने जवाब दिया कि राजा रामचन्द्रजीका यह प्रश्न सनातन धर्मकी मर्यादाके विरुद्ध है। जिसने घर छोड़ा, जो घर छोड़कर साधु हुआ, जो गुरुकुलमें रहकर

ब्रह्मचर्यका पालन करके वेदाध्ययन करता है, वह घरका स्मरण करता नहीं। साधुको, ब्रह्मचारीको घरका स्मरण कराना पाप है। उनसे घरका परिचय पूछना योग्य नहीं। उनके गुरुदेवका परिचय पूछना योग्य है। हमारे गुरुदेव वाल्मीकिजी हैं। हमारे माता-पिता कोई भी हों, उनको जाननेकी राजा रामचन्द्रजीको क्या जरूरत ?

वाल्मीकि ऋषिने वर्णन किया है। लव-कुश राम-कथा करते हैं, वह राज्याभिषेक-पर्यन्त करते हैं। रामचन्द्रजीके राज्याभिषेक तक ही रामचरितका उन्होंने वर्णन किया है। रामचन्द्रजीने लव-कुशसे कहा—‘आगेका रामचरित सुननेकी हमारी इच्छा है।’

तब लव-कुश सभामें बोले—‘गुरुजीकी हमको आज्ञा नहीं। राम-कथा तो राज्याभिषेक तक ही होती है। राज्याभिषेकके पीछेका रामचरित सभामें वर्णन करने योग्य नहीं।’

रामचन्द्रजीने नीचे दृष्टि की—‘ये ठीक कहते हैं, इसमें क्या बुरी बात है ? आगेका रामचरित कहने योग्य है ही नहीं।’

लव-कुश वाल्मीकिके साथ आश्रममें वापिस आए। श्रीसीता माँका वन्दन करके बालकोने कहा—‘माँ ! माँ ! हम गुरुजीके साथ अयोध्या गये थे। वहाँ एक बड़ा राजा है। उसका नाम राजा राम है। माँ ! उन्होंने बड़ा यज्ञ किया है। राजा राम जब यज्ञमें बैठते हैं तो सोनेकी मूर्ति साथ लेकर बैठते हैं। माँ ! वह सोनेकी मूर्ति बिल्कुल तुम्हारी जैसी ही है। हमको तो ऐसा लगा कि हमारी माँ ही राम-राजाके साथ बैठी हैं। माँ ! यह राजा राम कौन हैं ?’

सीताजीने जब सुना कि मेरी सोनेकी मूर्ति साथ लेकर रामजी यज्ञ करने बैठते हैं तो उन्हें बहुत आनन्द हुआ। सोचने लगी कि प्रभुने मेरा त्याग किया ही नहीं है। राजाने रानीका त्याग किया है, रामजीने सीताका त्याग किया नहीं।

प्रजाको शुद्ध चरित्रका आदर्श बतानेके लिए राजाने रानीका त्याग किया है। प्रभुने राजधर्मका आदर्श बताया है। रामजीने सीताजीका त्याग किया नहीं। श्रीसीता-रामजी तो साथ ही विराजते हैं। इनका तो नित्य संयोग है। वैष्णवजन सुवर्ण-सिंहासनपर विराजें हुए श्रीसीतारामजीके नित्य दर्शन करते हैं।

जगत्में रामजी जैसा महान् पुरुष कोई हुआ नहीं और भविष्यमें होना भी नहीं। रामजीको किससे उपमा दी जावे ? वाल्मीकि ऋषि रामजीकी कथा करने लगे तब उनको विचार हुआ कि मैं रामजीको किससे उपमा दूँ ? श्रीरामजी किसके समान हैं ? वाल्मीकिजीने बहुत नजर दौड़ायी परन्तु उनको जगत्के इतिहासमें ऐसा कोई देव मिला

नहीं, कोई ऋषि मिला नहीं अथवा कोई महान् पुरुष भी मिला नहीं जिसकी उपमा रामजीको दी जा सके। श्रीवाल्मीकिजी थक गये और अन्तमें ऐसा बोले कि श्रीराम कैसे हैं ? श्रीराम रामकी ही तरह है। श्रीराम जैसा दूसरा कोई मिलता ही नहीं कि जिसकी उपमा मैं रामजीको दे सकूँ। समुद्र कैसा है ? भाई ! समुद्र तो समुद्र जैसा ही है। सागरः सागरीपमा। समुद्रको जिस तरह अन्य किसीकी उपमा नहीं दी जा सकती इसी तरह श्रीरामचन्द्रजीको भी अन्य किसीकी उपमा दे सकते नहीं। जगतमें ऐसा कोई हुआ ही नहीं।

यो वा अनन्तस्य गुणाननन्ताननुक्रमिष्यन् स तु बालबुद्धिः।

रजासि भूमेर्गणयेत्कथंचित् कालेन नैवाखिलशक्तिधाम्नः ॥

अनन्त भगवान्के अनन्त गुणोंका जो पार पानेकी इच्छा रखता है वह बालक-बुद्धिका है, अज्ञानी है। कदाचित् किसीकी सामर्थ्य हो तो पृथ्वीके रज-कणोंको भले ही गिन सके, परन्तु सर्वशक्तिमान् श्रीभगवान्के गुणोंका पार कोई पा सकता नहीं।

रामजीके गुणोंका कौन वर्णन कर सकता है ? रामजीके गुण अनन्त हैं, मनुष्यकी बुद्धि अल्प है।

भगवान् शङ्कर माता पार्वतीजीको समझाते हैं—देवी मैं राम-कथा कहता हूँ, रामजीका ध्यान धरता हूँ, 'श्रीराम श्रीराम श्रीराम' जप करता हूँ तिसपर भी रामजी कैसे हैं यह मैं भी बराबर जानता नहीं। रामजी अतर्क्य हैं। बल-बुद्धिसे परे हैं।

रामे अतर्क्ये बुद्धि मन वानी। मत हमार अस सुनहु भवानी ॥

रामजीके गुणोंका अन्त नहीं। जगतमें जितने दिव्य सद्गुण हैं। वे सब रामजीमें समाये हुए हैं।

राम नाम गुन चरित सुहाए। जनम करम अगनित भति गाए ॥

जया अनन्त राम भगवाना। तथा कथा कीरति गुन नाना ॥

पुरुषका जीवन रामजीकी तरह ही होना चाहिए। रामजीने पुरुषका धर्म-जगत-को समझाया है और सीताजीने स्त्री-धर्म-समझाया है। धर्मका आदर्श जगतको बतानेके लिए ही श्रीसीतारामजी प्रकट हुए हैं।

भोगमें रोग वियोग संयोगमें, जोगमें काय कलेस कमायो।

त्यो 'पदमाकर' वेद पुरान पढ्यो, पढ़ि कै बहु वाद बढ़ायो ॥

दौरयो दुरासमें दास भयो पै कहूँ बिसरामको धाम न पायो।

कायो गमायो स ऐसे ही जीवन, होय मैं रामको नाम न गायो ॥

✽ श्रीजानकीवल्लभो विजयते ✽

सकलकुशलदात्रीं भक्तिश्रुक्तिप्रदात्रीं  
त्रिशुवनजनयित्रीं दुष्टघ्नीनाशयित्रीम् ।  
जनकधरणिपुत्रीं दर्पिदर्पप्रहर्त्रीं  
हरिहरविधिकर्त्रीं नौमि सद्भक्तभर्त्रीम् ॥

(११)

## स्त्री-धर्म

श्रीसीताजीकी कथा अति दिव्य है। वाल्मीकि रामायण पढ़नेमें ऐसा लगता है कि वाल्मीकि ऋषि श्रीसीताजीके पक्षपाती है। श्रीसीताजीका चरित्र-वर्णन करनेमें श्रीवाल्मीकि-जी द्रवित हो गये हैं। वाल्मीकि ऋषिने तो रामायणमें ऐसा कहा है कि रामायणमें रामजीकी बहुत कथा नहीं, श्रीसीता माँका ही चरित्र मुख्य है। रामायणमें-से श्रीसीताजीका चरित्र निकाल दो तो रामायणमें कोई विशेष राम रहते ही नहीं।

कृत्स्नं रामायणं काव्यं सीतायाश्चरितं महत् ।

वाल्मीकिजीने तो ऐसा कहा नहीं कि रामायण रामचरित्र है। वाल्मीकिजी तो ऐसा कहते हैं कि रामायण सीताजीके चरित्रकी कथा है। वाल्मीकिजीने कहा है कि रामचरित दिव्य है परन्तु सीताजीका चरित्र अति दिव्य है। रामायणमें सीताजीके दिव्य सद्गुणोंका वर्णन है। श्रीसीताजीने आदर्श स्त्री-धर्म जगत्को अन्तिम रूपसे बताया है।

शास्त्रमें लिखा है कि पुत्र बहुत योग्य हो तो एक ही कुलका-पितृकुलका उद्धार कर सकता है परन्तु स्त्री बहुत योग्य हो, स्वधर्मका बराबर पालन करती हो तो वह पतिके तथा पिताके—दोनों कुलोको तार सकती है।

कितने ही लोग ऐसे होते हैं कि लड़का उत्पन्न होता है तो बहुत प्रसन्न होते हैं और लड़की उत्पन्न होती है तो मानों अण्डीका तेल पी लिया है, ऐसा मुंह बनाते हैं। अरे, पुत्री क्या खोटी है? पुत्र क्या कुछ अधिक कर देनेवाला होता है? लोग ऐसी अपेक्षा रखते हैं कि छोकरा हो तो घरमें दीपक रहे। इस कलियुगके छोकरे तो माँ-बापके लिए नया दीपक रचते नहीं। छोकरा होना चाहिए, ऐसा आग्रह रखना नहीं। छोकरा कुछ अधिक कर देनेवाला नहीं।

शास्त्रमें ऐसा लिखा है कि स्त्री बहुत लायक हो तो पतिको सुधार सकती है परन्तु स्त्री लायक न हो तो पति उसको सुधार सकता नहीं। साधारण रीतिसे पुरुष कामान्ध होनेसे स्त्रीके अधीन ही रहता है। इसलिए पत्नी लायक हो तो वह पतिको युक्तिसे सुधार सकती है, पाप करनेसे विमुक्त कर सकती है और उसे कल्याणका मार्ग

समझा सकती है। लायक स्त्री पतिको भगवद्भजनमें लगाती है, सत्सङ्गकी तरफ ले जाती है, पतिके हाथसे सत्कर्म कराती है और उसे उसके धर्म और मोक्षका मार्ग बतलाती है।

स्त्री-धर्म अतिशय श्रेष्ठ है। स्त्री स्वधर्मका बराबर पालन करे तो उसे घरमें ही मुक्ति मिलती है। स्त्रीको घर छोड़कर बाहर भटकनेकी आवश्यकता नहीं। स्त्री अगर बाहर भटके तो स्वेच्छाचारी बनती है और उसका पतन होता है। जो स्त्री घरमें रहकर गृहिणी-धर्म सँभालती है, उसको पवित्र रहनेकी अनुकूलता रहती है। पुरुषकी अपेक्षा स्त्रीको सिद्धि सुलभ है। शास्त्रमें लिखा है कि स्त्रीको प्रभुकी प्राप्ति जल्दी होती है। स्त्रीका हृदय स्नेहयुक्त और आर्द्र होता है। वह प्रभु-प्रेममें जल्दी पिघलती है। उसमें समर्पणकी भावना होती है। स्त्री घरके प्रत्येक जीवमें ईश्वरकी भावना रखकर, तन-मनसे सबकी सेवा करे और घरका काम करते-करते परमात्माका स्मरण करे तो बड़े-बड़े संन्यासियों और योगियोंको वनमें रहकर जो सिद्धि प्राप्त होती है, वह अनायास ही उसे घरमें रहकर मिल जाती है।

निर्वाहके निमित्त व्यवहार करते हुए पुरुषसे जाने-अनजानेमें पाप हो जाते हैं। यह पाप उसको अकेले ही भोगने पड़ते हैं। शास्त्रमें तो यहाँ तक लिखा है कि पैसा कमाता हुआ पुरुष जो कोई पाप करता है, उसमें स्त्रीका भाग नहीं होता परन्तु पति पुण्य करे, उसमें स्त्रीको भाग मिलता है। जो स्त्री पतिव्रता है, जो स्त्री पतिमें ईश्वरकी भावना रखकर उसकी सेवा करती है, उस स्त्रीको ही पतिके पुण्यमें भाग मिलता है। पतिदेवका कहना न माने, पतिका दिल दुखावे, ऐसी स्त्रीको पतिका पुण्य मिलता नहीं। पतिमें ईश्वर-भाव नहीं रखे, उस स्त्रीके यह लोक और परलोक दोनों बिगड़ते हैं।

पतिकी सेवा करना, यह स्त्रीका धर्म है। पति क्रोधी हो, रोगी हो, अशक्त हो तो भी उसमें ईश्वरकी भावना रखकर उसकी सेवा करनेसे स्त्रीको मुक्ति मिलती है। रामायणमें श्रीसीताजीने कहा है—

**पतिशुश्रूषणाभार्यास्तपो नान्यद् विधीयते ।**

स्त्रीके लिए पतिकी सेवा ही तप है। पतिव्रता स्त्री तो परमात्माकी भी माँ बन सकती है। स्त्रीमें ऐसी शक्ति है कि भगवानको बालक बना सकती है। पतिकी सेवासे चित्त-शुद्धि और चित्त-शुद्धिसे परमात्माकी प्राप्ति होती है। ऐसी स्त्रियोंको मन्दिरमें भी जानेकी जरूरत नहीं है।

स्त्री घरमें एक-एक जीवमें ईश्वरका भाव रखती है, सबकी सेवामें शरीर धिसती है। लायक स्त्री घरमें सबको सुखी करती है और अपने बालकोंको धर्मका शिक्षण देती है। यह इसकी बड़ी-से-बड़ी सेवा है। घरके लोग मेरी कद्र करेंगे—ऐसी तनिक भी



अपेक्षा रखती नहीं। कद्र तो ऊपर जानेके बाद होती है। कितने ही लोग काम खूब करते हैं, परन्तु घरमे इनसे बहुत सम्मानसे न बोला जाय तो इनका हृदय पीड़ित होता है कि मैंने इतना अधिक काम किया फिर भी इस तरह बोलते हैं। इस जीवको सम्मान करना आता ही नहीं। कोई मनुष्य मेरा सम्मान करे, ऐसी अपेक्षा रखना ही नहीं। कोई भी काम करो, परमात्माको नजरमे रखकर, प्रभुका स्मरण करते-करते करो तो हृदय पीड़ित होनेका प्रसंग ही नहीं आवेगा। तुम्हारे कामकी लोग प्रशंसा करे इसलिए नहीं, परन्तु उसके ऊपर प्रभु नजर करे, उससे परमात्मा राजी हों, ऐसी अपेक्षासे काम करोगे तो कभी निराश होनेका अवसर नहीं आवेगा। परमात्माको राजी करनेके लिए तुम अपना कर्त्तव्य सदैव निर्वाह करो, स्वधर्मका पालन करो। कोई मनुष्य राजी हो या न हो इससे क्या? यह राजी हो जानेसे तुमको क्या दे देता है और नाराज हो तो तुम्हारा क्या बिगाड़ने वाला है? मनमे सदैव स्मरण रखो कि मेरा सम्बन्ध ईश्वरके साथ है।'



(१२)

## श्रीसीताजीकी मधुर वाणी

श्रीसीताजीने जगतको स्त्रीधर्म समझाया है। श्रीसीताजीमे सब ही सद्गुण एकत्रित हुए हैं। रामायणमें लिखा है कि रामजीको कभी-कभी क्रोध आ जाता है। राक्षसोंके साथ रामजी युद्ध करते हैं, उस समय उनकी आंखें लाल हो जाती हैं परन्तु सीता माँको जीवनमे कभी भी क्रोध आया नहीं। श्रीसीताजी जीवनमें कभी भी ऊँचे स्वरसे बोली नहीं। श्रीसीताजी अतिशय मधुर बोलती हैं। इनको कर्कश बोलना आता ही नहीं।

तुम्हारे घर कलह न हो, ऐसी इच्छा रखते हो तो भले ही कुछ भी हो जाय, कभी ऊँचे स्वरसे बोलना नहीं। कर्कश वाणीसे कलहका जन्म होता है। क्रोधकी बुरी उक्ति—यही कर्कश वाणी है। कर्कश वाणीमे-से विवाद उठता है और वाद-विवादमें फिर मारा-मारी होती है। सब पापोंकी मूल वाणी हैं। शरीरमे सब ठिकाने हाड़ है, एक जीभमे ही हड़डी नहीं है। यह जीभ कहलाती तो 'लूली' है, परन्तु यह 'लूली' अर्थात् यह

लँगड़ी तूफान बहुत करती है। आड़ी-तिरछी बोल देती है। इन्द्रप्रस्थमें राजसूय यज्ञके समय द्रौपदीने अन्धेका पुत्र अन्धा कहकर दुर्योधनका अपमान किया। उसमे-से महाभारतके युद्धका जन्म हुआ। श्रीसीताजी जीवनमे एक ही समय कर्कश वाणी बोली थी, और उसी-में-से रामायणके अनेक करुण प्रसङ्ग निकले। माया-मारीचकी 'हा लक्ष्मण'की छलभरी आवाजसे श्रीसीताजी भ्रममे पड़ गयी कि रामजी सङ्कटमें हैं और उससे वे बहुत व्याकुल हो गयीं। अतिव्याकुलतामें उन्होंने लक्ष्मणजीसे बहुत कर्कश वचन कहे और उसमें-से ही करुण प्रसंगोंकी परम्परा उठ खड़ी हुई।

कर्कश वाणी तो विष है। शिवजीने विष गलेमें रखा है। जहर गलेमें ही रख लेना उचित है। उसको न बाहर आने दिया जाय और न पेटमें उतरने दिया जाय। कोई कड़वा शब्द मुखसे बाहर निकलने मत दो और कोई कड़वाहट पेटमें रखो नहीं। कोई निन्दा करे, द्वेष करे तो प्रतिकार करो नहीं, न उसको पेटमें रखो। उसको याद नहीं रखो, सहन कर लो और उसे भूल जाओ। हृदयमें हरिको रखना हो तो उसमे विष रखो नहीं।

निश्चय करो कि मुझे मधुर बोलना है। बोलो तो ऐसा बोलो कि सुननेवालेका मन भूमने लगे। किसीका दिल दुखे, ऐसा बोलो नहीं। लकड़ीकी मार भुलायी जा सकती है, परन्तु शब्दकी मार भूलते नहीं। काम करते हुए किसीकी भूल हो जाय तो मधुर वाणीसे इशारा करो। वाणी मधुर होनी चाहिए, आनन्द उपजावे, ऐसी होनी चाहिये। शब्द ब्रह्मका स्वरूप है। जो सर्वकालमें मधुर बोलता है उसे रोग नहीं होता। जो मधुर बोलता है उसका कोई शत्रु नहीं होता। जो मधुर बोलता है वही परमात्माको अच्छा लगता है। तुम जानते हो, श्रीकृष्ण प्रभुने हाथमें बांसुरी किसलिए रखी है? बांसुरी अतिशय मधुर बोलती है। बांसुरी सज्जन अथवा दुर्जन, सबके साथ मधुर ही बोलती है। बांसुरीका नाद सुनकर हिरण भी दौड़ते हैं और विषधर नाग भी दौड़ते हैं। कस्तूरी मृग सज्जनका, स्वरूप है, और विषधर नाग दुर्जनका। बांसुरीका शब्द सुनकर सज्जन-दुर्जन सबको आनन्द होता है। बांसुरी कभी भी कड़वा शब्द बोल ही सकती नहीं, कठोरतासे बोलती नहीं। इसी कारणसे तो यह परमात्माके अधरामृतकी अधिकारिणी बनी है।

जहाँ स्वार्थ होता है वहाँ तो लोग बहुत ही मधुर बोलते हैं। स्वार्थमें मधुर बोलना—यह मिठास सच्ची नहीं। हृदयमें मिठास हो तो ही वाणीमें सच्ची मिठास आती है। परमात्माने हृदय दिया है मिठास भरनेके लिये, और जीभ दी है मधुर बोलनेके लिए। कुछ भी क्यों न हो जाय, तुम्हारा कोई अपमान करे अथवा घरमें नुकसान हो जाय, तुम कभी ऊँचे स्वरसे बोलना नहीं। कर्कश वाणीमें-से ही कलियुगका जन्म हुआ है।

श्रीसीता मां अति मधुर बोलती है। रामायणमें वर्णन आता है कि प्रभुने शिवजीके धनुषका खण्डन किया और पीछे जनकराजने सुवर्णाक्षरोमें कुंकुम-पत्रिका लिखी। दूतको वह पत्रिका देकर कहा—‘तू दौड़ता हुआ अयोध्यामें जा और दशरथ महाराजको यह पत्रिका देकर कहना कि प्रभुने धनुषको भंग किया है, श्रीसीताजीने रामजीको विजय-माला अर्पण की है। आप अयोध्याकी प्रजाको साथ लेकर जल्दीसे लग्न-महोत्सवमें पधारे।’

दूत पत्रिका लेकर दौड़ता हुआ अयोध्यामें आता है। दशरथ महाराजका दरबार भरा हुआ है। सिपाही दशरथ महाराजको पत्रिका देता है। श्रीविश्वामित्रके साथ श्रीराम-लक्ष्मणके जानेके पश्चात् दशरथ महाराजको आज दिन तक कोई खबर मिली नहीं। वे चिन्ता करते थे कि मेरा राम कहाँ होगा? एक ऋषिके पीछे-पीछे गया है, बहुत समयसे इनकी कोई खबर नहीं। आज जनक राजाका पत्र आया उसमें श्रीराम-लक्ष्मणका बहुत वर्णन किया है। राजा दशरथ वह पत्र पढ़कर अतिशय प्रसन्न हुए कि रावण जैसा वीर पुरुष जिस धनुषको उठा नहीं सका, उसको मेरे रामने भंग किया है। श्रीसीताजीने जयमाला अर्पण की है। दशरथ महाराजने सीताजीकी पहलेसे ही बहुत प्रशंसा सुनी थी। वही सीताजी पुत्रवधू बने इससे बड़ा क्या फल मिल सकता था। राजा दशरथकी आँखें हर्षसे गीली हुईं। उन्होंने दूतसे कहा—‘मेरे रामकी लग्नकी बधाई तुने दी है तुझको मैं क्या दूँ?’ महाराजके गलेमें नवरत्नका एक अमूल्य हार था। महाराजने वह उतारकर दूतको दिया। दूतने हाथ जोड़े परन्तु हार लिया नहीं। दशरथजीने आग्रह किया कि अपने रामके लग्नकी वार्त्ता सुनकर मैं बहुत आनन्दित हुआ हूँ। यह तुमको बख्शीश देता हूँ। आज तो तुमको यह लेनी चाहिये।

दूतने हाथ जोड़कर कहा कि महाराज! आप जो कहते हो वह ठीक है परन्तु मैं तो कन्या-पक्षका हूँ। आपके घरका पानी भी हमको ग्राह्य नहीं। आपका हार हमारे द्वारा लेने योग्य नहीं।

महाराज दशरथको आश्चर्य हुआ। उन्होंने कहा कि यह तो जनक महाराजकी कन्या है और तुम तो सेवक हो। सेवकको लेनेमें तनिक भी बाधा नहीं। तुमको तो लेना ही चाहिए। मैं बहुत खुश होकर तुमको दे रहा हूँ।

दूतको श्रीसीताजीका स्मरण हुआ। उसकी आँखें नम हो गयीं। हृदय पिघल गया। उसने हाथ जोड़कर कहा—‘महाराज नौकर हूँ, यह तो बात सच है परन्तु मैं आपसे अधिक क्या कहूँ? श्रीसीताजीने मुझे घरमें नौकरकी तरह रखा नहीं। मैं उमरमें बड़ा हूँ न, इसलिए उन्होंने मुझे पिताके समान माना है। श्रीसीताजी राज-कन्या हैं परन्तु

घरके नौकरोंके साथ उनका ऐसा शुद्ध प्रेम है। महाराज ! वे हमारी पुत्री है। अपनी कन्याकी मैं क्या प्रशंसा करूँ ? यह तो आपके घर आनेके पश्चात् आपको विदित होगा। आप सबको वे बहुत सुखी करेगी। वे बहुत लायक है।'

घरके दास-दासियोंके साथ भी सीताजीका व्यवहार बहुत प्रेममय है। नौकरोंका तिरस्कार कभी करना नहीं। रामायणमें लिखा है कि सीताजी जनकपुर छोड़कर अयोध्या जाने लगी तो घरके दास-दासी भी रोने लग गये। पशु-पक्षी तक भी रोए थे। श्रीसीताजीका वियोग घरके दास-दासियोंसे क्या, अरे, पशु-पक्षियोंसे भी सहन हुआ नहीं। श्रीसीताजीका सबके साथ ऐसा प्रेम था।



(१३)

### श्रीसीताजीका पातिव्रत्य

श्रीसीताजी अतिशय सरल है, प्रेमकी मूर्ति है। श्रीसीताजीका पतिव्रत-धर्म अनुपम है। श्रीसीताजी महान् पतिव्रता है। श्रीसीताजी संयम, श्रीसीताजीकी सरलता, श्रीसीताजीका पातिव्रत्य जगतमें तुमको किसी जगह देखनेको मिलेगा नहीं।

एकनाथ महाराजने वर्णन किया है कि हनुमानजी जब सीताजीकी खोजमें लङ्का जानेको तैयार हुए, तब उन्होंने रामजीसे कहा कि महाराज ! मैंने माताजीको देखा नहीं है। लङ्कामें तो देव-गन्धर्वोंकी अनेक स्त्रियाँ हैं। उन सीताजीको मैं पहचान सकूँ ऐसा कोई खास लक्षण बताओ।

रामचन्द्रजीने सीताजीके कितने ही लक्षण वर्णन किए, 'वे बहुत गोरी है, उनके केश बहुत सुन्दर है, उनकी आँख अति दिव्य है।'

हनुमानजीने कहा—'महाराज ! मैं तो ब्रह्मचारी हूँ। मैं स्त्रीको सम्मुख देखता नहीं। शरीरका लक्षण मैं ध्यानमें रखता नहीं। मैं किसी दिन भी शरीरका स्मरण करता नहीं।'

शरीरका चिन्तन करनेसे काम जागता है। कामका मूल सङ्कल्प है। ज्ञानी पुरुष आत्म-दृष्टि रखते हैं। ज्ञानी महापुरुष कभी किसीके शरीरका स्मरण-चिन्तन करते नहीं,

इसलिए काम इनको कभी त्रस्त कर सकता नहीं। पुरुष स्त्रीका अथवा स्त्री पुरुषके देहका स्मरण न करे तब तक काम आता नहीं। देह-दृष्टि रखनेसे काम आता है। शरीर सुन्दर है—इस कल्पनासे ही कामका जन्म होता है।

काम जानामि ते मूलं संकल्पं तेन मे न भविष्यति ।

हनुमानजीने रामचन्द्रजीसे कहा—‘शरीरका लक्षण मैं ध्यानमे नहीं रखता। मैं शरीरका ध्यान करता नहीं। श्रीसीताजीका ऐसा कोई लक्षण बताएँ, जिसे मैं याद रख सकूँ।’

तब प्रभुने हनुमानजीसे कहा—‘वे जहाँ होंगी वहाँ मेरा ध्यान करती होंगी, मेरा नाम-जप करती होंगी। हनुमान! सीताजी जहाँ विराजती होंगी, उस घरकी दीवारों-में-से भी ‘श्रीराम, श्रीराम, श्रीराम’की ध्वनि निकलती होगी। वे मेरे वियोगमें मेरे नामका सतत जप करती हैं और मेरा ध्यान करती हैं। वे यदि जंगलमें हों तो उस वृक्षमें-से ‘श्रीराम-श्रीराम-श्रीराम’ ऐसी ध्वनि निकलेगी। वही सीताजी हैं, ऐसा जानना। जहाँ पंचमहाभूत राम-नामका जप करे, वही समझना कि सीताजी हैं।’

हनुमानजीने सीताजीको अशोक-वनमें इन्हीं लक्षणोंसे पहचाना है। श्रीसीताजीका रामजीमें ऐसा प्रेम है, श्रीसीताजीकी ऐसी निष्ठा है, ऐसी पतिपरायणता है। श्रीसीताजीका पत्नी-धर्म अलौकिक है।

लोकापवादके कारण जब रामचन्द्रजीने सीताजीके त्याग करनेका निश्चय किया तब सीताजीको वनमें छोड़ आनेके लिए उन्होंने लक्ष्मणजीको आज्ञा दी। लक्ष्मणजी सीताजीको रथमें बैठाकर वनमें ले जाते हैं। वनमे सीताजी रथमे-से उतरती हैं। सीताजीका साष्टाङ्ग वन्दन करते हुए लक्ष्मणजीका धैर्य रहा नहीं। लक्ष्मणजी महान् वीर हैं परन्तु माताजीका वन्दन करते-करते तो बालकोकी तरह रोने लगे। माँको आश्चर्य हुआ। उन्होंने लक्ष्मणजीसे पूछा कि—तुम क्यों रोते हो? तब लक्ष्मणजीने सारी कथा सुनायी और कहा—‘प्रभुने इस रीतिसे लीला करनेकी मुझको आज्ञा दी है।’ माताजी यह सुनकर स्तब्ध रह गयी, अतिशय व्याकुल हो गयी, परन्तु वीरज रखकर उन्होंने लक्ष्मणसे कहा—‘लक्ष्मण ! प्रभुने जो कुछ किया है वह ठीक ही किया है।’

पतिर्हि देवता नार्याः पतिर्बन्धुः पतिर्गुरुः ।

प्राणैरपि प्रियं तस्माद्भर्तुः कार्य विशेषतः ॥

मेरे पतिदेव जो कुछ करते हैं, वह योग्य ही करते हैं। पतिकी आज्ञाका पालन करना, यह मेरा धर्म है परन्तु मुझे दुःख यह है कि कोई ऋषि मुझे पूछेगा कि तुम्हारे

पतिने तुम्हारा त्याग क्यों किया, तो मैं क्या उत्तर दूंगी ? लक्ष्मण ! पतिके त्याग दिये जाने-के बाद अब मुझे जीवनका क्या करना है ? परन्तु मुझे आत्महत्या नहीं करनी, कारण कि मेरे पेटमें मेरे पतिदेवका चैतन्य है, सूर्यवंशका बीज है । लक्ष्मण ! मेरा जीवन दुःख सहन करनेके लिए ही है ।

**मामिकेयं तनुर्नूनं सृष्टा दुःखाय लक्ष्मण ।**

मेरी चिन्ता न करो । इसे सत्य मानो : लक्ष्मण ! मेरे ऊपर उनका कितना प्रेम है यह मैं जानती हूँ । मेरा त्याग किया है इसका मुझे बहुत दुःख नहीं है । मुझे चिन्ता तो इस बातकी होती है कि अब उनकी सेवा कौन करेगा ? ये किसी स्त्रीसे बटकते नहीं, आँख, ऊँची करके कभी किसी स्त्रीको सामने देखते नहीं । इनकी सेवाकी क्या कहूँ ? लक्ष्मण ! आज तक मैंने किसीसे नहीं कहा, तुमसे ही कहती हूँ कि रात्रिके समय इनके चरणकी मैं सेवा करती हूँ तभी इनको निद्रा आती है । अब उनको किस प्रकार निद्रा आवेगी ? लक्ष्मण ! तुम्हारे बड़े भाईकी चरणोंकी सेवा मैं तुमको सौपती हूँ । उनकी सेवा करना ।

रामजी भले ही त्याग करें परन्तु सीताजीके मनमें रामजीके प्रति तनिक भी कुभाव नहीं । इस प्रकारका प्रेम है । पतिके लिए सीताजीका अनन्य प्रेम है ।



## जगत-जननी श्रीसीताजी

श्रीसीता माता प्रेमकी मूर्ति है और दयाकी समुद्र हैं। रामायणके अरण्यकाण्डमें जयन्तका प्रसंग आता है। जयन्तने अपराध श्रीसीता माँका ही किया परन्तु माताजीको उसपर दया आई। सन्त ऐसा मानते हैं कि जयन्तका अपराध अक्षम्य है, क्षमा करने लायक नहीं। रामजी जयन्तको मारनेके लिए तैयार हुए परन्तु सीताजीको दया आयी। माताजी उसको क्षमा कर देती हैं, इतना ही नहीं, रामजीसे भी विनती करती है कि इसे क्षमा करो।

जग-जननीने प्रभु सम्मुख कर करवाया अघ-ताप विनाश।

रामायणमें 'दो-तीन प्रसङ्ग ऐसे आते हैं कि जिनमें श्रीरामचन्द्रजीके चरित्रकी अपेक्षा श्रीसीताजीका चरित्र अति दिव्य लगता है। वाल्मीकिजीने युद्ध-काण्डमें श्रीसीताजीकी एक कथा वर्णन की है।

रावणके साथ युद्ध पूरा हुआ। रामजीने रावणको बध कर दिया है। हनुमानजीको अशोक वनमें जाकर श्रीसीताजीको ले आनेकी आज्ञा हुई। हनुमानजी दौड़ते-दौड़ते अशोक वनमें आए। वहाँ शीशमके वृक्षके तले श्रीसीता माँ रामजीका ध्यान धरे हुये बैठी हैं। फूलसे श्रीराम-नाम लिखा हुआ है। माताजीने दृष्टि श्रीराम-नाममें स्थित की हुई है। वे किसीपर दृष्टिपात करती नहीं। श्रीहनुमानजीने आकर श्रीसीता माँको साष्टाङ्ग वन्दन किया और कहा—'माँ ! तुम्हारे आशीर्वादसे अपनी जीत हुई। प्रभुने रावणका बध किया। श्रीराम-लक्ष्मण आनन्दमें विराजे हैं। माँ ! तुम्हारा यह दास आज तुमको श्रीरामके दर्शन करावेगा। तुम अब शीघ्र पधारो।'।

हनुमानजी रामचन्द्रजीके दर्शन करायेंगे—यह सुनकर श्रीसीताजीको अत्यन्त आनन्द हुआ। आँखें भावभीनी हो गयी। श्रीसीताजीने प्रसन्न होकर हनुमानजीको अनेक आशीर्वाद दिये, अनेक वरदान दिये—'हनुमान ! सब सौम्य सद्गुणोंका तुम्हारे अन्दर निवास हो। आज मैं तुमको क्या दूँ ? मेरा आशीर्वाद है कि मेरे हनुमानको काल भी नहीं मार सकेगा, मेरे हनुमानके आगे काल हाथ जोड़कर खड़ा रहेगा, काल सेवक बनकर रहेगा।'।

काल प्रत्येककी छाँतीके ऊपर पैर रखता है। काल एक-एकको मारता है परन्तु हनुमानजीके आगे काल हाथ जोड़कर खड़ा रहता है। श्रीहनुमानजी महाराज आज भी इस लोकमें विराजते हैं।



श्रीसीताजी कहती है—‘मेरे हनुमानको काल मार सकता नहीं। हनुमान ! मेरा आशीर्वाद है कि तू चिरंजीवी हो। साधु-महात्मा और ज्ञानी पुरुष तुझे सद्गुणी मानेंगे और तेरी पूजा करेंगे। जगतमें तेरी कीर्ति खूब बढ़ेगी, तेरी बहुत पूजा होगी।

हनुमानजी सन्तोंके सद्गुरु हैं। ज्ञानियोंमें अग्रणी है—

अतुलितबलधामं हेमशैलाम्बदेहं दनुजवनकुशानुं ज्ञानिनामग्रगण्यम् ।  
सकलगुणनिधानं वानराणामधीशं रघुपतिप्रियभक्तं वातजातं नमामि ॥

हनुमानजीकी पूजा सर्वत्र होती है। अरे ! रामजीकी पूजा अधिक होती है या हनुमानजीकी ? एक छोटा-सा भी ग्राम हो, वहाँ कदाचिन् रामजीका मन्दिर नहीं होगा परन्तु हनुमानजीकी एक छोटी-सी देहरी अवश्य होगी।

श्रीसीता माँकी प्रसन्नताका पार नहीं। माताजी कहती हैं—‘मेरा हनुमान जहाँ होगा वहाँ अष्टमहासिद्धियाँ इनकी सेवामें हाजिर रहेंगी।’

अष्ट सिद्धि नव निधि के दाता। अस वर दीन्ह जानकी माता ॥

हनुमानजी जिस समय श्रीसीतारामकी सेवामें होते हैं, उस समय बालक-जैसे होते हैं। जो बालक जैसा है, वही सेवा कर सकता है। सेवामें मान, विघ्न करता है। बड़े-बड़े महात्मा भी पाण्डित्य छोड़कर, बालकके समान बनकर, परमात्माकी सेवा करते हैं। सेवामें ज्ञानका अभिमान, प्रमाद उत्पन्न कराता है। हनुमानजी बालकके समान हैं। वे सीताजीसे कहते हैं—‘माताजी ! तुमने तो बहुत कुछ दिया है, वह ठीक है, परन्तु मैं आज अपनी इच्छासे माँगता हूँ। आज तो मेरा माँगनेका खास हक है। माँ ! मैं माँगता हूँ, वह आज आपको देना ही पड़ेगा।’

माताजीने कहा—‘बेटा ! मैंने तुम्हें देनेमें क्या बाकी रखा है ? तू अमर हो जा। जगतमें तेरी जय-जयकार हो।’

हनुमानजीने कहा—‘माँ ! यह सब तो ठीक है, मुझको जो चाहिए वह दो, माताजीने कहा—‘तब तू माँगो। बेटा ! तू माँगोगे वही दूँगी।’

हनुमानजीने हाथ जोड़कर कहा—‘माँ ! रामजीका सन्देश लेकर लङ्कामें जब मैं पहली बार आया था, तब मैंने अपनी आँखोंसे देखा था कि ये राक्षसियाँ मेरी माँको बहुत त्रास देती थीं। ये बहुत खराब बोलती थीं, तुमको बहुत डराती थीं, बहुत खिभाती थी। माँ ! यह सब मैंने आँखोंसे देखा है। रामजीने राक्षसोंको मारा है परन्तु लङ्कामे ये राक्षसियाँ अभी बाकी हैं। इन राक्षसियोंको देखकर मुझे बहुत क्रोध आता है। इनको मारनेकी मेरी बहुत इच्छा है। आप आज्ञा दो तो मैं एक-एक राक्षसीको पीस दूँ। मेरी माँको जिन राक्षसियोंने त्रास दिया है उनमें-से एक-एकको खूब दण्ड दूँ।’

हनुमानजी महाराज तो राक्षसियोंको मारनेके लिए तैयार हो गये परन्तु सीताजीने मना किया । कहा—‘बेटा ! यह तू क्या माँगता है ? मेरा पुत्र होकर तू ऐसी माँग करता है ? वैरका बदला वैरसे लेना योग्य नहीं । वैरका बदला प्रेम है ।’

श्रीसीताजीने हनुमानजीको वहाँ उपदेश दिया है ।

अयं व्याघ्र समीपे तु पुराणो धर्मसंहितः ।

ऋक्षेण गीतः श्लोकोऽस्ति तं निबोध प्लवंगम ॥

‘हे हनुमान ! पूर्वमें एक रीछ और बाघका प्राचीन और धर्मयुक्त श्लोक कहा गया है । उसकी कथा सुन ।’

श्रीसीता माँने हनुमानजीको कथा सुनाई । जंगलमें एक पारधीके पीछे व्याघ्र पड़ गया । पारधी घबड़ाया । वह एक वृक्षके ऊपर चढ़ गया । बाघको वृक्षके ऊपर चढ़ना आता नहीं, इसलिए वह वृक्षके नीचे बैठ गया । उस वृक्षके ऊपर एक रीछ बैठा था । बाघको बहुत भूख लगी थी । उस बाघने निश्चय किया कि इन दोनोंमें-से कोई नीचे आवे, तभी उसे मारकर खा जाऊँगा । बाघ तो पेड़के नीचे बैठा रहा परन्तु न तो पारधी नीचे उतरा, न रीछ ही नीचे आया । सायङ्काल हुआ, अन्धेरा हो गया, रात्रि होनेको आयी । बाघको बहुत भूख लगी थी, इसलिए उसने रीछसे पशु-भाषामे कहा कि यह मनुष्य तेरा और मेरा शत्रु है । यह एक दिन तुमको भी मारेगा और मुझको भी मारेगा । यह वृक्षके ऊपर बैठा है । तू इसको धक्का मारकर नीचे फेंक दे और मैं इसे मारकर खा जाऊँ । हम दोनोंके शत्रुका नाश हो जायेगा ।

रीछने कहा—‘नहीं, यह मेरा धर्म नहीं । हम दोनों एक ही वृक्षके आधारपर स्थित हैं । परमात्माकी धरतीमें सभीको रहना चाहिए । सबका आधार, सबका घर तो एक ही है । यह मेरा भाई है । मैं इसको धक्का नहीं मारूँगा ।’

मध्य रात्रिका समय हुआ । रीछकी आँख मिच गयीं और उसको नींद आ गयी । बाघने पारधीसे कहा—‘मैं बहुत भूखा हूँ, तुझे खानेके लिए मैं यही बैठा हूँ । तू इस रीछको धक्का मारकर नीचे फेंक दे जिससे मैं मारकर इसको खा जाऊँ और फिर यहाँसे चला जाऊँ । तू बच जाएगा ।’

पारधी कृतघ्नी निकला । जिस रीछने उसका रक्षण किया था, उसके साथ घोखा किया और मध्य रात्रिके समय सोते हुए रीछको उसने धक्का मार दिया परन्तु परमात्मा जिसकी रक्षा करता है, उसे कोई मार नहीं सकता । रीछ गिरा परन्तु गिरते-गिरते वृक्षकी डाल उसके हाथमें आ गई और उसके सहारे वापस वह वृक्षके ऊपर जाकर बैठ गया ।

बाघने रीछसे कहा—देखा ? यह मनुष्य कितना दुष्ट है, कृतघ्नी है । जिसकी रक्षा तूने की, उसने तेरे साथ कैसा बैर किया । तूझे मारनेको तैयार हो गया । अब तू इसको धक्का मार ।

परन्तु रीछने कहा—मानव भले ही अपने धर्मको छोड़े परन्तु मैं अपने धर्मको नहीं छोड़ूंगा ।

न परः पापमादत्ते परेषां प्रापकर्मणाम् ।

समयो रक्षितव्यस्तु सन्तश्चारित्रभूषणाः ॥

पापाचरण करनेवाले पापियोंका अपकार सन्त पुरुष सम्मुख देखते नहीं । सज्जन पुरुषोंको स्वयंके शील-सदाचारका रक्षण करना चाहिए । सत्पुरुषोंका भूषण सदाचार ही है ।

सीताजीने हनुमानजीसे कहा—बेटा ! बदला जो प्रेमसे लेते हैं वे सन्त हैं, बैर-की शान्ति बैरस नहीं, प्रेमसे होती है । अपकारका बदला उपकारसे और अपमानका बदला मानसे दे, वही सन्त हैं । ये राक्षसियाँ तो रावणकी आज्ञामें थीं, रावणके कहनेसे मुझे कष्ट देती थी । इसमें इनका तो कोई दोष नहीं । यह दुःख मेरे कर्मोंका फल है । मैंने लक्ष्मणजीका अपमान किया, उसका यह फल है । एक साधारण पशु भी स्वधर्मका पालन करता है । वह बैरके बदले प्रेम देता है ।

इसलिए बेटा ! तू इन राक्षसियोंको मारना नहीं । मुझे इन राक्षसियोंपर दया आती है । मैं तो ऐसा विचार करती हूँ कि अब मुझे अयोध्या जाना है, इतने अधिक दिन मैं इन राक्षसियोंके साथ रही हूँ । ये राक्षसियाँ जो कोई वरदान माँगे वह मुझको इन्हें देना है । बेटा ! मैंने तो निश्चय किया है कि मैं इन राक्षसियोंको सुखी करके ही यहाँसे जाऊँ । ये राक्षसियाँ बहुत दुःखी हैं । तू किसी भी राक्षसोंको मारना नहीं ।

वाल्मीकिजीने रामायणमें लिखा है कि श्रीराम जब राक्षसोंके साथ युद्ध करते हैं तब निष्ठुर हो जाते हैं । श्रीराम जब राक्षसोंको मारते हैं तब दयाको दूर कर देते हैं । राक्षसोंका संहार करते समय इनके मनमें एक ही बात होती है—‘ये राक्षस अनर्थ करते हैं । मुझे इनका विनाश करना है ।’ रामजीको राक्षसोंपर दया नहीं आती परन्तु सीताजीको राक्षसियोंपर दया आती है । राक्षसियोंने माताजीको अतिशय त्रास दिया था । रामायणमें यह सब पढ़नेमें हमको भी बहुत दुःख होता है, फिर भी सीताजीके हृदयमें राक्षसियोंके प्रति दया है । रामचन्द्रजीको किसी समय क्रोध आया है परन्तु सीताजीको कभी भी क्रोध आया नहीं । किसीके भी लिए सीताजीके मनमें कुभाव नहीं, सबके लिए दया-भाव है ।

राक्षसियोंको मारनेकी सीताजीने मनाही की तो हनुमानजीने सीता माँका जय-जयकार किया। सीता माँको साष्टाङ्ग वन्दन करके हनुमानजीने कहा—ऐसी दया तो मैंने रामजीमें भी देखी नहीं। श्रीराम दयालु है, यह बात सत्य है परन्तु ऐसी दया मैंने जगतमें कहीं देखी नहीं। जगज्जननी ! आपमें ही यह दया मैंने देखी। माँ ! तुम जग-न्माता हो, इसीलिए तुमको सबपर दया आती है।

श्रीसीताजी दयाकी, प्रेमकी मूर्ति है। उनका वर्णन कौन कर सकता है ? उनको तो सबपर दया आती है। वे जगतकी माँ हैं।

**कमलेय जगन्माता लीलामानुषविग्रहा ।**

रामजीकी माँ तो कौशल्या हो सकती हैं परन्तु सीताजीकी माँ कौन हो सकती है ? श्रीसीताजीकी कोई माँ नहीं। इनका कोई पिता भी नहीं ! ये सबकी माँ हैं, सर्वेश्वरी हैं, सर्वश्रेष्ठ हैं।

**राघवत्वेऽभवत्सीता रुक्मिणी कृष्णजन्मनि ।**

×

×

×

**विष्णोर्देहानुरूपां वै करोत्येषाऽऽत्मनस्तनुम् ॥**

जगज्जननीकी माँ कौन हो सकती है ? उनकी माँ कोई हो सकती नहीं। श्रीसीताजीका जन्म दिव्य है, लय दिव्य है। श्रीसीता माँ धरतीसे बाहर प्रकटी और धरतीमें ही लीन हो गयी। वाल्मीकिजीने उपसंहार अतिदिव्य किया है। उत्तरकाण्डमें कथा आती है। श्रीसीताजीका प्रयाण अतिमङ्गलमय है, अतिदिव्य है।

## श्रीसीतारामजीका नित्य संयोग

वाल्मीकि रामायणमें वर्णन आता है कि रामजीने अन्तिम यज्ञ नैमिषारण्यमें किया। अयोध्याके पास यह नैमिषारण्य है। नैमिषारण्यकी यात्रा जिन वैष्णवोंने की होगी उनको विदित होगा कि वहाँ एक जानकी कुण्ड है। वहाँके साधु ऐसा बतलाते हैं कि श्रीसीता माता इसी धरतीमें समायी है और उनके स्मारक-स्वरूप इस कुण्डका नाम जानकी कुण्ड है। माताजी यहीं लीन हुई हैं।

श्रीरामचन्द्रजीके यज्ञका निमन्त्रण वाल्मीकिजीको भी गया।

वाल्मीकि ऋषिकी बहुत इच्छा थी कि किसी भी प्रकारसे रामजी मान जा और सीताजीको घरमें रखें। श्रीसीतारामजी सुवर्ण-सिंहासनपर एक साथ विराजें और मैं दर्शन करूँ। मैं रामजीको समझाऊँगा, रामजीको उलाहना दूँगा। बहुत दिन हो गये। अब मुझे यह रहस्य सभामें प्रकट करना है।

एक दिन दरबार भरा हुआ था। उस दरबारमें वाल्मीकिने भाषण दिया—

बहु वर्ष सहस्राणि तपश्चर्या मया कृता ।

×

×

×

मनसा कर्मणा वाचा भूतपूर्वं न किल्बिषम् ॥

साठ हजार वर्ष तक मैंने तपश्चर्या की है। मन, वाणी अथवा कर्मसे मैंने कोई पाप नहीं किया। एक दिन भी मैंने झूठ नहीं बोला। मैं प्रतिज्ञापूर्वक कहता हूँ कि सीताजी महान् पतिव्रता हैं। सीताजी अति पवित्र, शुद्ध एवं निर्दोष हैं।

आज ऋषिने सभामें प्रकट किया कि श्रीसीताजी मेरे आश्रममें हैं। रामराज्यमें प्रजा बहुत सुखी है। जितना महान् सुख रामराज्यमें तुमको मिलता है, उतना स्वर्गके देवताओंको भी नहीं मिलता परन्तु लोगोंको धिक्कार है कि ऐसे श्रीरामजीके सुखका तनिक भी विचार नहीं करते। जिन रामजीके राज्यमें इतना महान् सुख तुमको मिला है, उन रामजीकी क्या स्थिति है? अकेले श्रीराम राजमहलमें रहते हैं, अकेली सीताजी मेरे आश्रममें हैं। यह तुम लोगोसे कैसे सहन किया जा रहा है? तुम्हारी सेवा श्रीरामचन्द्रजीने की है वैसे किसी राजाने अपनी प्रजाकी सेवा नहीं की। तुम्हारी आराधनाके लिए ही रामजीने निर्दोष सीताजीका भी त्याग किया।

आज मैं प्रतिज्ञापूर्वक कहता हूँ कि सीताजी महान् पतिव्रता न हों तो मेरी साठ हजारकी वर्षकी तपस्या व्यर्थ हो जाय। श्रीसीताजी महान् पतिव्रता न हों तो मैं नरकमें पड़ूँ, मेरी दुर्गति हो।

श्रीसीताजीका स्मरण हुआ और ऋषि वाल्मीकिका हृदय द्रवीभूत हो गया। उन ऋषिने श्रीसीताजीका बहुत बखान किया और अयोध्याकी प्रजाको बहुत उलाहना दिया। वे आवेशमें आकर बोलने लगे—

अयोध्याके लोग कैसे हैं मुझे खबर नहीं पड़ती। लोगोंको लज्जा भी नहीं आती। ये लोग मनुष्य हैं या राक्षस हैं ? कोई विचार ही नहीं करता। तुम लोग रामजीको क्यों नहीं कहते कि माताजीको जल्दी घरमें पधराओ, नहीं तो हम अन्न-जल छोड़कर प्राण त्याग करते हैं।

आज तो बोलते-बोलते ऋषिने रामजीको भी उलाहना दिया, रामजीको भी बहुत सुनायी। इन्होंने रामजीसे कहा—तुम्हारा अन्य सभी कुछ ठीक है परन्तु तुमने श्रीसीताजीका त्याग किया है यह बहुत बुरा किया है।

लोकापवादकलुषीकृतचेतसा या त्यक्ता त्वया प्रियतमा विदितापि शुद्धा ॥

मुझको यह सहन नहीं होता। मेरी बहुत भावना है कि श्रीसीताजीके सुवर्ण-सिंहासनपर आप विराजो और मैं दर्शन करूँ। मुझे दक्षिणामें और कुछ भी नहीं माँगना, केवल इतना ही माँगना है। वे मेरी कन्या महान् पतिव्रता हैं। ऋषि बहुत आवेशमें बोलने लगे। उस समय रामजी सिंहासनसे उठकर दौड़ते हुए गये, वाल्मीकिजीके चरण पकड़े और ऋषिके चरणोंमें माथा नवाया। कहा—मैं जानता हूँ कि वे महान् पतिव्रता हैं, निर्दोष हैं परन्तु गुरुजी ! मैं क्या करूँ। मेरा दोष नहीं। अयोध्याके लोग चाहे जैसा बोलते हैं। कितनी ही के मनमें शङ्का है, लकामे उन्होंने अग्निमें प्रवेश किया था, परन्तु अयोध्याकी प्रजाको विश्वास नहीं आता।

सेयं लोकभयाद् ब्रह्मन्मपापापि सती पुरा ।

सीता मया परित्यक्ता मर्षास्तन्धन्तुमर्हति ॥

मेरे चरित्रके विषयमें लोगोंको शंका होती है। प्रजाको शुद्ध चरित्रका आदर्श बतानेके लिये मेरी इच्छा न होते हुए भी मैंने त्याग किया है। सीताजीकी पवित्रताका मुझे तो विश्वास है परन्तु अयोध्याके लोगोको विश्वास होना चाहिए। मेरी बहुत इच्छा है कि एक बार सीताजी दरबारमें पधारें और अयोध्याकी प्रजाको विश्वास हो सके, ऐसा कोई उपाय बतावें। उसके पश्चात् मैं सीताजीको घरमें लाऊँ।

वाल्मीकिजी आश्रममें आते हैं और सीताजीको समझाते हैं—बेटी ! आज रामजीके साथ बहुत बातें हुई और प्रभुने तो ऐसा कहा है कि मेरी बहुत इच्छा है कि एक बार वे दरबारमें आवें। बेटी ! तुम जाओगी तो मैं तुम्हारे साथ रहूँगा।

ऋषि सीताजीको समझाते हैं। सीताजी बहुत व्याकुल हुईं। उन्होंने दोनों हाथ जोड़कर कहा—पतिदेवकी आज्ञाका पालन करना मेरा धर्म है। प्रभुने मेरा त्याग किया, यह योग्य था और आज मुझे दरबारमें बुलाते हैं, यह भी योग्य है। ये जो कुछ भी करते हैं वह सब ही योग्य है। उनकी इच्छा है तो मैं दरबारमें आऊँगी। वाल्मीकिजी रामचन्द्रके पास आए और उन्होंने कहा कि महाराज ! श्रीसीताजी दरबारमें पधारेंगी। इसके लिए दिन निश्चित हो गया।

नियत दिनपर भारी दरबार भरा हुआ है। देवता और ऋषि दरबारमें आये हुए हैं। अयोध्याकी प्रजा दौड़ रही है। सभीको सीताजीका प्रभाव देखनेकी इच्छा है।

वाल्मीकिजी सीताजीको दरबारमें लेकर आते हैं। श्रीसीता माँ, वाल्मीकिके पीछे-पीछे चल रहीं हैं। नजर धरतीपर हैं। श्रीसीता माँ किसीपर दृष्टि डालती नहीं। माँने दोनों जोड़ हाथ रखे हैं, वे जगत्को वन्दन कर रही हैं।

माँने काषाय वस्त्र पहन रखे हैं। सौभाग्य-अलंकारके अलावा दूसरा कोई शृङ्गार नहीं है। श्रीरामके वियोगमें सीताजीने अनाजका सेवन किया नहीं है। इससे माँका श्रीअङ्ग अतिशय दुर्बल दीख पड़ता है। लव-कुश पीछे-पीछे चल रहे हैं।

अयोध्याका प्रजा सीताजीका दर्शन करती है। श्रीसीता माँका दर्शन करते-करते सब रोने लग गये। श्रीसीता माँका जय-जयकार होने लगा।

सिंहासनपर श्रीरामचन्द्रजी विराजे हुए हैं। श्रीसीताजी उनका वन्दन करती हैं। उसके पश्चात् सीता माँका सुन्दर भाषण हुआ। धरतीपर नजर रखकर माँ बोली—

यथाऽहं राघवादन्यं मनसापि न चिन्तये ।  
तथा मे माधवी देवि विवरं दातुमर्हति ॥  
मनसा कर्मणा वाचा यथा रामं समर्चये ।  
तथा मे माधवी देवि विवरं दातुमर्हति ॥  
यथैतत् सत्यमुक्तं मे वेद्मि रामात् परं न च ।  
तथा मे माधवी देवि विवरं दातुमर्हति ॥

श्रीरामचन्द्रजीके बिना किसी पुरुषका मैंने स्मरण भी किया न हो, प्रभुके द्वारा त्याग किये जानेपर भी मेरे मनमें उनके प्रति कोई कुभाव न आया हो, पतिव्रता-धर्मका मैंने



बराबर पालन किया हो, आचरण, वाणी और विचारसे सदा-सर्वदा श्रीरामजीका ही मैंने चिन्तन किया हो, यह सब जो मैंने कहा है, वह सत्य हो तो हे धरती माँ ! अब तो मुझे मार्ग दो । मुझे अब इस जगतमें रहना नहीं है ।

सीता माँके मुखसे ज्यों ही ये शब्द निकले, वहीपर एकाएक धड़ाका हुआ । धरती फट गयी । जेपनागके फणके ऊपर सुवर्णका सिंहासन बाहर आया । श्रीभूदेवीने श्रीसीता माँको उठाकर सिंहासनपर पधराया और कहा—यह जगत अब तुम्हारे रहने योग्य नहीं । लोगोंको सम्मान देना आता ही नहीं । सिंहासनपर ज्यो ही श्रीसीताजी विराजी, लव-कुश बहुत घबड़ाकरे दौड़ते गये । हमारी माँ कहां जाती हैं ? सात-आठ वर्षके बालक है । माँने बलैयाँ ली और कहा—बेटा ! राजा राम तुम्हारे पिता हैं । तुम अब अपने पिताकी सेवा करना । तुम्हारी माँ जाती हैं ।

मंत्र देखते ही रह गये । एक क्षणमें सिंहासनके साथ श्रीसीताजी अदृश्य हो गयी धरतीमें लीन हो गयी । पीछे तो त्रयोध्याके लोग बहुत विलाप करते हैं । श्रीराम आनन्द-रूप हैं परन्तु सीताजीके वियोगमें उन्होंने भी विलाप किया है ।

श्रीसीताजीका चरित्र अति दिव्य है, उनकी प्रत्येक लीला दिव्य है । श्रीसीताजीका जन्म दिव्य, श्रीसीताजीका जीवन दिव्य और श्रीसीताजीकी शेष लीला भी दिव्य है । श्रीसीताजीके समान महान् पतिव्रता स्त्री इस जगतमें कोई हुई नहीं, भविष्यमें होगी भी नहीं ।

### सर्वलक्षणसम्पन्ना नारीणामुत्तमा वधूः ।

श्रीसीतारामजीकी लीला अति दिव्य है । श्रीसीतारामजी मानव-समाजको धर्मका शिक्षण देनेके लिए आये हैं । स्वधर्मका पालन करें, उसकी ही भक्ति भगवानको सुहाती है । भक्ति भी प्रेमकी मर्यादामें रहकर करनी चाहिए । भक्ति धर्मानुकूल न हो, अधर्मयुक्त हो, तो वह भक्ति, भक्ति नहीं भ्रम है । जिसका जो कर्त्तव्य भगवानने निश्चित किया है, उसका वह बराबर पालन करे । स्वयंका धर्म जो छोड़ता है, उसकी भक्ति सफल नहीं होती । ब्राह्मण सन्ध्या छोड़े और प्रभुकी सेवा करने जाय तो भगवान उसकी सेवाको स्वीकार नहीं करते । घरमें पतिदेव बीमार हो और पत्नीको मन्दिर जानेके लिए मनाही करनेपर भी पत्नी दर्शन करने जाय तो भगवान उसे सम्मुख देखते नहीं । भक्ति भी धर्मकी प्रत्येक मर्यादा पालकर ही करनी चाहिये । धर्मके विरुद्ध की गयी भक्ति ईश्वरको सहन नहीं होती । श्रीसीतारामजीने अपने चरित्रके आचरणसे जगतको ज्ञान दिया है ।

श्रीरामचन्द्रजीका और सीताजीका तो क्या वियोग होना था—

द्वौ च नित्यं द्विधा रूपं तत्त्वतो नित्यमेकता ।

राममन्त्रे स्थिता सीता सीतामन्त्रे रघूत्तमः ॥

×      ×      ×

गिरा अरथ जल बीचि सम कहिअत भिन्न न भिन्न ।

बंदउँ सीताराम पद जिन्हहिं परम प्रिय खिन्न ॥

श्रीसीतारामजी सुवर्ण-सिंहासनपर सर्वकालमे विराजे हुए हैं। ये अविनाशी है। ये तो नित्य दम्पति हैं। इनका तो नित्य संयोग है। इनका वियोग तो कभी होता ही नहीं। वैष्णवजन सतत श्रीसीतारामजीका दर्शन करते हैं।

वाम भाग शोभति अनुकूला ।

आदिशक्ति छवि निधि जग मूला ॥

×      ×      ×

श्रीराम राम घरणीघर राम राम ।

श्रीराम राम करुणाकर राम राम ॥

श्रीराम राम मनुजाकृति राम राम ।

श्रीराम राम कमलापति राम राम ॥



✽ श्रीजानकीवल्लभो विजयते ✽

चरितं रघुनाथस्य शतकोटिप्रविस्तरम् ।  
एकैकमक्षरं पुंसां महापातकनाशनम् ॥

(१६)

## श्रीराम-नाम

भगवान् शङ्कर रामायणके प्रधान आचार्य है । रामचरित्रका वर्णन सौ करोड़ श्लोकोमें श्रीशिवजीने किया है । शतकोटि प्रविस्तरम् । रामायणके सौ करोड़ श्लोक है । उसको संक्षेपमें कौन कर सकता है ?

राम-कथा सागरके समान है ।

हरि अनंत हरिकथा अनंता ।

शिवजीने कहा है—‘मैं श्रीरामजीकी कथा करता हूँ, सब दिन सतत राम-नाम जपता हूँ परन्तु श्रीरामजी कैसे हैं, वह मैं जानता नहीं ।’ शिवजीकी यह विनम्रता है । जो जानते हैं—‘हम कुछ जानते नहीं’, इस प्रकार समझकर जप करते हैं, वे ही कुछ जानते हैं ।

भगवान् शङ्कर सतत राम-नामका जप करते हैं । ॐकार में जो शक्ति है, वही शक्ति राम-नाममें है । राम-नाम सब वेदोंका सार है ।

एक बार महादेव बाबाके दरबारमें देवता आये, ऋषि आये और राक्षस भी आये । महादेव बाबाका दरबार सबके लिए सब समय खुला है । जब भी जाओ, दर्शन होते हैं ।

रात्रिके बारह बजे तुम रामजीके दर्शन करने जाओ तो रामजी दर्शन देते नहीं । ये तो राजाधिराज हैं । शयन करते हैं परन्तु रात्रि बारह बजे कोई शङ्कर दादाके दर्शन करने जाय तो दर्शन कर सकता है । शङ्कर दादाका दरबार बन्द होता नहीं, इनका दर-वाजा बन्द होता नहीं ।

ये तो कहते हैं कि ‘रात्रि बारह बजे तो क्या, तुमको रात्रि दो बजे आना हो तो आओ’ मैं तो बैठा हुआ हूँ । जब आना हो तब आओ और जिसको आना हो वह आओ । सबके लिए शिवजीका दरबार खुला है ।

रामजीके यहाँ हरेकको प्रवेश मिलता नहीं । रामजीके दरबारमें तो उसीको प्रवेश मिलता है जो रामजीकी मर्यादाका पालन करता हो, रामजी जैसी मातृ-पितृ-भक्ति रखता हो, रामजी जैसा संयम-सदाचारका पालन करता हो । रामजीके द्वारपर हनुमान खड़े रहते हैं । उनकी आज्ञाके बिना कोई अन्दर प्रवेश कर नहीं सकता ।

राम दुआरे तुम रखवारे । होत न आज्ञा बिनु पैसारे

रामजीके दरबारमे प्रवेश माँगनेवालेसे हनुमानजी पूछते हैं—‘तुम मेरे रामजी जैसा बन्धु-प्रेम रखते हो ? सयम रखते हो ? मेरे रामजीकी मर्यादाका पालन करते हो ? परस्त्रीको माताके समान देखते हो । रामजीकी मर्यादा पालन करे, उसीको दरबारमे प्रवेश करनेका अधिकार मिलता है । हनुमानजी सबको अन्दर जाने देते नहीं ।

श्रीकृष्णके दरबारकी कथा अलग है । कन्हैया कहते हैं कि मेरे यहाँ आना है तो नाकमें बाली पहननी पड़ेगी । साड़ी भी पहननी पड़ेगी । मेरे दरबारमें आना हो तो गोपी बनकर आओ ।

शिवजीका ही एक दरबार ऐसा है कि जो चाहें वहाँ जा सकता है । भगवान शंकर तो आशुतोष हैं । सरलतासे ही रीझ जाते हैं । शिवजीके दरबारमें हरेकको प्रवेश मिलता है । वहाँ देवता आते हैं, ऋषि आते हैं, दैत्य आते हैं और भूत-पिशाच भी आते हैं । तुम मथुरा तो गये होगे । मथुरामें भूतेश्वर महादेवका मन्दिर है । वहाँके ब्राह्मण ऐसा कहते हैं कि वहाँ सारे दिन तो देवता-ऋषि पूजा करते हैं परन्तु रात्रि ग्यारह-बारह बजे पीछे वहाँ भूत आते हैं और शिवजीकी आराधना करते हैं । भगवान शङ्कर तो सबके स्वामी हैं । जीव-मात्रके ऊपर इनकी कृपा-दृष्टि है । शिवजीका दरबार सबके लिए खुला न होता तो बेचारे भूत-पिशाच कहाँ जाते ?

शिवजीके दरबारमें देवता और ऋषि रामायण माँगने आये । वहाँ राक्षस भी आये और उन्होंने कहा—‘महाराज ! हमको रामायण-पाठ करना है, सो आप हमको रामायण दो ।’

राक्षस भी रामायणका पाठ करते हैं परन्तु आजकलके मनुष्य रामायणका पाठ करते नहीं । कितने ही लोग तो उपन्यास-शृङ्गारकी कथा बहुत पढ़ते हैं और मनको बिगाड़ते हैं । जीवनको बिगाड़ते हैं । जब तुमको फुरसत मिले, तब रामायणका पाठ करो तुम्हारा पाप भस्म होगा । श्रीहनुमानजी महाराज तुम्हारे ऊपर कृपा करेंगे ।

राक्षसोंको भी श्रीराम अच्छे लगते हैं । रामजीका वर्णन देवता और ऋषि ही करते हैं, ऐसा नहीं है—राक्षस भी उनकी प्रशंसा करते हैं । रावण भी श्रीरामजीका बखान करता है, यह प्रसङ्ग पहिले आ चुका है । राक्षसोंको भी रामायण रुचिकर है । वे भी रामायणका पाठ करते हैं । सब मिलकर भगवान नीलकण्ठके पास आये और कहा कि महाराज ! हमको रामायण दो ।

रामायणके श्लोक हैं, सौ करोड़ और लेनेवाले हैं तीन । देवता, दैत्य और ऋषि । शिवजीने श्लोकोंका समान बंटवारा किया तो हरेकके भागमे तैतीस करोड़, तैतीस लाख,

तीस हजार, तीन सौ तीस श्लोक आये। कुल नित्यानवे करोड़, नित्यानवे लाख, नित्यानवे हजार नौ सौ नित्यानवे श्लोक वितरित हुए। उन सौ करोड़में-से एक श्लोक बाकी बचा।

यह जो एक श्लोक बचा हुआ था, उसको भी तीनों भांगने लगे। देवताओं ने कहा—हमें दो। ऋषियोंने कहा, हमे दो और राक्षसोंने कहा, हमें दो। एक श्लोकके लिए तीनों भगड़ने लगे।

शंकर दादाको भगड़ा जरा भी पसन्द नहीं। मन्दिरमें कभी कलह करना नहीं। मन्दिरमें जोरसे बोलना नहीं। प्रभुके दरबारमें तो पशु-पक्षी भी बैरको भूल जाते हैं और प्रेमसे साथ बैठते हैं। मालिकको भगड़ा पसन्द नहीं। कितने ही लोग मन्दिरमें जाकर अपना पक्ष ऊँचा करते हैं। मन्दिरमें सबको प्रेमसे देखा, सबके साथ प्रेमसे बोलो। कोई बहुत जोरसे बोलता है तो लालाको बुरा लगता है कि यह यहाँ मारा-मारी करने आया है क्या? कहैया तो बहुत कोमल है।

शंकर भगवान् के दरबारमें तुम्हें दर्शन करोगे तो ध्यानमें आवेगा कि शत्रु होते हुए भी जीव एक ही जगह एकत्रित है। शत्रु होते हुए भी बैरको विसार उखा है। शिवजीके दरबारमें गुणपति महाराज हैं और उनका वाहन है मूपक। शिवजीके गलेमें सर्प है। सर्प और मूषकका जन्म-सिद्ध बैर होता है। सर्प मूपकको देखते ही दौड़ पड़ता है और चूहेको मार डालता है परन्तु शिव-मन्दिरमें तो इन्होंने बैर भुला रखा है, प्रेमसे सब साथ बैठे हैं। भगवान् शंकरके वाहन है नन्दीश्वर और माता पार्वतीजीके वाहन है सिंह। आदिशक्ति जगदम्बा सिंहवाहिनी है। माताजीको सिंह बहुत प्रिय है। सिंह हिंसा तो बहुत करता है परन्तु सिंहमें एक बहुत बड़ा सदगुण है। सिंह वर्षमें एक ही बार काम-सुख भोगता है, बाकी तीन सौ उनसठ दिवस यह सयम रखता है। सिंह सयमकी मूर्ति है और इसीलिए आदिशक्ति जगदम्बाने सिंहको पसन्द किया है। माताजीके मन्दिरमें सिंहकी स्थापना होती है।

देवी भागवतमें आदिशक्ति जगदम्बाके इक्यावन सिद्धपीठोंकी कथा आती है। (देखो परिशिष्ट-१)—स्वर-व्यञ्जन मिलनेमें इक्यावन होते हैं। इनको प्रकट करनेकी जो शक्ति है, वह इक्यावन पीठोंमें विराजती है। आदिशक्ति जगदम्बा जहाँ विराजती है, वहाँ सिंहकी स्थापना होती है। काशीमें विद्यालक्ष्मी है। काञ्चीमें कामाक्षी हैं। मदुरामें मोनाक्षी हैं। प्रत्येक पीठमें सिंहकी स्थापना है। माताजीका वाहन सिंह और शिवजी भगवान् का वाहन नन्दी। सिंह और बलका जन्मसिद्ध बैर है परन्तु शिवजीके धाममें ये बैर भूल जाते हैं।

नारायणके दरबारमें भी शत्रु एकत्रित हुए हैं। नारायणके वाहन हैं गरुड़ और शय्या है शेष। गरुड़ और सर्पका वैर जन्मसिद्ध है। पुराणोंमें कथा-आती है। सर्पोंने गरुड़जीकी माताको बहुत त्रास दिया था परन्तु नारायणके सम्मुख आनेके बाद वे वैर भूल जाते हैं।

मन्दिरमें वैर-विषको भूल जाओ। आँखमें प्रेम रखकर सबको प्रेमसे देखो।

शिवजीको आश्चर्य हुआ कि एक श्लोकके पीछे तुम लोग भगड़ा करते हो? मेरे धाममें आनेके पश्चात् तो पशु-पक्षी भी वैर नहीं करते, भगड़ा नहीं करते, फिर तुम क्यों करते हो?

शिवजीने उलाहना दिया, फिर भी तीनों जनोंने एक श्लोकके लिए माँग चालू रखी

तब शंकर बाबाने कहा—तुम लोग ऐसा दुराग्रह न करो। इस श्लोकके अक्षर मैं तुमको समान भागसे बाँट देता हूँ।

यह श्लोक अनुष्टुप् छन्दमें था। अनुष्टुप् छन्दके अक्षर होते हैं बत्तीस। शिवजी महाराजने वैंटवारा किया। तब हरेकको दस-दस अक्षर वितरित हुए। तीस अक्षर बँटें तथा दो बाकी बचे। इन दो अक्षरोंके लिये भी तीनों भगड़ने लगे कि हमको दो।

शंकर दादाने अन्तमें कहा—‘ये दो अक्षर अब मुझे किसीको देने नहीं। ये दो अक्षर मैं अपने कण्ठमें ही रखूँगा।’

ये दो अक्षर ही ‘रा’ ‘म’ नाम है। सब वेदोका सार है। अति सरल है, बहुत मधुर हैं। राम-नाममें अमृतसे भी अधिक मिठास है। यह तो जो राम-नामामृतका पात्र करता है उसीको खबर पड़ती है।

शिवजीने कहा, यह राम-नाम मैं किसीको दूँगा नहीं। मैं कण्ठमें धारण करूँगा।

शिवजीके कण्ठमें राम-नाम है। इसलिए शिवजी विष पी गये। वह विष भी अमृत बन गया।

नाम प्रभाव जान शिव नीको। कालकूट फलु दीन्ह अमी को ॥

जो संसारमें आता है, उसको जहर तो पीना ही पड़ता है। तुम्हारा पुत्र तुम्हारा कहा न करे और सामने उत्तर दे तो तुमको जहर जैसा लगेगा। प्रतिकूल परिस्थिति ही जहर है। तुम्हारी कोई निन्दा करे तो तुमको जहर जैसा लगेगा। संसारमें निन्दा, व्याधि, अपमान इत्यादि जहर है। जब-जब जीवनमें दुख आवे, जहर पीनेका प्रसङ्ग आवे तब-

तब राम-नामामृतका पान करना, राम-नामका जप करना, जिससे जहर भी अमृत बन जावेगा ।

भगवान् शंकर तो हर समय राम-नाम कण्ठमें रखते हैं—‘राम राम राम’ करते हैं । तुम राम-राम नहीं परन्तु श्रीराम श्रीराम इस तरह श्रीके साथ राम-नाम लेना । शंकर दादाको तो लक्ष्मीकी जरूरत नहीं है इसलिए श्रीको छोड़कर अकेले राम-नामको पकड़ रखा है परन्तु हमें तो लक्ष्मीकी बहुत जरूरत रहती है, इसलिये हमें केवल राम-राम न करके श्रीराम-श्रीराम रटना चाहिये । श्री शब्दका अर्थ होता है लक्ष्मी, श्री शब्दका अर्थ होता है, श्रीसीताजी ।

राम-नाममें दिव्य शक्ति है । राम-नामकी महिमा कौन वर्णन कर सकता है ।

**श्रीराम-नाम जपतां सबु कष्ट जाय ।**

**श्रीराम-नाम भजतां सुख सर्व थाय ॥**

परमात्माके नामके साथ प्रीति करोगे तो धीरे-धीरे जीवन सुघरेगा । मनको शान्ति मिलेगी, तुम्हारा कल्याण होगा । परमात्माके नाममें प्रीति न हो, तबतक संसारकी आसक्ति छूटती नहीं, संसारका मोह छूटता नहीं । प्रभुके नाममें सतत रचे-पचे रहो । नाम जहाँ है, वहाँ किसी-न-किसी दिवस स्वरूप भी प्रकट होगा । संसारमें रहकर मनकी पवित्रता जाननी हो तो परमात्माके नामके साथ प्रीति करो ।



(१७)

## श्रीराम-श्रीश्याम

राम-नामका सतत जप करो और रामजीकी सेवा करो। रामजीकी सेवा अर्थात् रामजीकी मर्यादाका पालन। रामजीकी मर्यादाका पालन करोगे तो तुम्हारे मनका रावण अर्थात् काम मरेगा। तुम्हारे मनका काम मरेगा तो श्रीकृष्ण परमात्मा आवेंगे। श्रीरामके पीछे ही श्रीकृष्ण आते हैं। भागवतमें भी श्रीरामचरितके कहनेके उपरान्त ही श्रीकृष्ण-चरितका वर्णन किया है। रामचन्द्रजीका वर्णन रामायणमें विस्तारसे किया हुआ होनेपर भी श्रीमद्भागवतमें भी उसका संक्षेपमें वर्णन किया गया है। कारण यह है कि जो श्रीराम-चन्द्रजीकी मर्यादाका पालन करता है, उसको ही कन्हैया मिलता है। रावणको अर्थात् कामवासनाको मारे, वही श्रीकृष्ण-लीलाका दर्शन कर सकता है।

वासना दो प्रकार की है, स्थूल और सूक्ष्म। इन्द्रियोमे रहनेवाली वासना स्थूल है और मन-बुद्धिमें रहनेवाली वासना सूक्ष्म है। सन्तोका धर्म जीवनमें उतारनेसे स्थूल वासनाका तो नाश हो जाता है परन्तु मन-बुद्धिमें रहनेवाली सूक्ष्म वासना नष्ट नहीं हो पाती। सूक्ष्म वासनाका नाश तो श्रीराम-श्रीकृष्ण करते हैं।

श्रीरामचन्द्रजी सूर्यवंशमें प्रकट हुए हैं और श्रीकृष्ण, चन्द्र वंशमें प्रकट हुए हैं। चन्द्र मनके मालिक है और सूर्य बुद्धिके। मन-बुद्धिमें रहनेवाली सूक्ष्म वासनाका तभी विनाश हो पाता है, जब श्रीराम-कृष्णकी आराधना करनेमें आवे। वासनाका पूर्ण क्षय हुए बिना मोहका नाश होना नहीं और मोहका नाश हुए बिना मुक्ति मिलती नहीं। मनमें-से सूक्ष्म मलका नाश हो, तभी मन मरता है। मन मरे, मन श्रीराम-कृष्णमें मिल जाय तो मुक्ति मिलती है। आत्मा तो नित्यमुक्त है। मुक्त तो मनको करना है। बन्धन मनको बाँधते हैं। मनके बन्धनका आरोप अज्ञानसे आत्मा अपने ऊपर ले लेता है। यह अज्ञानसे ऐसा समझता है कि मुझे किसीने बाँधा है। श्रीरामचन्द्रजीने बालिकी पत्नी ताराको ज्ञान देते हुए कहा है।

मन एव हि मंसारो बन्धश्चैव मनः शुभे ।

आत्मा मनः समानत्वमेत्य तद्गतबन्धभाक् ॥

तुलसीदास महाराजने इसपर सुन्दर दृष्टान्त दिया है—

ईश्वर अंस जीव अविनाशी । चेतन अमल सहज सुख रासी ।

सो माया बस भयउ गुसाई । ब्रह्मो कीर मरकट की नाई ॥

जीव ईश्वरका अंश है। आत्मा आनन्दरूप है, सुख-दुःख मनको होते हैं। मनकी कोई स्वतन्त्र सत्ता नहीं। यह आत्माकी सत्ता लेकर काम करता है। आत्मा तो साक्षीरूप है तथापि मायाके कारण, अज्ञानके कारणसे आत्मा सुख-दुःखका आरोप स्वयंमें करता है।

तुलसीदासजीने तोता और बन्दरका दृष्टान्त दिया है। शिकारी लोग तोता और बन्दरको पकड़नेकी युक्ति करते हैं। तोतेको पकड़नेके लिए वह जमीनमें थोड़े अन्तरसे दो खूंटियाँ लगाते हैं और जमीनसे थोड़ी ऊँचाईपर दोनों खूंटियोंके बीच तार बाँधते हैं। तारको कई एक पोली नलीमें पिरो देते हैं। पीछे उसके आगे अनाजके थोड़े दाने बिखेर देते हैं। तोता वह दाना खाने आता है। स्वाभाविक रीतिसे वह ऊँचाईके ऊपर बैठनेके लिए तारमें पिरोई हुई नलीके ऊपर बैठ जाता है। इससे नली उसके भारसे तुरत फिर जानी है और तोता उलट जाता है, उल्टा लटकने लग जाता है। तोता स्वयंके पंजेसे नलीको पकड़े रखता है परन्तु अज्ञानमें वह ऐसा समझता है कि नलीने इसे पकड़ रखा है। पकड़ इसकी स्वयं की ही है परन्तु यह छोड़ सकता नहीं और अन्तमें शिकारी इसको पकड़ लेता है।

बन्दरका भी शिकार इसी तरह होता है। शिकारी सँकरे मुँहकी हाँड़ी जमीनमें गाड़ देता है। हाँड़ीका मुँह खुला रखता है। हाँड़ीमें थोड़ा चना रखता है। बानर जल्दी-में चनेके लिए दोनों हाथ हाँड़ीमें डाल देता है और चनेकी मुट्ठी भर लेता है। मुट्ठीमें चना आनेके कारण मुट्ठी फूल जाती है। इससे वह हाथ बाहर निकाल सकता नहीं। बानरको ऐसा लगता है कि अन्दरसे इसका हाथ किसीने पकड़ रखा है। बानरको किसीने पकड़ा नहीं। बानरको चना अतिप्रिय है। इसलिए चना अपनी मुट्ठीमें-से छोड़ देनेकी उसकी इच्छा होती नहीं। चना हाथमें-से छोड़ दे तो तुरन्त उसके हाथ बाहर निकल सकते हैं। अपने हाथके कारण ही बन्धनमें पड़ता है, उसपर भी ऐसा मानता है कि किसीने इसको पकड़ रखा है।

उसी प्रकार ही यह संसार, हाँड़ी है। विषय-वासना ही चने है। मन बन्दर जैसा है। मनने विषय-वासनाओंको पकड़ रखा है, उससे वह बन्धनमें पड़ जाता है। मानवका बन्धन इस बानरके बन्धन जैसा है। मानवको किसने बाँधा है? वासनाओंके अधीन होकर स्वयंने स्वयंको बाँध रखा है।

ईश्वरके साथ एक होना है परन्तु मन-बुद्धिमें रहनेवाली सूक्ष्म वासना प्रभु-मिलनमें विघ्न करती है। मानवका लक्ष्य परमात्मासे मिलना है, ईश्वरके साथ एक रूप होना है। उसके लिए बुद्धिमें-से भी वासनाओंका विनाश करना है। बुद्धिमें वासनाका

थोड़ा भी अंश रह जाय तो बुद्धि निर्व्यसन होती नहीं, शुद्ध होती नहीं, स्थिर होती नहीं। बुद्धिको निर्व्यसन करनेके लिये, शुद्ध करनेके लिए, स्थिर करनेके लिए मनके मालिक चन्द्रकी और बुद्धिके मालिक सूर्यकी आराधना करनी आवश्यक है।

श्रीराम न आवे तबतक श्रीकृष्ण आते नहीं। भागवतमें मुख्य कथा श्रीकृष्णकी होनेपर भी पहले श्रीरामको पधराया है और पीछे श्रीकृष्ण पधारे है। मनुष्य रामजीकी मर्यादाका पालन करे तो ही श्रीकृष्ण-लीलाका रहस्य समझ सकता है। मनुष्यको थोड़ी सम्पत्ति मिले, थोड़ा अधिकार मिले, उसीसे वह मर्यादाको भूल जाता है। रामजीकी मर्यादाका पालन ही रामजीकी उत्तम सेवा है। रामजीको पधराना हो तो रामजीकी मर्यादाका पालन करो। रामजी न पधारें तबतक श्रीकृष्ण आते नहीं। जो वेदकी, शास्त्रोंकी मर्यादाका बराबर पालन करते हैं, उन्हींका मन शुद्ध होता है। उन्हींको पीछे प्रेम-भक्तिका रङ्ग लगता है। इसलिए मर्यादा-पुरुषोत्तमकी लीला पहले वर्णन की गयी है। पुष्टि-पुरुषोत्तम पीछे आये है। उदाहरणके तौरपर मास्टरजी सरल अक्षर पहले पढ़ाते हैं और जटिल अक्षर पीछे पढ़ाते हैं।

श्रीराम मर्यादा-रूप हैं और श्रीकृष्ण प्रेम-रूप है। मर्यादा और प्रेम जीवनमें उतारोगे तो सुखी रहोगे। श्रीराम और श्रीकृष्ण एक ही है। दोनों साक्षात् पूर्ण पुरुषोत्तमके अवतार हैं। श्रीमद्भागवतमें भगवानके चौबीस अवतारोंकी कथा आती है। महापुरुष कहते हैं कि अल्पकालके लिए थोड़े जीवोंका उद्धार करनेके लिए जो अवतार होता है, वह अंशवतार है और अनन्तकालके लिए अनन्त जीवोंका कल्याण करनेके लिए जो अवतार होता है, वह पूर्णवतार है। भगवानके जितने अवतार हुए हैं वे सभी श्रेष्ठ हैं, कोई अवतार साधारण नहीं परन्तु श्रीराम और श्रीकृष्णके समान कोई हुआ नहीं। इनकी लीला अलौकिक है।

भक्तिमें दुराग्रह न रखो। श्रीराममें दो कला ओछी है, ऐसा मत मानो। दोनों अवतार परिपूर्ण हैं। रामावतारमें रामजीने सब कुछ किया—राक्षसोंको मारा, अनेक यज्ञ किये, प्रजाको अतिशय सुखी किया, अनेक जीवोंको तारा परन्तु रामजी राजाधिराज थे, इसलिए गायोंकी सेवा कर सके नहीं। रामजीके यहाँ अनेक सेवक थे, इसलिए गायोंकी पूजा, गायोंकी सेवा उन्होंने रामजीको करने दी नहीं। इसी कारणसे रामजी श्रीकृष्ण-स्वरूपमें गायोंकी सेवा करनेके लिए व्रजमें पधारे हैं। श्रीराम ही श्रीकृष्ण है। श्रीकृष्ण ही श्रीराम हैं।

आदिदेवोमहाबाहुर्हरिर्नारायणः प्रश्नः ।

साक्षाद् रामो रघुभ्रेष्ठः शेषो लक्ष्मण उच्यते ॥

रामावतारमें शेषनारायणने छोटे भाई लक्ष्मणके रूपमें रामजीकी बहुत ही सेवा की है, रामजीके लिए अतिशय कष्ट उठाया है और इसलिए परमात्माने कृष्णावतारमें इनको बड़े भाई बलराम बनाया है।

लक्ष्मणजीनी सेवा नोधी, सूर्य चन्द्रनी साखे,  
वल्देवजीने मोटा बनावी आज्ञा शिरपर राखे।

श्रीराम-लक्ष्मण ही श्रीकृष्ण-बलराम हैं।

श्रीमद्भागवतमें ब्रह्माजीने नारदजीसे कहा है कि—

अस्मत्प्रसाद सुमुखः कलया कलेश  
इक्ष्वाकुवंश अवतीर्य गुरोर्निदेशे।  
तिष्ठन् वनं सदयितानुज आविवेश  
यस्मिन् विरुध्य दशकन्धर आतिमार्च्छत् ॥

सब कलाओंके अधिष्ठाता ईश्वर जब अपने ऊपर कृपा करते हैं तब (लक्ष्मीजी, संकर्षण आदि) कलाओंके साथ इक्ष्वाकुवंशमें श्रीरामरूपसे अवतार धारण करते हैं। इस अवतारमें पिताकी आज्ञाका पालन करनेके लिए ये पत्नी और छोटे भाई लक्ष्मणके साथ वनमें वास करते हैं और रावण इनका विरोध करनेके कारण स्वयंको पीड़ित कर लेता है।

इस श्लोकके भाष्यमें श्रीमहाप्रभुजीकी उक्ति है कि वैष्णव आचार्य श्रीराम और श्रीकृष्णमें भेद गिनते नहीं। इसीसे तो श्रीचैतन्य महाप्रभुजी जब दक्षिणकी यात्राको गये तब एक कीर्तन-धुन उन्होंने प्रचलित की थी जो आज भी वहाँ खूब गायी जाती है।

राम राघव राम राघव राम राघव पाहि माय्।

कृष्ण केशव कृष्ण केशव कृष्ण केशव रक्ष माय् ॥

आदर्श जीवन किस प्रकार यापन किया जाय यह श्रीराम बताते हैं और पुष्टिका मर्यात् प्रेमका आनन्द, श्रीकृष्ण बताते हैं। रामजीकी लीलामें मर्यादा है। श्रीकृष्ण-लीलामें प्रेम भरा हुआ है। एक मर्यादापुरुषोत्तम हैं, दूसरे पुष्टि-पुरुषोत्तम हैं।

शास्त्रमें मुक्तिके दो प्रकार बताये हैं। क्रममुक्ति और सद्योमुक्ति। मर्यादापुरुषोत्तम रामजी जीवको समयसे छोड़ते हैं—मुक्त करते हैं। पुष्टि-पुरुषोत्तम श्रीकृष्ण क्रम-क्रमसे मुक्त करनेके स्थानपर असमयमें ही—जीव लायक न हुआ हो तो भी जीवको मुक्ति दे देते हैं। यह पुष्टि-मार्ग है, कृपा-मार्ग है। श्रीरामजीका नाम श्रेष्ठ है और श्रीकृष्णकी लीला श्रेष्ठ है।

श्रीराम-श्रीकृष्ण एक ही है। दोनोंकी लीला पृथक् है। एक दशरथ महाराजके राजमहलमें अवतरित हुए हैं, दूसरे कंसके कारागारमें। एक दिनके बारह बजे प्रगट हुए हैं, दूसरे रात्रिके बारह बजे।

मनुष्य दिनमें दो बार सुष-बुध खोता है। दिनके बारह बजे भूखसे और रात्रिको निवृत्तिमें काम-सुखकी यादसे। ये दोनों समय पवित्र करते हैं। दिनमें रामजीकी याद करो और रात्रिमें श्रीकृष्णको, तो ये दोनों समय पवित्र हो जायेंगे। मर्यादापुरुषोत्तम रामजीकी मर्यादाका पालन करो तो पुष्टि-पुरुषोत्तम श्रीकृष्ण पुष्टिपूर्वक कृपा करेंगे।

श्रीकृष्णमें समस्त सद्गुण होनेपर भी श्रीकृष्णका चरित्र ऐसा दिव्य है कि जल्दी-से बुद्धि स्वीकार नहीं करती। श्रीकृष्णका जीवन-रहस्य समझना कठिन है। श्रीरामकी लीलाका रहस्य समझना बहुत कठिन नहीं। श्रीरामजीकी मर्यादाका पालन करना—यह बहुत कठिन है। तुम किसी भी देवताकी सेवा करो, किसी भी सम्प्रदायकी शिक्षा ग्रहण करो परन्तु तुमको रामजीकी सेवा तो करनी ही पड़ेगी। श्रीरामजीके दर्शन बिना श्रीरामजीकी सेवा बिना, जीवन शुद्ध होगा ही नहीं। भगवान् श्रीकृष्णकी भक्ति करे उसे भी श्रीरामजीकी सेवा करनी ही पड़ेगी। कोई वैष्णव ऐसा मानता हो कि मैं रामजीकी सेवा नहीं करूँ, रामजीको नहीं मानूँ, तो उसकी सेवा श्रीकृष्णको सहन होती नहीं। कोई शिवजीकी सेवा करता हो और रामजीको न माने तो उसकी सेवा शिवजीको सहन नहीं होती।

जगतमें जितने देवता हैं, सबको लीला अनुकरणीय नहीं। रामजीकी प्रत्येक लीला अनुकरणीय है।

शिवजीकी सभी लीला अनुकरणीय नहीं।

श्मशानेष्वक्कीडा स्मरहर पिशाचाः सहचरा-

चित्ताभस्मालेषः स्रगपि नृकरोदिपरिकरः।

अमंगल्यं शीलं तव भवतु नामैवमखिलम्

तथापि स्मर्तॄणां वरद परमं मंगलमसि ॥

श्रीशिवजी महाराज तो श्रीअङ्गपर चिता-भस्म धारण करते हैं। चिता-भस्म शिव-स्पर्शसे पवित्र होती है। तुम उज्जैन गये होगे, उज्जैनमें महाकालेश्वर विराजते हैं। वहाँ श्मशानमें-से शिवजी महाराजके लिए भस्म आती है। वहाँ जो पूजा होती है, उसमें ऐसा नियम है कि शिवजीको अभिषेक करानेके पश्चात् सबसे पहले चिता-भस्म अर्पण करते हैं परन्तु हमसे ऐसा नहीं होगा। हम चिता-भस्म लगावें तो नहाना पड़ेगा। शंकर भगवान् तो जहर भी पी गये। हमसे ऐसा हो सकेगा क्या ?

भगवान शङ्करके पास एक बार कामदेव गया था। शिवजीने आँख उठाकर देखा। कामदेव जलकर भस्म हो गया। शिवजीका कामदेव स्पर्श कर सकता नहीं। जो अमंगलरूप कामको मारता है उसका सब कुछ मंगलमय है। शास्त्रमे कामको अमंगल कहा गया है।

शिवजीकी लीला दिव्य है। अपने जैसे साधारण मनुष्योसे उनका अनुकरण हो नहीं सकेगा। इसी प्रकार श्रीकृष्णकी प्रत्येक लीला अनुकरणीय नहीं है। श्रीकृष्ण जो करें सो अपनेसे होगा नहीं।

श्रीकृष्ण माखनकी चोरी करते हैं और हम करे तो ? करो तो उसके पीछे खबर पड़े कि क्या होता है। श्रीकृष्णकी सभी लीला अटपटी हैं। श्रीकृष्ण माखनकी चोरी नहीं करते हैं। यह तो गोपियोका प्रेम ऐसा है कि वह परमात्माका आकर्षण करता है। गोपियोके घर माखन खानेकी परमात्माकी इच्छा होती है। श्रीकृष्ण जगतका आकर्षण करते हैं और श्रीकृष्णका आकर्षण गोपी-प्रेम करता है। श्रीकृष्णने चोरी की, ऐसा सन्तोंने कहा नहीं, श्रीकृष्ण तो मालिक ही हैं। ये तो गोपियाँ, लालाको लाड़में ऐसा कहती थी कि कन्हैया माखन-चोर है। प्रेममे कोई गाली भी दे तो तनिक भी बुरा लगता नहीं। गोपी तो प्रेमकी मूर्ति हैं। गोपी भले ही लालाको माखन-चोर कहकर बुलावें परन्तु तुम किसी भी दिन माखन-चोर कहना नहीं। तुम लालाको माखन-चोर कहोगे तो लालाको सहन होगा नहीं। कन्हैया कहेगा, मैं चोर नहीं, तू चोर, तेरा बाप चोर और तेरा दादा भी चोर। घरमे किस प्रकार एकत्रित करके बङ्गला बनाया है उस सबको मैं जानता हूँ। मुझको सब खबर है। तू कैसा है, यह तो मैं जानता हूँ। चोर तो तू है। मैं तो मालिक हूँ।

अरे ! ताला तोड़कर ले जाय, क्या उसीको चोर कहते हैं ? आजकल तो कितने ही चोरीकी ऐसी चतुराई करते हैं कि किसीको खबर ही नहीं पडती। यहाँ भले ही खबर न पड़े परन्तु ऊपर तो ठाकुरजीको सब खबर पड ही जाती है।

जगतमें जो कुछ भी है, उसके मालिक श्रीकृष्ण ही है। श्रीकृष्ण जो करे, वह तुमको करणीय नहीं। गोपी तो नन, मन, धन सर्वस्व श्रीकृष्णको अर्पण कर देती है। उन गोपियोके घर जाकर कन्हैया माखन आरोगे तो यह उनकी प्रेम-लीला है। उसके अनुकरण करनेकी मनाही है।

श्रीकृष्ण कालिय नागके ऊपर नाचते थे। अपनेको तो नागका नाम लेते ही घबराहट होती है। नाग अपराधीको ही पकडता है। इस जन्ममे अथवा पूर्व जन्ममे जिसने इसका अपमान किया है, उसीको यह डमता है। फिर भी अपनेको घबराहट होती है,

इसलिए—

कन्हैया तो कालिय नाग ऊपर थै थै नाचे छे ।  
कन्हैया टचली आंगली ऊपर गोवर्धन धारण करे छे ।  
कन्हैया पूतनाए आपेहुं खेर पी पचावी जाय छे ॥

जहर पचानेके पीछे ही श्रीकृष्णका अथवा शिवजी महाराजका अनुकरण हो सकता है । अपनेमें यह शक्ति नहीं । हम जहर पीकर पचा सकते नहीं । हमारे लिए ऐसे चरित्र अनुकरणीय नहीं है ।

श्रीकृष्णकी रासलीलाका श्रवण करो । सुनकर पीछे उसका मनन करो परन्तु जनका अनुकरण न करो । श्रीशुकदेवजी महाराज भागवतमें कहते हैं ।

नैतत् समाचरेज्जातु मनसापि सनीश्वरः ।  
विनश्यस्याचरन् मौढ्याद् यथा रूढोऽविजं विषम् ॥  
ईश्वराणां वचः सत्यं तथैवाचरितं क्वचित् ।  
तेषां यत् स्ववचोयुक्तं बुद्धिमांस्तत् समाचरेत् ॥

रासलीलाका अनुकरण नहीं करना है । रासलीलाका श्रवण करो, आँख बन्द करके रासलीलाका चिन्तन करो । रासलीलाका चिन्तन करनेसे काम-विकारका नाश होता है । शुद्ध जीवका ब्रह्मके साथ रमण, यही तो रास है । रासलीला अर्थात् जीव और ईश्वरका मिलन । रासलीला, यह कामलीला नहीं । रासलीलामें जिसे कामकी गन्ध आती है, उसकी बुद्धि बिगड़ी हुई है । श्रीकृष्णके सामने काम टिक ही नहीं सकता ।

एक समय कामदेवको अभिमान हुआ कि मैं बड़ेसे बड़ा देव हूँ । बड़े-बड़े ऋषि मेरे अधीन हो जाते हैं । बड़े-बड़े देवता भी मेरे अधीन रहते हैं । उस अभिमानमें काम-देव श्रीकृष्णके पास गया और उनसे कहा—‘मेरीं और आपकी कुश्ती हो’, संस्कृतमें काम-का नाम है मार । समय आनेपर सभीको मारता है । कामदेवकी श्रीकृष्णके ऊपर शक्ति आजमानेकी इच्छा हुई ।

श्रीकृष्णने कामदेवसे कहा—‘शिवजीने तुमको जला दिया था, वह भूल गया ।

कामदेवने कहा—शिवजीने मुझे जलाया, यह बात सच है परन्तु उसमें मेरी थोड़ी भूल थी । शिवजी समाधिमें बैठे थे । तेजोमय ब्रह्मका चिन्तन कर रहे थे । पूर्ण सावधान थे, उसी समयमें मैं उनको मारने गया । मैंने समयका विचार किया नहीं । इससे मेरी हार हो गयी और शिवजीने मुझे जलाकर भस्म कर दिया । समाधिमें बैठे-बैठे जलावे, इसमें विशेष आश्चर्य नहीं ।



प्रभुने कहा—रामावतारमें भी तेरी हार हुई ।

कामदेवने कहा—रामावतारमें तो आप खूब मर्यादामें रहते थे । किसी भी स्त्री-का स्पर्श करते नहीं थे । स्त्रीके सामने देखते भी नहीं थे । देखते तो मातृभावसे देखते थे । रामावतारमें खूब मर्यादा पालकर मेरा पराभव किया था । मर्यादामें रहकर साधारण जीव भी मेरा पराभव कर सकता है । गृहस्थाश्रमरूपी किलेमें रहकर आपने मुझे मारा है । रामावतारमें तो आप एकपत्नी-व्रत पालते थे । इसलिए आपने मुझे मारा । इसमें क्या आश्चर्य ?

श्रीकृष्णने कहा—तो अब तेरी क्या इच्छा है ?

कामदेवने कहा—रामावतारमें मर्यादामें रहकर आपने मुझे हराया, इसमें कोई खास बात नहीं । अब इस कृष्णावतारमें आप कोई मर्यादा न रखो । मर्यादा तो साधारण मनुष्यके लिए है, परमात्माके लिए होती नहीं । आपको मर्यादा पालनेकी क्या जरूरत है ? सब प्रकारकी मर्यादा छोड़कर शरद् पूर्णिमाकी रात्रिमें अनेक स्त्रियोंके साथ वृन्दावनमें आप विहार करो और मैं आपको बाण मारूँ । तब भी आप निर्विकारी रहो तो आपकी जीत और कामाधीन बनो तो मेरी जीत । आप निर्विकारी रहो तो आप ईश्वर और मेरे अधीन बनो तो पीछे मैं ईश्वर ।

रामावतारमें शरीरसे तो नहीं परन्तु मनसे भी किसी स्त्रीका स्पर्श किया नहीं । मनसे स्पर्श हो, यह भी पाप है । कृष्णावतारमें श्रीकृष्ण पुष्टि-पुरुषोत्तम हैं । कामने ऐसा माना कि 'श्रीकृष्णको हराना सरल है ।' श्रीकृष्ण तो गोपियोंके साथ, स्त्रियोंके साथ मुक्तरूपसे विहार करते हैं, इसलिए मैं उन्हें हरा सकूँगा ।

श्रीकृष्णने कहा है—तेरी इच्छा है तो मैं ऐसा ही करूँगा ।

स्त्रियोंसे दूर जङ्गलमें बैठकर पत्ता चबाकर संयम पाले, कामको मारे, इसमें आश्चर्य नहीं । प्रत्येक स्त्रीमें मातृभाव रखे और कामको मारे, इसमें भी कोई आश्चर्य नहीं परन्तु श्रीकृष्णने तो स्त्रियोंके बीच रहकर कामको मारा । शरद् पूर्णिमाकी रात्रिमें गोपियोंके साथ रासलीलामें रमण किया और कामके ऊपर विजय प्राप्त की । श्रीकृष्णका स्मरण करनेवालेको भी काम त्रास दे नहीं सकता तो श्रीकृष्ण स्वयंको तो वह क्या त्रास दे सकता है ? कामका पराभव हुआ । कामने घनुष-बाण फेंक दिया । रासलीला, यह कामके ऊपर विजय करनेकी लीला है । श्रीकृष्ण योगेश्वर हैं ।

श्रीकृष्णकी लीला, अनुकरण करनेके लिए नहीं परन्तु उसका श्रवण करके, चिंतन करके, उनमें तन्मय होनेके लिए है । रामजीकी प्रत्येक लीला अनुकरणीय है । रामजीकी

अमुक लीला अनुकरणीय और अमुक लीला चिन्तनीय है, ऐसा नहीं। रामजीका समस्त आचरण अनुकरणीय है। रामजीकी प्रत्येक लीला अनुकरण करने योग्य है। आचरण हमेशा रामजीकी तरह रखो। श्रीकृष्ण परमात्मा है। श्रीकृष्ण कहें, वही करने योग्य है। वे करे, वह करना नहीं है। श्रीराम परमात्मा है। श्रीराम करे वह करना है। रामजी पूर्ण-पुरुषोत्तम होनेपर भी मनुष्यको आदर्श बतलाते हैं। रामजीके सद्गुण जीवनमें उतारने हैं। रामजी सब सद्गुणोंके भण्डार हैं।

रामजी प्रत्येक स्त्रीमें मातृभाव रखते थे। किसी स्त्रीको काम-भावसे देखते नहीं थे। रामजीका मातृ-प्रेम, पितृ-प्रेम, बन्धु-प्रेम, रामजीका एकपत्नी-व्रत, एकवचनी-प्रण, रामजीका संयम, रामजीका सदाचार, रामजीकी उदारता, रामजीकी निष्कामता आदि मानव-जीवनमें उतारने योग्य है। रामजीने ऐश्वर्य छिपाया है। मनुष्यों जैसा नाटक किया है। साधकका व्यवहार कैसा होना चाहिए, वह रामजीने बताया है। साधकका व्यवहार रामजी जैसा होना चाहिए। सिद्ध पुरुषका आचरण कदाचित् श्रीकृष्णका जैसा हो सके।

रामजीकी लीला सरल हैं। श्रीकृष्णकी सभी लीला गहन हैं। अटपटी हैं। रामजीकी बाल-लीला भी अति सरल है। इनकी बाल-लीलामें भी अतिशय मर्यादा है। रामजीने किसी दिन भी कौशल्या माँको छला नहीं। कन्हैयाने विचार किया कि रामा-वतारमें मर्यादाका बहुत पालन किया, इसलिए दुःखी हुआ। अबकी बार कृष्णावतारमें मर्यादाका पालन नहीं करूँगा। कन्हैया तो यशोदा माँको भी छलते हैं। बालकृष्ण मातासे कहते हैं कि माँ तुम मुझे छोड़कर कहीं जाना नहीं। तू घरका काम-काज छोड़कर मुझे खिलाया कर। पूरे दिन मुझे गोदीमें लेकर खिलाया कर। कदाचित् कभी यशोदा माँ कन्हैयाको छोड़कर घरका काम करने चली जायँ तो कन्हैया तूफान मचा डालते हैं। दही-माखनकी हाँड़ी-मटके फोड़ देते हैं और माँ सजा देने आये तो लाला हाथमे आवे ही नहीं।

श्रीराम तो अति सरल है, अति शान्त है। रामजीकी बाल-लीलामें अतिशय मर्यादा है। छोटे भाइयोंके साथ खेलते हैं तो इस रीतिसे खेलते हैं कि स्वयंकी हार हो जाती है और लक्ष्मण-भरतजीकी जीत हो जाती है। ये तो बहुत सरल है। सोचते हैं कि भले ही मेरी हार हो जाय। बालकृष्ण जब खेलते हैं तो लालाकी किसी दिन भी हार होती नहीं। कन्हैया जहाँ जाते हैं, वहाँ उनकी जीत ही होती है।

रामजी माता-पिताकी आज्ञाके बिना किसीके भी घर जाते नहीं। कन्हैया कभी यशोदा माँकी आज्ञा लेने जाते नहीं।

अयोध्याके लोग आवे और रामललालाको मनावे कि मेरी बहुत भावना है, तुम मेरे घर पधारो। तब रामचन्द्रजी कहते हैं—मैं स्वतन्त्र नहीं हूँ। मैं तो माता-पिताके अधीन हूँ। मैं माँकी आज्ञामें रहता हूँ। तुम मेरी माँसे कहो। माँ मुझे आज्ञा देगी तो मैं तुम्हारे घर आऊँगा।

लोग कौशल्याजीको मनाते हैं, प्रार्थना करते हैं कि माँ! मेरी बहुत इच्छा है कि रामजी मेरे घर पधारे। तुम रामजीको मेरे घर भेज दो माँ!

कौशल्याजी आज्ञा देती हैं तो रामजी जाते हैं परन्तु ये तो मर्यादापुरुषोत्तम हैं और राजाधिराज हैं। वे किसीके घर जाते हैं तो वहाँ शान्तिसे गद्दे-तकियेके सहारे बैठे ही रहते हैं। श्रीराम अति शांत हैं। कन्हैयाकी सभी लीला निराली हैं, बहुत गहन हैं। कन्हैया कभी किसीसे ऐसा कहते नहीं कि तुम मेरी माँसे कहो। ये आज्ञा देगी तो मैं तुम्हारे घर आऊँगा। कन्हैयाको तो किसीके आमन्त्रणकी जरूरत ही क्या थी? कन्हैया तो कहते हैं, मुझे कौन निमन्त्रण देगा? मैं तो घर-धनी हूँ। इसलिए मुझे तो सबको इकट्ठा करके ले जाना है। लाला आमन्त्रणकी बाट क्या कभी देखता है? कन्हैया तो बगैर बुलाये ही गोपियोंके घर जाते हैं परन्तु लालाका ऐसा नियम था कि जिस घरका मालिक है, जिसने अपना सर्वस्व मनसे लालाको अर्पण कर दिया है, उसीके ही घर लाला जाता है। यह किसी अन्यके घर नहीं जाता, चाहे जिसके घर जाकर यह माखन नहीं खाता। लाला तो जहाँ प्रेम है, वही जाता है। श्रीकृष्णकी लीलामें अतिशय प्रेम है।

एक गोपीके घर लाला माखन खा रहे थे। उस समय गोपीने लालाको पकड़ लिया। तब कन्हैया बोले—तेरे धनीकी सौगन्ध खाकर कहता हूँ, अब फिर कभी भी तेरे घरमें नहीं आऊँगा।

गोपीने कहा—मेरे धनीकी सौगन्ध क्यों खाता है?

कन्हैयाने कहा—तेरे बापकी सौगन्ध, बस?

गोपी और ज्यादा खीझ जाती है और लालाको धमकाती है—परन्तु तू मेरे घर आया ही क्यों?

कन्हैयाने कहा—अरी सखी! तू रोज कथामें जाती है, फिर भी तू मेरा-तेरा छोड़ती नहीं—इस घरका मैं धनी हूँ, यह घर मेरा है।

गोपीको आनन्द हुआ कि मेरे घरको कन्हैया अपना घर मानता है। कन्हैया तो सबका मालिक है। सभी घर उसीके हैं। उसको किसीकी आज्ञा लेनेकी जरूरत नहीं।

गोपी कहती है—तूने माखन क्यों खाया?

लालाने कहा—माखन किसने खाया है ? इस माखनमे चीटी चढ़ गई थी, उसे निकालनेको हाथ डाला । इतनेमें ही तू टपक पड़ी ।

गोपी कहती है—परन्तु, लाला ! तेरे ओंठके ऊपर भी तो माखन चिपक रहा है ।

कन्हैयाने कहा—चीटी निकालता था, तभी ओंठके ऊपर मक्खी बैठ गयी, उसको उड़ाने लगा तो माखन ओंठपर लग गया होगा ।

कन्हैया जैसा बोलते हैं, ऐसा बोलना किसीको आता नहीं । कन्हैया जैसे चलते हैं, वैसा चलना भी किसीको आता नहीं । गोपीने तो पीछे लालाको घरमें खम्भके साथ डोरीसे बांध दिया । कन्हैयाका श्रीअङ्ग बहुत ही कोमल है । गोपीने जब डोरी कसकर बाँधी तो लालाकी आँखमें पानी आ गया । गोपीको दया आयी, उसने लालासे पूछा—लाला ! तुझे कोई तकलीफ है क्या ?

लालाने गर्दन हिलाकर कहा—मुझे बहुत दुःख हो रहा है, डोरी जरा ढीली कर ।

गोपीने विचार किया कि लालाको डोरीसे कसकर बांधना ठीक नहीं । मेरे लालाको दुःख होगा । इसलिए गोपीने डोरी थोड़ी ढीली रखी और पीछे सखियोंको खबर देने गयी कि मैंने लालाको बांधा है ।

तुम लालाको बांधो परन्तु किसीसे कहना नहीं । तुम खूब भक्ति करो परन्तु उसे प्रकाशित मत करो । भक्ति प्रकाशित हो जायेगी तो भगवान सटक जायेंगे । भक्तिका प्रकाश होनेसे भक्ति बढ़ती नहीं, भक्तिमें आनन्द आता नहीं ।

बालकृष्ण सूक्ष्म शरीर करके डोरीमें-से बाहर निकल गये और गोपीको अंगूठा दिखाकर कहा, तुझे बांधना ही कहाँ आता है ?

गोपी कहती है—तो मुझे बता, किस तरहसे बांधना चाहिये ।

गोपीको तो लालाके साथ खेल करना है, लाला गोपीको बांधते हैं ।

योगीजन मनसे श्रीकृष्णका स्पर्श करते हैं तो समाधि लग जाती है । यहाँ तो गोपीको प्रत्यक्ष श्रीकृष्णका स्पर्श हुआ है । गोपी लालाके दर्शनमे तल्लीन हो जाती है । गोपीका ब्रह्म-सम्बन्ध हो जाता है । लालाने गोपीको बांध दिया ।

गोपी कहती है कि लाला छोड़ ! छोड़ ! लाला कहते हैं—मुझे बांधना आता है, छोड़ना तो आता ही नहीं ।

यह जीव एक ऐसा है, जिसको छोड़ना आता है । चाहे जितना प्रगाढ़ सम्बन्ध हो परन्तु स्वार्थ सिद्ध होनेपर उसको भी छोड़ सकता है । परमात्मा एकबार बांधनेके बाद छोड़ते नहीं ।

श्रीकृष्णकी लीला अटपटी है। लाला कृपा करे, उसे ही यह लीला समझ पड़ती है। श्रीकृष्ण-लीलामें विनोद है, प्रेम है, गूढ़ तत्त्व है। श्रीकृष्णकी बाणीका रहस्य समझना कठिन है। श्रीकृष्णको पहचानना कठिन है। श्रीरामको पहचानना सरल है परन्तु श्रीरामकी मर्यादाको जीवनमें उतारना कठिन है। मन-शुद्धि मर्यादाका पालन करनेसे होती है। धर्मकी मर्यादा छोड़ना नहीं।

श्रीराम बहुत शर्मिले है। कौशल्या माँ माखन-मिश्री देना भूल जायें तो रामजी माँगते नहीं। बहुत मर्यादामें रहते हैं। अनेक बार ऐसा हुआ कि कौशल्याजी लक्ष्मीनारायणकी सेवामें ऐसी तन्मय हो जाती है कि रामजी कौशल्या माँका वन्दन करने आवे, पास बैठ जायें परन्तु माँ रामजीको माखन-मिश्री देना भूल जाती है परन्तु रामजी कभी भी माँगते नहीं।

कन्हैया तो यशोदा माँके पीछे पड़ जाते थे कि 'माँ ! माखन-मिश्री मुझे दो।' लालाकी सभी लीला विचित्र है। ये तो प्रेम-मूर्ति है। श्रीराम मर्यादापुरुषोत्तम हैं, माताकी भी मर्यादा रखते हैं।

श्रीराम और कृष्ण दोनोंको माखन-मिश्री बहुत भाती है। दोनों माखन-मिश्री आरोगते हैं। श्रीबालकृष्णलाल तो माखन-मिश्री हाथमें ही रखते हैं। कन्हैया जगतको ज्ञान देते हैं कि 'तुम मिश्री जैसे मधुर बनो तो मैं तुमको हाथमें रखूँ।' जीवनमें मिठास संयमसे आती है, सबका मान रखनेसे आती है। सबको मान देनेसे और सब इन्द्रियोका संयम करनेसे जीवन मिश्री जैसा मधुर बनता है। जिसके जीवनमें कड़वाहट है, उसकी भक्ति भगवानको प्रिय लगती नहीं। जिसका जीवन मिश्री जैसा मधुर है, जिसका हृदय माखन जैसा कोमल है, वही परमात्माको प्यारा है। कन्हैया माखन-चोर अर्थात् मृदुल मनका चोर है। मृदुल मन, कोमल हृदय इनको प्रिय लगता है।

कितने ही भक्ति तो करते हैं परन्तु उनका हृदय पत्थर जैसा कठिन होता है। कितने ही लोग 'अ-परस' बहुत पालते हैं परन्तु समझते नहीं कि अपरस किस लिए है, अपरसका फल क्या है ? अरे, अपरस तो मनको शुद्ध करनेके लिए है, पवित्र करनेके लिये है। क्या किसीका तिरस्कार करनेके लिये अपरस है ? बहुत अपरस पालनेपर भी तुम्हारा मन बिगड़ा हुआ रहे, तुम्हारा हृदय पत्थर जैसा कठोर बने तो उस मर्यादाका क्या उपयोग है ? कितने ही लोग अपरस पालते हैं परन्तु कोई अटक जाय तो बहुत क्रोध करते हैं। उसका बहुत तिरस्कार करते हैं। ऐसा अपरस किस कामका ? अपरस तो क्रोधादि विकारों का विनाश करनेके लिए है। हृदयको कोमल बनानेके लिये अपरस है, मर्यादा है। हृदय पत्थर जैसा कठिन होता हो तो वह अपरस किसी कामका नहीं।

तुम हृदयको माखन जैसा कोमल बनाओ । तुम मिश्री जैसे मधुर बनो । तनिक भी कपट न करो । कर्कश वाणी न बोलो । सबको मान दो । किसी जीवका जरा भी अपमान न करो । कोई जीवको निम्न श्रेणीका मत मानो । जो किसी जीवको अपनेसे नीचा मानता है, उसका हृदय पत्थर जैसा कठिन हो जाता है । जीवमात्र ईश्वरका अंश है, परमात्माका स्वरूप है । सबमें भगवद्भाव रखकर व्यवहार करो । जिसका जीवन मिश्री जैसा मधुर नहीं, उसकी भक्ति भगवानको सहन नहीं होती । व्यवहारमें जबतक कपट है, दम्भ है, अभिमान है, वहाँ तक जीवनमें कड़वाहट रहेगी । परमात्मा अति मधुर हैं ।

**मधुराधिपतेरखिलं मधुरं ।**

जिसका सब कुछ ही मधुर है, उसीके हाथसे भगवान अङ्गीकार करते हैं ।

श्रीराम-श्रीकृष्ण हृदयका शुद्ध प्रेम माँगते हैं । प्रेम देखनेपर परमात्मा दौड़े आते हैं । गोपियोंका प्रेम कन्हैयाको बिना आमन्त्रणके ही गोपियोंके घर ले जाता है ।

**सबसे ऊँची प्रेम सगाई ।**

**दुर्योधन को मेवा त्यागो, साग विदुर घर खाई ।**

**शूठे फल सबरी के खाये, बहु विधि प्रेम बढ़ाई ॥**

भगवानने दुर्योधनकी मेवाको अङ्गीकार नहीं किया, विदुरके घरकी भाजी आरोगी । बड़े-बड़े ऋषि-मुनियोंके आश्रममें न जाकर भगवान सबरीकी भोंपड़ीमें पधारे । मानवका जीवन पवित्र बनेगा तो भगवान बिना आमन्त्रणके उसके घर पधारेगे । जिसका बङ्गला बड़ा हो, उसके यहाँ परमात्मा जल्दी जाता नहीं परन्तु जिसका मन बड़ा हो, उसके यहाँ ही परमात्मा पधारते हैं ।

**रामहिं केवल प्रेम् पियारा । जानि लेहु जो जाननि हारा ॥**

श्रीरामजीका नाम भी सरल है और स्वरूप भी सरल है । रामावतारमें तो रामजी बहुत सरल थे परन्तु सरलताको लोगोंने मान नहीं दिया । जो बहुत सरल होता है, उसको भी लोग बहुत त्रास देते हैं । रामजीको बहुत सहन करना पड़ा था और इसी-लिये तो कृष्णावतारमें श्रीकृष्ण जन्ममे ही थोड़े बाँके बने । प्रभुने विचार किया, रामावतारमें मैं बहुत ही सरल था परन्तु लोगोंने मान नहीं दिया । अतएव अबकी बार मैं जन्मसे ही बाँका रहूँगा ।

रामजीका नाम भी सरल है । राम-नाममें एक भी जुड़वाँ अक्षर नहीं है । कृष्ण नाममें एक भी सरल अक्षर नहीं है, दोनों युग्माक्षर हैं । श्रीकृष्ण प्रकट हुए मथुराके कारागारमें, भूले गोकुलमें, खेले वृन्दावनमें, बड़े हुए मथुरामें और राज्य किया द्वाग्निकामे । इस प्रकार उनकी सभी लीला अटपटी हैं ।

रामावतारमे तो ये अतिशय सरल हैं। रामजी खड़े रहते हैं तो भी सरलतासे। बालकृष्ण खड़े रहते हैं, कभी-कभी बाँके होकर। इसीलिए तो लालाका नाम पड़ा है बाकबिहारीलाल !

श्रीबाँकेबिहारीकी जय !

श्रीकृष्ण सरल भी तो हैं। कन्हैया बहुत भोले हैं, बहुत प्रेमी हैं। लालाके लिये कोई थोड़ा माखन-मिश्री ले जाय तो कन्हैया प्रेमसे आरोग्यते हैं कि मेरे लिये माखन लाया है। कन्हैया बहुत मरल हैं परन्तु ये जगतको बताते हैं कि मैं सरलके साथ सरल हूँ परन्तु कोई बाँका होकर आवे तो मैं भी उसके साथ बाँका हो जाता हूँ।

श्रीराम तो सबके साथ सरल हैं। श्रीकृष्ण सरलके साथ सरल हैं, बाँकेके साथ बाँके हैं। श्रीराम तो रावणके साथ भी सरल हैं। श्रीराम सज्जन-दुर्जन सबके साथ मरल हैं। जीवका अपराध रामजी देखते नहीं। श्रीकृष्ण सज्जनके साथ सरल हैं, दुर्जनके साथ सरल नहीं हैं। सुदामाजी आँगनमें आये हैं, ऐसा सुनकर श्रीकृष्ण सिंहासनसे कूद पड़े और सामने गये, सुदामाजीको आलिंगन किया। परमात्मा श्रीकृष्ण सुदामाजीके चरण पखारते हैं और उनको गद्दीके ऊपर बैठाते हैं, स्वयं नीचे बैठते हैं। सुदामाजी सच्चे ब्राह्मण हैं इसलिए श्रीकृष्ण उनके साथ अतिशय सरल हैं परन्तु श्रीकृष्ण महाभारतके युद्धमें द्रोणाचार्यके साथ सरल नहीं हैं, बाँके हैं। सुदामाजी ब्राह्मण हैं और द्रोणाचार्य भी ब्राह्मण हैं। द्रोणाचार्य वेद-शास्त्रोंमें सम्पन्न ज्ञानी ब्राह्मण हैं।

अग्रतश्चतुरो वेदाः पृष्ठतस्सशरं धनुः।

इदं ब्राह्मणं इदं क्षात्रं शापादपि शरादपि ॥

द्रोणाचार्य साधारण ब्राह्मण नहीं हैं। चार वेद और छः शास्त्रोंके ज्ञाता हैं। प्रभुने विचार किया कि बहुत ज्ञाता होनेसे क्या ? वे स्वरूपको भूले हुए हैं। बहुत ज्ञानवान होकर पाप करे तो ठाकुरजीको भी गुस्सा आता है। जिसने ज्ञान पचाया है, वह कभी कपट करता नहीं, किसीके साथ अन्याय नहीं करता। कपट करनेसे ही हृदय बाँका होता है। सच्चे ज्ञानीका लक्षण यह है कि उसका हृदय बहुत सरल होता है, कोमल होता है और उसका व्यवहार शुद्ध होता है। द्रोणाचार्य जानते थे कि युद्ध करना ब्राह्मणका धर्म नहीं। फिर भी वह युद्ध करते हैं। इनको अच्छी तरह खबर थी कि दुर्योधनने अन्याय किया है, फिर भी दुर्योधनकी सहायता करनेके लिए वे युद्ध करते हैं।

द्रोणाचार्यने इतना बड़ा अपराध किया। श्रीकृष्णने विचार किया कि इतना बड़ा ज्ञानवान है, ज्ञानी है। जानते हुए भी पाप करता है। मैं भी समझकर कपट करूँगा।



महाभारतके युद्धमें अश्वत्थामा नामके हाथीको मरवाकर श्रीकृष्णने इस बातकी चर्चा फैलायी कि द्रोणपुत्र अश्वत्थामा मारा गया है। द्रोणाचार्यको ऐसा लगा कि श्रीकृष्ण तो कदाचित् बुरा भी बोल सकते हैं। इनसे कौन कहने वाला है? चलो, युधिष्ठिरसे पूछूँ, ये असत्य नहीं बोलते।

परन्तु श्रीकृष्णने तो धर्मराजसे पहले कह रखा था कि मैं जो कहूँ वही तुम कहना। सत्यकी व्याख्या समझाते हुए श्रीकृष्ण भगवानने धर्मराजसे कहा, सबमें सद्भाव रखते हुए सबका हित हो, ऐसा बोले उसीका नाम सत्य है। द्रोणाचार्य ज्ञानी ब्राह्मण होते हुए भी दुर्योधनरूपी अधर्मकी सहायता करते हैं। 'अश्वत्थामा मारा गया', सुनकर द्रोणाचार्य युद्ध छोड़ देंगे। युद्ध छोड़े, उसीमें उनका कल्याण है। इसलिए तुम मेरी बातका अनुमोदन करना। श्रीकृष्णके कहनेसे ही धर्मराजको 'नरो वा कुंजरो वा' कहना पड़ा। धर्मराजके कहनेसे द्रोणाचार्यने शस्त्र छोड़े और उनका वध हुआ। श्रीकृष्ण कपट करके मारते हैं। श्रीकृष्ण ब्राह्मणकी पूजा भी करते हैं और कोई ब्राह्मण जब ज्ञानको भूलता है तो कपट करके उसे मारते भी हैं। श्रीकृष्णकी सभी लीलाएँ दिव्य हैं। रामजीकी सभी लीलाएँ बहुत सरल हैं। रामजीकी जैसी सरलता कहीं भी देखनेको नहीं मिलेगी। पिछली बार प्रसङ्ग आ चुका है। राम-रावण-युद्धमें रावण जिस समय बहुत थक गया, घायल हो गया, घबरा गया, उस समय श्रीरामचन्द्रजी उसे घर जाकर आराम करनेको कहते हैं। 'फिर आनेवाले कलको युद्ध करेंगे'—रामजी रावणसे ऐसा कहते हैं।

श्रीराम रावणके साथ सरल हैं परन्तु श्रीकृष्ण दुर्योधनके साथ सरल नहीं। रामचन्द्रजी कुटिलके साथ भी सरल व्यवहार करते हैं और श्रीकृष्ण सरलके साथ सरल और कुटिलके साथ कुटिल व्यवहार रखते हैं। तुम किसीको धोखा मत देना परन्तु व्यवहारमें सावधान रहना कि तुमको भी कोई धोखा न दे जाये।

श्रीराम और श्रीकृष्णके समान इस जगतमें हित करनेवाला और कोई नहीं। देवता, मनुष्य सबकी यह रीति है कि सब स्वार्थके लिए ही प्रीति करते हैं। श्रीराम-श्रीकृष्ण तो पूर्ण निष्काम हैं। बालिको मारकर किष्किन्धाका राज्य रामजीके चरणोंमें आया। राज्यका शासन करनेके लिए सुग्रीवने रामजीसे विनती की।

रामजीने मना किया और किष्किन्धाका राज्य सुग्रीवको सौंप दिया। रावणको मारनेके पश्चात् लंकाका राज्य रामजीने विभीषणको सौंप दिया।

— कंसको मारनेके बाद मथुराका राज्य मिला, वह श्रीकृष्णने लिया नहीं, उग्रसेनको सौंप दिया।

श्रीराम एवं श्रीकृष्ण जैसा उदार कोई हुआ नहीं । ये पूर्ण अनासक्त हैं । परमात्मा जीवके प्रति अतिशय उदार हैं । अतिशय दयालु हैं । जीवकी योग्यता न होते हुए भी ये जीवके ऊपर खूब अनुग्रह करते हैं ।

श्रीरामकी उदारता और दीनवत्सलता बेजोड़ है ।

ऐसो को उदार जग माहीं ।

बिनु सेवा जो द्रवै दीन पर राम सरिस कोउ नाहीं ॥

जो गति जोग विराग जतन करि नहि पावत मुनि ग्यानी ।


सो गति देत गीघ सवरी कहैं प्रभु न बहुत जिय जानी ॥

अरे, परमात्मा तो ऐसे उदार हैं, ऐसे दयालु हैं कि वैरभावसे भी भजनेवालेको मुक्ति दे देते हैं । रामने राक्षसोंको सद्गति दी है । श्रीकृष्णने पूतना, शिशुपाल, दन्तवक्त्र इत्यादिको सद्गति दी है ।

श्रीराम-श्रीकृष्ण दो नहीं—एक ही ब्रह्मके दो स्वरूप हैं, निराकार ब्रह्म है, एक ही परमात्माके दो भिन्न अवतार हैं ।

ब्रह्म जो व्यापक विरज अज, अकल अनीह अमेद ।

सो कि देह धरि होइ नर, जाहि न जानत वेद ॥



## रामायणका सत्सङ्ग

श्रीरामके आनेके बाद श्रीकृष्ण आते हैं। तुमको रामजीके दर्शन करनेकी इच्छा हो तो तुम रामायणका सत्सङ्ग करो। जीव रामायणके सत्सङ्गसे सुधरता है। रामायणके सत्सङ्गमें जीवन दिव्य बनता है। रामायण सुननेसे मनुष्यको भूल दिखाई देती है। श्रीरामचरित्र मार्गदर्शक है। रामायणसे प्रत्येक मनुष्यको ज्ञान मिलता है। तुम्हारा मन कैसा है यह जाननेकी इच्छा हो तो रामायण पढ़ो। जिसका अधिक समय आलस और निद्रामें जाता है, वह कुम्भकर्ण है। परस्त्रीका काम-भावसे चिन्तन करता है वह रावण है। जो रुलाता है वह रावण है और परमानन्दमें रमण करता है, वह राम है। रामायणका मनन करोगे तो तुम्हें अपना मन रामायणमें दिखाई देगा।

मनुष्यका स्वभाव है कि उसे दूसरेकी भूल जल्दी दिखाई देती है, परन्तु उसे स्वयंकी भूल दिखाई नहीं देती। कितने ही लोग ऐसा समझते हैं कि मुझसे कोई भूल होती ही नहीं। मैं जो समझता हूँ, बोलता हूँ, करता हूँ, यह सब ठीक ही होता है। स्वयंको निर्दोष समझे, इसके बराबर कोई पाप नहीं। जगतमें निर्दोष एक श्रीराम, श्रीकृष्ण हैं। श्रीराम, श्रीकृष्णके अतिरिक्त निर्दोष कोई नहीं।

जीवमात्र भूल करता है। पाप कौन करता नहीं? मानवमात्र पाप करता है। अनुपद पाप करता है और पढ़ा-लिखा भी पाप करता है। इस जगतमें ऐसा कोई मनुष्य नहीं कि जिसने पाप न किया हो।

### न कश्चिन्नापराध्यति ।

पाप न करे, वह मनुष्य नहीं अपितु देवता है परन्तु पाप करनेके उपरान्त जिसको पश्चात्ताप होता नहीं, वह मनुष्य नहीं, अपितु दानव है। जिसको किये हुए पापोंका पश्चात्ताप होता है, वही मानव है। पाप हो, यह कोई बहुत बड़ा अपराध नहीं परन्तु पाप स्वीकार न करे, किये हुए पापके लिए प्रायश्चित्त न हो, यह बड़ा अपराध है।

हा पस्तावो विपुल शरणं स्वर्गथी उतयुं छे,  
पापी तेषां द्वयकी दर्ई ने पुण्यशाली बने छे।

जिसका पाप प्रकाशित हो जाता है, उसके पापका विनाश होता है। शास्त्र और सन्त कहते हैं कि मनुष्यको स्वयंके पुण्य गुप्त रखने और पाप जाहिर करने चाहिए। साधारण मनुष्य पुण्योंको बहुत प्रगट करते हैं परन्तु पापको छिपाते हैं। पापको छिपाओ

नहीं और पुण्यको प्रकट करो नहीं । समाजमें पाप जाहिर करनेसे पापकी आदत छूटती है । पाप, समाजमें जाहिर करोगे तो पापका नाश होगा । पुण्य, समाजमें जाहिर करोगे तो पुण्यका नाश होगा ।

मनुष्य पापको मनमें छिपाकर रखता है, इससे उसका जीवन बिगड़ता है । जो पाप छिपाते हैं उनको पाप छोड़ता नहीं । पाप पहले आँखमें आता है, पीछे मनमें, वाणीमें और सबसे पीछे आचरणमें आता है । एक बार आनेके पीछे यह घर कर लेता है । हृदय-सिंहासन तो परमात्माके लिए है, वहाँ पापको स्थान होता नहीं । पापसे बहुत सावधान रहना । मनुष्यको खबर भी न पड़े ऐसी रीतिसे वह आँखमें, जीभमें और मनमें आता है । अनजानेमें पाप हो जाये तो उसे बाहर करके जला डालो ।

एकान्तमें अपने ठाकुरजीके पास भी पाप स्वीकार करो । मानव, पाप स्वीकार न करे तो भगवान उसे महापापकी तरह गिनते हैं । छिपाये हुए पापका दण्ड अति भयानक होता है । मनमें बुरा विचार आवे तो उसी दिन दूसरे वैष्णवसे कह देना । पाप प्रकट करोगे तो वह निकल जायेगा, पाप प्रकट करोगे तब ही जलेगा ।

पाप करनेके बाद जिसको खबर नहीं पड़ती कि मैंने पाप किया है, वह मनुष्य नहीं । पशु पाप करता है परन्तु उसको खबर नहीं पड़ती कि मैं पाप करता हूँ । रामायणकी कथा तुम सुनोगे तो अपनी भूल तुमको दीखेगी । तुमको भान होगा कि यह मेरी भूल हुई है । मुझे इसे सुधार लेना चाहिए । रामायणकी कथा सुननेसे जीवन दिव्य बनता है । जिसका जीवन दिव्य बनता है, उसे ही प्रभुके दर्शन होते हैं ।

साधारण मनुष्य किसी राजासे भी जल्दी मिल नहीं सकता । राजासे मिलना हो तो भी कितनी ही योग्यता सँभालनी पड़ती है । एक प्राकृत राजाके पास भी लायक बनकर जाना पड़ता है तो परमात्मा तो सबसे श्रेष्ठ है । प्रभुके दर्शन करनेके लिये तो बहुत योग्य होनेकी जरूरत है ।

जिसके मनमें पाप है, जिसके घरमें पाप है, वहाँ परमात्मा आते नहीं । कचड़ा पड़ा हुआ हो, वहाँ इस जीवका भी बैठनेके लिए मन चाहता नहीं तो फिर पापकी कीचड़ जमी हुई हो, उस हृदयमें विराजना प्रभुको कैसे सहन होगा ? पाप छूटे तो हृदय शुद्ध हो, और हृदय शुद्ध हो तो ही परमात्मा पधारे ।

पापके पंजेमें-से छूटना कठिन है । पाप करनेकी अनेक जन्मसे आदत है और उन पापोंका संस्कार जगनेके पश्चात् विवेक रहता नहीं, ज्ञान टिकता नहीं । मनुष्य पाप करता ही रहता है । पुण्यका जोर जबतक अतिशय बढ़े नहीं, तबतक पापकी आदत छूटती नहीं । मनुष्य, शरीरकी अपेक्षा जीभसे, जीभकी अपेक्षा आँखसे और आँखकी अपेक्षा मनसे अधिक

पाप करता है। आत्मा, इन्द्रियोंमें इतना तो ओत-प्रोत हो जाता है कि इन्द्रियां पाप करती हैं, उनको देखता हुआ भी रोकता नहीं।

जबतक इन्द्रियोंको पाप करनेकी टेव है, तबतक उनको भक्तिरस मिलता नहीं। भक्तिरस मिले बिना परमात्माका दर्शन होता नहीं। इन्द्रियोंमें भक्तिरस भरना हो तो उनको निष्पाप करो। मनमें पापका विचार आवे तो तत्क्षण उसे निकाल बाहर करो। कदाचित् पाप हो जाये तो प्रभुके पास रो पड़ो, क्षमा माँगो, पश्चात्ताप करो, फिर द्वारा ऐसा दोष न करनेका दृढ़ निश्चय करो, और उसके लिए सतर्कता रखो।

जिसको अपने दोषोंका ज्ञान हो जाता है, उसे ही स्वयंकी भूल छोड़नेकी इच्छा होती है, उसमें ही जीवन सुधारनेकी भावना जगती है। रामायणका सत्सङ्ग करे तो जीवन सुधरता है, मनके पाप जलते हैं और मानव नये पापसे बच जाता है। रामायणकी कथा सुने तो उसको ज्ञान होता है कि मुझसे भूल क्या होती है? साधारण रीतिसे मनुष्य अपनी भूल माननेको तैयार नहीं होता। किसीको तुम उसकी भूल बताओ तो उसको अधिकतर बुरा ही लगता है। उसको लगता है कि तुम हमारी भूल बतानेवाले कौन? तुम कैसे हो यह तो मैं ही जानता हूँ। मनुष्य स्वयंको निर्दोष ही समझता है और अपने दुर्गुणोंको भी सद्गुण ही करके मानता है परन्तु जो ये कथा सुनते हैं, उनको ही स्वदोषका भान होता है। कथा ही उसको पाप करनेसे बचाती है।

एक मनुष्यने अपने लड़केसे कह रखा था कि कदाचित् किसी मन्दिरमें दर्शन करने जाना हो तो भले ही जाना। भगवानको हाथ जोड़ना परन्तु भूल-चूकमें भी कभी कथा सुनना नहीं। कथा सुनेगा तो अपना धंधा बिगड़ जावेगा। उसका धंधा चोरीका था।

एक बार ऐसा हुआ कि उसका लड़का जङ्गलमें जा रहा था, वहाँ एक जगह कथा हो रही थी। उसको पिताके वचन याद आये कि कथा सुनना नहीं। ऐसा विचारकर लड़का कानमें उँगली घुसाकर जाने लगा। ठाकुरजीको दया आयी कि इसकी पिताके वचनमें कितनी श्रद्धा है। इसलिए प्रभुने लीला की। उसके रास्तामें काँटा डाल दिया। वह काँटा उसके पैरमें लगा—इसलिए उसे कानमें-से उँगली निकालनी पड़ी और जितनी देर उँगलीका काँटा निकालनेमें लगी, उतनी देर तक उसके कानमें कथाके अक्षर थोड़ेसे पड़ गये कि ईश्वर सर्वव्यापक हैं। वह सबमें विराजमान हैं और सर्वकालमें सबको देखते हैं। कितने ही लोग ऐसा समझते हैं कि दरवाजा बन्द है, यहाँ कोई देखनेवाला भी नहीं है और सुननेवाला भी नहीं। अरे! तुम्हारा पाप तुम्हारे अन्दर ही बैठा है। यही सब कुछ देखता और सुनता है। दरवाजा बन्द है इससे क्या? लड़केने इसे ध्यानमें रख लिया कि भगवान सबको देखते हैं।

बाप-बेटा पीछे एक क्षेत्रमे चोरी करने गये । वहाँ आमका एक बड़ा पेड़ था । बापने बेटेसे कहा कि मैं ऊपर चढ़कर फल लाता हूँ । तू नीचे खड़ा-खड़ा नजर रख कि कोई आता तो नहीं है । कोई देखता तो नहीं है ? बाप जब वृक्षके ऊपर चढ़कर फल लेने गया तो लडका एकदम बोल पड़ा, 'बापू! वह देख रहा है,' बाप घबराया और यह एकदम नीचे उतर आया, लडकेसे पूछा—कौन देख रहा है ? यहाँ तो कोई भी दिखाई नहीं देता । लडकेने कहा—मैंने कथामे सुना है कि ईश्वर सबको देखता है ।

रामकथा पाप करनेसे बचाती है ।

मनमें अनेक जन्मोंका मेल भरा है । मनको शुद्ध करनेके लिए रामायणका सत्सङ्ग आवश्यक है । रामायण भगवान श्रीरामका नाम-स्वरूप है । कलियुगमे नाम-सेवा मुख्य है ।

कलियुग सम जुग आन नहिं जौं नर कर विश्वास ।

गाइ राम गुन गन बिमल सब तर विनहिं प्रयास ॥

यदि परमात्माके नामके साथ अतिशय प्रीति हो तो ही अनेक जन्मकी पापकी आदत छूटती है । जगत परमात्माके अधीन है परन्तु परमात्मा नामके अधीन है । नाम ही ब्रह्म है । नाम ही परमात्मा है । अरे ! परमात्माका नाम तो परमात्मासे भी अधिक श्रेष्ठ है ।

रामायणमे एक प्रसंग आता है—वानर पत्थरके ऊपर राम-नाम लिखकर पत्थर समुद्रमे डालते हैं । राम-नामसे पत्थर तैरते हैं । पानीमें डूबते नहीं । राम-नामकी ऐसी महिमा है । रामजी महाराज वहाँ समुद्रके किनारे विराजे हुए थे । वहाँ प्रभुने विचार किया कि मेरे नामसे पत्थर तैरता है तो फिर मेरे हाथसे छोड़ा हुआ पत्थर क्यों नहीं तैरेगा ? मैं एक बार प्रयोग करूँ । मेरे हाथसे छोड़ा हुआ पत्थर यदि तैर जाय तो इन लोगोंसे कहूँ कि लिखनेकी मेहनत न करे । मैं जिस पत्थरका स्पर्श करूँ उस पत्थरको समुद्रमें डाल दिया जाय करेगा ।

परन्तु रामजीको थोड़ी शङ्का हुई । कदाचित् मेरे हाथसे डाला हुआ पत्थर न तैरा और डूब गया तो मेरी किरकिरी होगी । इसलिए समुद्रके किनारे मैं अकेला ही जाऊँ और आगे-पीछे कोई न हो, इस प्रकार पहले परीक्षा कर लूँ । पत्थर तैरेगा तो पीछे इन लोगों-से कहूँगा । तब रामचन्द्रजी दूर समुद्र-किनारे गये और अकेले ही गये । परीक्षा करते समय वहाँ कोई देखनेवाला नहीं था । रामजीने पत्थर उठाया । श्रीहनुमानजी महाराजका नियम था कि कोई भी काम करें तो रामजीके चरणोंमें नजर रखकर ही करे । इससे हनुमानजीकी हार किसी दिन भी हुई नहीं । हनुमानजी जहाँ जाते वही उनकी जीत होती

थी। वे रामजीका बल लेकर काम करते थे। श्रीराम-चरणमें नजर रखकर काम करते थे। हनुमानजीने विचार किया कि हम सब तो यहीं बैठे हुए थे, इन्होंने किसीसे कहा नहीं, ये अकेले कहाँ चले गये हैं? क्यों गये हुए हैं।

रामजीने हाथमें पत्थर लिया। आसपास कोई नहीं है, ऐसे विश्वाससे पत्थर समुद्र-में फेंकनेको तैयार हुए। इतनेमें ही हनुमानजीने जोरसे जो छलाँग लगायी तो रामजीके पीछे आकर खड़े हो गये। हनुमानजी विचार करते हैं कि ये अकेले यहाँ क्या कर रहे हैं। रामजीने जैसे ही पत्थर समुद्रमें फेंका कि तुरन्त डूब गया। रामजीको यह ठीक लगा नहीं। उनको अनुभव हुआ कि मेरे हाथका डाला हुआ पत्थर तैरता ही नहीं, डूब जाता है परन्तु फिरसे प्रयोग करके देखूँ। दूसरा पत्थर हाथमें लिया और जोरसे समुद्रमें फेंका। वह भी डूब गया।

रामजीको विश्वास हुआ कि मेरे नामसे पत्थर तैरता है परन्तु मेरे हाथसे छोड़ा हुआ पत्थर तैरता नहीं। यह तो ठीक है कि मैंने किसीको बात प्रकट नहीं की, मैं अकेला ही यहाँ आया। यहाँ कोई देखनेवाला नहीं था, यह ठीक हुआ। अब एक बार अन्तिम प्रयत्न फिर कर लूँ। फिर तीसरा पत्थर रामजीने फेंका और वह भी डूब गया। रामजी थोड़े उदास हुए, नाराज हुए।

रामजीने जब पीछे देखा तो हनुमानजी महाराज हाथ जोड़कर खड़े हुए थे। रामजीने हनुमानजीसे पूछा—हनुमान ! तू यहाँ कहाँसे किसलिए आया है?

हनुमानजीने कहा—आपने पहला पत्थर छोड़ा तबसे मैं यहीं तो हूँ।

रामजीने कहा—परन्तु इस समय तुमको यहाँ आनेकी क्या जरूरत थी?

हनुमानजीने कहा—मेरे मालिक जहाँ जाये वहाँ मुझे जाना ही चाहिये? जहाँ आप वहाँ मैं।

रामजीको कुछ ठीक नहीं लगा। उनको लगा कि इस हनुमानने देख लिया है, यह सब बन्दरोंसे अब कह देगा कि अकेले प्रयोग कर रहे थे परन्तु इनका प्रयोग सफल नहीं हुआ। इनके हाथका फेंका हुआ पत्थर तैरा नहीं। रामजी नाराज हो गये।

हनुमानजी रामजीका मुखारविन्द निहारते हैं और विचार करते हैं—आज मेरे मालिक नाराज हो गये हैं। इनके हाथका छोड़ा हुआ पत्थर तैरता नहीं है। मेरा अवतार तो रामजीकी सेवा करनेके लिए है, रामजीको प्रसन्न रखनेके लिये है।

इसलिए हाथ जोड़कर हनुमानजीने कहा—महाराज ! आप नाराज न हों। जो हुआ वह ठीक ही हुआ है। मैंने सन्तोंके मुखसे सुना है, कथामें सुना है कि श्रीराम जिसको



अपनाते हैं, जिसको हाथमें रखते हैं, वही तरता है। रामजी जिसको फेंक देते हैं, वह तो डूबता ही है। आपने जिसका त्याग किया, वह फिर किस प्रकार तर सकता है ?

तुम तर छोड़ो तो तेहो नाथजी, 'काग' त्रिलोक मां कौन तारे ?

आप जिसको हाथमें रखते हैं, आप जिसको अपना मानते हैं, वह संसार-सागरसे तर जाता है। आप जिसको फेंक दो, सम्बन्ध तोड़ दो तो वह कभी तर नहीं सकता। वह तो डूबता ही है। महाराज ! तुम्हारे नामसे पत्थर तरता है। तुम्हारे हाथसे नहीं तरता।

हनुमानजीने जब ऐसा अर्थ किया तो रामजी प्रसन्न हो गये। हनुमानजीसे कहा—हनुमान ! तेरी बुद्धि अति दिव्य है। हनुमानजीको रामजीने पदवी दी। बुद्धिमतां वरिष्ठम्। हम सब तो बुद्धिमता कनिष्ठम् हैं। हनुमानजी महाराज बुद्धिमतां वरिष्ठम् है। ऐसे बलवान, ऐसे बुद्धिमान हुए नहीं और होंगे भी नहीं,

मनोजवं मारुततुल्यवेगं जितेन्द्रियं बुद्धिमतां वरिष्ठम्।

वातात्मजं वानरयूथमुख्यं श्रीरामदूतं शरणं प्रपद्ये॥

रामजीकी अपेक्षा रामजीका नाम श्रेष्ठ है। कितने ही महापुरुषोंने वर्णन किया है—

राम त्वत्तोऽधिकं नाम इति मन्यामहे वयम्।

त्वयैका तारिताऽयोध्या नाम्ना तु भुवनत्रयम्॥

रामजीके सत्सङ्गकी अपेक्षा भी रामायणका सत्सङ्ग बहुत प्रभावकारक है। परमात्मा प्रत्यक्ष विराजे। फिर भी जो काम परमात्मा स्वयं नहीं कर सकते, वह काम परमात्माका नाम करता है। राम-नामसे पत्थर तरा है और रामजीके हाथसे छोड़ा हुआ पत्थर डूबा है।

कितने ही जीव ऐसे होते हैं कि रामजीके दर्शनसे भी सुधरते नहीं। रावणको रामजीके दर्शन हुए परन्तु वह कहाँ सुधरा ? रावण रामजीके दर्शन करता है, फिर भी हाथमें धनुष-बाण लेकर रामजीके साथ युद्ध करनेको तैयार हुआ है, अरे ! युद्ध करता है ? योग्य तो यह था कि रामजीके दर्शन करनेके बाद रावण धनुष-बाण फेंक देता, रामजीकी शरणमें आ जाता, रामजीके चरणोंमें माथा झुकाता परन्तु रावण ऐसा दुष्ट है कि रामजीके दर्शनसे भी उसका जीवन सुधरा नहीं।

द्वारिकानाथके दर्शन दुर्योधनको हुए परन्तु दुर्योधन सुधरा नहीं। परमात्मा श्रीकृष्ण कृपा करके उसके घर-पधारे और उसे समझाने लगे। प्रत्यक्ष परमात्मा उसको समझाते हैं, फिर भी वह सुधरता नहीं। श्रीकृष्णको वह सम्मुख जवाब देता है।

इससे प्रतीत होता है कि कितने ही जीव ऐसे होते हैं, जिनको भगवान भी नहीं सुधार सकते। भगवान जब सजा देते हैं, तभी वह सुधरता है। ऐसे जीवोंको ईश्वर सजा करते हैं, मारते हैं। जो काम राम-दर्शनसे भी नहीं होता वह रामायणके सत्सङ्गसे होता है। रामजी रावणको सुधार सके नहीं परन्तु रावण रामायणका सत्सङ्ग करता, रामायणकी कथा सुनता, राम-नामका जप करता तो अवश्य सुधर जाता।

रावण तो मर गया। दुर्योधन भी मर गया परन्तु इस कलियुगमें रावणका, दुर्योधनका वंश बहुत बढ़ गया है। अरे! रावण, दुर्योधनके क्या दो-चार सींग थे? वे भी अपने जैसे ही थे।

पराये धनको जो दबाकर बैठ जाय, वही दुर्योधन है। आजकल बहुत लोगोंको बिना मेहनतका धन पचानेकी इच्छा होने लगी है। उस समय एक ही दुर्योधन था कि जिसने तूफान मचा डाला परन्तु अब अनेक दुर्योधन उत्पन्न होने लगे हैं। इसीसे जगतमें शान्ति रहती नहीं।

जिसकी आँखमें काम है, जो इस जगतके स्त्री-पुरुषोंको काम-भावसे देखता है वही रावण जैसा है। मार्ग चलती स्त्रीमें जिसका मन फँसे, किसीके सौंदर्यमें जिसका मन लुभावे, परस्त्रीका जो चिन्तन करे, वह रावण जैसा ही है। जो मनसे बहुत पाप करे, वह रावण जैसा ही है।

**परद्रोही परदार रत पर धन पर अपवाद ।**

**ते नर पाँवर पापमय देह धरें महुजाद ॥**

रावण ब्राह्मण था, ऋषिके वंशमें उसका जन्म हुआ था, इसके उपरान्त भी उसकी गिनती राक्षसोंमें हुई। बहुतसे लोग तो रावण ब्राह्मण था इस बातको भी जानते नहीं। रावण अर्थात् दुष्ट राक्षस। जो आँखमें काम-भाव रखता है, जो जगतको काम-भावसे देखता है, वह ब्राह्मण हो अथवा क्षत्रिय हो, राक्षस जैसा है। तुम आँखमें किसको रखते हो? आँखमें श्रीरामको रखो। श्रीकृष्णको रखो। आँखमें परमात्माको रखो, प्रेम रखो काम-भाव मत रखो।

काम जिसको स्पर्श करता है, वह अपने स्वरूपसे नीचे गिरता है, उसका पतन होता है। शास्त्रमें तो ऐसा लिखा है कि काम-सुख कदाचित् न भोगे, परन्तु मनमें काम आवे, फिर आँखमें काम आवे तो उससे ही जीवका पतन होता है। कामका हृदयसे स्पर्श हुआ कि उसी क्षण शक्तिका नाश होता है।

ये आँख दीपक हैं। तुम आँखरूपी प्रकाशमें कूड़ा-करकट देखते हो कि श्रीरामको देखते हो? तुम आँख किसको देते हो? तुम जगतको आँख किस भावसे देते

हो ? जिसको आँख देते हो, वह तुम्हारे मनके अन्दर आता है। ज्ञानी पुरुष जगत्को उपेक्षा-भावसे देखते हैं, अपेक्षात्मक दृष्टि परमात्मामें ही रखते हैं। जगत्को उपेक्षा-भावसे देखो। अपेक्षात्मक दृष्टि परमात्माके स्वरूपमें रखो।

भक्तिमें आँख मुख्य है। आँख सुघरनेके बाद ही भक्तिका सही आरम्भ होता है। जिसको स्त्रीमें सौंदर्य दीखता है, जिसको पुरुषका शरीर सुन्दर लगता है, वह क्यों भगवानकी भक्ति करता है ? अरे, वह तो संसारकी भक्ति करता है।

आँख न बिगड़े तब तक मन बिगड़ता नहीं। रावणकी आँख बिगड़ी, रावणका मन बिगड़ा, रावणकी बाणी बिगड़ी। रावणका समस्त जीवन बिगड़ गया। अधिक तो क्या कहूँ ? हजारों वर्ष हो गये रावणका नाम भी बिगड़ गया। लोग अपने बालकका नाम राम रखते हैं परन्तु किसीको भी रावणका नाम रखना पसन्द नहीं। किसीने भी 'रावण भाई' नाम रखा हो ऐसा सुना नहीं। रावणके नामसे भी घृणा आती है। रावणका नाम लेना पसन्द नहीं। रावण जैसा कोई दुष्ट नहीं और वह रामजीके दर्शन करके भी सुघरा नहीं परन्तु कोई रावण जैसा हो और वह रामायणकी कथा श्रवण करे, रामायणका सत्संग करे, राम-नामका जप करे तो वह अवश्य ही सुघरेगा।

परमात्माका कथामृत, नामामृत अलौकिक है। मानवको इन्द्रियाँ त्रास न दें, इस कारण ही परमात्माने कृपा करके यह दो अमृत जगत्को दिए हैं। जैसे-जैसे मनमें विषय प्रवेश करे, पाप प्रवेश करे, वैसे-वैसे ही नामामृत अथवा कथामृतका आश्रय लेनेसे मानव इन्द्रियोके त्राससे त्राण पा जाता है। राम-कथा अमृत है, राम-नाम अमृत है। प्रभुका नाम अमृतसे भी मधुर है। कथामृत पापको जलाता है, जीवनको सुधारता है।

सबका भक्षण करनेवाला जो काल है, उसका भक्षण करनेवाले श्रीरामजी हैं। रावणको मारनेके लिए रामजीको इतनी खटपट, इतनी लीला करनेकी क्या जरूरत थी ? श्रीराम तो परमात्मा हैं, सर्वशक्तिशाली हैं, कालके भी काल हैं। सङ्कल्पमात्रसे रामजी रावणको मार सकते थे परन्तु रामजीने यह समस्त लीला इस कारणसे ही की कि लोग रामायणका पाठ करे, श्रवण करे, उतने समय तक जगत्को भूल सकें। श्रीरामचन्द्रजीने रावणको मारनेके लिए अवतार धारण किया नहीं, परन्तु कलियुगके लोग यह लीला सुनकर उसमें तन्मय हों इसलिए ही यह समस्त लीला की है। भगवानकी लीला-कथा मोक्षदायी है। अवतार-दशामें भगवान बहुत जीवोका उद्धार करते हैं परन्तु अनवतार-दशामें—अर्थात् जब परमात्मा प्रत्यक्ष विराजते नहीं उस समय श्रीराम-कथा अनेक जीवोंको प्रभुका मार्ग बताती है, अनेक जीवोका कल्याण करती है।

कितने ही लोग रोज मन्दिरमें जाकर दर्शन करते हैं और बाहर जाकर पाप भी करते हैं। ऐसे लोग दर्शन करते हैं, फिर भी उनका स्वभाव सुधरता नहीं। मानवका व्यवहार जबतक शुद्ध होता नहीं, तबतक उसे भक्तिमें आनन्द आता ही नहीं। भक्ति बहुत करता है परन्तु व्यवहार शुद्ध रखता नहीं, इससे उसको भक्तिमें जो आनन्द मिलना चाहिए, वह मिलता नहीं। व्यवहारमें पाप करे, दम्भ करे, उससे भक्तिका जैसा फल मिलना चाहिए वैसा मिलता नहीं।

कितने ही लोग मानते हैं कि व्यवहारमें थोड़ी भूल होती ही है और पाप भी करना पड़ता है। व्यवहारमें थोड़ा पाप हो जाये तो बड़ा दोष नहीं कहलाता, मन्दिरमें जाकर थोड़ी भेंट रख दे, दर्शन कर ले उससे भगवान सब पाप भस्म कर देते हैं। भगवान कहते हैं—तू ऊपर आ, फिर तुझे बताऊँ कि मैं पापोंको भस्म करता हूँ कि तुझे धिक्कारता हूँ। मन्दिरमें तुम दर्शन करो, भेंट धरो, उससे भगवान तुम्हारे पापोंको भस्म कर देगे, यह कल्पना बिल्कुल खोटी है।

व्यवहारमें पाप करना ही पड़े, ऐसा नहीं है। निष्पाप होकर भी व्यवहार हो सकता है। तुम अधिक भक्ति न करो तो कोई बाधा नहीं परन्तु व्यवहारको शुद्ध रखो, पाप छोड़ो। पापको कभी साधारण गिनो नहीं। साधारण चिनगारी भी किसी समय सब कुछ जलाकर भस्म कर देती है। पाप, अग्नि, शत्रु, रोग और ऋण—ये साधारण नहीं होते। साधारण पाप किसी समय बहुत बड़ा अनर्थ कर देता है। मेरे हाथसे बिल्कुल पाप न हो, ऐसी इच्छा हो तो सबमें परमात्माको देखनेकी आदत डालो।

पाप किसे कहते हैं ?

चोरी, हिंसा, व्यभिचार आदि तो महापाप हैं ही। ये साधारण पाप नहीं हैं। जगतमें सर्वत्र वैधानिक रूपसे इनको अपराध माना गया है और धर्म-दृष्टिसे इनको पाप माना गया है। इनके अलावा भी दूसरे पाप हैं।

ज्ञानी पुरुष भेद-दृष्टिको पाप मानते हैं। ज्ञानी पुरुष अद्वैत-भावमें स्थिर होते हैं। ये ऐसा मानते हैं कि मेरे अन्दर जो शुद्ध चेतन आत्मा है, वही सबमें भी है। वे सबमें स्वयंको और स्वयंमें सबको देखते हैं।

सर्वभूतस्थमात्मानं सर्वभूतानि चात्मनि ।

जहाँ भेद है, वहीं भय है। राग-द्वेष है। ज्ञानी पुरुष जगतको अभिन्न भावसे देखते हैं। ज्ञान-मार्गमें एक ही सत्ता है, ईश्वर-तत्त्व एक ही है, और वह सबमें विलास करता है। जो भेद दिखाई देता है, वह मायाके कारण दीखता है।

आकाशमें सूर्यनारायण एक ही है परन्तु अट्टालिकामें तुम जितने घड़ोंमें पान्न भरकर रखोगे तो प्रत्येक घड़ेमें तुमको अलग सूर्यनारायण दीखेंगे। घड़ेमें जो सूर्य दीखते हैं क्या वह सत्य हैं ? घड़ेमे डाला हुआ पानी बाहर निकाल दो और फिर देखो, इसमें जो सूर्यनारायण थे, वह कहाँ गये ? घड़ेमें सूर्य था, ऐसा बोलना भी उचित नहीं। घड़ेमें जो दीखता था, वह तो प्रतिबिम्ब था। सूर्य एक ही है परन्तु जलकी उपाधिसे जैसे अनेक रूपोंमें भासता है, वैसे ही अन्तःकरणकी उपाधिसे एक ही परमात्म-तत्त्व अनेक रूपोंमें भासता है। ज्ञान-मार्गमें भेद-दृष्टि ही पाप है। जहाँ भेदभाव आया, वहाँ ही समस्त विकार जगते हैं, भय उत्पन्न होता है, मोह उत्पन्न होता है।

भक्ति-मार्गमें श्रीरामका, श्रीकृष्णका विस्मरण ही पाप है। परमात्माका जिस क्षणमे विस्मरण होता है, उसी क्षण पाप होता है। श्रीधर स्वामी पापकी व्याख्या करते हुए कहते हैं कि जो परमात्मासे दूर ले जाय, जो लक्ष्यको भुलावे, वही पाप है। जाना है परमात्माके चरणोंमे और पाप ले जाता है, जन्म-मरणके चक्करमे।

कर्म-मार्गमें धर्मका त्याग, पाप माना गया है। जिसका जो धर्म प्रभुने निश्चित किया है, वह परमात्माकी आज्ञाको भंग करे, अपने कर्त्तव्यपर बराबर आरुढ़ न रहे और धर्मका पालन न करे, यह कर्म-मार्गमे पाप माना गया है।

ज्ञान-मार्गमें पाप दृष्टि-भेद, भक्ति-मार्गमें पाप प्रभु-विस्मरण और कर्म-मार्गमें पाप स्वधर्मका त्याग। बाह्य रूपसे देखनेमें इनमे परस्पर भेद जैसा दीखता है परन्तु सिद्धांत एक ही है। पापसे बचना हो तो सबमें भगवद्भाव रखो, सबमें भगवद्भाव रखकर व्यवहार करो।

सबमें एक ही प्रभु विराजे है, ऐसा समझकर व्यवहार करोगे तो व्यवहार भी भक्ति बनेगा। स्वामी रामदासजीने 'दास-बोध' मे लिखा है कि जिसको व्यवहार करना आता नहीं, वह भक्ति कर सकता ही नहीं। व्यवहार और भक्तिको अलग मत मानो। ईश्वर चैनन्य-रूपसे सबमे हैं, ऐसे अनुभव करनेकी आदत डालो। ऐसी आदत जिसकी पढ़ जावेगी, उसकी प्रत्येक क्रिया भक्तिमय और ज्ञानमय बनेगी। परमात्माकी आज्ञा समझकर जो व्यवहार करता है, स्वधर्मको पालन करता है, उसकी बुद्धिमें ज्ञान आ जाता है, उसके हृदयमे भक्ति बसती है, उससे पाप दूर भागते हैं।

व्यवहारमें पाप करना नहीं। किसीको घोखा देना नहीं, किसी-जीवके साथ कपट करना नहीं। पाप एक दिन प्रकट हो जायेगा। पाप और पारा बाहर आये बिना नहीं रहते, ये कभी गुप्त रह सकते नहीं।

कितने ही मनुष्य दूसरोंके साथ प्रेम करते हैं परन्तु भाईके साथ किसी समय कपट करते हैं। इनको ऐसा लगता है कि भाईको क्या खबर पड़ेगी? अरे, आज नहीं पड़ेगी तो साल, दो साल, चार साल बाद किसी दिन तो उसको खबर पड़नी ही है। जिसके व्यवहारमें कपट है, उसको भक्तिमें आनन्द आता ही नहीं। जो धनके लिए कपट करता है, उसको भक्तिमें आनन्द आता नहीं। पैसा तुम्हारे भाग्यमें जितना लिखा है, उतना ही तुमको मिलना है। पाप करनेसे अधिक पैसा मिलेगा, यह कल्पना बुरी है। अनेक बार मनुष्य समझता है कि मैं झूठ बोला तो आज मुझे कुछ अधिक लाभ हुआ। अरे, तुम्हें लाभ हुआ वह झूठ बोलनेसे नहीं हुआ। तेरे प्रारब्धमें आज जो लाभ लिखा था, वही तुम्हें मिला है परन्तु झूठ बोलनेसे पाप तेरे माथे आ गया।

पैसा प्रारब्ध-प्रमाणसे ही मिलता है। शास्त्रमें लिखा है कि सम्पत्ति, सन्तति और संसार-सुख ये पूर्व जन्ममें किए हुए कर्मानुसार ही तुम्हारे लिए निश्चित किए-गये हैं। पूर्व जन्मके किए हुए कर्मानुसार सम्पत्ति मिलती है, पूर्व जन्मके कर्मानुसार ही संसार-सुख और सन्तति प्राप्त होती है।

मनुष्य ऐसा समझता है कि मैं पाप करूँ तो सुखी रहूँगा। पाप करनेसे कोई सुखी हुआ नहीं। तुम अधिक भक्ति न करो तो बाधा नहीं परन्तु व्यवहारमें पाप न करो, व्यवहारको अतिशय शुद्ध रखोगे तो मन पवित्र रहेगा और मन पवित्र होगा तो तुम्हें भक्तिमें आनन्द आवेगा ही। भक्तिमें तन और धन ये गौण हैं। मन मुख्य है। मन बिगड़े तो मनुष्यको भक्ति करनेपर भी भक्तिमें आनन्द आता नहीं।

व्यवहारको शुद्ध रखनेके लिए रामायणका सत्संग करे। तुम अपना कर्तव्य विधिवत् पूरा करो। रामायणमें पर्याप्त रूपसे बताया है कि स्त्री-धर्म क्या है? स्त्रीका कर्तव्य क्या है? पतिका कर्तव्य क्या है? भाईका कर्तव्य क्या है? पुत्रका कर्तव्य क्या है? माता-पिताका कर्तव्य क्या है? गुरुका कर्तव्य क्या है? शिष्यका कर्तव्य क्या है? समाज-धर्म कैसा है? राज्य-धर्म कैसा है? रामायणकी कथा ऐसी है कि जीवमात्रको धर्मका बोध कराती है।

रामायणका प्रत्येक पात्र अति दिव्य है। मानव स्वयंका हक माँगता है, स्वयंका भाग माँगता है परन्तु उसे स्वयंका कर्तव्य पूरा करनेकी इच्छा होती नहीं। यह विचारता नहीं कि मेरा कर्तव्य क्या है? क्या अपने कर्तव्यकी पूर्ति मैं करता हूँ? जो स्वयंका कर्तव्य भी पालन न करे, उसको भाग लेनेका क्या अधिकार है? माता-पिताकी सम्पत्ति लेनेकी इच्छा है परन्तु पुत्र होकर माता-पिताकी सेवा करनेकी इच्छा इसके मनमें होती नहीं! बापका सब कुछ ले लेना चाहता है परन्तु बापकी सेवा करनेमें शर्म आती है।

रामायणमे सब कुछ आता है । चाहे जैसा जीव हो, वह रामकथा सुने तो उसे मार्गदर्शन मिलता है । रामकथाकी महिमाका वर्णन कौन कर सकता है ? रामकथाका एक-एक अक्षर बोधमय है । देशके लिए कोई प्राणोंका त्याग करे, यह ठीक है परन्तु देशके लिए दिव्य जीवन व्यतीत करे, यह अधिक ठीक है । दिव्य जीवन बनाना हो तो रामायणका मत्सङ्ग करो, रामजीका दर्शन करो, रामजीकी सेवा करो ।

जगतमे श्रीराम जैसा पुत्र हुआ नहीं, दशरथ महाराज जैसा पिता हुआ नहीं । जब श्रीराम वनमे गये, तब दशरथ महाराज अतिम श्वास तक रामजीका स्मरण करते रहे । दशरथ महाराज बारम्बार कौशल्यासे पूछते हैं कि मेरा राम कहाँ है ? मुझे रामको देखना है । जिस समय यहाँ थे, उस समय मैंने उन्हें अच्छी तरह नहीं देखा था । मेरे रामके पास मुझे ले जाओ । रामके बिना मैं जीवित रह सकता नहीं । रामजीके बिना दशरथ महाराज जीवित रहे ही नहीं । रामजी वनमें गये, उसीके साथ दशरथ महाराजने प्राण छोड़ दिये । रामायणका एक-एक पात्र दिव्य है, अद्वितीय है ।

श्रीराम जैसा पुत्र हुआ नहीं ।  
 दशरथ जैसे पिता हुए नहीं ।  
 कौशल्या जैसी माता हुई नहीं ।  
 लक्ष्मण-भरत जैसे भाई हुए नहीं ।  
 रामजी जैसा पति हुआ नहीं ।  
 सीताजी जैसी पत्नी हुई नहीं ।  
 वशिष्ठजी जैसे गुरु हुए नहीं ।  
 रावण जैसा शत्रु हुआ नहीं ।  
 हनुमानजी जैसा सेवक हुआ नहीं ।





(१९)

## आद्य कवि वाल्मीकिजी

रामायण अति दिव्य ग्रन्थ है। रामायणकी कथा करुण-रस-प्रधान है।- इसके बालकाण्डके सिवाय सब काण्डोंमें कारुण्य है। रामायण लिखनेके बाद वाल्मीकिजीने विचार किया कि इसमें मुख्यतः करुण रस है। इसलिए इसके उपरान्त आनन्द रामायणकी रचना की जाय। उसमें शोकपूर्ण प्रसङ्गोंका वर्णन उन्होंने नहीं किया।

भागवतकी रचना गङ्गा-किनारे हुई है। रामायणकी रचना तमसाके किनारे हुई है। रामायण आदिकाव्य है और वाल्मीकि ऋषि आद्य कवि हैं। वाल्मीकि ऋषि-की कथा अर्थात् राम-नामकी दिव्य महिमा। वाल्मीकि ऋषिने श्रीरामचन्द्रजीसे अपने मुखसे कहा है, तुम्हारे नामकी महिमा मैं जानता हूँ। मैं तो राम-नामका भी ठीक-ठीक जप नहीं करता था। मरा-मरा बोलता था, फिर भी नाम-जपके प्रतापसे मैं महर्षि हुआ, आदि कवि हुआ। राम-नामका जप करनेसे ही मुझे सिद्धि मिली है।

दान देना सरल है। बहुत पुस्तक बाँटना सरल है। अधिक तो क्या कहूँ, ध्यान धरना भी थोड़ा सरल है। कथा करनी सरल है। कथा करवानी भी सरल है। कथा सुनना भी सरल है परन्तु शान्तिसे बैठकर प्रभुका नाम-जप करना, बहुत कठिन है। मनुष्य सब कुछ कर सकता है परन्तु शान्तिसे बैठकर परमात्माके नामका जप करता नहीं।

मनुष्यको अनेक जन्मोंसे पापकी आदत है। मनुष्य पुण्य करता है और पाप भी चालू ही रखता है। बहुतोंकी पाप छोड़नेकी इच्छा होती है परन्तु छोड़ नहीं सकते। पाप छूटता नहीं। महाभारतमें तो एक स्थानपर दुर्योधनने कहा है कि मेरे अन्दर कोई बैठा है वही पाप कराता है। यह कौन है इसकी मुझे खबर पड़ी नहीं। दुर्योधन क्या अधिक मूर्ख था? यह जानता था कि मैं पाप करता हूँ, मैं पाण्डवोंके साथ बहुत अन्याय करता हूँ, फिर भी वह पाप छोड़ नहीं सकता।

जानामि धर्मं न च मे प्रवृत्तिः जानाम्यधर्मं न च मे निवृत्तिः।

केनापि देवेन हृदि स्थितेन यथा नियुक्तोऽस्मि तथा करोमि॥

दुर्योधन कहता है कि धर्मको मैं जानता हूँ परन्तु धर्मानुकूल पवित्र जीवन व्यतीत करना मेरे लिए सम्भव नहीं। मैं अधर्मको पहचानता हूँ परन्तु मैं पाप छोड़ सकता नहीं। मेरे अन्दर कोई बैठा है, वही यह सब कराता है।

भगवान् पाप कराता है ?

महाभारतके टीकाकारोंको इस श्लोकका अर्थ करनेमें बहुत कष्ट होता है। मेरे अन्दर कोई देव बैठा है, वह पाप-पुण्य कराता है। इसी प्रकार दुर्योधन बोला है। क्या उसका ऐसा अर्थ है कि परमात्मा पाप-पुण्य कराता है ? परमात्मा सत्कर्म कराते हैं, पुण्य कराते हैं, प्रभु पाप करवाते नहीं। मेरे हाथसे जो अच्छा काम हुआ, वह प्रभुने कराया और जो खराब काम हुआ, वह मैंने किया, ऐसा सदा मानना चाहिए। परमात्मा कोई खराब काम करनेकी प्रेरणा देता ही नहीं।

टीकाकारोंने इसका अर्थ किया है कि अन्दर रहनेवाला कोई देव पाप कराता है अथवा मानवमें अखिड़ हुए अनेक जन्मोंके संस्कार पाप कराते हैं। पापके संस्कार एक दो जन्मके नहीं, अनेक जन्मोंके हैं। पापके ये संस्कार मनुष्यकी इच्छा न होते हुए भी पाप कराते हैं। प्रभुके नामका खूब जप करोगे तो पापके संस्कार छूट जायेंगे।

जप बिना जीवन सुधरता नहीं। अतिशय जप किये बिना पापकी आदत छूटती नहीं। स्वभाव सुधारना, बहुत कठिन है। तीर्थ-स्नान करनेसे अथवा विष्णु-यज्ञ करनेसे स्वभाव सुधरता नहीं। स्वभाव सुधरता है, परमात्माके ध्यान-जपसे। स्नानसे शरीरकी शुद्धि होती है। दानसे धनकी शुद्धि होती है। परमात्माके ध्यान-जपसे मनकी शुद्धि होती है।

स्नानथी तननी शुद्धि थाय छे,

दानथी धननी शुद्धि थाय छे।

ध्यान जपथी मननी शुद्धि थाय छे ॥

संसारके विषयोंमें भटकता मन, जप करनेसे स्थिर होता है। संसारके विषयोंसे बिगड़ा हुआ मन जपसे शुद्ध होता है। मनकी मलिनता और चञ्चलता दूर करनेके लिए नाम-जपकी आवश्यकता है। मन बिगड़ा है, संसारका चिन्तन करनेसे। बिगड़ा हुआ मन श्रीरामके स्वरूपका चिन्तन करे। श्रीरामके नामका स्मरण करे तो मन सुधरता है। जो मन प्रभुके नाममें सतत रहता है, वह बिगड़ता नहीं।

जप बिना पाप और वासना छूटती नहीं। पुराने संस्कारोंको नष्ट करनेका साधन जप है। मन स्थिर होता नहीं, इसलिए मैं जप करता नहीं, यह अज्ञान है। जप करो। भले ही मन दूसरी जगह भटे। सतत जप करोगे तो मन अवश्य स्थिर होगा।

मन पानीकी तरह है। पानी जिस तरह नीचेकी तरफ बहता है, उसी प्रकार मन भी संसारके विषयोंमें फँसकर पतनके मार्गमें जाता है। यन्त्रका सङ्ग मिलनेपर जल ऊँचा चढ़ता है, उसी प्रकार मनको नाम-जपका सङ्ग मिले तो वह ऊर्ध्वगामी बनता है प्रभुके चरणोंमें पहुँचता है।

निश्चय करो कि अब मुझे पुरुष बनना नहीं, स्त्री बनना नहीं, नया जन्म लेना नहीं, परमात्माके चरणोमे पहुँचना है। जन्म-मरणके त्रासमे-से छूटनेके लिए नित्य इक्कीस हजार नाम-जप नियमपूर्वक करो। पूरे दिनमें मनुष्यके इक्कीस हजार छ सौ श्वास आते-जाते हैं। प्रत्येक श्वासपर भगवानका नाम लो।

राम-नामके जपसे वाल्मीकिजीको परमात्मा श्रीरामचन्द्रजीके साक्षात् दर्शन हुए थे। पूर्वाश्रममें वाल्मीकिजी कुसङ्गसे बिगड़े थे। ब्राह्मण होनेपर भी ये अनेक जीवोंकी हिंसा करते थे। हिंसा करके कुटुम्बका भरण-पोषण करते थे। एक बार सप्तर्षि जङ्गलमें-से जा रहे थे। वाल्मीकिजीकी उनके ऊपर नजर पड़ी। साथियोंको आज्ञा दी कि इनको पकड़ो। सप्तर्षियोंने वाल्मीकिजीसे कहा—भाई ! तू ब्राह्मण है और ऐसा पाप करता है ?

वाल्मीकिजीने कहा—पाप न करूँ तो अपने कुटुम्बका पोषण किस प्रकार करूँ ? घरके लोग भूखे हैं, इसलिए पाप करके ही कुटुम्बको खिलाता हूँ।

सप्तर्षियोंने कहा—हमारे पास जो कुछ है, सब हम तुमको देनेको तैयार हैं। तुमको लूटनेकी जरूरत नहीं है परन्तु एक बार घर जाकर पूछ आ कि जिनके लिए तू पाप करता है, वे सब लोग क्या तेरे पापमें भागीदार बननेको तैयार हैं ?

वाल्मीकिजीने कहा—महाराज ! मैं सबको खिलाता हूँ, इसलिए मेरे पापमे तो इनका भाग रहेगा ही !

सप्तर्षियोंने कहा—तू पूछ तो सही। हम यही खड़े हैं। पूछकर आ जा।

वाल्मीकिजी घर गये—पत्नीसे, माता-पितासे सबसे पूछा—मैं पापसे पैसा कमाकर तुमको खिलाता हूँ, इसलिए मेरे पापमें भागीदार हो न ? सबने मनाही कर दी।

पापं तवैव तत्सर्वं वयं तु कलभागिनः।

पाप तो सब पाप करनेवालेके ही माये होता है।

स्वयंका किया हुआ स्वयंको ही भोगना पड़ता है। अरे ! सुखमें सभी साथ देते हैं। सजामें कोई साथ देता नहीं। अंतकालमें जीव अकेला ही जाता है। वाल्मीकिको बहुत पश्चात्ताप हुआ और वे सप्तर्षियोंकी शरणमें गये। सप्तर्षियोंने विचार किया कि इससे अब क्या कहा जाय ? इसके लिए राम-नामका जप ही उत्तम है।

ऋषियोंने वाल्मीकिसे कहा—तू राम-नामका जप कर।

वाल्मीकिने पूछा—कबतक जप करना है ?

ऋषियोंने कहा—शरीरके ऊपर दीमक प्रकट हों तब तक।

वाल्मीकिजी राम-नामका जप करने बैठे परन्तु अतिशय पाप किया था, इससे राम-नाम मुखसे निकलता नहीं। इस जिह्वासे बहुत पाप हुआ है, इस कारणसे इस जीभसे नाम-जप होता नहीं। अतिशय जप न हो, तबतक जीवन सुधरता भी नहीं। परमात्मा प्रत्यक्ष दीखते नहीं। नाम-जपसे परमात्माकी भक्ति होती है। परमात्माके नामका जप जीभ करे तो जीभ सुधरे परन्तु जीभसे जप होता नहीं। जीभ टक-टक बहुत करती है, व्यर्थ भाषण करती है परन्तु प्रभुका नाम-जप करती नहीं। जप करनेमे इसे बोझ लगता है। मानव जीभसे जप करता नहीं, पाप बहुत करता है। परमात्माको अर्पण किये बिना कोई कुछ खाये तो उससे जीभ बिगड़ती है। परमात्माको अर्पण किये बिना कोई पानी भी पीता है तो भी जीभ बिगड़ती है। जगतकी निन्दा करनेसे जीभ बिगड़ती है।

वाल्मीकिने पाप बहुत किया, इससे 'राम-राम'के अक्षर इनके मुखमे-से निकलने नहीं।

ये तो 'मरा-मरा' बोलते हैं पर 'मरा-मरा' का जप करते-करते वाल्मीकिजी उसमे अतिशय तन्मय हो गये। शरीरके ऊपर दीमक प्रकट हुई। वाल्मीकिजी सतत जप करते रहे।

श्रीराम-नाममे ऐसी शक्ति है कि वह प्रारब्धका नाश करती है।

वेदान्तके ग्रन्थोमें ऐसा लिखा है कि ज्ञान प्राप्त हो जाय, परमात्माका दर्शन हो जाय तो भी ज्ञानी पुरुषोंको प्रारब्ध भोगना ही पड़ता है।

**प्रारब्धं बलवत्तरं खलु विदां भोगेन तस्य क्षयः।**

**सम्यग्ज्ञानहुताशनेन विलयः प्राक्संचितागामिनाम् ॥**

परमात्माका दर्शन करनेके बाद भी ज्ञानीको प्रारब्ध भोगना पड़ता है। उसके प्रारब्धका विनाश होता नहीं। ज्ञानसे संचित और क्रियमाणका नाश होता है परन्तु प्रारब्धका नाश होता नहीं। इससे सिद्ध होता है कि ज्ञानसे प्रारब्ध बड़ा है। बड़े-बड़े सन्तोंके जीवनमे दुःखके अनेक प्रसङ्ग आते हैं और उन महापुरुषोंने कहा है कि इस शरीरका प्रारब्ध ऐसा ही है। सन्त सहन करते हैं। अपना हृदय जलने लगता है और सन्त-महापुरुष दुःख-सुख सहन करते हुए परमात्माका स्मरण करते हैं परन्तु प्रारब्ध-प्रमाणसे सुख-दुःख तो उनको भी भोगना ही पड़ता है। इसलिए ज्ञानसे प्रारब्ध श्रेष्ठ है परन्तु प्रारब्धका नाश परमात्माके नामसे होता है। इसलिए प्रारब्धसे भी परमात्माका नाम श्रेष्ठ है।

**मेढत कठिन कुञ्जक मालके ।**

विधाताने कपालमे जो लिखा है, वह भी अतिशय जपसे धीरे-धीरे क्षय होता है परन्तु साधारण जपसे प्रारब्ध क्षय नहीं होता। रोज दो-चार माला जपा करो, उससे

किसी प्रारब्धका क्षय होता नहीं। अतिशय जप करो तो विधाताका लिखा भी मिट जाता है। प्रारब्धका नाश होता है।

पराये अन्नका त्याग—जहाँ तक बने किसीका खाये नहीं और ब्रह्मचर्यका पालन—इन दो नियमोंके साथ प्रभुका नाम-जप करो तो संख्यानुसार उसका फल प्राप्त होता है। रामदास स्वामीने 'दासबोध'में लिखा है कि एक करोड़ जप करे, उसके जन्म-स्थान व तनुस्थान सुधरते हैं। जन्म-कुण्डलीमें बारह घर होते हैं और ग्रह नौ हैं। जिसका तनुस्थान सुधरे, उसको आरोग्य प्राप्त होता है और अन्तकालमें भी उसको कोई महारोग होता नहीं।

दो करोड़ जप करे, उसे द्रव्य-सुख मिलता है और वह कभी दरिद्र होता नहीं। जो तीन करोड़ जप करता है वह जो काम हाथमें ले वही प्रभु-कृपासे सफल होता है। उसका पराक्रम सिद्ध होता है और उसे यश-कीर्ति मिलती है। उससे तीसरा स्थान शुद्ध होता है।

चार करोड़ जप करनेवालेको संसारका सुख मिलता है। पाँच करोड़ जप करे उसकी बुद्धिमें ज्ञान स्फुरित होता है। ज्ञान प्रयत्नमात्रसे विशेष रूपसे मिलता नहीं। प्रयत्न करनेसे, पुस्तकें पढ़नेसे मात्र शब्द-ज्ञान बढ़ता है। जगत्में ऐसा दीखता है कि जिसका शब्द-ज्ञान बढ़ता है उसके अन्दर अभिमान बढ़ जाता है। अभिमान बढ़े तो समझो कि यह ज्ञान नहीं, ज्ञानका आभास मात्र है। ज्ञान तो परमात्मा देते हैं। गीताजीमें आज्ञा की है।

**मत्तः स्मृतिर्ज्ञानमपोहनं च ।**

अर्जुनने जब बहुत तर्ककी बातें कहीं तो प्रभुने कहा—अर्जुन! यह तर्ककी बात छोड़ दे। ज्ञान मैं देता हूँ। वह मेरी कृपासे मिलता है। प्रभुकी कृपा प्रभुके नाम-जपसे प्राप्त होती है।

सन्तोंका चरित्र पढ़ोगे तो ज्ञात होगा कि वे किसीके घर पढ़ने नहीं गये थे। ब्रजभक्तोंको ज्ञान किसने दिया था? मीराबाई और नरसी मेहता किसके घर वेदान्त पढ़ने गये थे? पण्डित तो पुस्तक पढ़कर बोलते हैं और सन्त, परमात्माका दर्शन करते-करते बोलते हैं। पण्डित तो पुस्तकके पीछे पड़ा हुआ है परन्तु जो परमात्माके पीछे पड़ा है उसे सच्चा ज्ञान प्राप्त होता है। सच्चा ज्ञान परमात्माके नाम-जपसे मिलता है।

जिसने प्रभुके नामका छः करोड़ जप किया है, उसके अंदरके शत्रु धीरे-धीरे मरते हैं। शत्रु बाहर कोई नहीं, शत्रु तो अन्दर बैठा है। मेरा शत्रु जगत्में नहीं, मेरा शत्रु

मेरे मनमें है । मनमें रहनेवाला काम, शत्रु है । मनमें रहनेवाला अभिमान शत्रु है । राग-द्वेष ये शत्रु हैं ।

सात करोड़ जप करनेवालेका सप्तम स्थान सुघरता है । वह स्त्री हो तो इसका सौभाग्य अखण्ड रहता है और यदि पुरुष हो तो उसे सप्तम स्थानमें स्त्री-सुख अतिशय मिलता है ।

आठ करोड़ जप करनेवालेका अष्टम स्थान सुघरता है । अष्टम स्थान, मृत्यु-स्थान है । उसका मृत्यु स्थान सुघरता है, मृत्यु सुघरती है, अपमृत्यु टलती है । वह घरमें खटियामे 'हाय-हाय' करता मरता नहीं । भगवान उसको अन्तकालमें गङ्गा-किनारे अथवा यमुना-किनारे बुला लेते हैं । इसकी मृत्यु किसी तीर्थमें होती है, पवित्र अवस्थामें होती है ।

नौ करोड़ जप करनेवालेको स्वप्नमें देव-दर्शन होते हैं । वह जिस देवताके मन्त्रका जप करता है, उस देवताके सगुण स्वरूपका उसको साक्षात्कार होता है । दस, ग्यारह और बारह करोड़ जप करे तो संचित, क्रियमाण और प्रारब्ध—इन तीनोंका विनाश होता है । उसका प्रारब्ध कुछ रहता नहीं और तेरह करोड़ जप करे तो फिर... सियावर रामचन्द्रजीकी जय ! उसे भगवानका साक्षात् दर्शन होता है, अपरोक्षानुभूति होती है । तेरह करोड़ जप करना अर्थात् परमात्माके चरणोंमें जाना ।

जप, संचित, क्रियमाण और प्रारब्धको क्षय करता है । पूर्वजन्मके पापोंका क्षय करता है । जपका फल तत्काल देखनेमें न आवे तो मानना चाहिये कि पूर्वजन्मके पाप अभी बाकी हैं और उनका नाश हो रहा है ।

विद्यारण्य स्वामीके चरित्रमें आता है कि उनकी आर्थिक स्थिति बहुत शोचनीय थी । इससे अर्थप्राप्तिके लिए इन्होंने गायत्री मन्त्रके चौबीस पुरश्चरण किये परन्तु कोई फल देखनेमें आया नहीं, इससे अन्तमें इन्होंने संन्यास ग्रहण किया । उस समय उनको गायत्री माताका दर्शन हुआ । माताने उनसे वरदान मांगनेको कहा ।

विद्यारण्य स्वामीने कहा, माताजी ! जब आवश्यकता थी तब तुम नहीं आयी । अब तुम्हारी क्या जरूरत है ? परन्तु यह तो कहो कि उस समय तुम तुरन्त क्यों नहीं प्रसन्न हुई ?

गायत्री माताने कहा—तू तनिक पीछे नजर कर ।

विद्यारण्य स्वामीने पीछे देखा तो उन्होंने चौबीस पहाड़ जलते देखे । उनको आश्चर्य हुआ । गायत्री माताने कहा, तेरे अनेक जन्मोंके पाप तेरे द्वारा की गयी तपश्चर्या-

से जल रहे हैं। तेरे चौबीस पर्वतों जैसे पापका क्षय हुआ कि तुरन्त मैं आयी हूँ। जब तक पापका क्षय न हो जाय, जीव शुद्ध न हो जाय, तबतक मेरा दर्शन होता नहीं।

विद्यारण्य स्वामीने कहा—माताजी ! मैं शुद्ध हो गया हूँ। मुझे अब कुछ भी माँगना नहीं। बादमें विद्यारण्य स्वामीने 'पंचदशी' नामका उत्तम ग्रंथ लिखा। वेदान्तमें इस ग्रंथका बहुत महत्त्व है।

प्रभुके नाममें प्रेम न जगे, तबतक मनुष्यका जीवन सफल होता नहीं। परमात्मा-के नाममें जब प्रीति होती है, तब ही पापकी आदत छूटती है और पहलेके पाप जलते हैं।

भगवन्नाममें ऐसी शक्ति है कि मरा-मरा जप करते शरीरके ऊपर दीमक प्रकट हो गईं। सप्त ऋषि वापिस जब लौटकर वहाँ आये तो उन्होंने यह देखा। ऋषियोंने उनको बाहर आनेकी आज्ञा की। और वे बल्मीकिमें-से—अर्थात् दीमकोंमें-से बाहर निकले।

वाल्मीकिजीका जीवन दिव्य बन गया। ये महान् ऋषि बने और महान् आदि-कवि बने। रामायण जैसे दिव्य ग्रन्थकी इन्होंने रचना की। वाल्मीकि ऋषिको परमात्माका प्रत्यक्ष दर्शन हुआ है और परमात्माकी लीलाओंका दर्शन करते-करते इन्होंने रामायणमें उसका वर्णन किया है।

भागवत जिस तरह समाधि भाषाका ग्रन्थ है, उसी प्रकार रामायण भी समाधि भाषाका ग्रन्थ है। रामायणमें, श्रीराम सदैव धनुष-बाण सजा हुआ रखते हैं। धनुष-बाण-रहित रामजीका दर्शन किसी स्थानपर नहीं है। वनमें रहते हों अथवा राज्यासनके ऊपर बैठे हों, श्रीरामजीके पास धनुष-बाण तो होता ही है। उपनिषद्में कहा है—

**प्रणवो हि धनुः**

धनुषको प्रणवकी अर्थात् ओंकारकी उपमा दी है। ओंकार अर्थात् ज्ञान। धनुष ज्ञानका स्वरूप है। बाण विवेकका स्वरूप है। ज्ञान धनुष है, विवेक बाण है। ज्ञान-धनुषको विवेक-बाणसे हमेशा सज्जित रखो। काम-राक्षस किस समय विघ्न करने आवे यह कहा नहीं जा सकता। काम-क्रोधादि और वासना रूपी ताड़का, शूर्पणखा आदि तुम्हारे पीछे पड़े हैं, तुमको मारने आते हैं परन्तु रामजीकी तरह धनुष-बाणको सज्जित रखो। ज्ञान-विवेकको सतेज रखोगे तो राक्षस मरेगे। काम, क्रोध, लोभ, मोह इत्यादि राक्षस जीवमात्रके पीछे पड़े हैं। जो प्रतिक्षण सावधान रहता है, उसको राक्षस मार सकते नहीं।

परमात्मा श्रीकृष्णका नाम-स्वरूप जिस प्रकार भागवत् है उसी प्रकार परमात्मा श्रीरामचन्द्रजीका नाम-स्वरूप रामायण है। नामके साथ प्रीति करे तो ही मन शुद्ध होता



है। भक्तिमें आनन्द आवे, ऐसी इच्छा हो तो मनको अतिशय शुद्ध रखो, सतत हरि-स्मरण करनेका अभ्यास करो। वासना एक बार अन्दर प्रवेश हुई तो फिर तुम्हारी चतुराई चलेगी नहीं। वामना जागनेसे मनुष्य विषय-भोगोंके पीछे दौड़ता है, उनको भोगता है और मनको बिगाड़ता है। विषय न भोगे तो भी मन चञ्चल होता है। इस प्रकार वासनारूपी राक्षसी दोनों प्रकारसे मारती है। जो श्रीराम-नामका सतत जप करते हैं, श्रीराम-स्मरण सतत करते हैं, उनके मनमें वासना प्रवेश करती नहीं। सतत श्रीराम-नामका जप करे, उसकी वासना मरती है।

लौकिक वासनाको अलौकिक वासनासे निकालना पड़ता है। काँटा जिस तरह काँटिको निकाशता है, उसी प्रकार अलौकिक वासना लौकिक वासनाको निकालती है। किसी स्त्री किंवा पुरुषसे मिलनेकी इच्छा लौकिक वासना है। परमात्मासे मिलनेकी इच्छा, अलौकिक वासना है। लौकिक वासनामें फँसा हुआ मन अशुद्ध होता है। अलौकिक वासना जब मनमें जागे, तब ही मन शुद्ध होता है।

मन शुद्ध होगा तो ही भक्तिमें आनन्द आवेगा। अन्य सब कुछ बिगड़े तो भले ही बिगड़े परन्तु मन न बिगड़े। उसकी सावधानी रखना। इस शरीरका बहुत ध्यान रखोगे तो भी एक दिन यह बिगड़ना ही है। शरीर किसीका भी स्थायी रूपसे सही रहता नहीं। शरीर बिगड़ता ही है। मनुष्य शरीरका ध्यान रखता है परन्तु मनकी चौकसी रखता नहीं। बिगड़े हुए शरीरका भाग कदाचित् बदला जा सकेगा परन्तु बिगड़ा हुआ मन इस रीतिसे बदला नहीं जा सकेगा। शरीरको एक दिन छोड़ना ही पड़ेगा। शरीर छूट जायेगा तो दूसरा मिलेगा परन्तु मन तो मरनेके बाद भी साथ ही जाना है। तनकी अपेक्षा मनका ध्यान अधिक रखो। नामके साथ प्रीति करोगे तो ही मन पवित्र रहेगा।

जगतमें जितने महापुरुष हुए हैं, उन सबने प्रभुके नामके साथ प्रीति की है। ईश्वरका स्वरूप प्रत्यक्ष दिखाई न देनेके कारण परमात्माके नामके साथ ही प्रीति करनी पड़ती है। प्रभुने जगतमें स्वरूपको तो छिपाया है परन्तु नामको प्रकट रखा है। दूधमें जिस प्रकार माखन अति सूक्ष्म रूपमें रहता है, उसी प्रकार परमात्मा सबमें अति सूक्ष्म रूपमें विराजे रहते हैं। परमात्माका निर्गुण-निराकार स्वरूप अति सूक्ष्म है। यह आँखसे दिखाई देता नहीं। परमात्माका सगुण-साकार स्वरूप आँखसे दिखाई देता है परन्तु उसे देखनेकी अपनेमें शक्ति नहीं। परमात्मा शङ्ख, चक्र, गदा, पद्म धारण करके अपने समक्ष प्रत्यक्ष प्रकट हो जाये तो हम जैसे साधारण मनुष्य प्रभुका तेज सहन न हो सकनेके कारण मूर्च्छामें पड़ जायेंगे।

इसलिए परमात्माके नामके साथ प्रीति करो। यह जगत परमात्माके अधीन है और परमात्मा नामके अधीन हैं। प्रभुका नामस्वरूप बहुत मधुर है, परमात्माका नाम-स्वरूप अति सरल है। अन्तःकरणकी शुद्धि प्रभुके नामसे होती है।

- रामायण भगवान रामचन्द्रजीका नामस्वरूप है। रामायणका एक-एक काण्ड रामजीका एक-एक अङ्ग है। बालकाण्ड श्रीरामका चरण है, अयोध्याकाण्ड श्रीरामका कटिपर्यन्त भाग है। अरण्यकाण्ड श्रीरामका उदर है, किष्किन्धाकाण्ड श्रीरामका हृदय है, यह सुन्दरकाण्ड श्रीरामका कण्ठ है, लङ्काकाण्ड श्रीरामका मुख है, उत्तरकाण्ड श्रीरामका मस्तक है।



(२०)

## मुक्तिके सात सोपान

रामायणके सात काण्ड मनुष्यकी उन्नतिकी सात सीढ़ियाँ हैं। तुलसीदास महाराजने एक-एक काण्डको सोपान नाम दिया है।

प्रथमः सोपानः ।

द्वितीयः सोपानः ।

सोपान अर्थात् सीढ़ी। श्रीरामके चरणोंमें जाना है। ये सात सीढ़ियाँ मनुष्यको रामजी जहाँ विराजते हैं—आत्मा रामो विराजते, वहाँ ले जाती हैं। रामजीके चरणोंमें ले जाती हैं। श्रीएकनाथ महाराजने कहा है कि एकके पीछे एक काण्डके नामकरणमें भी रहस्य है।

रामायणके पहले काण्डका नाम है बालकाण्ड। तुमको भक्तिमार्गमें आगे बढ़ना हो तो तुम बालक जैसे बनो। जगतमें तुम्हारा ज्ञान बढ़े, मान बढ़े, परमात्मा तुमको अति-शय धन दे, खूब सुखी करें, तो भी मनसे बालक जैसे बने रहो। जिसका मन बालक जैसा है, उसकी भक्ति ही भगवानको प्रिय है।

बालकका मन निर्दोष होता है। बालकके मनमें बिकार नहीं, वासना नहीं, माग नहीं, मोह नहीं। बालकको कोई धोखा दे और बालक रोने लगे तब कोई उसको पेड़ा देवे तो बालक भूल जाता है कि इसने मुझे धोखा दिया है। वह बेचारा पेड़ा लेनेको दौड़ता

जाता है। तुम्हारा कदाचित् कोई अपमान करे और वह तुमको प्रभुका प्रसाद दे तो प्रसादको लेने क्या तुम जाओगे? बालकका मन अमान है। उसे अभिमानका स्पर्श नहीं।

बालकको कपट करनेकी बुद्धि नहीं, भूँठ बोलनेका ज्ञान नहीं, उसे तो किसी समय माँ-या-बाप भूँठ बोलना सिखा देते हैं तो ही वह भूँठ बोलता है। बालकको असत्य बोलना आता ही नहीं।

एक बार ऐसा हुआ कि घरघनीने जङ्गलेमे-से देखा कि सेठ कुछ उगाही करने आ रहा है। घरमें तीन वर्षका बालक था, उससे कहा कि बेटा ! तू बाहर जा और पहला सेठ आता है, उससे कहना कि मेरा बाप घरमें नहीं है। बालकने कहा—पिताजी ! तुम तो घरमें हो तो मैं कैसे कहूँ कि घरमे नहीं है ? बापने कहा—मैं तुम्हे पेड़ा दूंगा। तू बाहर जाकर ऐसा बोलना कि मेरा बाप घरमे नहीं। वह बालक बाहर आया और सेठसे कहा कि मेरे बापने मुझसे कहा है कि मैं पेड़ा दूंगा, मेरा बाप घरमें नहीं है।

बालकमें कपट करनेकी अक्ल कहाँ है ? उसको भूँठ बोलनेका ज्ञान नहीं है। यह भोला है, सरल है, इसीसे तो बालक भगवानको बहुत प्यारे लगते हैं। श्रीकृष्ण तो बालकों-के लिए माखन-चोर कहलाते हैं। वे कहते हैं, लोग भले ही मुझे माखन-चोर कहें परन्तु मैं बालकोंको माखन खिलाऊँगा।

बालककी दृष्टि और मन इतने अधिक शुद्ध होते हैं कि उनको देखनेवालेका भी मन बिगड़ता नहीं। दृष्टि बालककी जैसी रखो। बालककी आँख निर्दोष होती है। दोष, मनुष्यकी आँखोंसे मनमें आता है, इसलिए दृष्टिके ऊपर अंकुश रखोगे तो जीवन निर्दोष बनेगा। जैसी दृष्टि वैसी सृष्टि। बालककी जैसी निर्दोष-निर्विकारी दृष्टि रखोगे तो रामजीके स्वरूपको पहचान सकोगे। रामजीको घरमें पघराना हो तो तुम हृदयसे बालक बनो। बालक जैसे निर्दोष और निर्विकारी बनोगे तो रामजीको ठीक लंगोगे। बड़े-बड़े सन्तोंका हृदय बालक जैसा होता है।

बालकाण्ड हमको बोध कराता है कि मन, वाणी और क्रिया एक रखो। मन, वाणी और क्रिया एक हो तभी भक्तिमे आनन्द आता है। मानव, भक्ति नहीं करता, ऐसा नहीं। वह भक्ति करता है परन्तु सतत भक्ति करता नहीं। इसका कारण यह है कि उसे भक्तिमें आनन्द आता नहीं और फिर यह भगवानकी भक्ति छोड़कर संसारके विषयोंमें आनन्द लेने जाता है। मानवको भक्तिमें आनन्द आवे तो वह भक्ति छोड़े नहीं। भक्तिमे आनन्द उसको आता है, जिसके मन, वाणी और क्रिया एक होती हैं। मनमें जो है, वही बोलो और जैसा बोलो वैसा आचरण रखो, वैसी क्रिया करो।

मनुष्य वाणीमें मिठास रखता है परन्तु इसके मनमें बहुत मिठास नहीं। इसके मनमें तो अनेक बार कड़वाहट होती है, पाप होता है परन्तु मनका पाप वह छिपाता है। वह बोलता है कुछ और करता है कुछ और। बालकाण्ड कहता है कि तुम बालक जैसे बनो। बालकका मन, वाणी और क्रिया एक होती है। बालकमें छल-कपट होता नहीं।

बालक निरभिमानी होता है। तुम्हारा ज्ञान बढ़े परन्तु सावधान रहना कि ज्ञानका अभिमान तुमको स्पर्श न करे। इस जीवके पास अभिमान करने जैसा कुछ भी तो नहीं। फिर भी बहुत अभिमान करता है। सब छोड़ना सहज है परन्तु अहं छोड़ना बहुत कठिन है। ज्ञानीपन रखकर भक्ति करोगे तो भक्ति हो सकेगी नहीं। भगवानके पास बालककी तरह अज्ञानी बनकर जाओ। अज्ञानी बालकके माता-पिता उसका बहुत खयाल रखते हैं। पढ़े-लिखे बालककी चिन्ता माता-पिताको उतनी होती नहीं। यह कुछ तोड़-फोड़ लेगा, इस बातकी ओरसे उनको निश्चिन्तता होती है। जो मूर्ख है, अज्ञानी है, उसकी चिन्ता माँ-बापको अधिक होती है। परमात्माके पास अज्ञानी बनकर जाओ। ज्ञान ठीक है परन्तु ज्ञानका अभिमान पतन कराता है। किसीको भी हल्का मत गिनो। सर्वमें ईश्वरका अनुभव करनेके लिए ज्ञान है, कोई हल्का है, ऐसा समझनेके लिए नहीं। दूसरोंको जो हल्का समझता है, वह स्वयं ही हल्का है।

बालकाण्ड ज्ञान कराता है कि निरभिमानी बनो और निर्मोह बनो।

**निर्मानमोहा जितसङ्गदोषाः।**

जीवनमें धीरे-धीरे संयम बढ़ाते जाओगे तो बालक जैसे निर्मोह बनोगे। मान-अपमान भूल जाओगे तो बालक जैसे निर्मान हो सकोगे।

बालकाण्डके पीछे आता है अयोध्याकाण्ड। जिसका मन बालक जैसा है, उसका शरीर अयोध्या बनता है। अयोध्या अर्थात् जहाँ युद्ध नहीं, कलह नहीं, वैर नहीं, ऐसी काया। जहाँ झगड़ा नहीं, वैरभाव नहीं, स्वार्थ-भावना अथवा विषमता नहीं, वह ही अयोध्या है और वहींपर श्रीराम, अवतार धारण करने आते हैं। जब कैंकेयीके मनमें विषमता या स्वार्थ जगता है, तब श्रीराम अयोध्या छोड़ जाते हैं।

कथा सुनते हो तो आजसे ऐसा निश्चय करो कि इस जगतमें मेरा कोई शत्रु नहीं, मेरा किसीने कुछ भी बिगाड़ा नहीं। मेरा बिगड़ा है, मेरे पापके कारण। किसीने मुझे दुःख दिया नहीं, मेरा दुःखका कारण मेरे पाप है।

**भूतेषु बद्धवैरेण न मनुष्यः शान्तिमृच्छति।**

जगतमें एक जीवमें भी कुभाव रखोगे तो तन, मन दोनों बिगड़ेंगे। कोई किसी-का बिगाड़ता नहीं, सबको किये हुए कर्मोंका फल भोगना पड़ता है। मनमें निश्चय करो कि नया पाप न हो, ऐसी सावधानी मुझे रखनी है। जो पाप लेकर आया हूँ, उनका भोग-कर मुझे पूरा करना है। पाप भोगनेके लिए ही तो यह जन्म मुझे लेना पड़ा है। जिसने बिलकुल पाप किया ही नहीं अथवा जिसका पाप शेष रहा ही नहीं, वह तो प्रभुके चरणोंमें ही रहता है। उसे जन्म लेना पड़ता नहीं।

अयोध्याकाण्ड ज्ञान सिखाता है कि निर्वैर बनो। मनके साथ निश्चय करो कि मेरा कोई शत्रु नहीं। मैं किसीका शत्रु नहीं। युद्ध न करो। थोड़ा जीवन है। जीवन बहुत छोटा है, इसलिए इस छोटेसे जीवनमें वैर-भाव किसलिए करते हो? जीवका जगतके साथ सम्बन्ध सच्चा नहीं। कभी-न-कभी जगतका सम्बन्ध छोड़ना ही पड़ता है। तुम्हारा सच्चा सम्बन्ध परमात्माके साथ है।

अयोध्याकाण्ड शिक्षा देता है कि तुम सरयूजी अर्थात् भक्तिके किनारे रहना। भक्तिके किनारे रहोगे तो युद्ध होगा नहीं। जो भक्तिके किनारे रहता है वही निर्वैर बनता है। आज तक तो आप सब भक्तिके किनारे ही हो परन्तु आनेवाले कलमें कहाँ रहोगे, यह तो भगवान जाने।

कथाकी भले ही पूर्णाहुति हो जाय परन्तु भक्तिकी पूर्णाहुति न करो। कितने ही लोग ऐसे होते हैं कि कथा होती है तब तक तो खूब भक्ति करते हैं, एकबार भोजन करते हैं, उपवास करते हैं, मौन रखते हैं, ब्रह्मचर्यका पालन करते हैं और किसीकी निन्दा नहीं करते हैं परन्तु जहाँ कथाकी समाप्ति हुई कि—‘बीत गयी बात।’ भक्तिकी समाप्ति न करो। सदैव भक्तिके किनारे रहो, भक्तिको व्यसन बनाओ।

सन्तोंकी आँखको, इन्द्रियोको और इनके चित्तको भक्तिका भारी व्यसन होता है। ये एक क्षण भी प्रभुके नाम-स्मरण बिना रह सकते नहीं। साधारण मनुष्यको भक्तिका व्यसन होता नहीं। अन्य व्यसन होते हैं। यह घण्टे-दो-घण्टे ठाकुरजीके पास बैठते हैं, पीछे ठाकुरजीको पौड़ा देते हैं। प्रभु कहते हैं कि अरे! मैं कुम्भकर्णका बाप नहीं हूँ, जो बाईस घण्टे सोऊँ। जो भक्तिकी समाप्ति करता है, वह भक्तिका रहस्य जानता ही नहीं। भक्ति तो जीवनकी अन्तिम श्वास तक करनी आवश्यक है।

मन ईश्वरमे हो और ईश्वर-स्मरण करते हुए शरीर त्याग करे तो मुक्ति मिलती है। समस्त जीवन जिसके लिए व्यतीत हुआ हो, वही अंत समय स्मृतिमें आवेगा। बहुत पुण्यशाली जीव हो, जीवनमें सतत जिसने राम-नामका जप किया हो, उसको ही अन्त-कालमें राम-नामका स्मरण रहता है।

जन्म जन्म मुनि जतनु कराहीं । अन्त राम कहि आवत नाहीं ॥

सम्पूर्ण जीवन श्रीराम-स्मरणमें गया हो तो ही अन्तकालमें श्रीराम याद आवेंगे । मनको ईश्वरका सतत स्मरण करानेके लिए जपको छोड़कर अन्य कोई साधन नहीं । जीभसे प्रभुके नामका जप करो और मनसे प्रभुका स्मरण करो । अन्तकाल तक जप चालू ही रखो । जपकी पूर्णाहुति न हो, भजनकी, भक्तिकी समाप्ति न हो । शरीरकी समाप्तिके साथ ही भजनकी समाप्ति । भक्ति जीवनके अन्त तक करो ।

एक भाई हमको पूछने आये कि महाराज ! मैंने राम-नामका एक करोड़ जप किया है । अब उसकी पूर्णाहुति करनेका मेरा विचार है । उस पूर्णाहुतिमें मुझे क्या-क्या करना है ? कोई ऐसा पूछने आता नहीं कि मैं बहुत वर्षोंसे दाल-भात खाता हूँ सो अब मुझे दाल-भातकी पूर्णाहुति करनी है । अरे, दाल-भातकी पूर्णाहुति नहीं तो राम-नामकी पूर्णाहुति कहीं होती है ? जीवनके अन्तिम दिन तक इस पेटकी थोड़ी-सी तो पूजा करनी ही पड़ती है । पेटको कुछ देना ही पड़ता है । भोजनकी पूर्णाहुति नहीं तो प्रभु-भजनकी पूर्णाहुति किस प्रकार हो सकती है ? भक्तिकी पूर्णाहुति होती नहीं, भक्ति तो निरन्तर करनी है ।

भक्तिके किनारे जो रहता है, वह युद्ध करता नहीं । उसका मन अयोध्या बनता है । भक्ति अर्थात् प्रेम । अयोध्याकाण्ड प्रेमका दान करता है । भाई-भाईके बीचका प्रेम, पिता-पुत्रके बीचका प्रेम, पति-पत्नीका प्रेम, राजा-प्रजाका प्रेम । अयोध्याकाण्डका पाठ जो करता है, उसका घर अयोध्या बनता है । जिस घरमें दो भाइयोंका झगड़ा होता होवे, उस घरमें अयोध्याकाण्डका पाठ करना चाहिए ।

इस कलियुगमें दो सगे भाई भी एक घरमें साथ रह सकते नहीं । विवाह हुआ कि अलग होनेकी बात आ जाती है । संयुक्त कुटुम्बकी अपनी प्रथा अब भुलायी जा रही है । संयुक्त कुटुम्बकी प्रथा अपने तीन महान् ग्रन्थोंका आदर्श है । श्रीकृष्ण-बलराम दो भाई थे पर घर एक ही था । श्रीराम, लक्ष्मण, भरत, शत्रुघ्न चार भाई थे परन्तु घर एक ही था । पाण्डव पाँच थे फिर भी घर एक ही था । भागवत, रामायण और महाभारत—इन तीनों ग्रन्थोंका आदर्श एक ही है, संयुक्त कुटुम्ब ।

सब भाई आपसमें मन उदार रखें, आँखमें प्रेम रखें तो घरमें झगड़ा होगा नहीं । जिस घरमें झगड़ा नहीं अपितु प्रेम है, वह घर तीर्थस्थान बनेगा, अयोध्या बनेगा और रामजी वहाँ निवास करेंगे । तीर्थमें रहो, यह ठीक है परन्तु तुम अपने शरीरको और घरको तीर्थ जैसा पवित्र बनाओ तो उत्तम है । अयोध्याकाण्डका जिस घरमें पाठ होता है,

वह घर अयोध्या जैसा बनता है। घरमे भाई लोग अयोध्याकाण्डका पाठ करे तो भगड़ा हो ही नहीं।

अयोध्याकाण्डकी यह फलश्रुति है कि अयोध्याकाण्डका जहाँ पाठ होता है, वहाँ युद्ध होता नहीं। जहाँ कलह होती हो, उस घरमे हनुमानजीके पास दीपक जलाकर हनुमानजीको रामायण सुनाओ। ग्रंथोमे लिखा है कि रामजी महाराज स्वधाम पधारे, उस समय हनुमानजी साथ गये नहीं। हनुमानजी यही पर रह गये।

तुम श्रीअयोध्या गये होगे। अयोध्यामे सरयू गङ्गाके अनेक घाट है। सरयू गङ्गाका प्रवाह अति विशाल है। वहाँ एक घाटका नाम है, गुप्त घाट। अयोध्याके साधु-सन्त ऐसा कहते है कि श्रीरामजी यहाँ पधारे हैं और यहीसे गुप्त हुए हैं। स्वधाम पधारे हैं। अयोध्याकी प्रजाको भी प्रभुने मुक्ति दी है। रामजीने हनुमानजीसे कहा—‘तुम चलो’ परन्तु हनुमानजीने मनाही की कि मुझे नहीं आना। जब तक श्रीराम-नाम जगत-मे है, श्रीराम-कथा जगतमे है, तब तक मैं जगतमे रहूँगा। मुझे वैकुण्ठमें भी आना नहीं। श्रीराम-नाममे और श्रीराम-कथामे मुझे बहुत आनन्द आता है।

श्रीराम-कथा सुननेके लिए हनुमानजी यहीपर पृथ्वीपर ही रह रहे है। वैकुण्ठ गये नहीं। हनुमानजी-महाराज अमर हैं, सप्तचिरजीवियोंमें हनुमानजीकी गिनती है।

अश्वत्थामा बलिव्यासो हनुमांश्च विभीषणः ।

ऋपः परशुरामश्च सप्तैतैश्चिरजीविनः ॥

अश्वत्थामा, बलिराजा, व्यास, हनुमान, विभीषण, ऋपाचार्य और परशुराम—ये सात चिरजीवी हैं।

जहाँ-जहाँ श्रीराम-कथा, श्रीराम-कीर्तन होता है, वहाँ हनुमानजी हाथ जोड़कर, मस्तक नवाकर प्रेम-पुलकित अश्रुभरी आँखोसे तल्लीनतासे सुनते है। रामकी शक्ति इनमे समायी हुई है। हनुमानजी राक्षसोका, राक्षस-वृत्तियोंका विध्वंस करनेवाले है।

यत्र यत्र रघुनाथकीर्तनम् तत्र तत्र कृतमस्तकाञ्जलिम् ।

वाष्पवारिपरिपूर्णलोचनम् मारुतिं नमत राक्षसान्तकम् ॥

जहाँ श्रीराम-कथा होती है, वहाँ हनुमानजी महाराज पधारते है परन्तु पीछे कथामे कुम्भकर्णकी स्त्री भी आती है। कुम्भकर्ण युद्धमे मर गया और उसकी स्त्री विधवा हुई। वह भगवानके पास आकर कहने लगी कि अपने पतिके बिना अब मुझे किसका आसरा है, मैं अब समय कैसे व्यतीत करूँ ? भगवानने कहा—तू नाटक-चेटक देखने जाया कर। कुम्भकर्णकी विधवा पत्नीने कहा, मैं वहाँ नहीं जाऊँगी, मैं पतिव्रता स्त्री हूँ। तुमने मेरे



पतिको मारा, इसलिए मैंने तुम्हारे साथ बैर बढ़ाया है। इसलिए जहाँ लोग तुम्हारी कथा करते होंगे, वहाँ मैं जाऊँगी। कथामें बैठा हो अथवा हाथमें माला ली हुई हो तो तुरन्त कुम्भकर्णकी स्त्री निद्रादेवी आकर खड़ी हो जाती है। दो-चार रात्रिका जागरण हो तो भी नाटक, सिनेमामें नींद नहीं आती। कथा हँसनेके लिए नहीं, ज्ञान लेनेके लिए है।

श्रीराम-कथा जहाँ होती है, हनुमानजी महाराज अवश्य पधारते हैं। एकनाथ महाराजके चरित्रमें एक सुन्दर प्रसङ्ग आता है। एकनाथ महाराज सुन्दरकाण्डकी कथा कर रहे थे। श्रीसीताजीकी खोजमें समुद्रका उल्लंघन करके हनुमानजी लङ्कामें आये हैं। खोजते-खोजते अशोक-वनमें गये हैं। श्रीसीताजी जहाँ हों, वहीं अशोक-वन है। श्रीसीताजी परामत्तिका स्वरूप है। भक्ति जहाँ हो, वहाँ शोक नहीं होता। एकनाथ महाराजने कथामें कहा कि हनुमानजी जिस समय अशोक-वनमें आये, उस समय वहाँके वृक्षों और लताओंपर श्वेत पुष्प खिल रहे थे।

श्रीएकनाथ महाराजकी कथा हो रही थी, उस समय नियमानुसार हनुमानजी भी वहाँ कथा सुनने पधारे। हनुमानजीने प्रगट होकर एकनाथ महाराजकी इस बातका विरोध किया। हनुमानजीने कहा—महाराज ! तुम यह गलत कह रहे हो। मैंने उस समय अशोक-वनमें अपनी आँखोंसे प्रत्यक्ष फूल देखे और वे सफेद नहीं परन्तु लाल थे।

एकनाथ महाराजने कहा—मैं तो अपने रामजीको रिझानेके लिए कथा करता हूँ। मुझे जैसा दिखाई देता है, वैसा ही वर्णन करता हूँ।

यह भगड़ा अंतमें श्रीरामचन्द्रजीके पास गया। रामजीने कहा—तुम दोनों सत्य हो। फूल थे तो सफेद परन्तु हनुमानजीकी आँख उस समय क्रोधसे लाल हो रही थीं इसलिए उनको वे लाल दीख रहे थे।

हनुमानजी रामायण सुनने आते हैं। जीवनमें किसी भी सङ्कटका प्रसङ्ग आवे तो हनुमानजीको तुम रामायण सुनाओ। शास्त्रमें ऐसा लिखा है कि जो हनुमानजीको रामायण सुनाता है, उसके लिए सभी ग्रह अनुकूल हो जाते हैं। छोटी-मीठी दशा आवे तो शनि महाराज कितनोंको ही धक्का मारते हैं। शनि महाराज तो देवस्वरूप हैं। शनि महाराजकी दृष्टिमें कोई शत्रु नहीं, कोई मित्र नहीं। लोग कहते हैं कि शनि महाराज क्रुपित हैं। अरे, शनि महाराज किसीसे क्रुपित नहीं हैं। शनि महाराज तो किए हुए कर्मोंकी सजा देते हैं। मनुष्यको उसके पापकी सजा देते हैं। तुम हनुमानजीको रामायण सुनाओगे तो शनि महाराज राजी होंगे। जो हनुमानजीको रामायण सुनाता है उसके पाप जलते हैं।

जगतमें ऐसी कोई भाषा नहीं, जिसमें रामायण न हो। प्रत्येक भाषामें राम-चरित्रका वर्णन हुआ है। जब-जब तुमको फुर्सत मिले, तब रामायणका पाठ करो, अन्य बातें न करो। कितने ही लोगोंको ऐसी आदत होती है कि जहां फुर्सत मिली कि पड़ोसी-के यहां गप्प मारने चले जाते हैं। जाकर कहते हैं, मैं तुम्हारे घर आया हूँ। पड़ोसी कहता है, आये तो बहुत अच्छा किया परन्तु पीछे मनमें वह बोलता है कि तुम्हारा तो बिगड़ा हुआ है और मेरा भी बिगाड़ने आये हो। बिना कारण किसीके घर जाना, बिना कामके किसीके घर ज्यादा बैठना, यह ठीक नहीं। व्यर्थ बैठना नहीं, ज्यादा बोलना नहीं। शृङ्गारका चित्र देखना नहीं, शृङ्गारकी बात सुननी नहीं, शृङ्गारकी पुस्तक पढ़ना नहीं। जब-जब फुर्सत मिले, तभी हनुमानजीको रामायण सुनाओ। तुम्हारा पाप जलेगा, तुम्हारी बुद्धि शुद्ध होगी, तुम्हारे घरसे भगड़ा मिटेगा। श्रीराम-कथा अति दिव्य कथा है।

जिसमें समस्त दिव्य सद्गुण एकत्रित हो जायें, वही परमात्मा हैं। श्रीराम सर्वगुणोंके भण्डार हैं। लक्ष्मणजी विवेकके स्वरूप हैं। भरत वैराग्यके और शत्रुघ्नजी सद्बुद्धिके स्वरूप हैं। भरत और शत्रुघ्न अर्थात् वैराग्य और सद्बुद्धि यदि इस अयोध्यारूपी शरीरमें न हों तो दशरथरूपी जीव कंकरीके, कामके, दुर्बुद्धिके अधीन हो जाय परन्तु वैराग्य और सद्बुद्धि हों तो जीव कामके, दुर्बुद्धिके अधीन होता नहीं।

अयोध्याकाण्डमें किसीको लोभ हो, ऐसा दीखता नहीं। रामजीको राज्यका लोभ नहीं। भाईके सुखके लिए रामजी हँसते-हँसते वनमें गये। मिले हुए राज्यको भरतजीने भी लिया नहीं। भरतजीको भी राज्यका लोभ नहीं। भरतजी कहते हैं कि यह राज्य मेरे बड़े भाईका है। मैं तो उनका सेवक हूँ। रामजी वनमें गये, वहाँ गुह राजा अपना राज्य रामजीके चरणोंमें अर्पण करता है परन्तु रामजी उसे लेते नहीं।

अयोध्याकाण्डमें लोभ दिखाई देता नहीं। इसलिए उसमें युद्ध नहीं। रामायणमें सात काण्डोंमें-से छः काण्डोंमें युद्धकी कथा आती है। बालकाण्डमें रामजी और राक्षसोंका युद्ध, अरण्यकाण्डमें खरदूषणके साथ युद्ध, किष्किन्धाकाण्डमें बाली और सुग्रीवका युद्ध, सुन्दरकाण्डमें हनुमानजी और राक्षसोंका युद्ध, लङ्काकाण्डमें राम-रावण-युद्ध और उत्तरकाण्डमें दिग्विजय, समयका युद्ध—इस प्रकार प्रत्येक काण्डमें युद्धकी कथा है। केवल एक अयोध्याकाण्डमें ही नहीं है। अयोध्याकाण्ड ज्ञान देता है कि प्रभुकी पधरावनी करनी हो, तुम्हारे अन्दर श्रीरामजी निवास करें, ऐसी इच्छा हो, प्रभुके चरणोंमें जाना हो तो युद्ध न करो। मनमें-से वैरको दूर करो, कुभावको त्यागो।

कदाचित् तुम्हारा कोई नुकसान करे, तुमको कोई बिना कारण सतावे तो भगवान् तुम्हारे शत्रुको देखेंगे। भगवान् अन्धे नहीं। ईश्वरके राज्यमें तनिक भी अन्याय हुआ

नहीं, होता भी नहीं। प्रभुके राज्यमें देर हो सकती है पर अन्धेर नहीं। तुम्हारे शत्रुको भगवान सजा देनेवाले हैं परन्तु तुम उसके लिए तनिक भी कुभाव न रखो।

अयोध्याकाण्डके पीछे आता है अरण्यकाण्ड। अरण्यकाण्ड निर्व्यसन बनाता है। अरण्यकाण्ड बोध कराता है कि धीरे-धीरे संयम बढ़ाकर वासनाका विनाश करो। निर्वैर होनेके पीछे भी वासना त्रास देती है। मानवका मन अनेक पाप-वासनाओंसे दूषित हो चुका है। वह अधिकतर काम-वासना भोगनेके लिए ही आतुर रहता है, अनेक प्रकारके भय और चिन्ताओंसे व्याकुल रहता है। मन कामातुर है, भयसे व्याप्त है और नाना प्रकारकी इच्छाओंसे पीड़ित है। मानवको दुख देने वाली यह वासना ही है।

योगवशिष्ठमें एक स्थानपर श्रीरामचन्द्रजीने वशिष्ठ ऋषिसे कहा—

तरन्तिमातंग घटातरंगं रणाम्बुधिं ये मयि ते न शूराः ।

शूरास्त एवेह मनस्तरंगं देहेन्द्रियाम्बुधिं इमं तरन्ति ॥

गुरुदेव ! युद्ध-भूमि हो और सामने शत्रुके पहाड़ जैसे मोटे हाथियोंकी पक्तियाँ गरज रही हों, हाथियोंकी ऐसी विशाल सेनाको स्वयंके बाहुबलसे छिन्न-भिन्न कर सके, स्वयंकी शक्तिसे उसका भेदन करके पार निकल जाये, यह ठीक है। वह मनुष्य बहुत हिम्मत वाला है परन्तु मैं उसको शूरवीर नहीं कहता। मेरे मतमें सच्चा शूरवीर तो वह है कि जो शरीर-रूपी समुद्रमें उठती हुई मनकी तरङ्गोंको, मनकी इच्छा-आकांक्षाओंको, मनकी विकार-वासनाओंको संयमसे पार कर जाये। जो संयमी है, वही खरा शूरवीर है। वासनाओंके ऊपर जो विजय पाता है, वही सच्चा पराक्रमी है। जो वासनाओंका गुलाम बन जाता है वह निर्बल है। वह संसारमें हार जाता है। उसके यह लोक और परलोक दोनों त्रिगड़ते हैं। वासनाओंको संयमसे जीतो।

वासनाओंको चाहे जितना भोग प्राप्त हो, वे कभी भी तृप्त होती नहीं। भोग भोगनेसे तो वासना बढ़ती ही जाती है। अग्निमें घीकी आहुतिसे जिस प्रकार अग्नि शान्त होती नहीं और अधिक प्रज्वलित होती है, उसी प्रकार भोग भोगनेसे वासना शान्त होती नहीं, और अधिक प्रबल बनती हैं। वासना ऐसी भिखारिन है कि वह खिलानेवालेको ही खा जाती है। इसकी तृप्ति होती ही नहीं।

विवेक और संयमसे ही वासना शान्त होती है। अग्निमें लकड़ी डालो तभी तक वह सुलगती है परन्तु लकड़ी डालना बन्द होते ही अग्नि आपसे आप शान्त हो जाती है। उसी प्रकार वासनाओंको भोग परसते रहो, तबतक वे पनपती रहती हैं और भोग देना बन्द हो जाय तो आपसे आप शान्त हो जाती है। पूर्वकालमें भाजी-रोटीमें जो शान्ति

और आनन्दका अनुभव अपने पूर्वजोको होता था, वह आज भाँति-भाँतिके मिष्टान्नोमे और मोटर बङ्गलोमें भी अपनेको होता नहीं। कारण, जितने सुखकी व्यवस्था और भोग-विलासका साधन बढ़ता जाता है, उतनी ही मनुष्यकी वासना भी बढ़ती जाती है। जीवन-मे सादगी, सन्तोष और संयम होगा तो ही शान्ति और आनन्दका अनुभव होगा। सुख भोगनेकी इच्छा ही दुःख है। भगवान तुमको सुख दे तो विवेकसे प्रभुका स्मरण करते हुए थोड़ा सुख भोगो तो बाधा नहीं।

बहुत सुख भोगनेसे तन आलसी होता है। बहुत सुख भोगनेसे मन बिगड़ता है। विवेकसे थोड़ा सुख भोगो परन्तु अमुक सुख मुझे भोगना ही है, ऐसा सङ्कल्प न करो। सुख भोगनेके संकल्पसे मन बहुत बिगड़ता है। धीरे-धीरे वासनाओका विनाश करो। वासनाओका विनाश करनेके लिए थोड़े दिन घर छोड़कर वनमे रहनेकी भी आवश्यकता है।

गृहस्थका घर कामभूमि है। गृहस्थके घरमें कामके परमाणु फिरते हैं। भोगभूमिमें भक्ति बराबर होती नहीं। भोग, भक्तिमे बाधक है। भोगमें प्रतिक्षण आनन्द घटता जाता है, जब कि भक्तिमे प्रतिक्षण आनन्द बढ़ता जाता है। भक्ति करनेके लिये स्थान-शुद्धिकी बहुत आवश्यकता है। स्थानीय वातावरणका प्रभाव मनके ऊपर रहता है। गृहस्थके घरमें कामके परमाणु भरे हुए होनेके कारण घरमें रहकर परमात्माका सतत ध्यान करना कठिन है। चित्त पूरी एकाग्रतासे प्रभु-चरणोमे चिपक सकता नहीं। घरकी एक-एक वस्तुमें ममता होती है। आँखे यह देखती है, इसलिए मोह होता है। वासना जगती है।

गृहस्थ घरमे समभाव रख सकता नहीं। गृहस्थाश्रमका व्यवहार विषमताओसे भरा हुआ है। वहाँ समता बहुत रह सकती नहीं। जबतक संसारका सम्बन्ध है, तबतक ब्रह्म-सम्बन्ध होता नहीं। धीरे-धीरे संसारका सम्बन्ध कम करो, संयम बढ़ाओ। संयमके बिना भक्तिमें आगे बढ़ सकते नहीं। आँखका संयम बढ़ाओ, जीभका संयम बढ़ाओ, मनका संयम बढ़ाओ। जिसको देखनेकी अत्यन्त आवश्यकता प्रतीत हो, उसीको देखो। आवश्यक हो, उतना ही बोलो। संयम बिना सुखी हो सकते नहीं। जो इन्द्रियोंका गुलाम है, वह भक्ति कर सकता नहीं। संयम और सदाचार बढ़ाओ तो वासनाओंका नाश हो, मन शुद्ध हो और भक्तिमें आनन्द आवे।

विलासी लोगोंका सङ्ग मनको बिगाड़ता है। वासनाओंको जाग्रत करता है। विलासी लोगोंके सङ्गमे रहकर वासनाओंका नाश करना अशक्य है। थोड़े दिनके लिए विलासी लोगोका सङ्ग छोड़कर एकान्तमे रहो। शरीर बिगड़ता है तो लोग वायु-परिवर्तन करनेके लिए जाते हैं कि जहाँ अच्छी हवा हो, अच्छा पानी हो, वही शक्ति आवे,

शरीर सुधरे । शरीर बिगड़ जानेपर जिस प्रकार हवा बदलनेकी आवश्यकता पड़ती है, उसी प्रकार बिगड़े हुए मनको सुधारनेके लिए घर छोड़कर किसी पवित्र तीर्थमें रहनेकी आवश्यकता है, एकान्तवासकी आवश्यकता है । एकान्तमें ईश्वर-भजन करो । एकान्त मनको जल्दी एकाग्र बनाता है । एक ईश्वरमें सर्वका अंत करना, उसका नाम एकान्त । मनको ईश्वरमें एकाग्र करना ही तो एकान्तमें रहनेकी बहुत आवश्यकता है । एकान्तमें जिसका मन शान्त रहता है, एकान्तमें जिसको प्रभु-भजनमें थोड़ा भी आनन्द आता है, उसकी बुद्धिमें ज्ञान, स्फुरण पाता है । उसकी वासनाओंका धीरे-धीरे नाश होता है ।

वासना जगती है अज्ञानसे—शरीरका सुख मेरा सुख है, ऐसे अज्ञानसे वासना जागृत होती है । परमात्माका ज्ञान न हो, तबतक वासनाओंका नाश होता नहीं । वासना-से पाप होता है । पापका मूल है अज्ञान । अज्ञानका विनाश ज्ञानसे होता है । वासनाओंका विनाश करनेके लिये ज्ञानकी आवश्यकता है । एकान्तमें शान्त चित्तसे प्रभु-भजन करनेसे बुद्धिमें ज्ञान, स्फुरित होता है । ज्ञान-भक्ति बढ़ानी हो तो थोड़े दिन घर अवश्य छोड़ना । बारह महीने बंगलेमें रहे, उसकी ज्ञान-भक्ति बढ़ती नहीं ।

आजकल कितनोंको ही घरमें रोज थप्पड़ पड़ता है परन्तु घर छोड़कर जाते नहीं । लड़के अपमान करते हैं, फिर भी घरमें बैठे रहते हैं । अरे, पाँच वर्षका बालक ध्रुव घरमें तनिक-सा अपमान होते ही घर छोड़कर चल निकला और वनमें तपश्चर्या करके उसने परमात्माका दर्शन किया । वृद्धावस्था है, सबको छोड़कर चले जानेका समय निकट है, मार्थेपर काल बैठा है, फिर भी यह जीव मोह छोड़ सकता नहीं, घर छोड़ सकता नहीं ।

व्याघ्रीव तिष्ठति जरा परितर्जयन्ती रोगाश्च शत्रव इव प्रहरन्ति देहम् ।

आयुः परिस्रवति भिन्नघटादिवाम्मः लोकस्तथाप्यहितमाचरतीति चित्रम् ॥

वृद्धावस्था भूखी बाघिन जैसी है । वह मनुष्यकी छातीके ऊपर चढ़ बैठनेके लिए तड़प रही है । शरीरमें अनेक प्रकारके रोग शत्रुकी तरह घुस गये हैं । ये शरीरको ले जानेके लिए तैयार बैठे हैं । किसी चटखे हुए घड़ेके अन्दर पानी रखा हो और वह पानी जिस प्रकार बहने लग जाता है, उसी प्रकार मनुष्यके जीवनका समय शनैः-शनैः रिस रहा है । इसपर भी मनुष्यको स्वयंके हित-अहितका ज्ञान नहीं होता, यह कैसी विचित्र बात है ।

वृद्धावस्थामें घरके लोग बहुत त्रास देते हैं । कोई कुछ सुनता नहीं, कहा मानता नहीं । अरे ! घरमें बूढ़ेके साथ कोई बात करनेको भी राजी नहीं ।

पञ्चाब्जीवति जर्जरदेहे ।

नार्ता कोऽपि न पृच्छति गेहे ॥ भज गोविन्दम्...

घरमें कोई खैर-खबर पूछता नहीं । फिर भी घरकी आसक्ति छूटती नहीं । तुम जिनके प्रति अत्यन्त आसक्ति रखोगे, वे ही तुमको अधिक रुलावेंगे । समझकर घर छोड़ोगे तो कल्याण है, नहीं तो काल घक्का मारेगा और तब घर छोड़ना तो पड़ेगा ही ।

अन्तकालमें घबड़ाहट क्यों होती है ? इस जीवको घर छोड़ना सहन होता नहीं और यमदूत जबर्दस्ती घर छुड़ाते हैं । जैसे-तैसे घर छोड़ना तो पड़ेगा ही । छोड़े बिना छुटकारा नहीं । अरे, जबर्दस्ती छुड़वानेसे तुमको त्रास होता है, बहुत वेदना होती है । समझकर घर छोड़े, वह बुद्धिमान है । तुम समझकर ही महीने-दो-महीनेके लिये घर छोड़ दो तो क्या बुरा है ?

एक-दो महीने किसी पवित्र तीर्थमें रहकर प्रभुका भजन करो । मानव वनमें रहकर तप न करे, तबतक इसके जीवनमें दिव्यता आती नहीं । श्रीरामचन्द्रजी राजा होते हुए भी वनमें गये हैं । वनमें रामजी दाल-भात खाते नहीं हैं । फल खाते हैं । कन्द-मूल आरोग्य है । वनवासके मध्यमें रामजीने अनाज लिया नहीं । अन्नमें रजोगुण है । रजोगुण-से कामकी उत्पत्ति है । सात्त्विक आहार बिना कामको मार सकते नहीं । सात्त्विक आहार करनेसे धीरे-धीरे इन्द्रियोंको वशमें ला सकते हो । जबतक जीभ वशमें न आवे, तबतक अन्य इन्द्रियोंको निग्रह करना कठिन है ।

रामजी वनमें तपश्चर्या करते हैं । रामजी वनवासके मध्यमें धातुके किसी पात्रका स्पर्श करते नहीं । प्यास लगे तो नारियलके खोपरेमें पानी पीते हैं । श्रीसीताजी साथ हैं । फिर भी रामजी पूर्ण निर्विकारी हैं । परिपूर्ण संयमी हैं । रामजी पूर्ण यौवनमें वनमें गये हैं, वृद्धावस्थामें गये नहीं । बुढ़ापेमें तीर्थमें जाकर भजन करेंगे, ऐसी बात न करो । शरीर सबल हो, तब ही संयम बढ़ाओ । शरीर दुर्बल होनेके पीछे संयमका कोई अर्थ नहीं । वनमें गये तब रामजीकी अवस्था २६ वर्षकी थी, श्रीसीता माताकी अवस्था १८ वर्षकी थी ।

गृहस्थाश्रममें संयमी जीवनका आदर्श श्रीरामजीने बताया है । पहले तप किया तब रामजी राजा हुए हैं । पहले तपश्चर्या की हो तो मानव भोगोंमें सावधान रहता है । वनवास बिना जीवनमें सुवास आती नहीं । सात्त्विकता आती नहीं । अरे, बारह मास जङ्गलमें रहे बिना कोई महान् हुआ नहीं ।

जगतमें जितने सन्त हुए हैं उनके चरित्र पढो तो प्रतीत होगा कि उन्होंने बहुत दिन वनमें रहकर तपश्चर्या की है । पवित्र संयमी जीवन बिताया है, तब वासनाके ऊपर विजय मिल सकी है और तब ये महान् बने हैं । प्राचीन कालमें बड़े-बड़े राजा भी राज-



महल छोड़कर गङ्गा-किनारे तीर्थोंमें वास करते थे, ऋषियोंके आश्रमोंपर जाते थे और तब शान्ति मिलती थी। ऐसी शान्ति राजमहलमें कहीं भी नहीं मिलती। वनवासकी बहुत जरूरत है। सर्दियोंमें स्निग्ध पदार्थ खानेसे जिस प्रकार शक्ति पूरी वर्ष टिकती है, वैसे ही एकाध मास वनमें रहकर किया हुआ तप बाकीके ग्यारह महीने तुमको पाप करनेसे विमुख करता है।

अरण्यकाण्ड ज्ञान देता है। वासनाका विनाश करनेके लिए थोड़े दिवस विरक्त साधुओंका संग करो, भजनानन्दी महात्माओंका संग करो। सात्त्विक जीवन बिताओ। साधारण भोजन करो। एकान्तमें बैठकर प्रभुके किसी मन्त्रका अनुष्ठान करो, ध्यान करो, जप करो।

किसी गरीब वैष्णवको विष्णु-यज्ञ करनेकी इच्छा हो तो वह कैसे कर सकता है ? एक विष्णु-यज्ञ करना हो तो पाँच-दस हजारका खर्च होता है। गरीब वैष्णव इतनी रकम कहाँसे लावे ? इनके लिये अपने ऋषियोंने एक सरल उपाय बताया है। श्रावण-भादों मासके पवित्र दिवसोंमें गङ्गा-किनारे, नर्मदा-किनारे रहकर, एक समय सादा सात्त्विक भोजन करके रोज, नियमसे विष्णु-सहस्रका पाठ करो। इस प्रकार विष्णु-सहस्रके बारह सौ पाठ करोगे तो तुमको विष्णु-यज्ञ करनेका फल मिलेगा, तुम्हारा मन शुद्ध होगा। इसलिए एक पैसा भी खर्च करनेकी जरूरत नहीं।

तुम ऐसी इच्छा रखो कि मुझको एकाध-महीना समस्त दिवस भक्ति करनी है। एक महीना भगवानके लिये रखना है ? कितने ही लोग घर छोड़कर तीर्थमें जाते हैं तो वहाँ भी अखबार मँगाते हैं। उन्हें यह जाननेकी उत्सुकता होती है कि अहमदाबादमें क्या हुआ, बम्बईमें क्या हुआ। अरे, तुमको अखबार ही पढ़ना है तो तुम घर छोड़कर यहाँ क्या करने आये ? दूसरेकी पञ्चायत करनेसे क्या लाभ ? अहमदाबादमें कहीं भगड़ा हो तो यहाँसे तुम कहीं सुधार तो दोगे नहीं ? केवल बातोंसे क्या लाभ है ?

एक-दो महीने अखबार पढ़ो मत, घरकी चिट्ठी मँगाओ मत। मनमें दृढ़ निश्चय रखो कि यह महीना मैंने भगवानके लिये रखा है। तुम्हारे घरकी भगवान रक्षा करेगा। कितने ही लोग घर छोड़कर तीर्थमें तो जाते हैं परन्तु वहाँ जानेके बाद उनको घरकी बहुत स्मृति रहती है कि घरके लड़के क्या करते होंगे। तू राम-राम कर, तू घर छोड़कर आया है, फिर भी घरका स्मरण क्यों करता है ? भगवानके लिये जो घर छोड़ता है, उसकी चिन्ता भगवानको है। तुम्हारा नुकसान नहीं होगा। तुम प्रभुमें विश्वास रखो।

तीर्थमें निवास करनेपर घरका स्मरण करना नहीं। तीर्थमें रहकर घरकी याद करनेमे तो घरमें रहकर ईश्वरका भजन करना ठीक है। तीर्थमें रहकर लौकिक बातें



मनमें रखनी चाहिये नहीं। मनमें रही हुई वस्तु विघ्न करती है। जिसके मनमें संसार है, वह घर छोड़कर तीर्थमें भी रहता हो अथवा जङ्गलमें पेड़के नीचे बैठा हो, वहाँ भी चकवा-चकवीका प्रसंग देखनेसे उसके मनमें पाप आता है। संसार छोड़कर तीर्थमें जाओ और उस संसारको मनमें-से बाहर न निकाल सको तो माया त्रास देती है, वासनाएँ सताती है। समाग्में रहनेसे पतन होता नहीं, संसारको मनमें रखनेसे पतन होता है। वासना ही मानवको भव-बन्धनमें धकेलती है, वासना ही मनुष्यको संसारमें जकड़कर रखनेवाली जजीर है। वासनाकी पकड़में-से जो छूट जाता है, वह मुक्त हो जाता है।

संसारकारागृहमोक्षमिच्छोरयोमयं पादनिबन्धशृङ्खलम् ।

वदन्ति तज्ज्ञाः पटु वासनात्रयं योऽस्माद्विमुक्तः समुपैति मुक्तिम् ॥

वासनापर विजय प्राप्त करनी हो तो जीवन खूब सात्त्विक बनाओ। जीवनमें तपश्चर्या करोगे, जगलमें वास करोगे तो ही काम-राक्षस, वासना-राक्षसी मरेगी। अरण्य-काण्डमें शूर्पणखा अर्थात् वासना एवं मोह और शबरी अर्थात् शुद्ध भक्ति ये दोनों मिलते हैं। भगवान मोहके ऊपर नजर डालते नहीं, शुद्ध भक्तिको देखते हैं। मोहको, वासनाको बाहर धकेलो और शुद्ध भक्तिको अपनाओ।

अरण्यकाण्ड बोध कराता है कि वासनाओंका विनाश करनेके लिए थोड़े दिन वनमें रहनेकी आवश्यकता है। वनमें रहकर वासनाओंका विनाश हो तो पीछे ईश्वरके साथ मित्रता होती है।

अरण्यकाण्डके पीछे आता है, किष्किन्धाकाण्ड। किष्किन्धाकाण्डमें श्रीराम सुग्रीवके साथ मित्रता करते हैं। जिसका कण्ठ सुन्दर है, उसका नाम सुग्रीव। कण्ठकी शोभा आभूषणसे नहीं, प्रभुका नाम जपनेसे है। जीव प्रभुके नामका सतत जप करे तो प्रभु उसके साथ मित्रता करते हैं। जीव-ईश्वरकी मित्रताकी कथा किष्किन्धाकाण्डमें है।

जीव सुग्रीव है, रामजी परमात्मा हैं। जगतके किसी जीवके साथ वैर न करो और अधिक मैत्री-प्रेम भी न करो। कोई न मिले तो वियोगमें उसकी याद न करो। जगतके साथ विवेकसे प्रेम करो। परमात्माके प्रति प्रेम करना होगा तो जगतके विषयोंका प्रेम छोड़ना ही होगा। विषयोको मनसे न छोड़ा जाये, तबतक ब्रह्म-सम्बन्ध होता नहीं। विषयानन्द हो, वहाँ ब्रह्मानन्द सम्भव नहीं। मनुष्य-शरीरमें विषयानन्द हो, तबतक ब्रह्मानन्द आता नहीं। जीव, ईश्वरके साथ मैत्री तब कर सकता है जब कि वह कामकी दोस्ती छोड़ता है।

कामकी मैत्री छोड़ो तो रामके साथ मैत्री होगी। मानव, कामकी दोस्ती छोड़ता नहीं। जिसका काम मित्र है, वह ऐसा समझता है कि काम सुख देता है। काम तो

क्षणिक सुख है। सच्चा सुख है राम। काम-मित्र नहीं, शत्रु है। गीताजीमें प्रभुने आज्ञा की है।

**जहि शत्रुं महाबाहो कामरूपं दुरासदम् ।**

अर्जुन ! तेरा शत्रु बाहर नहीं। तेरे मनमें, तेरी आंखमें रहनेवाला काम तेरा शत्रु है। वह तुझको रूलाता है और तेरे जन्म-मरणका कारण बनता है। कामरूपी शत्रुको तू मार।

सुग्रीव रामजीके साथ मैत्री हनुमानजीकी सहायतासे ही कर सके हैं। हनुमान-जी ब्रह्मचर्यके स्वरूप हैं। ब्रह्मचर्यका बल मिले तो जीव ईश्वरके साथ मैत्री कर सकता है। ब्रह्मचर्यके बिना भक्तिमें आनन्द आता नहीं। कारण, ब्रह्मचर्यके बिना मनकी एकाग्रता होती नहीं। ब्रह्मचर्यका बल मिले तो मन स्थिर होता है। शास्त्रमें तो ऐसा लिखा है कि एक दिवस ब्रह्मचर्य भंग हो तो उसका असर चालीस दिन तक मनके ऊपर रहता है। काम और राम एक स्थानपर रह सकते नहीं। अन्धकार और प्रकाश एक जगह रह सकते नहीं।

**जहाँ राम तहाँ काम नहीं, जहाँ काम नहीं राम।**

**तुलसी कबहुँ कि रहि सकहिँ रवि रजनी इक ठाम ॥**

भागवतमें कथा आती है कि कंस और श्रीकृष्ण एक जगह रह सकते नहीं। कंस और श्रीकृष्ण जीवनमें एक ही बार मिले, तभी श्रीकृष्णने कंसको मार डाला।

एक ही मथुरामें अर्थात् मानव-शरीरमें श्रीकृष्ण कंस-रूपी कामके साथ रह सके नहीं। कंस काम है, रावण काम है। काम और ईश्वर एक साथ रह सकते नहीं। कामकी मित्रता छोड़ो तो प्रभुके साथ प्रेम होगा।

मनमें कामको रखो अथवा ईश्वरको रखो। जब तक मनमें काम है तब तक राम आते नहीं। मनमें काम आँखोंके रास्ते आता है। इसलिए आँखमें रावणको—कामको आने मत दो। रावणके दस मस्तक थे, इसका अर्थ यह है कि रावण-काम दस इन्द्रियोंमें रहता है। सबको रूलावे उसका नाम रावण। काम, जीव मात्रको रूलाता है। राम जैसे निर्विकारी बनोगे तो रावण-काम मरेगा और काम मरेगा तो राम मिलेगा।

रामजीने जिसे अपनाया है वह कामान्ध हुआ नहीं। भगवान् जिसे अपनाते हैं वह कामके अधीन होता नहीं। उसका मन हमेशा पवित्र रहता है। तुम कामीके साथ मित्रता करोगे तो तुम भी कामी हो जाओगे। तुम निष्काम परमात्माके साथ मित्रता करोगे तो निष्काम हो जाओगे। ईश्वरके अलावा सारा जगत् काममय है। जगत्के साथ

बैर न करो परन्तु यह जगत प्रेम करने लायक नहीं। यह जीव ईश्वरके साथ मित्रता करता है तो जीवन सुन्दर हो जाता है।

किष्किन्धाकाण्डके पीछे आता है सुन्दरकाण्ड। जीवन उसीका सुन्दर है जो निष्काम है जो परोपकारके लिए जीवित है, जो परमात्माके लिए जीवित है। रातको सोनेसे पहले थोड़ा विचार करो—आज मेरे प्रभु प्रसन्न होंगे, ऐसा कोई सत्कर्म मैंने किया कि नहीं? आज मेरे भगवान नाराज हुए हैं अथवा राजी हुए हैं? आज मैंने किसी गरीबकी सेवा की है कि नहीं? आज मैंने दूसरोको कुछ दिया है कि नहीं? अन्दरसे 'न' का उत्तर मिले तो मान लो कि—आज मैं जीवित नहीं रहा, मृतक रहा हूँ।

जीना है उसका भला जो इन्सानके लिए जिये।

मरना है उसका भला जो अपने लिए जिये ॥

जो शरीरको और इन्द्रियोको सुग्न भोगवानेके लिये ही जीता है, उसका जीवन जीवन नहीं। यह तो मरण है। अपने लिये जीवे, वह जीवन नहीं, ऐसे जीवनसे तो मरना अच्छा है। अपने लिये जिये, कुटुम्बके लिये जिये, यह तो पशु-धर्म है। कुटुम्बका पोषण करना तो कौएको भी आता है। पंगत देखकर कौआ भी जाति भाइयोंको बुलाता है। कुटुम्ब-पोषण करनेके लिये यह जीवन नहीं। परोपकारके लिये जीना ही जीवन है, बाकी मरण है। साधारण तौरपर ऐसा देखा जाता है कि इस संसारमे कोई धनके लिये जीता है, कोई स्त्रीके लिए जीता है, कोई संसार-सुखके लिये जीता है। परोपकारके लिये, परमात्माके लिये बहुत थोड़ेसे जीते हैं। परमात्माके लिये, परोपकारके लिये जिये, उसका ही जीवन सुन्दर है। परमात्माके साथ मित्रता करो तो ही जीवन सुन्दर बनता है।

भागवतमें जिस प्रकार दशम स्कन्ध है, उसी प्रकार रामायणमे सुन्दरकाण्ड है। सुन्दरकाण्ड अति सुन्दर है।

**सुन्दरे किं न सुन्दरेम् ।**

सुन्दरकाण्डमे हनुमानजी महाराजकी बहुत कथा है। सुन्दरकाण्डमे हनुमानजी समुद्र लांघकर लङ्कामें गये और उन्होंने श्रीसीता माँके दर्शन किये। श्रीसीताजी पराभक्ति हैं। जहाँ पराभक्ति हो, वहाँ शोक रह सकता नहीं, इसलिये सीताजी जहाँ रहती हैं, उसको अशोक-वन नाम दिया गया है। ब्रह्मादृष्टि सिद्ध हो, तभी शोक रहता नहीं। परमात्मा द्वारा जीवको अपनाये जानेके बाद जीवको शोक अथवा मोह कुछ भी रहता नहीं।

श्रीसीताजी—पराभक्तिका दर्शन किसको होता है? जिसका जीवन सुन्दर बने उसे पराभक्तिका दर्शन होता है। समुद्र लांघकर जो जाये, संसार-समुद्रको लांघे, उसे

सीताजी—पराभक्तिके दर्शन होते हैं। समुद्र उल्लङ्घन कर सकते हैं केवल हनुमानजी। हनुमानजीके सिवाय कोई भी समुद्रको लांघ सका नहीं। हनुमानजीको यह दिव्य शक्ति ब्रह्मचर्य और राम-नामके कारण प्राप्त है। समुद्र उल्लङ्घन करते समय हनुमानजीको सुरसा त्रास देती है। पूरे रस-आस्वादकी वासनावाली जीभ ही सुरसा है। हनुमानजीने सुरसाका पराभव किया है। संसार-सागरका जिसको उल्लङ्घन करना है, उसे सुरसाको जीतना पड़ेगा। जीभ वशमें करनी पड़ेगी।

पराभक्तिके दर्शन करनेके पीछे हनुमानजी लङ्काको जलाते हैं। लंका शब्दका उलटा होता है 'काल'। सबको मारनेवाले कालको भी हनुमानजी जलाते हैं, मारते हैं। हनुमानजीको काल मार सकता नहीं। पराभक्तिके दर्शनका यह फल है। हनुमानजीका जीवन भक्तिमय है। इसलिए यह सुन्दर हैं।

सुन्दरकाण्डके पीछे आता है युद्धकाण्ड। जिसका जीवन सुन्दर है, वह ही राक्षसोंको मार सकता है। काम राक्षस है, क्रोध राक्षस है, लोभ राक्षस है, मोह राक्षस है। युद्ध-काण्डमें राक्षस मरते हैं। कितने ही लोग ऐसा समझते हैं कि काम, क्रोध इत्यादि विकार-राक्षसोंका विनाश होनेके पश्चात् भक्ति होती है। अन्दर विकार है, तब तक बराबर भक्ति होती ही नहीं। विकारोंका नाश होनेके पश्चात् ही मैं भक्ति करूँगा, यह कल्पना नितान्त विकृत है। यह अज्ञान है। भक्ति करोगे तो विकार भी धीरे-धीरे घटेंगे। विकार जड़से जाते ही नहीं। काम-क्रोधादि विकार अन्तिम जन्ममें भी होते हैं, अति सूक्ष्म रूपमें होते हैं। सतत भक्ति करोगे तो विकार घटते जायेंगे।

भक्ति महारानीके दर्शन होनेके बाद रावण मरा। भक्ति धीरे-धीरे बढ़ाओ, फिर देखो विकार-वासना घट जायेगी, धीरे-धीरे इनका विनाश होता जाएगा। जबतक भगवद्-स्वरूपमें आसक्ति न बढ़ाओ तब तक संसारकी आसक्ति छूटती नहीं, वासना मरती नहीं। वासनाके छः दोष—काम, क्रोध, लोभ, मोह, मद और मत्सर—अज्ञानसे उत्पन्न हुए हैं। रामजीके छः गुण हैं—ऐश्वर्य, वीर्य, यश, श्री, ज्ञान और वैराग्य। रामजीके एक-एक सद्गुणको मनुष्य स्वयंके हृदयमें उतारे तो वासनाओंका एक-एक दोष नाशको प्राप्त होता है। भगवन्नाममें पूर्ण तन्मयता होनेसे ये सद्गुण जीवनमें आते हैं। पराभक्तिका दर्शन हो तभी वासनाओंका नाश होता है।

सुन्दरकाण्डमें जीवन भक्तिमय बनाया, पीछे युद्ध-काण्डमें राक्षसोंका विनाश किया। युद्ध-काण्डके पीछे आता है उत्तरकाण्ड। युद्धकाण्डमें राक्षसोंका मरण हो तो उत्तर जीवन मङ्गलमय बने।

तीर्त्वा मोहार्णवं हत्वा कामक्रोधादिराक्षसान् ।  
शान्तिसीता समायुक्त आत्मारामो विराजते ॥

पूर्वकाण्डमें रावणको मारे, उसका उत्तरकाण्ड सुन्दर बनता है । जीवनके यौवन कालमें जो कामको मारता है, उसकी उत्तरावस्था सुखमय-शान्तिमय बनती है । जीवनके पूर्वार्द्धमें धीरे-धीरे संयमको बढ़ाकर जो राक्षसोंका संहार करता है, उसको उत्तरावस्थामें ज्ञान और भक्ति प्राप्त होती है । जब सूक्ष्म वासनाका भी नाश हो जाये, तभी 'आत्मारामो विराजते'—भगवानके परमधाममें प्रवेश मिलता है, मुक्ति मिलती है ।

रामचरितमानसमें उत्तरकाण्डमें काकभुशुण्डिजी और गरुड़जीके सम्वादकी कथा आती है । उत्तरकाण्डमें ज्ञान-भक्तिका मधुर समन्वय किया है । भुशुण्डिजीने लोमश मुनिके साथका प्रसंग गरुड़जीको सुनाया है । ज्ञानी महापुरुष मानते हैं कि ब्रह्म निर्गुण-निराकार है, जब कि भक्तजन ब्रह्मके सगुण-साकार स्वरूपकी आराधना करते हैं । लोमश मुनि निर्गुण ब्रह्मके उपासक है । काकभुशुण्डिजी ईश्वरके सगुण स्वरूपके पक्षपाती हैं । श्रीरामके अनन्य भक्त है । दोनोंके बीचमें निर्गुण-सगुण विषयक विवाद होता है । भुशुण्डिजीके हृदयप्रतिकारसे लोमश मुनिको बहुत क्रोध आता है । उस समय भुशुण्डिजी मनमें विचारते हैं ।

क्रोध कि द्वैतबुद्धि बिनु द्वैत कि बिनु अग्यान ।  
मायावस परिछिन्न जड़ जीव कि ईस समान ॥

अद्वैत-भावीको क्रोध आना नहीं चाहिये । अद्वैतमें एक-की ही सत्ता है, दूसरा कोई है-ही नहीं । दूसरा कोई हो तो क्रोध आवे । द्वैत-भाव हो तो ही क्रोध आवे । द्वैत-भाव ज्ञानमें टिक सकता नहीं । अज्ञान बिना द्वैत-भाव सम्भव नहीं । ज्ञानी भी एक क्षणमें क्रोध कर बैठता है । ज्ञानीको भी माया बहुत सताती है । मायावश होते हुए भी जीव कहता है 'सोहमस्मि' मैं वह ही हूँ तो ऐसा बोलनेमात्रसे कोई उन स्वतन्त्र-स्वरूप परमात्माके समान हो सकता नहीं परंतु जीव यदि प्रभुकी सतत भक्ति करे तो उन परमात्माके चरणोंमें स्थान मिल सकता है और माया-प्रपञ्चसे बचा जा सकता है । भक्तिके आगे मायाका बहुत प्रपञ्च चलता नहीं । ज्ञानको भक्तिके साथकी बहुत जरूरत है ।

गरुड़जी पूछते हैं कि ज्ञान श्रेष्ठतर है या भक्ति ? भुशुण्डिजीका उत्तर है—

‘भगतिहि ग्यानहि कछु भेदा । उभय हरहि भव सम्भव खेदा ।

ज्ञान और भक्तिमें कोई भेद नहीं । दोनों जन्म-मरणके चक्करसे छुड़ाते हैं । तत्त्व-दृष्टिसे देखनेमें ज्ञानमें और भक्तिमें अन्तर नहीं । भक्ति द्वारा ज्ञान प्राप्त होता है । भक्तिके पीछे ज्ञान आता है ।

भक्तिर्जनित्री ज्ञानस्य भक्तिर्मोक्षप्रदायिनी ।

भक्तिहीनेन यत्किञ्चित्कृतं सर्वमसत्समम् ॥

भक्ति ही ज्ञानरूपमें परिवर्तित हो जाती है । भक्तिकी उत्तरावस्था ही ज्ञान है । अपरोक्ष ज्ञानकी पूर्वावस्था ही भक्ति है । भक्तिमें पहले दासोऽहं और पीछे सोऽह होता है । आरम्भमें 'दासोऽहं' ऐसी भावना दृढ़ करके ईश्वरकी आराधना करते हुए साधकको लगता है, अब भगवान मेरे है । पहले मैं भगवानका और भक्ति बढ़े, तब भगवान मेरे । उसके पीछे अनुभव बढ़ता है, देह-भान भूलता है, तब मैं और मेरा रहता नहीं । उस समय एक भगवान ही रह जाते हैं । उसके बाद लगता है कि मैं वही 'ब्रह्म' हूँ, इस प्रकार दासोऽहं-से सोऽह होता है । भक्ति ही ज्ञान है और ज्ञान ही भक्ति है । ज्ञान और भक्ति मिलकर एक बनते हैं, तभी जीवन सफल होता है ।

भुशुण्डिजी कहते हैं—ज्ञान-मार्ग बहुत कठिन है । ज्ञान-मार्गमें पतन होनेमें देर लगती नहीं । इसलिए प्रभु-भक्ति सुगम, सुखदायी है । ज्ञानमार्ग अति दुर्लभ कैवल्य मुक्ति दिलाता है । भक्तको कैवल्य मुक्तिकी इच्छा नहीं होती । उनकी प्रभुके चरणोंमें स्थान प्राप्त करके प्रभुकी नित्य सेवामें रहनेकी इच्छा होती है । भक्तको भी वही परमपद प्राप्त होता है, जो ज्ञानीको प्राप्त होता है ।

अति दुर्लभ कैवल्य परम पद । सन्त पुरान निगम आगम बद् ॥

राम भजत सोइ मुक्ति गोसाई । अनइच्छित आवइ बरिआई ॥

अनइच्छित—भक्तको कैवल्य मुक्तिकी इच्छा नहीं । भक्त तो प्रभुसे भरतजीकी तरह मांगता है—

अरथ न धरम न काम रुचि, गति न चहउँ निरवान ।

जनम जनम रति राम पद, यह बरदान न आन ॥

भक्त भगवानके चरणोंमें रहनेकी इच्छा करता है । प्रभुमें तो वह मिल ही गया है । भक्त और भगवान अलग नहीं । भक्त भगवानसे अलग रह सकता नहीं । भगवानसे एक क्षण भी विभक्त न हो, वह भक्त है । निष्काम भक्तिमें मुक्तिसे भी अधिक दिव्य आनन्द है । भक्तिका आनन्द जिसको नहीं मिला, वह मुक्तिकी आशा रखता है । सेवा, स्मरणमें जिसे तन्मयता हो गयी है, वह जहाँ बैठा है वही मुक्त ही है ।

भुशुण्डिजीने ज्ञान और भक्तिका सुन्दर समन्वय किया है । सात काण्डोंका संक्षेपमें यह भावार्थ है । राम-कथा अमृत कथा है । रामायणके एक-एक अक्षरका मेनन करोगे तो मन शुद्ध होगा । रामचरित्र पापोंको जलाता है । रामचरित्र मनुष्यको सावधान करता है ।

स्वधर्मका पालन करनेवालेको बहुत ही सहन करना पड़ता है। प्राण भले जायें परन्तु धर्म न जाय, ऐसी दृढ़ता मनुष्यको जीवनमें रखनी चाहिए। मनुष्य धनके लिए धर्मका भाग छोड़ता है, थोड़ा लाभ होता हो तो धर्म छोड़ देता है, अधर्म करता है परन्तु धन बढ़ा नहीं, धर्म बढ़ा है।

मनुष्य-जीवनमें धन मुख्य नहीं, धर्म मुख्य है। धन, धर्मकी मर्यादामें रहकर मिलना चाहिए। धनकी अपेक्षा धर्म श्रेष्ठ है। मनुष्य-जीवनमें धनकी आवश्यकता है परन्तु धन भौतिक सुख देता है, जब कि धर्म मनकी शान्ति देता है। धन तो अनेक बार दुःख भी देता है। मनुष्यको धन प्राप्त करनेमें, उसको बढ़ानेमें, उसका रक्षण करनेमें तथा उसका उपयोग करनेमें भी पग-पगपर परिश्रम, त्रास और चिन्ता होती है। धनका नाश होनेपर मनुष्य बहुत दुःखी हो जाता है। धन हो तो दुःख है, जाये तो दुःख है। जब कि धर्म तो इस जीवनको सुधारता है और परलोक भी सुधारता है। धर्म इस लोकमें शान्ति देता है और अन्तमें परमात्माके चरणोंमें ले जाता है। धर्म ही मनुष्यका सच्चा धन है, उत्तम धन है। धर्म ही उसका सच्चा मित्र है, सच्चा बन्धु है। मरनेके पीछे धन साथ जाता नहीं, धर्म ही साथ जाता है। कोई भी साथ न दे, सब साथ छोड़ दें तब भी धर्म साथ देता है, यह मृत्युके पश्चात् भी साथ रहता है।

विद्या मित्रं प्रवासेषु, भार्या मित्रं गृहेषु च।

व्याधितस्यौषधं मित्रं, धर्मो मित्रं मृतस्य च॥

अपने बालकोको धनका उत्तराधिकारी न बना सको तो कोई बात नहीं, समस्त संस्कारोंका उत्तराधिकारी बनाना। सम्पत्तिसे कदाचित् थोड़ा सुख मिल सके परन्तु संस्कारोंसे बहुत शान्ति मिलती है। अच्छे संस्कारोंसे जो सुख मिलता है वह सम्पत्तिसे नहीं मिलता। पैसेसे ही सुख मिलता है, ऐसा मनुष्य जबसे समझने लगा, तबसे पाप बढ़ गया है और जीवनमें-से शान्ति चली गयी है। पैसेको मुख्य माननेसे सदाचार गया, संस्कार गया, सच्चा सुख गया। पैसा जो सुख देता है, उससे अधिक सुख संयमसे और-सदाचारसे मिलता है। पैसेसे थोड़ा सुख मिलता है, यह बात सच्ची है परन्तु पैसेसे शान्ति मिलती नहीं, यह भी इतना ही सत्य है। मनुष्य धर्मकी मर्यादा तोड़ता है, उससे दुःखी होता है। परमात्मा हमको अधिक सुख देता है, तो हमें धर्मकी मर्यादाका अधिक-से-अधिक पालन करना चाहिये।

अपने धर्ममें चार पुरुषार्थ माने गये हैं। धर्म, अर्थ, काम और मोक्ष। पहला धर्म है और अन्तिम मोक्ष है। बीचमें अर्थ और कामको रखा है, इसलिए कि अर्थ और काम, ये दोनों धर्मकी मर्यादामें रहकर प्राप्त करने और भोगने चाहिये। धर्मानुकूल अर्थ-



को प्राप्त करो और धर्मानुकूल कामका सेवन करो । मनुष्य-जीवनमें अर्थ और काम गौण हैं । धर्म और मोक्ष प्रधान है । कदाचित् पैसेका नाश होता हो तो हो जाने दो परन्तु धर्मको मत छोड़ो ।

**धर्मो हि परमो लोके धर्मो सत्यं प्रतिष्ठितम् ।**

मानव-सृष्टिका संचालन करनेके लिए परमात्माने जो नियम बनाये, उनका नाम है धर्म । तुमको ठीक लगे अथवा न लगे, धर्मका पालन करोगे तो ही कल्याण होगा । तुम्हें कोई कार्य करना हो तो पहले धर्मसे पूछना कि यह काम करनेसे मुझे पाप तो नहीं लगेगा ? धनके लिये धर्मका त्याग करे तो वह ईश्वरको सुहाता नहीं परन्तु धर्मके लिये धनका त्याग करे, वह प्रभुको अच्छा लगता है ।

अपने ऋषियोंने धनको साधन माना है । धन साध्य नहीं, साधन है । महा-पुरुष धर्मके लिये धनका उपभोग करते हैं । उसमें क्या आश्चर्य है ? अरे ! धर्म-रक्षणके लिये तो ये प्राणोंका भी त्याग कर देते हैं । रामायणमें ऐसे अनेक चरित्र हैं कि जो धर्मके लिए प्राणोंका बलिदान कर देते हैं । धर्मके लिए प्राण देने वाला मरता नहीं, अमर हो जाता है । रामायणमें जटायुकी कथा आती है कि जटायुने धर्मके लिए प्राणोंका बलिदान कर दिया । आज हजारों वर्षोंके बाद भी आप जब रामायण पढ़ते हैं, सुनते हैं, तो उस समय आपका मन पवित्र होता है ।

रामचरित्र अति दिव्य है । स्त्री-पुरुष श्रीसीतारामजीके एक-एक गुणोंका मनन करें, एक-एक सद्गुण जीवनमें उतारे तो जीवन दिव्य बन जाय ।

**धर्मो वै भगवान् सतामधिपतिर्धर्मं भजेत् सर्वदा**

**धर्मेणैव निवार्यतेऽधनिवहो धर्माय तस्मै नमः ।**

**धर्मान्नास्ति परं पदं त्रिभुवने धर्मस्य शान्तिः प्रिया**

**धर्मो तिष्ठति सत्यमेव शुभदं मा धर्मं मां वर्जयः ॥**

× × ×

**पित्रन्ति नद्य स्वयमेवनाम्भः स्वयं न खादन्ति फलानि वृक्षाः ।**

**नादन्ति शस्यं खलु वारिवाहाः परोपकाराय सतां विभूतयः ॥**

**वृच्छ कवहुँ नहिँ फल भखैँ नदी न संचै नीर ।**

**परमारथ के कारने साधुन धरा शरीर ॥**



भक्तिश्रुतविधायिनी भगवतः श्रीरामचन्द्रस्य हे  
लोकाः कामदुषाङ्घ्रिपद्मयुगलं सेवध्वमत्युत्सुकाः ।  
नानाज्ञानविशेषमन्त्रवितर्ति त्यक्त्वा सुदूरेभृशं  
रामं श्यामतनुं स्मरारिहृदये भान्तं भजध्वं बुधाः ॥

(२१)

## परमात्मा आनन्दस्वरूप

परमात्मा श्रीराम परमानन्दके स्वरूप है। निराकार आनन्द ही निराकार श्रीराम-रूपमें प्रगट हुए हैं। निराकार वस्तु आँखको दीखती नहीं। यह फूल साकार है, आँखको दीखता है परन्तु फूलमें जो सुगन्ध है, वह निराकार है। पेड़में जो मिठास है, यह मिठास निराकार है। मिठासका कोई आकार नहीं, कोई रङ्ग नहीं। मिठास पीली, सफेद या काली नहीं परन्तु पेड़में मिठास है, इस कारण इसका महत्त्व है। पेड़ा साकार है, मिठास निराकार है।

आँख साकार है, आँखकी देखनेकी जो शक्ति है, वह निराकार है। परमात्मा निर्गुण-निराकार है और सगुण-साकार भी है। निराकारके साथ कोई प्रेम कर सकता नहीं क्योंकि निराकार आँखोंसे देखा नहीं जा सकता। निराकार वस्तुका अनुभव बुद्धिसे होता है।

जानी महापुरुष मानते हैं कि आँखको देखनेकी शक्ति ईश्वर देता है। यह फूलकी माला है, वह किस प्रकार दिखाई देती है? वह आँखके कारण ही दिखाई देती है परन्तु आँखको देखनेकी शक्ति मन देता है। आँख और मनका संयोग न हो तो दीखे नहीं। मुँहके आगे पड़ी हुई वस्तु भी किसी-किसी समय दीखती नहीं। मन किसी दूसरे विषयमें लगा हो तो मन और आँखका सम्बन्ध नहीं हो पाता और उसीसे वस्तु सम्मुख होनेपर भी दीख नहीं पाती। आँखको देखनेकी शक्ति देता है मन, मनको शक्ति देती है बुद्धि और बुद्धिको प्रकाश देते हैं परमात्मा। जो परमात्मा आँखको देखनेकी शक्ति देते हैं, उन परमात्माको आँख देख सकती नहीं।

जानी महापुरुष ऐसा मानते हैं कि ईश्वर द्रष्टा है, दृश्य नहीं। जो सबका द्रष्टा है, जो सबका माक्षी है, उसको कौन आसानीसे देख-जान सकता है। ज्ञानी पुरुष ऐसा मानते हैं कि जो आँख चमड़ीको देखती है, उस आँखसे परमात्माके दर्शन हो सकते नहीं। बाहरकी आँखको चर्म-चक्षु कहते हैं। अन्दरकी आँखको ज्ञान-चक्षु कहते हैं। इसलिए मानना होगा कि ईश्वरको ज्ञान-चक्षुसे ही देख सकते हैं। ईश्वर सूक्ष्म रूपसे सर्वत्र विराजे हुए हैं। बुद्धि सूक्ष्म न हो, तबतक वह ईश्वरका चिन्तन कर सकती नहीं। ईश्वरका कोई रूप नहीं, ईश्वरका कोई आकार नहीं।

वेदान्त कहता है कि ईश्वर अरूप है। वैष्णव सिद्धान्त कहता है कि ईश्वर अनन्तरूप है। ईश्वर आकाररहित है, क्योंकि अनेक आकारवाले हैं, ईश्वरका कोई निश्चित आकार नहीं। भक्त मानते हैं कि ईश्वर, प्रेमके कारण आकार धारण करते हैं, सूक्ष्ममें-से स्थूल रूप प्रत्यक्ष होता है। अतिशय प्रेम देखते हैं, तभी प्रभु अपना स्वरूप बताते हैं।

सगुणहिं अगुणहिं नहि कछु भेदा । गावहिं भुनि पुरान बुधवेदा ॥

अगुन अरूप अलस अज जोई । भगत प्रेम बस सगुन सो होई ॥

परमात्मा सगुण-निर्गुण दोनों है। वेद सगुण-निर्गुण ब्रह्माका वर्णन करते हैं। ईश्वर साकार-निराकार, उभय रूपमें लीला करते हैं। निर्गुण ही सगुण बनते हैं। वे सूक्ष्म हैं, स्थूल हैं, कोमल हैं और कठिन भी हैं। निराकार ईश्वर आँखको दीखता नहीं और जो आँखसे दिखाई न पड़े, उस वस्तुके साथ प्रेम किस रीतिसे हो? इसलिए निराकार ही साकार बनते हैं।

श्रीराम साक्षात् परमात्मा है। सगुण-साकार और निर्गुण-निराकार, तत्त्व-दृष्टिसे एक ही है। निराकार वस्तुके साथ मनुष्य प्रेम कर सकता नहीं। लोग परमात्माके साथ प्रेम करें इसलिए प्रभुने साकार स्वरूप धारण किया है। योगीजन आनन्दका अनुभव करते हैं परन्तु भक्तोंके लिए यह आनन्द साकार रूप धारण करता है। आनन्द ही श्रीराम-रूपमें प्रकट हुआ है। निराकार, आकार धारण करे तो भी स्वरूप वही रहता है।

रामजीका समस्त स्वरूप आनन्दमय है। रामजीके चरणोंमें आनन्द है, रामजीके हाथमें आनन्द है, रामजीके मुखमें आनन्द है। अधिक तो क्या कहूँ? रामजीके नखमें और बालोंमें भी आनन्द है। रामजीका समग्र श्रीअङ्ग आनन्दसे भरा हुआ है। आनन्दके अलावा श्रीरामजीके स्वरूपमें दूसरा कुछ है ही नहीं।

तुम मन्दिरमें श्रीरामजीका दर्शन करते हो, उस समय शायद तुमको ऐसा लगता है कि जैसे मेरे हाथ-पैर हैं, वैसे ही हाथ-पैर ठाकुरजीके भी हैं परन्तु अपने शरीरमें और ठाकुरजीके स्वरूपमें बहुत अन्तर है। अपने शरीरका विचार करोगे तो ध्यानमें आयेगा कि इस शरीरके अन्दर रुधिर है, मांस है, मज्जा है, हड्डी है। श्रीरामके श्रीअङ्गमें न तो रुधिर, न मांस, न मज्जा और न हाड़ है; है तो केवल आनन्द। आनन्दके अलावा दूसरा कुछ भी नहीं।

जीवको जो शरीर मिला है, वह पूर्वजन्मके कर्म-प्रमाणमें मिला है। पूर्वजन्मकी वासनाके प्रमाणमें मिला है। 'कर्मणा निर्मितो देहः।' किन्तु परमात्मा स्वयंकी इच्छासे या

भक्तोंकी इच्छासे शरीर धारण करते हैं। परमात्माका शरीर पञ्चमहाभूतोंका बना हुआ नहीं। परमात्माका स्वरूप अप्राकृत है, अलौकिक है, आनन्दस्वरूप है। जीवको उत्पत्ति और स्थितिमें ही आनन्द आता है। लयमें आनन्द आता नहीं। भगवानको लयमें भी आनन्द आता है। कारण, भगवान स्वयं आनन्दस्वरूप है। श्रीकृष्णको सोलह हजार रानियोंके संसर्गमें जो आनन्द है, वही आनन्द सोनेकी द्वारिकाके समुद्रमें डूबते समय भी है।

जीव, मायाके अधीन होकर जगतमें आता है, परमात्मा मायाधीश होकर जगतमें प्रगट होता है। रामजीने पूर्वजन्ममें कोई कर्म किया है और उस कर्म-प्रमाणमें स्वरूप धारण किया है, ऐसा नहीं। वाल्मीकिजीने कहा है—

चिदानन्दमय देह तुम्हारी। विगत विकार जान अधिकारी ॥

नर तनु घरेडु संत सुर काजा। कहडु करडु जस प्राकृत राजा ॥

सोनेका आभूषण था। उसकी सुवर्ण-मूर्ति बनाई गई। इस सोनेकी मूर्तिमें सोना ही सोना है। सोनेकी मूर्तिके पैरमें सोना, हाथमें सोना, नखमें सोना, सर्वत्र सोना ही है। उसी रीतिसे ईश्वरके स्वरूपमें आनन्द-ही-आनन्द है। परमात्माका स्वरूप दीखता है अपना जैसा, परन्तु यह अपना जैसा नहीं, यह केवल आनन्दमय है। व्यासनारायणका ब्रह्म-सूत्र है !

**आनन्दमयोऽभ्यासात् ।**

कितने ही ऋषि मानते हैं कि ईश्वरमें आनन्द है। जो ऋषि ईश्वरमें आनन्द है, ऐसा मानते हैं, उनके सिद्धान्तमें आनन्द और ईश्वर—ये दो तत्त्व पृथक् हैं। दो तत्त्व भिन्न हैं, इससे ऐसा फलित होता है। इसमें द्वैत आता है। व्यास, वाल्मीकि, ऋषियोंका सिद्धान्त है कि आनन्द ही ईश्वर है। आनन्द और ईश्वर भिन्न नहीं। यह अद्वैत सिद्धान्त है। आनन्द ईश्वरमें है, ऐसा नहीं। आनन्द, ईश्वर, श्रीराम, श्रीकृष्ण—सब एकके ही नाम हैं। आनन्द ही ईश्वरका स्वरूप है।

खांडके खिलौनेमें खांड ही होती है। खांडका खिलौना जिस प्रकार नखशिख तक खांडमय होता है, उसी प्रकार परमात्माका सम्पूर्ण स्वरूप आनन्दमय है। ठाकुरजीके नख और बालका दर्शन हो, उस समय भी जीवको आनन्द मिलता है। फिर भगवानके चरण-रविन्द और मुखारविन्दके दर्शनसे आनन्द मिले, इसमें क्या आश्चर्य है ? प्रभुके नख और बाल भी आनन्दरूप हैं। परमात्माका समस्त स्वरूप आनन्दमय है।

अलौकिक सिद्धान्त समझनेके लिए कोई अलौकिक दृष्टान्त मिलता नहीं। लौकिक दृष्टान्तसे ही महापुरुष अलौकिक सिद्धान्त समझते हैं।

रातके बारह बजे हैं। एक भाई खटियामें पड़े हुए हैं परन्तु उनको निद्रा आती नहीं। वह भाई विचारमें पड़े हैं कि आज निद्रा क्यों नहीं आ रही है? बहुत विचार करनेके बाद याद आया कि आज रात्रिको गर्म पानी (चाय) मिला नहीं। भाईको रात्रिमें कुछ चाय पीनेकी आदत थी। वे रात्रिके बारह बजे पीछे चाय बनानेको तैयार हुए। कारण, चाय मिले तो निद्रा आवे। पत्नी पीहरमें थीं। इसलिए स्वयंको ही सब खटपट करनी पड़ी। पानी गर्म करने लगे। सब तैयारी तो की, परन्तु संयोगसे डिब्बेमें खाँड़ नहीं मिली, समाप्त हो गयी थी। अब खाँड़ बिना चाय बने नहीं और चाय न मिले तो निद्रा आवे नहीं। रोजकी आदत थी। अब क्या किया जाये? खाँड़ लेने कहाँ जाएँ? रात्रिके बारह बजे खाँड़ कौन दे? अन्तमें याद आया कि उत्तरायणके दिन बालकोके लिये मैं खाँड़के खिलौने खरीदकर लाया था। वे घरमें ही कहीं पड़े होंगे। फिर एक डिब्बा खोलकर ढूँढ़ने लगे कि वे खिलौने कहाँ हैं?

शौकीन मनुष्य और व्यसनी मनुष्य क्या न करे? भाईको चायका व्यसन था। व्यसनके समान कोई पाप नहीं। व्यसनसे शक्तिका, द्रव्यका नाश होता है। कोई भी लौकिक व्यसन मनुष्यका पतन करता है। तुम चाय छोड़ो, ऐसा कहनेमें तो मेरा मन कुछ डरता है, कारण कि मैं बहुत कहूँ तो भी तुम छोड़नेवाले नहीं। कितने ही तो ऐसा समझते हैं कि महाराजको टेव नहीं, इसलिये महाराज कदाचित् ऐसा कहते हैं। महाराज भले कहें, हमको कुछ छोड़ना नहीं। तुम चाय भले ही न छोड़ो परन्तु तुम परमात्माके प्यारे हो, प्रभुके लाड़ले हो, वैष्णव हो, तुम चायके अधीन न बनो।

रात्रिके बारह बजे हाथमें माला लेकर भाई किसी दिन भी जप करने बैठा नहीं परन्तु चाय पीनेकी बहुत आतुरता है। इसलिये रात्रिके बारह बजे खाँड़ ढूँढ़ते हैं। एक घण्टेकी तपस्या हुई तब खाँड़के खिलौनेका डिब्बा हाथमें आया। बहुत राजी हुआ, बस अभी चाय मिलेगी। डिब्बेमें खाँड़का एक हाथी था। हाथीके दो पाँव तोड़े और चायमें डाल दिये।

हाथीके पैर डाले या खाँड़ डाली? बालकको हम समझाते हैं कि यह हाथी है, यह घोड़ा है परन्तु खाँड़का हाथी खाँड़ ही है। खाँड़के खिलौनेमें खाँड़के सिवाय और दूसरा कुछ नहीं है। अगर हाथी हो तो डिब्बेमें रह सकता है? यह न तो हाथी है न घोड़ा है। बालकको भले ही वह हाथी दीखे परन्तु खाँड़के खिलौनेमें हमें तो खाँड़ ही दीखती है।

खाँड़का खिलौना जिस प्रकार खाँड़मय ही है, उसी प्रकार परमात्माका सम्पूर्ण स्वरूप आनन्दमय ही है। ठाकुरजीके श्रीअङ्गमें आनन्दके अतिरिक्त अन्य कुछ भी नहीं है। परमात्मा आनन्दरूप है।

**निर्लेपः परिपूर्णश्च सच्चिदानन्दविग्रहः ।**

शान्तिसे विचार करोगे तो समझोगे कि तुम्हारा सच्चा स्वरूप भी आनन्द ही है। यह जीव ईश्वरका अंश है। अंशी आनन्दस्वरूप हो तो अंश भी आनन्दस्वरूप होगा, यह स्वाभाविक है। शीतलता जिस प्रकार पानीका सहज स्वरूप है, उस प्रकार आनन्द तुम्हारा सहज स्वरूप है। तुम स्वयं आनन्दस्वरूप ही हो। सुख और दुःख, ये तुम्हारे वास्तविक धर्म नहीं।

पानीमें दिखाई देनेवाली गर्मी पानीकी गर्मी नहीं। पानीका स्वरूप तो शीतल है। अग्निके सम्बन्धसे जिस प्रकार पानीमें गर्मी भासती है, उसी प्रकार मनके सम्बन्धसे आत्म-स्वरूपमें सुख-दुःख भासता है।

**परस्पराध्यासवशात् स्यादन्तः करणात्मनोः ।**

**एकीभावाभिमानेन परात्मा दुःखभागिव ॥**

सुख और दुःख, मनके धर्म हैं। आत्मा सुखी नहीं, आत्मा दुःखी भी नहीं। आत्मा परमात्माका अंश है। परमात्मा आनन्दस्वरूप है तो आत्मा भी आनन्दस्वरूप ही है। आनन्द तुम्हारा सहज स्वरूप है।

इसलिये कोई मनुष्य उदास दीखता हो, दुःखी दीखता हो अथवा चिन्तामें बैठा हो तो तुम उससे पूछ बैठते हो कि आज तुम उदास क्यों लग रहे हो? आज तुमको क्या हो गया है? परन्तु मानव प्रात उठकर स्नान करके शुद्ध कपड़े पहनकर परमात्माका ध्यान करनेको आनन्दमें बैठा हो तो उससे हम ऐसा नहीं पूछते कि आज तुम आनन्दमें क्यों बैठे हो। ऐसा पूछोगे तो उसको बुरा लगेगा कि हमारा आनन्द तुमसे देखा नहीं जाता क्या?

आनन्दमें रहना तो आत्माका सहज स्वरूप है। सुख-दुःख वास्तविक धर्म नहीं। सुख-दुःख तो कई कारणोंसे आते हैं। सुख भी टिकता नहीं और दुःख भी टिकता नहीं। सुख और दुःख दोनों भूल है। तुम परमात्माके अश हो, तुम आनन्दरूप हो।

जीव स्वयं आनन्द-स्वरूप होनेपर भी अज्ञानसे इस संसारमें आनन्दको ढूँढ़ने जाता है। आनन्द किसी स्त्रीमें नहीं, किसी पुरुषमें नहीं, किसी मोटर वज्रलेमें नहीं, आनन्द बाहर नहीं, आनन्द तुम्हारे अन्दर ही है, तुम्हारा सच्चा स्वरूप है। संसारके विषय आनन्द देते नहीं, सुख-दुःख देते हैं। जो सुख देता है, वही दुःख भी देता है। जीवको सुखकी भूख नहीं, आनन्दकी भूख है। उसे ऐसे आनन्दकी इच्छा है कि जिससे शान्ति कायम रहे। संसारके विषय कदाचित् सुख भले ही दे पर शान्ति देते नहीं, आनन्द देते नहीं।

संसारके विषयोंमें आनन्द हो तो वे सबको सब समय एक समान आनन्द दे बङ्गला बहुत सरस है परन्तु जब बुखार आता है तो सरस बङ्गला सुख देता है क्या ? माथा चढ़े अथवा पेटमें दर्द हो तो सरस बङ्गला क्या सुख देता है ? आनन्द, संसारकी किमी जड़ वस्तुमें नहीं, आनन्द परमात्माका स्वरूप है ।

कदाचित् तुमको ऐसी शङ्का होगी कि महाराज ! तुम भले ही मना करो परन्तु इच्छित भोजन हो तो वह भोजन करनेमें बहुत आनन्द होता है । कितने ही तो ऐसे होते हैं कि श्रीखण्ड पूड़ी हो, पत्तोकी पकोड़ियां हो, ऐसा इच्छित भोजन मिले तो बहुत ही राजी हो जाते हैं । तुम कहोगे, महाराज ! बाहर आनन्द कैसे नहीं बाहर आनन्द न हो तो मनुष्य यह सब इतनी खटपट करे क्यों ? मन-पसन्द भोजन मिले तो वहाँ आनन्द जरूर होता है ।

अरे, श्रीखण्ड-पूड़ा खानेसे आनन्द मिलता है ? श्रीखण्ड-पूड़ीमें ही आनन्द हो तो जिसे बुखार आया उसे श्रीखण्ड-पूड़ी क्यों आनन्द नहीं देते ? जिसके पेटमें अजीर्ण है, उसे श्रीखण्ड-पूड़ी खानेमें क्यों आनन्द होता नहीं ? श्रीखण्ड-पूड़ीमें आनन्द है, मन-पसन्द भोजन है और खानेको बैठनेकी तैयारी है । इतनेमें ही समाचार आया कि अहमदाबादमें कोई सम्बन्धी वृद्धा थी, उसको वहाँ कुछ हो गया । मरणकी वार्ता तुम्हारे कानमें आवे तो श्रीखण्ड-पूड़ी खानेमें तुमको सुख होगा या दुःख होगा ?

श्रीखण्डमें आनन्द हो तो किसीके मरनेका समाचार सुननेके बाद श्रीखण्ड खानेकी इच्छा क्यों होती नहीं ? उस समय आनन्द कहाँ चला जाता है ? अरे ! आनन्द श्रीखण्डमें नहीं था । कितने हो तो ऐसे होते हैं कि विचार करते हैं कि बुढ़िया तो सत्तासी वर्ष की थी, गई । इसमें कुछ बुरा हुआ नहीं, बेचारी छूटी । जो हुआ सो अच्छा ही हुआ है, पर इस समय मैं श्रीखण्ड-पूड़ी खाता हूँ और कदाचित् कोई यही आ चढ़े और मुझे खाता देख ले तो बुरा लगेगा । कितने तो बहुत ही विवेकी होते हैं । दरवाजा बन्द रखते हैं, घरवालोंको कहते हैं कि खोलना नहीं, मैं भोजन कर लूँ तब खोलना । मनुष्यको बुरा कहनेमें दुःख होता नहीं । बुरा दीखे तो उसे दुःख होता है । मनुष्य अनेक बार बुरा काम करता है परन्तु उसकी ऐसी इच्छा होती है कि मेरा जगतमें बुरा न दीखे । किसीको खबर न पड़े कि मैं बुरा करता हूँ । थोड़ा विचार करो तो ध्यानमें आवेगा कि आनन्द श्रीखण्डमें नहीं था । आनन्द आत्माका स्वरूप है । संसारके किसी पदार्थमें अथवा विषयमें आनन्द नहीं । विषय तो जड़ है । जड़ पदार्थमें आनन्द सम्भव हो ही सकता नहीं । जड़ पदार्थोंमें जीवको जो कुछ भी आनन्दका भास होता है, वह अन्दरके रहने वाले चैतन्यके स्पर्शसे होता है ।



इन्द्रियोंको मन-वाञ्छित विषय मिले तो मन उसमे तदाकार होता है । थोड़े समयके लिए एकाग्र होता है । एकाग्रताके कारण चित्तमे आत्माका प्रतिबिम्ब पडता है और उससे आनन्दका आभास होता है । मन अन्तर्मुख हो, बाहर घूमता मन अन्दर जाकर चेतन परमात्माको स्पर्श करे, मनका ब्रह्म-सम्बन्ध हो जाये, उतने समय तक आनन्द मिलता है । मन बहिर्मुख हुआ, व्यग्र हुआ कि आनन्द उड़ जाता है । जो सुख इन्द्रियो और विषयोके संयोगसे होता है, वह आरम्भमे अमृत जैसा लगता है परंतु परिणाममे वह विष-के समान है ।

विषयेन्द्रियसंयोगाद्यत्तदग्रेऽमृतोपमम् ।

परिणामे विषमिव..... ॥

आनन्द जब-जब मिलता है, तब वह बाहरकी जड़-वस्तुओसे मिलता है, यह कल्पना ही त्रुटिपूर्ण है । आनन्द तो अन्दर रहनेवाले चेतन परमात्माके सम्बन्धसे मिलता है । आनन्द परमात्मा ही देते हैं । आनन्द तभी मिलता है जब परमात्माके साथ तुम्हारा सम्बन्ध होता है । अरे, ईश्वरको अन्दर खोजो । आनन्द अन्दर है । आनन्द तुम्हारेमें है । आनन्द आत्मामे-से बहता है । आनन्द बाहरसे आता नहीं । जो आनन्दको बाहर ससारके विषयोमें ढूँढने जाता है, उसे अन्तमे दुख ही मिलता है । इन्द्रियाँ आनन्दको बाहर ढूँढती हैं । इससे तुमको आनन्द मिलता नहीं और दुखी होते हो । ससारके विषयोका विस्मरण हो, तब ही सच्चा आनन्द प्राप्त होता है । ससारका सम्बन्ध छूटे तभी ब्रह्म-सम्बन्ध होता है । ब्रह्म-सम्बन्ध हो, तभी आनन्द प्राप्त होता है ।

रोजका अनुभव है । तुमको निद्रामे आनन्द कौन देता है ? बहुत बड़ा राजा है, सब बातोंसे सुखी है । क्या उसे रानीसे आनन्द मिलता है ? क्या उसे राजमहलसे आनन्द मिलता है ? सब छोड़कर जब यह सो जाता है, तब उसे आनन्द आता है । रानी-को, राजमहलको जब वह भूल जाता है, तब इसे निद्रा आती है और तब ही आनन्द मिलता है । कितने ही तो नींदके लिये गोली लेने हैं जिसमे नींद आवे ।

अरे, निद्रामे एक पैसा मिलता नहीं, खानेको मिलना नहीं, मौज-शौक मिलता नहीं फिर भी निद्रामे तुम्हें क्यों आनन्द आता है ? निद्रामे तुमको कौन आनन्द देता है ? निद्रामे शान्ति कहाँसे मिलती है ? मनुष्यको सब सुख मिले, पर उसे नींद न आवे तो मनुष्य पागल जैसा हो जाता है, उसे चैन पडता नहीं । निद्रा तो आनी ही चाहिए । कारण, निद्रा-मे शान्ति मिलती है, आनन्द आता है ।

निद्रामे मनुष्यको कौन शान्ति देता है ? चारपाईपर पडनेपर जिसको जगत याद आता है, उसको निद्रा नहीं आती । कोई अति सुन्दर स्वरूप आँखमे आवे तो निद्रा नहीं

आती । आँख रूपसे हट जाती है, तभी निद्रा आती है । कानको कोई शब्द सुनायी पड़े तो निद्रा आती नहीं । धीरे-धीरे जब वह सब भुला देता है, जब जगतको भुला देता है, तब मन अन्तर्मुख होता है । इन्द्रियाँ जब विषयोंको छोड़ती हैं, तभी अन्दर विराजे हुए चेतन परमात्माके साथ जो जाती हैं । इन्द्रियोंका लय संसारके विषयोंमें होता नहीं । परमात्मामें होता है और तब निद्रा आती है । निद्रा आनेके बाद शान्ति मिलती है । निद्रामें अन्दर विराजे हुए चेतन परमात्माका आनन्द मिलता है । आत्मा चैतन्य परमात्माका स्वरूप है । तुम्हारा आनन्द बाहर नहीं, तुम्हारा ही आनन्द तुमको मिलता है । मनुष्यको सब कुछ छोड़कर सोनेकी इच्छा होती है, इससे ऐसा सिद्ध होता है कि आनन्द संसारकी जड़ वस्तुओंमें नहीं । आनन्द जगतमें नहीं, जगतको भूलनेमें है । तुम आनन्द-स्वरूप ही हो । तुम्हारा आनन्द तुम्हारे पास ही है । आनन्द-स्वरूप परमात्मा सबमें चैतन्य रूपसे निवास करते हैं । आनन्द निरपेक्ष रहता है तो टिकता है, सापेक्ष होता है तो टिकता नहीं । जब तक मनुष्यको अन्य किसीसे आनन्द मिलता है तब तक मानना कि पीछे दुःख खड़ा हुआ है । तुम दूसरेसे आनन्द लेने जाओगे तो दुःखी होगे ।

निद्रामें मन जैसा शान्त रहता है, ऐसा जाग्रत अवस्थामें रहे तो जहाँ जाओ, वहाँ आनन्द ही है । दीपकमें जब तक तेल है, तब तक वह जलता है, दीपकका तेल समाप्त हुआ कि दीपक शान्त हो जाता है । उसी प्रकार मनमें संसार हो, तब तक मन भी जलता है परन्तु मनमें संसार न रहे तो मन शान्त हो जाता है । चारपाईपर पड़नेके बाद मनसे संसार निकल जाता है और मनसे संसार निकला तभी मन शान्त हो गया ।

संसार छोड़कर कहाँ जाओगे ? संसारको मनमें-से निकालनेका प्रयत्न करो । बाहरका संसार तुमको त्रास देनेवाला नहीं है । संसार जो मनमें है, वही रलानेवाला है । परमात्माके स्मरण करनेमें तन्मय होगे तो तुम्हारे मनमें-से संसार बाहर हो जाएगा । श्रीरामका, श्रीकृष्णका, ध्यान-स्मरण करते हुए जो तन्मय हो जाता है, उसके मनमें संसार रहता नहीं । तुम एकदम संसारको मनमें-से निकालने जाओगे तो संसार मनमें और अधिक आवेगा । जो कचरा निकालने जाता है, बुहारी करता है, उसके माथे कूड़ा पहले आता है । उसी प्रकार मनमें-से संसारको निकालना चाहोगे तो मन, संसारका चिन्तन करेगा । ऐसा करनेकी अपेक्षा ठीक उपाय यही है कि मनसे प्रभुका स्मरण करनेका अभ्यास करो । परमात्माके स्मरणमें तन्मय बनोगे तो मनमें-से संसार निकल जाएगा ।

परमात्माके सतत चिन्तन, स्मरणसे तुमको आनन्द मिलेगा । तुम परमात्माके अंश हो । तुम्हारा जगतके साथ सम्बन्ध सच्चा नहीं । तुम जगतके नहीं, भगवानके हो । जीव ईश्वरका अंश है, ईश्वरका है, फिर भी जगतका हो गया है ।

तुम्हारा जन्म हुआ, तब तुम पति थे क्या ? जन्म होता है, तब कोई पति नहीं, कोई पत्नी नहीं। पति-पत्नीका सम्बन्ध व्यवहार-दृष्टिसे भले सच्चा हो परन्तु तत्त्व-दृष्टिसे विचार करनेपर सत्य नहीं। पत्नीका मरण होनेके बाद कोई पति नहीं। पत्नीका मरण हो जाये तो पति-सम्बन्धका भी मरण हो जाता है। पत्नी न रहे तो पति किसका ? पत्नी है तो पति है। पत्नी नहीं तो पति भी नहीं। पति-पत्नीका सम्बन्ध, पिता-पुत्रका सम्बन्ध जगतका कोई भी सम्बन्ध सत्य नहीं। जीवका ईश्वरके साथका सम्बन्ध सच्चा है। तुम सब भगवान्‌के अंश हो। तुम परमात्माके बालक हो, तुम आनन्द-स्वरूप हो।

परन्तु यह जीव अपने स्वरूपको भूलता है और जगतके साथ सम्बन्ध जोड़ता है। जीव स्वयं आनन्द-स्वरूप होनेपर भी जगतमें सुख-दुःखको ढूँढने जाता है। हम सब ठाकुर-जीके चरणोंमें थे परन्तु बादमें वहाँसे पृथक् हो गये। कितनोंको ही ऐसी शङ्का होती है कि महाराज! तुम कहते हो कि जीव ईश्वरका अंश है, आनन्दरूप है तो फिर यह जीव ईश्वरसे अलग हो गया और क्यों हो गया ? जीव ईश्वरसे अलग क्यों हुआ और कैसे हुआ ? इसका बहुत विचार न करो। कितनी ही भूले हुई हैं। यह बात सच्ची है कि हम सब भगवान्‌के चरणोंमें थे। कुछ भूल हुई, उससे वहाँसे अलग हुए और संसारमें आये और तबसे सुख-दुःखका आभास हुआ। अब जीव ईश्वरसे पृथक् क्यों हुआ, इस बातका विचार करनेसे क्या लाभ ?

रोग होनेके बाद रोग क्यों हुआ और किस प्रकार हुआ, इसका बहुत विचार करोगे तो क्या रोग चला जायेगा ? रोग होनेके बाद दवा लेनी पड़ती है, पथ्य पाखना पड़ता है। तभी रोग जाता है। रोग हुआ है तो कोई भूल हुई है। उसके निवारणका उपाय करो। रोग निकालनेका, भूल सुधारनेका उपाय करो।

एक भाई अपने कपड़ोंका बहुत खयाल रखते थे कि मेरे कपड़े बिगड़ न जाये। एक दिन घर आनेके बाद इन्होंने देखा कि धोतीपर दाग पड़ गया है। वे माथा खुजलाने लगे कि यह दाग किस प्रकार पड़ा है ? कहाँ पड़ा है, कौनसे स्थानपर पड़ा है ? बहुत सोचा तो फिर एक-एक घर पूछने गये कि मैं तुमसे मिलने आया था, उस समय तुम्हारे घर यह दाग लगा है क्या ? एक सज्जनने कहा, मेरे घर लगा हो या किसी दूसरेके घर लगा हो, दाग दीखता है न ? तुम यह ज्यादा विचार किसलिये करते हो ? साबुन लगाकर धो डालो, जिससे स्वच्छ हो जाएगा। कहाँ लगा ? किस रीतिसे लगा ? क्यों लगा ? यह विचार करनेसे कुछ भी लाभ नहीं। दाग दीखा कि साबुन लगा डालो, धो डालो। स्वच्छ तो इससे होगा।

जीवका ईश्वरसे वियोग हुआ है, यह बात सच है। ईश्वरसे यह पृथक् हुआ है। यह जगतका नहीं, ईश्वरका है। फिर भी यह स्वयंके शरीर-स्वरूपको भूला हुआ है और

जगतका बन गया है। जगतका होनेसे ही यह दुःखी हुआ है। यह जगतमें आनन्द ढूँढ़ता है परन्तु संसारमें आनन्द कहाँ है? आनन्दरूप तो परमात्मा हैं। तुम आनन्द चाहते हो तो परमात्माके साथ प्रेम करो, प्रभुका स्मरण करो, परमात्माकी सेवा करो। तुमको आनन्द मिलेगा। जीव संसारके जड़ पदार्थोंमें आनन्द खोजने जाता है। जिससे उसको आनन्द मिलता नहीं। आनन्द दूसरेमें है, यह कल्पना गलत है। आनन्द हृदयमें है। उस आनन्दको जगाना है। मन, वचन, कर्म तीनों भक्ति-रसमें डूबें तो आनन्द जागता है। शरीरसे सेवा करो, मनसे सेवा करो, वचनसे सेवा करो। इन तीनोंको भक्तिका लाभ दो।

अनन्तकालसे जीव आनन्दको खोजता है। संसारके विषय जीवको सुख देते हैं, दुःख देते हैं। इसको आनन्द मिलता ही नहीं। सृष्टिका एक नियम है कि सुखके बाद दुःख होता ही है। जो सुख भोगता है, उसकी भले ही इच्छा हो न हो, उसे दुःख-भी भोगना पड़ता है। सुख और दुःख दोनों सगे-भाई हैं। ये साथ ही रहते हैं। जीवको सुखकी भूख नहीं, आनन्दकी भूख है। यह आनन्द चाहता है, पर आनन्द संसारमें नहीं। आनन्द, ईश्वरका स्वरूप है। जहाँ जगत है, वहीं सुख-दुःख है। जहाँ जगत नहीं, वहाँ सुख है न दुःख। वहाँ है केवल आनन्द। परमानन्द-रूप श्रीराम सुख देते नहीं। श्रीराम दुःख देते नहीं। श्रीराम तो आनन्द देते हैं।

किसी भी भाषामें “आनन्द” का विरोधी शब्द मिलता नहीं। “सुख” का विरोधी शब्द “दुःख” है। “लाभ” का विरोधी शब्द ‘हानि’ है। “राग” का विरोधी शब्द “द्वेष” है। आनन्द का विरोधी शब्द कुछ नहीं। परमात्मा आनन्दरूप हैं।

काल और काम जीवनके पीछे पड़े हैं, इससे जीव अकुलाता है, घबराता है। इसको आनन्द मिलता नहीं। यह काम की दोस्ती छोड़कर श्रीरामके साथ मित्रता करे तो इसको आनन्द मिले। काम शब्द पर थोड़ा विचार करोगे तो यह बात ध्यानमें आवेगी। “क” अधिक “आम” शब्द मिलकर “काम” शब्द हुआ है। “क” शब्दका अर्थ होता है सुख और आम शब्दका अर्थ होता है कच्चा। कच्चा सुख ही काम है और सच्चा सुख ही राम हैं।

काम कच्चा सुख है। काम यह बताता है कि मैं तुमको सुख देता हूँ। मैं तुमको सुखी करता हूँ परन्तु काम किसीको सच्चा सुख देता नहीं। काम थोड़ा सुख देता है ज्यादा दुःख ही देता है, रुलाता है। जो कामके अधीन हैं उनको कालके अधीन रहना ही पड़ता है। महापुरुष कालको सर्प और मगरकी उपमा देते हैं।

यह संसार एक ऐसा कुआँ है कि जिसमें कालरूपी सर्प हमेशा काटनेके लिए तैयार ही रहता है। विषय-भोगोंकी इच्छा, कामी स्त्री-पुरुषोंको कुएँमें धकेलती है। कालका भय सतत उसके माथे खड़ा रहता है।

दूसरी उपमा है मगरकी। संसार, सरोवर है। इस संसार-सरोवरमें जीवात्मा स्त्री तथा बालकोके साथे क्रीड़ा करती है। संसार-सरोवरमें जो जीव रमता है, उसमें ही उसका काल भी बैठा हुआ है। जिस घरमें मनुष्य काम-सुख भोगते हैं, उसमें ही उनका काल भी सूक्ष्म रीतिसे बैठा है। मनुष्य कालको देखता नहीं, परन्तु काल मनुष्यको सतत देखता है। मनुष्य गाफिल है, परन्तु काल सावधान है। संसार-रूपी सरोवरमें जो काम-सुख भोगते हैं उनको कालरूपी मगर पकड़ता है। जो कामकी मार खाते हैं उनको कालकी मार खानी ही पड़ती है। मनुष्य ऐसा मानता है कि मैं कामको भोगता हूँ परन्तु यह मान्यता खोटी है। मनुष्य कामको भोगता नहीं, परन्तु काम मनुष्यको भोगकर उसको क्षीण-जीर्ण करता है। भोगा. न भुक्ता वयमेव भुक्ताः।

काम ऐसा दुष्ट है कि हृदयमें जानेके पीछे निकलता नहीं। काम एक बार अन्दर प्रवेश कर जाये तो पीछे मानवका कोई उपाय चलता नहीं। काम दूरसे देखता है कि जीवके हृदयमें क्या है? इसके हृदयमें राम हो तो काम आता नहीं। आ सकता भी नहीं। राम न हो तो काम आता है। साधारण ऐसा नियम है कि जहाँ कामकी गति है; वहाँ कालकी भी गति है। जहाँ काम जा सकता नहीं, वही काल भी जा सकता नहीं। काम भयंकर है, प्रबल है। कामका नाश कामसे ही करना पड़ता है। जो परमात्मा को काम अर्पण करता है वह ही काम का नाश कर सकता है।

काम एक कांटा है। जंगल में चलते हुए पैर में कांटा लग जाये तब सुई कहाँ मिलेगी? कोई दूसरा कांटा हाथमें लेकर उससे पैरका कांटा निकालना पड़ता है। पीछे दोनों फेक देते हैं। कांटोको कांटेसे निकालना है। लोहेके खंडको लोहेके खंडसे ठोकना पड़ता है। उसी रीतिसे कामको कामसे ही मारना पड़ता है। लौकिक कामका नाश अलौकिक कामसे करना है। जो भगवद्काम हो, जिसे प्रभु-मिलनकी तीव्र आतुरता जागे, उसका काम नाशको प्राप्त होता है।

जो परमात्माके अधीन रहता है वह कालके अधीन होता नहीं। परमात्मा कालके भो काल हैं। तुमको आनन्द चाहिए तो तुम श्रीरामके साथ मित्रता करो, रामजी-के साथ प्रेम करो। काम तुम्हारा मित्र नहीं, शत्रु है। काम अनेक जन्मोंसे जीवको रुलाता ही आया है। काम शत्रु होनेपर भी मित्र जैसा लगता है। काम दुःख ही बहुत देता है। अनादिकालसे यह जीव कामके अधीन होकर संसारमें रगड़ा जाता है और कालकी मार खाता है।

जो कामकी मार खाता नहीं, उसको काल भी मारता नहीं। कामकी उस पर पड़ती है जो रामजी से विमुख है। रामके सम्मुख रहे तो यह काम

खावे नहीं। दीपकके सम्मुख रहोगे तो छाया पीछे रहती है, परन्तु दीपकके विमुख होंगे तो छाया आगे आ जाती है। सूर्यके सम्मुख हो तब तक छाया आगे आती नहीं परन्तु जो जीव सूर्यसे विमुख हो जाता है, छाया उसके आगे आ जाती है। तुम जब प्रभुसे विमुख होते हो तो काम तुम्हारे आगे आकर खड़ा रहता है।

यह संसार काममय है। इस संसारका मूल ही काम है। जहाँ देखो वहाँ अधिक भागमें कामका ही राज्य होता है। मनुष्य जब बहिर्मुख होता है, तब उसे काम दिखाई देता है और कामका विष इसे जलाता है। संसारका विष जब जलाए, वासना, कामका विष जब जलाए, उस समय परमात्माके कथामृत, नामामृतका पान करना। तुम सर्वकालमें परमात्माके सम्मुख रहनेका अभ्यास करो। सर्वकालमें भक्ति करनेकी आदत डालो। जहाँ सतत भक्ति होती है, वहीं रामजी प्रगट होते हैं।

रामजी प्रगट होते हैं। रामजी का जन्म नहीं होता। अज-अविनाशीका जन्म कैसे? जन्म जिसका होता है उसका विनाश भी होता है। रामजी ऐसे हैं—

अकल अनीह अनाम अरूपा । अनुभवगम्य अखंड अनूपा ॥

मनगोतीत अमल अविनाशी । निर्विकार निरवधि सुखरासी ॥

रामायणमें स्पष्ट वर्णन आता है कि रामजीका जन्म हुआ नहीं, प्राकट्य हुआ है। रामजी क्या कौशल्या माँके पेटसे बाहर आये हैं? श्रीकृष्ण क्या देवकीजीके पेटसे बाहर आए हैं? श्रीकृष्ण बाहरसे ही प्रकट हुए हैं। श्रीराम बाहरसे ही प्रकट हुए हैं और पीछे बालस्वरूप धारण किया है।

स्त्रीपुंमलाभियोगात्मा देहो विष्णोर्न जायते ।

किंतु निर्दोषचैतन्यसुखां नित्यां स्वकां तनुम् ॥

प्रकाशयति सैवैयं जनिविष्णोर्न चापरा ।

भगवान् अवतार धारण करते हैं, प्रकट होते हैं। तुम्हारा शरीर माता-पिताके शरीरसे उत्पन्न हुआ है, उस रीतिसे भगवानका शरीर माता-पिताके शरीरसे होता नहीं। परमात्मा तो अपने निर्गुण, निराकार, चिदानन्दमय स्वरूपमें-से साकार स्वरूपको प्रकाशित करते हैं।

श्रीरामजीका जन्म होता नहीं, श्रीरामजीका प्राकट्य होता है। भगवानका अवतार होता है, वह कैसे किस प्रकार होता है? जहाँ भगवान नहीं, वहाँ आकर क्या भगवान खड़े रहते हैं? अरे, जगतमें ऐसी कोई जगह ही नहीं कि जहाँ भगवान सूक्ष्म रीतिसे विराजते न हों। भगवान् सर्वव्यापक हैं, सर्वत्र हैं परन्तु मायाके परदेमें छिपे रहते

है। भगवानका अवतार होता है, अर्थात् परमात्मा मायाका परदा दूर करके प्रगट होते हैं। भगवानका जन्म होता नहीं, भगवानका प्राकट्य होता है। मायाका आवरण परमात्मा दूर करते हैं।

परमात्माको प्रगट होना बहुत अच्छा नहीं लगता। प्रभुको गुप्त रहना ही ज्यादा अच्छा लगता है। वे मायाके पर्देमें रहते हैं। जहाँ रामजीकी कथा होती है अथवा वैष्णव जहाँ प्रेमसे राम-नामका जप करते हैं, वहाँ प्रभु पधारते हैं परन्तु प्रभु वहाँ गुप्त रीतिसे आते हैं।

एक वैष्णवने भगवानसे पूछा—महाराज ! अपना स्वरूप तुम गुप्त क्यों रखते हो ? स्वरूप प्रकट करो तो सब आपके प्रत्यक्ष दर्शन कर सके। जहाँ आपकी कथा होती है, जहाँ आपका कीर्तन होता है, वहाँ आप छिपे रूपसे आते हो परन्तु आप स्वरूप प्रगट क्यों नहीं करते ?

रामजीने कहा—मैं बहुत रूपवान हूँ, इसलिये मुझे किसीकी नजर न लग जाय, इस कारण मैं गुप्त रहता हूँ।

मानवकी आँख बिगड़ी हुई है। मानव आँखसे बहुत पाप करता है, मनसे बहुत पाप करता है। भगवानको भी डर लगता है कि किसीकी मुझे नजर लगे तो ? परमात्मा अति सुन्दर है। उन अति सुन्दर परमात्माको किसीकी नजर न लगे, इसलिये प्रभुकी ही माया प्रभुको पर्देमें रखती है। जहाँ अतिशय-प्रेम होता है, वही प्रभु पर्दा दूर करते हैं। परमात्मा जिसको अपना गिनते हैं, उसको ही अपना असली स्वरूप बताते हैं। प्रभुने अपना नाम प्रकट रखा है परन्तु स्वरूप छिपाया हुआ है। जीव जब परमात्माकी बहुत भक्ति करता है, प्रभुके साथ अतिशय प्रेम करता है, तभी परमात्मा उसे अपना स्वरूप बताते हैं।

थोड़ा विचार करो तो ध्यानमे आवेगा कि जहाँ ओछा प्रेम है, वहाँ तुम भी अपने स्वरूपको पर्देमें रखते हो। अपने असली स्वरूपको उसीके आगे प्रकट करते हो, जिससे तुमको सच्चा प्रेम है। तुम्हारे घरमें सोना कितना है, चाँदी कितनी है, वह तुम सब किसीको बताते हो क्या ? नहीं, तुम छिपाकर रखते हो। कितने ही लोग तो इतने विवेकी होते हैं कि पराया कोई आवे तो उसके सामने घरकी तिजोरी खोलते भी नहीं। कहते हैं, यह भाई बैठा है, उसको चला जाने दो, बादमें खोलूँगा। यदि खोल दो तो क्या वह ले जावे ?

जहाँ अतिशय प्रेम है, वहाँ ही जीव अपने स्वरूपको प्रकट करता है। जिसके प्रति प्रेम होता है, उसको बिना कहे सब कुछ बताता है। जहाँ अतिशय प्रेम होता है, वहाँ



मनुष्य तिजोरीकी चाभी तक दे देता है परन्तु जहाँ ओछा प्रेम है, वहाँ मनुष्य भी स्वयंके स्वरूपको छिपाता है। फिर अतिशय प्रेम बिना परमात्मा क्यों प्रकट हों? यह जीव परमात्माके साथ प्रेम करता नहीं, इसलिये वह परमात्माका अनुभव कर सकता नहीं। बड़ा ज्ञानी भी जबतक परमात्माके साथ प्रेम न करे, तबतक परमात्माका अनुभव कर सकता नहीं, प्रभुका स्वरूप जान सकता नहीं।

परमात्माकी लीलाका रहस्य महान् पुरुष भी समझ सकते नहीं। ठाकुरजी ऐसी लीला क्यों करते हैं, यह तो वे स्वयं ही जानते हैं। परमात्माकी लीलाका रहस्य मनुष्य अपनी बुद्धिसे समझनेका प्रयत्न करता है परन्तु समझ सकता नहीं। इसका रहस्य अगम्य है, मानव-बुद्धिसे परे है। भगवत्-कृपासे ही भगवानकी लीलाका रहस्य किञ्चित् विचारमें आ पाता है।



(२२)

### श्रीशिव-कथा

एक बार ऐसा संयोग हुआ कि परमात्मा श्रीरामकी दिव्य लीला देखकर शिवजीको तो तनिक भी मोह हुआ नहीं परन्तु सतीके मनमें थोड़ा विकल्प हो गया। उनको शंका हो गयी कि निराकार ब्रह्म तो सर्वव्यापक हैं। वह नरके आकारमें राम कैसे हो सकता है?

शिवजी सतीको समझाते हैं परन्तु सतीजीका मन मानता नहीं। शिवजी और सतीजीकी यह दिव्य कथा है। गोस्वामी तुलसीदासने अपनी रामायणमें शिवजीकी वन्दना करके इस शिव-कथाका वर्णन किया है।

एक समय नारदजी विन्ध्याचल पर्वतके पास गये और उससे कहा—जगतमें सबसे बलवान मेरु पर्वत है। सूर्यनारायण मेरु पर्वतके पास जाते हैं। तेरे पास कौन आता है? नारदजीकी समस्त लीला समाजको सुखी करनेके लिए होती हैं। बाहरसे देखनेपर लगता है कि नारदजी सब जगह कलह जगाते हैं परन्तु उस सबमें समाजका कल्याण समाया हुआ होता है।

नारदजीने विन्ध्याचल पर्वतसे कहा—क्या तुममें मेरु पर्वत जैसी शक्ति है? तुममें कुछ शक्ति हो तो तू भी बढ़केर दिखा।

विध्याचल बढ़ने लगा । वह इतना बढ़ा कि सूर्यनारायणसे जगतके एक भागको प्रकाश मिलना बन्द हो गया । जगतमे हाहाकार हो गया, सर्वत्र भय छा गया । उस समय देवता, अगस्त्य ऋषिके पास गये । विध्याचल अगस्त्य ऋषिका शिष्य था । अगस्त्य ऋषि उस समय काशीमें रहकर शिवजीकी आराधना कर रहे थे । देवताओंने अगस्त्य ऋषिसे कहा—तुम विन्ध्याचलको समझाओगे तभी वह मानेगा ।

विध्याचल पर्वतको बढ़नेसे रोकनेके लिये अगस्त्य ऋषिको काशी छोड़कर दक्षिण भारत जाना पड़ा । इससे उनको बहुत दुःख हुआ ।

काशीमें जीवन सफल होता है, और मरण भी सुधरता है ।

मंगलं मरणं यत्र सफलं यत्र जीवितम् ।

.....शैशाषा मणिकर्णिका ॥

जीव काशीमें गङ्गा-किनारा छोड़कर, स्वर्गमें जाता है तो कौवे भी हँसते हैं—मूर्ख है, गङ्गा-किनारा छोड़कर जाता है । काशीके गङ्गा-किनारेकी इतनी महिमा है । गंगामें स्नान करते हुए अगस्त्य मुनिकी आँखें सजल हो गयी । गंगा-स्नान फिर कब प्राप्त होगा ? गंगा माँ प्रकट हुई, उन्होंने अगस्त्य मुनिसे कहा—तुम दक्षिणमें जाओ, मैं वहीं आऊँगी ।

अगस्त्य मुनि काशी विश्वनाथके दर्शन करने गये । आँखोंसे अश्रुपात हुआ । अब कब दर्शन होगा ? काशी विश्वनाथका वियोग उनको दुःसह लगने लगा । उस समय श्रीशंकर भगवानने कहा—तुम वहाँ जाओ । पीछे-पीछे मैं भी वहाँ आऊँगा । अगस्त्य ऋषि काशी छोड़कर विध्याचलके पास गये । गुरुदेवके आगमनसे विध्याचल पर्वतको आनन्द हुआ । उसने गुरुदेवको साष्टांग दण्डवत्-प्रणाम किया । उसी समय गुरुदेवने आशीर्वाद देते हुए कहा—भाई ! मैं दक्षिण यात्रा करने जा रहा हूँ । मैं यात्रा करके वापस न आऊँ तब तक तुम उठना नहीं, इसी तरह लेटे रहना ।

गुरुदेवकी आज्ञा हुई इस कारणसे विन्ध्याचल बेचारा पड़ा ही रहा । आज तक भी उठता ही नहीं ।

अद्य श्वो वा परश्वो वा क्षागमिष्यति वै मुनिः ।

मुनि आज आवेंगे, कल आवेंगे, परसों आवेंगे । इसी आशामें बेचारा पड़ा ही रहता है परन्तु अगस्त्य ऋषि दक्षिण यात्रा करने जो गये उसके बाद आये ही नहीं, अगस्त्यका वायदा पूरा होता ही नहीं और विन्ध्याचल पर्वत साष्टांग करके लम्बा होकर जो पड़ा तो उठता ही नहीं ।

अगस्त्य मुनि दक्षिण भारतमें मलयाचल पर्वतपर बैठकर भगवान शंकरका ध्यान करते हैं, पंचाक्षर मन्त्रका जप करते हैं, मनमें गंगा माँका स्मरण करते हैं, भगवान शिवका स्मरण करते हैं ।

इनका प्रेम देखकर समस्त देवता अगस्त्य मुनिसे मिलने गये । लेटे पड़े विंध्याचल-को देखकर सबको आश्चर्य हुआ । देवता मलयाचलमें आये । काशी छोड़ते समय अगस्त्य ऋषिसे शिवजीने कहा था—मैं पीछेसे वहाँ आऊँगा, उसके अनुसार ऋषिको दर्शन देने भगवान काशी विश्वनाथ भी श्रीसतीजीके साथ दक्षिण भारतमें गये ।

अगस्त्य मुनि बड़े अधिकारी हैं । भगवान शंकरने उनको राम-मन्त्रकी दीक्षा दी, संक्षेपमें रामायणकी कथा सुनायी । अगस्त्य ऋषिको कृतार्थ करके भगवान शंकर सतीजीके साथ दक्षिण भारतसे वापस लौटते हुए दण्डकारण्यमें-से जा रहे थे उसी समय दण्डकारण्यमें रामजी लक्ष्मणजीके साथ जा रहे थे, रावण सीताजीका हरण करके ले जा चुका था, सीताजी लंकामें 'श्रीराम-श्रीराम-श्रीराम' कहते हुए रामजीके वियोगमें विलाप करती थीं । उसी समय भगवान रामचन्द्रजीने भी एक नाटक रचा और सोचा कि मैं भी सीताजीके वियोगमें रुदन करूँ । मुझे सीताजीका वियोग सहन होता नहीं ।

भक्त भगवानके लिये रोते हैं तो भगवान भी भक्तोंके वियोगको सहन कर सकते नहीं और परमात्मा व्याकुल होकर रोने लगते हैं । लंकामें सीताजी रामजीका ध्यान करती हैं । रामजी सीताजीका ध्यान करते हैं । यह तो भगवानकी लीला है । श्रीसीतारामजीका कभी वियोग होता ही नहीं ।

'हे सीते ! हे सीते !' कहकर रामजी विलाप कर रहे हैं, रुदन कर रहे हैं । लक्ष्मणजी समझा रहे हैं । प्रभु किसी-किसी वृक्षको आलिंगन देते हैं । बड़े-बड़े ऋषि दण्डकारण्यमें वृक्ष बनकर रहते थे । हजारों वर्षों तक उन्होंने तपश्चर्या की परन्तु बुद्धिमें-से कामका विकार न गया । काम अत्यन्त सूक्ष्म है । ऋषियोंने विचार किया कि रामजी हमको अपनावेगे तो बुद्धिमें-से काम हट जावेगा ।

अति पापी भी श्मशानमें बावला हो जाता है । ऋषि दण्डकारण्यमें वृक्ष बने हुए थे । सभी प्रकारका अभिमान छोड़कर, परमात्मासे मिलनकी भावनासे दण्डकारण्यमें वृक्ष रूपसे प्रकट हुए थे । रामजीने उन्हें अपना लिया ।

जिस मार्गसे रामजी विलाप करते हुए जा रहे थे, उसी मार्गसे भगवान शंकर सतीके साथ आ रहे थे ।

एहि विधि खोजत बिलपत स्वामी । मनहुँ महा विरही अतिकामी ॥  
पूरन काम राम सुखरासी । मनुज चरित कर अज अबिनाशी ॥

शिवजी तो जानते थे कि रामजी परमात्मा है, प्रभुकी लीला अलौकिक है। लीला ही तो रामजीका अनुग्रह है। परमात्मा तो आनन्दमय है। उसको कुछ भी करनेकी इच्छा नहीं। जिसको काम नहीं, वह निष्क्रिय है। उद्देश्यके लिये ही क्रिया होती है परन्तु भगवान हम लोगोके लिये लीला करते हैं।

यह जीव ईश्वरको भूला हुआ है। ईश्वरका अंश होनेपर भी स्वरूपको भूलकर जगतका बन गया, तबसे ही जीव दुःखी हो गया है। जीवको दुःखसे छुड़ानेके लिये, बिछुड़े हुए जीवोका आकर्षण करनेके लिये परमात्मा लीला करते हैं। एक साधारण मनुष्यकी भाँति विलाप करते हुए रामजीके दर्शन शिवजीको हुए, उनके मनमें आनन्द हुआ। कपोलोमें मन्द हास्यकी रेखा खिच गयी कि आज आनन्द, रुदन कर रहा है। परमात्मा कैसा नाटक कर रहे हैं। मनुष्य जैसी लीला कर रहे है। मैं यदि सम्मुख जाकर वन्दन करूँगा तो मेरे भगवानको सङ्कोच होगा। शिवजी वृक्षकी ओटसे परमात्माका दर्शन कर रहे थे। श्रीअङ्गमें रोमाञ्च हो रहा था, आँखोंसे अश्रुपात हो रहा था।

जय सच्चिदानन्द जग पावन । अस कहि चलेउ मनोज नसावन ॥

चले जात शिव सती समेता । पुनि पुनि धुलकत कृपानिकेता ॥

शिवजीने मन-ही-मनमें 'जय सच्चिदानन्द जग पावन' कहकर दूरसे प्रणाम किया। रामचन्द्रजीको वन्दन करके जय-जयकार किया। सतीजीको आश्चर्य हुआ। उनका शिवजीका ऐसा आचरण उचित नहीं लगा। उन्होंने शिवजीसे पूछा—महाराज ! आप किसको प्रणाम कर रहे है ? शिवजीने कहा—यह मेरे इष्टदेव हैं। इनका दर्शन कर रहा हूँ। अपने रामजीका वन्दन कर रहा हूँ। सतीजीने पूछा—यह रोते-रोते जा रहे है, आपके इष्टदेव हैं ? शिवजीने कहा—हाँ, यही मेरे इष्टदेव हैं। यह सबमें विराजमान हैं, यह परमात्मा है। सतीजी बोली—नहीं, नहीं, यह परमात्मा नहीं। यह तो दशरथके पुत्र हैं और रोते-रोते जा रहे है। शिवजीने कहा—देवी ! यह तो नाटक कर रहे है। यह परमात्मा है। यह आनन्द-रूप हैं। जो निराकार, सर्वव्यापक ब्रह्म है वे ही श्रीराम हैं। सतीजीने कहा—महाराज ! आप कहते हो परन्तु मेरे ध्यानमें बैठता नहीं। निर्गुण-निराकार ब्रह्म तो सर्वव्यापक है। वे राम किस प्रकार हो सकते हैं ?

सतीजीका आग्रह है कि निर्गुण-निराकार व्यापक हो सकता है। सगुण-साकार किस प्रकार व्यापक हो सकता है ? शिवजीने कहा—इसमें वाधा क्या है ? यह तो अनेक आकार धारण कर सकते है। सतीजीने कहा—महाराज ! व्यापक ब्रह्म किस प्रकार परिच्छिन्न हो सकता है ? शिवजीने कहा—भक्तोके प्रेमके कारण व्यापक ब्रह्म सगुण होते हैं। सतीजी—महाराज ! परमात्मा तो आनन्दरूप है और यह तो-रोते हुए जा रहे है।

शिवजी—रो रहे हैं, इससे क्या हुआ ? यह तो रोनेकी लीला कर रहे हैं। नाटकमें कोई राजा भिखारीका वेष सजावे उससे वह भिखारी तो नहीं हो जाता। यह तो नाटक है। रामजीकी यह लीला है। सर्वमें विराजे हुए रामका मनसे वन्दन करता हूँ और इन माया-रहित रामका प्रत्यक्ष वन्दन करता हूँ।

सतीजी—महाराज ! जो रुदन करता है उसका वन्दन करनेसे क्या लाभ ? शिवजी—ये रुदन नहीं करते। अन्दरसे ये शान्त हैं, आनन्दस्वरूप है। रोना अर्थात् मायाका यह धर्म रामजीमें दिखाई भले ही पड़े, परन्तु इससे रामजी दुःखी नहीं है। यह आनन्द-स्वरूप है, ईश्वर हैं।

राम ब्रह्म व्यापक जग जाना । परमानन्द परेस पुराना ॥  
जगत प्रकाश्य प्रकाशक रामू । मायाधीस ज्ञान गुणधाम् ॥  
जासु सत्यताते जड़ माया । भास सत्यइव मोह सहाया ॥

जिस रामके सत्य-स्वरूप होनेसे ही यह जगत् सत्य न होने पर भी सत्य जैसा दिखायी पड़ता है। किसी श्रीमन्तके गलेमें कलचर अर्थात् नकली मोतीकी माला हो तो भी लोग यही समझेंगे कि यह मोती असली है। श्रीमान्के सम्बन्धसे खोटा मोती भी सच्चा लगने लगता है। कोई गरीब आदमी सच्चा मोती भी धारण करे तो भी लोग उस मोतीको झूठा मोती ही समझेंगे। यह संसार कलचर मोतीकी मालाके समान ही है। रामजीने इसे अपने गलेमें धारण कर रखा है।

यत्सत्त्वादमृषैव भाति सकलं रज्जौ यथाहेर्ममः ।

परमात्माने जगतको धारण किया हुआ है इसीलिये यह सत्य प्रतीत होता है, वस्तुतः यह झूठा है। संसारके विषय भी झूठे हैं। वे सच्चा सुख दे सकते नहीं ; झूठा ही सुख देते हैं। जगत सबका पृथक्-पृथक् होता है—बालक का पृथक्, जवान का पृथक्। बालक-को खिलौनेमें सुन्दरता लगती है। तुमको खिलौनेमें क्या सुन्दरता दीखेगी ? यह सभी परमात्माकी माया है। जगत आनन्द दे सकता नहीं। आनन्दका दान तो परमात्मा श्रीरामचन्द्रजी ही दे सकते हैं। रामजी पूर्ण आनन्दरूप है।

शिवजी सतीजीको समझाते हैं—‘भुझमें विश्वास रखो’ परन्तु सतीजीका मन मानता नहीं था। उन्होंने कहा—‘तुम्हारी बात मेरे ध्यानमें बैठती नहीं’। यह आनन्द-रूप होते हुए भी रुदन करते हैं। यह रोते क्यों हैं ?

शिवजीने कहा—यह तो रावण सीताजीको चुरा ले गया, इस कारणसे रोते हैं। सतीजीने पूछा कि कितने दिन हो गये ? शिवजीने कहा, दो तीन दिन हुए।

सतीजीने कहा—जो स्त्रीके वियोगमें रोते हैं, जिन्हें रत्तीभर वियोग सहन होता नहीं, उनको आप प्रणाम करते हो ? महाराज ! आप तो सर्वज्ञानी पुरुषोंमें अतिशय श्रेष्ठ हो, स्त्रीके वियोगमें रहनेवाले एक साधारण राजकुमारको आप प्रणाम करे, यह ठीक नहीं । शिवजी ने कहा—यह राजकुमार नहीं । यह किसीके पुत्र नहीं । यह तो सबके पिता हैं । यह सभीसे श्रेष्ठ है ।

सतीजी ने कहा—महाराज ! मुझे यह जँचता नहीं । यह तो स्त्रीके वियोगमें रोते हुए जा रहे हैं । आप तो कभी मुझे आँख उठाकर भी सम्मुख नहीं देखते । शंकर दादाका गृहस्थाश्रम अति दिव्य है । श्रीसीतारामजी साथ बैठते हैं । श्रीराधाकृष्ण साथ-साथ विराजते हैं । लक्ष्मीनारायण एक साथ विराजते हैं परन्तु शंकर भगवान् एक ओर, पार्वती माता दूसरी ओर । शंकर-पार्वती साथ बैठे हुए हों, इस प्रकारके दर्शन मन्दिरमें होते हैं क्या ?

शिवजी वैराग्यके स्वरूप हैं । शिवजीमें परिपूर्ण ज्ञान-वैराग्य है । यह तो, श्रीद्वारकानाथने शंकर दादासे बहुत आग्रह किया कि तुम विवाह कर लो, इस कारणसे शिवजीने विवाह किया । विवाहके पश्चात् उन्होंने पार्वतीजी को श्रीकृष्ण-कथा, श्रीराम-कथा सुनायी और कहा कि एक ओर बैठकर तुम राम राम राम करो और दूसरी ओर मैं राम राम राम कहूँ । मेरे पास न आकर दूर ही रहना ।

प्रकृतिका स्पर्श होनेपर कुछ विकार जग ही जाता है । इस कारण प्रकृतिसे दूर ही रहना चाहिये । प्रकृतिसे अलग रहो और परमात्माका सतत ध्यान करो । शिवजी महाराजने जगतको यही आदर्श बतलाया है ।

भगवान् श्रीकृष्ण राधाजीके साथ विराजते हैं । श्रीराम सीताजीके साथ विराजते हैं । वे दरसाते हैं कि भले ही प्रकृति साथ हो परन्तु प्रकृतिके अधीन होना नहीं । प्रकृतिके अधीन होना तो बन्धन है । प्रकृतिके साथ रहना परन्तु प्रकृतिसे अलिप्त रहना, लिप्त होना नहीं । शिवजी महाराज तो कहते हैं कि प्रकृतिसे अलिप्त ही नहीं परन्तु दूर रहना ही सार है । वैसे दोनो एक है ही !

भगवान् शंकर निवृत्ति धर्मके आचार्य हैं । श्रीराम, श्रीकृष्ण, प्रवृत्ति धर्मका आदर्श बतलाते हैं कि निरपेक्ष होकर प्रवृत्ति करो । निष्काम भावसे कर्म करो । श्रीराम, श्रीकृष्ण, प्रवृत्तिमें ही हैं, फिर भी अन्दरसे उनकी निवृत्ति है । सब प्रकारकी प्रवृत्ति करते हुए भी किसी प्रवृत्तिमें आसक्ति नहीं । इनके द्वारा प्रवृत्ति होती है परन्तु इनकी प्रवृत्ति, निवृत्तिके समान है ।

भगवान् शङ्कर कहते हैं कि जिनको ब्रह्मानन्द प्राप्त करना है, उनको निवृत्ति स्वीकार करनी ही पड़ेगी। प्रवृत्तिमें रहकर भजनानन्द मिलना अशक्य है। कूड़ाघरमें इत्रकी सुगंध आती नहीं। भजनानन्दकी आवश्यकता हो तो विषयानन्द छोड़ना ही पड़ेगा। निवृत्तिका आनन्द लेना हो तो प्रवृत्ति छोड़नी ही पड़ेगी। पूरे दिन जो संसारमें फँसा हुआ रहे, उसे आनन्द मिलता नहीं। अति भक्ति और प्रवृत्तिका विरोध है। इसलिये शिवजी कहते हैं—प्रवृत्ति बाधक है, इसलिये निवृत्ति ग्रहण करके परमात्माका ध्यान करो।

श्रीराम, श्रीकृष्ण प्रवृत्ति करते हैं परन्तु प्रवृत्तिमें लिप्त नहीं होते। शिवजी प्रवृत्तिसे दूर ही रहते हैं। इसीसे तो अधिक अवतार शिवजीके होते ही नहीं। शिवजीको अवतार धारण करनेकी इच्छा नहीं होती। शंकर भगवान्को इस संसारमें आना सुहाता नहीं। जो संसारमें आता है, उसीको माया छलती है। मायासे दूर रहना ही निवृत्ति धर्मका आदर्श है। मायाके साथ होनेपर भी मायामें आसक्त न होना, यह श्रीराम, श्रीकृष्ण बतलाते हैं। वेदान्तमें अन्वय और व्यतिरेककी भाषा आती है।

कारणं व्यतिरेकेण पुमानादौ विलोकयेत् ।

अन्वयेन पुनस्तद्धि कार्यं नित्यं प्रपश्यति ॥

कार्यके पीछे कारण रहता ही है। कार्यमें कारणकी सत्ता, कारणका अनुभव ही अन्वय है। कार्यके अभावमें कारणका अभाव समा जाता है। कार्य और कारण सापेक्ष हैं। कार्य नहीं तो कारण कहाँसे हो ? कार्य नहीं तो कारण रहता नहीं। केवल एक स्वतन्त्र तत्त्व रहता है। कार्य और कारण—दोनोंका अभाव होनेपर जो कुछ शेष रह जाता है, वह शून्य नहीं, वरन् वही ब्रह्म है। उसीको कहते हैं व्यतिरेक।

जिस प्रकार मिट्टीके घड़ेमें मिट्टी साथ ही रहती है, जिस प्रकार मिट्टीका घड़ा मिट्टीसे अलग रह सकता नहीं, उसी प्रकार ईश्वरसे उत्पन्न हुआ जगत् ईश्वरसे अलग रह सकता नहीं परन्तु जिस प्रकार मिट्टी घड़ेसे अलग रह सकती है, घड़ेके अतिरिक्त भी मिट्टीकी सत्ता हो सकती है, उसी प्रकार ईश्वर जगत्से अलग रह सकता है। जगत्के साथ भी ईश्वर है और जगत्से अलग भी ईश्वर है। प्रकृतिके साथ भी ईश्वर है और प्रकृतिसे अलग भी ईश्वर है।

व्यतिरेकका वर्णन शिवजी करते हैं; अन्वयका वर्णन श्रीराम, श्रीकृष्ण करते हैं। विष्णु भगवान् लक्ष्मीजीके साथ विराजते हैं परन्तु वे कभी लक्ष्मीजीके अधीन होते नहीं। प्रकृतिः। तिरस्कार करनेकी आवश्यकता नहीं परन्तु प्रकृतिके अधीन भी होना नहीं। जो प्रकृतिका दास बनता है, वही दुःखी होता है। शिवजी महाराज तो ज्ञान-वैराग्यके स्वरूप हैं। शिवजी कहते हैं कि प्रकृतिसे दूर ही रहना।



सतीजीको यह सुहाता नहीं, इससे सतीजीने शिवजीसे कहा—महाराज ! आप तो किसी दिन भी मुझे दृष्टिसे सम्मुख देखते भी नहीं और ये राजकुमार तो स्त्रीके वियोग-मे रोते हुए जा रहे हैं। शिवजीने कहा—रोते जा रहे हैं, इससे क्या ? ये साक्षात् परमात्मा हैं। सतीने पूछा—ये परमात्मा किस प्रकारसे हैं ? जो सर्वव्यापक हैं, क्या वही ये हैं ? शिवजीने कहा—हां ! जो सर्वव्यापक हैं वही ये हैं। सतीने पूछा—महाराज ! सर्वव्यापक परमात्माका तुम वन्दन करते हो, तो वह परमात्मा मेरे अन्दर है कि नहीं ? शिवजीने कहा—तुम्हारे अन्दर भी है।

सतीजीने पूछा—तो फिर मेरा वन्दन क्यों नहीं करते ? शिवजीने कहा—तुम्हारी बहुत इच्छा हो तो तुम्हारा भी वन्दन करूँ। मुझे बाधा नहीं। सती बोली—महाराज ! तुम कदाचित् मुझे वन्दन करो, ठीक है परन्तु सर्वव्यापक परमात्माका किस प्रकार वन्दन होता है ? शिवजीने कहा—सर्वव्यापक परमात्माका मनसे वन्दन किया जाता है और साकार परमात्माका वन्दन प्रत्यक्ष किया जाता है।

जो सर्वव्यापक है, जो सबमें विराजा हुआ है, उसे मनसे वन्दन करो। सबमे परमात्माका अनुभव बुद्धिके द्वारा होता है। दूधके अणु-परमाणुमें माखन होता है परन्तु वह आंखोंके द्वारा दिखाई नहीं देता। दूध पीनेसे माखनका स्वाद आता नहीं। दूधमें कोई हाथ डाले तो भी माखन हाथमे आता नहीं, फिर भी दूधमें माखन है, यह बात सत्य है। बुद्धि स्वीकार करती है कि दूधके एक-एक कणमें माखन है। बुद्धि जानती है कि दूधका दही बनाकर फिर उसका मंथन करनेसे माखन निकल आता है। जो ब्रह्मा सर्वव्यापक है, वह बुद्धि-ग्राह्य है। बुद्धिके द्वारा ग्रहण किया जानेवाला जो परमात्मा है, उसके मन द्वारा वन्दन होता है।

सतीजी पुनः-पुनः शिवजीसे कहने लगीं—महाराज ! इन रामको आप परमात्मा कहते हो परन्तु ये रोते हैं। ये यदि जानी हैं तो वृक्षोंसे क्यों पूछ रहे हैं ? शिवजीने कहा—यह तो माया है, इस प्रकारकी लीला कर रहे हैं। ये आनन्द-रूप हैं, ज्ञान-स्वरूप हैं। ईश्वर ही राम हैं और राम ही ईश्वर हैं।

विष्णु जो सुरहित नरतनुधारी । सोउ सर्वग्य जथा त्रिपुरारी ॥  
खोजइ सो कि अग्य इव नारी । ज्ञान घाम श्रीपति असुरारी ॥  
सोइ मम इष्टदेव रघुवीरा । सेवत जाहि सदा मुनिधीरा ॥

शिवजीने सतीजीको बारम्बार समझाया परन्तु सतीजीके गले बात उतरती नहीं। शङ्कर भगवानके कहनेसे सतीजीको मान लेना ही योग्य था परन्तु कुछ तो स्त्री-बुद्धि

थी, थोड़ा ज्ञानका अभिमान था। दक्ष प्रजापतिका 'दुराग्रही' स्वभाव सतीजीमें भी आ गया। शंकर भगवान समझाते हैं परन्तु सतीजी मानती नहीं।

तब शिवजीने कहा—तुमको शङ्का ही हो रही है तो तुम परीक्षा कर लो। मैं यही बैठा हूँ! भगवान शंकर एक बट-वृक्षकी छायामें बैठ गये। उन्होंने विचार किया, इनका मुझमें विश्वास नहीं रहा। अब इनका कल्याण नहीं है।

सतीजीने शंकर भगवान्‌के वचनमें विश्वास रखा नहीं। उन्होंने निश्चय किया कि मैं परीक्षा करूँगी। सतीजीने श्रीसीताजीका स्वरूप धारण किया। श्रीराम—हे सीते! हे जानकी!—इस प्रकार बोलते हुए, रोते-रोते चले जा रहे थे, तभी मार्गमें थोड़ी दूरपर श्रीसीताजीके स्वरूपमें सतीजी खड़ी रहीं। रामजीने वह रास्ता छोड़ दिया और दूसरे मार्गसे चलने लगे। सतीजीने समझा कि ये अत्यन्त दुःखी हैं इस कारणसे मुझे सामने देख नहीं सके हैं। मैं फिर-से इनके रास्तेमें खड़ी हो जाऊँ। सतीजी उस दूसरे मार्गमें जाकर खड़ी हो गयीं।

लक्ष्मणजीको थोड़ा आश्चर्य हुआ—सीताजी कहां से आगयीं? परन्तु मेरे बड़े भाई भले ही रो रहे हों, अन्दरसे वे सावधान हैं। मुझे कुछ भी बोलनेकी आवश्यकता नहीं है। सतीजी इस दूसरे रास्तेपर भी आकर खड़ी हो गईं इस कारणसे रामजीने वह रास्ता भी छोड़ दिया और तीसरा रास्ता अपना लिया।

सतीजीने विचार किया कि स्त्री-वियोगमें अत्यन्त व्याकुल हो गये हैं, इस कारणसे इनकी नजर अभी मेरे ऊपर पड़ी ही नहीं है। अबकी बार एकदम इनके पास जाकर खड़ी रहूँगी और कहूँगी कि मैं तो यहीं पर हूँ, फिर तुम क्यों रो रहे हो?

सतीजी रामजीके एकदम निकट जाकर खड़ी हो गयी और रामजीसे श्रीसीताजीकी तरह सरलतासे कहा—मैं तो यही पर आई हुई थी। आप रोओ मत। सतीजीने स्त्री-धर्मके अनुसार थोड़ी लीला की परन्तु श्रीरामचन्द्रजी ज्ञान-स्वरूप हैं। सतीने सीताजीका जैसा ही स्वरूप धारण किया हुआ है, सीताजी जैसी ही सरलता ली हुई है, परन्तु रामजी सब कुछ जानते थे, अन्दरसे अत्यन्त सावधान थे।

सती कपट जानेउ सुर स्वामी । सबदरसी सब अन्तरयामी ॥

श्रीरामचन्द्रजीने धरतीपर मस्तक रखकर सतीजीको प्रणाम किया और कहा—

कहेउ बहोरि कहाँ वृषकेतू । विपिन अकेलि फिरहु केहि हेतू ॥

माँ ! तुम अकेली ही जंगलमें किस कारणसे फिर रही हो ? शंकर भगवान्‌ कहां हैं ? मुझे शिवजीका दर्शन करना है। तब सतीजीको आश्चर्य हुआ—ये भले ही रोवे, परन्तु अन्दर से सावधान है। ज्ञान-स्वरूप है।

चाहे जितना बादल आ जावे परन्तु सूर्यके स्वरूपमे किञ्चित् भी विकार आ पाता नहीं। अरे, बादलोको उत्पन्न करनेवाला तो सूर्य ही है। सूर्यनारायणकी किरणोसे ही बादल उत्पन्न होते हैं और इन बादलोमें सूर्य स्वयको ढँक लेते हैं परन्तु सूर्यमें तनिक भी विकार होता नहीं। श्रीरामचन्द्रजी ज्ञान-सूर्य हैं, ज्ञान-स्वरूप हैं। सतीजीको इसका विश्वास हो गया।

दक्षिण भारतमें तूलजा भवानी है। उनका नाम 'तूकाई' है, तू कहां आई है? दक्षिण भारतके लोग माताको 'आई' कहकर बुलाते हैं। 'तूकाई' ये पार्वती माताका स्वरूप है। रामजी ने कहा था—'मां ! तुम अकेली यहाँ क्यों आई? तूका आई?' इसीसे नाम पड़ गया तूकाई।

सतीजीको विश्वास हो गया कि श्रीराम परमात्मा हैं। मुझसे शंकरजी जो कहते थे, वह बात सत्य है।

सुमिरत जाहि मिटई अज्ञाना । सोइ सर्वज्ञ राम भगवाना ॥—

रोना, मायाका धर्म है। सगुण परमात्माको लीलामे मायाका धर्म भले ही दृष्टिगोचर हो परन्तु वे माया-रहित शुद्ध ब्रह्म हैं। ईश्वर ही है। सतीजीको परम आश्चर्य हुआ। परमात्मा श्रीरामचन्द्रजीके अनेक स्वरूपोंका वर्णन ग्रन्थोंमें हुआ है। परमात्मा सगुण-साकार है और परमात्मा निर्गुण-निराकार भी है।

सगुण-साकार परमात्माके साथ प्रेम होता है। जो निर्गुण-निराकार है उन ईश्वरके साथ प्रेम होता नहीं। ज्ञानी पुरुष ब्रह्म-चित्तन करते हैं, परन्तु घटे-आधाघटे बाद उनको थकान होने लगती है। निराकार निष्क्रिय ब्रह्मका चित्तन करते हुए आनन्द तो आता है परन्तु पीछे मन भटक जाता है। जो परमात्मा हिलता नहीं, चलता नहीं, बोलता नहीं, उस प्रभुका ध्यान करते हुए मन थक जाता है।

वैष्णवजन निष्क्रिय ब्रह्मका चित्तन करते नहीं, परन्तु लीला-विशिष्ट ब्रह्मका ध्यान करते हैं। वैष्णवोंका ब्रह्म तो बोलता है, चलता है, हँसता है, खेलता है, नाचता है, प्रेम करता है। छूम-छूम करते हुए कन्हैया जिस प्रकार चलता है ऐसा चलना किसीको भी आता नहीं, वैष्णवजन अष्टयाम सेवाका चिन्तन करते हैं। सुबह कन्हैया उठते हैं, यशोदा मां कन्हैयाका सुन्दर शृंगार करती है, माताजी लालको माखन-मिश्री आरोगवाती है, कन्हैया गायोंको लेकर आते हैं, गायोकी सेवा करते हैं। प्रातःकालसे रात्रितक जब रासलीला होती है, तबतक एक-एक लीलाका वैष्णव लोग अत्यन्त प्रेमसे चित्तन करते हैं।

सगुण-साकार परमात्माके साथ प्रेम होता है; निर्गुण-निराकार ईश्वरका बुद्धिमें अनुभव होता है। निराकार ब्रह्म बस 'है' केवल इतना ही है परन्तु इन निराकार ब्रह्मका अपनेको अधिक उपयोग नहीं है। लकड़ीमें अग्नि होती है। सभी जानते हैं कि लकड़ीके एक-एक कणमें अग्नि है परन्तु जिस समय अत्यन्त ठंड लग रही हो और उस समय कोई लकड़ीका स्पर्श करे तो लकड़ीमें रहनेवाली अग्नि क्या गर्मी देती है? लकड़ीमें अग्नि है, मात्र इतना ही जाना जाता है, लकड़ीके अणु-परमाणुमें अग्नि है, दूधके एक-एक कणमें माखन है, परन्तु वह निराकार रूपमें है। निराकार ईश्वर सर्वव्यापक है, परन्तु किसी को दिखाई देता नहीं। बुद्धिसे ही उसका अनुभव होता है।

सगुणके साथ प्रेम करो और निर्गुण-निराकार ईश्वर सबमें विराजमान हैं, ऐसा सर्वकालमें अनुभव करो। परमात्मा सभीमें है, ऐसा हर समय जो समझता है उसको पाप करनेकी जगह मिलती नहीं। जो लोग ऐसा मानते हैं कि भगवान् वैकुण्ठमें और मन्दिरमें ही बैठे हैं, उनके हाथोंसे पाप हो जाता है। तुम जहाँ हो, वहीं ईश्वर है। जगतमें ऐसा कोई स्थान नहीं, जहाँ भगवान् न विराजते हों। परमात्मा सर्वव्यापक हैं।

राजा राजमहलमें रहता है परन्तु राजाकी सत्ता उसके राज्यमें सभी जगह होती है, राज्यके अणु-परमाणुमें भी व्याप्त रहती है। सत्ताका कोई आकार नहीं होता, कोई रंग नहीं होता। सत्ता काली, सफेद या पीली नहीं होती। राजा भले ही राजमहलमें रहे, परन्तु सत्तारूपसे राजा सबमें होता है। राजामें सत्ता न रहे तो राजाका अस्तित्व ही न रहे। कल्पना करो कि एक अतिशय श्रीमंतकी मोटर सड़कपर जा रही है। श्रीमंतको बहुत ही महत्वका काम है इसलिये मोटर बहुत वेगसे चली जा रही है। फिर भी मार्गपर वाहनके नियमोंका पालन करानेके लिये खड़ा हुआ सिपाही यदि हाथ ऊँचा करे तो श्रीमंतको भी मोटर खड़ी रखनी पड़ेगी। यह सम्मान सिपाहीके लिये नहीं, राज्य-सत्ताके लिये होता है। श्रीमान्के मनमें कदाचित् घमंड होवे कि ऐसे अनेक सिपाहियोंको तो मैं घरमें नौकर रख सकता हूँ तो बात तो यह सत्य है, परन्तु उस राज-सिपाहीमें राजसत्ता है। सत्ताका कोई रंग नहीं, सत्ताका कोई आकार नहीं, परन्तु सत्ता है, यह बात सत्य है।

निर्गुण-निराकार ईश्वर सभीके अन्दर सर्वकालमें विराजमान हैं। निर्गुण और सगुण, भगवान्के इन-दो स्वरूपोंका वर्णन ग्रन्थोंमें आता है। वेदमें अनेक स्थानोंपर ऐसा वर्णन आता है कि ईश्वरका कोई आकार नहीं; ईश्वर निराकार है, तेजोमय है। ईश्वरका आकार नहीं, इसका अर्थ यह है कि ईश्वरका कोई एक आकार नहीं है।

अरे! शंख, चक्र, गदा, पद्म हाथमें हो, उसीको ईश्वर कहते हैं क्या? हाथमें त्रिगुल धारण करनेवाला ईश्वर नहीं है क्या? धनुष, बाण हाथमें हो, वह ईश्वर

नहीं है क्या ? ईश्वरका कोई एक स्वरूप निश्चित नहीं किया गया है कि अमुक स्वरूप-में जो दिखाई देता है, वही ईश्वर कहलाएगा । जगतमें जितने रूप दिखाई देते हैं, वे तत्त्व-से परमात्माके ही स्वरूप हैं ।

**अनेक रूपरूपाय विष्णवे प्रभविष्णवे ।**

आकार भले ही भिन्न दिखाई दे, परन्तु उन सब प्रकारके आकारोंमें ईश्वर-तत्त्व एक ही है । मालामें फूल अनेक हैं, अनेक प्रकारके हैं, परन्तु घागा एक ही है । गीताजीमें भगवानने आज्ञा की है—

**मयि सर्वमिदं प्रोक्तं सूत्रे मणिगणा इव ॥**

आकार भिन्न-भिन्न हैं परन्तु सबमें रहने वाला ईश्वर-तत्त्व एक ही है । गाय काली हो, धौरी हो अथवा लाल हो, उसका दूध सफेद ही होता है । रूप-रंग अथवा आकारका महत्व नहीं होता; आकारमें रहनेवाले परमात्म-तत्त्वका महत्व है । नरसिंह मेहता ने कहा है—

अखिल ब्रह्माण्ड में एक तू श्री हरि, जूजवे रूपे अनन्तभासे ॥

वेद तो एम वदे, श्रुति-स्मृति शास्त्रदे, कर्नक कुण्डल विशे मेद न होये ।

घाट घडिया पछी नाम रूप जूजवाँ, अंते तो हेमनुं हेम होये ॥

सुवर्णके आभूषण अनेक होते हैं, अनेक प्रकारके आकारके होते हैं परन्तु इन सब आभूषणोंमें एक ही सुवर्ण होता है । तुम बाजारमें चन्द्रहार लेकर जाओ तो चन्द्रहार-की कीमत मिस्रती है क्या ? नहीं ! कीमत सोनेकी ही मिलती है । सोना यदि दस तोला होगा तो दस तोले सोनेका ही मूल्य मिलेगा । चन्द्रहारकी कीमत मिलेगी नहीं । आकार-की कीमत नहीं । कीमत सुवर्णकी ही है ।

एक महात्माके पास सुवर्णके गणपति और सुवर्णका चूहा था । शरीर वृद्ध हुआ । काल समीप आया जानकर महात्माने विचार किया कि मेरे जानेके बाद ये शिष्य लोग मूर्तिके लिये भगड़ा करेंगे । इसलिये उचित यही है कि मूर्तिको बेच दिया जावे और उस मूल्यसे भंडारा कर दिया जावे । महात्मा मूर्ति बेचने गया । गणपतिकी मूर्ति दस तोलेकी बैठी और मूषककी ग्यारह तोलेकी । स्वर्णकारने कहा—गणपतिका मूल्य चार हजार रुपया और मूषकका मूल्य चार हजार चार सौ है । महात्माने कहा—अरे, गणपति तो मालिक हैं । उनका मूल्य कम क्यों देते हो ? सुवर्णकारने कहा—मैं तो सुवर्णकी कीमत देता हूँ, मालिक की नहीं ।

आकारकी कीमत अधिक नहीं होती । परमात्मा निराकार है, ऐसा जहाँ वर्णन किया है, वहाँ उसका अर्थ यही है कि ईश्वरका कोई एक आकार निश्चित नहीं—

है। जगतमें जितने आकार दिखाई देते हैं, वे सभी तत्त्वदृष्टिसे भगवानके ही आकार हैं। -

सुवर्णाज्जायमानस्य सुवर्णत्वं च शाश्वतम् ।

ब्रह्मणो जायमानस्य ब्रह्मत्वं च तथा भवेत् ॥

सुवर्णमें-से बने हुए आभूषणोंमें सुवर्ण-तत्त्व जिस प्रकार एक ही है, उसी प्रकार ईश्वरसे उत्पन्न हुए इस सृष्टिके सब जीवोंमें ही क्या, सब पदार्थोंमें, ईश्वर-तत्त्व एक ही है। ईश्वर सर्वाकार है। ईश्वरका कोई एक आकार निश्चित नहीं। इसलिये भगवानको निराकार कहते हैं।

अपने सनातन धर्ममें देव अनेक हैं, परन्तु ईश्वर अनेक नहीं। एक ही ईश्वर अनेक स्वरूप धारण करता है। हाथमें जब घनुष-बाण धारण करता है तो लोग कहते हैं कि 'ये श्रीरामजी विराज रहे हैं;' और वही परमात्मा बांसुरी हाथमें धारण करते हैं तो लोग कहते हैं कि 'ये मुरलीमनोहर श्रीकृष्ण हैं।' ठाकुरजीको नित्य पीताम्बर धारण करने में बोझा लगता है, इसलिये कन्हैयाजी कभी-कभी माँ यशोदासे कहते हैं कि माँ! आज तो मुझे बाघम्बर ओढ़कर साधु बनकर बैठना है। लालाको तो नित्य नयी-नयी बात सुहाती है न। कन्हैया पीताम्बर फेककर और बाघम्बर ओढ़कर जब बैठ जाते हैं, उस समय लोग कहते हैं कि 'ये शंकर भगवान बैठे हैं।'।

गगंसंहितामें एक कथा आती है। श्रीराधाजी व्रत कर रही थी श्रीकृष्णसे मिलनेके लिये। श्रीकृष्णका दर्शन करनेके लिये राधाजीका यह व्रत था। तुलसीजीमें श्रीबालकृष्णलालको पधराकर श्रीबालकृष्णलालकी सेवा करती, परिक्रमा करती परन्तु राधाजीके पिता वृषभानुजीने ऐसी व्यवस्था की हुई थी कि श्रीराधाजीके महलमें किसी पुरुषका प्रवेश हो नहीं सकता था, राधाजीसे कोई मिल नहीं सकता था। श्रीराधाजीके महलमें पहरा भी था परन्तु था सखियोंका ही। तुम बरसाना गये होंगे। बरसानेमें श्रीराधाजीका महल है। वहाँ सखियोंका ही पहरा है।

श्रीराधाजीको अत्यन्त आतुरता हुई कि 'मुझे श्रीकृष्णसे मिलना है, श्रीकृष्णके दर्शन करने हैं।' इस ओर लालाको भी दर्शन-मिलनकी आतुरता जागी। लालाने विचार किया कि मैं पीताम्बर पहिनकर जाऊँ तो मुझे कोई अन्दर जाने देगा नहीं, जब कि मुझे अन्दर ही जाना है। उस समय चन्द्रावली सखीसे प्रभुने कहा—आज अपना समस्त शृंगार तू मुझे धारण करा। चन्द्रावलीने लालाको सखीका समस्त शृंगार धारण करके सजा दिया। श्रीकृष्ण सखीका रूप धारण करके वहाँ गये। वृषभानुजी वहाँ विराजे हुए थे। उन्होंने समझा कि राधासे मिलने उसकी कोई सखी आई है। श्रीकृष्ण अन्दर गये और राधाजीसे मिले।

भगवान साड़ी पहिन लेते हैं, उस समय लोग कहने लगते हैं कि 'ये माताजी हैं।' श्रीकृष्ण, श्रीराम अनेक स्वरूप धारण करते हैं, परन्तु ये सभी स्वरूप, तत्त्वसे एक ही हैं। देव अनेक हैं, परमात्मा एक है। एक ही परमात्मा अनेक स्वरूप धारण करते हैं। अरे! एक मनुष्य भी दिन में कई बार कपड़ा बदलता है, घर में अँगोछा पहिनकर फिरता है, बाहर जाना हो तो बढिया कपड़े पहिन लेता है। तब कपड़ा बदल लेनेसे क्या व्यक्ति बदल जाता है ?

एकं सत् विप्रा बह्वधा बदन्ति । एकं सत्यं बह्वधा समुपयन्ति ॥

एक ही परमात्मा अनेक प्रकारकी लीला करनेके लिये अनेक स्वरूप धारण करता है। परमात्मा निर्गुण-निराकार है और परमात्मा सगुण-साकार भी है। निराकार-का अर्थ यही है कि उसका कोई एक आकार निश्चित नहीं। वह तो तेजोमय है, जैसा स्वरूप धारण करनेकी इच्छा होती है, वैसा ही स्वरूप प्रकट करते हैं। भगवान कहते हैं कि मेरा कोई आकार नहीं और मेरा कोई श्रृंगार भी नहीं। मेरे भक्तोंको जो आकार और श्रृंगार सुहाता है वैसा ही स्वरूप और वैसा ही श्रृंगार मैं धारण कर लेता हूँ।

वे यथा मां प्रपद्यन्ते तांस्तथैव भजाम्यहम् ।

मैं अपने भक्तोंके अधीन हूँ ।

तत्त्व-दृष्टिसे विचार किया जाय तो सगुण और निर्गुण एक ही है ; जिस प्रकार राजा और राजाकी सत्ता—ये दोनों एक ही हैं। सत्ता न रहे तो फिर वह राजा किसका ? परन्तु वह निराकार सत्ता कोई कार्य करे तो साकार स्वरूप धारण करके ही करती है। आँखमें जो देखनेकी शक्ति है, वह निराकार है। आँख साकार है। निराकार और साकार एक बनते हैं तभी कोई क्रिया हो पाती है। निराकारकी क्रिया कोई नहीं। आँखमें जो शक्ति है उस शक्तिका कोई आकार नहीं है। आँख का आकार है। यह फूल साकार है, परन्तु इसमें जो सुगंध है, वह निराकार है। निराकार और साकार—दोनोंके मिलनेपर क्रिया होती है।

श्रीराम निर्गुण-निराकार हैं, श्रीराम सगुण-साकार भी हैं। तत्त्व-दृष्टिसे दोनों पृथक् नहीं। निर्गुण-निराकार ब्रह्म और सगुण-साकार परमात्मा एक ही हैं। निराकार-निर्विकार ब्रह्म परमात्मा सबके अन्दर विराजे हुए है। वे प्रकाशमय हैं। वे स्वरूपको छिपाते हैं। वे आँखों द्वारा दिखाई पड़ते नहीं, केवल बुद्धिग्राह्य हैं। निराकार ब्रह्म सर्वव्यापक हैं। किसीका आकर्षण करते नहीं, निग्रह अथवा अनुग्रह भी करते नहीं। मोरते भी नहीं तथा तारते भी नहीं। मारना तथा तारना—यह लीला तो श्रीराम करते हैं, श्रीकृष्ण करते हैं, लीलाके निमित्त निराकार ब्रह्म ही साकार स्वरूप धारण करते



हैं। निर्गुण ब्रह्म ही सगुण लीला-तनु धारण करते हैं और अनेक प्रकारकी लीला करते हैं।

आनन्दस्वरूप परमात्माकी ऐसी दिव्य लीला देखकर शिवजीको तनिक भी मोह नहीं हुआ। शिवजीको तो दृढ़ विश्वास था कि 'श्रीराम ईश्वर ही है।' परन्तु सतीजीके मनमें थोड़ा विकल्प हुआ और सतीजी परीक्षा करने गयीं। अन्तमें सतीजीको विश्वास हो गया कि 'ये परमात्मा ही हैं।' उनकी भूल उनकी समझमें आ गई।

सतीजी वापस लौटने लगी। मार्गमें उनको श्रीराम, लक्ष्मण, जानकीजीके दर्शन हुए। करोड़ों सूर्यके समान प्रकाश था। श्रीरामजीके दाहिनी ओर लक्ष्मणजी तथा बायीं ओर श्रीसीताजी थी। श्रीसीतारामजीका नित्य संयोग है। रावण, सीताजीको ले ही नहीं गया था। ऐसा दर्शन करके सतीजीने अपना मार्ग बदला। बदले हुए मार्गपर भी वही दर्शन हुए। ब्रह्मादिक देवता रामजीकी स्तुति कर रहे थे।

सतीजीने फिर तीसरा मार्ग बदला। पुनः उनको प्रत्यक्ष दर्शन हुए। सतीजी घबराने लगीं। उन्होंने नेत्र मूंद लिये। तदनन्तर रामजीने लीला-संवरण कर लिया। सतीजी शिवजीके पास आयीं। शिवजीने पूछा—हमारे रामजीकी परीक्षा कर ली? सतीजीने कहा—मैं प्रभुके समीप जाकर दर्शन कर आई। आपने तो दूरसे दर्शन किया था। मैं तो पाससे उनके दर्शन करके आयी हूँ। परन्तु शंकर भगवानसे क्या छिपा हुआ रह सकता था, वे तो 'ईश्वरः सर्वभूतानाम्' हैं। शिवजीने मनसे सतीजीका त्याग किया। सोचा कि अब ये मेरी माँ हैं। इन्होंने सीताजीका स्वरूप जो धारण कर लिया था।

**एहि तन सतिहि भेंट मोहि नाहीं। शिव संकल्प कीन्ह मन माँहीं ॥**

शिवजीने सतीजीका त्याग कर दिया। भगवान् शंकर नन्दिकेश्वरपर विराजे हुए थे। नन्दिकेश्वर धर्मके स्वरूप है। मनसे ज्यों ही सतीजीका त्याग किया कि आकाशसे पुष्पवृष्टि हुई। देवतालोग शंकर भगवानकी जय-जयकार करने लगे। सतीजीको आश्चर्य हुआ। वे शिवजीसे कुछ भी न पूछ सकीं एवं लज्जित हो गयीं। वहाँसे दोनों कैलाशधाम पधारे। सतीजी कुछ भी पूछें, उसके पूर्व ही रामजीका ध्यान करते हुए शिवजीकी/समाधि-लग गई। पाप करनेवालेको शान्ति मिलती नहीं फिर भले ही वह देव, दानव अथवा मनुष्य हो। सतीजी घबरा गईं। उसी समय दक्षप्रजापतिने यज्ञ-अनुष्ठान किया। दक्षप्रजापति शिवजीके स्वरूपको जानते नहीं, शिव-तत्त्वको सही रूपसे समझते नहीं। बहुतसे ऐसा मानते हैं—शिवजी तमोगुणके अवतार हैं, ब्रह्माजी रजोगुणके अवतार हैं और विष्णु भगवान् सत्वगुणके अवतार हैं।

भगवान शंकर, समाधि और कथा—ये दो ही काम करते हैं। शिवजीमें यदि तमोगुण होवे तो समाधिमें बैठ ही नहीं सकते। शिवजी तमोगुणी हैं, ऐसा माननेवाले भूल करते हैं। प्रलयकालके समय शिवजी तमोगुणको स्वीकार करते हैं। विष्णु भगवान राक्षसोंको मारते हैं, उस समय उनको भी क्रोध आता है। नृसिंहावतारमें भी राक्षसोंकी हिंसा होती है। ब्रह्माजी सृष्टिके आरम्भमें रजोगुणको स्वीकार करके ही सृष्टिका सृजन करते हैं। इसपर भी ब्रह्माजी रजोगुणी नहीं, अपितु सत्त्वगुणी ही हैं। उसीप्रकार शंकर भगवान भी तमोगुणी नहीं, अपितु वे निर्गुण हैं।

कस्तं चराचरं गुरुं निर्वैरं शान्तविग्रहम् ।

शिवस्वरूप अत्यन्त शान्त है। ये निर्गुण ब्रह्म हैं। ये जिस समय प्रलय करते हैं, उसी समय तमोगुणको स्वीकार करते हैं। सत्त्वगुण गायमाताके समान है। रजोगुण वानरके समान है एवं तमोगुण बाघके समान है। गाय माताको वशमें करना सरल है। वानरको वशमें करना कठिन है और बाघको वशमें करना उससे भी कठिन है।

इस कथा-श्रवणके समय तुम सभी सत्त्वगुणमें हो परन्तु कथा पूरी होनेके पश्चात् यह सत्त्वगुण ठहरेगा क्या, इसमें शंका होती है। कथा पूरी हुई कि मन चंचल हो जाता है। कथा सुननेके बाद दस मिनिट शान्तिसे बैठकर सुनी हुई कथाका मनन करना चाहिये।

जो समझते हैं कि भगवान शिव तमोगुणी हैं उनका पतन होता है। वे तो निर्गुण ब्रह्म हैं। परमात्मा हैं। शिवजीकी कृपाके बिना न शक्ति, न ज्ञान, सन्तति अथवा सम्पत्ति कुछ भी नहीं मिलता। शिवजी आशुतोष अर्थात् शीघ्र प्रसन्न होने वाले हैं। दक्षप्रजापति शिव-तत्त्वको जानते नहीं। शिवजीके प्रति जो जी-मे आवे, वैसे बोलते हैं। शिवजीकी निन्दा करते हैं—ये तो श्मशानमें रहते हैं, भूतनाथ हैं।

अरे ! समस्त संसार ही श्मशान है। जगतमें ऐसी कोई जगह नहीं कि जहाँ किसी भी जीवकी हिंसा न हुई हो। यहाँ पर भी श्मशान है। अपना घर भी मच्छर-मकड़ियों का श्मशान है।

शिवजी भूतनाथ हैं। सबके मालिक हैं। भूतका अर्थ पंचतत्त्व भी होता है। शिवजी पंचतत्त्वके मालिक हैं। शिवजीके कण्ठमें विष और मस्तकमें अमृत है। मस्तकपर चन्द्रमा धारण किया हुआ है। चन्द्रमा अमृत है। इस जगतमें न सब खराब है, न सब अच्छा है। शुभ और अशुभ, सार और असार—इनका मिश्रण ही जगत है। जगतके मालिक शंकर भगवान हैं। वे विश्वनाथ हैं।

शिवपुराणमें प्रसंग आता है। विवाहके समय संकल्पमें तीन पीढ़ियोंका नाम लेना पड़ता है। शिवपार्वतीजीके विवाहके समय पुरोहितने शिवजीसे पूछा—महाराज ! तुम्हारे पिताका क्या नाम है ?

ब्रह्माजीके ललाटमें-से तायस अंश प्रगट हुआ है। शिवजी तो निर्गुण ब्रह्म हैं। फिर भी नारदजीने शिवजीके कानमें कहा—ब्रह्मा हमारे पिता हैं, ऐसा कह दो। शिवजीने उसी प्रकार कह दिया। पुरोहितने पूछा—तुम्हारे दादाका क्या नाम है ? पुनः नारदजीने शिवजीके कानमें कहा—विष्णु भगवान मेरे दादा है, ऐसा कहो। शिवजीने उसी प्रकार कह दिया। पुरोहितने तीसरी पीढ़ीका नाम पूछा—तुम्हारा परदादा कौन है ? नारदजी कुछ भी कहें, उससे पहिले ही शिवजी बोल पड़े—अपना परदादा मैं ही हूँ।

जगतः पितरौ बन्दे पार्वती परमेश्वरौ ।

परन्तु दक्ष प्रजापति शिव-तत्त्वको जानते नहीं। उन्होंने निश्चय किया कि शिवजीको मैं यज्ञका भाग नहीं दूँ।

बहुतसे मनुष्य, देव-विशेषको मानते नहीं। किसी देव-विशेषको न माननेसे अनन्य भक्ति होती नहीं। अन्यदेवोंको अंशरूप मानो। अपने इष्टदेवको पूर्णरूप मानो परन्तु मान्यता समस्त देवोंको दो। दक्ष प्रजापतिने तो ऐसा निश्चय किया कि मैं नारायणकी पूजा करूँ और शिवजीकी पूजा न करूँ। उन्होंने देवता गन्धर्व, किन्नर सभीको निमन्त्रण भेजा।

किन्नर नाग सिद्ध गन्धर्वा । वधुन्ह समेत चले सुर सर्वा ॥

विष्णु विरंचि महेसु विहाई । चले सफल सुर जान बनाई ॥

सती विलोके व्योम विमाना । जात चले सुन्दर विधि नाना ॥

देवता, गन्धर्व विमानोंमें बैठकर कैलाशके ऊपरसे जा रहे थे। सतीजी बाहर आयीं। देव-कन्याओंने सुन्दर शृंगार किया हुआ था, सतीजीने उनको हाथ ऊँचा करके चुलाया और पूछा—कहाँ जा रही हो ? उत्तर मिला—तुमको खबर नहीं ? तुम्हारे पिता बहुत बड़ा यज्ञ कर रहे हैं, तुमको निमन्त्रण नहीं मिला क्या ?

सतीजीको आश्चर्य हुआ। मनमें विचारने लगीं—मुझे सूचना भी नहीं दी ! देव-कन्या पूछने लगीं—तुमको निमन्त्रण नहीं आया ? सतीजीने कहा—निमन्त्रण देने तो कोई आया ही होगा परन्तु इस कैलाशकी चोटीपर पहुँच न सका होगा। देव-कन्याओंने विदा ली। शिवजी ध्यानमें-से उठें तो सतीजी उनसे पूछें।

शिवजी समाधिमें-से उठे। राम-राम-राम कहने लगे, सतीजी पास आयी, शिवजीने उन्हें ढर बैठाया। सतीजीने कहा—मेरे पिताजी बहुत बड़ा यज्ञ कर रहे हैं।

शिवजी बोले—यह तो संसार है, किसीके यहाँ यज्ञ होता है, किसीके यहाँ विवाह होता है तथा किसीके यहाँ मृत्युका रोना-पीटना होता है। ऐसा चला ही करता है, संसार असार है। सतीजीको यह सुहाया नहीं। शिवजीने कहा—संसारका सम्बन्ध मायासे भरा हुआ है। वासनासे ही माँ व बाप बनते हैं और वासनासे ही जीव पुत्र बनता है, पिता-पुत्रके सम्बन्धमे वासनाके अतिरिक्त और कुछ नहीं। बापकी वासना घरमें बाकी रह गई हो तो बाप ही बालक बनकर घरमे आ जाता है। यह संसार मायामय है। मेरे राम ही माया-रहित ब्रह्म हैं। उन्हींका स्मरण करो।

सतीजीको आज ये ज्ञान-भक्तिकी बातें ज्यादा अच्छी नहीं लग रही थी। सतीजीने कहा—पुत्रीका पिताके घर जानेके लिये कितना मन होता है, वहाँ जानेसे उसको कैसा सुख मिलता है, उसको तुम्हारे जैसे ज्ञानी क्या समझते हैं ?

सतीजी जानेका आग्रह करने लगी। शिवजी सतीजीको समझाने लगे—देवी ! तुम वहाँ मत जाओ। यज्ञका तो केवल निमित्त है, मेरा अपमान करनेके लिये ही यह यज्ञ किया गया है। तुम्हारे पिताजीने पहिले भी मुझे गाली दी थी।

सतीजी—मेरे पिता गाली नहीं दे सकते। तुमने ही कुछ किया होगा। शिवजी—तुम्हारे पिताजी सभामें आये उस समय सभी खड़े हुए। मैं खड़ा नहीं हुआ। इसी कारणसे गाली दी थी। सतीजी—आप खड़े क्यों नहीं हुए। प्रणाम क्यों नहीं किया ? शिवजी—संतजन शरीरको मान नहीं देते। यह शरीर जिस कारणसे सुन्दर लगता है उन परमात्मा नारायणको मैंने मनसे प्रणाम किया। मैंने उनका अपमान नहीं किया।

सतीजी—महाराज ! यह तो ज्ञानी पुरुषोंकी परिभाषा है। पिताजीके अतरमें विराजे हुए अन्तर्यामीको आपने मनसे प्रणाम किया। मेरे पिताजीको उसकी खबर न हुई और उन्होंने कदाचित् कुछ क्रोध किया हो तो उस सबको आप भूल जाइये। शिवजी—मैं तो भूल चुका हूँ परन्तु तुम्हारे पिताजी नहीं भूले हैं। तुम वहाँ मत जाओ। मैंने तो अपमान सह लिया परन्तु तुम सहन न कर सकोगी।

जदपि मित्र प्रभु पितु गुरु गेहा । जाइअ बिनु बोले न सँदेहा ॥

तदपि निरोध मान जहँ कोई । नहाँ गये करयान न होई ॥

मौति अनेक शंभु समझावा । भावी वश न ज्ञान उर आवा ॥

सतीजीके मनमें पीहर-प्रेम और पति-प्रेमके बीच खींचतान चलने लगी। सतीजीने अंतमें निश्चय किया कि पिता और पतिके मध्य मुझे विवेकसे समाधान कराना है। करना या न करना, ऐसी शंका हो जावे तो उस कामको नहीं करना चाहिये। घरमें

भगड़ा हो तो उस दिन घरसे बाहर नहीं निकलना चाहिये, नही तो घरके वास्तुदेव शाप देते हैं। घरके लड़कोंको दो-तीन बार कहो, फिर भी न माने तो छोड़ दो। कितने हो ठोकर खाते है, तभी मानते हैं।

सतीजी मानी नहीं, चल पड़ीं। शिवजीने नन्दिकेश्वरको इशारा किया, नन्दिकेश्वर दौड़ते हुए माताजीके पास गये। कहा—माँ ! मेरे ऊपर विराजो। पैदल चलकर जाना उचित नहीं है। सतीजी नन्दिकेश्वरपर विराज गयीं। श्रृङ्गी-भृङ्गीगण साथमें चले। शिवजी जानते थे कि सतीजी अब वापस नही आवेंगी। सतीजीके मनमें भी खटका हो रहा था।

सतीजीने यज्ञमण्डपमें प्रवेश किया। सभी देवताओंने उठकर शिव-शक्तिको सम्मान किया, प्रणाम किया। सतीजीने किसीपर दृष्टि डाली नहीं, दक्षको प्रणाम किया। दक्षने मुख मोड़ लिया। सतीजीको शंका हो गई। उन्होंने चारों तरफ देखा। यज्ञ-मण्डपमें सभी देवताओंकी पूजा हुई है; परन्तु शंकर भगवानको एक सुपाड़ी तक नही रखी गयी।

सतीजीको पतिदेवका अपमान असह्य लगने लगा। जो यज्ञ शिवस्वरूप नहीं है वह शव-समान है। सतीजीकी आँखें लाल हो गईं। केश फैल गये, सतीजीने बड़ी दिव्य बात कही—तुम शिवके साथ वैर करते हो? ज्ञानी पुरुष शिवजीकी आराधना करके महान होते हैं। काम-सुखमें फँसे हुए शिव-तत्त्वको क्या समझ सकते हैं? शिव-कृपासे ज्ञान मिलता है, भक्ति मिलती है, मुक्ति मिलती है। पिताजी ! तुम जो शिवजीकी निन्दा करते हो, यही अच्छा है अन्यथा तुम्हारा विनाश किस प्रकार सम्भव हो ?

अन्तकालमें सतीजीने क्रोध छोड़ दिया। पद्मासन जमाया, प्राणापानको समानमें मिलाया, कंठमें-से ऊपर खींचा। मनके साथ मनको प्राणमें लीन किया, प्राणपति शिवजीका ध्यान किया, सतीजी महान योगिनी हैं। अन्तिम संकल्प किया—

**जनम जनम शिव पद अनुरागा ।**

जन्म-जन्मान्तरतक शिवजी ही मेरे पति हों। मैं पतिव्रता हूँ परन्तु पतिकी आज्ञाको मैंने भंग कर दिया। अब इस शरीरको मुझे त्याग देना है। सतीजीने अग्नि-तत्त्वकी भावना की। अन्दरसे ही अग्नि प्रकट हो गई। माताजीका शरीर जलने लगा। नारदजीको आश्चर्य हुआ।

नारदजी कैलाशपर गये। शंकर भगवान तो सनकादिक ऋषियोंको उपदेश कर रहे थे, ज्ञान-मुद्रा समझा रहे थे—अँगूठा ब्रह्म है, अँगूठेके पास जो उँगली है, वह जीव है। बाकीकी तीन उँगलियाँ सत्व, रज, तम—ये तीन गुण हैं।

नारदजी वहाँ आकर रोने लगे । शिवजीने रोनेका कारण पूछा । दक्षप्रजापतिके यज्ञमें जो कुछ हो गया था, नारदजीने उसकी कथा कही । सुनकर शिवजीने स्मितहास्य किया । शिवजीको सुख अथवा दुःख होता नहीं, वे तो आनन्दमय हैं ।

नारदजीको आश्चर्य हुआ—इनको तो कुछ व्यापता ही नहीं है ।

सतीजीको प्रज्वलित होनेकी शक्ति शिवजीकी दी हुई तो थी ही । शिव-शक्तिको अन्य कोई भी जला सकता नहीं ।

नारदजीने दक्षप्रजापतिको दण्डित करनेको कहा । शिवजीने मना किया । शिवजीको क्रोध आता नहीं । शिवजीको यदि क्रोध आ जावे तो संसार बचे ही नहीं । नारदजीने कहा—महाराज ! आपके गणोंको भी पीटा गया है । उस समय शिवजीको थोड़ा क्रोध आया । शिवजीने वीरभद्रको उत्पन्न किया । वीरभद्रका रौद्र देखकर नारदजी घबराने लगे ।

शिवजीने वीरभद्रको आज्ञा दी—प्रलयका यह समय नहीं । दक्षका माथा काट डालो और यज्ञको विध्वंस कर दो । वीरभद्रने शिवजीकी आज्ञाका अविलम्ब पालन किया । दक्षका माथा काट डाला, यज्ञको विध्वंस कर डाला ।

देवताओंने शिवजीकी स्तुति की । शिवजी क्रोध भूल गये । यज्ञ-मण्डपमें पधारें दक्षप्रजापतिको बकरेका मुख लगाया । दक्षप्रजापति जीवित हुए । उन्होंने शिवजीकी स्तुति की । यज्ञ परिपूर्ण हुआ । हरिद्वारके पास कनखल जहाँ है, वहाँ दक्ष प्रजापतिने यह यज्ञ किया था । उसीको दक्षेश्वर कहते हैं ।

सतीजी हिमालयमें पार्वतीरूपसे प्रगट हुई । केदारनाथ जाते हुए गौरीकुण्ड आता है । उस स्थानपर पार्वतीजीने अलौकिक तपश्चर्या की । पार्वतीजीका दृढ़ संकल्प रहा—

जन्म कोटि लगि रगर हमारी । बरउँ शम्भु न तु रहउँ कुमारी ॥

देवताओंने शिवजीसे विवाह करनेका आग्रह किया । शिवजी समाधिमें स्थित थे । उसी समय उन्होंने कामदेवको भेजा । शिवजीने कामदेवको जला डाला, शिवजीने विवाहसे पूर्व ही कामदेवको जला डाला ।

शिवजीको समझाकर देवता हिमालयके पास गये । पार्वतीजीका शिवजीके साथ विवाह निश्चित हुआ । शिवजीकी बरात जुड़ी । नारायण भगवानकी बहुत इच्छा थी कि आज शिवजी मेरा श्रृंगार घरे । उन्होंने शिवजीसे कहा—अपना बाघम्बर मुझे दो और मेरा पीताम्बर तुम पहिन लो ।

शिवजीने कहा—मैं शरीरका श्रृंगार करता नहीं। भस्मान्तं शरीरम्। यह शरीर तो भस्म है। यह जीव उसको बहुत सँभालता है परन्तु यह एक दिन भस्म हो ही जाता है। शिवजी श्मशानमें विराजते हैं। श्मशान ज्ञान-भूमि है, वैराग्य-भूमि है। तुम दिनमें दो-तीन बार अवश्य स्मरण करो कि यह शरीर श्मशानमें जायगा और भस्म बनेगा।

विवाहके लिये जाते समय शिवजीने तो बाघम्बर ही धारण किया। गलेमें और हाथोंमें सर्प धारण किये। शिवजी उस आनन्द-स्वरूपमें स्थित हैं, जहाँ दुःख नहीं, सुख नहीं, अपमान नहीं। अन्तमें नारायण भगवानने नारदजीसे कहा—शिवजी श्रृंगार करे, ऐसी कोई युक्ति करो। नारदजी हिमालय गये। वहाँकी शोभा अलौकिक है। हिमाचल-राज तथा मैनारानीने स्वागत किया। नारदजीने पूछा—कन्या किसे अर्पण कर रहे हो? रानीने कहा—बहुत बड़ा देवता है। नारदजी हँसने लगे। मैनाजीसे उन्होंने पूछा—अपने जमाईको तुमने देखा है? मैनाजीने कहा—नहीं। नारदजीने कहा—तुम्हें देखना हो तो चलो मेरे साथ।

बारात जिस मार्ग से आ रही थी, वहाँ नारदजी मैनाजीको लिवा ले गये। एकके बाद एक देवता उधरसे निकलने लगे। देवगुरु बृहस्पतिको देखकर मैनाजी नारदजीसे पूछने लगी—यही जमाई है क्या? नारदजीने कहा—नहीं, यह तो इनके पुरोहित हैं। उसके बाद इन्द्रदेव आये। मैनाजीने पूछा—क्या ये मेरे जमाई हैं? नारदजीने कहा—नहीं, ये तो इनके मुनीम हैं। उसके बाद नारायण भगवान दिखाई पड़े। मैनाजीने फिर पूछा—ये जमाई है? नारदजीने ठोड़ी धुमायो—ये तो उनके मित्र हैं। उसके बाद शिवजीकी सेना आयी। कितने ही तो उसमें नंगे ही थे। नग्न अर्थात् वासना-रहित। शिव-कृपासे वासनाका विनाश होता है।

सेनाके पीछे शिवजी स्वयं पधारे। नन्दिकेश्वरके ऊपर विराजे हुए हैं। वक्षस्पल पर रुद्राक्षकी माला है। राम-राम-राम जप चल रहा है। अत्यन्त शान्त शिव-स्वरूप है। मैनाजीको यह ठीक लगा नहीं—क्या ये है मेरे जमाई? नारदजीने कहा—तुम इनको मना कर दो। मैं अन्य कोई अच्छा-सा देवता ढूँढकर ला देता हूँ।

मैनाजी रोने लगीं। उन्होंने रनिवासका द्वार बन्द कर लिया और पार्वतीको लेकर अन्दर बैठ गयी। बारात द्वारपर आ गई परन्तु कोई सम्मान करनेको उपस्थित नहीं था। शिवजीने नारदजी को पकड़कर बुलाया और कहा—मेरी फजीहत कराते हो। नारदजीने कहा—मैं क्या कर सकता हूँ? मैंने जो कुछ किया है, वह नारायणके कहनेसे किया है। महाराज! आज विवाहका दिन है। श्रृंगार तो करना ही पड़ेगा। नहीं तो विवाह होगा नहीं।



शिवजीने क्षण-मात्र सकल्प किया और नारायणका समस्त श्रृंगार उनके पास आ गया और शिवजीका समस्त श्रृंगार नारायणके पास पहुँच गया ।

**कर्पूरगौरं करुणावतारम् ।**

नारदजीको आनन्द हुआ । वे दौड़ते महलमे गये और दरवाजा खुलवाया । जब शिवजीका दर्शन हुआ तो मैनाजीने अत्यन्त सुन्दर तेजोमय स्वरूप देखा । जिसको कामनाने स्पर्श नहीं किया है, वही सुन्दर है । मैनाजीको आनन्द हुआ । मेरी पुत्री भाग्य-शाली है । एक क्षण मैनाजीने सोचा कि अगले जन्ममें मुझे भी ऐसा वर मिले तो कितना सुन्दर हो ।

सास-जमाईका लौकिक सम्बन्ध वहाँ नहीं, जीवकी शिव-स्वरूप होनेकी इच्छा-का ही यह द्योतक है । शिव-पार्वतीजीका मंगल-विवाह हुआ । सुन्दर सिंहासनपर दोनों विराजे हुए हैं ।

पानिग्रहण जब कीन्ह महेसा । हिय हरषे तब सकल सुरेसा ॥  
वेदमंत्र मुनिवर उच्चरहीं । जय जय जय शंकर सुर करहीं ॥

× × ×

जबहि शंभु कैलासहि आये । सुर सब निज निज लोक सिधाये ॥

शंकर-पार्वतीजी कैलाश धाममे आये । शंकरजी, पार्वतीजीको राम-कथा श्रवण कराते है । मंगलमय श्रीरामचन्द्रका स्मरण करते हैं ।

**मंगल भवन अमंगल हारी ।**

शंकर भगवान कहते हैं—आदिनारायण परमात्मा ही श्रीराम हैं । परमात्मा श्रीरामचन्द्रजीके दो स्वरूपोका वर्णन ग्रन्थोमे आता है । परमात्मा निर्गुण-निराकार हैं और परमात्मा सगुण-साकार भी हैं । अपने वेदोंमें—उपनिषदोमे परमात्माके स्वरूपका वर्णन जहाँ आता है, वहाँ यही आज्ञा हुई है कि भगवान निराकार भी हैं और साकार भी हैं ।

परमात्माके इन दोनो स्वरूपोंका जिसको ठीक ज्ञान हो चुका है, वही मायाका पर्दा दूर कर सकता है; उसीको परमात्माका प्रत्यक्ष साक्षात्कार होता है । जिसको उभय स्वरूपका-अनुभव हो चुका है, उसीकी भक्ति सफल है ।

उपनिषदोंमें वर्णन है—भगवानके हाथ नहीं, पैर नहीं, आँख नहीं, मस्तक नहीं, वे निराकार हैं । परमात्माकी आँख नहीं, फिर भी सब कुछ देखते हैं ।

बिनु पद चलइ सुनइ बिनु काना । कर बिनु करम करइ विधि नाना ॥  
 आनन रहित सकल रस भोगी । बिनु बानी बकता बड़ जोगी ॥  
 तन बिनु परस नयन बिनु देखा । ग्रहइ ध्यान बिनु बास असेषा ॥

ऐसा सर्वव्यापक परमात्मा आँख द्वारा नहीं दिखाई देता । उसका अनुभव बुद्धि-  
 मे होता है ।

दृश्यते त्वग्रथा बुद्ध्या ।

निर्गुण-निराकारका अनुभव करो । ऐसा अनुभव जो प्राप्त कर लेता है, उसके द्वारा पाप नहीं होता । सर्वत्र भगवान् है । मैं पाप कहाँ करूँ ? देश-कालकी उपाधि पर-  
 मात्माके लिये नहीं । परमात्मा व्यापक है; शरीर व्याप्य है । जो एक ठिकाने रहता है, उसे व्याप्य कहते हैं । जो आज है, कल भी था और भविष्यमें भी रहेगा, उसे व्यापक कहते हैं । वही परमात्मा है । वह सर्वकालमें हैं तथा सभी ठिकानोंपर हैं ।

अन्तर्बहिःश्च तत्सर्वं व्याप्य परमात्मा स्थितः ।

तुम जिस देवताकी पूजा करते हो, वह क्या केवल तुम्हारे ही घरमें बैठा है ? अरे ! वह तो सर्वाधार है । ऋषियोंने परमात्माका ऐसा अर्थ किया है कि जिसमें सभी समा जायें परन्तु जो स्वयं किसी जगह न समा सके ।

यह पृथ्वी, जलके आधारपर है । पृथ्वीकी अपेक्षा जलतत्त्व दस गुना बड़ा है । जलकी अपेक्षा तेज, तेजकी अपेक्षा वायु और वायुकी अपेक्षा आकाश तत्त्व दसगुने बड़े हैं और आकाशका निवास परमात्मामें है । परमात्मा सबके आधार हैं, परमात्माका कोई आधार नहीं । जो सबका आधार है, जिसका कोई आधार नहीं, उसे परमात्मा कहते हैं ।

अणोरणीयान् महतो महीया-

नात्मास्ये जन्तोर्निहितो गुहायाम् ।

तमक्रतुः पश्यति बीतशोको

धातुः प्रसादान्महिमानमात्मनः ॥

परमात्मा सबसे महान् है और अत्यन्त सूक्ष्म भी है । निराकार परमात्माका अनुभव करो और साकार भगवानसे प्रेम करो । कितने ही ज्ञानी पुरुष साकार भगवानकी भक्ति नहीं करते । वे बड़ी भूल करते हैं । अपने शरीरमें भगवान हैं, परन्तु माया-  
 के आवरणमें हैं । निर्गुण परमात्मा तो दीपक के समान है । दीपकके प्रकाशमें ताला तोड़कर चोरी करो अथवा रामायण-पाठ करो । दीपकका प्रकाश कुछ भी करता नहीं ।

उसी प्रकार निर्गुण परमात्मा भी किसीको भी पाप करनेसे रोकता नहीं। जो कुछ भी कर सकता है, वह साकार परमात्मा ही कर सकता है। निग्रह और अनुग्रह करनेकी शक्ति श्रीराम, श्रीकृष्णमें ही है, निर्गुण परमात्मामें नहीं। शूर्पणखाको सजा, साकार परमात्मा ही देते हैं। शबरीजीको दिव्य गति भी साकार परमात्मा ही देते हैं। साकार परमात्मा-की प्रेमसे पूजा करो। रामायणका उद्भव साकार और निराकारके भगड़ेमें-से हुआ है।

सतीजी कहती हैं—निर्गुण-निराकार भगवान सगुण-साकार परमात्मा होते हैं, इसको किस प्रकार माना जाय। शिवजी कहते हैं—

जो गुन रहित सगुण सोइ कैसैं । जल हिम उपल विलग नहिं जैसैं ॥

बर्फ ही पानी है और पानी ही बर्फ भी हो जाता है। जल और बर्फमें जिस प्रकार भेद नहीं, उसी प्रकार निर्गुण और सगुणमें कोई भेद नहीं है। सगुण परमात्माके साथ प्रेम करोगे तो वह तुमको मायाके बन्धनसे मुक्त कर देगा। व्यवहारको शुद्ध करनेके लिये निर्गुण-निराकारका अनुभव करो परन्तु निर्गुण-निराकार तुम्हारे ऊपर कृपा करेंगे नहीं। कृपा सगुण-साकार परमात्मा करते हैं। वे दयालु हैं। उनको दया आती है। निर्गुण-निराकार भगवान दयालु नहीं, निष्ठुर भी नहीं। दीपकके प्रकाशमें कोई हँसे अथवा रोवे। दीपकका प्रकाश निष्ठुर भी नहीं, दयालु भी नहीं, उसका तटस्थ-भाव, साक्षी-भाव है।

श्रीराम साकार ब्रह्म हैं। निर्गुण-निराकारमें जो शक्ति है वही सगुण-साकारमें है। तत्त्वसे दोनों एक-ही है। परमात्मा, मानव-कल्याणके लिये मनुष्य जैसा स्वरूप धारण करते हैं और मनुष्य जैसी लीला करते हैं। परमात्माकी लीलाओका विचार जीव स्वय-की बुद्धिके अनुसार करता है। रामायण अनेक हैं। उनमें अनेक प्रसंगोंमें अनेक वर्णन हुए हैं। किसी रामायणमें ऐसा प्रसंग आता है कि विवाहके पश्चात् रामजी, सीताजीके साथ अयोध्या पधारे। श्रीसीताजीको श्रीरामजीके चरणोंकी सेवा करते-करते मनमें थोड़ा अभिमान जाग गया। रामजीकी अपेक्षाकृत मैं सुन्दर हूँ, मैं कोमल हूँ। अभिमान जीवका पतन करनेवाला होता है। भक्ति करो किन्तु अभिमानको छोड़ो। 'अहम्' यदि बढ़ जाता है तो समझना कि भक्तिमें भूल हुई है। सभी प्रकारके दोषोंकी परमात्मा क्षमा कर देते हैं, परन्तु अभिमान परमात्मासे सहन होता नहीं। इसका भार उन्हें अत्यधिक लगता है।

सीताजी, रामजीके चरणोंकी सेवा करती थीं। सीताजी चरण दाब रही थीं परन्तु परमात्माको आज सीताजीके हाथका भार सहन नहीं हो रहा था। चरण अत्यन्त ही कोमल बन गये। भक्तोंके ऊपर हाथ टिकाओ तो उसपर गड्ढा पड़ जाता है। आज

परमात्माका श्रीअङ्ग मक्खनसे भी अधिक कोमल बन गया। उन्होंने सीताजीसे कहा— तुम्हारे हाथका वजन मुझसे सहन नहीं हो रहा है। उन्हीं (अति कोमल) श्रीरामको कैंकेयीने आज्ञा दी तब नंगे चरण वनमें भी फिरे।

हनुमानजीमें अत्यन्त शक्ति है। एक समय हनुमानजीको भी इच्छा हुई कि रामजीको परिचय दूँ कि मुझमें कितनी शक्ति है। इसलिये जोर-जोरसे रामजीके चरण दबाने लगे, जिससे कि रामजीको कहना पड़े कि बहुत जोर मत लगाओ। रामजीके नेत्र मुंदे हुए थे। हनुमानजी 'सीताराम सीताराम' का कीर्त्तन करते हुए चरण दबा रहे थे। जोर-जोरसे मुठ्ठी भी लगा रहे थे। हनुमानजीकी ही मुष्टिसे किसी समय रावण रुधिर-वमन तक कर चुका था। हनुमानजीका नाम है 'बजरंग' मूल शब्द है 'वज्रांग'—वज्रके समान कठोर अंग वाले।

हनुमानजी आवेशमें चरण-सेवा करते हुए मुष्टि-प्रहार कर रहे थे परन्तु रामजीकी तो निद्रातक भंग न हुई। श्रीसीताजी सेवा करे उस समय रामजी कोमल बन जाते हैं। हनुमानजी सेवा करे उस समय वे कठोर बन जाते हैं। श्रीराम कोमल हैं या कठिन हैं? श्रीराम दयालु हैं या निष्ठुर है?

शंकर भगवान् पार्वतीजीसे कहते हैं—

राम अतर्क्य बुद्धि मन वानी।

रामके गुण अनन्त है।

शंकर भगवान् पार्वतीजीको निर्गुण-निराकार और सगुण-साकारका स्वरूप समझाते हैं। सगुण-साकार परमात्मा प्रेमकी मूर्ति है। निर्गुण-निराकार परमात्माको किसीपर दया आती नहीं; सगुण साकार परमात्मा किसीका दुःख देख सकते नहीं। अपने दुःखका अन्त बुलाना हो तो श्रीरामसे प्रेम करो। सगुण-साकार परमात्मा श्रीराम, परमानन्दका दान करते हैं, मुक्ति देते हैं। आनन्द ही श्रीराम हैं। तुम यदि आनन्द चाहते हो तो रामजीके साथ प्रेम करो।

भक्ति गौण नहीं। भक्ति गौण है, ऐसा जो समझता है, उसका पतन होनेमें देर नहीं लगती। कितने ही ऐसी शंका करते हैं कि मूर्तिमें क्या ईश्वर है? अरे! मूर्तिमें भगवद्भाव दृढ़ करोगे तो मूर्ति ईश्वर बनेगी। निर्गुण-निराकार और सगुण-साकार, तत्त्वसे एक ही हैं। भगवान्, भक्तोंकी प्रार्थनापर ही सगुण स्वरूपसे प्रगट होते हैं।

पार्वतीजीको विश्वास हो गया। जो ब्रह्म निर्गुण-निराकार हैं वे ही श्रीराम हैं। उनको अत्यन्त आनन्द हो गया। महाराज! मुझे रामजीकी कथा सुनाओ। परमात्माके अवतार धारण करनेका क्या कारण है?

जदपि जोषिता नहि अधिकारी । दासी मन क्रम बचन तुम्हारी ॥

×

×

×

अति आरत पूछउँ सुरराया । रघुपति कथा कहहु करि दाया ॥

प्रथम सो कारन कहउ बिचारी । निर्गुण ब्रह्म सगुण बपु धारी ॥

भगवान ! ऐसी कथा सुनाइये कि रामजीमे प्रेम जागे । आप मेरे स्वामी हो ; जगतके नाथ हो । मेरी बुद्धि अल्प है । मैं समझ सकूँ, उस प्रकारसे मुझे राम-कथा श्रवण कराइये । महाराज ! श्रीरामजी प्रगट हुए उसका कारण क्या है ? रामावतारका हेतु क्या है ?

यह सुनकर शंकर भगवान अत्यन्त प्रसन्न हुए । शंकर भगवानको पार्वतीजी अत्यन्त प्रिय हैं, कारण, पार्वतीजी शंकर भगवानको रामकी याद दिलाती है । समाधि जब-जब छूटती है, तब-तब शंकर भगवान पार्वतीजीको राम-कथा सुनाते हैं ।


शिवजीको बालक-स्वरूप श्रीराम बहुत प्रिय हैं । शिवजी कथाका आरम्भ करते हुए कहते हैं—

बंदउँ बाल रूप सोइ रामू । सब सिधि सुलभ जपत जिसु नामू ॥

मंगल भवन अमंगल हारी । द्रवहु सो दशरथ अजिर विहारी ॥

करि प्रनाम रामहिं त्रिपुरारी । हरषि सुधा सम गिरा उचारी ॥

शिवजी बाल-स्वरूपका स्मरण करते हैं । शिवजी कहते हैं—तुमने बहुत सुन्दर प्रश्न किया है । भगवानके अवतारका कोई कारण हो सकता नहीं ।



## जय-विजयको शाप

भगवान शंकर, पार्वती माँको श्रीराम-कथा सुना रहे है । पार्वतीजी पूछती हैं कि महाराज, रामजी प्रगट हुए, उसका क्या कारण है, रामावतारका हेतु क्या है ?

शंकर भगवान उत्तर देते है कि परमात्माके अवतारका कारण परमात्माकी इच्छा है । भगवान स्वयंकी इच्छासे प्रगट होते है । यह जीव जो जगतमें आता है वह अपने पूर्व जन्मके कर्म और वासनाके अनुसार शरीर लेकर आता है । ईश्वर जगतमें आते हैं तो वे किसी कर्म-वासनाके अधीन होकर नहीं परन्तु स्वेच्छासे आते है । जीवका कर्म-निर्मित शरीर है, जब कि परमात्मा निज-इच्छा-निर्मित तनु हैं । अपनी इच्छासे स्वरूप प्रगट करते हैं ।

परमात्माके अवतारके कारणमें धर्मका रक्षण, अधर्मका विनाश—ये सब साधारण कारण हैं । परमात्मा लीला करनेके लिए ही पधारते हैं । भक्तोंको परमानन्दका दान करनेके लिए परमात्मा जगतमें पधारते हैं ।

ऐसेहु प्रभु सेबक बस अहई । भगत हेतु लीला तनु गहई ।

परमात्मा क्यों आते है, इसका रहस्य साधारण जीव समझ सकता नहीं । जय-विजय सनत्कुमारोंका शाप लगनेसे प्रभुके द्वारपाल रावण, कुम्भकर्ण हुए थे । उनका उद्धार करने रामजी पधारे । स्वायम्भुव मनु और रानी शतरूपाने अनेकों वर्षों तक तपश्चर्या की । उनके घर पुत्ररूपमें पधारनेका प्रभुने वरदान दिया । मनु महाराज और शतरूपाने दशरथ, कौशल्याके स्वरूपमें जन्म लिया और इस प्रकार प्रभु, श्रीराम होकर उनकी गोदमें पधारे ।

एक समय नारदजीने आदिनारायण परमात्माको शाप दिया था । वह शाप सिद्ध करनेके लिये प्रभु पधारे थे ।

हरि अवतार हेतु जेहि होई । इदमित्थम् कहि जाइ न सोई ॥

परमात्माके अवतारका यह कारण है कि वह कारण है, ऐसा निश्चयपूर्वक कोई कह नहीं सकता । गम्य-अगम्य अनेकों कारण है । जय-विजय और सनत्कुमारोंके प्रसंग भागवतमें वर्णित है । श्रीश्रीधर स्वामी भागवतके प्रखर टीकाकार हैं । इनकी

भागवतपर की गई टीका अति प्राचीन है, प्रथम है। जय-विजयके प्रसंगके विषयमें श्रीधर स्वामीजी लिखते हैं—परमात्माकी इच्छा हुई कि मुझे रमण करना है, लीला करनी है। परमात्माकी प्रत्येक लीला जीवके कल्याणके लिए है और इसलिए जीवके उन्मूलन कृपा करनेके लिए परमात्माने यह लीला की है।

एक बार ऐसा हुआ कि सनत्कुमारोने ब्रह्माजीके पास जाकर कहा—पिताजी हमने ससार देखा। हमको इसमें कोई सुख दीक्षा नहीं। तब ब्रह्माजीकी आज्ञासे वे भगवान् आदिनारायणका दर्शन करने वैकुण्ठमें गये। सनत्कुमार चार हैं। वेदान्तमें अन्तःकरणके चार भेद माने गये हैं—मन, बुद्धि, चित्त और अहंकार। अन्तःकरण संकल्प-विकल्प करे तब मन कहलाता है, निर्णय करे तब बुद्धि कहलाता है, भगवान्का चिन्तन करे तब चित्त कहलाता है और जब अभिमान जागता है, तब यह अहंकार कहलाता है। ये चार सनत्कुमार हैं। सनत्कुमार ऐसे निर्विकारी हैं कि उनको देखनेवाला भी निर्विकार हो जाता है। परमात्माके दर्शनके अधिकारी होना चाहो तो मन, बुद्धि, चित्त और अहंकार—इन चारोको शुद्ध करो। प्रत्येक इन्द्रियका संयम रखकर परमात्माके समीप जाना है। दर्शन करने जाओ तो मनको शुद्ध करके जाओ। भगवान् हृदयको देखते हैं। प्रभुने शबरीजीके कपड़े और झोंपड़ीकी तरफ देखा नहीं था। शबरीजीके ध्यानकी तरफ देखा था। मन-बुद्धिकी शुद्धि ब्रह्मचर्यसे होती है। जो प्रत्येक इन्द्रियसे ब्रह्मचर्य पालता है, वह ही परमात्माके दर्शनके लिए योग्य बनता है।

सनत्कुमार प्रभुका स्मरण करते हुए भगवान्के दर्शन करने वैकुण्ठमें जाते हैं। वैष्णव-सिद्धान्तमें वैकुण्ठको सबसे श्रेष्ठ माना है। वैकुण्ठ प्रभुका धाम है। परमात्मा वहाँ नित्य ही विराजते हैं। कितने ही आचार्योंने ऐसा माना है कि गोलोकधाम और साकेत-धाम—वैकुण्ठधामके ही देश विशेष हैं। अक्षर ब्रह्मके एक पादमें जगत है और त्रिपादमें भगवान् विराजते हैं। पुरुषसूक्तमें वर्णन है—

पादोऽस्य विश्वा भूतानि त्रिपादस्यामृतं दिवि ।

परमात्माका धाम त्रिपाद-विभूतिमे है—जहाँ काम नहीं, क्रोध नहीं, शोक नहीं, लोभ नहीं, रजोगुण-तमोगुण नहीं, जहाँ है केवल मात्र सत्त्वगुण, वह वैकुण्ठ है।

‘वैकुण्ठ’ शब्दपर थोड़ा विचार करो। विगत कुण्ठा इति विकुण्ठा। जो बुद्धि अतिशय शुद्ध है, वही विकुण्ठा कहलाती है। विकुण्ठामें अर्थात् शुद्ध बुद्धिमें प्रगट होते हैं, उनको ही वैकुण्ठ कहते हैं। ‘कुण्ठ’ अर्थात् कपट। बुद्धिका कपट अर्थात् सकामता। जब तक बुद्धि, शरीरका चिन्तन करती है, स्थूल वस्तुका चिन्तन करती है, जड़ वस्तुका चिन्तन



करती है, तब तक यह स्थूल है, सकाम है। स्थूल, सकाम बुद्धिसे प्रभुका अनुभव होता नहीं, सूक्ष्म, निष्काम शुद्ध बुद्धिसे ही महापुरुष परमात्माका साक्षात्कार करते हैं।

सूर्यका प्रकाश सर्वत्र है, फिर भी सूर्यका प्रखर प्रकाश भी अग्नि उत्पन्न कर सकता नहीं। सूर्यका प्रकाश सूर्यकान्तमणि द्वारा जब कपासपर पड़ता है तब अग्नि उत्पन्न होती है। सूर्यका प्रकाश जिस प्रकार व्यापक है, उसी प्रकार शुद्ध तेजोमय परमात्मा सर्वव्यापक है परन्तु सूर्यका प्रकाश जैसे सूर्यकान्तमणि द्वारा अग्नि उत्पन्न करता है, उसी प्रकार शुद्ध बुद्धि द्वारा परमात्मा प्रगट होता है। सूक्ष्म, निष्काम, शुद्ध बुद्धिमें—विकुण्ठामें परमात्मा वास करते हैं।

वैकुण्ठ सबसे श्रेष्ठधाम है। वहाँ पहुँचनेपर जीव फिर संसारमें आता नहीं।

यद्गत्वा न निवर्तन्ते तद्धाम परमं मम।

वैकुण्ठ अति-दिव्य धाम है। इसके सात कोट हैं। समाधिके सात अंग माने हैं। यम, नियम, आसन, प्राणायाम, प्रत्याहार, ध्यान और धारणा। इन सात अंगोंको सिद्ध करे, उसको ही परमात्माका साक्षात्कार होता है, उसको ही वैकुण्ठमें प्रवेश मिलता है। वैकुण्ठके यह सात कोट, सात दरवाजे कहलाते हैं। प्रभुके धाममें प्रत्येक दरवाजेपर दो-दो पार्षद हैं।

भगवानके पार्षद भी भगवानके जैसे ही हैं—शंख-चक्र-मदा-पद्मधारी चतुर्भुज हैं। जो परमात्माकी चाकरी करता है, जो परमात्माके साथ अतिशय प्रेम करता है, उसको परमात्मा अपने जैसा बनाते हैं। जीव जब कुछ देता है, तब कुछ संकोच रखकर ही देता है। जब परमात्मा देते हैं तब परमात्माको जरा भी संकोच होता नहीं। जीव देता है तब विचारता है “मेरे लिए, लड़कोंके लिए—शेष रहना चाहिए।” ये श्रीमंत लोकदान करते हैं, यह ठीक है परन्तु अपने लिए घना रखकर पीछे भोगते हैं। ये ध्यान रखते हैं, “भुक्तको अड़चन न पड़े।” जीवको देनेमें कुछ संकोच होता है परन्तु परमात्माको देनेमें जरा भी संकोच होता नहीं। परमात्मा तो अतिशय उदार हैं। परमात्मा जीवको परमात्मा बनाते हैं।

पूर्णस्य पूर्णमादायपूर्णमेवावशिष्यते।

ईश्वरके धाममें विषमता नहीं। विषमता तो संसारमें है। बहुत-से सेठोंने तीन-तीन प्रकारके चावल रखे हैं। नौकरोंके लिए अलग, साधु-ब्राह्मणोंको देनेके लिए अलग और घरके लिए अलग। घरके लिए दिल्लीके असली बासमती होते हैं। अरे, पेटमें गये पीछे यह भी विप्लव हो जाता है, कहीं सोना तो बनता नहीं। कुछ माताये परोसनेमें

बहुत चतुर होती हैं, घरवालोको परोसनेके लिए रोटियोंमें घी ज्यादा चुपड़ती हैं। भोजनमें विषमता करे, यह बड़ा पाप है। इससे भगवान नाराज होते हैं। भोजनमें कभी विषमता करना नहीं। भोजनमें विषमता करनेवालेको दूसरे जन्ममें संग्रहणीका रोग हो जाता है।

सनत्कुमार कीर्तन करते-करते दौड़ते हुए प्रभुके दर्शनको जाते हैं। बैकुण्ठके छह दरवाजे पार कर गये। सनत्कुमार बहुत बड़े ज्ञानी पुरुष हैं। इससे सब कोई उनको मान देते हैं। वे चारों महाज्ञानी हैं, फिर भी स्वयंको बालक जैसा अज्ञानी मानते हैं। ज्ञानी होनेके बाद भी ज्ञानीजन बालक जैसे अज्ञानी रहते हैं। ज्ञानमें अभिमान न आवे, इसलिये बालक जैसा रहना जरूरी है।

सनत्कुमार सातवे दरवाजेपर आ पहुँचे। सातवें द्वारपर जय-विजयका पहरा है। चारों सन्त सीधे अन्दर जाने लगे। इससे जय-विजयको बुरा लगा। जय-विजयने गदा आड़ी रखकर उनको रोका। जय-विजयका उल्लंघन करके जाना बहुत कठिन है। बद्रीनारायण जाते समय जोशीमठ आता है। जोशीमठसे आगे जय-विजय नामके दो बहुत बड़े पहाड़ आते हैं। इन पहाड़ोंको लांघनेमें लोग बहुत थक जाते हैं।

सनत्कुमार कहते हैं—हम तो अपने माता-पितासे मिलने जा रहे हैं। तुम हमको रोकनेवाले कौन? जय-विजय कहते हैं—महाराज, जरा खड़े रहो। अन्दरसे हुकम आवेगा उसके बाद जाने दूंगा। सनत्कुमारोंको क्रोध आता है। क्रोध, कामका छोटा भाई है। ज्ञानी पुरुष आत्मदृष्टि स्थिर करते हैं, देहदृष्टि रखते नहीं। देहदृष्टि रखनेसे, शरीरका स्मरण-चिन्तन करनेसे काम आता है। ज्ञानी पुरुषोंको काम त्रास देता नहीं परन्तु वे क्रोधके अधीन बनते हैं।

यह सातवाँ दरवाजा है। जिसका ध्यान स्थिर होता है, उसके पीछे धारणामें जाता है। परमात्माके एक-एक अंगका ध्यान करे वह ध्यान कहलाता है और समग्र श्रीअंगका ध्यान करे वह धारणा कहलाती है, ध्यानमें स्थिर होनेसे सिद्धि मिलती है। गृहस्थके लिए काम छोड़ना कठिन है, साधुको सिद्धिका मोह छोड़ना कठिन है। योगी महात्माओंको सिद्धि मिलती है तब उसका उपयोग करनेकी इच्छा होती है। सिद्धिके उपयोगसे प्रसिद्धि मिलती है। स्वदेशमें कीर्ति हो तो जय और विदेशमें प्रतिष्ठा हो तो विजय। बहुत-से लोग मान देते हैं इससे मानव, भान भूलता है, इसमें अभिमान आता है, प्रभुकी सेवा-स्मरणमें उपेक्षा होने लगती है। सेवा-स्मरणमें थोड़ी उपेक्षा हुई कि माया जोरसे धक्का मारती है। वह जितना ऊँचा चढ़ा होगा, उतना ही नीचा गिरेगा।

सच्चे ज्ञानी महात्मा, सिद्धिका उपयोग करते नहीं।

सिद्धस्य चित्तिः सत एव सिद्धिः स्वप्नोपमानाः खलुसिद्धयोऽन्याः ।

स्वप्नः प्रबुद्धस्य कथं नु सत्यः सति स्थितः किं पुनरेति मायाम् ॥

सच्चे ज्ञानी पुरुषोंके लिए तो ब्रह्मज्ञान, ब्रह्मकी अपरोक्ष अनुभूति ही सिद्धि है। अन्य सिद्धियोंको तो वे मिथ्या गिनते हैं। जिस प्रकार स्वप्न मिथ्या है, उसी प्रकार यह संसार मिथ्या है और इस कारण संसारकी सर्वसिद्धियाँ भी मिथ्या हैं। स्वप्नसे जागनेपर जैसे मनुष्य स्वप्नमें देखे हुये अनुभवको सत्य मानता नहीं, वैसे ही संसार-स्वप्नसे जागे हुए, ब्रह्ममें स्थित हुए ज्ञानी महापुरुष संसारको या संसारकी सिद्धियोंको सत्य समझते नहीं। सच्चे ज्ञानी संसारमें और संसारकी सिद्धियोंमें कहीं लुभाते नहीं, मायामें फँसते नहीं।

परन्तु ज्ञान-मार्गपर चलना, दुधारी तलवारपर चलने जैसा कठिन है। यह मार्ग चलनेवालोंको अनेक प्रकारकी लौकिक सिद्धियोंके लाखवमें लाता है। मोहमें डालता है, मायाजालमें फँसाता है। अधिकांशमें ऐसा देखनेमें आता है कि कामपर विजय पानेवालेको माया, कीर्तिमें फँसा देती है। लौकिक प्रशंसा मिथ्या है। वह ज्ञान-भक्तिमें विघ्न करती है, परन्तु कीर्तिका मोह छूटता नहीं। कामका विनाश करनेवाला कीर्तिके मोहमें फँसता है, क्रोध करता है। क्रोधके अधीन होनेसे शक्तिका नाश होता है। शक्तिका नाश पाप है। शक्ति विना ज्ञान-भक्तिमें आगे बढ़ सकता नहीं।

सनत्कुमारोंकी आँखें लाल हो गयीं। क्रोधमें इन्होंने जय-विजयको शाप दे दिया। हम अधिकारसे यहाँ आते हैं फिर तुम विषमता क्यों करते हो? प्रभुमें विषमता कहाँसे आई? वैष्णवोंको तो सर्वमें समभाव होता है। विषमता तो राक्षसोंमें होती है। तुम इस भूमिके लायक नहीं। जाओ, तुम राक्षस होओ। दैत्यकुलमें तुमको तीन बार जन्म लेना पड़ेगा।

इस 'प्रसंगपर टीकाकर्त्ता श्रीश्रीधर स्वामी कहते हैं कि यह बात बहुत ठीक नहीं। मुझको यह रुचिकर नहीं। जय-विजय भगवानके पार्षद हैं। वह भगवान जैसे ही हैं। फिर वे सनत्कुमारोंको बालक समझकर रोकते हैं, उनकी अवज्ञा करते हैं। ऐसा अज्ञान जय-विजयके योग्य नहीं। सनत्कुमारोंको क्रोध आवे, यह भी योग्य नहीं।

जय-विजयका पतन हो, यह भी योग्य नहीं। बैकुण्ठमेंसे जीवका पतन हो तो बैकुण्ठका अर्थ नहीं। प्रभुका धाम तो—यद्गत्वा न निवर्तन्ते तद्धाम परमं मम—ऐसा है। बैकुण्ठमें एकबार प्रवेश मिले पीछे कहीं बाहर जाना पड़ता नहीं। फिर भी जय-विजयको जन्म लेना पड़ता है, यह योग्य नहीं। आश्रितका त्याग करना प्रभुको शोभा नहीं देता।

पीछे श्रीधर स्वामीजी स्पष्ट कहते हैं कि ना, ना । यह बहुत ही योग्य है । वैकुण्ठमे नारायण वर्षों तक आराम करते हैं । वहाँ तो ऐश्वर्य है परन्तु बहुत आराम होनेके पीछे उनकी कुश्ती करनेकी इच्छा हुई । तब पार्षदोंको राक्षस बनाकर उनके साथ कुश्ती करनेका विचार किया । भगवान् ज्ञान देते हैं और ज्ञानको ढँक भी देते हैं । परमात्माकी इच्छा है कि मुझे खेलना है । मुझे ऐसी लीला करनी है । मेरे पार्षदोंमें अज्ञान आवे तो यह सनत्कुमारोंको रोकें और इनको शाप मिले तभी आगेकी बहुत लीला होगी । इससे भगवानने अपनी इच्छासे जय-विजयको उस समय अज्ञान दिया । परमात्माकी प्रत्येक लीला जीवके कल्याणके लिए है । भगवत्-इच्छासे ही यह सब हुआ है । इसलिये यह सब होने योग्य है ।

प्रभुके धाममें वैकुण्ठ तक जाकर भी जीव भूल करते हैं । अंदर काम है, क्रोध है, लोभ है । जीव सावधान रहे तब तक विकार दीखते नहीं, जीव गाफिस हुआ कि विकार तुरन्त सवार हो जाते हैं । वे सब विकार अन्दर ही बैठे हैं । समय मिलनेपर बाहर आते हैं । मन-बुद्धिके ऊपर रहो नहीं । वे बारम्बार दगा करते हैं । जीवनकी अन्तिम श्वासतक सावधान रहो ।

**कामः क्रोधश्च लोभश्च देहे तिष्ठन्ति तद्वक्राः ।**

**ज्ञानार्थान् अपहार्यं तस्मात् जाग्रत जाग्रत ॥**

मनके ऊपर सत्सङ्गका, भक्तिका अकुश होगा, सतत ईश्वर-चिन्तन होगा तो ही अन्दरके विकार शान्त होंगे ।

परमात्मा विचार करते हैं कि सनत्कुमारोंने मेरे द्वारपर क्रोध किया है, इससे ये अन्दर आने योग्य नहीं । आज तक इनको क्रोधके ऊपर विजय मिली नहीं । इससे, मेरे धाममें आनेके लिए योग्य नहीं । मैं ही बाहर जाकर दर्शन देता हूँ ।

परमात्मा बाहर आए । परमात्माके श्रीअंगमे-से कमलकी दिव्य सुगन्ध आती है । तेजोमय अक्षर ब्रह्मका ध्यान करनेवाले ऋषियोंको परमात्माके दर्शन हुए तो खूब आनन्द हुआ । परमात्माके दर्शन करनेसे सनत्कुमारोंको अपनी भूल समझमें आ गयी । इन्होंने प्रभुके धाममें आकर क्रोध किया था, प्रभुका अपराध किया था । सनत्कुमारोंने प्रभुसे क्षमा माँगी ।

प्रभुने कहा—तुम्हारा अपमान तो मेरा अपमान है । तुमने जो किया, वह योग्य ही किया है । तीन जन्मके पश्चात् जय-विजय मेरे धाममें आवेंगे । भगवानने जय-विजय-से कहा—तुम्हारे तीन अवतार होंगे परन्तु तुम्हारा उद्धार करनेके लिए मैं चार अवतार लूँगा ।

पहले जन्ममें जय-विजय हिरण्याक्ष-हिरण्यकशिपु हुए। दूसरे जन्ममें ये रावण-कुम्भकर्ण हुए। तीसरे जन्ममें शिशुपाल-दन्तवक्त्र हुए। हिरण्याक्ष-हिरण्यकशिपु लोभके अवतार हैं। रावण-कुम्भकर्ण, कामके अवतार हैं। शिशुपाल-दन्तवक्त्र क्रोधके अवतार हैं। काम, क्रोध और लोभ—मनुष्यके ये तीन महाशत्रु हैं। ये नरकके द्वार हैं।

ज्ञान-मार्गमें विघ्न करनेवाला क्रोध है। कर्म-मार्गमें विघ्न करनेवाला काम है। भक्ति-मार्गमें विघ्न करने वाला लोभ है। क्रोधसे ज्ञानका नाश होता है। कामसे कर्मका नाश होता है। लोभसे भक्तिका नाश होता है।

लोभी भक्ति कर सकता नहीं। मनुष्य भगवानके लिए अथवा दानके लिए हल्केसे हल्की चीजका उपयोग करता है, और अपने लिए बड़ीसे-बड़ी चीजका उपयोग करता है। सत्यनारायणकी कथामें बैठना हो तो भाई पीताम्बर पहनकर बैठता है और जब ठाकुरजीके वस्त्र-परिधानका समय आता है, तब कहता है—मैं कलावा लाया था वह कहाँ गया ? कलावा लाओ। भगवान कहते हैं—बेटा ! मैंने भी तेरे लिए लँगोटी पहनानेके लिए वस्त्र तैयार रखा है।

जय-विजयसे कहा था, तभी इस प्रमाणमें प्रभुने चार अवतार लिए हैं।

प्रभुने वराह और नृसिंह अवतार लेकर हिरण्याक्ष और हिरण्यकशिपुको मारा। रामावतार धारण करके रावण और कुम्भकर्णको मारा। कृष्णावतारमें शिशुपाल और दन्तवक्त्रको मारा। तीन जन्म पीछे जय-विजय पुनः प्रभुके घाममें गये। रामावतार जय-विजयको मिले शापके कारण हुआ था। रामावतार मनु-शतरूपाको दिये गये वरदान सिद्ध करनेके लिये हुआ था।



(२४)

## चाहउँ तुम्हहि समान सुत

जीवनकी उत्तरावस्थामें श्रीस्वायम्भुव मनु और रानी शतरूपा पुत्रको राज्यका भार सौंपकर नैमिषारण्य गये। वहाँ गोमती-तटपर निवास किया। वहाँके ऋषियोंके बताये हुए सब तीर्थोंकी यात्रा की और उसके बाद ऋषि-जीवन अपनाया। वल्कल वस्त्र धारण किये, कन्द, मूल, फलका सेवन किया। सन्त-समाजमें जाकर पुराणोंका श्रवण करने लगे और 'ॐ नमो भगवते वासुदेवाय' के द्वादशाक्षर मंत्रका जप करते-करते सच्चिदानन्द ब्रह्मका स्मरण-चिन्तन करने लगे।

द्वादस अक्षर मन्त्र पुनि जपहि सहित अनुराग।

वासुदेव पद पंकरुह दंपति मन अति लाग ॥

धीरे-धीरे भक्ति बढ़ती गयी। फिर तो भगवानके दर्शनके लिए अति कठिन तपस्याका आचरण किया। कद, मूल, फलका भी त्याग कर दिया। मात्र जलपान करके भक्ति करने लगे। इस प्रकार छह हजार वर्ष बीते, तब इन्होंने जलका भी त्याग कर दिया। जीव जब परमात्माके लिए लौकिक सुखोंका त्याग करता है तभी भगवानको दया आती है। संसारके सब सुखोंको भोगे और थोड़ा सेवा-स्मरण करे, इससे ठाकुरजी बहुत राजी होते नहीं। परमात्माके लिए जो सर्व सुखोंका त्याग करता है, वह परमात्माको अच्छा लगता है।

घरमें कोई दुःख या बाधा आती है तो लोग नियम रखते हैं कि मैं दूध नहीं पिऊँगा, घी नहीं खाऊँगा। ऐसा नियम स्वार्थके लिए रखते हैं परन्तु कोई परमात्माके लिए नियम रखते नहीं कि मुझे रामजीके दर्शन न होवें तब तक मैं मिठाई खाऊँगा नहीं, अन्न लूँगा नहीं। मनु-दंपतिने तो ईश्वर-दर्शनके लिए जलका भी त्याग कर दिया।

इस प्रकार सात हजार वर्ष पर्यन्त केवल वायुके आधारपर शरीर-निर्वाह करते हुए तप चालू रखा। उसके बाद वायुका भी त्याग कर दिया और दस हजार वर्ष तक सम्पूर्ण निराहार तप किया। कुल तेईस हजार वर्षकी उन्होंने तपस्या की।

तप जब अधिक बढ़ा तब ब्रह्मादिक देवता बारम्बार इनके सम्मुख जाकर इनको वरदानका लालच देने लगे। इन्द्रियाँ और संसारके लालच ही विघ्न करते हैं, ऐसा नहीं। किसी-किसी समय स्वर्गके देवता भी विघ्न करते हैं। इसलिए तो उपनिषदके आरम्भमें शान्ति-पाठ करना पड़ता है।

ॐ शं नो मित्रः शं वरुणः शं नो मवत्स्यमा।

शं नो इन्द्रो बृहस्पतिः शं नो विष्णुरुक्रमः ॥

त्वमेव प्रत्यक्षं ब्रह्मासि । त्वमेव प्रत्यक्षं ब्रह्म वदिष्यामि । श्रुतं वदिष्यामि । सत्यं वदिष्यामि । तन्मामवतु तद्व्यक्तारमवतु । अवतु माम् । अवतु वक्तारम् ।

॥ ॐ शान्तिः शान्तिः शान्तिः ॥

सब देवताओंका वन्दन करके प्रार्थना है कि हमारे ध्यान, भक्ति और सत्संगमें किसी भी दिन विघ्न न आवे ।

कोई जीव बहुत भक्ति करे तो स्वर्गके देवताओंको भी सुहाता नहीं । स्वर्गके देवता ऐसा मानते हैं कि यह बहुत भक्ति करेगा तो हमारे सिरपर पैर रखकर प्रभुके धामको जाएगा । तुमसे कोई हल्का मनुष्य हो और अधिक कमाई करके बड़ा बैंगला खड़ा करे तो तुम्हारा हृदय सिकुड़ता है अथवा जलता है ।

परन्तु मनु महाराज और शतरूपा, लालचोंके वशमें हुए नहीं, तनिक भी विचलित हुए नहीं । शरीर अस्थिपञ्जर बन गया था, फिर भी स्वयंके व्रतमें अचल रहे । तब कृपानिधि परमात्माने कृपा करके उनको दर्शन दिया । परमात्माके दर्शन होनेसे मनु-दंपति देह-सुधि भूल गये और भगवानके चरणोंमें गिर पड़े । प्रभुने प्रसन्न होकर उनके मस्तकपर हाथ फेरा और वरदान मांगनेको कहा ।

तब मनु महाराजने माँगा—

दानि सिरोमनि कृपानिधि नाय कइउँ सतिमाउ ।

चाहउँ तुम्हहिँ समान सुत प्रभु सन कवन दुराउ ॥

कृपानिधि आपसे क्या छिपाऊँ ? मेरी आपके जैसे पुत्रकी इच्छा है । रानी शतरूपाने भी यही याचना की । प्रभुने कहा—मेरे समान तो दूसरा कौन है ? मैं ही हूँ । मैं ही तुम्हारे घर पुत्र-रूपमें अवतार धारण करूँगा ।

आपु सरिस खोजौ कहँ जाई । नृप तब तनय होष मैं आई ॥

मनु-शतरूपा उसके बाद दशरथ-कौशल्या-रूपमें जन्मे और इनको दिया हुआ वचन सत्य करनेके लिए परमात्मा, श्रीराम-रूपमें उनके पुत्र होकर अवतरित हुए ।

भगवान शंकर पार्वती मातासे कहते हैं कि प्रभुके अवतारके कारण अनेक हैं, वे एक-से-एक विचित्र हैं ।

राम जनम कर हेतु अनेका । परम विचित्र एकतेँ एका ॥

×

×

×

कलप कलप-प्रति प्रभु अवतरहीं । चारु चरित नाना विधि करहीं ॥



प्रत्येक कल्पमें परमात्मा लीला करनेके लिये अवतार धारण करते हैं। एक कल्पमें ऐसा भी हुआ था कि नारदजीने क्रोधमें आदिनारायण परमात्माको शाप दे दिया था। नारदजीके उस शापको सत्य करनेके लिए प्रभु श्रीराम प्रगट हुए।



(२५)

## परमात्माको नारदजीका शाप

पार्वती माताको बहुत आश्चर्य हुआ कि नारदजी महाराज तो महान् वैष्णव हैं और वे वैष्णव होकरके ठाकुरजीको शाप देते हैं ? पार्वतीजी ने कहा—महाराज, यह कथा, श्रवण करनेकी मेरी इच्छा है। नारदजी तो महान् वैष्णव हैं, भक्त हैं, महान् ज्ञानी हैं। इनको प्रभुपर क्यों क्रोध आया ?

शिवजीने कहा—देवी, कोई ज्ञानी नहीं, और कोई मूर्ख नहीं। रामजी महाराज सबके हृदयमें विराजे हैं और वे ही लीला करते हैं। अनेक बार ज्ञानी पुरुष भी मूढ़ बन जाते हैं।

ज्ञान मिलना बहुत कठिन नहीं, ज्ञान स्थिर रखना कठिन है। यह मानव-शरीर एक घड़ा है। इसमें इन्द्रियरूपी नौ छिद्र हैं। एक-एक छिद्रमें-से ज्ञान बह जाता है। घड़ेमें छिद्र हो तो घड़ा रहता नहीं। इन्द्रियरूपी छिद्रोंको बन्द रखोगे तो ही ज्ञान ठहरेगा। ज्ञान मिलना सरल है, परन्तु उसको स्थिर रखना कठिन है। जो ज्ञान मिला है, इसमें स्थिरता होनी कठिन है।

ज्ञान हुए पीछे वासनाओंका नाश नहीं हो तो ज्ञान टूट होता नहीं। ज्ञानको टूट करनेके लिए वासनाका नाश करना बहुत आवश्यक है। मन, वासनाओंमें फँसा है, विषयोंके पीछे भटकता है। अन्तरमें ज्ञानदीप प्रगट हुए पीछे भी मन इन्द्रियरूपी दरवाजेको खोल देता है फिर उसमें-से विषयरूपी पवन घुसता है और ज्ञानदीपको बुझा देता है।

कल बल छल करि जाहिं समीपा । अंचल बात बुझावहिं दीपा ॥

ज्ञान हुए पीछे भी मन न मरे तो ज्ञानमें स्थिरता आती नहीं, ज्ञान आता है, परन्तु स्थायी नहीं रहता।

ऐसा साधारण नियम है कि पुस्तकोंको पढ़कर जो ज्ञान मिलता है, वह ज्ञान स्थिर रहता नहीं। पुस्तकोंमें-से मिला हुआ ज्ञान अधिकांश पुस्तकोंमें ही रह जाता है। बहुतोंकी तो जीभपर ही रहता है, परन्तु जीवनमें उतरता नहीं।

पुस्तकस्था तु या विद्या, परहस्तगतं धनम् ।  
कार्यकाले समुत्पन्ने, न सा विद्या न तद्धनम् ॥

जो ज्ञान पुस्तकोंमें ही रहता है वह किसी कामका नहीं। अपना जो धन दूसरे-के हाथमें है वह धन भी कामका नहीं। आवश्यक समयपर यह किसी काममें आते नहीं। ऐसा धन जो दूसरेके हाथमें है वह धन नहीं, पुस्तकका ज्ञान, कोई ज्ञान नहीं। इसका होना-न-होना समान ही है। ज्ञान, जीवनमें उतरे तब ही यह यथार्थ ज्ञान होता है।

पुस्तकोंके पीछे पड़े, वह विद्वान और प्रभु-प्रेममें परमात्माके पीछे पड़े वह सन्त। विद्वान शास्त्रके पीछे दौड़ता है, जबकि शास्त्र संतके पीछे दौड़ता है। शास्त्रोको पढ़कर जो बोलता है वह विद्वान। प्रभुको रिझानेके लिए, प्रभु-प्रेममें पागल होकर जो बोलता है वह सन्त। सन्त अन्दरकी पोथी बाँचकर प्रभु-प्रेरणासे बोलता है। सन्तको ज्ञान प्रभु-कृपासे होता है। सन्तको पुस्तक पढ़ने जाना पड़ता नहीं।

जिसने मात्र पुस्तक पढ़कर ही ज्ञान प्राप्त किया है, जिसने संतकी सेवा की नहीं, जिसने प्रभुको रिझाया नहीं, ऐसे ज्ञानीका पतन हो जाता है। उसको माया विघ्न करती है। शंकराचार्य महाराजने कहा है—

बाग्वैखरी शब्दशरी शास्त्रव्याख्यानकौशलम् ।  
वैदुष्यं विदुषां तद्वत् भुक्तये न तु मुक्तये ॥

शास्त्रोंपर विद्वत्तापूर्ण व्याख्यान देना, धर्मके ऊपर लंबा-लंबा भाषण करके शब्दोंका वाग्जाल बुन देना, शास्त्रार्थ-विषयको वाद-विवादमें वाणी-विलाससे भ्रममें डालकर स्वयंका पाण्डित्य-प्रदर्शन करना—इस सबसे लौकिक सिद्धि भले ही प्राप्त होती हो, लोगोंमें वाह-वाह होती हो, द्रव्य मिलता हो, परन्तु उससे मुक्ति कदापि मिलती नहीं। ऐसे ज्ञानसे अनेक प्रकारके लौकिक भोग प्राप्त हो सकते हैं और इन भोगोंमें फँसकर ऐसे ज्ञानी पंडितका पतन हो जाता है।

परन्तु जिसको प्रचुर उपासना करके ज्ञान प्राप्त हुआ है, ध्यान और भक्ति द्वारा जिसको ज्ञान प्राप्त हुआ है, उसको माया त्रास देती नहीं, उसका पतन होता नहीं। उसका ज्ञान स्थिर रहता है। जो जितेन्द्रिय बनता है, उसकी बुद्धिमें ज्ञान टिकता है। संयम पालनेसे ही ज्ञान स्थिर होता है। जिसकी मन-बुद्धि शुद्ध होती है, उसका ज्ञान स्थिर होता है।

आत्मा ज्ञानमय होनेसे कोई भी अज्ञानी नहीं। समझना तो सभीको आता है, परन्तु उस समझमे स्थिरता आती नहीं। परमात्माकी कृपासे ही जिसको ज्ञान प्राप्त हुआ है, उसका ही ज्ञान स्थिर होता है।

इस समय तुम सब शंकर भगवानकी तरह बैठे हो। कितनी शांति रख रहे हो, तुम सबको भजन करनेकी इच्छा होती है परन्तु यहीसे घर जानेके पश्चात् फलाहारकी तैयारी न हो तो शान्ति रखकर प्रभु-भजन कर सकते हो? लोग कहकर आते हैं—बारह साढ़े बारह बजे आवेगे, फलाहार तैयार रखना। घर गये, भूख खूब लगी है और देखा कि अभी तो कुछ तैयारी नहीं है फिर तो कितने ही आंख निकालते हैं। “अभी तक तुम क्या करते थे?” क्रोधमे क्या-क्या बोल डालते हैं।

मनुष्य मूर्ख नहीं परन्तु मनुष्यका ज्ञान स्थिर रहता ही नहीं। यह तो परमात्माकी सब सीला ही है।

बोले बिहंसि महेश तव ज्ञानी मूढ़ न कोइ।

जेहि जस रघुपति करहिं जब सो तस तेहिं छन होइ ॥

कोई ज्ञानी नहीं, कोई मूर्ख नहीं। रामजी जैसी लीला करना चाहते है वंसा होता है। नारदजी महान् ज्ञानी है, भक्ति सम्प्रदायके आचार्य हैं, महान् वैष्णव हैं परन्तु प्रभुको ऐसी लीला करनी थी, इसलिए नारदजीको क्रोध आया और क्रोधमे इन्होंने परमात्माको शाप दिया।

भगवान शंकर, पार्वती मांको यह दिव्य कथा सुना रहे है।

एक बार ऐसा हुआ कि नारदजी घूमते-घूमते हिमालयपर आये। गंगा-किनारा है, पवित्र, शान्त दिव्य भूमि है। नारदजीको बहुत आनन्द हुआ कि यह भूमि अति सात्विक है, इस भूमिमें मैं परमात्माका ध्यान करूँगा।

सात्विक भूमिमे भक्ति बढ़ती है। भूमि, भक्तिमे साथ देती है। जिस भूमिमें जो कार्य हुआ हो, उस कार्यके सूक्ष्म परमाणु उस भूमिमे भ्रमण करते है। गृहस्थके घरमें कामके, वासनाके परमाणु फिरते हैं, पापके परमाणु फिरते है। जहाँ ममता होती है, वहाँ विषमता होती ही है। गृहस्थके घरमे विषमताका पाप है। गृहस्थका घर भोग-भूमि है। भोग-भूमिमे भक्ति बढ़ती नहीं। उसी प्रकार कसाईके घरमे हिंसा होनेसे तुम वहाँ जाओगे तो तुम्हारा मन अशान्त होगा। वहाँ जानेके बाद मनमे राजस-भाव जाग्रत होगा। तुम मन्दिरमें जाओ, जिस जगह प्रभुका नाम-सकीर्तन होता हो, उस जगह जाओ, जिस स्थानपर सत्कर्म होता हो, उस स्थानपर जाओ तो तुम्हारे मनमें सात्विक भावना जागेगी।

दिव्य भूमि देखकर नारदजीके मनमें भक्ति वर्द्धित हुई । गंगाके किनारे नारदजी परमात्माका ध्यान करने बैठे । आदिनारायण भगवानका ध्यान करते-करते इनकी समाधि लग गयी ।

सहज विमल मन लागि समाधी ।

नारदजी समाधिमें देह-सुधि भूल गये ।

स्वर्गके राजा इन्द्रको शंका हुई कि नारदजी ऐसी तपस्या क्यों करते हैं, इनको स्वर्गका राज्य चाहिए अथवा और कुछ ? नारदजीकी तपश्चर्यामें विघ्न करनेके लिए इन्द्रने कामदेवको प्रेरित किया । इन्द्रने कामदेवको आज्ञा दी कि नारदजी बहुत दिनोंसे ध्यान करते हैं, तुम वहाँ जाकर उनकी तपश्चर्यामें विघ्न डाल दो । उनकी तपस्याको भंग करा दो ।

कामदेव, जहाँ नारदजी ध्यानमग्न बैठे थे, वहाँ अप्सराओंके साथ आये । कामदेवका पुत्र है वसंत । कामदेव उस वसंत ऋतुको भी साथ लेकर आया । वहाँ सुन्दर फूल खिल रहे हैं । फूलोंके भारसे वृक्ष झुक रहे थे । मंद-सुगन्धित-शीतल वायु बह रही थी । अप्सराओंने नाच-गान किया । कामदेवने बाण मारा ।

जगतको देखनेसे मनमें काम आता नहीं । जगत सुन्दर है, ऐसा समझकर देखनेसे तो मनमें काम प्रवेश करता है । दृष्टि दो प्रकारकी है । एक अपेक्षात्मक और दूसरी उपेक्षात्मक । मनुष्य पूरे दिन आँख बन्द करके बैठा रह सकता नहीं । आँख तो खोलनी ही पड़ती है और आँख खुली हों तो जगत दीखता ही है परन्तु ज्ञानी महापुरुष जगतको उपेक्षाभावसे देखते हैं और अपेक्षात्मक दृष्टि केवल ईश्वरमें ही रखते हैं । ईश्वरके बिना अन्य सब तुच्छ है । जगतको उपेक्षाभावसे देखनेकी आदत डालो । यह जगत बहुत सुन्दर है, ऐसा समझकर देखोगे तो आँख बिगड़ेगी । मन बिगड़ेगा ।

सुन्दर तो यह जगत जिसने बनाया है, वह परमात्मा है । ठाकुरजी अति सुन्दर हैं । यह जगत सुन्दर है, ऐसी कल्पना मनमें जबतक है तब तक संसारका मोह छूटता नहीं । संसारकी प्रत्येक वस्तुमें माया रखी गयी है । मायाके कारण वह सुन्दर लगती है और इसी कारण उसके प्रति मोह होता है । सौन्दर्य, मनकी कल्पनामात्र है । मनुष्यको जहाँ सौन्दर्य दीखता है, वहाँ कबूतरको वह दीखता नहीं । सौन्दर्य आँखमें है और उसका आरोप मनुष्य वस्तुमें करता है । जिसकी आँखमें काम है, उसे संसारमें सुन्दरता लगती है, उसको संसारके विषयोंसे मोह होता है । जिस सौन्दर्यको देखनेसे विकार आवे, मोह उत्पन्न हो, वह सौन्दर्य है ही नहीं । सुन्दर तो एक श्रीराम हैं । श्रीरामकी सुन्दरताको लेकर जगत सुन्दर दीखता है ।

जिसको संसारमें सुन्दरता भासती है, जिसको संसारके विषयोमे मोह होता है, जिसका मन संसारमे फँसता है वह परमात्माकी भक्ति करता नहीं, संसारकी ही भक्ति करता है। श्रीराममें मन लगावे। संसारके पदार्थोमे जिस प्रकार मन लगाया हुआ है, उसी रीतिसे श्रीरामके शरीरमे लगावे तो भक्ति हो सकती है। संसारके विषयोका मोह छोड़ो तो भक्ति हो सकती है। माया घटे तो भक्ति बढ़े। संसारके स्वरूपमे आसक्तिका नाम माया और प्रभुके स्वरूपमे आसक्तिका नाम भक्ति है। स्वरूप-आसक्तिके बिना भक्ति सिद्ध होती नहीं।

नारदजी तो महान् वैष्णव है, महान् भक्त है, निर्विकार हैं, कामविजयी हैं, नारदजी आँख खोलते हैं, परन्तु वे सबको उपेक्षात्मक दृष्टिसे देखते हैं। परमात्माका सतत स्मरण करते हैं। नारदजीके मनमें थोड़ा भी विकार आता नहीं। कामदेवने बहुत प्रयत्न किया। तब भी नारदजी निर्विकार रहे। कामदेवको नारदजीकी शक्तिका विश्वास हो गया। अप्सराओ-सहित कामदेव नारदजीका बार-बार वन्दन करता है। उनकी खूब प्रशंसा करता हुआ कहता है—आप कामजित् हो। काम आपका क्या कर सकता है? आप महान् हो? नारदजीका वन्दन करके कामदेव स्वर्गमें इन्द्रकी सभामें जाता है। नारदजीकी वहाँ प्रशंसा करता है। सुनकर सबको आश्चर्य होता है।

नारदजी कामपर तो विजय प्राप्त करते हैं, परन्तु नारदजीके मनमे सूक्ष्म अभिमान जागता है। इनके मनमे अहम् आता है कि कामपर मुझे विजय मिली है। पीछे नारदजी कैलासधाममें आते हैं। नारदजी आये, इससे भगवान् शंकरको बहुत आनन्द हुआ। भगवान् ने उठकर नारदजीका स्वागत किया, आसन दिया और कहा—बहुत दिन पीछे तुम आए हो। आज तक कहाँ थे?

नारदजीने कहा—महाराज! मैं तो हिमालयमें ध्यान करने बैठा था। समाधिमें मन स्थिर करके परमात्माका चिन्तन करता था।

भगवान् ने कहा—बहुत अच्छा किया। परमात्माका ध्यान करना ही महान् पुण्य है। तुम दान दो, यात्रा करो उससे मन शुद्ध होता नहीं। मन-शुद्धि प्रभुका ध्यान करनेसे ही होती है। आप ध्यानमें तन्मय हुए थे, यह बहुत सुन्दर किया। नारदजी सब कथा सुनानेके लिए बहुत आतुर थे। इसलिए उन्होंने कहा—मेरी तो ध्यान करनेकी इच्छा सतत होती है परन्तु ये लोग ध्यानमे बहुत विक्षेप करने आते हैं।

शिवजीने पूछा—तुम्हारे ध्यानमें कौन विक्षेप करने आता है?

नारदजीने कहा—पहले कामदेव आया था। अनेक अप्सराओंको साथ लाया था। बहुत ऊषम करता था।

शंकरजीने पूछा—पीछे क्या हुआ ?

नारदजीने कहा—पीछे क्या होना था ? मेरे आगे उसकी कुछ नहीं चली । मैं तो शातचित्तसे परमात्माका ध्यान करता रहा । इसने अनेक प्रकारके हावभावसे मेरे मनको चंचल करनेका प्रयत्न किया परन्तु मैं तो निर्विकार रहा । बेचारा जैसा आया था, वैसा ही वापिस चला गया ।

नारदजी वर्णन करते हुए आत्मस्तुति करने लगे—मैं निर्विकार रहा, मैं अजेय रहा । शिवजीको यह कुछ ठीक लगा नहीं । आत्मप्रशंसा करनेसे पुण्यका नाश होता है । शिवजी नारदजीको शिक्षा देते हैं—नारदजी, तुम तो निर्विकार हो परन्तु तुम्हारे कल्याणके लिए कहता हूँ कि तुमने यह सब कथा, जो मुझे सुनायी है वह वैकुण्ठमें भगवान नारायणसे कभी कहना नहीं । कदाचित् परमात्मा तुमसे पूछें, फिर भी तुम कहना नहीं ।

नारदजीके कल्याणके लिए शिव भगवानने सुन्दर उपदेश किया परन्तु नारदजीको वह अच्छा नहीं लगा । उन्हें ऐसा लगा कि मैंने कामपर विजय प्राप्त की है, ऐसा कहनेमें क्या हानि है । लगता है कि शिवजीको मेरे प्रति कुछ मात्सर्य है । आजतक जगतमें शिवजीकी ऐसी ख्याति है कि भगवान शंकरने कामको जलाकर भस्म किया है । मैं भी अब शिवजी जैसा ही हो गया हूँ, यह शिवजीको सहन होता नहीं । इसलिए मुझसे कहते हैं कि यह बात किसीसे कहना नहीं, किसलिए न कहूँ ? मैंने कामपर विजय प्राप्त की है, यह सत्य है, और सत्य कहनेमें क्या बाधा है ?

जीवका ऐसा स्वभाव है कि उसे जो काम करनेको मना करो, उसे वह पहले करता है । शिवजीने नारदजीको परामर्श दिया था कि वैकुण्ठमें नारायणसे यह कथा कहना नहीं परन्तु नारदजीको यह मान्य हुआ नहीं और वे सीधे वैकुण्ठधाममें गये ।

वैकुण्ठमें आदिनारायण परमात्मा लक्ष्मीजीके साथ विराजमान थे । नारदजीके पधारनेसे परमात्माको आनन्द प्राप्त हुआ । नारदजीसे कहा, आज तो बहुत दिनोंमें दिखाई पड़े, कहाँ थे ?

नारदजीने कहा—महाराज ! मैं तो ध्यान करने बैठा था ।

शिवजीने निषेध किया था फिर भी नारदजीने अपनी कथा आरम्भ कर ही दी । हिमालयमें गंगा-किनारे मैं तुम्हारा ध्यान करता था । वहाँ लोग बहुत विक्षेप करते हैं । इन्द्र राजाने कामदेवको वहाँ भेज दिया था ।

प्रभुने पूछा—फिर क्या हुआ ?

नारदजीने कहा—फिर क्या होना था ? उन लोगोकी कुछ चली नहीं । बहुत हाव-भाव किये, मेरे मनको चंचल करनेका बहुत प्रयत्न किया । कामदेवने बाण मारे, फिर भी मेरे मनमे विकार आया नहीं, मैं तो आपका ध्यान जो कर रहा था ।

परमात्माने कहा—महाराज, काम तुम्हारा क्या कर सकता था? तुम्हारा स्मरण करनेवाला भी कामाधीन होता नहीं ।

नारदजीने हाथ जोड़कर कहा—महाराज ' यह ती तुम्हारी कृपा है ।

अनेकबार मानव बाहर से विनयका नाटक करते हैं परन्तु अन्दर अभिमान घर किए होता है । मुखसे तो ऐसा बोलता है कि भगवानकी यह कृपा है, परन्तु मनसे ऐसा समझता नहीं । अन्दर से तो ऐसा मानता है कि मैं भी कुछ हूँ ।

इस जीवके पास अभिमान करने योग्य कोई चीज नहीं, फिरभी जीव ठसकमें बोलता है, अक्रड़मे चलता है । मनुष्य बोलता है, तब अधिकतर अभिमान ही बोलता है । मनुष्य ऐसा समझता है, कि मैं दूसरोकी अपेक्षा अधिक चतुर हूँ । ठसकमे बोलना ईश्वरको रुचिकर नहीं । अभिमान मनुष्यका शत्रु है । व्यवहारका काम करते हुए मनुष्यको बहुत मान मिलता है, बहुत धन मिलता है और कुछ उन्नति होती है, तो उसे अभिमान हो जाता है । अभिमानसे अन्य दुर्गुण भी आ जाते हैं । अभिमानको लेकर जीव दुःखी होता है । फिर भी मनुष्य अभिमान छोड़ता नहीं । मनुष्यमे दैन्यका आना अति कठिन है ।

परमात्मासे नारदजी ने कहा—मैं कामके ऊपर विजय प्राप्त कर सका, यह सब तुम्हारी ही कृपा है । भगवान समझ गये कि नारदजीके मनमें इस समय अभिमान आया है । यह अभिमानका वृक्ष बढ जाएगा तो अनर्थ होगा । यह स्वयंको शिवजीके समान गिनते हैं । शिवजीने मना किया फिर भी इन्होंने सब कथा मुझे सुनायी है । मेरे भक्तके मनमे अभिमान जागृत हुआ है । इसका मुझे विनाश करना ही चाहिए । अभिमान घर कर जाएगा तो भक्तका बडा अहित होगा ।

परमात्माने लीला की । नारदजी वैकुण्ठसे जा रहे थे तो मार्गमें प्रभुने मायाका विस्तार किया ।

सुयोजन एक अतिशय सुन्दर विशाल दिव्य नगरी है । इस नगरीमें शीलनिधि नामक राजा राज्य करते हैं । नगरीके स्त्री-पुरुष भी कामदेवके समान सुन्दर हैं । सब ज्ञानी हैं । वैकुण्ठके समान यह दिव्य भूमि है ।

नारदजीको आश्चर्य हुआ । यह नगरी कौनसी है ! ऐसा विशाल मण्डप क्यों बाँधा गया है । नारदजीने लोगोसे पूछा । उनको जानकारी मिली कि शीलनिधि राजाकी



यह राजधानी है। उसकी राजकुमारी विश्वमोहिनीका स्वयम्बर होना है। स्वयम्बरमें देश-विदेशके राजा-महाराजा एकत्रित हुए हैं।

यह सब भगवानकी माया थी। भगवान एक-एक क्षणमें अनेक स्वरूप धारण करके लीला करते हैं। नारदजीको आश्चर्य हुआ। वे राजमहलमें गये। शीलनिधि राजा उठकर खड़े हो गये। नारदजीका उन्होंने स्वागत किया और कहा—महाराज ! आप सन्त हो, हमारे घर पधारे हो, पुत्रीका विवाह है, स्वयंवर निश्चित हो गया है। अनेक देशके राजाओंको निमन्त्रण दिया हुआ है।

राजाने विश्वमोहिनी कन्याको बुलाया। कन्याने नारदजीका वन्दन किया। नामके अनुसार ही कन्याका रूप था, विश्वमोहिनी सुन्दरता थी। नारदजी तो उसे एकटक देखते ही रह गये। कन्याका रूप देखकर नारदजीका समस्त विवेक, वैराग्य और ज्ञान जाता रहा। नारदजी कन्याको बहुत देरतक देखते रहे और मनमें 'आश्चर्यचकित' हो कहने लगे—यह कितनी सुन्दर है।

नारदजीको अपने वैराग्यपर पूर्ण विश्वास था किन्तु आज वे कामाधीन होकर राजकन्याको देखने लगे।

**अति प्रचण्ड रघुपति कै माया। जेहि न मोह अस को जग जाया ॥**

परमात्माकी मायासे बचना बहुत कठिन है। मनुष्य संसार छोड़ सकता है, परन्तु कामके ऊपर विजय प्राप्त करना उसके लिए बहुत कठिन है। काम अदृश्य है। इस अदृश्य कामको मारना है। काम दीखता नहीं, परन्तु वह सभी को मारता है। क्रोध चला जाता है, लोभ चला जाता है, परन्तु काम जाता नहीं। बहुत सारे अनर्थ कामसे होते हैं। काम बड़े-से-बड़ा हृदय-रोग है। यह हृदयपर आक्रमण करता है। लौकिक कामनाओंसे काम बढ़ता है और कामसे क्रोधका जन्म होता है।

**कामात् क्रोधोऽभिजायते।**

क्रोधसे शक्तिका नाश होता है।

जिसने ब्रह्मचर्यका पालन किया है, वह इन्द्रियोंपर तनिक भी विश्वास न रखे। वृक्षके नीचे विश्राम करनेवाले और केवल जलके ऊपर निर्वाह करनेवाले बड़े-बड़े ऋषि भी भूलमें पड़ जाते हैं, तो फिर साधारण जनकी तो बात ही क्या है, शास्त्रमें लिखा है कि जिसे ब्रह्मचर्यका पालन करना हो, वह स्त्रीका साथ न रखे। मनमें काम कब प्रवेश कर जावेगा, यह कह सकते नहीं। कामके छातीके ऊपर चढ़ बैठनेके बाद विवेक रहता नहीं। ज्ञानी, ज्ञान भूल जाता है। वैरागी, वैराग्य भूल जाता है। विद्वान विद्वत्ता गर्वा

देता है। इसलिए अति सावधान रहने की आवश्यकता है। एक क्षण भी गाफिल होना नहीं। गाफिल हुए कि काम सवार ही जायगा। कामके कारण बड़े-बड़े ज्ञानी भी भूलमें पड़े हुए हैं।

देवी भागवतमें महर्षि पराशरने स्वयं-की कथा कही है। पराशर मुनिने साठ हजार वर्षतक तप किया। उसके बाद एक बार वे नौकामें बैठकर यमुना नदी पार कर रहे थे। मझाहकी कन्या मत्स्यगन्धा नाव चला रही थी। मत्स्यगन्धाको देखकर ऋषिका तप छूट गया। वे मोहमें भूल गये, कामाधीन हो गये। मत्स्यगन्धाने कहा—मैं तो एक शूद्र केवटकी कन्या हूँ और आप पवित्र ब्राह्मण हो। आपके लिए यह योग्य नहीं परन्तु पराशर ऋषि अनुसन्धान भूल गये। उन्होंने मत्स्यगन्धाका हाथ पकड़ लिया। मत्स्यगन्धाने फिर कहा—अभी दिनका समय है, लोग हमें देखते हैं। दिवसमें ऐसा कार्य करना शास्त्र द्वारा निषिद्ध है।

पराशर ऋषिने तपोबलके प्रभावसे सूर्यको एक बादलकी ओटमें करके आसपास अन्धकार उतार दिया। पराशर सूर्य ढँक सके परन्तु कामको दबा सके नहीं। काम ऐसा प्रबल है। कामको जीतना दुष्कर है। जीवनमें अन्तिम श्वास तक कामके ऊपर विश्वास करना नहीं। काम किस समय दगा करेगा, यह कहा जा सकता नहीं।

भगवान शंकर माता पार्वतीसे कथा कहते हैं—नारदजीको कोई जरूरत न थी तो भी उन्होंने शीलनिधि राजासे कहा कि तुम्हारी कन्याका हाथ मुझे देखना है।

नारदजी कन्याका हाथ देखने लगे। हाथकी रेखाये देखनेसे विश्वास हुआ कि इस कन्याका विवाह जिस पुरुषके साथ होगा, वह अजर-अमर होगा। ऐसा योग इसकी हस्तरेखामें था। नारदजीको लगा कि अति उत्तम विश्वमोहिनी सुन्दरी मिले और साथ-साथ अजर-अमर-पद भी मिले, इससे बढ़कर और क्या हो सकता है? किसी भी रीतिसे यह कन्या मुझे मिले, तो मेरे सुखका पार न रहे।

नारदजीने इस कन्याके साथ विवाह करनेका निश्चय किया परन्तु एक कठिनाई थी। नारदजीको खबर थी कि मेरे इस स्वरूपको देखकर तो कन्या कभी मुझे वरमाला अर्पण करेगी नहीं। कन्या, सौन्दर्यको देखकर ही विवाह करती है। विश्वमोहिनी मुझको वरे, इसके लिए मुझे अति सुन्दर स्वरूप धारण करना चाहिए। जगतमें अति-सुन्दर तो मेरे नारायण हैं। श्रीहरिका स्वरूप अति सुन्दर है। इसलिए मैं श्रीहरिसे सुन्दरताकी माँग करूँ। आज तक मैंने प्रभुसे कुछ माँगा नहीं। आज मैं परमात्मासे अलौकिक स्वरूपकी माँग करूँगा। भगवानका जैसा सुन्दर-स्वरूप मेरा हो जायना, जिससे यह राज-कन्या सब राजाओंको छोड़कर मुझको ही वरमाला अर्पण करेगी।

नारदजीने प्रभुसे दिव्य स्वरूपकी माँग करनेका निश्चय किया । फिर मनमें विचारने लगे, अब यदि श्रीहरिको मिलने वैकुण्ठ जाऊँ उतनेमें तो यह स्वयंवर यहाँ कदाचित् समाप्त हो जाय । वैकुण्ठ जाने-आनेमें बहुत समय लग जावेगा, समय बहुत थोड़ा है । मैं भगवानका स्मरण करूँ, जिससे भगवान यहीं प्रगट हो जायें । भगवानको इसी जगह बुला लेना ठीक है ।

नारदजीको किसी भी प्रकारसे इस कन्याके साथ लग्न करनी है । इनके मनमें काम जागृत हुआ है । काम मनको अशांत करता है । नारदजीको विचार आता है कि मैं भगवानसे कहूँगा कि मुझे इस राज-कन्याके साथ परिणय करना है तो पीछे वे मुझको शिक्षा देने बैठेंगे कि नारद ! तू अकेला है, यही ठीक है । इस सब खटपटमें क्यों पड़ता है, लग्न करनेकी इच्छा किसलिए रखता है । तू तो मेरी भक्ति किया कर । सत्य कहता हूँ कि वे भगवान मुझको इसी प्रकार समझायेंगे । इसकी अपेक्षा तो यही ठीक है कि मैं इस सब बातको उनसे कहूँ ही नहीं । यह बात उनसे कहूँगा तो निश्चित रूपसे मनाही करेंगे । इसलिए यह बात मैं प्रभुसे भी गुप्त ही रखूँगा । मैं तो केवल इतना ही कहूँगा कि अपना रूप आप मुझे दो । भगवानके जैसा सुन्दर होनेपर तो राजकन्या मुझे वरण करेगी ही ।

नारदजी परमात्माका स्मरण करने लगे । चतुर्भुजनारायण नारदजीके समक्ष प्रगट हुए । नारदजीने परमात्माका वन्दन करके कहा—महाराज ! आज तो मैं विशेष प्रयोजनसे तुम्हारा स्मरण करता था । मेरी बहुत ही इच्छा है कि मैं तुम्हारा जैसा सुन्दर बनूँ ।

प्रभुने नारदजीसे कहा—भाई ! तू मुझसे भी अधिक सुन्दर है । मेरा स्वरूप लेकर तू क्या करेगा ।

नारदजी कहते हैं—नहीं, नहीं, मुझे विशेष काम है, अपना सौन्दर्य मुझे दे दीजिए ।

भगवानने पूछा—परन्तु तेरी आज ऐसी इच्छा क्यों हुई है ?

नारदजीने कहा—महाराज ! आप यह सब क्यों पूछ रहे हो ? यह सब पूछनेकी कोई आवश्यकता नहीं । मुझे आपका स्वरूप धारण करना है । मेरा कल्याण हो, इसके लिए थोड़े समयके लिए ही मुझे अपना स्वरूप दे दो ।

नारदजी मायाके अधीन हो गये हैं । परमात्मा समझ गये कि नारदजीके मनमें कामरूपी रोग जागृत हुआ है । इसलिए यह इस प्रकारकी माँग कर रहे हैं । मुझे इनके रोगकी दवा करनी पड़ेगी ।

कुपथ माँगि रुज व्याकुल रोगी । वैद न देइ सुनहु मुनि-योमी ॥

रोगसे व्याकुल हुआ रोगी वैद्यराजके पास कुपथ्य माँगे तो वैद्य उसे देता नहीं।

प्रभुने कहा—मेरा स्वरूप तुम्हें मिले, ऐसी तेरी इच्छा ही है तो ठीक है। मेरा स्वरूप मिले और तेरा कल्याण हो, ऐसा मैं करूँगा।

नारदजीने मनमें निश्चय किया कि मेरा कल्याण तो यह राज-कन्या मुझे मिले, इसमें ही है। परन्तु कृपानिधि परमात्मा अच्छी तरह जानते हैं कि नारदजीका कल्याण किसमें है। इसीलिये तो प्रभुने कहा कि मैं तेरा कल्याण हो, ऐसा करूँगा। तुम्हें हरि-स्वरूपका दान दूँगा।

हरि शब्दके दो अर्थ होते हैं। हरि शब्दका एक अर्थ है विष्णु भगवान और संस्कृत भाषामें हरि शब्दका वानर, ऐसा भी दूसरा अर्थ होता है।

नारदजी तो समझते हैं कि मुझे हरि-स्वरूप देंगे अर्थात् परमात्मा अपना स्वरूप देंगे। इसलिए नारदजी प्रसन्न हो गये। नारदजीने दर्पणमें देखा तो विश्वास हो गया कि मैं परमात्मा जैसा सुन्दर दिखाई देता हूँ।

महापुरुषोंने वर्णन किया है कि प्रभुने ऐसी लीला की कि नारदजी जब दर्पणमें अपना स्वरूप देखते हैं तो उनको ऐसा दीखता है कि मैं नारायण जैसा सुन्दर हूँ। नारदजीको अपना स्वरूप विष्णु भगवान जैसा लगता है। अन्य लोगोंको नारदजीका स्वरूप जैसा था, वैसा ही दीखता रहा, जब कि राज-कन्याको नारदजीका स्वरूप बन्दर जैसा दीखने लगा।

परमात्माने ऐसी लीला की है। तीन प्रकारके स्वरूप नारदजीको दिये हैं।

नारदजी दौड़ते गये और स्वयंवर-मण्डपमें जाकर बैठ गये। अनेक देशके राजा लोग महलमें एकत्रित हैं। ऋषि लोग भी वहाँ आए हैं। राजाके भेषमें भगवान नारायण भी वहाँ पधारते हैं।

शीलनिधि राजाकी अति सुन्दर राज-कन्या दिश्वमोहिनी हाथमें जयमाला लेकर स्वयम्बर-मण्डपमें आती है

रुद्रके दो गण वहाँ बैठे हैं। वे सब भेद जानते हैं। उनको नारदजीका स्वरूप बन्दरका दीखता है। वे नारदजीसे कहते हैं—महाराज ! प्रभुने तो तुमको बहुत-ही सुन्दर स्वरूप दिया है, राज-कन्या तो तुमको ही वरण करेगी।

रुद्र-गण तो उपहास करते थे परन्तु नारदजी यह समझ नहीं पाये। वे तो ऐसा मानते थे कि मैं भगवानके समान रूपवान हूँ। इसलिए ये रुद्र-गण जो कुछ कह रहे

हैं, वह स्वाभाविक ही है । नारदजीको तो विश्वास है कि एक बार राज-कन्या मुझे देखेगी कि तत्काल जयमाया मुझे ही अर्पण करेगी ।

जयमाया मुझको ही मिलनी है । नारदजी राज-कन्याका ही चिन्तन करते हैं । नारदजीके मनमें इतना मोह हो गया है ।

राज-कन्या जब सखियोंके साथ नारदजीके पास आयी, तो उसे नारदजीका स्वरूप बन्दरका दिखाई पड़ा । राज-कन्याको बहुत बुरा लगा कि यह बन्दर स्वयम्बरमें कहाँसे आ गया । राज-कन्याने मुख फेर लिया । नारदजी अकुलाये, ऊँचे-नीचे हुए । कण्ठसे खाँसनेकी ध्वनि करके आकर्षण किया । उनको ऐसा खग रहा था कि एक बार राज-कन्या मुझे देख ले तो ठीक है परन्तु राज-कन्याने एक बार भी उनकी तरफ देखा नहीं । उसको विश्वास हो गया कि यह तो वानर है ।

नारदजी अतिशय व्याकुल हो गये कि राज-कन्याने मेरी तरफ देखा भी नहीं, कामान्ध होकर नारदजी अनुसन्धान भूलकर बहुत चंचल बने । नारदजीकी चंचलताका बहुत वर्णन किया गया है । राजकन्याने राजाके भेषमें पधारे परमात्माको जयमाया अर्पण कर दी ।

नारदजीको बहुत दुःख हुआ । वे अत्यन्त व्याकुल हुए, तब वहाँ बैठे हुए रुद्र-गण हँसने लगे और उन्होंने कहा—अपना मुँह जरा दर्पणमें देख आओ । नारदजी, वहाँसे उठकर चले गये । जलमें प्रतिबिम्ब देखा, तो दिखायी पड़ा कि मुझे तो वानरका स्वरूप मिला है । नारदजी बहुत दुःखी होकर रोने लगे कि प्रभुने मुझे वानरका स्वरूप दिया ।

नारदजीका कल्याण करनेके लिए प्रभुने यह लीला की थी ।

**शुनिहित कारण कृपानिधाना । दीन्ह कुरूप न जाय बखाना ॥**

नारदजीने स्नान किया तो उनका वानर-स्वरूप अदृश्य हो गया । नारदजीको अपना असली स्वरूप प्राप्त हो गया परन्तु इनको प्रभुपर बहुत क्रोध आया कि मेरा बड़ा अपमान कराया । मुझसे कहा था कि तेरा कल्याण होगा, ऐसा करूँगा और मुझे दिया वानरका स्वरूप । अबकी बार मिलने दो, उनको भी थोड़ा बता दूँगा । जगतमें मेरी हँसी करायी, मुझे मूर्ख बनाया, मैं सब देखूँगा ।

नारदजीकी आँखें क्रोधसे लाल हो गयीं, होठ फड़कने लगे । अंग-प्रत्यंगमें रोष व्याप्त हो गया । परमात्माको शाप देनेको तैयार हो गये । परमात्मा तो कौतुक करते ही थे । जिस रास्तेसे नारदजी जा रहे थे, उस रास्तेसे ही परमात्मा सामनेसे निकले । उनके साथमें एक ओर लक्ष्मीजी थीं और दूसरी ओर विद्वमोहिनी थी । देखकर

नारदजीकी आँखें चौंधिया गयीं । भगवानने नारदजीको देखा और कहा कि महाराज ! आज तुम चंचल क्यों दीख रहे हो ? आज क्यों उदास हो रहे हो ? नारदजी खड़े हो गये । उनके क्रोधकी सीमा बढ़ती गयी । होश-हवास भूलकर अति क्रोधमें नारदजीने भगवानसे कहा—

पर संपदा सकहु नहिं देखी । तुम्हरे इरिषा कपट विक्षेपी ॥  
मथत सिंधु रुद्रहि चौरायहु । सुरन्ह प्रेरि विषपान करायहु ॥  
असुर सुरा विष संकरहि, आपु रमा मनि चारु ।  
स्वारथ साधक कुटिल तुम्ह, सदा कपट व्यवहारु ॥  
परम स्वतन्त्र न सिर पर कोई । भावइ मनहि करहु तुम्ह सोई ॥

× × ×

करम सुभासुम तुम्हहि न बाधा । अब लगि तुम्हहि न काहूँ साधा ॥  
मले भवन अब वायन दीन्हा । पावहुगे फल आपन कीन्हा ॥  
वंचेहु मोहि जवनि घरि देहा । सोइ तनु घरहु श्राप मम एहा ॥  
कपि आकृति तुम्ह कीन्हि हमारी । करिहहि कीस सहाय तुम्हारी ॥  
मम अपकार कीन्ह तुम्ह भारी । नारि फिरहँ तुम्ह होव दुखारी ॥

तुम किसीकी संपत्ति देख सकते नहीं । तुम बहुत स्वार्थी हो, कपटी हो । समुद्र-मन्थन हुआ, तब शंकर भगवानको जहर पिलाकर बावला कर दिया । असुरोंको मदिरा देकर उनको पागल किया । कौस्तुभ मणि और लक्ष्मीजीको स्वयंने ग्रहण कर लिया । तुम स्वतन्त्र हो, माथेपर कोई है नहीं, इसलिये जो मनमें आवे, वही करते हो । आजतक तुमको ऐसा कोई मिला नहीं । आज मैं तुमको शाप देता हूँ । आज तुम मेरे हाथमें आए हो, अब मैं तुमको सजा दूँगा । तुम ऐसा मानते हो कि तुमको सजा देनेवाला कोई है ही नहीं । तुम समझते क्या हो ? मुझे वानरकी आकृति दी और तुमने राजाका स्वरूप धारणकर, जो कन्या मुझे देखती थी, उसे उठाकर ले गये । मेरा तुमको शाप है— तुम फिर राजा बनोगे । जो स्त्री मुझे देखती थी, उसे तुम उठाकर ले गये । उसी प्रकार तुम्हारी स्त्रीको भी कोई उठाकर ले जाएगा । आज स्त्रीके वियोगमें तुम मुझे रुला रहे हो, उसी प्रकार तुम भी स्त्री-वियोगमें रोओगे । जिस प्रकार तुमने आज मुझे दुखी किया है, उसी प्रकार तुम दुखी होओगे । याद रखो, मुझे तुमने वानर-स्वरूप दिया है, तुमको भी वानरोंकी ही सहायता लेनी पड़ेगी । तुम बन्दरोंके साथ मित्रता करोगे । वानर तुम्हारा साथ देंगे ।

अनेक प्रकारका शाप नारदजीने दिया, और उसी समय परमात्माने अपनी मायाका निवारण किया। प्रभुने ऐसी लीला की कि वहाँ विश्वमोहिनी नहीं, राजमहल नहीं, शीलनिधि राजा नहीं, और सुयोजन नगरी भी नहीं। अकेले परमात्मा हैं और नारदजी हैं। प्रभुने जैसे ही मायाका आकर्षण किया कि नारदजी अपने स्वरूपमें आ गये। नारदजीको विस्वास हुआ कि यह तो प्रभुकी माया ही मैंने देखी थी। मेरा मोह दूर करनेके लिये प्रभुने यह सब लीला की। मैं कैसा कामान्ध हो गया। मेरी बुद्धि बिगड़ गयी। मैं कर्कश वाणीसे अनुचित शब्द बोल पड़ा। मैंने अपने भगवानकी निन्दा की। मैंने प्रभुको शाप दे डाला। मैंने आज यह किया क्या? मैं महापापी हूँ। मेरा अब पतन हो जाएगा।

नारदजी अत्यन्त ही व्याकुल हुए। नारायणके चरणोंमें वन्दन करके बोले—मुझे सजा दो। मेरे पापोंका विनाश हो जाय, ऐसा कोई सत्कर्म मुझे बताओ।

प्रभुने कहा—तुमने शिवजीकी आज्ञाको भंग किया है इसलिये तुम्हारी यह दुर्दशा हुई है, इसीसे तुम्हारी बुद्धि बिगड़ी है। तुमने शिवजीका अपराध किया है। तुम भगवान शंकरजीके नामका जप करो। शिवजीकी पूजा करो। पंचाक्षर मंत्रका जप करोगे और शिवजीकी आराधना करोगे, तभी तुम्हारे पापका विनाश होगा।

**जैहि पर कृपा न करहि पुरारी । सो न पाव मुनि भगति हमारी ॥**

भगवान शंकरजी जिसके ऊपर कृपा नहीं करते उसको परमात्माका ज्ञान-भक्ति कभी प्राप्त होती नहीं। भगवान शिव समस्त वैष्णवोंके आचार्य हैं। जगतमें जितनी भक्ति-सम्प्रदाय हैं, इन सबके आदिगुरु भगवान शंकर हैं। शिव-कृपासे ही श्रीकृष्ण-भक्ति मिलती है। शिव-कृपासे ही श्रीराम-भक्ति मिलती है। भगवान शंकर कृपा करें तो ही ज्ञानमें स्थिरता आती है।

भगवान नारदजीसे कहते हैं—तुम शिवजीके नामका जप करो। भगवान शंकर मुझको अतिशय प्रिय हैं।

**जौड नहिं शिव समान प्रिय मोरें ।**

जगतमें मुझे शिवके समान कोई प्यारा नहीं। भगवान शंकर मेरी आत्मा है।

नारदजीने कहा—महाराज ! आपकी आज्ञा मैं शिरोधार्य करता हूँ परन्तु आप एक कृपा करो। मेरी इच्छा है कि मैंने आपको जो शाप दे डाला है वह भूँठा हो जावे।

परमात्माने स्मित-हास्य करके कहा—नारदजी ! तुम्हारा वचन मिथ्या होगा नहीं, तुम्हारा शाप सफल होगा। तुम्हारा शाप मैं माये चढ़ाता हूँ। मैं भी ऐसी सीमा करूँगा कि वानरोंकी मदद लूँगा।



नारदजीको आश्वासन देकर परमात्मा अन्तर्धान हो गये और नारदजी पंचाक्षर शिवमंत्रका जप करते हुए भगवान् शंकरकी आराधना करने लगे ।

प्रत्येक कल्पमें श्रीराम-श्रीकृष्ण प्रगट होते हैं और परमात्माके अवतारके कारण कुछ अलग-अलग बनते हैं । परमात्माकी लीला अनन्त है । परमात्माके गुण भी अनन्त हैं । उनका अन्त आता नहीं । भगवान् शंकर, पार्वती माताको सावधान करते हैं कि राम-जन्म क्यों हुआ, उसका कारण कोई कह सकता नहीं । परमात्माके प्राकट्यके अनेक कारण हैं ।

एक कारण यह भी है कि पूर्व जन्ममें राजा दशरथको प्रभुका वरदान मिला था । दशरथ महाराज पूर्व जन्ममें ब्राह्मण थे । भगवान्को एक हजार तुलसीदल अर्पण करना ब्राह्मणका रोजका नियम था । भगवान्का मन्दिर गाँवके बाहर थोड़ी दूरपर था । ब्राह्मण वृद्ध हुआ, पिन्चासी वर्षकी अवस्था हो गयी फिर भी किसी दिन नियम चूका नहीं था । ईश्वरकी लीला ! उस वृद्ध ब्राह्मणको एक दिन बुखार चढ़ आया । मन्दिर जानेमें असमर्थ था । रोजका नियम टूटे, यह ब्राह्मणसे कैसे हो सकता था ? ब्राह्मणकी बहुत भारी निष्ठा थी । उस ब्राह्मणने बुखारसे कहा—मैं अपने ठाकुरजीकी सेवा कर आऊँ, पीछे तुम आ जाना । तुम्हारे दुःखसे बैठनेको तैयार हूँ परन्तु मेरी सेवाका क्रम न टूटे, इसलिये इस समय तू चला जा पीछे आ जाना ।

ब्राह्मणने संकल्प किया कि तत्क्षण बुखार उतर गया । निष्ठा क्या नहीं कर सकती । ब्राह्मण मन्दिरमें गया । वहाँ किसी स्त्रीके रोनेकी आवाज कानमें पड़ी । देखा तो एक पिशाचिनी रो रही थी । ब्राह्मणने रोनेका कारण पूछा । पिशाचिनीने कहा—पूर्व जन्ममें मैंने बहुत दुराचार किया था । मैंने पतिको खूब त्रास दिया था, इससे मेरी द्रुगति हुई है । पिशाचयोनिमें मैं आयी हूँ । आप मेरा उद्धार करो ।

ब्राह्मणको दया आ गयी । नियमानुसार उसने विष्णु सहस्रनामका पाठ किया, तुलसीदल प्रभुको अर्पण किया और पीछे प्रभुसे प्रार्थना की—हे दीनदयाल ! हे कृपानिधान ! हे प्रभो ! दया करो । यह पापी जीव दुःख भोगता है । मेरी आपसे प्रार्थना है कि इस जीवका उद्धार हो जाय । मैं अपना सारा पुण्य इसके निमित्त कृष्णार्पण करता हूँ ।

प्रभु प्रसन्न हुए । भगवान्ने ब्राह्मणसे कहा—तुमने पुण्य एक अन्य जीवके उद्धारके निमित्त दिया, इससे वह अनेक गुना हो गया है । मेरा तुमको वरदान है । दूसरे जन्ममें तुम अयोध्याके राजा होगे । यह पिशाचिनी तुम्हारी पत्नी होगी और मैं तुम्हारे यहाँ पुत्र-रूपसे आऊँगा ।

ब्राह्मणने वहीं शरीरका त्याग कर दिया । दूसरे जन्ममें वह दशरथ महाराज हुए । पिशाचिनी कौशल्या हुई और प्रभु श्रीरामरूपमें इनकी गोदीमें प्रगट हुए ।

माता पार्वतीको राम-कथा सुननेमें अतिशय प्रीति है । भगवान् शंकर पार्वतीको राम-कथा सुनाते हैं । सूर्यवंशमें राजा दशरथका जन्म हुआ और वे अयोध्याजीमें राज्य करने लगे । इधर रावण-कुम्भकर्णका त्रास अतिशय बढ़ गया । रावणने बहुत तपश्चर्या की थी । अपनी तपस्यासे उसने ब्रह्माजीको प्रसन्न कर लिया था । ब्रह्माजीने वरदान माँगनेके लिये कहा तो रावणने माँगा—

हम काहू के मरहि न मारे ।

हम किसीके द्वारा मारे न जा सकें, ऐसा वरदान दो ।

ब्रह्माजीने कहा—जो जन्मता है उसको मरना तो पड़ता ही है । तू मरनेकी कोई शर्त रख । रावणने विचार किया कि मुझे मार सकें तो देवदानव, यक्ष, गन्धर्व, नाग इत्यादिमें-से कोई मार सकता है दूसरे किसीकी तो शक्ति है नहीं । नर-वावर तो मेरे आहार हैं । इनकी तरफसे तो मुझे कोई डर है नहीं । इसलिये इन्हींकी शर्त रखूँ । अन्य कोई शर्त न रखना ठीक रहेगा और ब्रह्माजीको सन्तोष हो जाएगा । इसलिये उसने ब्रह्माजीसे कहा—

वानर मनुज जाति दुइ बारें ।

नर और वानर छोड़कर अन्य कोई मुझे मार न सके, ऐसा वरदान दो । ब्रह्माजीने कहा 'तथास्तु' । ब्रह्माजीका वरदान पाकर रावण निर्भय बन गया । उसको प्रतीत हो गया कि त्रिभुवनमें ऐसा कोई नहीं रहा जो मुझे मार सके । रावणका अत्याचार अतिशय बढ़ गया । त्रास और अन्यायको इसने मुक्त रूपसे छूट दे दी । रावण शब्दका अर्थ ही है कि जो रुलाता है ।

रावयति द्रावयति सर्वजनान् यः सः रावणः

जो रुलाता है उसीको रावण कहते हैं ।

जाके डर सूर असुर डराहीं । निशि न नींद दिन अन्न न खाहीं ॥

रावणका जन्म हुआ था ब्राह्मण-कुलमें । रावणने तपश्चर्या भी खूब की थी । फिर भी रावणकी गणना राक्षसोंमें हुई । राक्षस—असुर किसको कहते हैं, इसका वर्णन भगवान्ने गीताजीमें बहुत सुन्दर किया है ।

कामपाभिस्त्य दुष्पूरं दम्भमानमदान्विता ।

कायोपभोगपरया एतावदिति निश्चिताः ॥

आशापाशशतैर्वद्धाः कामक्रोधपरायणाः ।  
 ईहन्ते कामभोगार्थमन्यायेनार्थं सञ्चयान् ॥  
 इदमद्य मया लब्धमिमं प्राप्स्ये मनोरथम् ।  
 इदमस्तीदमपि मे भविष्यति पुनर्धनम् ॥  
 असौ यया हतः शत्रुर्हनिष्ये चापरानपि ।  
 ईश्वरोऽहमहं भोगी सिद्धोऽहं वलवान्मुखी ॥  
 आढ्योऽभिजनवानस्मि कोऽन्योस्ति सदृशो मया ।  
 यक्ष्ये दास्यामि मोदिष्ये इत्यज्ञानविमोहिताः ॥  
 × × ×  
 अहंकारं वलं दर्पं कामं क्रोधं च संभ्रिताः ।  
 मामात्मपरदेहेषु प्रक्षिपन्तोऽम्यमृतकाः ॥

ये सब रावण हैं ।

तपके प्रतापसे रावणकी शक्ति बहुत बढ़ गयी परन्तु शक्तिका उपयोग इसने लोगोंको हलानेमें और स्वयंके भोग-विलासमें किया । रावण, कामका स्वरूप है । रावणका ऐसा आग्रह है कि मैं सुख भोगूंगा । रावण, संपत्तिका संचय अन्यायसे, अत्याचारसे करता है और शक्तिका उपयोग अधर्ममें करता है, परपीड़नके लिये करता है, अपने सुखके लिये करता है, शरीर, और इन्द्रियोंके सुख भोगनेमें करता है । रावण, पराये धन और परायी स्त्रीके पीछे पड़ा हुआ है ।

रावणके दस माथे हैं । एक दिन मनमें विचार आया कि यह दस माथेवाला रावण पलंगपर सोता होगा, उस समय उसकी क्या दशा होती होगी ? पलभर भी सोता होगा तो एक माथेके ऊपर दूसरा माथा, दूसरेके ऊपर तीसरा, तीसरेके ऊपर चौथा, इस प्रकार दस माथोंका हो जाता होगा अरे ! दस माथोंवाला अर्थात् जिसकी दसों इन्द्रियोंमें काम भरा है वह ! रावण कामका प्रतीक है । मूर्तिमन्त काम है । एक-एक इन्द्रियके सुखमें वह फँसा हुआ है । प्रत्येक इन्द्रियका सुख जिसको बहुत अच्छा लगता है वह रावण जैसा है ।

यह जीव अनेक जन्मोंसे इन्द्रियोंका सुख भोगता आया है । भोगसे इसको शान्ति मिली नहीं । शान्ति तो त्यागसे मिलती है । लौकिक सुख, सच्चा सुख है, ऐसी कल्पना बुद्धिमें आनेसे रागद्वेष बढ़ा । वैराग्य आवे तो रागद्वेषका अन्त हो परन्तु शरीरका सुख और इन्द्रियोंका सुख ही सच्चा सुख है, ऐसा लोग मानने लगे । इससे वैराग्यका अभाव हुआ, ज्ञानका अभाव हुआ और रागद्वेष बढ़ गया ।

रावण कैसा था, यह एक प्रसंगसे समझ सकोगे । भागवतके दशम स्कन्धमें द्वैपायिनी देवीका उल्लेख आता है । इन द्वैपायिनी देवीकी स्थापना किस प्रकारसे हुई, जानते हो ?

कुबेर भण्डारी रोज शिवजीका पूजन करते थे । एक समय कुबेरने शिवजीसे पूछा कि मैं तुम्हारी क्या सेवा करूँ ? शिवजीने कहा—मैं किसीकी सेवा लेता नहीं । जो दूसरोंकी सेवा ले, वह वैष्णव नहीं । दूसरोंकी सेवा दे वह वैष्णव । मुझे कोई सेवाकी आवश्यकता नहीं परन्तु पार्वतीजीको ऐसा लगा कि वृक्षके नीचे रहना पड़ता है, इसलिये एक मकान हो तो ठीक है । माताजीने कुबेरको अपनी इच्छा बताई ।

कुबेरने सोनेका महल बनाया । महल बहुत सुन्दर बना था । पार्वतीजीने शिवजीसे कहा—चलो, हमें इस महलमें रहना चाहिए । नये मकानमें रहनेसे पहले वास्तु-पूजन करना पड़ता है । वह वास्तु-पूजा करानेके लिए रावणको बुलाया । शिवजी यजमान और रावण पुरोहित । पूजा-विधिके पश्चात् पुरोहितको दक्षिणा तो देनी पड़ती है । शिवजीने रावणसे कहा—दक्षिणा, तुम्हे जो मांगना हो, वह मांग ले ।

रावणने सुवर्ण-महल ही मांग लिया । शिवजी तो अति उदार हैं । इनका जैसा उदार कोई हुआ नहीं । शिवजीने रावणको दानमें महल दे दिया । सोनेकी लंका हाथमें आयी, इससे रावणकी बुद्धि और बिगड़ गयी । उसने शिवजीसे कहा—महल तो दिया, परन्तु महलमें रहनेवाली तो दो । यह पार्वती मुझे दो ।

शिवजीने कहा—तुम्हे जरूरत हो तो ले जा । शिवजीने तो रावणको पार्वतीजी भी दे दी ।

रावण पार्वतीजीको कन्धेपर बैठाकर ले चला । पार्वतीजीपर बड़ा संकट आ पड़ा । उनको रावणके साथ जाना नहीं था, परन्तु पतिकी आज्ञा हुई इसलिये जाना पड़ा । उन्होंने परमात्माका स्मरण किया । परमात्मा ब्राह्मणका रूप रखकर मार्गमें आए । उन्होंने रावणसे पूछा—यह किसको ले जा रहे हो ? रावणने कहा—शंकर भगवानने मुझे सोनेकी लंका दी और पार्वती भी दे दी है ।

परमात्माने कहा—

प्रतारितः शिवेन त्वं दत्त्वा दुर्गान्तु कृत्रिमाम् ।

पाताले मयगेहे सा गोपिताऽस्ति शिवेन हि ॥

तू कैसा भोला है । शंकर तो अवश्य तुम्हे पार्वती दे देंगे ? ये पार्वती नहीं, पार्वती तो उन्होंने पातालमें छिपा रखी हैं । शिवजीने तुम्हे धोखा दिया है । यह तो तुम्हे

पार्वतीकी दासी देकर समझा दिया है। पार्वतीके श्रीअगमे-से तो कमलकी दिव्य सुगन्ध निकलती है। इनके शरीरमें-से क्या ऐसी सुगन्ध निकल रही है ?

रावण शंकामें पड़ गया। इतनेमें ही पार्वतीजीने शरीरमें-से दुर्गन्ध छोड़ी। रावणको विश्वास हो गया कि यह पार्वती नहीं हैं। रावण वहीं माताजीको छोड़कर वहाँसे चला गया। प्रभुने माताजीकी स्थापना की। वे ही द्वैपायिनी देवी हैं।

जो परधन और परस्त्रीमें जी लुभाता है, वही रावण है। रावणने अत्यन्त अनीति कर डाली। रावणके राज्यमें—

बाढ़े खल बहु चोर जुआरा । जे लंपट परधन परदारा ॥

मानहिं मातु पिता नहिं देवा । साधुन्ह सन करवावहिं सेवा ॥

सब त्राहि-त्राहि पुकारने लगे। रावणने देवता और ऋषियोंको भी अतिशय त्रास दिया। देवता भी बहुत दुःखी हो गये। देवताओंने परमात्मासे प्रार्थना की कि पृथ्वीके ऊपर भार बहुत बढ़ गया है। धर्म, निर्मूल होकर बैठा है। आप कृपा करके अब अवतार धारण करो।

प्रभुने देवताओंको वरदान दिया—

अंसन्ह सहित मनुज अवतारा । लेहउँ दिनकर वंस उदारा ॥

x

x

x

हरिहउँ सकल भूमि गरुआई । निर्मय होहु देव समुदाई ॥

मुझे अब सूर्यवंशमें प्रगट होना है। मैं अनेक प्रकारकी लीला करूँगा और पृथ्वीका भार उतारूँगा। तुम चिन्ता न करो।

भगवानके इस वरदानसे देवता अतिशय हर्षको प्राप्त हुए। पीछे तो ब्रह्माजीकी आज्ञासे देवताओंने महाबलवान वानरोंका रूप धारण किया और नारदजीके शापको सत्य करनेके लिए, भगवान अवतार धारण करें और हम उनके सहायक हों, ऐसा सोचकर पृथ्वीके ऊपर जहाँ-तहाँ रहनेको चले गये।

देवाञ्च सर्वे हरिरूपधारिणः

स्थिताः सहायार्थमितस्ततो हरेः ।

महाबलाः पर्वतपृथ्वयोधिनः

प्रतीक्षमाणा भगवन्तभीक्ष्वरम् ॥

परमात्मा सूर्यवंशमें प्रगट हों, उसकी प्रतीक्षा सब करने लगे।

नेदं यशो रघुपतेः सुरयाञ्जयाल्लतत्

लीलातनोरधिकसाम्यविमुक्तधाम्नः ।

रक्षोवधो जलधिवन्धनमस्त्रपूगैः

किं तस्य शत्रुहनने कथयः सहायाः ॥

यस्यामलं नृपसदस्सु यशोऽधुनापि

गायन्त्यघघ्नमृषयो दिशिमेन्द्रपङ्क्तम् ।

तं नाकपालवसुपालकिरीटजुष्टं-

पादाम्बुजं रघुपतिं शरणं प्रपद्ये ॥



# श्रीजानकीवल्लभो विजयते #

यः पृथिवीभरवारणाय दिविजैः संप्रार्थितश्चिन्मयः  
संजातः पृथिवीतले रविकुले मायामनुष्योऽख्ययः ।  
निश्चक्रं हतराक्षसः पुनरगाद् ब्रह्मत्वमाद्यं स्थिरां  
कीर्तिं पापहरां विधाय जगतां तं जानकीशं भजे ॥

## (२६) सूर्यवंश

परमात्मा श्रीरामका प्राकट्य सूर्यवंशमें हुआ है ।

प्रतापी सूर्यवंशके आदिप्रवर्तक वैवस्वत मनु हैं । आदिनारायण परमात्माकी नाभिसे कमलकी उत्पत्ति हुई । कमलमें-से ब्रह्माजीकी उत्पत्ति हुई । ब्रह्माजीके पुत्र हुए, मरीचि । मरीचिके कश्यप, कश्यपके सूर्य और सूर्यके श्राद्धदेव नामके पुत्र हुए । ये श्राद्धदेव ही वैवस्वत मनु हैं । सूर्यवंश उनसे ही प्रारम्भ हुआ है । मनुके ज्येष्ठ पुत्र इक्ष्वाकुने सरयूजीके किनारे अयोध्या नगरी बसाई । तबसे इक्ष्वाकुवंशके राजाओंकी राजगद्दी अयोध्याजीमें ही स्थित रही ।

इक्ष्वाकुके पुत्र ककुत्स्थ भी महापराक्रमी राजा थे । एक समय देवता और दैत्योंके बीच युद्ध हुआ । देवता हार गये । उन्होंने ककुत्स्थसे सहायता मांगी । ककुत्स्थने कहा—इन्द्र मेरा वाहन बने तो मैं दैत्योंके साथ युद्ध करने आऊँ । गरज सामने आ गयी । इसलिए इन्द्र राजाको सहमति देनी पड़ी । इन्द्रने बैलका रूप धारणकर राजाको अपने कन्धेपर बैठाया । बैलको संस्कृतमें ककुद कहते हैं । ककुदके कन्धेके ऊपर बैठे, इससे उनका नाम पड़ा ककुत्स्थ ।

ककुदि तिष्ठतीति ककुत्स्थः ।

ककुत्स्थने दैत्योंको हराया । ककुत्स्थके वंशज काकुत्स्थ कहलाये । ककुत्स्थसे इन्द्रवाह, इन्द्रवाहसे अनेना, अनेनासे विश्वरन्धि, विश्वरन्धिसे चन्द्र और चन्द्रसे युवनाश्व नामके प्रतापी पुत्र हुए । युवनाश्वके शावसी, शावसीके बृहदश्व, बृहदश्वके कुवलाश्व, कुवलाश्वके दृढाश्व, दृढाश्वके हर्यश्व, हर्यश्वके निकुम्भ, निकुम्भके वहेणाश्व, वहेणाश्वके कृताश्व, कृताश्वके सेनजित, सेनजितके युवनाश्व और युवनाश्वके मान्धाता नामके महापराक्रमी पुत्र हुए । मान्धाता असदस्यु नामसे भी विख्यात हुए ।

मान्धाताने सागरों सहित सात द्वीपोंको जीता था और पृथ्वीपर एकचक्र राज्य किया था । मान्धाताकी सप्तम पीढ़ीमें सत्यव्रत हुए । ये सत्यव्रत, त्रिशंकु नामसे



प्रसिद्ध हैं। वे सत्यवादी, उदार, धर्मनिष्ठ और जितेन्द्रिय थे। इन्होंने अनेक प्रकारके यज्ञ किए और प्रजाका धर्मसे पालन किया। उनकी एक उत्तम यज्ञ करनेकी इच्छा हुई, जिससे महायज्ञका पुण्य बढ़नेसे मनुष्य सदेह स्वर्गमें जा सके।

उन्होंने कुलगुरु वशिष्ठजीसे यह महायज्ञ करानेकी विनती की परन्तु वशिष्ठजीने मना कर दिया। तब राजा वशिष्ठजीके सौ पुत्रोंके पास गये और उनसे यज्ञ करवानेको कहा। अपने पिताके वचनोंका राजा द्वारा उल्लंघन किया जानकर और जिस यज्ञको करानेका वशिष्ठजीने निषेध कर दिया था उसी यज्ञको उनके पुत्रोंसे करवानेकी दुर्बुद्धि राजाको प्राप्त हुई देखकर वशिष्ठजीके पुत्रोंने क्रोधित होकर, राजाको चाण्डाल-स्वरूपकी प्राप्ति का शाप दे दिया। राजाका स्वरूप चाण्डालका हो गया। राजा अतिशय दुःखी हुआ।

अन्तमें वह विश्वामित्र ऋषिके पास गया और उनसे कहा—हे महात्मन् ! मेरा समस्त पुरुषार्थ भाग्यसे समाप्त हो गया है और मैं अत्यन्त पीड़ित हो गया हूँ। इससे मुझे ऐसा निश्चय होता है कि दैव ही श्रेष्ठ है और पुरुषार्थ तो निष्फल है।

दैवमेव परं मन्ये पौरुषं तु निरर्थकम् ।

दैवेनाक्रम्यते सर्वं दैवं हि परमा गतिः ॥

दैव प्राणीमात्रका पराभव करता है। दैव ही अति बलवान है। दैवके आगे पुरुषार्थकी कुछ भी चलती नहीं। इसलिये मैं आपकी शरण आया हूँ।

विश्वामित्रजी तो बड़े पुरुषार्थी थे। पुरुषार्थसे सब कुछ हो सकता है, ऐसा मानते थे। जन्मसे क्षत्रिय होनेपर भी अपने पुरुषार्थसे ही उन्होंने ब्रह्मर्षिका पद प्राप्त किया था। विश्वामित्रजीने राजाको सदेह स्वर्ग भेज देनेका आश्वासन दिया। उन्होंने इसके लिए यज्ञकी तैयारी प्रारम्भ की। समस्त ऋषियोंको यज्ञका निमन्त्रण भेजा। सब आमन्त्रण स्वीकार करके पधारे। परन्तु वशिष्ठजीके पुत्रोंने निमन्त्रण स्वीकार नहीं किया और विश्वामित्रजीकी निन्दा की। इससे क्रोधित होकर विश्वामित्रजीने वशिष्ठजीके सौ पुत्रोंको जलाकर भस्म कर दिया।

विश्वामित्रने त्रिशंकुसे यज्ञ आरम्भ कराया। स्वयंने याजक-पद स्वीकार किया। मंत्र-शास्त्रमें कुशल अन्य ऋषियोंने ऋत्विज-पद अंगीकार किया। महातपस्वी विश्वामित्रने हविर्भाग लेनेके लिए देवताओंका आवाहन-किया परन्तु जब देवता भाग लेने नहीं आए तो विश्वामित्रजी अत्यन्त क्रोधित हुए। उन्होंने अपने तपोबलसे त्रिशंकुको आकाश-गति प्राप्त कराकर उसे सदेह स्वर्गमें भेजा परन्तु इन्द्रने नाराज होकर उसे आँधे मुँह

पृथ्वीके ऊपर वापिस भेजनेको स्वर्गसे धकेल दिया । तब तो विश्वामित्रजीको अत्यन्त क्रोध आया । उन्होंने, अपने तपोबलके प्रभावसे एक नवीन स्वर्गकी रचना की और त्रिशंकुको वहाँ स्थापित किया । अन्तमें सब देवताओंने उसमें सहमति दी ।

तपोबल क्या नहीं कर सकता है ?

तपबल रचइ प्रपंचु विधाता । तपबल बिष्णु सकल जग प्राता ॥

तपबल संशु करहि संघारा । तपबल सेषु धरइ महिभारा ॥

तप अघार सब सृष्टि भवानी । करहि जाइ तपु अस जियँ जानी ॥

सूर्यवंशमें उसके बाद त्रिशंकुके अति प्रतापवान पुत्र राजा हरिश्चन्द्र हुए । हरिश्चन्द्र तथा उनकी पत्नी तारामतीका चरित्र अति प्रसिद्ध है । हरिश्चन्द्र राजाने सत्य-पालनके लिए सर्वस्वका वलिदान कर दिया था । हरिश्चन्द्रके पुत्र रोहित और रोहितकी आठवी पीढ़ीमें सगर हुए । सगर महान् चक्रवर्ती सम्राट् थे । उनके दो रानियाँ थी । उनकी ज्येष्ठ रानीसे असमंजस नामके पुत्र हुए और कनिष्ठ रानीसे साठ हजार पुत्र हुए । सगर राजाने अश्वमेध यज्ञ किया । यज्ञका घोड़ा इन्द्र चुरा ले गया । इन्द्र घोड़ेको पातालमें कपिलदेवके आश्रममें छोड़ आया । सगरके पुत्र घोड़ेको ढूँढ़ते हुए कपिलदेवके आश्रममें पहुँचे । कपिलदेव ध्यानमें बैठे थे । समीप ही घोड़ा था । इससे सगर-पुत्रोंने कपिलदेव ही चोर हैं, ऐसा मान लिया और उनको मारनेको तैयार हो गये । तब कपिलदेवके आँख खोलते ही सब सगर-पुत्र जलकर भस्म हो गये ।

बहुत अधिक समय बीतनेपर भी सगर-पुत्र वापिस नहीं आए, तब सगरके पौत्र और असमंजसके पुत्र अंशुमान, अपने पूर्वजोंकी तथा यज्ञके घोड़ोंकी खोजमें निकले । कपिलदेवके आश्रममें उनको यज्ञका घोड़ा तो मिल गया परन्तु अपने पूर्वजोंको जलकर भस्म हुआ देखकर वे अति दुःखी हुए । सगरके पुत्रोंके उद्धारके लिए स्वर्गमें-से गंगाजीको उतारकर लानेकी उनको सलाह मिली । गंगाजी पधारें तो ही सगर-पुत्रोंको मुक्ति मिल सकती थी ।

भस्मराशीकृतानेतान् प्लावयेल्लोकपावनी ।

तथा क्लिन्नमिदं भस्म गङ्गाया लोककान्तया ।

वर्षति पुत्रसहस्राणि स्वर्गलोकं गमिष्यति ॥

प्राणियोंमें ज्ञानका प्रकाश करनेकी साधनरूपा और उनको पवित्र करनेवाली गंगा, जो स्वर्गमें बहती है, वे यदि यहाँ आकर भस्मकी ढेरी होकर पड़े हुए इन सगर पुत्रों-भस्मको बहावें तो इनकी सद्गति हो जाएगी ।

अंशुमानने गंगाजीको स्वर्गमें-से उतारकर लानेके लिये उग्र तपश्चर्या की, परन्तु उनको गंगाजीका दर्शन नहीं हुआ। उनकी मृत्युके पश्चात् उनके पुत्र दिलीपने भी उसी कारणसे तपस्या की, उनको भी गंगाजीका दर्शन नहीं हुआ। उसके पश्चात् दिलीपके पुत्र भगीरथने तप किया। तीन पीढ़ीके तपसे गंगाजी प्रगट हुई। गंगाजीने भगीरथसे कहा—मेरा वेग पृथ्वीसे सहन होगा नहीं। मुझे सहन कर सके, ऐसा शक्तिशाली कोई आवे तो मैं नीचे उतरूँ।

भगीरथने तप-आचरण करके शिवजीको प्रसन्न किया। शिवजीने गंगाजीको अपनी जटाओंमें धारण किया।

सा तस्मिन् पतिता पुण्या पुण्ये रुद्रस्य मूर्धनि ।

परन्तु शिवजीकी जटाओंमें-से गंगाजीको बाहर आनेके लिये रास्ता मिला नहीं। भगीरथने शिवजीसे प्रार्थना की। शिवजीने गंगाजीको बाहर निकलनेको मार्ग दिया। गंगाजी प्रवाहित होती हुई पातालमें पहुँचीं। सगर-पुत्रोंकी भस्म हुई डेरी मोटी हो गयी थी। गंगाजीका स्पर्श हुआ, वैसे ही मिट्टीमें-से दिव्य पुरुष खड़े हो गये। सगर राजाके पुत्रोंको सद्गति प्राप्त हुई।

मरनेसे पहले जो गंगाजीमें स्नान करता है उसे सद्गति मिलती है। स्नान, सत्कर्म करनेके लिये है। सत्कर्म बिना सद्गति मिलती नहीं। शिवजी गंगाजीको मस्तकमें धारण करते हैं, इससे उनका नाम पड़ा है 'गंगाधर'। जो माथेपर ज्ञान-गंगा रखता है, वह जीव शिवस्वरूप होता है। शिवजी श्मशानमें विराजते हैं। श्मशानमें भूत-प्रेत आते हैं। फिर भी शिवजीकी शान्तिका भंग होता नहीं। वे आनन्दस्वरूप हैं।

सत्यम् शिवम् सुन्दरम् ।

ज्ञान-गंगाको मस्तकमें रखनेवाले जीव आनन्दस्वरूप बनते हैं।

महापराक्रमी भगीरथकी चौदहवी पीढ़ीमें खट्वाङ्ग हुए। इन खट्वाङ्ग राजाने एक ही मुहूर्तमें स्वयंका कल्याण साध लिया। एक बार खट्वाङ्ग राजाने देवताओंकी मदद की और दैत्योंको हराया। इससे प्रसन्न होकर देवताओंने राजासे वरदान माँगनेको कहा। राजाने विचार किया कि जिन लोगोंकी मेरी सहायताकी जरूरत पड़ी, वे लोग मुझे क्या वरदान देंगे? इसलिए उन्होंने देवताओंसे कहा—मुझे कोई वरदान चाहिए नहीं। मुझे इतना बताओ कि मेरी आयुष्य कितनी बाकी है? देवताओंने कहा कि तुम्हारी आयुष्यका एक प्रहर अभी बाकी है। एक प्रहर अर्थात् अड़तालीस मिनट। यह सुनकर राजा खट्वाङ्गने सर्वस्वका त्याग कर दिया। चित्तको प्रभुमें स्थिर कर दिया। परमात्माका

एक चित्तसे ध्यान करते हुए उन्होंने शरीरका त्याग किया। उन्होंने इतने थोड़े समयमें ही मुक्ति प्राप्त कर ली।

खट्वाङ्ग राजाने एक प्रहरके अल्प समयमें ही जीवन-मरण, दोनोंको सुधार लिया। जो समय चला गया है, उसका स्मरण करना नहीं। भूतकालका विचार करनेसे शोक होता है। भविष्यका विचार करनेसे भय होता है। भविष्यका विचार भी करना नहीं। वर्तमानका ही विचार करो। वर्तमानको सुधारो। जीवनका जो शेष समय बाकी है, उसमें नारायणका सतत स्मरण करो। जीवन सुधर जाएगा।

खट्वाङ्गके पुत्र हुए दिलीप। दिलीप अतिघर्मनिष्ठ राजा थे। उन्होंने सिंहके लिए अपने शरीरका भक्षण देकर गायका रक्षण किया था। मूक प्राणीके लिये प्राणोंका बलिदान करनेवाले चक्रवर्ती महाराज दिलीपका चरित्र अति दिव्य है। दिलीपके पीछे उनके पुत्र रघु अयोध्याकी गद्दीपर आए। रघु राजा महान् चक्रवर्ती सम्राट बने। उन्होंने सर्वदक्षिण यज्ञ किया। सर्वदक्षिण यज्ञमें स्वयंके शरीरपर पहने हुए कपड़ोंके अलावा समस्त सम्पत्ति दान-दक्षिणामें दे देनी होती है। रघु राजाने अपने सर्वस्वका दान दे दिया। रघु राजाकी कीर्ति बहुत फैली और सूर्यवंश, रघुवंशके नामसे प्रसिद्ध हो गया।

रघुके पुत्र अज हुए। अज राजाने अतिसौन्दर्यवती इन्दुमतीके साथ विवाह किया। उनके पुत्र दशरथ हुए।

सूर्यवंशमें ऐसे अनेक महाप्रतापी चक्रवर्ती सम्राट हो गये हैं। उनमेंसे प्रत्येकने अपने बाहुबलसे, मनोबलसे, बुद्धिबलसे, तपोबलसे, धर्मबलसे, व्रतबलसे, निष्ठाबलसे अथवा दान-शौर्यसे अनेक प्रकारकी सिद्धियाँ प्राप्त कीं। ऐसे पुण्यशाली-गौरवशाली वंशमें दशरथ राजाका जन्म हुआ। उनकी शौर्यसम्पत्ति अगाध थी। सेना विशाल थी और दूर-दूरके प्रदेशों तक उनकी कीर्ति फैली हुई थी। राजा धर्म और न्यायपूर्वक राज्य करते थे।



(२७)

## प्रभु-प्राकट्य

देवदेव नमस्तेऽस्तु शंखचक्रगदाधर ।  
परमात्मान्युतोऽनन्तः पूर्णस्त्वं पुरुषोत्तमः ॥  
वदन्त्यगोचरं वाचां बुद्ध्यादीनामतीन्द्रियम् ।  
त्वां वेदवादिनः सत्तामात्रं ज्ञानैकविग्रहम् ॥  
त्वमेव मायया विश्वं सृजस्यवसि हंसि च ।  
सत्त्वादिगुणसंयुक्तस्तुर्य एवामलः सदा ॥  
करोषीव न कर्ता त्वं गच्छसीव न गच्छसि ।  
शृणोषि न शृणोषीव पश्यसीव न पश्यसि ॥

शंकर भगवान् माता पार्वतीने यह कथा कहते हैं ।

महाराज दशरथके घर तीन प्रधान रानियाँ थीं परन्तु राजाके कोई सन्तान न थी । इससे दशरथ महाराज बहुत दुःखी थे । राजाने वशिष्ठ ऋषिसे प्रार्थना की । वशिष्ठजीने कहा—राजन ! पुत्र-कामेष्टि यज्ञ करो । तुम्हारे घर परमात्मा पुत्ररूपसे पधारेंगे परन्तु इस यज्ञमें महान् ऋषि ऋष्यशृङ्ग पधारेंगे तो ही यज्ञ सफल होगा ।

ऋष्यशृङ्ग विभांडक ऋषिके पुत्र थे । विभांडक ऋषिने पुत्र ऋष्यशृङ्गको जन्मसे ही मातासे अलग कर दिया था । ऋष्यशृङ्गको ऐसी रीतिसे रखा था कि उनको कोई स्त्रीका दर्शन न हो सके । स्पर्शकी तो बात ही कहाँ थी । किसी भी स्त्रीका दर्शन तक उनको हुआ नहीं । उनको यह भी नहीं पता था कि जगत्में स्त्री भी होती है । ऋष्यशृङ्ग जितेन्द्रिय थे, महान् तपस्वी थे, उनकी तपश्चर्या खूब वर्द्धित हुई ।

उस समय अंगदेशमें राजा रोमपाद राज्य करता था । अंगदेशमें भयंकर अकाल पड़ा । अनावृष्टिके कारण प्रजा बहुत दुःखी हुई । तब ब्राह्मणोंने राजाको सलाह दी कि जितेन्द्रिय तथा विद्या, व्रत और तपके धनी ऋष्यशृङ्ग यहां पधारें तो वृष्टि हो जाएगी । ऋष्यशृङ्गको शीघ्र बुलानेके लिए राजाने मंत्री और पुरोहितोंको आज्ञा दी परन्तु सभीको विभांडक मुनिके शापका भय लगा ।

अन्तमें इन्होंने एक युक्ति की । वेश्याओंको विभांडक ऋषिके आश्रममें भेजकर उनके पुत्र ऋष्यशृङ्गको मोहित करके अंगदेशमें ले-आनेका निश्चय किया । अनेक वेश्याओंको मुनिके पास भेजा । विभांडक मुनि किसी कार्यके लिए आश्रम छोड़कर दूर

वनमें गये हुए थे। तभी पहिचान बढ़ाकर वे श्यायें ऋष्यशृङ्गके पास गयीं। प्रथम तो ऋष्यशृङ्ग वे श्याओंको पहिचान भी नहीं सके। वे उनको महात्मा ही समझ बैठे। पीछे तो वे श्याओंने, हावभाव, गान-तान मिष्टान्न आदि पदार्थोंसे ऋष्यशृङ्गको मोहित कर लिया।

नाट्यसंगीतवादित्रैर्विभ्रमालिंगनार्दणैः ।

त्याग विचारपूर्वक होना चाहिए। अज्ञानसे किया हुआ त्याग टिकता नहीं। विभाडक ऋषिकी यह भूल थी। ऋष्यशृङ्गको उन्होंने स्त्रीविषयमें अज्ञानमें रखा था, इसलिए स्त्रियोंके संसर्गमें आते ही उनका त्याग टिक नहीं सका। ऋष्यशृङ्ग ऋषि कामान्ध हुए। वे श्यायें उनको रोमपाद राजाके नगरमें ले जानेमें सफल हुईं। ऋष्यशृङ्गका आगमन होते ही अंगदेशमें वृष्टि हो गयी। सर्वत्र आनन्द फैल गया। प्रसन्न होकर राजाने ऋषिका अच्छा सम्मान किया और अपनी पुत्री शान्ताका उनके साथ विवाह कर दिया। ऋष्यशृङ्ग ऋषि रोमपाद राजाकी नगरीमें ही पत्नीके साथ संयमसे रहने लगे।

वशिष्ठजीने दशरथ राजासे कहा—वे निर्विकार ऋषि यहाँ आवें तभी यज्ञ सफल होगा। तुम ऋष्यशृङ्गको बुलाओ।

ऋष्यशृङ्गको अयोध्याजीमें ले आया गया। वशिष्ठजीने ऋष्यशृङ्गके द्वारा राजा दशरथके लिए पुत्र-कामेष्टि यज्ञ कराया। यज्ञमें देवता प्रत्यक्ष होकर हविर्भाग ग्रहण करते हैं। त्रिकाल सध्या करनेवाला तपस्वी ब्राह्मण जिस देवताका मंत्र बोले, वह मंत्र पूरा हो उसके पहले ही उस देवताको यज्ञ-मंडपमें प्रगट होना पड़ता है। देवता मंत्रके अधीन होते हैं। जहाँ वशिष्ठ ऋषि आचार्य हैं, जहाँ ऋष्यशृङ्ग विराजे हुए हैं, वहाँ दशरथ राजाके यज्ञमें देवता प्रत्यक्ष प्रगट होते हैं। हविर्भाग ग्रहण करते हैं, परमानन्द उपस्थित है।

पूर्णाहुतिके समय यज्ञ कुण्डमें-से अग्निदेव बाहर आए। सुवर्णपात्रमें पायस लेकर अग्निदेव पधारते हैं। यज्ञनारायण सबका मनोरथ सफल करनेको तैयार हैं। वे सबको बुलाते हैं। तुम हमारा आराधन करो, मैं तुम्हारी सब कामना पूर्ण करूँगा। प्रत्यक्ष अग्नि-देव वहाँ प्रगट हुए हैं। दशरथ राजाको प्रसाद देते हुए वे कहते हैं—

तासु त्वं लप्स्यसे पुत्रान् यदर्थं यज्ञसे नृप ।

तुम्हारे घर चार बालक प्रगट होंगे। वे तुम्हारी कीर्तिका बहुत विस्तार करेंगे। तुमको अतिशय सुखी करेंगे।

दशरथ महाराजको आशीर्वाद देकर अग्निदेव अन्तर्धान हो गये। दशरथ राजाको अत्यन्त आनन्द हुआ। प्रसाद माये चढ़ाया। वशिष्ठ ऋषिका वन्दन करके राजाने कहा—गुरुदेव ! तुम्हारी कृपासे मुझे यह प्रसाद प्राप्त हुआ है। अब मैं इसका क्या करूँ।

वशिष्ठ ऋषि महान् ज्ञानी थे। उन्होंने विचार करके राजासे कहा— राजन् ! कौशल्याजी धर्मपत्नी हैं। यजमें जो प्रसाद मिला है, उसका अधिकार धर्म-पत्नीको होता है। कैकेयी धर्मपत्नी नहीं, मागपत्नी हैं इसलिए प्रसादका मुख्य अधिकार कौशल्याजीको है।

आधा प्रसाद कौशल्याजीको दिया। बाकी जो आधा रहा, उसके दो भाग किए। एक भाग कैकेयीको दिया और एक भाग सुमित्राको दिया। कितनी ही रामायणोंमें ऐसा वर्णन आता है कि कैकेयीको सौन्दर्यका अभिमान था। उन्हें ऐसा लगता था कि मैं बहुत सुन्दर हूँ। इसलिए राजा मेरे अधीन हूँ। कौशल्याको प्रसाद पहले मिला और कैकेयीको पीछे मिला। इससे कैकेयीको रोष हुआ। उसको बहुत बुरा लगा। हाथमें प्रसाद लेकर कैकेयीने क्रोध किया। कर्कश वाणीसे उसने दशरथ महाराजका अपमान किया। उसने दशरथ महाराजसे कहा—मुझे पीछे प्रसाद क्यों दिया ? तुम क्या समझते हो ? मुझे बाजारसे खरीदकर लाये हो। तुमको कुछ ज्ञान है कि नहीं। तुम्हारा यह प्रसाद मुझे लेना नहीं। कर्कश वाणीसे जो पतिका दिल दुखावे, वह है कैकेयी।

कैकेयीने प्रसादका अपमान किया। उसी समय भगवान् शंकरकी प्रेरणासे एक चील वहाँ आयी और कैकेयीके हाथसे प्रसाद उड़ाकर ले गयी। अंजन पर्वतपर श्रीअंजनी-देवी भगवान् शंकरकी आराधना कर रहीं थीं। अंजनीदेवीकी इच्छा थी कि मेरे घर शंकरके समान महान् ज्ञानी पुत्र हो। शिवजीके समान महान् भगवद्भक्त पुत्र मेरे घर आवें। इसलिए अंजनी माँ पंचाक्षर शिवमंत्रका जप करती थीं और भगवान् शंकरकी आराधना करती थीं। शिवजीकी प्रेरणासे चीलने कैकेयीके हाथमें-से उठाया हुआ प्रसाद लाकर अंजनी माँके हाथमें रख दिया। माता अंजनीके नेत्र शिवजीके ध्यानमें बन्द थे। अंजनी माँने तो ऐसा माना कि मुझे तो शिवजीने ही यह प्रसाद दिया है। इसलिए अंजनी माँ प्रसाद खा गयीं।

प्रसादका भक्षण करनेसे अंजनी माँके पेटमें गर्भ रहा। आनन्द हुआ। नौ मास परिपूर्ण हुए। परम पवित्र समय प्राप्त हुआ। चैत्रमासकी शुक्लपक्ष पूर्णिमा तिथिके सूर्योदयका समय हुआ, उसी समयमें श्रीहनुमानजीका प्राकट्य हुआ। सूर्योदय हो चुका था। सूर्यका लाल बिम्ब क्षितिजपर छाया हुआ था। हनुमानजी महाराजको भूख लगी। वे सूर्यको फल समझकर उसे खानेके लिए बालक होते हुए भी आकाशमें उड़े।

अभ्युत्थितं ततः ध्रुवं गालो दृष्ट्वा महावने ।

फलं वेतिबिष्टुस्तबमुत्प्लुत्याभ्युत्पतोदिवम् ॥

हाहाकार हो गया। इन्द्रने क्रोध करके हनुमानजीके ऊपर वज्र फेंका। इससे उनकी ठोड़ीका जबड़ा टूट गया और तबसे वे हनुमान नामसे पहचाने जाने लगे।



पुत्रको घायल हुआ देखकर पवनदेवने क्रोध किया और तीनों लोकोंमें वायुको बन्द कर दिया। तीनों लोक अकुला उठे। सब देवता घबड़ा गये। देवता पवनदेवकी स्तुति करने लगे। पवनदेवको प्रसन्न करनेको ब्रह्माजीने वरदान दिया कि तेरा पुत्र युद्धमें किसी भी शस्त्रसे या अस्त्रसे अवध्य रहेगा। अशस्त्रवध्यता समरे। हनुमानजीकी लीला दिव्य है।

इस ओर कैकेयीका प्रसाद चील ले गयी, इससे उन्हें बहुत पछतावा हुआ। वह दुखी होकर रोने लगी। उस समय कौशल्याजीको दया आ गयी, इसलिए कौशल्याजीने अपने मिले हुए प्रसादमें-से थोड़ा भाग कैकेयीको दे दिया। सुमित्राजी कौशल्याजीके सत्संगमें रहती थी। कौशल्याजीने कैकेयीको प्रसाद दिया, ऐसा देखकर सुमित्राजीने भी अपने प्रसादमें-से थोड़ा भाग कैकेयीको दे दिया।

प्रसादका भक्षण करनेसे तीनों रानियाँ सगर्भा हो गयीं। परमानन्द हुआ। वशिष्ठ ऋषिने दशरथ महाराजसे कहा कि सगर्भा स्त्रीकी इच्छा परिपूर्ण करना पतिका धर्म है। रानियोंकी जो कुछ इच्छा हो, उसे तुम परिपूर्ण करो।

दशरथ महाराज सुमित्राजीके महलमें पधारे और सुमित्राजीसे पूछा—महारानी ! तुम्हारी क्या इच्छा है ? गुरुदेवकी आज्ञासे मैं आया हूँ। तुम्हारी इच्छा मैं पूर्ण करूँगा।

सगर्भा होनेके बाद तो सुमित्राजीका स्वभाव बहुत सरल हो गया था। सुमित्राजीने दशरथ महाराजसे कहा—महाराज ! मेरे लिए यह जो स्वतन्त्र अलग राजमहल है, वह अब मुझको सुहाता नहीं। मुझे तो कौशल्याजीके ही महलमें रहना है। मेरी ऐसी इच्छा होती है कि मैं कौशल्याजीकी सेवा करूँ, कौशल्याजीकी दासी बनूँ। कौशल्याजीकी सेवा करूँगी, तो ही मेरा कल्याण होगा, ऐसा मुझे लगता है। मुझे अलग रहना नहीं। मैं कौशल्याजीके महलमें रहकर उनकी सेवा करूँगी। कौशल्याजी पूरे दिन लक्ष्मी-नारायणकी सेवा-पूजा करती हैं। मैं कौशल्याजीकी सेवा करूँगी, मुझे कौशल्याजीकी सेवामें ही रख दें।

वशिष्ठजीने यह सुना तो उनको आश्चर्य हुआ। उन्होंने राजासे कहा—राजन् ! सगर्भा होनेके पश्चात् उनका स्वभाव कितना सरल हो गया है। स्त्रीको सौतकी सेवा करने की इच्छा होती नहीं, परन्तु ये ऐसा बोलती हैं। इनको अलग रहना नहीं, कौशल्याजीके साथ ही रहना है। इनके पेटमें जो बालक है, वह कोई महान् ज्ञानी पुरुष होना चाहिए। उससे सुमित्राजीका स्वभाव बहुत सरल हो गया है। इनका मन शुद्ध हो गया है।

कौशल्याजीके पेटमें परमात्मा पधारे। तबसे तो माताजी पूरे दिन ध्यान करती रहती, जप करती रहती। दशरथ महाराजको वशिष्ठजी की आज्ञा हुई। वे कौशल्याजीके

महलमें आए । महाराज पधारे तो उस समय माताजी ध्यान करने बैठी हुई थी । कौशल्याजीको हवा खानेकी इच्छा होती नहीं थी । बोलनेकी इच्छा होती नहीं थी, कोई मिलने आवे, वह तनिक भी अच्छा लगता नहीं था । पूरे दिन ध्यान करवा ही सुहाता था । श्रीरामजीका ध्यान-स्मरण करनेमें कौशल्याजी तन्मय हो गयीं थीं । कौशल्याजी महान् योगिनीकी तरह पद्मासनसे विराजी हुई थीं । बाईं जाँघके ऊपर दाहिना पग था और दाईं जाँघके ऊपर बायाँ पग रखा था । माथेके बाल खुले हुए थे । दृष्टि नाकके अग्रभागपर स्थिर की हुई थी । दोनों आँखोंके मध्यमें ललाटमें तेजोमय ब्रह्मा—परमात्मा श्रीरामका ध्यान करती थीं ।

नासिकाके अग्रभागपर नजर रखनेसे मनकी चंचलता घटती है । नाकके अग्रभागपर दृष्टि रखनेसे मन भी स्थिर होता है । नाकका अग्रभाग अर्थात् तुम्हारी नाकका अग्रभाग हो । दूसरे किसीकी नाक मत देखना । अपनी नासिकाके अग्रभागमें दृष्टि स्थिर करो । आँख चंचल होती हैं, इसलिये मनको भी चंचल होना पड़ता है । आँख स्थिर होती है तो ही मन स्थिर होता है ।

कौशल्याजी ध्यानमें इतनी तन्मय थीं कि दशरथ महाराज पधारे इसकी कौशल्याजीको खबर ही न पड़ी । दशरथ महाराजने पूछा—महारानी ! तुम्हारी क्या इच्छा है ? परन्तु सुने कौन; दासीने सावधान करते हुए कहा कि महारानीजी, महाराज पधारे हैं ।

कौशल्याजीको तब कुछ होश आया । दशरथ राजाने कहा—गुरुदेवकी आज्ञासे आया हूँ, तुम्हारी क्या इच्छा है ? तुम्हारी इच्छा मैं पूर्ण करूँगा ।

कौशल्याजीने कहा—इस समय मुझे कोई इच्छा नहीं । सुख-भोगनेकी इच्छा ही महादुःख है । इस जीवको जब तक शरीरका, इन्द्रियोंका कोई भी सुख भोगनेकी इच्छा है तब तक दुःखका अंत आता नहीं । सुख मिले तो उसे विवेकसे भोगना । वासनाके अधीन होकर सुख भोगोगे तो मन बिगड़ेगा । मनमें वासना जगे और मनुष्य सुख भोगे तो उसका पतन हो जाता है ।

भगवान् तुमको सुख दें तो उस सुखको प्रभुका प्रसाद मानकर परमात्माको साध रखकर, प्रभुका स्मरण करते हुए, विवेकसे भोगो तो बाधा नहीं परन्तु अमुक सुख मुझे भोगना ही है, ऐसा संकल्प कभी करना नहीं । सुख भोगनेका संकल्प करनेसे शक्तिका नाश होता है, बुद्धिका नाश होता है । सुख भोगनेका संकल्प करनेसे मन बिगड़ता है ।

ज्ञानी महापुरुष कहते हैं कि संकल्पसे ही यह संसार खड़ा हुआ है और संकल्पसे ही मनुष्य भवबंधनमें आता है ।

संकल्पवासनाजालैः स्वैरेवायाति बन्धनम् ।  
मनो लीलामयैर्बन्धैः कोशकारकमिर्यथा ॥

रेशमका कीड़ा स्वयंके अंगमें-से ही द्रव्यका श्राव करके स्वयंके आसपास जाला बना लेता है और इस प्रकार स्वयं ही उसमें वेष्टित हो जाता है । उसी प्रकार मनुष्यका मन भी अनेक प्रकारके संकल्पोसे वासना-जाल बनाकर भवबंधनमें पड़ जाता है, मनुष्यको जन्म-मरणके चक्करमें डाल देता है ।

इसलिए वेदान्त कहता है कि मनको संकल्प-रहित बनाओ तो शान्ति मिलेगी । परन्तु मनको संकल्प-रहित करना बहुत कठिन है । मन संकल्प बिना रह सकता नहीं । इसलिए वैष्णव आचार्य कहते हैं कि संकल्प करना हो तो भगवत्संकल्प करो । ऐसा करनेसे मन सुधरता है । शुभ संकल्प भगवान् पूर्ण करते हैं । लौकिक संकल्पसे मन बिगड़ता है । कोई सुख भोगनेका संकल्प करना नहीं । सुख भोगनेकी इच्छा वासनाओंका कारण बनती है । वासना पुनर्जन्मका कारण बन जाती है । इच्छा, भक्तिमें विघ्न करती है । मनके साथ यह निश्चय करो कि “ अब मुझे कोई सुख भोगनेकी इच्छा ही नहीं । आनन्द-स्वरूप श्रीराम तो मेरे हृदयमें हैं । मुझे आनन्द मिल चुका है । संसारका कोई सुख अब मुझे दीखता नहीं । मैं चारों ओर श्रीरामको देखता हूँ । श्रीरामको भजता हूँ, श्रीरामका स्मरण करता हूँ । ”

कौशल्याजीके घर में श्रीराम रमते हैं । कौशल्याजी विश्वमें सर्वत्र श्रीरामका दर्शन करती हैं । सबमें श्रीरामका दर्शन करते-करते अतिशय तन्मयतामें कौशल्याजीका स्वयंके अन्दर श्रीराम दीखते हैं । कौशल्याजीने दशरथ महाराजसे कहा—आनन्दस्वरूप श्रीराम तो मेरे हृदयमें हैं । मुझे अब कोई सुख भोगना नहीं है । मुझे अब बोलनेकी भी इच्छा होती नहीं, मुझे कोई भी इच्छा शेष नहीं । मैं श्रीरामस्वरूप ही हूँ, आनन्द-स्वरूप हूँ ।

वशिष्ठ ऋषिने कहा—राजन् ! कौशल्याजी तो वेदान्तका सिद्धान्त बोलती हैं, बहुत सुन्दर बोलती हैं । भविष्य-बहुत सुन्दर दीखता है । गुरुदेवने अनेक आशीर्वाद दिये ।

माता कौशल्याजीके अन्दर विराजे हुए परमात्माकी देवता-गन्धर्व स्तुति करते हैं ।

अतस्त्वत्पादभक्तेषु तव भक्तिः त्रियोऽधिका ।

भक्तिमेवाभिवाञ्छन्ति त्वद्भक्ताः सारवेदिनः ॥

अतस्त्वत्पादकमले भक्तिरेव सदास्तु मे ।  
संसारसपत्नानां भेषजं भक्तिरेव ते ॥

हे भगवन् ! आपके चरण-कमलमें प्रीति रखनेवाले भक्त आपको लक्ष्मीजीसे भी अधिक प्यारे हैं । इसलिए तो संसार-सारको समझनेवाले भक्त आपकी भक्तिकी ही इच्छा करते हैं । भक्तोंको यह ज्ञान है कि भवरोगके लिए आपकी भक्ति ही एकमात्र औषधि है । आपके चरणोंका जो आश्रय लेता है, आपकी सेवा-पूजा करता है, वह अनायास ही संसार-सागर से तर जाता है ।

ज्ञानका मिथ्या अभिमान रखकर जो आपसे विमुक्त बनता है, वह तो संसारमें भटकता है । ज्ञानी यदि प्रभु-प्रेमी न हो तो ऐसे ज्ञानीका पतन हो जाता है । ज्ञानी पुरुष मिलते हैं, परन्तु परमात्माके साथ प्रेम करनेवाले जल्दी नहीं मिलते । ज्ञानी प्रभु-प्रेमी हो तो ही उसका ज्ञान सफल होता है । ज्ञानी पुरुषोंका पतन होता हुआ स्पष्ट देखा गया है ।

आपको अब शीघ्र ही प्रगट होना है । यह भूमि भाग्यशाली है कि आपके मंगलमय चरणारविन्दोंका स्पर्श इसको प्राप्त होगा । देवताओंने माताजीके उदरमें विराजे हुए परमात्माकी अनेक प्रकारसे स्तुति की । माताजीको आश्वासन दिया कि अब परमात्मा शीघ्र प्रगट होने वाले हैं । परम आनन्द छा गया ।

नवम मास परिपूर्ण हुआ । परमात्माके प्राकट्यका अब समय हो गया । परम पवित्र चैत्रमास, शुक्लपक्ष और अष्टमी तिथि है । रात्रिके समय महाराज दशरथ पलंगपर पौढ़े हुए हैं । अष्टमीकी उत्तररात्रि और रामनवमीका प्रातःकाल है । ब्राह्ममुहूर्तका समय है । इस समय दशरथ महाराजको नींदमें एक सुन्दर स्वप्न दीख पड़ा ।

स्वप्नमें-से जगकर महाराज विचार करते हैं । आजका यह स्वप्न तो बहुत सुन्दर है । इस स्वप्नका मुझे क्या फल मिलेगा ? उस स्वप्नका फल जाननेके लिए महाराज अति प्रसन्न मनसे वशिष्ठ ऋषिके आश्रममें गये । महान् ज्ञानी वशिष्ठ ऋषि ब्राह्ममुहूर्तमें आदिनारायण परमात्माका ध्यान करने बैठे ही थे ।

दशरथ महाराजने गुरुदेवको साष्टाङ्ग वन्दन करके क्षमा मांगी । कहा—  
गुरुदेव ! मैं आपके ध्यानमें विक्षेप करने आया हूँ, क्षमा करना । आज मैंने एक स्वप्न देखा है । स्वप्नमें मैंने देखा कि मैंने सरयूमें स्नान किया है । स्नान करने-के पश्चात् अपने महलमें मैं लक्ष्मीनारायणकी सेवामें बैठा हूँ । दूध, दही घी, मधु शर्करा इत्यादि पंचामृतसे परमात्मा नारायणका मैं अभिषेक कर रहा हूँ । आप वेदमंत्रोंका उच्चारण कर रहे हैं । अभिषेकके पश्चात् मैंने परमात्माका सुन्दर शृंगार किया ।

ठाकुरजीको पुष्पकी माला सजाई है, ठाकुरजीको तिलक किया है। नैवेद्य रखा है और ठाकुरजीकी आरती उतारी है।

जिस दिन तुम अपने ठाकुरजीकी सेवा स्वप्नमें करो, स्वप्नमें भगवानकी आरती उतारो तो मानना कि तुम्हारे भाग्यका अब उदय होने वाला है। वशिष्ठ ऋषिने राजाको धन्यवाद दिया और कहा कि राजन ! अति भाग्यशालीको ही ऐसा स्वप्न दिखायी देता है। यह स्वप्न बहुत सुन्दर है।

दशरथ महाराजने स्वप्नकी बात आगे चलाते हुए कहा—गुरुदेव ! स्वप्नमें मैंने देखा है कि मेरे आँगनमें बड़े-बड़े देवता और ऋषि पधारे हैं। मेरे आँगनमें कीर्तन हो रहा है। मैं ब्राह्मणोंकी पूजा कर रहा हूँ, गायोंका दान दे रहा हूँ। सब मुझे आशीर्वाद दे रहे हैं कि तुम्हारे घर अब परमात्मा प्रगट होनेको हैं। तुम्हारे भाग्यका उदय होना है। गुरुदेव ! पीछे तो मैंने स्वप्नमें देखा कि ठाकुरजीकी आरती उतारते हुए मैं बहुत प्रेमसे श्रीअंगको निहार रहा हूँ। ठाकुरजी बहुत प्रसन्न हैं, धीरे धीरे स्मितहास्य कर रहे हैं। गुरुजी ! पीछे तो मैंने देखा कि ठाकुरजी के श्रीअंगमें-से दिव्य तेज निकला है और वह कौशल्याजीके पेटमें गया है। ठाकुरजीने कौशल्याजीके पेटमें प्रवेश किया है।

दशरथ महाराजकी बात सुनकर वशिष्ठ ऋषिको बहुत आनन्द हुआ और उन्होंने कहा कि राजन् ! स्वप्न बहुत सुन्दर है। मुझे लगता है कि परमात्मा पुत्र-रूपमें तुम्हारे घर पधारनेवाले हैं। यह स्वप्न उसीका सूचक है।

दशरथ महाराजने आनन्दमें आकर पूछा—महाराज ! परमात्मा मेरे घर पुत्ररूपमें आयेंगे क्या ?

गुरुदेवने कहा—बालक होंगे और ऐसे बालक होंगे जैसे आजतक किसीके घरमें हुए नहीं और भविष्यमें होंगे भी नहीं। साक्षात् परमात्मा पुत्र-रूपमें आवेंगे।

राजाको श्रद्धा थी कि मेरे गुरुदेव जो बोलते हैं वह सत्य ही होता है। राजाकी वृद्धावस्था थी। घरमें पुत्र-सन्तान मिली नहीं थी। इससे गुरुदेवकी बात सुनकर राजाके नेत्र सजल हो गये। उनको विश्वास हो गया कि मेरे घर परमात्मा पधारेंगे। गुरुदेवने मुझे आशीर्वाद दिया है।

राजाने दोनों हाथ जोड़कर वशिष्ठजीसे पूछा—महाराज ! परमात्मा कब पधारेंगे ? वशिष्ठ ऋषिने कहा—राजन् ! यह जगत कालके अधीन है और काल रामजीके अधीन है, रामजीका सेवक है। श्रीराम कालके भी काल हैं। श्रीरामजी कब पधारेंगे, यह मैं क्या जानूँ ? मैं तुमसे क्या कहूँ ? उनकी इच्छा होगी तभी पधारेंगे। वे

कब आवेंगे यह कोई कह सकता नहीं परन्तु ब्रह्मा मुहूर्तका स्वप्न है, इससे मनको लगता है कि चौबीस घटेके अन्दर अवश्य कृपा करके पधारेंगे। परमात्मा पधारने वाले है। यह स्वप्न तुमने मुझसे कहा है, यह ठीक है परन्तु अभी इस स्वप्नकी बात किसीसे भी कहना नहीं। स्नान करके परमात्माका ध्यान करो, जप करो, स्मरण करो। थोड़े समयमें ही आनन्दकी कोई वार्ता सुननेको मिलेगी।

गुरुदेवकी आज्ञाके अनुसार राजाने स्नान किया और ठाकुरजीका ध्यान करने बैठे। आज रामनवमीका प्रातःकाल है। आज सुवर्णका सूर्य उदय हुआ है।

जेहि दिन राम जनम श्रुति गावहिं। तीरथ सकल तहाँ चलि आवहिं ॥

अयोध्याजीमें और सरयूजीके किनारे आज संतोंकी भीड़ हो गयी है। श्रीराम-दर्शनके लिए अब प्राण तरस रहे हैं। अनेक महात्मा, अनेक वैष्णव, दर्शनके लिये जब आतुर हो जाते हैं, तभी अवतार होता है।

प्रातःकालसे ही कौशल्या माता ध्यानमें बंठी हैं। कौशल्याजीने दासियों, नौकरोंको आज्ञा दी कि तुम सब बाहर जाओ। मैं न बुलाऊँ तब तक कोई भी अन्दर आना नहीं। मुझे एकान्तमें बैठकर ध्यान करना है। एकान्तमें कौशल्याजी परमात्माका ध्यान करती हुई तन्मय हो गयी। श्रीराम-दर्शनके लिये अब उनके प्राण तड़प रहे हैं।

भगवान् शंकर कैलाशधाम छोड़कर आज अयोध्याजीमें आए हैं। इन्होंने वृद्ध ब्राह्मणका स्वरूप धारण किया है। चारों वेद इनके चार शिष्य बने हैं। श्रीराम-श्रीराम जप करते हुए अयोध्याजीकी गलियोंमें फिर रहे हैं। शिवजीके इष्टदेव बालक श्रीराम हैं। शिवजी बालक रामका नित्य ध्यान करते हैं।

बन्दउँ बालरूप सोइ राम् ।

लोग पूछते हैं—महाराज ! आपका नाम क्या है ? शिवजी कहते हैं—मेरा नाम सदाशिव जोशी है। ज्योतिष-शास्त्रमें पारग्त हूँ। शिवजीकी इच्छा है कि श्रीरघुनाथजी अब प्रगट होने वाले हैं, इसलिये मैं कौशल्याजीके घरमें जाऊँ। कौशल्याजी राम ललाको मेरी गोदमें देगी। मैं रामके साथ रमूंगा, रामसे मिलूंगा। रामके साथ एक हो जाऊंगा। शिवजी महाराज राम-नामका जप करते-करते विचरण कर रहे हैं। साधु-महात्मा, संन्यासी सभी सरयू गंगाके किनारे बैठे हैं। “सीताराम, सीताराम सीताराम” ऐसा जप करते-करते तन्मय हो रहे हैं। कब प्रगट होंगे, कब दर्शन देगे ? सभीको दर्शनकी आतुरता लगी हुई है।

परम पवित्र समयका आगमन हुआ। दसों दिशाये प्रसन्न हो गयी है। शीतल, मन्द, सुगन्धित वायु बहने लगी। आकाशमे देवता, गन्धर्व, ऋषि, अप्सरा बाजे बजा रहे

हैं। दुन्दुभी बजा रहे हैं। पुष्प-वृष्टि हो रही है। राम-नामका कीर्तन करते-करते सब तन्मय हो रहे हैं। अग्निहोत्री ब्राह्मणोंके घरमें अग्नि-कुण्डमें विराजे हुए अग्निदेव भी कुण्डमें-से बाहर आ रहे हैं। श्रीरामललाके दर्शनोकी आतुरता जगी हुई है। साधुओंका मन अतिगय शान्त हुआ है। परमपवित्र चैत्रमास, शुक्लपक्ष, परिपूर्ण नवमी तिथि, पुनर्वसु नक्षत्रका सुयोग, मध्याह्न कालमें माता कौशल्याजीके सम्मुख चतुर्भुज स्वरूपमें...

भए प्रगट कृपाला दीन दयाला कौशल्या हितकारी ।

हरषित महतारी मुनि मन हारी अद्भुत रूप विचारी ॥

परमात्माका स्वरूप अति सुन्दर है ।

लोचन अभिरामा तनु घनश्यामा निज आयुष भुज चारी ।

भूषण बनमाला नयन विसाला सोभासिंधु खरारी ॥

चारो ओर प्रकाश फैल गया है। उसी प्रकाशमें शंख, चक्र, गदा, पद्मधारी चतुर्भुज नारायणके दर्शन कौशल्याजीको हुए। चतुर्भुज रूपमें प्रगट होकर बताते हैं कि मैं अपने भक्तोंकी चारों ओर-से रक्षा करता हूँ। ब्राह्मण, क्षत्रिय, वैश्य अथवा शूद्र—किसी भी जातिका हो, वह मेरी सेवा-पूजा करता हुआ मुझमें तन्मय हो जावे, तो उसके धर्म, अर्थ, काम और मोक्ष चारो पुरुषार्थोंको मैं सफल कर देता हूँ।

कौशल्याजीको दर्शनमें अति आनन्द हो रहा है। कौशल्या माँ-ने परमात्माकी सुन्दर स्तुति की।

कह दुइ कर जोरी—

अस्तुति तोरी केहि विधि करौं अनन्ता ।

मायागुन ग्यानातीत अमाना वेद पुरान मनन्ता ॥

करुनासुखसागर सब गुन आगर जेहि गावहि श्रुति सता ।

सो मम हित लागी जन अनुरागी भयउ प्रगट श्रीकंता ॥

ब्रह्मांडनिकाया निर्मित माया रोम-रोम प्रति वेद कहै ।

मम उर सो वासी यह उपहासी सुनत घोर मति थिर न रहै ॥

मेरा हित और कल्याण करनेके लिये आप प्रगट हुए हो। नाथ ! आपका यह स्वरूप अति सुन्दर है, मंगलमय है परन्तु लोगोंको ऐसी शंका होगी कि चार हाथ वाला ऐसा बड़ा लडका कौशल्याके घर किस प्रकार आया ? मेरी बहुत इच्छा है कि मैं आपको गोदमें खिलाऊँ, आपको मल्हराऊँ, आप माँ-माँ कहकर मुझे बुलाओ, मेरे पीछे फिरो। इसलिए आप यह स्वरूप छोड़कर बालस्वरूप धारण करो, बाललीलाका आनन्द दो।



.....तजहु तात यह रूपा ।

कीजै सिसुलीला अति प्रिय सीला यह सुख परम अनूपा ॥

कौशल्याजीने जब प्रार्थना की, परमात्माने माताजीको आज्ञा की कि इस चतुर्भुज स्वरूपको भूलना नहीं । इस स्वरूपका नित्य ध्यान करना । माताजीको स्वरूपका ज्ञान कराकर चतुर्भुज स्वरूप अन्तर्द्वान् हो गया । दो भुजा वाले बालक श्रीराम प्रगट हो गये ।

विप्र धेनु सुर सन्त हित लीन्ह मनुज अवतार ।

निज इच्छा निर्मित तनु मायागुन गो पार ॥

× × ×  
व्यापक व्रक्ष निरंजन निर्गुन विगत विनोद ।

सो अज प्रेम भगति वस कौशल्या के गोद ॥

काम कोटि छवि श्याम शरीरा । नील कंज वारिद गंभीरा ॥

अरुन चरन पंकज नख जोती । कमल दलन्हि बैठे जनु मोती ॥

श्रीभ्रंग मेघके जैसे श्याम हैं । रामललाके नेत्र बहुत ही सुन्दर हैं । रघुनाथजीके रेशम जैसे केश, घुँघराली अलके अति मनोहर लगती हैं । श्रीभ्रंग बहुत ही कोमल है, देदीप्यमान है । कौशल्या माँ-ने गोदमें ले रखा है । माताजी बालक श्रीरामको प्रेमसे निहार रही हैं । कौशल्याजी और रामजीकी चार आँखें ज्यों ही मिली, उसी समय रामजी कपोलोंमें स्मित हास्य करने लगे । माँ को अत्यन्त आनन्द हुआ । माताजीके मनमें यह अनुभव हुआ कि मेरा राम कितना सुन्दर है । कितना सुन्दर दिखाई पड़ता है । किसीकी नजर न लग जाय । कौशल्या 'नारायण-नारायण' ऐसा कीर्तन करती हुई नजर उतारती हैं ।

एक दासीको लगा कि अन्दर कुछ गतिशीलता लगती है । बालक आ गया या अन्य कुछ है ? दासी दौड़ती अन्दर गयी । अन्दर चारों ओर प्रकाश था । कौशल्या माँ विराजी हुई थीं । माँ की गोदमें बालक श्रीराम थे । बालक श्रीरामके दर्शन करते-करते दासीको बहुत आनन्द हुआ । वह दोनों हाथ जोड़कर चित्रवत् खड़ी रह गयी । उसकी आँखें स्थिर हो गईं । .....शरीर स्थिर हो गया । दासी स्तब्ध रह गई । रामललाके दर्शनमें शरीरकी सुष खो बैठी ।

कौशल्याने दासीको आई हुई देखा । माँ-के गलेमें नवरत्नका एक सुन्दर हार था । कौशल्याने वह हार गलेमें-से उतारा और दासीको देने लगीं परन्तु श्रीरामके दर्शनोंके अति आनन्दमें दासीको हार लेनेकी इच्छा हुई नहीं । कौशल्या माँ-ने आग्रह किया—तुम्हारे सबके आशीर्वादसे यह बालक आया है । आज तो लेना ही पड़ेगा ।

दासीने हाथ जोडकर कहा—माँ ! यह हार तो तुम्हारे गलेमे ही शोभा देता है । इस हारको लेकर मैं क्या कहूँगी ? इसको तुम अपने गलेमे ही रखो, मुझे यह शोभा नहीं देता परन्तु माँ ! आज तो मेरे माँगनेका अवसर है । आज जो मैं माँगू वही मुझे दो ।

कौशल्या माँ-ने कहा—तू-माँग ! तू जो माँगिगी वही तुझे दूँगी ।

दासीने कहा—माँ ! रामजीका दर्शन होनेके पश्चात् मुझे ऐसी इच्छा होती है कि मैं रामजीको गोदमे लूँ, मुझे ऐसी भावना होती है कि मैं रामजीको खिलाऊँ, रामजीके साथ खेलूँ । रामजीके साथ एकाकार होऊँ । माँ मैं हार लेने नही आई, मैं तो रामजीको लेने आई हूँ । रामजीको मुझे दो-पाँच क्षणके लिए गोदमें दो । मुझे अन्य कुछ दिखाई नहीं देता । मैं रामजीसे मिलने आई हूँ ।

कौशल्याजीने दासीको पास बैठाकर और उसकी गोदीमे बालक श्रीरामको.....  
.....सियावर रामचन्द्रकी जय.....हजारो जन्मसे यह जीव ईश्वरसे बिछुड़ा पड़ा है । परमात्मासे बिछुड़ा पड़ा जीव आज परमात्मासे मिलता है । आज दासीका ब्रह्म-सम्बन्ध हुआ है । दासी रामललाको छातीसे लगाती है, प्यार करती है । जीव-ईश्वरका मिलन हुआ है । अति आनन्दमें दासीको देहकी सुघबुध न रही ।

एक दासी दौडती-दौडती महाराज दशरथके पास गई । दशरथ महाराज प्रभुका स्मरण कर रहे थे । दासीने महाराजसे कहा—महाराज, महाराज, बघाई है । पुत्रका जन्म हुआ है । दशरथ महाराजको अति आनन्द हुआ । गुरुजीने कहा ही था कि चौबीस घण्टेके अन्दर आनन्दका समाचार सुननेको मिलेगा । राजाका आनन्द हृदयमें समाता नही था । वह आँखोंके रास्ते बाहर निकलने लगा ।

दशरथ राजा विचार करने लगे कि स्वप्नमे मैंने देखा कि परमात्माने कौशल्याके पेटमें प्रवेश किया है । गुरुदेव भी कहते थे कि परमात्मा पुत्ररूपमें पधारेंगे । इसलिए दशरथ महाराजने दासीसे पूछा—बालक कैसा है ।

दासीने कहा—महाराज, बालक कैसा है, यह कोई भी कह नहीं सकता । देवता भी श्रीरामका वर्णन कर सकते नहीं । जो मन-वाणीसे परे है, उसका वर्णन कौन कर सकता है ?

यतो वाचो निर्वर्तन्ते ।

महापुरुष बुद्धिसे इनका अनुभव करते हैं । इनका वर्णन कोई कर सकता नहीं । आँखको दिखाई देता है परन्तु उसको बोलना आता नहीं । इस जीभको बोलना आता है परन्तु यह देख सकती नहीं, अन्धी है ।

गिरा अनयन नयन बिनु बानी ।

बड़े-बड़े ऋषि भी रामजीका वर्णन ठीक-ठीक कर सकते नहीं, तो मुझ दासी-की क्या गिनती ! श्रीराम कैसे है, उसका वर्णन मैं कर सकती नहीं । आप अब शीघ्र पधारो और प्रत्यक्ष दर्शन करो । आप स्नान करके आओ । आपकी गोदमें मैं बालक रामको पधराऊँगी ।

दशरथ महाराजको आनन्द हुआ । उनको विश्वास हुआ कि परमात्मा ही पधारे है । गुरुदेवने मुझसे कहा ही था । सेवकगण दशरथ महाराजको सरयूजीके किनारे ले गये । सरयू गंगाको साष्टाङ्ग वन्दन करके दशरथ महाराजने स्नान किया । वृद्धावस्थामें पुत्र-जन्म-निमित्त श्रीसरयूजीमें स्नान करनेका यह सुयोग मिला ।

आजतक दशरथ महाराज श्रृंगार नहीं करते थे । घरमें पुत्र नहीं होनेसे महाराज दुःखी रहते थे । उनका नियम था कि द्वारपर कोई साधु आवे, ब्राह्मण आवे, गरीब आवे, उसको परमात्माका स्वरूप समझ उसे सुन्दर वस्त्राभूषणोंका दान करते, और इस प्रकार दूसरोंको श्रृंगार कराते थे परन्तु स्वयंके शरीरको श्रृंगार धारण नहीं कराते थे ।

आज सेवकोंने कहा—महाराज ! आज तो विशाल उत्सव करना है । दशरथ महाराज भी घरके सेवकोंका बहुत सम्मान करते थे । सेवकोंको पट्टेपर बैठाकर वस्त्र-आभूषण दैते । उन सभीका आशीर्वाद मिला हुआ था । जिसको सर्वका आशीर्वाद मिलता है, उसीके घर सर्वेश्वर आते हैं ।

सेवकोंने बहुत आगह करके दशरथ महाराजका श्रृंगार किया । पीछे महाराजको सोनेकी चौकीपर बैठाया । वशिष्ठ आदि ऋषि वहाँ आए । उन्होंने महाराजसे गणपति महाराजका पूजन कराया । पूजा शेष होने पर नान्दी श्राद्ध में पित्रीश्वरोंकी पूजा की । महाराजने साधु, ब्राह्मण, गरीबोंको अतिशय दान दिया । सभीने प्रसन्न होकर आशीर्वाद दिया । इस समय तो दान लेने वाला भी कोई रहा नहीं । आज तो दशरथ महाराजके घर परमात्मा पधारे है । अति उदारतासे दशरथ महाराजने बहुत लुटाया ।

सर्वस दान दीन्ह सवकाहू । जेहि पावा राखा नहिं ताहू ॥

सोनेके कटोरेमें मधु भरा गया । वशिष्ठ ऋषि वेद-मंत्रका उच्चारण करके उस मधुको अभिमंत्रित करने लगे ।

अग्निरायुष्यमान् । वनस्पतयरायुष्यमान् । तेजश्चवायुः आयुष्यमन्त करोमि ।  
सोम आयुष्यमान् ।

सर्वोऽग्नि आयुष्यमान् । तेन त्वं आयुष्मन्तं करोमि । समुद्र आयुष्मान् । तेन त्वं आयुष्मन्तं करोमि ।

बालककी आयुष्य बढे, उसका बल बढे, उसका तेज बढे । बालकका जन्म होता है, उस समय जातकर्म संस्कार करवाना होता है । जन्म होनेके पश्चात् मधु चटाना होता है । शास्त्रमे अन्नप्राशन, नामकरण, यज्ञोपवीत इत्यादि सोलह संस्कार बताये गये हैं । जीवको शुद्ध करनेके लिये संस्कारोकी आवश्यकता है परन्तु आजकल तो सब संस्कार भुला दिये गये हैं । एक लग्न-संस्कार बाकी रह गया है । उसमें भी धार्मिक विधिको महत्व दिया जाता नहीं । केवल लौकिक विधिका महत्व देखनेमें आता है । पंडितजी महाराजसे कहा जाता है कि महाराज ! पूजा संक्षेपमें करना । हमारा वर-घोड़ा तीन घन्टे गांवमे फिरना चाहता है । वर-घोड़ा लौकिक है । पूजा तो धार्मिक क्रिया है । धार्मिक विधि मुख्य है परन्तु धार्मिक विधि गौण बन जाती है, लौकिक मुख्य बन जाती है ।

ऋग्वेद, यजुर्वेदके अनेक मंत्र बोलकर अभिमंत्रित किया हुआ मधुका कटोरा वशिष्ठ ऋषिने राजाके हाथमें दिया और समझाया—अब तुम अन्दर जाओ । अपनी अनामिका अंगुली मधुमे डुबोकर बालककी जिह्वापर मधु चटाओ । मधु-प्राशन संस्कारके लिए गुरुदेवकी आज्ञा होनेपर महाराज दशरथ हाथमे मधुका कटोरा लेकर अन्दर गये ।

कौशल्याजीके महलमें आज अतिशय भीड़ हो गयी थी । देवता, ऋषि महात्मा-जन गुप्तरूपसे श्रीराम ललाके दर्शन करने आए हुए थे । जो अन्दर प्रवेश पाता था, उसको रामजीके दर्शनमे इतना आनन्द मिलता था कि अति आनन्दमे बाहरके जगतको भूल जाता । अति आनन्दमे किसीकी भी बाहर निकलनेकी इच्छा ही नहीं होती थी । देवता, ऋषि श्रीरामके दर्शन करते हुए तन्मय हो गये ।

श्रीराम-जन्ममे सबको बहुत आनन्द हुआ परन्तु एक चन्द्रमा दुःखी रहें । चन्द्रमा रामजीके पास जाकर रोने लगा । प्रभुने पूछा—भाई ! तुम क्यों रोते हो ? चन्द्रने कहा—महाराज ! तुम, इस सूर्यको जरा समझाओ । बारह घंटेसे यह एक ही जगह खड़ा हुआ है, आगे जाता ही नहीं ।

आज तो सूर्यनारायणको बहुत आनन्द हुआ । सूर्यको ऐसा लगता है कि मेरे वंशमे आज परमात्मा प्रगट हुए हैं । सूर्यको श्रीराम-दर्शनमे इतना आनन्द हुआ कि उस आनन्दके अतिरेकमे इनके घोड़े स्थिर हो गये ! सूर्यके रथकी गति रुक गयी । सूर्य अस्त हो, उसके पश्चात् चन्द्रमा आ सकता है परन्तु सूर्य अस्त होते नहीं । चन्द्रको उतावली हुई । इसलिए उसने रामजीसे फरियाद की कि यह सूर्य मुझको आने देता नहीं ।

रथ समेत रवि थाकेउ, निशा करन विधि होइ ।

रामजीने चन्द्रसे कहा—तू घीरज रख, इस अवतारमें मैंने सूर्यको लाभ दिया है परन्तु कृष्णावतारमें तेरे लिए रात्रिके बारह बजे पीछे आऊँगा। सूर्यवंशमें प्रगट होकर रामचन्द्रजीने इस जन्ममें सूर्यको लाभ पहुँचाया। कृष्णावतारमें चन्द्रवंशमें प्रगट होकर परमात्माने चन्द्रमाको लाभ पहुँचाया। चन्द्रमाको दिया गया रामावतारका यह वचन था। श्रीकृष्ण प्रगट हुए। उस समय सम्पूर्ण जगत गाढ़ निद्रामें था। जगतमें दो ही जीव जगे हुए थे. वसुदेव-देवकी और आकाशमें जाग रहा था चन्द्रमा।

जो जागता है, उसे परमात्माके दर्शन होते हैं। जो सोया हुआ है उसे संसार मिलता है।

मोह निसाँ सबु सोवनिहारा । देखिअ सपन अनेक प्रकारा ।  
एहिं जग जाभिनि जागहिं जोगी । परमारथी प्रपंच बियोगी ॥  
जानिअ तवहिं जीव जग जागा । जव सब विषय विलास विरागा ।  
होइ विवेकु मोह भ्रम भागा । तव रघुनाथ चरन अनुरागा ॥

इस मोहरूपी रात्रिमें सोते रहनेवाले अनेक प्रकारके स्वप्न देखते हैं, भोग भोगते हैं, वासना बढ़ाते हैं। इसमें ही रचे-पचे रहते हैं और इसलिए वे सदा ऊँघते ही रहते हैं परन्तु जो योगी है, ज्ञानी है, परमार्थी है, भक्त है, जिसने माया-प्रपंचको दूर किया हुआ है, वह इस संसारमें जागता है।

न हि प्रबुद्धः प्रतिभासदेहे  
देहोपयोगिन्यपि च प्रपंचे ।  
करोत्यहन्तां ममतामिदन्तां  
किन्तु स्वयं तिष्ठति जागरेण ॥

विषय-भोगोंका जो त्याग करता है, जिसके हृदयमें संसारके प्रति कोई आसक्ति नहीं रहती, जिसने मैं, तू और मेरा त्याग दिया है वही इस जगतमें जागता हुआ है। सोनेवाला संसार-सुख भोगता है और जागनेवाला परमात्माका आनन्द अनुभव करता है। जागनेवालेको ही ईश्वरके दर्शन होते हैं। जो कामके अधीन है, वह सोया हुआ है। जो किसी दिन भी कामके अधीन होता नहीं, वही जागा हुआ है। जिसका मोह छूट गया है; जिसमें विवेक-वैराग्य स्थिर हो गया है, वही जागा हुआ है। उसकी ही परमात्मामें प्रीति होती है। वही परमात्माकी भक्ति करता है। जीव नहीं जागता, तब तक उसे परमात्माके दर्शन होते नहीं।

दशरथ महाराजने हाथमे कटोरा लेकर अन्दर प्रवेश किया। प्रतिदिनका नियम था कि दशरथ महाराज जिस समय राजमहलमे पधारते उस समय घरकी दासियाँ लज्जामे धूँधट काढ़कर खड़ी रहती परन्तु, आज तो दासियाँ कौशल्याजीकी विशेष सेवामे थी, कौशल्याजीको मना रहीं थी। बालक श्रीरामको गोदमें ले रही थी। राम-ललाके दर्शनमे सब दासियाँ इतनी तन्मय थी कि न तो किसीको शरीरकी सुधि थी, न संसारकी। दशरथ महाराज अन्दर आए, परन्तु दासियोंको जहाँ देहकी सुधि नहीं, वहाँ सज्जा किस प्रकार करतीं ?

सेवक, छड़ीदार पुकारते थे, हटो ! हटो ! महाराज पधार रहे हैं, महाराज पधार रहे हैं। रास्ता दो। परन्तु कौन सुने, कौन रास्ता दे ! अन्दर अत्यन्त भीड़ थी।

महाराज दशरथ बहुत भोले थे। वे विचार करने लगे—इन सबके आशीर्वादसे तो पुत्र आया है। उन्होंने सेवकोसे कहा—तुम हटो, हटो बोलते हो तो कदाचित् किसीको बुरा लगेगा। तुम किसीको तनिक भी नाराज न करो। इन सभीके आशीर्वादसे पुत्र आया है। तुम अब हटो, हटो, ऐसा मत कहो। ये लोग आनन्दमें तन्मय हो रहे हैं। इनको आनन्द लेने दो। मैं बाहर खड़ा हूँ।

दशरथ महाराज बाहर खड़े रहे। हाथमे कटोरा लिए प्रतीक्षा करते रहे। आज तो ऐसा हुआ कि घरके स्वामीको भी कोई अन्दर घरमे जाने देता नहीं था। जो अन्दर गया सो वहीं रह गया। राम-दर्शनके आनन्दमे कोई बाहर निकलनेका नाम ही नहीं लेता था। लोग जो बातें करते थे, उन्हें दशरथ महाराज सुनते जाते थे। लोगोंको विश्वास हो चुका था कि ऐसा पुत्र कहीं किसीने नहीं देखा है। यह साधारण बालक नहीं, यह तां साक्षात् परमात्मा हैं।

दशरथ महाराज यह सुनकर विचार करने लगे कि लोग भले ही रामको परमात्मा मानते हो, परन्तु मेरा तो यह पुत्र ही है और मैं इसका पिता हूँ। ये सब लोग मेरे रामको देख रहे हैं, परन्तु मैंने अभी तक अपने रामको देखा नहीं। अपने रामके मुझे दर्शन करने है। बालकको मुझे देखना है, खिलाना है परन्तु ये लोग मुझे रास्ता तो देते ही नहीं, मैं किसे प्रकार कहूँ कि मुझे अन्दर जाना है ? ये ही स्वयं समझकर मुझे मार्ग दे दे तो अच्छा रहेगा।

महाराजकी आतुरता अब बहुत ही बढ़ गयी थी। राम-दर्शनके लिए अब प्राण तड़पने लगे थे। महर्षि वशिष्ठके ध्यानमें यह सब आ गया। वे समझ गये कि अब राजा दशरथ रामजीका अधिक वियोग सहन नहीं कर सकेंगे, इसलिए वशिष्ठजीने राजासे कहा—मेरे पीछे-पीछे तुम चले आओ। राजमहलमे, राजदरबारमें, श्रीअयोध्या-

रामजीने चन्द्रसे कहा—तू धीरज रख, इस अवतारमें मैंने सूर्यको लाभ दिया है परन्तु कृष्णावतारमें तेरे लिए रात्रिके बारह बजे पीछे आऊँगा। सूर्यवंशमें प्रगट होकर रामचन्द्रजीने इस जन्ममें सूर्यको लाभ पहुँचाया। कृष्णावतारमें चन्द्रवंशमें प्रगट होकर परमात्माने चन्द्रमाको लाभ पहुँचाया। चन्द्रमाको दिया गया रामावतारका यह वचन था। श्रीकृष्ण प्रगट हुए। उस समय सम्पूर्ण जगत गाढ़ निद्रामें था। जगतमें दो ही जीव जगे हुए थे। वसुदेव-देवकी और आकाशमें जाग रहा था चन्द्रमा।

जो जागता है, उसे परमात्माके दर्शन होते हैं। जो सोया हुआ है उसे संसार मिलता है।

मोह निसौं सबु सोवनिहारा । देखिअ सपन अनेक प्रकारा ।

एहिं जग जामिनि जागहिं जोगी । परमारथी प्रपंच वियोगी ॥

जानिअ तबहिं जीव जग जागा । जब सब विषय विलास विरागा ।

होइ विवेक मोह भ्रम भागा । तब रघुनाथ चरन अजुरागा ॥

इस मोहरूपी रात्रिमें सोते रहनेवाले अनेक प्रकारके स्वप्न देखते हैं, भोग भोगते हैं, वासना बढ़ाते हैं। इसमें ही रचे-पचे रहते हैं और इसलिए वे सदा ऊँघते ही रहते हैं परन्तु जो योगी है, ज्ञानी है, परमार्थी है, भक्त है, जिसने माया-प्रपंचको दूर किया हुआ है, वह इस संसारमें जागता है।

न हि प्रबुद्धः प्रतिभासदेहे

देहोपयोगिन्यपि च प्रपंचे ।

करोत्यहन्ता भ्रमतामिदन्तां

किन्तु स्वयं तिष्ठति जागरेण ॥

विषय-भोगोंका जो त्याग करता है, जिसके हृदयमें संसारके प्रति कोई आसक्ति नहीं रहती, जिसने मैं, तू और मेरा त्याग दिया है वही इस जगतमें जागता हुआ है। सोनेवाला संसार-सुख भोगता है और जागनेवाला परमात्माका आनन्द अनुभव करता है। जागनेवालेको ही ईश्वरके दर्शन होते हैं। जो कामके अधीन है, वह सोया हुआ है। जो किसी दिन भी कामके अधीन होता नहीं, वही जागा हुआ है। जिसका मोह छूट गया है; जिसमें विवेक-वैराग्य स्थिर हो गया है, वही जागा हुआ है। उसकी ही परमात्मामें प्रीति होती है। वही परमात्माकी भक्ति करता है। जीव नहीं जागता, तब तक उसे परमात्माके दर्शन होते नहीं।



दशरथ महाराजने हाथमे कटोरा लेकर अन्दर प्रवेश किया। प्रतिदिनका नियम था कि दशरथ महाराज जिस समय राजमहलमे पधारते उस समय घरकी दासियाँ लज्जामे घूँघट काढकर खड़ी रहती परन्तु, आज तो दासियाँ कौशल्याजीकी विशेष सेवामे थी, कौशल्याजीको मना रही थी। बालक श्रीरामको गोदमें ले रही थीं। राम-ललाके दर्शनमे सब दासियाँ इतनी तन्मय थी कि न तो किसीको शरीरकी सुधि थी, न संसारकी। दशरथ महाराज अन्दर आए, परन्तु दासियोंको जहाँ देहकी सुधि नहीं, वहाँ सज्जा किस प्रकार करतीं ?

सेवक, छड़ीदार पुकारते थे, हटो ! हटो ! महाराज पधार रहे हैं, महाराज पधार रहे हैं। रास्ता दो। परन्तु कौन सुने, कौन रास्ता दे ! अन्दर अत्यन्त भीड थी।

महाराज दशरथ बहुत भोले थे। वे विचार करने लगे—इन सबके आशीर्वादसे तो पुत्र आया है। उन्होंने सेवकोसे कहा—तुम हटो, हटो बोलते हो तो कदाचित् किसीको बुरा लगेगा। तुम किसीको तनिक भी नाराज न करो। इन सभीके आशीर्वादसे पुत्र आया है। तुम अब हटो, हटो, ऐसा मत कहो। ये लोग आनन्दमें तन्मय हो रहे हैं। इनको आनन्द लेने दो। मैं बाहर खड़ा हूँ।

दशरथ महाराज बाहर खड़े रहे। हाथमे कटोरा लिए प्रतीक्षा करते रहे। आज तो ऐसा हुआ कि घरके स्वामीको भी कोई अन्दर घरमे जाने देता नहीं था। जो अन्दर गया सो वहीं रह गया। राम-दर्शनके आनन्दमे कोई बाहर निकलनेका नाम ही नहीं लेता था। लोग जो बातें करते थे, उन्हें दशरथ महाराज सुनते जाते थे। लोगोंको विश्वास हो चुका था कि ऐसा पुत्र कहीं किसीने नहीं देखा है। यह साधारण बालक नहीं, यह तो साक्षात् परमात्मा हैं।

दशरथ महाराज यह सुनकर विचार करने लगे कि लोग भले ही रामको परमात्मा मानते हो, परन्तु मेरा तो यह पुत्र ही है और मैं इसका पिता हूँ। ये सब लोग मेरे रामको देख रहे हैं, परन्तु मैंने अभी तक अपने रामको देखा नहीं। अपने रामके मुझे दर्शन करने है। बालकको मुझे देखना है, खिलाना है परन्तु ये लोग मुझे रास्ता तो देते ही नहीं, मैं किस प्रकार कहूँ कि मुझे अन्दर जाना है ? ये ही स्वयं समझकर मुझे मार्ग दे दें तो अच्छा रहेगा।

महाराजकी आतुरता अब बहुत ही बढ़ गयी थी। राम-दर्शनके लिए अब प्राण तड़पने लगे थे। महर्षि वशिष्ठके ध्यानमें यह सब आ गया। वे समझ गये कि अब राजा दशरथ रामजीका अधिक वियोग सहन नहीं कर सकेंगे, इसलिए वशिष्ठजीने राजासे कहा—मेरे पीछे-पीछे तुम चले आओ। राजमहलमे, राजदरबारमें, श्रीअयोध्या-

जीमें महर्षि वशिष्ठका बहुत ही सम्मान था । वशिष्ठजी महान् ज्ञानी, तपस्वी और ब्रह्म-निष्ठ ज्ञाह्मण थे । वे पक्षारे, उस समय सब हाथ जोड़कर खड़े होकर वन्दन करने लगे । वशिष्ठजीके पीछे-पीछे दशरथ महाराज अन्दर गये ।

कौशल्याजीकी गोदमें सर्वाङ्गसुन्दर श्रीरामका दर्शन करके राजा दशरथके आनन्दकी अवधि न रही ।

**रामं राजीवपत्राक्षं दृष्ट्वा हर्षाश्रुसंस्तुतः ।**

शरीरमें रोमांच हो गया । कंठ गद्गद हो गया । महाराजको लगा कि कैसा सुन्दर दीखता है । मेरा राम सुखी रहे । मेरे रामकी मार्कण्डेयके तुल्य आयु हो । श्रीराम और दशरथजीकी आँखें चार हुईं । जब परमात्मा दृष्टिपात करते हैं, जब चार आँखें मिलती हैं तो बहुत आनन्द होता है । जब तक यह जीव शुद्ध न हो, सब प्रकारसे अभिमान छोड़कर भगवानकी शरण में न जाये, तब तक परमात्मा उसपर दृष्टिपात करते नहीं । जिसका कपड़ा मैला है उसको सम्मुख देखनेकी हमें भी इच्छा होती नहीं, तो फिर भगवान तो नजर डालें ही क्यों ? जो स्वार्थके लिए ही प्रभुके दर्शन करने जाता है उसके ऊपर प्रभु नजर डालते ही नहीं । केवल भगवानके लिए ही जो मन्दिर जाता है, उसपर ही प्रभु नजर डालते हैं ।

दशरथ राजा और रामजीकी चार आँखें जहाँ मिली कि राजाको अतिशय आनन्द हुआ । रामजीके कपोलोंमें स्मित हास्य आया । दशरथ महाराज विचार करने लगे—अभी तक तो यह हँसते नहीं थे । मुझे देखनेके बाद ही हँसे हैं । मैं इनका ठीक पिता और “राम” ये मेरे बालक है । ये मुझे पहचानते हैं, इसलिए हँसते हैं ।

बड़े आनन्दसे दशरथ महाराज रामजीको मधु चटाने लगे । दशरथजीने महर्षि वशिष्ठसे कहा—महाराज ! अब कोई वेद-मन्त्र बोलिये, मैं मधु चटा रहा हूँ । वशिष्ठजी श्रीराम-दर्शनमें इतने तन्मय हो गये थे कि उनको कोई मन्त्र याद ही नहीं आता था । परमात्माके दर्शनके पश्चात् वेद भुला दिए जाते हैं । वेद, प्रभुके दर्शनोंका साधन है । परमात्मासे मिलनेके बाद सब कुछ भूल जाता है ।

**अत्र वेदा अवैदा भवन्ति । अत्र मर्यां अमर्यां भवति । अत्र ब्रह्मः समश्नुते ।**

ब्रह्म-साक्षात्कार होता है, तब सब कुछ भूल जाया जाता है । दशरथ महाराजने पुनः वशिष्ठजीसे कहा—गुरुदेव ! कोई मन्त्र तो बोलो । वशिष्ठजीने कहा—मन्त्र क्या बोलूँ ? तुम्हारे रामको देखनेके पश्चात् तो मुझे अपना नाम भी याद रहा नहीं । मैं कौन हूँ और क्या कहूँ, कुछ ध्यान नहीं ।

वशिष्ठजी ब्रह्मनिष्ठ थे। ब्रह्म-साक्षात्कार होनेके बाद तो सबकी विस्मृति हो गयी थी। समाधि लग गयी थी। श्रीराम-दर्शनमें शरीरकी विस्मृति हो, तभी ब्रह्मके दर्शन होते हैं। अन्यान्य ब्राह्मण मंत्र बोलने लगे और दशरथ महाराज मधु चटाने लगे।

अयोध्याजीकी नारियाँ बहुत ही भाग्यशालिनी थीं। वे अन्दर जाती थीं, कौशल्या-जीके साथ बातें करती थी, कौशल्या माँको मनाती थीं। माँ ! लल्लाको मेरी गोदमें दो। माँ ! मेरी बहुत भावना है कि मैं लालाको गोदमें लूँ। कौशल्या बहुत उदार थीं सो एक-एककी गोदमें श्रीरामको पधरा देती थीं।

पूरा नगर उमड़ पड़ा था। अयोध्याजीकी समस्त स्त्रियाँ यूथ बनाकर एकत्रित हुई थीं। पुरुष भी दर्शनोंके लिए आए थे, परन्तु राजमहलमें सिपाहियोंका पहरा था। स्त्रियोंको अन्दर प्रवेश मिलता था, पुरुषोंको कोई अन्दर जाने नहीं देता था। स्त्रियाँ नम्रताकी, दीनताकी प्रतीक हैं और पुरुष अहंकार, अभिमानके प्रतीक हैं। अहंकारीको ईश्वरके दरबारमें प्रवेश मिलता नहीं। जहाँ "मैं" है वहाँ परमात्मा आते नहीं। आज पुरुषोंको बहुत दुःख हुआ कि हम पुरुष हुए, इसलिए हमको कोई अन्दर जाने देता नहीं, हम यदि स्त्री हुए होते तो हमको अन्दर प्रवेश मिल जाता।

यह बात महाराज दशरथके कानोंमें गयी। सभी पुरुषोंने कहा—महाराज ! हमको भी अन्दर जाना है, परन्तु ये सिपाही जाने देते नहीं। आज तो हम लोगोंको भी अन्दर प्रवेश मिलना चाहिए। अपने मालिकके हमको दर्शन करने हैं। कौशल्याजी तो हमारी माँ हैं। कौशल्या माँकी गोदमें विराजे हुए बालक श्रीरामके दर्शन करनेके लिये हम सब आए हैं। हमको अन्दर प्रवेश मिलना ही चाहिए। हमारी बहुत भावना है।

दशरथ महाराजको प्रजा आज प्राणोंसे भी प्यारी लगी। महाराजने बाहर नजर डाली तो आँगनमें बहुत भारी भीड़ लगी हुई थी। दशरथ राजाने विचार किया कि इतने अधिक लोग अन्दर कैसे आ सकेंगे और बाहर किस प्रकार निकलेंगे ? ये सब बहुत प्रेमसे आए हैं, मेरे रामको आशीर्वाद देने के लिए आए हैं। इन सबके आशीर्वादसे मेरा पुत्र सुखी होगा।

दशरथ राजाने कौशल्याजीसे कहा—महारानी ! मेरी ऐसी इच्छा है कि तुम ही इस समय बाहर आँगनमें बैठो। बालकको गोदमें लेकर तुम आँगनमें बैठोगी तो इन सबको शान्तिसे दर्शन हो जायेंगे। इन सबका आशीर्वाद मिलेगा, हमारा पुत्र सुखी होगा।

कौशल्याजी आँगनमें आकर बैठी। गोदमें बालक श्रीराम विराजे हुए थे। अयोध्याकी प्रजा कितनी अधिक भाग्यशाली है कि उसने प्रत्यक्ष परमात्माका दर्शन

किया । दर्शनमें इतना आनन्द हुआ कि इस आनन्दमें किसीको भूख लगती नहीं थी, किसीको प्यास लगती नहीं थी, किसीको खाने-पीनेकी इच्छा होती नहीं थी । रामजीके दर्शनमें सबका मन और दृष्टि स्थिर हो गयी थी ।

उत्सवके दिन परमात्माके दर्शन और स्मरणमें भूख और प्यास भूल जाय तो ही उत्सव सफल होता है । उत्सव देहभान भूलनेके लिए होता है । उत्सव जगतका सम्बन्ध छोड़कर परमात्माके स्वरूपमें तन्मय होनेके लिए है । उत्सव अर्थात् ईश्वरका प्राकट्य । देहमय होनेपर भी मनुष्यको जब देहभान न रहे, तभी ईश्वरका प्राकट्य होता है । जगत भूल जावे और प्रभु-प्रेममें तन्मयता प्राप्त हो तो आनन्द मिलता है । संसारके सुख-दुःखका असर मनपर न हो, इसके लिए उत्सव किया जाता है । देहमय होनेपर भी देहातीत आनन्दका अनुभव करनेके लिए उत्सव होता है । परमात्माको हृदयमें धारण करनेपर तो जीव देहभान भूलता है, भूख-प्यास भूलता है ।

उत्सवके दिन कितने ही लोग तो प्रभुमें तन्मय न होकर प्रसादमें ही तन्मय हो जाते हैं । प्रसादमें तन्मय होनेके लिए उत्सव है क्या? रसनाका लाड करनेके लिए उत्सव नहीं । उत्सव तो परमात्माके साथ एक होनेके लिए है । उत्सवके समयमें शक्तिका, शरीरका, मनका, वाणीका सदुपयोग करो । उत्सवके समय भगवानका खूब स्मरण करो । उत्सवमें तो ईश्वर-सेवामें देहभान भूले, आँखोंसे प्रेमके आँसू बहें, तो किया हुआ उत्सव सार्थक होता है । रामनवमीके दिन श्रीराम-दर्शन और श्रीरामनामका जप करते हुए अयोध्याकी प्रजाको इतना आनन्द हुआ कि सब हर्षपूरित हो गये । सबको ही देहभान भूल गया । नाचते-नाचते हरि-कीर्तन करने लगे ।

राघवं करुणाकरं भवनाशनं दुरितापहं । माधवं खगगामिनं जलरूपिणं परमेश्वरम् ॥  
पालकं जनतारकं भवहारकं रिपुमारकं । त्वां भजे जगदीश्वरं नररूपिणं रघुनन्दनम् ॥  
विदूषणं धनरूपिणं शरधारिणं घरणीधरं । श्रीहरिं सुरपूजितं त्रिगुणात्मकं करुणार्णवम् ॥  
शुक्तिदं जनशुक्तिदं पुरुषोत्तमं परमेष्ठिनं । त्वां भजे जगदीश्वरं नररूपिणं रघुनन्दनम् ॥



## (२८) बाल-लीला

परमात्मा श्रीराम अयोध्याजीमें प्रगट हुए ।

परमात्माका प्राकट्य मथुरामे अथवा अयोध्याजीमे हो, उससे अपनेको विशेष लाभ नहीं । परमात्मा अपने घर पधारे तो ही अपना कल्याण है । मन्दिरमे दीपक जलाया जाय तो प्रकाश आसपास मन्दिरमे ही रहेगा, अपने घरमे नहीं आवेगा । परमात्मा मन्दिरमे अथवा अयोध्यामे प्रगट हो इससे अपनेको क्या लाभ है ? अपने घरको तुम अयोध्या बनाओगे तो ही राम-प्राकट्यका श्रेय तुमको मिलेगा । तीर्थमे रहना ठीक है परन्तु हम सभी अयोध्याजीमें जाकर रहने लगे तो वहाँ बहुत भीड़ हो जायेगी ।

अयोध्या सन्तोकी भूमि है । ग्रन्थोमे लिखा है कि गंगा-किनारा ज्ञान-भूमि है । श्रीयमुनाजी भक्ति महारानीका स्वरूप हैं और अयोध्याजी वैराग्यकी भूमि है । विरक्त साधु महात्मा आज भी अयोध्याजीमे विराजते हैं ।

ससारका सुख सच्चा सुख नहीं, ऐसा जिसको विश्वास हो चुका है, वही वैराग्य कर सकता है, वही भक्ति कर सकता है । भोगी, ज्ञान-मार्गमे अथवा भक्तिमार्गमें आगे बढ़ सकता नहीं । भोगका त्याग किये बिना ज्ञान अथवा भक्तिका प्रारम्भ होता नहीं । ससारका सुख जिसको तुच्छ लगता है, वही भक्ति कर सकता है, वही वैराग्य साध सकता है । भोग ज्ञान-भक्तिमे बाधक है । ससारका भोग जिसे रोग के समान लगता है, लौकिक सम्पत्तिमें, पण्डितोंमें जिसे विपत्ति दीखती है, विषयोका संयोग केवल वियोगके लिए ही है, क्षणिक है, ऐसा जो जानता है, वही ज्ञान-भक्तिकी वृद्धि कर सकता है ।

**भोगा भोगा महारोगाः सपदः परमापदः ।**

**वियोगायैव संयोगा आघयो व्याघयो धियः ॥**

यह जीव अनेक जन्मोंसे भोग भोगता आया है । उसको शान्ति कहाँ मिली ? भोगसे शान्ति मिलती नहीं । शान्ति तो त्यागसे मिलती है । भोगोंकी अपेक्षा भोगोंके त्यागमे अनन्तगुना सुख है । भोगमे क्षणिक सुख है । त्यागमे सदैवका अनन्त सुख है । संसारका विषय जिसको मीठा लगता है, उसके जीवनमें संतोष नहीं । ससारका विषय जिसको मीठा लगता है, उसको वैराग्य नहीं । विषय अपनेको छोड़कर जाते हैं तो दुःख होता है परन्तु यदि हम स्वयं समझकर विषय छोड़ दे, वैराग्य करे तो आनन्द आता है ।

संसार-सुख जब तक जिसको मीठा लगता है, तब तक उसका ज्ञान कच्चा है, उसकी भक्ति कच्ची है। भक्तिका रंग लगे, तभी सांसारिक सुखपर घृणा आती है। परमात्माके बिना सब कुछ निरर्थक है, ऐसा ज्ञान हुए बिना वैराग्य आता नहीं। संसारके विषयोंमें वैराग्य न आवे, तब तक शुद्ध भक्तिका आरम्भ होता नहीं, ज्ञान-साधनाका आरम्भ होता नहीं। जब संसारके प्रत्येक विषयके प्रति वैराग्य आवे, तभी ज्ञानभक्तिका उदय होता है।

संसारका विषय सुखस्वरूप नहीं, दुःखस्वरूप है। क्षणिक है, असत् है। चैतन्य परमात्मा आनन्दस्वरूप है, वह एक ही सत् है। सत्-असत्का यह विवेक जागे तभी वैराग्य होता है। वैराग्य बिना ज्ञान आता नहीं। वैराग्यस्य फलं बोधो। ईश्वरके सिवाय सब कुछ तुच्छ है, ऐसा जो समझता है वही ज्ञान प्राप्त कर सकता है। ईश्वरके सिवाय संसारके जड़ पदार्थोंमें जिसको स्नेह होता है, वह आत्माको शरीरसे पृथक् देख सकता नहीं।

### देहात्मना संस्थित एव कामी।

आत्माको जो शरीरसे पृथक् देखता नहीं, वह संसारके भोग-पदार्थोंमें फँसता है। भोग-विलासमें फँसा हुआ जीव ज्ञान-मार्गमें चल सकता नहीं। वैराग्य बिना ज्ञान आता नहीं। वैराग्य बिना भक्ति होती नहीं।

वैराग्यसे ही ज्ञान और भक्ति बढ़ होती है। मनुष्य भक्ति करता नहीं, ऐसा नहीं। वह भक्ति करता है परन्तु सतत भक्ति नहीं करता। उसको संसारके विषय दुख देनेवाले होनेपर भी मीठे ही लगते हैं। संसारके विषयोंपर मनसे घृणा नहीं उपजती।

अयोध्या वैराग्य-भूमि है। अयोध्यामें रहकर भक्ति करे तो भक्ति बढ़ होती है। अयोध्या अति दिव्य भूमि है। अयोध्याके साधु बहुत ही सन्तोषी होते हैं। अयोध्याके साधु कभी मांगते नहीं, उनकी ऐसी निष्ठा होती है कि श्रीसीतारामजी हमको देते हैं। ये फटी कौपीन पहनते हैं, बहुत भूख लगती है तो सत्तू खाते हैं और सम्पूर्ण दिवस सीताराम-सीताराम-सीताराम, ऐसा जप करते हैं। आँख ऊँची करके वे किसीके सामने देखते नहीं। पासमें पैसा न हो, खानेको भी न हो, फिर भी मांगते नहीं। उनकी ऐसी भावना है कि श्रीसीताजी हमको सब कुछ देंगी। अगर कुछ माँगेंगे तो माँके पास ही माँगेंगे। हमको किसी मनुष्यके पास जाकर माँगना नहीं। दूसरेके पास जाकर माँगनेसे सीता माँको बुरा लगेगा। श्रीसीता माँ हमको जरूर देंगी। सन्तोंका दर्शन अयोध्याजीमें जैसा होता है, वैसा अन्य किसी जगह नहीं होता।

भगवान् अनुकूलता दें तो अयोध्याजीमें जाकर रहना परन्तु अधिक उपयुक्त तो यह है कि तुम अपने घरको ही अयोध्या बनाओ। अयोध्या शब्दपर थोड़ा विचार

करो । जहाँ युद्ध नहीं, उसे अयोध्या कहते हैं ।

**युद्धः न भवतीति अयोध्या ।**

जहाँ युद्ध नहीं, जहाँ वैर नहीं, जहाँ विकार-वासना नहीं, जहाँ मेरा-तेरा नहीं, जहाँ कपट नहीं, जहाँ दम्भ नहीं, जहाँ है केवल शुद्ध प्रेम । जहाँ शुद्ध प्रेम हो, वही परमात्मा प्रगट होते हैं । वैर और वासना तनको बिगाड़ते हैं, मनको बिगाड़ते हैं ।

अपने तन-मनको अयोध्या बनाना हो तो ऐसा दृढ़ निश्चय करो कि आजसे मेरा कोई शत्रु नहीं । मेरा किसीने कुछ बिगाड़ा नहीं । मुझे किसीने तनिक भी दुःख दिया नहीं । मेरे दुःखका कारण मेरे ही अन्दर है, मेरा स्वयंका अज्ञान ही है । अधिकतर मनुष्य अज्ञानसे ही दुःखी होता है । समझदारीमें सुख है और अज्ञानमें दुःख है । अज्ञानसे ही वैर और वासना जगते हैं । मानव ऐसी कल्पना करता है कि अमुक व्यक्तिने मुझे दुःख दिया है । यह कल्पना खोटी है । दुःख मनुष्यके स्वयंके कर्मका फल है । कोई किसीको सुख देता नहीं । कोई किसीको दुःख दे सकता नहीं । संसार कर्म-भूमि है । किए हुए कर्मका फल भोगनेके लिये यह जन्म मिला है । करेलेका बीज बोये और केलेकी आशा रखे, यह असम्भव है । मनुष्यने स्वयं जो बोया, वही उसको काटना है । इस जगतमें कोई किसीका कुछ बिगाड़ता नहीं । तुम जगतमें किसीके लिये भी कुभाव न रखो । सबमें प्रभुका दर्शन करो ।

**तुलसी या ससारमें भाँति भाँतिके लोग ।**

**सबसे हिल मिल चालिए नदी नाव संयोग ॥**

ज्ञान-मार्गमें ज्ञानी पुरुष ईश्वरके अलावा अन्य सब मिथ्या है, ऐसा समझकर सबका मनसे त्याग कर देते हैं । ज्ञानी महापुरुषोंकी ऐसी निष्ठा है कि ईश्वरके अलावा जो कुछ भासता है, वह क्षणिक है, दुःखरूप है, मिथ्या है । सब खोटा है, ऐसा बोलना सरल है परन्तु समझना बहुत कठिन है । साधारण मनुष्यकी ऐसी समझ होती है कि जो कुछ दीखता है, सच्चा है । जगत दिखाई देता है, और जो दिखाई देता है, उसे खोटा किस प्रकार समझा जाय ? आँखको दीखने वाला जगत खोटा है, यह किस प्रकार माना जाय ?

ज्ञानी महापुरुष कहते हैं कि जो दीखता है, वह सच्चा नहीं, जो स्थिर है, वह सच्चा है । जगतमें ईश्वरके अलावा कोई वस्तु शाश्वत नहीं । बीता हुआ कल जो था, वह आज नहीं है । आज जो है, वह आने वाले कल नहीं रहेगा । जगतका अर्थ ही यह है, जो क्षण-क्षण बदले ।



महापुरुष ऐसा मानते हैं कि संसार मिथ्या है। स्वप्नमें बहुत कुछ दीखता है परन्तु इसमें-से कुछ भी सत्य होता है क्या? कदाचित् किसीको स्वप्नमें लाटरी मिले, इसमें उसको लाख रुपया मिले, तो इससे उसे कुछ लाभ है क्या? वह लाख रुपयेका सुख वह जागे, तब तक के लिये ही है। जागनेके बाद उसको विश्वास हो जाता है, यह तो स्वप्न है। कदाचित् किसी मनुष्यको स्वप्नमें ऐसा दिखे कि मैं भिखारी हो गया हूँ, मेरे पास अब कुछ भी रहा नहीं तो क्या यह सच है? स्वप्नका भिखारी भी सच्चा नहीं और स्वप्नमें मिला हुआ लाख रुपया भी सच्चा नहीं।

**स्वप्न मां मूर्ख मलकाया, निरस्त्री ललना लक्ष्मी माया ।**

**और उषाकृता आखर दीठा, खाटतड़ा ए पाया ॥**

स्वप्नका संसार और जागृत अवस्थाका जगत तत्त्वदृष्टि से विचार करने पर एक ही है। स्वप्नकी सृष्टि बहुत थोड़े समय टिकती है, और जागृत अवस्थाका जगत कुछ अधिक समय दिखाई देता है परन्तु इसका विनाश अवश्यम्भावी है। जो दृश्य है, वह दुःखरूप है, क्षणिक है, असत् है, मिथ्या है, ऐसा मानकर ज्ञानी पुरुष जगतका मोह छोड़ देते हैं।

वैष्णव ऐसा मानते हैं कि जगतमें जो कुछ दिखायी देता है, वह परमात्माका ही अंश-स्वरूप है। वैष्णव, जगत के सब प्राणियोंमें, जगत्के सब पदार्थोंमें भगवद्भाव रखते हैं, जगतको ब्रह्मरूप मानकर जगतके प्रत्येक पदार्थको ब्रह्मरूपमें देखते हैं।

जगतमें जो कुछ दीखता है, वह खोटा है, एक परमात्मा ही सत्य है—ऐसा अनुसन्धान रखकर व्यवहार करो, अथवा जगत खोटा है, यह सिद्धान्त ध्यानमें आता न हो तो जगत परमात्माका स्वरूप है, ऐसी भावना रखकर व्यवहार करो। तीसरा कोई मार्ग नहीं। इन दोमें-से कोई भी एक सिद्धान्त बुद्धिमें स्थिर करके संसारका मोह तो छोड़ना ही पड़ेगा।

अपने शरीरको अयोध्या बनाओ। मनमें-से वैर-विष विकार-वासना दूर करो। हृदयमें शुद्ध प्रेम भरो। सरयूजीके किनारे, भक्तिके किनारे सतत रहो। भक्तिका किनारा छोड़ना नहीं, भक्तिकी समाप्ति करना नहीं। भक्तिमें संतोष मानना नहीं। जिसे भक्तिमें संतोष हो जाता है, उसकी भक्ति कच्ची है। तुम वैष्णव हो, प्रभुके प्यारे हो, तुमसे बने तो अब भोगोंकी समाप्ति कर डालो। निश्चय करो—अब संसारका कोई सुख मुझे भोगना ही नहीं, मैंने संसारका खूब अनुभवकिया है। अब मुझे सतत भक्ति करनी है। जो भक्तिके किनारे सदैव रहते हैं, उनका शरीर अयोध्या जैसा हो जाता है।

लोग प्रातः काल स्नान करनेके पश्चात् घटे-दो-घटे भक्ति करे और पीछे सतोष मानें सेवा पूजा सब हो गयी, मैंने सब कर लिया। तुम प्रभुकी सेवा-पूजा करते हो, यह ठीक है परन्तु भक्तिमें सन्तोष हो यह ठीक नहीं। भक्ति तो निरन्तर करनी है। रात्रिको खटियामें भी भक्ति करनी है।

रामजी महाराज दिनके बारह बजे प्रगट हुए हैं और भगवान् श्रीकृष्ण रात्रिके बारह बजे प्रगट हुए हैं। तुमसे बन पड़े तो दिनके बारह बजे रोज रामनवमीका उत्सव करो और रात्रिको रोज जन्माष्टमीका उत्सव करो। दिनमें रामनवमी, रात्रिमें जन्माष्टमी, रोज ये उत्सव करनेकी आवश्यकता है। वैष्णव वह है जो रोज उत्सव करता है। कदाचित् तुमको ऐसा लगे, महाराज ! तुम तो बहुत भार डालकर बोलते हो परन्तु परेशानी कितनी है, यह तुम क्या जानते हो ? रोज रामनवमी करनी ? रोज जन्माष्टमी करनी ? अरे ! उत्सवमें पैसा मुख्य नहीं, प्रेम मुख्य है। भक्तिमें धन मुख्य नहीं, प्रेम मुख्य है। अतिशय गरीब वैष्णव हो वह भक्ति कर सकता है, प्रेमसे उत्सव मना सकता है। रोज दो समय उत्सव करो, दोपहर खानेसे पहले और रात्रि सोनेसे पहले।

दिनके ग्यारह बजेके बाद भूख लगती है और भूख लगती है तब लोग भगवान्-को भूल जाते हैं। आज यहाँसे साढ़े बारह बजे पीछे घर जाकर फलाहार किया, उस समय ठाकुरजीका स्मरण किया था क्या ? कितने ही तो जमीकन्दपर टूटकर पड़े होंगे। पत्नीसे कहा होगा, जल्दी लाओ, बड़ी भूख लगी है। ऐसेमें परमात्मा कहाँसे याद आवे ?

शास्त्रोंमें लिखा है कि खानेसे पहले ज्यादा नहीं तो दस मिनटके लिए ही भगवान्का स्मरण करो। तुरन्त खाना प्रारम्भ करना नहीं। खानेसे पहले ऐसा अनुसन्धान रखो कि ठाकुरजीने यह मुझको दिया है, मेरे अन्नदाता भगवान् श्रीराम हैं, श्रीकृष्ण हैं। परमात्माके नामका थोड़ा जप करो। शास्त्रमें तो ऐसा लिखा है कि तुमको कोई भगवान्का प्रसाद दे तो प्रसाद भी मनसे अपने ठाकुरजीको अर्पण करके पीछे लो। प्रभुने मुझे दिया है, ऐसी भावना रखो।

भोजनसे पहले भगवान्से कहो—आपकी कृपासे मुझे यह प्राप्त हुआ है। आपने ही मुझे यह दिया है। यह अन्न पेटमें गये पीछे मेरा मन बिगड़े नहीं। मैं सतत आपकी भक्ति करूँ। मुझे आपके चरणोंमें आना है। पेटमें अन्न जानेके बाद कुछ रजोगुण आता है। मन चञ्चल होता है, शरीरमें जडता आती है। अन्नमें रजोगुण उत्पन्न करनेका दोष होता है।

परमात्माकी प्रार्थना करते हुए जो भोजन करता है, प्रभुका स्मरण करते-करते जो जीमता है, उसे यज्ञका पुण्य मिलता है। भोजन, यज्ञ है। पेटमें अग्नि है। अग्निदेव-को आहुति देनी है।

ब्रह्मार्पणं ब्रह्महविर्ब्रह्माग्नौ ब्रह्मणाहुतम् ।  
ब्रह्मैव तेन गन्तव्यं ब्रह्मकर्मसमाधिना ॥

प्रभुका स्मरण करते-करते भोजन करो तो भोजन भी भक्ति है । भोजन करते समय दृष्टि परमात्मामें रखोगे तो भोजन भी भजन है । जीमते समय नजर अन्दर रखो, परमात्मामें रखो । सब कार्योंमें परमात्माका अनुसन्धान रखो ।

मध्याह्न-कालमें भूख, प्याससे जीव ईश्वरको न भूले, ईश्वरका स्मरण रखे, इसलिए रामजी मध्याह्न-कालमें प्रगट हुए हैं । दिनके समय रामजीकी सेवा करो । रात्रिके समय श्रीकृष्णकी सेवा करो, परमात्माको हृदयमें प्रगट करो । रात्रिको सोनेसे पहले भी उत्सव करो, भक्ति करो । मध्यरात्रिके समय मनुष्यको जब थोड़ी निवृत्ति मिलती है, उस समय वह कामाधीन बनता है । सम्पूर्ण दिवस तो मनुष्य किसी भी प्रवृत्तिमें तो होता ही है । प्रवृत्तिके समय काम इसको मारने आता नहीं । इसको जहाँ निवृत्ति मिली कि काम इसकी छातीपर चढ़ बैठता है । रात्रिके समय मनुष्य कामाधीन होकर ईश्वरको न भूले, इसलिए श्रीकृष्ण मध्यरात्रिमें प्रगट हुए हैं ।

मध्याह्न-कालमें अयोध्याजीमें प्रभुका प्राकट्य हुआ है । श्रीरघुनाथजी भगवान्, दशरथ महाराजके महलमें पधारते हैं । “दशरथ” शब्दपर थोड़ा विचार करो । पंच ज्ञानेन्द्रिय, पंच कर्मेन्द्रिय—ये दस इन्द्रियाँ-रूपी घोड़े हैं ।

आत्मानं रथिनं विद्धि शरीरं रथमेव तु ।  
बुद्धिं तु सारथिं विद्धि मनः प्रग्रहमेव च ॥  
इन्द्रियाणि हयानाहुर्विषयांस्तेषु गोचरान् ।  
आत्मेन्द्रियमनोयुक्तं भोक्तेत्याहुर्मनीषिणः ॥

शरीर, रथ है । आत्मा, रथी है, रथका मालिक है । बुद्धि, रथको हाँकनेवाला सारथी है । इन्द्रिय, घोड़ा है । इन्द्रियोंका नियन्ता मन, लगाम है । शब्दादि विषय, ये अलग-अलग मार्ग हैं । संसारके सुन्दर विषय दीखे कि ये इन्द्रियरूपी घोड़े उनके पीछे दौड़ते हैं । इन दस इन्द्रिय-रूपी घोड़ोंको जो काबूमें रखे, उसका शरीर-रूपी रथ सीधा चलता है ।

तुमको जाना है प्रभुके चरणोंमें, प्रभुके घाममें, परन्तु तुम्हारा रथ कहाँ जाता है ? तुम्हारा इन्द्रिय-रूपी घोड़ा तुमको कहाँ खींचकर ले जाता है ? परमात्माके चरणोंमें जाना हो तो प्रभुकी भक्ति करनी पड़ेगी । जो इन्द्रियोंके अधीन है, जो इन्द्रियोंको काबूमें रख सकते नहीं, वे परमात्माकी भक्ति क्या कर सकते हैं ? वे परमात्माके चरणोंमें कहाँ से जा

सकते हैं ? ये इन्द्रियाँ ही मनुष्यकी शत्रु हैं और ये इन्द्रियाँ ही मनुष्यकी मित्र हो सकती हैं । यह जीव इन्द्रियोके अधीन बनता है तो इन्द्रिय शत्रु-पक्षकी हो जाती हैं, परन्तु इन्द्रिय जब जीवके अधीन रहती हैं तब ये मित्र बनती हैं ।

— आत्मा, इन्द्रियोंका मालिक है, स्वामी है । तुम बोलते हो कि " मेरी आँख, मेरे कान....." तुमको जहाँ जाना हो, वहाँ तुम्हारी आँख जाती है । तुमको जहाँ जाना नहीं, वहाँ तुम्हारी आँख नहीं जाती । इन्द्रियाँ नौकर हैं, तुम मालिक हो । जो नौकरके अधीन रहता है, उसे नौकर बहुत रुलाते हैं । परमात्माको जो शरीर-रथका मालिक बनाता नहीं, उसके शरीर-रथकी मालिक मन-इन्द्रियाँ बन बैठती हैं । मन-इन्द्रिय मालिक बनकर बैठ जायें तो वे जीवन-रथको गड्ढेमें डाल देती हैं ।

इन्द्रियोके दास बनोगे तो भक्ति कर सकोगे नहीं । इन्द्रियोका दास भगवानकी भक्ति कर सकता नहीं । इन्द्रियोके गुलामको ईश्वरके स्वरूपका ज्ञान होता नहीं, ईश्वरका दर्शन होता नहीं । इन्द्रियाँ, भोग-साधन नहीं, भक्तिका साधन हैं । अपनी इन्द्रियोको संसारी विषयोके मार्गपर जानेसे निवारण करके प्रभुके मार्गकी ओर उन्मुख कर दो । इन्द्रियोको भगवद्दूरसका स्वाद चटाओगे तो फिर संसारके तमाम विषय-रस इनको फीके लगेंगे ।

प्रभुकी रोज प्रार्थना करो कि भगवान ! मेरे शरीर-रथके ऊपर आप विराजो, मेरे हृदयमें आप । विराजो और इस शरीर-रथको चलाओ । मेरे इन्द्रिय-रूपी घोड़ोको काबूसे बाहर जानेकी अपेक्षा अपने मार्गकी ओर अटकाओ । मैंने अपने शरीर-रथकी लगाम तुम्हारे हाथों सौपी है । इन्द्रियोपर अधिकार रखो । मेरा रथ लक्ष्य-विन्दु तक पहुँचाओ, मुझे अपने चरणोंमें ले जाओ । प्रभुकी शरण, ग्रहण करनेवालोका ही जीवन-मरण सुधरता है ।

दशरथ महाराज जितेन्द्रिय है, तपस्वी है । दशरथ महाराजके घर परमात्मा प्रगट होते हैं । शरीरको अयोध्या बनाकर, भक्तिके किनारे रहकर, मनुष्य एक-एक इन्द्रिय-का संयम बढ़ावे तो इसके घर आज भी श्रीराम प्रगट होते हैं । श्रीराम परमात्माका स्वरूप हैं । इन्द्रियोका संयम रखकर सतत भक्ति करनेवालेको आनन्द मिलता है । कदाचित् प्रत्यक्ष शस्त्र, चक्र, गदा, पद्मधारी भगवान उसको न दीखे, परन्तु चिदानन्द उसको अवश्य प्राप्त होते हैं । मनुष्य, परमात्माका तेज सहन कर सकता नहीं, इसलिए परमात्मा इसे अपना स्वरूप नहीं बताते, परन्तु अधिकारी जीवको वे अपना स्वरूप दिखाते हैं । उसको सच्चिदानन्द-स्वरूप बनाते हैं ।

दशरथ महाराजकी भक्ति इतनी अधिक बढ़ी हुई है कि उन्हें परमात्माका आकर्षण हो जाता है। कितने ही लोग ऐसा समझते हैं कि इस गृहस्थीकी जंगलमें भक्ति हो सकती नहीं। यह समझ बुरी है। भगवानकी माया ऐसी विलक्षण है कि विवाहित भी पछताता है और जो विवाहित नहीं है, वह भी पछताता है। जो अविवाहित है उसे तुम कहो—तुम तो अकेले हो, इसलिए तुम बहुत ही सुखी हो। तुमको कोई उपाधि नहीं, कोई चिन्ता नहीं। तब वह कहेगा—मुझको क्या सुख है? मेरी तो लग्न भी हुई नहीं। मुझको कुछ सुख नहीं। जो विवाहित नहीं, उसके मनमें कसक है। वह ऐसा समझता है कि लग्न किए पीछे ही सच्चा सुख मिलता है। विवाहितसे तुम कहो—तुम सुखी हो। तुम्हें बहुत शान्ति है। तो वह कहेगा—यह तो ठीक ही है। संसार जिस किसी प्रकार पूरा करना है, मेरे भाई! ये छोकरे कैसे है यह सब मैं जानता हूँ। संसारमें दुःख है और दुःख ही है। भगवानकी माया उभय प्रकारसे जीवको मारती है।

गृहस्थाश्रम भक्तिमें बाधक नहीं, साधक है। भक्तिमें बाधक है गृहासक्ति। गृहस्थाश्रमीको कामासक्ति, विषयासक्ति बाधक है। गृहस्थाश्रम काम-भोगके लिए नहीं। पति और पत्नीका सम्बन्ध पवित्र है। पत्नी भोगके लिए नहीं, धर्मके आचरणके लिए है। सहधर्माचरणाय। इसीसे तो उसको धर्मपत्नी कहते हैं। अकेला पुरुष अथवा अकेली स्त्री, धर्म-मार्गमें आगे बढ़ सकते नहीं। अकेला नाविक या अकेली नाव, सागर पार कर सकती नहीं। दोनों साथ हो तो सागर पार हो सके। स्त्री नाव है, पुरुष नाविक है। संसार-सागरको तरनेके लिए दोनोंको एक दूसरेके साथकी आवश्यकता है। पुरुषमें विवेक होता है और स्त्रीमें स्नेह विशेष होता है। विवेक और स्नेह एक संग मिले तो भक्ति प्रगट होती है।

पत्नीका संग कामसंग नहीं, परन्तु सत्संग है। सत्संगसे गृहस्थाश्रम सफल होता है। सत्संगसे मन शुद्ध होता है। गृहस्थाश्रममें पति-पत्नी रोज-सत्संग करे, एकान्तमें बैठकर पवित्र ग्रंथका वाचन करे, थोड़ा श्रीराम-स्मरण करें, श्रीकृष्ण-कीर्तन करे तो योगियोंको जो आनन्द समाधिमें मिलता है, वह आनन्द गृहस्थ को घरमें मिल सकता है। शास्त्रमें गृहस्थाश्रमका बहुत बखान किया है। महात्मा तो यहाँ तक कहते हैं कि गृहस्थाश्रमीका आनन्द अनेक बार योगियोंके आनन्दसे भी श्रेष्ठ है।

घर छोड़नेवालेको ही भगवान मिलते हैं, ऐसा नहीं। घरमें रहकर जो पवित्र और सदाचारी जीवन व्यतीत करे तो घरमें रहकर भी भगवान मिलते हैं। विकारोंके वशमें न रहते हुए घरमें रहे तो भक्तिमें घर बाधक होता नहीं। छह शत्रु, छह विकार—काम क्रोध, लोभ, मोह, मद और मत्सर—जिसने जीत लिए हैं, वह यदि गृहस्थाश्रममें रहे अथवा वनमें रहे, एक समान ही है।

वनेऽपि दोषाः प्रभवन्ति रागिणाम्

गृहेषु पंचेन्द्रियनिग्रहस्तपः ।

अङ्गुत्सिते कर्मणि यः प्रवर्तते

निवृत्तरागस्य गृहं तपोवनम् ॥

जिसके मनमें विकार है, राग-द्वेष है, काम-क्रोध हैं, वह वनमे जावेगा तो ये विकार वहाँ भी उसको त्रास देगे। वनमे भी वह मनुष्य पाप करेगा परन्तु जिसने विकार जीते हैं, अपनी इन्द्रियोपर जिसका पूर्ण अधिकार है, भोगमे जिसको आसक्ति नहीं, जो संयमसे रहता है, स्वधर्मका पालन करते हुए जो समस्त व्यवहार दोष-रहित करता है, उसका घर ही तपोवन बनता है, अयोध्या बनता है, और वही रामजी प्रगट होते हैं। नन्द-यशोदाजी जैसा गृहस्थाश्रम हो, दशरथ-कौशल्याजी जैसा गृहस्थाश्रम हो तो आज भी परमात्मा प्रगट हो सकते हैं।

शास्त्रमें संन्यासकी बहुत बड़ी महिमा बतायी है। ससार के सर्वसुखका त्याग करके परमात्माके लिए ही जो जीते हैं, वे विरक्त साधु, सन्यासी, महात्मा श्रेष्ठ हैं, वदनीय हैं। यह ठीक है, परन्तु किसी सन्यासीके आश्रममे किंवा मठमे भगवानका अवतार हुआ है, ऐसा कही लिखा नहीं। भगवानके जितने अवतार हुए हैं वे समस्त गृहस्थके घर ही हुए हैं। भगवानको गृहस्थ बहुत रुचता है। गृहस्थाश्रम अति सुन्दर है। गृहस्थाश्रममें मानव, सावधान होकर भक्ति करे तो उसे भगवान मिल सकते हैं। साधु सन्यासी ब्रह्म का चिंतन करते-करते ब्रह्मरूप होंगे, परन्तु गृहस्थाश्रममे धीरे-धीरे समय बढ़ाये, सत्सग करके भक्तिमय जीवन बिताये तो वह गृहस्थ, भगवानको बालक बनाकर गोदमे खिलाता है।

जगत्-पिता आजें दशरथ महाराजके घर पुत्ररूपमे पधारे है। परमात्माको कौशल्याजी गोदमे खिलाती हैं। कैंकेयीके यहाँ दो बालकोका जन्म हुआ। सुमित्राजीके यहाँ एक बालकका जन्म हुआ। इस प्रकार दशरथ महाराजके यहाँ चार पुत्र जन्मे। वशिष्ठादिक ऋषि वहाँ आये और बालकोका नामकरण किया। वशिष्ठजीने कहा—कौशल्याजीका पुत्र सबको आनन्द देने वाला है। सबको जो आनन्द देता है, सबको जो रमण कराता है, उसको "राम" कहते हैं।

रमन्ते योगिनो यस्मिन् इति रामः । रमणाद्राम इत्यपि ।

लक्ष्मणजीमे बहुत ही दिव्य लक्षण भरे हुए हैं। लक्ष्मणजी सर्वलक्षणसम्पन्न हैं, इससे उनका नाम है लक्ष्मण।

भरणाद्भरतोनाम लक्ष्मणं लक्षणान्वितम् ।

शत्रुघ्नं शत्रुहन्तारमेवं गुरुरभाषत ॥

गुरुजीने कहा—श्रीराम-प्रेमसे जो जगतको भर देता है, उसका नाम है भरत । भरत श्रीराम-प्रेमकी मूर्ति है और जो शत्रुओंका विनाश करे वह हैं शत्रुघ्न ।

चारों बालकोंका नामकरण हुआ । परम आनन्द हुआ । श्रीरामजीका नाम सुन्दर है । श्रीकृष्णकी लीला अति सुन्दर है, और श्रीरामचन्द्रजीका नाम अति सुन्दर है । श्रीकृष्णकी लीला अति मधुर है । श्रीकृष्णकी लीलामें सर्वको आनन्द मिलता है । श्रीरामजीकी लीला मधुर तो है, परन्तु रामजीका नाम अति मधुर है । श्रीराम-नामकी महिमा बहुत वर्णन की गयी है ।

परब्रह्म ज्योतिर्मयं नाम उपास्य मुमुक्षुभिः ।

रामनामजपेनैव देवतादर्शनं करोति ॥

रामनामजपादेव मुक्तिर्भवति ।

राम रामेति रामेति रमे रामे मनोरमे ॥

सहस्रनाम तत्तुल्यं रामनाम वरानने ।

× × ×

भर्जनं भवबीजानामर्जनं सुखसम्पदाम् ।

तर्जनं यमदूतानां रामरामेतिगर्जनम् ॥

इससे भगवान् शंकर पार्वती मांसे कहते हैं कि हे देवेश्वरी ! राम-नामसे अधिक इस जगतमें जप करने योग्य कुछ भी नहीं । राम—यह दो अक्षरका मंत्र शतकोटि मंत्रोंसे भी श्रेष्ठ है । राम-नामका जो जप करता है उसके सब पाप जल जाते हैं, उसके भवरोग टल जाते हैं । इसलिये देवी ! तुम भी हमेशा राम-नामकी रट लगाया करो ।

न रामादधिकं किञ्चित् पठनं जगतीतले ।

रामेति ह्यक्षरो मन्त्रो मन्त्रकोटि शताधिकः ॥

× × ×

तस्मात्त्वमपि देवेशि रामनाम सदा वद ।

रामनाम जपेद्यो वे मुच्यते सर्वकिल्बिषः ॥

राम-नामकी महिमा संतोने, भक्तोंने बहुत गायी है । मीराबाईने अनेक सुन्दर पद रचे हैं । तुलसीदासजी महाराजने भी राम-नामकी महिमा बहुत वर्णन की है ।



जद्यपि प्रभुके नाम अनेका । श्रुति कह अधिक एकतेँ एका ।  
राम सकल नामन्ह तेँ अधिका । होउ नाथ अध खग गन बधिका ॥

श्रीरामका भजन-कीर्तन करनेसे, श्रीराम-नामकी धुन लगानेसे मन नाच उठता है, हृदय आनन्दसे विभोर बनता है ।

प्रेम मुदित मन से कहो  
राम राम राम, श्रीराम राम राम ,  
राम राम राम, श्रीराम राम राम ॥१॥  
पाप कटे दुःख मिटे, लेत राम नाम ,  
भव-समुद्र सुखद नाव, एक राम नाम ॥२॥ श्रीराम...  
परम-शान्ति-सुख-निधान, दिव्य राम नाम ,  
निराधार को आधार, एक राम नाम ॥३॥ श्रीराम...  
परम गोप्य परम इष्ट मंत्र राम नाम ,  
सन्त हृदय सदा बसत, एक राम नाम ॥४॥ श्रीराम...  
महादेव सतत जपत दिव्य राम नाम ,  
काशि मरत मुक्ति करत, कहत रामनाम ॥५॥ श्रीराम...  
माता पिता बन्धु सखा सच ही राम नाम ,  
मक्त जनन जीवन धन, एक राम नाम ॥६॥ श्रीराम...

श्रीराम-नाम अति मधुर है । श्रीराम-नाममे एक भी युग्माक्षर नहीं, वहाँ श्रीकृष्ण नाममें एक भी सरस अक्षर नहीं, दोनों युग्माक्षर हैं—‘कृ और ण’ दोनों युग्माक्षर हुए, बोलनेमें कुछ परिश्रम होता है । कितने ही लोग ‘क्रीश्न-क्रीश्न’ कहते हैं । यह ठीक है परन्तु व्याकरण-प्रमाणसे इसका उच्चारण ‘कृष्ण’ होता है, क्रीश्न नहीं ।

रामजीकी बाललीला दिव्य है । रामजीकी बाललीलामे भी मर्यादा है । मयदि-पुरुषोत्तमकी प्रत्येक लीलामे मर्यादा दीखती है । लक्ष्मण-भरतके साथ रघुनाथजी कौशल्या माँके आँगनमें रमते हैं, घुटनोसे चलते हैं । कौशल्याजीके राजमहलमें श्रीराम, परमात्मा होकर रमे नहीं, बालक होकर रमे हैं । एकवार एक जगह रामजीको रत्नमें अपना प्रतिबिम्ब दीखा, उसको देखकर रामजीको बहुत आनन्द हुआ । उनको ऐसा लगा, यह कोई सुन्दर बालक अन्दर बैठा है । रघुनाथजी इसको पकड़ने गये परन्तु प्रतिबिम्ब हाथमे किस रीतिसे आवे ? प्रतिबिम्बका बालक हाथमे आया नहीं तो रामजी रोने लगे ।

कौशल्या मां दौड़ती आयी। उन्होंने रामललाको उठा लिया और पूछने लगी—बेटा, क्यों रोता है ? तुम्हे क्या चाहिए ?

रामजीने कहा—मां ! एक बालक अन्दर बैठा है। उससे मुझे मिलना है।

कौशल्या मांने कहा—बेटा ! अन्दर कोई बालक नहीं है, यह तो तेरा ही प्रतिबिम्ब दीखता है।

थोड़ा विचार करो—प्रतिबिम्बको देखकर परमात्माको भी मोह हुआ। अपना प्रतिबिम्ब देखकरके भगवानको ऐसी इच्छा हुई कि यह बहुत सुन्दर है। इससे मैं मिलूँ। इसके साथ मैं रमण करूँ। प्रतिबिम्बके सौन्दर्यने प्रभुको भी मोहित किया। प्रभुका प्रतिबिम्ब ऐसा सुन्दर है तो बिम्ब कैसा होगा ? प्रतिबिम्बकी अपेक्षा बिम्ब अति सुन्दर होता है। वैष्णव तो भाग्यशाली हैं कि प्रत्यक्ष परमात्माके स्वरूपको देखते हैं। ठाकुरजीको अपना शरीर देखनेकी इच्छा हो तो भी देख सकते नहीं। स्वयं अपना स्वरूप किस रीतिसे देखें ? भगवान तो दर्पणमें स्वयंके प्रतिबिम्बको देखते हैं। स्वयं परमात्मा प्रतिबिम्बको निहारते हैं, वहाँ वैष्णव बिम्बके दर्शन करते हैं।

कौशल्याजीने रामचन्द्रजीको समझाकर शान्त किया। कौशल्या मां रोज नया-नया उत्सव करती। एक बार कौशल्याजीने रामचन्द्रजीको मांगलिक स्नान करवाके सुन्दर भृंगार किया। रामललाका श्रीअंग माखन जैसा कोमल था, मेघ जैसा श्याम था। आँखें अति सुन्दर थीं। मांने सुन्दर पीत भङ्गुलिया पहनायी। बाले काढ़े, आँखमें काजल लगाया। मस्तकपर सुन्दर तिलक किया। रामललाको किसीकी नजर न लगे, इसके लिए सुवर्णमें मढ़ा हुआ व्याघ्र-नख धारण कराया। पीछे कौशल्या मां रामचन्द्रजीको हृदयका प्रेम-रस अर्पण करने लगी। स्तन-पान करनेके उपरान्त उन्होंने रामजीको पलनामें जयन कराया। बालक श्रीराम शयन कर गये।

उसके बाद कौशल्याजी श्रीलक्ष्मी-नारायणकी सेवामें बैठीं। कौशल्याजीके राज-महलमें श्रीलक्ष्मी-नारायणकी सेवा थी। माताजी सेवा अपने हाथोंसे करती थीं। रामायणमें ऐसा ही लिखा है।

भगवान तुमको खूब संपत्ति दे तो तुम दूसरा काम करनेके लिए भले नौकर रखो, परन्तु ठाकुरजीकी सेवामें कोई नौकर रखना नहीं। हमेशा ऐसा अनुसन्धान रखो कि मैं अपने भगवानका नौकर हूँ। तुम्हारे ठाकुरजीकी सेवा दूसरा कोई करे और तुमको यह दुःहावे तो यह समझ लेना कि तुम वैष्णव नहीं। लोग पैसेके लिए परिश्रम करते हैं परन्तु ठाकुरजीके लिए परिश्रम करनेको तैयार नहीं। लोग पैसेके लिए शरीर घिसते हैं, परन्तु ठाकुरजीके लिए चंदन घिसनेमें उनको परिश्रम होता है। वे चन्दन घिसनेकी सेवा

दूसरेको सौंपते है। ठाकुरजीके लिए शरीर घिसाओ। ठाकुरजीकी सेवामे परिश्रम करो। ठाकुरजीकी सेवा स्वयं करो। कितने ही विद्वान होते हैं। वे कहते हैं—मेरे घरसे है। वह सेवा करती है। अरे!—उस सेवाका फल घरवालीको मिलेगा। उससे तुम्हें क्या लाभ? जो सेवा करता है, उसको ही सेवाका फल प्राप्त होता है। पत्नी सेवा करे, उसका फल पतिको मिलता नहीं।

रामायणमें तो लिखा है कि कौशल्या माँ परमात्माके लिए रसोई स्वयं करती हैं। कौशल्याजी महारानी हैं। घरमे अनेक दास-दासियाँ है, परन्तु किसी नौकरकी बनाई सामग्री वे प्रभुको अर्पण करती नहीं। कौशल्या माँकी ऐसी निष्ठा है कि मेरे ठाकुरजी आरोग्यनेवाले है। अपने भगवानके लिए मैं सामग्री बनाऊँगी। वे स्वयं सामग्री बनाती हैं।

परमात्माके लिए रसोई करना भक्ति है। घरके लोगोंके लिए रसोई करे, यह व्यवहार है और अपने ही लिये रंधन करके खाये, यह पाप है, ऐसा शास्त्रमे लिखा है। रसोई करते समय मनमें परमात्माका स्मरण रखो। अपने ठाकुरजीके लिए रसोई बनाता है, ऐसा भाव रखो। तुम रसोई करते हो, तब तुम्हारे मनमे कैसा भाव होता है? रसोई करनेवालेके विचार सूक्ष्मरूपसे अन्नमें आते हैं। रसोई करते समय मनमे अच्छे विचार आते हैं तो वे खानेवालेके मनको सुधारते है और खराब विचार होंगे तो खानेवालेका मन बिगड़ेगा। रसोई करते समय मनमे जो फिल्मका कोई गीत गूँजता हो तो कामके परमाणु रसोईमें भी आवेगे। रसोई करते समय श्रृंगारका गीत गानेसे सस्कार रसोईमे जाते हैं। रसोई करते समय प्रभुका भजन गाओ तो रसोई जीमनेवालेका मन शुद्ध होगा।

आजकलकी माताओंको तो रसोई बनाना भी बोझ लगता है। वे बाजारसे गाँठिया-सेब इत्यादि कुछ मँगा लेती हैं और उससे काम चला लेती है। बाजारका भूसु (सेब) बहुत खाया जाय तो उससे इनके मगजमे भी भूसा ही भर जाता है, बुद्धि बिगड़ जाती है। बाजारका खाना कदाचित् स्वच्छ हो सकता है परन्तु शुद्ध होता नहीं। परन्तु आजकलके लोग रूप न बिगड़े, इसकी सुरक्षा करते हैं। कपडा न बिगड़े इसका ध्यान रखते हैं, परन्तु मन, बुद्धि न बिगड़े, उसके लिए कोई सावधानी रखते नहीं हैं।

शास्त्रमे ऐसा लिखा है कि पतिकी बुद्धि सुधारना पत्नीके हाथकी बात है। पत्नी अतिशय पवित्रतासे परमात्माके लिए सामग्री बनावे, प्रभुको भोग रक्खे और प्रसादी अन्न पतिदेवको खिलावे तो छह महीने पीछे इसकी बुद्धि धीरे-धीरे सुधरने लगती है। पवित्र अन्न पेटमें जाये तो बुद्धि सुधरनी ही चाहिए। अन्न मनको सुधारता है या बिगाड़ता है? अन्नसे ही मन बनता है।

**मलः स्वविष्टो भागः स्यान्मध्यमो मांसतां व्रजेत् ।**

**मनः कनिष्ठो भागः स्यात् तस्मादन्नमयं मनः ॥**

अन्नके स्थूल भागमें-से मल बनता है, मध्य भागमें-से मांस बनता है और सूक्ष्म भागमें-से मन बनता है ।

**तस्मादन्नमयं मनः ।**

मन, अन्नमें-से बनता है इसलिए रसोई करो, वहाँ खूब पवित्रता रखो । बहुत-सी बहनें नहानेसे पहले कूकर चढ़ा देती है । स्नान करनेसे पहले रसोई करें, यह क्या मुधरा हुआ काम कहलायेगा ? स्नान करके, पवित्र होकर रसोई करो । रसोई करनेमें परमात्माका स्मरण करो । पवित्रतासे रसोई करोगे तो जीमनेवालेका कल्याण होगा ।

धर्मकी गति अति सूक्ष्म है । दूसरा काम करनेके लिए भले नौकर रखो, परन्तु ठाकुरजीकी सेवामें नौकर रखना नहीं । तुम अपने द्वारा ही ठाकुरजीकी सेवा करो ।

कौशल्याजी लक्ष्मीनारायणकी सेवा करने लगीं । परमात्माका श्रृंगार किया । ठाकुरजीके सम्मुख सामग्री पधरायी । भगवानसे प्रार्थना की—हे नाथ ! अब आप पधारो । थोड़ी सामग्री रसोईमें रह गयी थी, वह लेनेके लिए कौशल्याजी अन्दर गयीं । प्रभुने वहाँ लीला की । नारायणके सिंहासनपर बालक श्रीराम विराजे और धीरे-धीरे आरोगने लगे । कौशल्याजी बाहर आयीं और यह देखकर आश्चर्य हुआ । यह क्या ? मेरा राम यहाँ बैठ गया है । वह तो पालनेमें शयन कर रहा था । माताजी दौड़ती गयीं और देखा तो श्रीराम पालनेमें भी सो रहे थे । एक स्वरूपमें पालनेमें पौढ़े थे और एक स्वरूपमें नारायणके सिंहासनपर विराजे थे, प्रत्यक्ष आरोगते थे । जहाँ अतिशय प्रेम हो, वहाँ भगवान प्रत्यक्ष भोग लगाते हैं । जहाँ साधारण प्रेम होता है वहाँ परमात्मा रसरूपमें आते हैं । कौशल्याजीकी बहुत निष्ठा थी इससे परमात्मा, प्रत्यक्ष भोग लगाते थे ।

कौशल्याजी घबड़ायी कि इन दोनोंमें कौन सा राम सच्चा है । पालनेमें हैं, वह राम असली हैं या सिंहासनमें हैं वह राम असली हैं ? प्रभुके कपोलोंमें स्मित हास्य आया । कौशल्याजीको अतिशय आनन्द हुआ । प्रभुने बालस्वरूप अन्तर्द्वान किया । कौशल्याजीने चतुर्भुज नारायणके दर्शन किए ।

**तन पुलकित मुख वचन न आवा । नयन मूँदि चरननि सिरु नावा ॥**

परन्तु बादमें चतुर्भुज स्वरूप अन्तर्द्वान हो गया, बालस्वरूप प्रत्यक्ष हुआ । प्रभु पालनेमें शयन कर रहे थे । कौशल्याजी विचारने लगी—ना, ना, ऐसा कुछ नहीं । मेरा राम तो पालनेमें ही सोया है । अरे ! मैं तो रामको सतत चिंतन करती हूँ, इससे सिंहासनमें मुझको अपने राम दीखते हैं ।

धीरे-धीरे चारों भाई बड़े होने लगे । दशरथ महाराजका ऐसा नियम था कि रामजीको साथ लेकर भोजन करने बैठते थे । एकबार ऐसा हुआ कि दशरथ महाराज जीमने पधारे । रामजीको उन्होंने साथ जीमनेके लिये बुलाया परन्तु रामजी खेलमें ऐसे तल्लीन थे कि आए नहीं । कौशल्या माँ उनको पकड़ने गयी । माँको आता देख रामजीने दौड़ लगायी ।

कौशल्या जब बोलन जाई । ठुमुक ठुमुक प्रश्न चलहि पराई ॥

निगम नेति सिब अंत न पावा । ताहि घरै जननी हठि धावा ॥

कौशल्याजीने पीछे दौड़ लगाकर रामजीको पकड़ लिया । बड़े-बड़े योगी, ऋषि, मुनि जिनका अंत नहीं पा सके, उनको कौशल्या माँ हठपूर्वक पकड़ लायी । रामजीके अंगमें, वस्त्रोंमें—सर्वत्र धूल भरी थी परन्तु दशरथ महाराजने तो प्रेमसे हँसकर उनको गोदमें बैठा लिया । रामजीने एकाध ग्रास मुखमें डाला या न डाला और फिर पीछे वे खिसक गये । इस प्रकार-स्वयंकी बाल-लीलासे रामजी माता-पिताको अतिशय आनन्द देते थे ।

रामजीकी बाल-लीलामें अतिशय मर्यादा भी थी । परमात्मा खेलनेमें भी छोटे भाइयों भरत, लक्ष्मणको नाराज करते नहीं । भाइयोंके साथ खेलते, वहाँ विचार करते कि मेरे छोटे भाइयोंकी हार होगी तो उनको दुख होगा । इसलिए स्वयं हार जाते । खेलनेमें भी रामजीने भरत-लक्ष्मणका दिल कभी नहीं दुखाया । भरतकी या लक्ष्मणकी आँखमें आँसू आवे, वह रामजी सहन कर सकते नहीं ।

तुम दूसरेके लिए जैसा भाव रखोगे, वैसा दूसरा तुम्हारे लिए रखेगा । रामजी छोटे भाइयोंके लिए अनन्य प्रेम रखते थे । छोटे भाइयोंका भी रामजीके प्रति वैसा ही अनन्य प्रेम था । भरत-लक्ष्मण छोटे-हैं, फिर भी रामजी उनको मान देते । भगवान मान देनेवाले हैं—अमानी मानद । भरतजी कैंकेयीसे कहते—माँ ! बड़े भाई समर्थ हैं, फिर भी मुझको मान देते हैं ।

श्रीरामचन्द्रजीकी मर्यादा रामायणमें ठीक-ठीक बतायी गयी है । रघुनाथजी बालक थे, तबसे धर्मकी मर्यादा पालते थे । सनातन धर्मकी मर्यादा जितनी पालोगे, उतना मन शुद्ध रहेगा । मन जितना शुद्ध होगा, उतनी उसकी शान्ति भी बढ़ेगी । मन अशुद्ध है, इसलिए ही अशान्ति है । धर्मकी मर्यादाका जो पालन करता है, उसका मन बिगड़ता नहीं । श्रीराम चक्रवर्ती सार्वभौम राजाके बालक होनेपर भी, स्वयं परमात्मा होनेपर भी, ऐसा नियम पालते कि सूर्य उगनेके पहले उठते, प्रातःकालमें स्नान करके माता-पिताका वन्दन करते ।

आजकलके सुधरे हुए लोग तो प्रभाते कपदर्शनम् हुए पीछे ही उठते हैं। कितने ही तो ऐसे होते हैं कि खटियामें पड़े-पड़े ही पूछते हैं कि चाय भेजी क्या? चाय तैयार हुए पीछे ही साहब उठते हैं। अपनी भारतीय संस्कृतिमें प्रभातेकरदर्शनम् करके कुछ कहते हैं। इसके पीछे ऐसी भावना रखते हैं कि प्रभुने ये हाथ सत्कर्म करनेके लिये दिये हैं। मैं सत्कर्ममें ही इनका उपयोग करूँगा और उसके द्वारा भवसागर तर जाऊँगा। इसके बदले पहले तुम सबेरे उठकर 'कपदर्शनम्' करो, वह ठीक नहीं। धर्मकी मर्यादाका बराबर पालन करो।

अपने बालकोंको सारे संस्कार देनेके लिए भी तुम धर्मका पालन करो। तुम जितना धर्मका पालन करोगे, जितना सत्कर्म करोगे, इसके आधे सत्कर्म तुम्हारे लड़के करेंगे और इसका भी आधा इनके बालक करेंगे। माता-पिताका फर्ज है कि बालकोंको सारे संस्कार देनेके लिए सत्कर्म करें। बालकमें धर्मके संस्कार दृढ़ करनेके लिए बचपनसे ही धर्मका शिक्षण देना शुरू करो परन्तु कोरा उपदेश काममें आवेगा नहीं। जब तक अपने स्वयंके जीवनमें तुम धर्मका आचरण नहीं करोगे, तब तक तुम्हारे उपदेशके कथनका बालकके ऊपर कोई असर होगा नहीं। उपदेश क्रियात्मक न हो तो वह प्रभावोत्पादक बनता नहीं। बालकके देखते पाप न करो।

साधारण ऐसा नियम है कि बालक अनुकरण करता है। माता-पिताका बर्ताव देखकर बालक भी उसी रीतिसे बर्ताव करता है। बालकके मनमें कोई भी बात जल्दी बैठ जाती है। बालकका हृदय कोमल है। वह कोमल हो तब तक उनको अच्छे संस्कार दोगे तो अपनी युवावस्थामें वे बिगड़ेंगे नहीं। अच्छा संस्कार उनका रक्षण करेगा। जो माँ-बाप बालकोंको अच्छे संस्कार नहीं देते, वे बालकके बैरी हैं। जो माँ-बाप बालकको धर्मका शिक्षण नहीं देते, भक्तिका शिक्षण नहीं देते, वे माँ-बाप बालकके हितेच्छु नहीं, उनके दुश्मन जैसा कर्तव्य करते हैं। बालकोंको ऐसा संस्कार दो कि बचपनसे ही वे धर्मकी मर्यादाका पालन करें।

श्रीरामचन्द्रजीने जगतको आदर्श बताया है—

प्रातरुत्थाय सुस्नातः पितराभिमिवाद्य च ।

पौरकार्याणि सर्वाणि करोति विनयान्वितः ॥

रामजी प्रातःकालमें उठकर स्नान करते हैं। माता-पिताका बंदन करते हैं। पीछे विनयपूर्वक नगर-वासियोंके समस्त कार्य करते हैं।

प्रातःकालकी महिमाका ग्रंथोंमें बहुत वर्णन है। एक बार कोए और मनुष्यका झगड़ा हुआ। मनुष्यने कहा— हम बुद्धिमान हैं, हम श्रेष्ठ हैं। कीवोंने कहा—तुम बुद्धि-

मान हो, यह बात सच्ची है, परन्तु तुम्हारी अपेक्षा श्रेष्ठ हम हैं। हमारी जातिमें ऐसा एक भी नहीं कि जो सूर्य उगनेसे पहले स्नान न करता हो। तुम लोग तो जब सूर्य उदित होते हैं, तब खाटमें लोटते रहते हो। कोई कौवा ऐसा है कि जो सूर्योदय होनेपर घोंसलेमें सोता हो? कौवा सूर्य उगनेके पहले स्नान करता है। सूर्य उगनेके पहिले स्नान न करे तो उसपर कौवा भी हँसता है कि मैं हीन पक्षी हूँ, चाण्डाल हूँ, परन्तु इस मानवकी अपेक्षा मैं श्रेष्ठ हूँ।

जगतको प्रकाश देनेवाले परमात्मा तुम्हारे घरमें आवे और तुम्हारा स्नान हुआ न हो, तुम खाटमें लेट रहे हो, इसके जैसा पाप क्या? बुद्धिके मालिक सूर्य हैं। बुद्धिके मालिककी उपासना करनेसे बुद्धि शुद्ध होती है। प्रातःकालमें सूर्यनारायणको अर्घ्यदान करो। सूर्यनारायणके तेजोमय स्वरूपका ध्यान करो। सूर्यनारायणके अनन्त उपकार हैं। जगतमें दूसरे बहुत-से देव भावनासे दर्शन देते हैं, जबकि सूर्यनारायणमे भावना करनेकी जरा भी जरूरत पड़ती नहीं। सूर्यनारायण प्रत्यक्ष दर्शन देते हैं। सूर्यनारायण बुद्धि सुधारते हैं, आरोग्य देते हैं।

**आरोग्यं भास्करादिच्छेन्मोक्षमिच्छेज्जनार्दनात् ।**

सूर्यकी उपासना करनेसे शरीर निरोगी होता है। सूर्यकी उपासना करनेसे मन, बुद्धि शुद्ध होती है। सूर्यकी उपासना करनेवाला दरिद्री नहीं होता। महाभारतके वन-पर्वमें कथा आती है कि युधिष्ठिर सूर्यकी नियमित उपासना करते थे, उनको सूर्यदेवने वनमें अक्षयपात्र दिया हुआ था। द्वारिकानाथ श्रीकृष्ण भी नियमित संध्या करते थे। द्वारिकामे तो आज भी ऐसा नियम है कि ठाकुरजीका शृंगार हुए पीछे सोनेका लोटा, तर्पण-पात्र और आचमनी द्वारिकानाथके आगे रखी जाती हैं और मुखियाजी ऐसी भावना करते हैं—इस समय ठाकुरजी संध्या करने बैठे हैं।

रामजी प्रातःकालमें संध्या करते, माता-पिताका वन्दन करते थे। वन्दन जिसका होता है, उसको कुछ लाभ नहीं। लाभ तो जो वन्दन करता है, उसको होता है। आशीर्वाद रोज मिलता नहीं। किसी दिवस हृदय पिघल जाय और हृदयमे-से ध्वनि निकले कि तुम्हारा कल्याण हो, वह ही आशीर्वाद है। श्रीरामचन्द्रजी माता-पिताकी सेवामें रहते थे।





(२९)

## विद्याध्ययन

उपनीता वसिष्ठेन सर्वविद्याविशारदाः ।

ब्रह्मवेदे च निरताः सर्वशास्त्रार्थवेदिनः ॥

वशिष्ठ गुरुने चारों भाइयोंका उपनयन-संस्कार किया । रघुनाथजी भाइयोंके साथ वशिष्ठ गुरुजीके घर विद्याध्ययनके लिये जाने लगे । प्राचीन कालमें ऐसी मर्यादा थी कि बड़े राजाका पुत्र हो, उसको भी पढ़ानेके लिए कोई गुरु राजमहलमें नहीं जाता था । राजकुमार गुरुके आश्रममें जाकर ही वेद-शास्त्रका अध्ययन करता था । आजकल तो मास्टर लड़केको पढ़ानेके लिए घर जाता है । मास्टर घरमें पढ़ाने आवे तो लड़का ऐसा समझता है कि मेरे बापने यह एक नौकर रख लिया है । मास्टरमें कोई श्रद्धा होती नहीं । अरे ! यह तो ज्ञानदान करनेवाला गुरु है । गुरुदेवका ऋण अनन्त है । सद्गुरुकी कृपासे ही ज्ञान सफल होता है ।

श्रीराम पढ़नेके लिए वशिष्ठजीके आश्रममें जाते थे । श्रीराम, परमात्मा हैं परन्तु इस संसारमें आनेके बाद रामजीको भी गुरुदेवकी आवश्यकता पड़ती है । यह संसार ऐसा मायामय है कि इसमें जो कोई आता है उसे थोड़ी माया तो व्याप्त होती ही है । कोयलेकी खानमें कोई उतरे और बढ़-चढ़कर बातें करे कि मैं बहुत चतुर हूँ । सावधान रहता हूँ कि जिससे मुझे तनिकसा भी काला धब्बा न लगे—क्या यह शक्य है ? अरे ! जो कोयलेकी खानमें उतरा है, उसे तो धब्बा लगना ही है । यह संसार मायामय है । इस मायामय संसारमें जो कोई आया, उसे कुछ तो माया व्यापती ही है ।

संसारमें आया है, उसको मायाके संसर्गमें आना ही पड़ता है । माया बिना कोई काम होता नहीं । अग्निके बिना रसोई बनती नहीं । अग्नि उपयोगी है, परन्तु मनुष्य उसके साथ विवेकसे प्रेम करता है । अग्निको कोई हाथमें लेता नहीं, चिमटेसे उठाता है । मायाको पकड़ना होता है, परन्तु उसे अग्निकी तरह पकड़ना चाहिए, उसे विवेकरूपी सँझासीसे पकड़ो । संसारमें मायाका उपयोग भूले ही करो, परन्तु मायाके गुलाम मत बनो । मायाके अधीन मत बनो । जो मायाके अधीन होता है, उसे माया मारती है ।

अनादि कालसे मायाका और जीवका द्वन्द्व-युद्ध निरन्तर चलता आ रहा है । माया जीवको इस जगतके विषयोंमें फँसाये रखती है । माया जीवको फँसाती है । माया फुसलाती है कि स्त्रीमें सुख है, पैसेमें सुख है, संसारमें सुख है । जीव जहाँ जाता है,

वहीं माया साथ जाती है। जीव मायामे मिल जाता है। माया जीवको ईश्वरके पास जाने देती नहीं। जो ईश्वरके पीछे पड़ता है, वह मायाको दूर कर सकता है। माया अति दुस्तर है। जिसको मायासे तरनेकी इच्छा हो, उसे प्रत्येक इन्द्रियसे ब्रह्मचर्यका पालन एवं नियमसे एकान्तमें बैठकर ईश्वरका ध्यान करना चाहिए। मायासे तरनेकी इच्छा हो उसे स्वतन्त्र रहना चाहिए नहीं। किसी योग्य गुरुकी शरणमें जाना चाहिए। किसी सन्तके चरणोंका आश्रय लेना, सन्तकी आज्ञामें रहना, सन्तकी आज्ञानुसार साधन करना चाहिए। मायासे बचना हो तो सद्गुरुकी शरणमें जाना अत्यन्त आवश्यक है।

माया दीषक नर पतंग अभि अभि इवै पडन्त ।

कहै कबीर गुरु ग्यान ते एक आप उबरन्त ॥

श्रीरामचन्द्रजी तो परमात्मा हैं, मायारहित शुद्ध ब्रह्म है। रामजी जगतको ज्ञान देते हैं। मैं ईश्वर हूँ, उस पर भी मुझे सद्गुरुकी आवश्यकता पड़ती है।

आजकल तो बहुत-से लोग आराम कुर्सी पर पड़े-पड़े पुस्तकें पढ़कर ही ज्ञानी हो जाते हैं और व्याख्यान भी अच्छा करते हैं। पुस्तकोको पढ़कर मिला हुआ ज्ञान तुमको कदाचित् दो पैसा प्राप्त करा दे, प्रतिष्ठा दिला दे परन्तु अन्दरकी शान्ति दिलाएगा नहीं। पुस्तकें पढ़कर मिला हुआ ज्ञान भूल जाता है। छह-आठ महीने कोई न पढ़े तो धीरे-धीरे उसको भूलने लग जाता है। पुस्तकोसे मिला हुआ ज्ञान पुस्तकोमें ही रहता है, मस्तकमें आता नहीं, और आ भी जाय तो ठहरता नहीं। परमात्माकी कृपासे जिसको ज्ञान मिला है, वह ज्ञान भूलता नहीं। जिसको सद्गुरुका आशीर्वाद मिला है, जिसने सद्गुरुकी सेवा की है, उसका ज्ञान स्थायी होता है। गुरुदेवके आशीर्वादसे ज्ञानमें स्थिरता आती है। ज्ञान मिलना बहुत कठिन नहीं अपितु ज्ञानका स्थिर रहना बहुत कठिन है।

मनुष्य मूर्ख नहीं, परन्तु मनुष्यका ज्ञान स्थिर रहता ही नहीं। परमात्मा जिसको ज्ञान देते हैं, उसीका ज्ञान स्थिर रहता है। परमात्माको जिसपर दया आई, उसीको विषयोंमें वैराग्य दीखता है। उसीको संसारके सुख तुच्छ लगते हैं। संसार-सुखमें मनसे घृणा आवे तो मानना चाहिए कि परमात्माने कृपा की है। पूर्ण सयमके बिना ज्ञान आता नहीं। पुस्तकें पढ़कर शब्दज्ञान मिलता है, उससे अभिमान हो जाता है। सद्गुरु-कृपासे, ईश्वर-कृपासे प्राप्त हुआ ज्ञान विनय, विवेक, सद्गुण और सदाचार लाता है।

पारसके परसन ते, कंचन भई तलवार ।

तुलसी तीनों ना गये, धार मार आकार ॥

ज्ञान हथौड़ा हाथ लै, सद्गुरु मिला सुनार ।

तुलसी तीनों मिट गये, धार मार आकार ॥

सद्गुरु ही संसार-सागरके माया-मगरसे बचाते हैं, अन्दरकी वृत्तियोंका बिनाश करते हैं। वासना-विकार मिटा देते हैं, और संसार-सागर से पार करा देते हैं। ऐसे सद्गुरुकी आज उपेक्षा होती है और केवल पुस्तकीय ज्ञानका प्रचार चलता है। बहुत वर्षों तक पुस्तक पढ़ते हुए भी जो ज्ञान प्राप्त होता नहीं, वह संतकी कृपासे क्षण-मात्रमें हो जाता है। किसी सन्त महापुरुषकी तन, मन, धनसे सेवा करोगे तो संतका हृदय पिघलेगा और अंतरका आशीर्वाद प्राप्त होगा। सेवासे विद्या सफल होती है। रामजी गुरुकुलमें रहकर गुरुजीकी सेवा करने लगे। श्रीकृष्णने भी सान्दीपन ऋषिके आश्रममें रहकर गुरुजीकी खूब सेवा करके ज्ञान प्राप्त किया था।

भगवान शंकर पार्वती मांसे कहते हैं—देवी ! जिन परमात्माकी श्वाससे वेद प्रगट हुए हैं, वे ही भगवान आज वशिष्ठ गुरुके घर पढ़ने बैठे हैं। धनुर्वेदका अध्ययन प्रभुने वहाँ किया। समस्त वेद-शास्त्रोंका अध्ययन किया। रामजीने वशिष्ठजीके पास पैसा कमानेकी विद्या नहीं पढ़ी, अध्यात्म-विद्या पढ़ी थी। आत्माका स्वरूप क्या है ? परमात्मा क्या है, कैसा है ? आत्मा-परमात्माका सम्बन्ध क्या है ? यह जगत क्या है ? जीवन क्या है ? जीवनका लक्ष्य क्या है ? इस अध्यात्म-विद्याका रामजीने अध्ययन किया था।

आजकल अधिकतर स्कूल-कॉलेजोमें पैसा कमानेकी ही विद्या पढ़ाई जाती है। जीवनमें पैसेकी आवश्यकता है परन्तु पैसा मुख्य नहीं, परमात्मा मुख्य है। अपने ऋषियोने धनको साधन माना है, साध्य नहीं। पैसा कमानेकी विद्या तो वेश्याको भी आती है। वेश्या भी पर्याप्त धन कमाती है।

परधन परमन हरन कों, वेश्या बड़ी प्रवीन ।

तुलसी सोई चतुरता, राम चरन लवलीन ॥

पैसा कमानेकी विद्या कोई विद्या नहीं। अध्यात्म-विद्या ही विद्या है। संसार-बन्धनमें-से छुड़ाने वाली विद्या ही, सच्ची विद्या है। आजकल ज्ञान तो बहुत बढ़ा है, परन्तु ज्ञानका उपयोग छल-कपट करनेमें ही होता है। यह भी क्या ज्ञान है ? यह कोई विद्या कही जा सकती है ? सच्ची विद्या तो यह है कि जिसको प्राप्त होनेपर आत्म-स्वरूपका ज्ञान हो। शरीर और इन्द्रियोका सुख मेरा सुख नहीं। शरीरसे मैं भिन्न हूँ। शरीरसे आत्मा अलग है—ऐसा ज्ञान प्रदान करे, वही विद्या सच्ची है। सच्ची विद्या वही है, जो जीवको प्रभुके चरणोंमें ले जाती है, मुक्ति दिलाती है।

सा विद्या या विमुक्तये ।

ज्ञान, पैसा कमानेके लिए नहीं, प्रतिष्ठा प्राप्त करनेके लिए नहीं अपितु परमात्माको प्राप्त करनेके लिए है। ज्ञान, ईश्वरका आराधन करनेके लिए है, परमात्माके साथ एक होनेके लिए है। ज्ञानका फल पैसा अथवा प्रतिष्ठा नहीं, ज्ञानकी उपलब्धि परमात्मा है परन्तु आजकल बड़े-बड़े विद्वान पूरे दिन पैसोके पीछे पड़े रहते हैं और रात्रि-को कामान्ध बनते हैं। जिसके जीवनमें पैसा और काम-सुख मुख्य है, उसका जीवन व्यर्थ है। विद्याका उपयोग भोगके लिए करे, वह विद्वान नहीं। विद्याका उपयोग जन्म-मरणके चक्रसे छूटनेके लिए करे, वह विद्वान है।

विद्याके साथ संयमका शिक्षण मिले, सदाचारका शिक्षण मिले तो ही विद्या सफल होती है। प्राचीन कालमें ऋषि, ब्रह्मचारीको विद्याके साथ संयम-सदाचारका शिक्षण देते थे।

पढ़ानेवाले ऋषि जितेन्द्रिय थे, विरक्त थे, इसलिये पढ़नेवाले विद्यार्थियोंमें भी संयम उत्पन्न होता था। संयम ही सुख देनेवाला है। विद्यार्थी-अवस्थामें संयमकी अत्यन्त आवश्यकता है। गुरुकुलमें रहकर तीन बार संध्या करना, वेदाध्ययन करना, सादा भोजन करना, गुरुकी सेवा करना, इन सब प्रकारके सद्गुणोंका संग्रह करते हुए संयम और सात्विकता विद्यार्थी, जीवनमें उतारते थे। बड़े-बड़े राजाओंके बालक भी गुरुकुलमें रहते हुए सादा भोजन करते और सादा जीवन व्यतीत करते थे।

गुरुके संस्कार विद्यार्थियोंमें आते हैं। आजकल पढ़ानेवाले शिक्षक आचार्य विलासी होते हैं, इसलिए पढ़नेवाले विद्यार्थी विलासी बनते हैं। डिग्री मिले, इससे गुरु होनेका अधिकार मिल नहीं जाता। विलासी जीवन बितावे और वह “शांकरभाष्य” पढ़ावे, उसका कोई अर्थ नहीं। गृहस्थाश्रमी, विलासी जीवन व्यतीत करे, वह क्षम्य है, परन्तु विद्यार्थी, विलासी जीवन बितावे, वह बिल्कुल क्षम्य नहीं। विद्यार्थी, विलासमें फँसे तो विद्याका नाश हो जाता है।

भारतमें जब तक ब्रह्मचर्य आश्रम था, तब तक भारत-भूमि दिव्य थी। ब्रह्मचर्यकी प्रथा छिन्न-भिन्न हुई, तबसे अपने देशकी दशा बिगड़ने लगी। एक साधुने हमसे कहा—अपने भारतकी दशा कहाँसे बिगड़ी ? इस देशमें सिनेमा, रेडियो आए, तबसे भारतकी दशा बहुत ही बिगड़ने लगी। सहशिक्षणके दूषणका प्रवेश हुआ, तबसे बहुत ही बिगड़ी। लड़के-लड़कियाँ एक साथ पढ़े और समय रखें, यह कठिन है।

शास्त्रमें लिखा है कि स्त्रीका शरीर अग्निके समान है और पुरुषका शरीर घीसे भरा हुआ घड़ा है।

तनु अग्निः प्रमदानां घृतकुंभमयः पुमान् ।

अग्निके पास धी रखोगे तो पिघलेगा ही । इसलिये ब्रह्मचारी स्त्रीका स्पर्श न करे, स्त्रीका चित्र भी न देखे, शृंगारके गीत सुने नहीं और गाये भी नहीं, क्रम-क्रमसे संयमका पालन करे । श्रीरामचन्द्रजीने पूर्ण संयमका पालन किया । छोटी अवस्थामें थोड़े समयमें ही उन्होंने वेदाभ्यासमें निपुणता प्राप्त कर ली । विद्याध्ययनके उपरान्त श्रीरामचन्द्रजी पिताकी आज्ञा लेकर तीर्थयात्रा करने गये । वहाँसे लौटनेके पश्चात् उनके मनमें उदासी छा गयी । भगवानकी यह लीला थी । परमात्माको इसके द्वारा जगतको वैराग्यका उपदेश दिलानेकी इच्छा थी । रामजी उपदेश देते हैं आचरणसे । वे बहुत बोलते नहीं, परन्तु आचरण करके बताते हैं । रामजीने जोवनमें वैराग्यका आचरण करके बताया । रामजीकी उस समय सोलह वर्षकी अवस्था थी, वे विचारने लगे कि जो आज खिला हुआ है उसे कल मुरझाना है, कुम्हलाना है । आज जो सुन्दर दीखता है, वह एक दिन कुम्हलाना है । जिसका आज विकास है, उसका आनेवाले कलको विनाश है । यौवन क्षणभंगुर है । वृद्धावस्था तो अवश्य आनी ही है । क्षणिक सुखके लिए मनुष्य पूरे दिन मंथन करे और उसीमें जीवन बिगाड़े, यह अज्ञान है । इस जीवनमें सच्चा सुख क्या है ? सच्चा सुख कहाँ है ? इस जगतमें जो कुछ भी दिखाई देता है, वह सब झूठा है, अनित्य है । ऐसे अनित्य सुखके पीछे जीवन गवानेके समान अज्ञान क्या है ? मुझे अब कुछ करना नहीं । मुझे शान्तिसे बैठा रहना है ।

रामजीमें वैराग्य जाग्रत हुआ, पीछे तो उनको खाना भी अच्छा न लगता, खेलना भी अच्छा न लगता । कोई मिलने आए, वह भी अच्छा नहीं लगता । बोलनेकी भी इच्छा नहीं होने लगी । एकान्तमें पद्मासन लगाकर बैठ जाते, जहाँ बैठ जाते, वहीं बैठे रहते । सेवक बारम्बार आकर प्रार्थना करते, याद दिलाते, तब कही स्नान, ध्यान, संध्या, पूजन आदि नित्यकर्म करते । शरीर अत्यन्त दुर्बल होने लगा ।

दशरथ महाराजको चिन्ता हुई—मेरे रामको यह क्या हो गया है ? राम अब उदास रहता है । इसको कुछ भी अच्छा नहीं लगता । महाराजने वशिष्ठजीसे कहा—आप इनको कुछ समझाइये । वशिष्ठजीने राजासे धैर्य रखनेको कहा । उसी समय वहाँ ऋषि विश्वामित्र पधारे ।

\*\*\*\*\*

(३०)  
रामं देहि

शंकर भगवान माता पार्वतीको यह कथा सुनाते हैं—

कदाचित्कौशिकोऽभ्यागादयोध्यां      ज्वलनप्रभः ।  
द्रष्टुंरामं परमात्मनं जातं      ज्ञात्वा स्वमायया ॥

विश्वामित्र ऋषि अग्निके समान तेजस्वी थे, महान् तपस्वी थे । परमात्मा स्वयं अपनी मायासे श्रीराम-रूपमें प्रगट हुए हैं, ऐसा जानकर वे अयोध्याजीमें उनके दर्शनों-के लिए आए । विश्वामित्रजीकी गणना ब्राह्मणोंमें होती थी । राजर्षिसे ये ब्रह्मर्षि हो गये थे । गायत्री मंत्रके आचार्य हुए थे । जगतके इतिहासमें एक ही उदाहरण है कि जन्मजात क्षत्रिय होनेपर भी तपके प्रभावसे ये ब्रह्मर्षि हुए ।

माधारणतः ऐसा नियम है कि जाति मरनेके बाद ही बदलती है । चाहे जितना ज्ञान बढे, मानव चाहे कितनी ही भक्ति करे, परन्तु उससे उसकी जाति बदलती नहीं, जाति, जन्मसे ही मिलती है और मरनेके उपरान्त ही बदलती है । सृष्टिका ऐसा ही नियम है । करेलेको दो-चार महीने तक खांडकी चाशनीमें डुबाकर रखोगे तो करेलेमें मिठास तो आवेगी परन्तु करेलेकी कड़वाहट जावेगी नहीं । जातिधर्म जन्मसे ही लागू हो जाता है और मरनेके बाद ही छूटता है, नष्ट होता है । अपवादमे केवल एक विश्वामित्र-का ही उदाहरण मिलता है । विश्वामित्र ऋषिके लिए भी ग्रन्थोंमें ऐसा लिखा है कि विश्वामित्रजी क्षत्रियके घर प्रगट तो हुए थे; परन्तु ब्रह्मबीज थे । दिया हुआ प्रसादी चरुभात ब्रह्मबीजसे अभिमन्त्रित था । इसलिए क्षत्रिय-कुलमे जन्म होते हुए भी उनकी तीव्र इच्छा थी कि मुझे ब्राह्मण होना है । मुझे ऋषि होना है, ब्रह्मर्षि होना है । वशिष्ठ मुझे ब्रह्मर्षि कहकर बुलाये ।

वशिष्ठ और विश्वामित्रकी कथा वाल्मीकि रामायणमें विस्तारसे वर्णन हुई है । कुशराजाके वंशमे गांधि नामके विख्यात राजा हुए । विश्वामित्रजी उन्हींके पुत्र थे । महातेजस्वी विश्वामित्रजीने अनेक वर्षों तक पृथ्वीका शासन-पालन किया । एक समय वे वशिष्ठ ऋषिके आश्रममें जा पहुँचे और वहीं उन्होंने कामधेनु शबलाको देखा । कामधेनुमें ऐसी शक्ति होती है कि वह इच्छित पदार्थ दे सकती है । विश्वामित्रजीने शबलाका प्रभाव देखा । लोभसे इनका मन बिगड़ा । लोभमे लक्षणका लोप हो जाता है । क्षत्रिय राजाओंको गो-ब्राह्मण-प्रतिपाल कहते हैं । गाय और ब्राह्मणकी रक्षा करना, यह क्षत्रियका मुख्य धर्म है परन्तु विश्वामित्रजी लोभके वश होकर गाय और ब्राह्मणपर अत्याचार करनेको तैयार

हो गये। उन्होंने वशिष्ठ ऋषिसे शबलाकी माँग की परन्तु वशिष्ठजीने शबला देनेकी मनाही कर दी। विश्वामित्रने शबलाको बलात् ले जानेका प्रयत्न किया, तब शबलाको क्रोध आया। उसने अगणित सैन्य उत्पन्न की और विश्वामित्रकी समस्त सेनाका नाश कर दिया। विश्वामित्रके एक पुत्रको छोड़कर सभी पुत्रोंका भी नाश कर दिया। इससे विश्वामित्रको अत्यन्त खेद हुआ। हताश होकर उन्होंने जीवित पुत्रको राज्य सौंप दिया और स्वयं वनमें जाकर तप करने लगे। उग्रतपसे विश्वामित्रजीने महादेवजीको प्रसन्न किया। महादेवजीके वरदानसे उन्होंने अनेक प्रकारके शस्त्रास्त्र तथा तद्विषयक ज्ञान प्राप्त किया। इन नये प्राप्त हुए शस्त्रास्त्रोंसे उन्होंने वशिष्ठ ऋषिके आश्रमका विनाश किया। पीछे वशिष्ठ ऋषिको मारने गये तो वशिष्ठजीने अपने ब्रह्मबलसे विश्वामित्रके ब्रह्मास्त्रको भी शांत कर दिया और विश्वामित्रका पराभव कर दिया। वशिष्ठजी तो निर्वैर थे। न तो उन्होंने विश्वामित्रकी कोई हानि की, न उन्होंने उनका कोई अनिष्ट ही सोचा। इन दोनों बारकी हारसे विश्वामित्रने समझा कि क्षत्रियबल व्यर्थ है। ब्रह्मबल ही सच्चा बल है।

**धिग्बलं क्षत्रियबलं प्रसूतेजो बलं बलम् ।**

ऐसा विश्वास होनेपर विश्वामित्रने वशिष्ठ ऋषिके समान ब्रह्मबल प्राप्त करनेका निश्चय किया और उसके लिए अत्यन्त उग्र तपश्चर्या प्रारम्भ की। उनके अलौकिक तपसे घबड़ाकर इन्द्रादिक देवताओंने अनेक विघ्न खड़े करके तपको बारम्बार भंग कराया। पहले विश्वामित्रजी कामके वशीभूत हुए। बहुत तप करनेपर भी बुद्धिमें-से सूक्ष्म काम जल्दी जाता नहीं। कामको मारना बहुत कठिन है परन्तु विश्वामित्रजीने दूसरी बार अति उग्र तपश्चर्या की और अन्तमें कामको वशमें किया। तब बलवान् कोष उनको त्रास देने लगा। कामपर विजय मिल सकती है परन्तु क्रोधपर जीत मिलनी बहुत कठिन है। कामको वशीभूत करनेमें अनेक ऋषि-मुनि क्रोध करके अपने तपको भंग किए बैठे हैं। क्रोध है तो कामकी ही सन्तान, परन्तु कामसे वह अधिक प्रबल है।

तपका बारम्बार भंग होनेपर भी विश्वामित्रजी अपने निर्णयमें अडिग रहे, उत्तरोत्तर तपकी उग्रता बढ़ाते गये। तपके बलसे वे राजपि कहलाये। उसके बाद ऋषियोंमें उनकी गणना हुई। तप बढ़नेपर महर्षिकी पदवी भी इनको प्राप्त हुई। उसपर भी विश्वामित्रजीको संतोष नहीं हुआ। सत्कर्ममें, तपमें, भक्तिमें संतोष मानना नहीं। इसमें जो संतोष मानता है, वह फिर आगे नहीं बढ़ सकता। विश्वामित्रजीको तो ब्रह्मर्षिकी पदवी प्राप्त करनी थी। जब तपकी पराकाष्ठा आ पहुँची, तब ब्रह्मा-सहित सब देवताओंने प्रत्यक्ष होकर उनको ब्रह्मत्व दिया।



ब्रह्मर्षे स्वागतं तेऽस्तु तपसा स्म सुतोषिताः ।

ब्रह्मण्यं तपसोग्रेण प्राप्तवानसि कौशिक ॥

ब्रह्मादिक देवताओंने कहा—हे विश्वामित्र ! तुम्हारे तपसे हम सब प्रसन्न हुए हैं । तुमने अति उग्र तप किया है । तपके प्रतापसे तुमको ब्रह्मत्व प्राप्त हुआ है । अब तुम ब्रह्मर्षि हो गये हो ।

देवताओंने उनके ब्रह्मत्वको स्वीकार किया परन्तु जब तक वशिष्ठ ऋषि उनको ब्रह्मर्षि स्वीकार न करें तब तक विश्वामित्रको संतोष नहीं था । उनके ब्रह्मर्षिको वशिष्ठ ऋषिकी सम्मति न मिले तो उस ब्रह्मर्षि-पदका महत्व विश्वामित्रजीके मनमें कुछ भी न था । इसके बाद एक रात्रिको विश्वामित्रजी, वशिष्ठजीके आश्रममें गये । उस समय वशिष्ठजी अपनी पत्नी अरुन्धतीदेवीके साथ सत्संग कर रहे थे । विश्वामित्रजी एक कोनेमें छिपकर खड़े हुए और पति-पत्नीके बीचकी बातचीत सुनने लगे । अरुन्धतीजीने कहा कि चांदनी कैसी निर्मल है । तब वशिष्ठजी बोले—हाँ देवी, परन्तु विश्वामित्र ऋषिके ब्रह्मतेज जितनी निर्मल नहीं । विश्वामित्रजीका ब्रह्मतेज अति निर्मल है ।

विश्वामित्रजीने यह सुना । वे विचार करने लगे कि ये वशिष्ठ ऋषि कितने महान् हैं । मैंने इनके साथ कितना वैर किया, इनके सौ पुत्रोंको जलाकर भस्म किया ; फिर भी इनको मेरे प्रति हृदयमें किसी प्रकारका कुभाव नहीं, उलटा सद्भाव है । मैंने भयकर शत्रुता की, फिर भी वे मेरी प्रशंसा करते हैं, अपनी पत्नीसे प्रशंसा करते हैं, और वह भी मेरे परोक्षमें ! ऐसा महान् कोई भी नहीं हुआ ।

वशिष्ठजीने वैर नहीं किया । कुटिल प्रसंगोंके समय भी उन्होंने स्वयं ही सब सहन कर लिया था । उन्होंने कभी किसीका बुरा नहीं किया था, न किसीके लिए बुरे वचन कहे थे । विश्वामित्रजीने उनको बहुत कष्ट दिया था । विश्वामित्रजीको उग्रदण्ड देनेकी शक्ति वशिष्ठजी रखते थे परन्तु उन्होंने कभी शक्तिका उपयोग इस प्रकार नहीं किया । वशिष्ठजी निर्वैर थे । उनका समत्व-भाव स्थिर रूपसे टिका रहता था । वशिष्ठजीकी ब्रह्मनिष्ठा अलौकिक थी । वे सच्चे ब्रह्मर्षि थे ।

विश्वामित्रजीका हृदय नम्र हो गया । वे वशिष्ठजीके पास दौड़ते गये और उनके चरणोंमें मस्तक नवाया । वशिष्ठ ऋषिने उनको आलिंगन दिया और हँसकर कहा—पधारो ब्रह्मर्षि । विश्वामित्रजीको अत्यन्त आनन्द हुआ । वशिष्ठजीने उनको ब्रह्मर्षिके रूपमें स्वीकार कर लिया । उसके बाद दोनोंके बीच प्रगाढ़ मैत्री हो गयी ।

विश्वामित्रजी जनकपुरीके पास सिद्धाश्रममें रहने लगे । वहाँ वे अनेक यज्ञ करते थे परन्तु मारोच, सुबाहु आदि राक्षस उनके यज्ञोंमें विघ्न करते थे । विश्वामित्रजीने

विचार किया कि भगवान् अयोध्याजीमें प्रगट हुए हैं। इस यज्ञका तो एक निमित्त है। इस निमित्तसे मैं भगवान्‌को यहाँ ले आऊँगा और सम्पूर्ण दिवस परमात्माके दर्शन करूँगा।

कोई भी सत्कर्मका निमित्त हो और उस सत्कर्ममें भगवान् याद आवें, प्रभुके दर्शन हों तो ही वह सत्कर्म सफल होता है। सत्कर्म करते हुए भगवान्‌को भुला दें तो सत्कर्मका कोई मूल्य नहीं। जिस कार्यसे प्रभु प्रसन्न हों, वही सत्कर्म है। सत्कर्मको यज्ञ कहते हैं। दान, तप, यज्ञ अथवा ऐसे अन्य सत्कर्म करो उसके साथ प्रभुका नामस्मरण अवश्य करना चाहिए। प्रभु-स्मरण बिना सत्कर्म अभिमान उत्पन्न करता है। सत्कर्मसे पुण्य मिलता है, परन्तु प्रभु नहीं मिलते। परमात्मा तो नामस्मरणसे द्रवित हृदयमें आते हैं। प्रभु-स्मरण बिना हृदयकी शुद्धि नहीं, और हृदय शुद्ध न हो, तब तक परमात्मा पधारते नहीं। इसलिए जिस समय सत्कर्म करो उस समय प्रभुका स्मरण रखकर निष्काम भाव एवं दीनतासे उसे करो।

विश्वामित्रजी समर्थ है, किसी भी अन्यकी सहायताके बिना अकेले ही सब राक्षसोंको मार सकते हैं परन्तु श्रीरघुनाथजी का प्राकट्य हुआ देखकर उन्होंने विचार किता कि यज्ञके निमित्तसे मैं श्रीरामलक्ष्मणकी माँग करूँगा, और उनको अपने आश्रममें ले आऊँगा। प्रभुको पुनीत पधारामनी अपने आश्रममें कराऊँगा। ऐसा विचार करके विश्वामित्रजी अयोध्यामें पधारे।

विश्वामित्र ऋषिने गंगाका वर्दन किया। सरयूजीकी महिमा महापुरुषोंने बहुत वर्णन की है। सरयूजी साक्षात् श्रीरामगंगा है। सरयूजीका नाम है श्रीरामगंगा। सरयूजीमें स्नान करनेसे पाप जलते हैं। किसी समय तुम अयोध्या जाओ तो खूब याद रखकर सरयूजीके रामघाटपर स्नान करना। अयोध्यामें सरयूजीका प्रवाह विशाल है। वहाँ लगभग दो-तीन सौ घाट है। पन्द्रह-बीस दिन अयोध्यामें रहोगे तो बहुत आनन्द आवेगा। अति दिव्य भूमि है। वहाँ रामघाटपर आज भी ऐसा आभास होता है कि सीतारामजी यहीं विराजे हुए हैं। बहुत शान्त व सात्विक भूमि है। आज तो उसके आगे कोई घाट नहीं परन्तु लोग ऐसा कहते हैं कि इस स्थलपर पहले रामघाट था। श्रीरघुनाथजी यहीं स्नान करने के लिए पधारते थे।

कोटिकल्प काशी बसे, मथुरा कल्पहजार।

एक निमिष सरयू बसे, तो तुलह न तुलसीदास ॥

अयोध्या संतोंकी भूमि है। अन्य तीर्थोंमें संतोंकी परंपरा है, वह पचासों हजार वर्ष पीछे खण्डित हो गयी, जब कि अयोध्यामें संतोंकी जो परंपरा है वह सृष्टिके आरम्भसे

आज दिन पर्यन्त अखण्डित है। अयोध्याजी में संत-दर्शनका अनूठा आनन्द आता है। श्रीअयोध्याजीकी महिमाका वर्णन कौन कर सकता है ?

विश्वामित्रजीने सरयूगंगाको साष्टांग वन्दन करके पीछे स्नान किया। तीर्थमें सामान्य जल नहीं। तीर्थमें कुल्ला करना नहीं, साबुन लगाकर स्नान करना नहीं। तीर्थमें कपड़ा धोना नहीं। तीर्थदेवका वन्दन किए बिना स्नान करना नहीं। तीर्थमें तनका नहीं, मनका मँल घोना है। शास्त्रमें लिखा है कि शरीरको शुद्ध करके, घरमें प्रथम शरीर-शुद्धि-का स्नान करके पीछे तीर्थमें स्नान करना अति उत्तम है।

कितने ही लोग गंगा किनारे, नर्मदा-किनारे जाते हैं, परन्तु बहुत ठंड पड़ती हो, वर्षा पड़ती हो तो गंगाजीको, नर्मदाजीको वन्दन करते नहीं उनमें स्नान भी करते नहीं। तीर्थमें जाकर जो तीर्थदेवका वन्दन न करे, स्नान न करे वह तीर्थका अपमान करता है। किसी भी तीर्थमें जाओ तो प्रथम तीर्थ-देवताका वन्दन करो। उस पीछे स्नान करो। तीर्थमें उपवास करो। उपवास करनेसे शरीरकी शुद्धि होती है, शरीरमें सात्विक भाव जागृत होता है, पाप भस्म होता है। तीर्थमें भूमिपर शयन करो। धर्मशालाकी खटियापर सोओ नहीं। जिस खटियापर किसीने पाप किया होगा उसपर सोनेसे वह तुमको भी लगेगा। स्थानको पवित्र बनाओ, अपना वस्त्र बिछाओ, माला करो और पीछे सो जाओ। तीर्थमें मौज-मजा न करो। तीर्थमें केवल घूमने-फिरनेकी भावनासे न जाओ। तीर्थमें क्रोध नहीं किया जाता, किसीकी निन्दा नहीं की जाती। कितने ही लोग तो तीर्थमें जाकर पाप करते हैं।

अन्यक्षेत्रे कृतं पापं तीर्थक्षेत्रे विनश्यति ।  
तीर्थक्षेत्रे कृतं पापं वज्रलेपो भविष्यति ॥

अन्यत्र किया हुआ पाप तीर्थमें जाकर धुल जाता है परन्तु तीर्थमें जाकर जो पाप करता है, उसको बहुत भारी सजा मिलती है। एक-एक तीर्थमें एक पाप छोड़ो, एक-एक त्याग बढ़ाओ। परमात्माके लिए अतिशय प्रिय वस्तुका त्याग करोगे तो परमात्माको दया आयेगी। तीर्थमें जाकर काम-क्रोध जैसे विकार छोड़ो। तीर्थमें ब्रह्मचर्यका पालन करो, सत्संग करो, तप और संयमसे पवित्र होकर भावनासे तीर्थमें जाओ।

अयोध्या वैराग्यभूमि है, सरयू-यमुनाका किनारा भक्तिभूमि है। व्रजभूमि प्रेमभूमि है। काशी-गंगाका किनारा ज्ञान-भूमि है। नर्मदाका किनारा तपोभूमि है। गंगाजी और नर्मदाजीका वाहन है मगर। श्रीयमुनाजी और श्रीसरयूजीका वाहन है कछुआ। श्रीगंगाजी, नर्मदाजी ये ज्ञानस्वरूपा हैं। ज्ञान, मोहरूपी मगरको मारता है, अज्ञानका विनाश करता है। श्रीयमुनाजी और सरयूजी भक्ति-स्वरूपा हैं। इनका वाहन

कछुआ अपनेको स्थितप्रज्ञ बनाता है । स्थितप्रज्ञका लक्षण वर्णन करते समय भगवानको भी कछुआ याद आता है ।

यदा संहरतेचायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्यप्रज्ञा प्रतिष्ठिता ॥

जरा भी भय-सा लगा कि कछुआ एकदम अपने सब अंगोंको सिकोड़ लेता है, समेट लेता है । अपने खोंतरमें खींच लेता है । इन्द्रियोंके विषय मनुष्यके लिए भयरूप हैं । जो इन विषयोंमें-से अपनी सर्वेन्द्रियोंको समेट लेता है, खींच लेता है, उसकी बुद्धि स्थिर हो जाती है ।

सरथूजीमें स्नान करके विश्वामित्रजी दशरथ राजाके दरबारमें पधारे ।

दृष्ट्वा दशरथो राजा प्रत्युत्थायाचिरेण तु ।

वशिष्ठेन समागम्य पूजयित्वा यथाविधि ॥

विश्वामित्रजीको आता देखकर दशरथ महाराज उठकर खड़े हो गये । तुम्हारे आंगनमें कोई साधु-सन्त आवे, कोई ब्राह्मण आवे, तो तुम भी उठकर खड़े हो जाओ । कितने ही लोग तो ऐसा समझते हैं कि ये महाराज कुछ मांगने आये होंगे । कोई मांगने आवे, वहाँ मुझे उठनेकी क्या जरूरत है ? मैं देनेवाला हूँ, इससे बड़ा हूँ । देनेवाला कोई बड़ा नहीं और लेनेवाला कोई छोटा नहीं । जीवमात्र ईश्वरका अंश है, ईश्वरकी सन्तान है । परमात्माकी सन्तानको छोटा गिनो तो परमात्माको बुरा नहीं लगेगा ? प्रभुके राज्यमें कोई बड़ा नहीं, कोई छोटा नहीं । सभी समान हैं । किसी जीवको छोटा मानकर, उसका अपमान करना नहीं । नम्र होकर, दीन बनकर, आंखे नीची रखकर दान दो ।

कितने ही दान देते हैं, परन्तु अकड़से देते हैं । कितने ही दो-चार धक्का दे देते हैं । इससे ठाकुरजीको बहुत बुरा लगता है । तुम साधु, ब्राह्मणोंको थोड़ा दोगे तो चलेगा, परन्तु मानपूर्वक दो, विवेकसे दो, भगवद्भाव रखकर दो । लेनेवालेके हृदयमें भी परमात्मा ही बैठे हैं । ऐसी भावना रखो कि मैं देता नहीं, मेरे रामजी देते हैं । देनेवाले रामजी और लेनेवाले भी रामजी । गरीबका, ब्राह्मणका सम्मान होता है, वहाँ परमात्मा बहुत राजी होते हैं ।

दशरथ महाराज उठकर खड़े हुए । उन्होंने विश्वामित्रका स्वागत किया, उनकी पूजा की, हाथ जोड़कर उनका अभिवादन किया ।

अभिवाद्य मुनिं राजा प्राञ्जलिर्भक्तिनम्रधीः ।

कृतार्थोऽस्मि मुनीन्द्राहं त्वदागमनकारणात् ॥

महाराज दशरथने कहा—हे मुनीन्द्र ! आप पधारे, इससे आज मैं कृतार्थ हुआ । मेरा घर आपने पवित्र किया ।

त्वद्धिवा यद्गृहं यान्ति तत्रैवायान्ति संपदः ।

जिस घरमें आप जैसे महानुभाव पधारते हैं, उस घरमे सब प्रकारकी संपत्तियाँ आती हैं । जिस घरमे बगैर आमन्त्रणके कोई भजनानन्दी वैष्णव, साधु, संत आवे, वह घर वैकुण्ठ जैसा है । घरकी शोभा सन-सेवासे होती है । जिस घरमें गरीबका सम्मान होता है, जिस घरमे श्रीराम-भजन, श्रीकृष्ण-कीर्तन होता है, वह घर प्रभुका घाम है । वैसे तो सर्प भी घर बनाता है परन्तु जिस घरमे संतोंके चरणकी रज न पड़े, जिस घरमें गरीबका सम्मान न हो, जिस घरमे परमात्माके नामका कीर्तन न हो, वह घर, घर नहीं ।

महाराज दशरथने विश्वामित्रसे कहा—आप कृपा करके पधारे, इससे मनमें बहुत आनन्द हुआ है । मैं आपकी क्या सेवा करूँ ?

विश्वामित्रजीने दशरथ राजासे कहा—मैं कुछ विशेष माँगने आया हूँ ।

रामं च लक्ष्मणं चापि मय्यं देहि कियदिनम् ।

पवित्र ब्राह्मण परमात्माकी ही माँग करते हैं । वे दूसरा कुछ माँगते नहीं । विश्वामित्रजी माँगते हैं परन्तु भगवानकी ही माँग करते हैं । राजन् ! मुझे अन्य कुछ आवश्यकता नहीं । मेरे यज्ञमें राक्षस विघ्न करते हैं । तुम राम-लक्ष्मण मुझको दे दो ।

असुर समूह सतावहिं मोही । मैं जाचन आयउँ नृप तोही ॥

अनुज समेत देहु रघुनाथा । निसिचर बध मैं होव सनाथा ॥

राम-लक्ष्मण राक्षसोंका विनाश करेंगे, मेरा यज्ञ परिपूर्ण होगा । विश्वामित्रजीने रामचन्द्रजीकी माँग की तो दशरथ महाराजका उत्साह मन्द हो गया । वे हाथ जोड़कर बोले—गुरुदेव ! मेरे रामको मेरी आँखोंसे दूर न करो । मैं रामको रोज निहारता हूँ, फिर भी इनको देखनेसे मनकी तृप्ति होती नहीं ।

दर्शनसे जिसको तृप्ति हो, उसकी भक्ति कच्ची । वैष्णव, दर्शनका लाभ होता है । एक बार, हजार बार, अनेक बार दर्शन करे तो भी उसको तृप्ति होती नहीं ।

दशरथ महाराजने कहा—अपने रामको देखते रहनेसे मेरा मन तृप्त होता नहीं । गुरुजी ! वृद्धावस्थामें आप सबके आशीर्वादसे मेरे घर चारों बालक हुए हैं और ये चारो बालक मुझको प्यारे लगते हैं । मेरा राम तो मुझको प्राणकी अपेक्षा भी बहुत प्यारा है । राम मेरा पुत्र है, इसीसे मुझको प्यारा लगता है, ऐसा नहीं है । मेरे राममें

बहुत ही सद्गुण एकत्रित है। मेरे शत्रुओंको भी यह प्यारा लगता है। मेरे शत्रु भी रामकी प्रशंसा करते हैं।

शत्रु जिसकी प्रशंसा करें, वह प्रशंसा सच्ची होती है। जहाँ तुम्हारा प्रेम है, स्नेह है, वहाँ तुमको कोई दोष दिखाई देगा नहीं। तुम उसकी प्रशंसा करो, इसमें क्या आश्चर्य है? पुत्रका विवाह न हुआ हो, तब तक उसकी माँ भी इसके विषयमें झूठी प्रशंसा करती है कि वह तो बहुत चतुर है, रूपवान है। अरे! कैसा चतुर है यह तो संसारको अच्छी तरह खबर है। घरके लोग प्रशंसा करें, वह सच्ची नहीं, शत्रु प्रशंसा करें, वह सच्ची है।

दशरथ महाराजने कहा—गुरुजी! मेरा राम सबको प्यारा लगता है। आपको अधिक तो क्या कहूँ? इस जगतके इतिहासमें मेरे राम जैसा पुत्र हुआ नहीं और मुझको ऐसा लगता है कि भविष्यमें ऐसा बालक होगा भी नहीं। मेरा राम दिनमें दो बार मुझे साष्टाङ्ग वन्दन करता है। वह बहुत भोला है, बहुत शर्मीला है। अपनी तीनों माताओंकी वंदन बहुत सेवा करता है। छोटे भाइयोंकी हमेशा देखभाल करता है। मेरा राम बहुत पवित्र है। वह कभी आँख ऊँचोकर किसी स्त्रीको देखता नहीं। वह संयमकी मूर्ति है।

रामजीका वर्णन करते-करते महाराज दशरथकी आँखें भीग गयीं, हृदय पिघल गया। वे कहने लगे—गुरुजी! मैं आपसे स्पष्ट कहता हूँ। जल बिना कदाचित् मछली जीवित रह सके परन्तु रामको देखे बिना, यह दशरथ जीवित न रह सकेगा।

महाराज दशरथने जो कुछ कहा, वह अक्षरशः सत्य है। इसमें तनिक भी अतिशयोक्ति नहीं। गुरुजी! मैं रामका वियोग सहन नहीं कर सकता। कहो तो मैं राज्य दे दूँ, कहो तो अपने प्राण दे दूँ।

देह प्राणथी प्रिय कशुं नहिं। तेय मुनि दउं पल्लकार महिं ॥

मैं सब कुछ दे सकता हूँ परन्तु अपने रामको नहीं दे सकता।

राम देत नहिं बने गुसाईं।

मेरा जीवन राम के अधीन है। विश्वामित्रजीको आनन्दाश्चर्य हुआ। राजाका कैसा शुद्ध प्रेम है। पीछे तो विश्वामित्रजीने वशिष्ठजीको आँखसे इशारा किया—आप राजाको समझाओ तो ही यह कुछ मानेंगे। दशरथजीको वशिष्ठजीमें पूर्ण विश्वास था। दशरथ महाराज चक्रवर्ती सार्वभौम राजा थे। फिर भी वह ऐसा मानते थे कि मैं स्वतन्त्र नहीं, मैं परतन्त्र हूँ, अपने गुरुदेवके अधीन हूँ।

स्वातंत्र्य मनुष्यका पतन करता है। तुमको सुखी होना हो तो बहुत स्वतन्त्र रहना नहीं। अपने माता-पिताके अधीन रहो। किसी पवित्र ब्राह्मणके अधीन रहो, किसी पवित्र संतके चरण पकड़कर रहो और उनके अधीन रहो। महाराज दशरथ कोई भी काम करनेसे पहले वशिष्ठ ऋषिकी सलाह लेते थे। वे तपस्वी ब्राह्मण थे। जिनको किसी प्रकारका स्वार्थ नहीं था जिनकी ब्रह्मदृष्टि स्थिर हो गयी थी, ऐसे वशिष्ठ महर्षिकी आज्ञानुसार दशरथ महाराज प्रत्येक कार्य करते थे। तुम भी किसी पवित्र ब्राह्मणकी आज्ञा लेकर काम करो तो सुखी रहोगे।

राजा क्षत्रिय और मंत्री ब्राह्मण—अनादि कालसे यह चलता आया है। राम-राज्यमे भी वशिष्ठ गुरु जो कहते, वही होता था। पवित्र स्वार्थ-रहित ब्राह्मण, समाज सुखी-हो, ऐसे नियमोंकी रचना करते थे। आजकल तो कितने ही नियम बनाये जाते हैं परन्तु, आज बनाए और आने वाले कल ही उन्हें बदलना पड़ता है ब्रह्मनिष्ठ महर्षि वशिष्ठजी एक बार जो नियम बनाते थे, उनमें परिवर्तन करनेकी जरूरत पड़ती ही नहीं थी। राजा क्षत्रिय हो और मंत्री पवित्र ब्राह्मण हो तो प्रजा सुखी होती है। महाराज दशरथकी निष्ठा थी कि वशिष्ठजी जो कहे, वह ही मुझको करना है।

वशिष्ठजी राजाको एकान्तमे ले गये और समझाया—राजन् ! विश्वामित्रजी तपस्वी ब्राह्मण हैं, वह मांगने आये हैं और तुम मना करो, यह ठीक नहीं है। उनकी सेवा करनेसे तो तुम्हारा पुत्र सुखी होगा। पवित्र ब्राह्मणकी सेवा करे तो बुद्धि सुधरे और लक्ष्मी भी मिले। कल ही रामका जन्माक्षर मेरे हाथमे आया था। उसको देखकर मुझे यह विश्वास है कि इसी वर्ष अति सुन्दर कन्याके साथ रामकी लग्न होनी है। जन्माक्षर-मे ऐसा योग है। मुझे लगता है कि यह विश्वामित्रजी रामकी लग्न करानेके लिए ही आए हैं। तुम रामको उनके साथ भेज दो। सब कुशल-मंगल होगा।

राजा दशरथने आनंदित होकर पूछा—गुरुजी ! आपको विश्वास है कि मेरे रामकी लग्न करानेके लिए ही विश्वामित्रजी आए हैं ? वशिष्ठजीने कहा—हां ! मुझे ऐसा ही लगता है। तब राजाने कहा—तब तो रामको आनेवाले कल नहीं, आज ही भेजनेको तैयार हूँ। जल्दी-जल्दी मुहूर्त निकालो। गुरुजी ! मेरी वृद्धावस्था है, इस कारणसे मुझे भय लगता है। यह शरीर कब पूरा हो जाये, कुछ कहा नहीं जा सकता। मेरे रामका विवाह हो जाये, श्रीसीताराम सिंहासनपर विराजें और मैं अपनी आँखोंसे देखूँ। पीछे भले ही यह शरीर पूरा हो जाये। मेरा इतना मनोरथ परमात्मा पूर्ण कर दे, तो मुझे अन्य कोई अभिलाषा नहीं।



वशिष्ठजीने कहा—राजन ! तुम शिवजीकी त्रिकाल पूजा करते हो । भगवान् शकर तुम्हारा मंगल करेंगे । विश्वामित्रजी मांगने आए हैं तो इनको राम-लक्ष्मण दोनों भाइयोंको देकर प्रसन्न करो ।

राजा दशरथ सहमत हुए परन्तु रामजीमें वैराग्य जागृत हुआ था । दशरथ महाराजने विश्वामित्रजीसे कहा—महाराज ! रामको खुशीसे तुम ले जाओ परन्तु मेरा राम बहुत उदास रहता है, प्रवृत्तिसे दूर रहता है । उसे आप कुछ समझाओ ।



(३१)

## रामजीका वैराग्य

विश्वामित्रजीके कहनेसे वशिष्ठ ऋषिने रघुनाथजीको दिव्य उपदेश दिया । उसको महात्मा योगवाशिष्ठ कहते हैं । योगवाशिष्ठ महारामायण—यह एक स्वतन्त्र ग्रन्थ है, ज्ञान-प्रधान ग्रन्थ है । यह ग्रन्थ बहुत बड़ा है । समस्त ग्रन्थ पढ़ने-समझनेमें बहुत कठिन है परन्तु तुम्हें जब भी अनुकूलता मिले, तब उसका पहला प्रकरण अवश्य पढ़ लेना । योगवाशिष्ठमें पहला वैराग्य प्रकरण है । यह प्रकरण विशेष पढ़ने योग्य है । यह जगत क्या है ? यह शरीर क्या है ? जगतके सम्बन्ध क्या है ? यह समस्त बात बहुत विस्तारसे बतायी है । इसे पढ़नेसे वैराग्य आता है । संसारके समस्त सुख तुच्छ लगते हैं ।

संसारके सुख तुच्छ लगें, वहीसे भक्तिका प्रारम्भ होता है । वहीसे जीव प्रभुके मार्गमें आता है । संसारका सुख जिसको मीठा लगता है, वह भक्ति बराबर करता नहीं । ज्ञानी महापुरुष गीताजी और योगवाशिष्ठ इन दोनोंको ज्ञानके लिए उत्तम ग्रन्थ मानते हैं । गीताजीमें नारायण नरको उपदेश करते हैं, वहाँ योगवाशिष्ठमें, प्रभुने ऐसी लीला की कि नर, नारायणको बोध देता है । नारायणको तो नर क्या बोध दे सकता है ? यह तो भगवानकी लीला है । श्रीरामजीने ही इस रीतिसे वशिष्ठजी द्वारा जगतको बोध दिया है और सद्गुरुकी महिमा बढ़ाई है । सद्गुरुके हृदयमें हमेशा परमात्मा विराजे रहते हैं । सद्गुरु जो बोलते हैं, वह परमात्मा ही बोलते हैं । सद्गुरु ही परमात्मा हैं । सद्गुरुत्व और ईश्वरतत्त्व एक हैं ।

विश्वामित्र ऋषिकी आज्ञासे दशरथ महाराजने श्रीरामचन्द्रजीको दरबारमें बुलाया। रामजी दरबारमें पधारे। रामजीने सबको वंदन किया और हाथ जोड़कर खड़े रहे। विश्वामित्रजीने रामजीसे पूछा—कोई चिन्ता आपको इतना क्लेश दे रही है। क्या कारण है? रामजीने कहा—गुरुदेव! मैंने अध्ययन किया, तीर्थ-यात्रा की, मैं बहुत घूमा। मैंने सब कुछ देखा परन्तु इस सबपर विचार करता हूँ तो इस निर्णयपर आता हूँ कि यह जो कुछ दीखता है, वह सब मिथ्या है, दुःखरूप है। इस सबको छोड़कर मैं जाना चाहता हूँ। मुझे सर्वस्वका त्याग करना है। मुझे इस राजमहलका जीवन अच्छा नहीं लगता, यह क्षुद्र जीवन है। पशु और पक्षी जो सुख भोगते हैं, उस सुखमे ही मेरा जीवन पूरा हो तो मुझमें और पशुमे क्या अन्तर है? मुझे तो नित्य अविनाशी आनन्दको जानना है। यह जीवन क्षणभंगुर है। लोग मरनेके लिये ही जन्म लेते हैं और जन्म लेनेके लिए ही मरते हैं।

**मृतिबीजं भवेज्जन्म जन्मबीजं भवेत्मृतिः ।**

संसार-सुख अनित्य है। भोग अस्थिर हैं, आपदारूप हैं। ये सब दृश्य पदार्थ खोटे हैं। आत्मा ही सत्य है। जो खोटा है वह खोटा ही है। माया है, प्रपंच है। प्रपंचके साथ सत्यका कोई सम्बन्ध नहीं। मैं आत्मस्वरूप हूँ, सत्यस्वरूप हूँ, आनन्दस्वरूप हूँ, फिर भी इस दुःखरूप असत्य-संसारके साथ मेरा सम्बन्ध बँध गया है। घन नष्ट होनेपर दरिद्री होनेके बाद कोई धनवान मनुष्य स्वयंकी भविष्यकी दशा सँभालनेमे चिंतित रहे, उसी प्रकार मैं भी परमानन्दसे भटककर इस संसारकी अति दुःखमय खटपटमें पड़ा हुआ हूँ और उसीसे चिंतित रहता हूँ। मनुष्य, अज्ञानमें डूबा हुआ है। मोहके कारण उसकी विचार-शक्ति मन्द पड़ गयी है। अपने स्वरूपको वह भूला हुआ है। संसारके सुन्दर लगनेवाले अनेक विषय इसके विवेकको चुरा लेनेमे लगे हुए हैं। मनुष्य, विवेक खो बैठा है। यह विषयोके पीछे दौड़ता है और इससे दुःखी होता है। जिसने तत्त्वको जाना है, जिसको ब्रह्मज्ञान प्राप्त हुआ है, ऐसा ज्ञानी महापुरुष ही इन विषय-विकारोको मार सकनेमें समर्थ है। अन्य समस्त जीव मायामें फँसे हुए, अज्ञानमें डूबे हुए ही रहते हैं।

**खलाः काले काले निशि निशितमोहैकमिहिका**

**गता लोके लोके विषयशतचौराः सुचतुराः ।**

**प्रवृत्ताः प्रोद्युक्ता दिशि दिशि विवेकैकहरणे**

**रणे शक्तास्तेषां क इव विदुषः प्रोज्झ्य सुमटाः ॥**

रामजी आगे कहते हैं—मनुष्यको महान् रोग लगा हुआ है अहंकारका। अहंकार मोहमें-से उत्पन्न होता है और तुष्णा अहंकारमें-से उत्पन्न होती है। अहंकार खोटा काम

कराता है, पाप-कर्म कराता है। अहंकारसे संसार उत्पन्न हुआ है। देहाभिमान अनेक आपत्तियोंका सृजन करता है। अहं मनको अशांत करता है, मनको बिगाड़ता है। अभिमान सबको त्रास देता है। सबको रुलाता है। ममता मर जाती है परन्तु अहंकार जल्दी मरता नहीं। मैं हूँ, ऐसा देहाभिमान ही संसारके सब विषयोंमें, सब सम्बन्धोंमें आसक्ति उत्पन्न कराता है। इस असार संसारमें अहंकार-रहित होकर रहना ही सार है। गुरुजी ! मैंने अब यह अहंकार-वृत्ति छोड़ दी है। मैं राम नहीं। यह शरीर भी मैं नहीं, मुझे कोई इच्छा-वासना नहीं, मुझे कोई आसक्ति नहीं। संसारके सभी प्राणी मेरे समान ही हैं। मेरी अब शान्तिसे एकान्तमें बैठे रहनेकी इच्छा है। मैं मनकी शान्ति चाहता हूँ।

यह मन बहुत अशांत है, अतिशय चंचल है। सुख-दुःख मन ही लाया करता है। मन विषयोंमें भटका करता है। यह स्थिर रह सकता नहीं। यह धनके पीछे दौड़ता है और धन मिल जाये तो उससे इसे सन्तोष प्राप्त होता नहीं और वह अन्य किसी भोग-पदार्थ या विषयकी तरफ दौड़ जाता है। मन कूदफांद करता ही रहता है, इस प्रकार चारों तरफ दौड़ा ही करता है। मनको तनिक भी शान्ति नहीं। मन अनेक तरंगें लिया करता है। मन मोह प्राप्त करता है, क्रोध करता है, लोभ करता है। कामना करता है, आसक्ति करता है, द्वेष करता है, अनेक प्रकारकी चिन्ताये करता है। वह क्षणमें सुख पाता है क्षणमें दुःखी हो जाता है। इस मनको वशमें रखना बहुत कठिन है, असम्भव-जैसा है।

चेतः पतति कार्येषु विहगः स्वामिषेष्विव ।

श्लेष्मेन विरतिं याति बालः क्रीडनकादिव ॥

जिस प्रकार पक्षी मांसके ऊपर भपट्टा मारता है, उसी प्रकार चित्त विषयोंके ऊपर भपट्टता है। बालकको यदि खिलौना दो तो वह अपने चिर दिनोंके अभ्यासको एकदम छोड़ देता है, और खिलौनेमें तन्मय बन जाता है। इसी प्रकार मन भी विषय मिलते ही अनेक दिनोंसे अभ्यास किये शुभ कर्मोंको, सत्कर्मोंको छोड़ देता है। मन, इन्द्रियोंका गुलाम है। इन्द्रियोंको राजी करके रखनेके निमित्त वह भोगोंके लिये भटकता है।

इन्द्रियोंके गुलाम बनो नहीं। इन्द्रियोंके तुम मालिक हो, मालिक ही बने रहो। इन्द्रियोंको भोग जुटाओ नहीं। इन्द्रियोंको वशमें रखो। इन्द्रियोंको वशमें रखनेके लिये दो उपाय हैं। ज्ञान-मार्ग कहता है इन्द्रियोंके साथ झगड़ा करो, इन्द्रियोंको मारो। भक्ति-मार्ग कहता है, इन्द्रियोंको मारो नहीं, इन्द्रियोंको समझाकर उनको प्रभुके मार्गमें लगाओ। भक्तिरससे उनका पोषण करो। इन्द्रियरूपी पुष्पोंको प्रभुको अर्पण करो। ज्ञान-मार्ग अत्यन्त कठिन है। योगियोंको प्राणायाम-प्रत्याहार आदिमें बहुत कष्ट होता है। साधारण

मनुष्यके लिये भक्ति-मार्ग बहुत सरल है। भक्तोंको भक्तिमें अतिशय आनन्द मिलता है। जगतमें दो मार्ग हैं—एक त्यागका, दूसरा समर्पणका। त्यागमार्गमें जो न जा सके, उसके लिए समर्पण-मार्ग है।

मन ही जीवको बंधनमे रखता है। मनुष्यकी मुक्तिके लिए इच्छा होनेपर भी मन उसे साधन करने देता नहीं। मनुष्य मनका कैदी बन गया है। इस मनरूपी शत्रुको जीतनेके लिए महापुरुषोंने शम, दम आदि जो साधन बताये हैं, उनको करनेकी बहुत आवश्यकता है।

चित्त हो तो ही संसार है। इस संसारको मनकी कल्पनाने ही उपजाया है। मनका कोई आकार नहीं। मन स्वयं कल्पित है, असत् है। इस कल्पित मनकी कल्पनासे उत्पन्न हुआ संसार भी कल्पित और मिथ्या है। चौरासी लाख योनियोंके चक्करमें पड़नेका ही नाम संसार है। चित्तका लय हो जावे तो संसारका खय हो जाता है, मुक्ति मिल जाती है। इसलिए मनको मारनेका मैं उद्योग करता हूँ।

इस मनकी तृष्णा बहुत भयंकर होती है। वह विवेकको, ज्ञानको ढंक देती है। तृष्णा, मोहरूपी आवरण खड़ा कर देती है। यह तृष्णा जीवको बहुत-बहुत दुख देती है। वह मनुष्यके आनन्द-सागरको सुखा डालती है। उसके हृदयकी कोमलताको नष्ट कर डालती है। तृष्णा, हृदयको कठिन बनाती है, जड़ बनाती है। तृष्णा मनको बहुत अशांत करती है, पतंगकी डोरके समान चढ़ाती है। तृष्णा मनको एकाग्र होने देती नहीं। विवेक-बैराग्य प्राप्त करनेके उत्साहको वह नष्ट करती है। तृष्णा ठगिनी है। मनुष्यको यह ठगती है। तृष्णा मनुष्यको दुख देती है, व्याधि और उपाधि देती है। इसके उपरान्त भी मैं सुख देती हूँ, ऐसा बताती है। मनुष्यकी बुद्धि तृष्णारूपी जालमें फँस गयी है और इस कारणसे वह प्रभु-चरणोंमें पहुँचनेमें अशक्त है।

तृष्णा अमंगलकारी है, अतिशय भयंकर है, काली राक्षसी है। वह मनुष्यका हृदय फाड़कर खा जाती है। उसके ज्ञानका विनाश करती है, उसके आनन्दको उखाड़कर फेंक देती है। तृष्णा, मनुष्यको शोकग्रस्त और भयग्रस्त बनाती है। तृष्णा पलभरमें मनुष्यकी समझदारीको उड़ा फेंकती है। मनुष्यको भी पथ-भ्रष्ट कर देती है। तृष्णा उत्तम मनुष्यको भी तिनके-के समान हल्का कर डालती है।

तृष्णा एक स्थानपर स्थिर रहती नहीं और कभी तृप्त होती नहीं। मनुष्यकी अवस्था जैसे-जैसे वृद्ध होती है, वैसे वैसे उसकी तृष्णा बहुत युवा बनती है। मनुष्य ऐसा समझता है कि भोग, भोगनेसे मन शान्त होगा, तृष्णा, तृप्त हो जाएगी। पर भोग भोगने-के पश्चात् उसकी समझमें आता है कि शान्ति मिली नहीं। भोग भोगनेसे मन शान्त

होगा, यह केवल भ्रम है। भोग, भोगनेसे वासना बढ़ती है, इन्द्रियाँ शान्त होती नहीं। इन्द्रियाँ क्षणिक सुख देती हैं। पीछे दुःखमें धकेल देती हैं। इन्द्रियाँ नित्य नय-नया विषय माँगती हैं। जीभ रसास्वादकी तरफ खींचती हैं। आँख रूप-सुख माँगती हैं। त्वचा स्पर्शसुख चाहती है। कहीं शान्ति नहीं, कहीं भी तृप्ति नहीं।

रामजी कहते हैं—तृष्णा ही विषय-वासना है। वासना-रूपी डोरीसे इन्द्रियाँ विषयोंमें बँधी हुई हैं, आसक्त हुई हैं। विषयोंमें आसक्तिका ही नाम बंधन है और विषयोंका त्याग, विषयोंसे वैराग्य इसीका नाम मोक्ष है। वासनारूपी डोरीसे जीवकी गाँठ इस संसारके साथ बँधी हुई है। इस गाँठको खोलना है। बुद्धिमान पुरुष तृष्णाको विवेकसे नष्ट करते हैं। तृष्णाका नाश हो पाये, तभी यह जीव अपने वास्तविक स्वरूपमें—ब्रह्मस्वरूपमें स्थित होता है।

मुझे अब कोई भी तृष्णा नहीं। मेरा मन अब इस राजवैभवसे, इस धन-सम्पत्तिसे पृथक् हो गया है। धन बहुत अनर्थ करता है। लक्ष्मी मोह उत्पन्न करती है, मोहको पुष्ट करती है और रागद्वेषको बढ़ाती है। अनेक प्रकारकी चिन्ताओं और विकारोंको खड़ा करती है। लक्ष्मी चंचल है, अस्थिर है, अचानक दुर्दशामें फेंक देनेवाली है। करोड़पति एक घड़ीमें ही बिना कौड़ीवाला हो जाता है। धनसम्पत्ति पाप किये बिना प्राप्त होती नहीं। लक्ष्मीका मोह पाप कराता है। सत्कर्मका नाश कराता है, मनुष्यके मनको बिगाड़ता है, उसके हृदयको कठिन बनाता है, जड़ बनाता है। अनेक बार धन, सुख की अपेक्षा दुःख ज्यादा देता है।

जिसकी भोगमें आसक्ति है, उसका शरीर ठीक रहता नहीं। जिसकी द्रव्यमें आसक्ति है, उसका मन ठीक रहता नहीं। भोगासक्ति तनको बिगाड़ती है। द्रव्यासक्ति मनको बिगाड़ती है। महापुरुषोंका मन ही मानव-सद्गुणों से सम्पन्न है। जिसका मन शुद्ध है वही सम्पत्तिवान है। धनका जिसने संचय किया है वह धनवान नहीं, परन्तु जिसने सद्गुणोंका संचय किया है वही धनवान है। असंतोषी है, वह दरिद्री है। सद्गुणोंसे हीन, शीलसे हीन मनुष्य दरिद्री है।

रामजीने विश्वामित्र ऋषि से कहा है—इस जीवनका कोई भरोसा नहीं। देह क्षणभंगुर है, अनित्य है। फिर भी मनुष्य ऐसा समझ बैठा है कि शरीर ही आत्मा है, मैं ही शरीर हूँ। मनुष्य अस्थिर आयुको पकड़कर रखनेकी इच्छा करता है। नित्यस्वरूप आत्मापर दृष्टिपात करता नहीं और इससे अन्तमें दुःखी हो जाता है।

मारोऽबिवेकिनः शास्त्रं मारो ज्ञानं च रागिणः ।

अज्ञान्तस्य मनो मारो मारोऽनात्मबिदो बभूवुः ॥

विषयोंमें जिसको आसक्ति है, उसका ज्ञान भी भारस्वरूप है। अविवेकीको शास्त्र भाररूप बनते हैं। अशांत मनुष्यको मन भाररूप बनता है। आत्माको जो जानता नहीं, उसके लिए यह शरीर भी भाररूप बनता है।

यों तो पशु-पक्षी भी जीवित रहते हैं परन्तु जिसने अपने मनको मारा है, उसका ही जीवन, जीवन है। मनुष्य-देह पाकर जो साधन करता है, जो जन्म-मरणके चक्करसे छूटनेका पुरुषार्थ करता है, उसका जीवन सफल है।

काल तो मनुष्यके पीछे पड़ा हुआ है। भोगसे अनेक रोग होते हैं। भयंकर रोग मनुष्यके शरीरको निरन्तर चूसा करते हैं। बिल्ली जिस प्रकार चूहेको निगल जानेके लिए ताकमें रहती है, उसी प्रकार काल मनुष्यको निगल जानेको ताका करता है। काल दुःख देता है। काल जवानीको गलाकर वृद्धावस्था देता है। काल अन्तमें मृत्यु देता है। दुःखपूर्ण, अस्थिर, क्षणभंगुर, मृत्युके पात्रके समान यह देह अत्यन्त तुच्छ है। इसके जैसा तुच्छ जगतमें दूसरा कोई नहीं है।

अनेक जन्मोंसे काल जीवको मारता आया है। काल पकड़ता है, तब उसकी पकड़से कोई छुड़ा सकता नहीं। पत्नी-पुत्र सगे संबंधी कोई भी कालकी पकड़से मनुष्यको बचा सकते नहीं। कालकी पकड़से वही छूटता है जिसे ब्रह्म-ज्ञान है। जिसे परमात्माके दर्शन हो जाते हैं।

रामजी अपनी उदासीनताकी बात दशरथ महाराजसे करते हुए कहने लगे— पिताजी ! इस मनुष्य-देहमें क्या है। मांस, स्नायु तथा हड्डियोंसे भरे हुए घने छिद्रों-वाले इस शरीररूपी ढोलमें मनुष्य बिल्लीकी तरह घुसा बैठा हुआ है। इस देहमें अंतर्द्विषा है। इसमें असंख्य नाड़ियोंकी भूलभुलैयाँ हैं। मनुष्य-देह अनेक विकारोंसे भरपूर है, दुर्गन्धयुक्त है और अन्तमें मृत्युके मुखमें चला जाता है। यह देह एक मलपिण्ड ही है।

असारो नास्त्येव पदार्थो भुवनत्रये ।

इस देहसे अधिक सारहीन और नाकाम पदार्थ इन तीनों लोकोंमें दूसरा एक भी नहीं। रामजी कहते हैं—यह देह दुःखरूप है, केवल दुःखके लिए है। अनेक वासना-विकाररूपी जहरीले सर्प इसमें निवास करते हैं। मन-इन्द्रियाँ विषयोंमें आसक्त हैं। अनेक प्रकारकी चिन्ता और रोगोका धामरूप है। बाहर और भीतर रक्त तथा मांस-से ही भरी हुई नाशको प्राप्त होनेके स्वभाववाली इस कायामें रमणीयतावाली क्या वस्तु है ?

पालन-पोषणकर बड़ा किया हुआ, यत्न करके जलाया हुआ यह शरीर मरनेके बाद जीवके साथ जाता नहीं। ऐसे कृतघ्नी शरीरके ऊपर आस्था किस प्रकार रखी जा

सकती है ? बारंबार सुख-दुःखका अनुभव करनेपर भी देहमें ज्ञान आता नहीं । यह देह अज्ञानसे ही भरा हुआ है । वैभव, ऐश्वर्य, सत्ता अथवा लक्ष्मी इसको अविनाशी बना सकते नहीं । सम्पत्ति, राजवैभव, सुन्दर शरीर इत्यादिका क्या प्रयोजन है ? क्या लाभ है ? अल्प समयमें ही काल इस सबका विनाश कर देता है । कोई भोगी हो अथवा दरिद्री हो, देह दोनोंका समान है । दोनों ही मर जाते हैं । यह देह गुण-अवगुणके ज्ञानसे विहीन है ।

यह शरीर जलानेके ही कामके लायक है । लकड़ियोंसे कुछ भी अधिक नहीं । ऐसी अनेक लकड़ियाँ संसार-समुद्रमें तैरा करती हैं । उसमें कितनी ही लकड़ियाँ मनुष्यके नामसे जानी जाती हैं ।

एक भक्तने शंकर दादासे पूछा—महाराज ! तुम शरीरपर भस्म किसलिए धारण करते हो?—शिवजीने कहा—यह शरीर भस्म बनना है । भस्म, धारण करके शिवजी संसारको ज्ञान देते हैं । तुम शरीरको बहुत लाड़ लड़ाते हो । शरीर-सुख, तुम्हारा सुख है, ऐसा मानते हो, परन्तु शरीर तो चिताकी राख है । यह शरीर एक दिन शमशानमें जाना है परन्तु मनुष्यको लज्जा आती नहीं । वह शरीरका बहुत लाड़ लड़ाता है, भोग भोगा करता है । विषय-भोग कीचड़से भरेहुए घड़ेके समान है, जिसमे यह मनुष्य-देह डूबा करता है । अल्प समयमें ही वह जर्जरित हो जाता है और दुर्दशाको प्राप्तकर मृत्युकी शरणमे चला जाता है, भस्मीभूत हो जाता है ।

कायोऽयमचिरापायोबुद्बुदोऽम्बुनिधाविव ।

व्यर्थकार्यपरावर्ते परिस्फुरति निष्फलः ॥

मिथ्याज्ञानविकारेऽस्मिन्स्वप्नसंभ्रमपत्तने ।

काये स्फुटतरापाये क्षणमास्था न मे द्विज ॥

बुलबुला जैसे समुद्रमें उत्पन्न होकर देखते-देखते ही नाशको प्राप्त होजाता है, उसी प्रकार यह शरीर भी उत्पन्न होकर पलभरमें ही नाशको प्राप्त हो जाता है । जीवित रहता है, तबतक सांसारिक व्यवहारके मिथ्या कार्योंमें ही वह व्यर्थमें भटका करता है । अज्ञान और भ्रान्तिरूप इस शरीरमें बुद्धिमान पुरुष आस्था रखते नहीं ।

यह शरीर वासनारूप है । वासनाके आधारपर ही यह रहता है । स्त्री, पुत्र, भाई, मित्र सब वासनारूप है । सब परस्परकी वासनाके बलपर टिके हुए हैं । सत्य तो यह है, कि न कोई स्त्री है, न कोई पुत्र है, न कोई भाई और न कोई मित्र है ।

वासनाका क्षय, ब्रह्मज्ञानके द्वारा होता है । मैं देह नहीं, मैं देहका नहीं, देह मेरी नहीं—ऐसा जिसकी समझमें आ जाता है, वह महापुरुष शान्ति प्राप्त करता है । ऐसा महापुरुष ही उत्तम पुरुष है ।



देहकी प्रत्येक अवस्था दुःखमय है। बालक अशक्ति और न बोलनेके कारण लाचार है, दीन है। रोष और रुदनसे वह बहुत कष्ट पाया करता है। तृष्णा लालच, इत्यादि बालकको बहुत सताते हैं। अनेक प्रकारकी चिंताये और भय, बाल-हृदयको पीड़ित करते हैं। बालकमे घोर अज्ञान रहता है। बाल्यावस्थामे विवेक न होनेसे जीवको बहुत क्लेश होता है। इसका मन अव्यवस्थित रहता है। अनेक गुना चंचल रहता है। अनेक निष्फल मनोरथ इसको तपाते हैं। दुःख देते हैं। नित्य नये मनवांछित पदार्थ न मिले तो इसे असह्य लगने लगता है। बाल्यावस्थामें शान्ति कहाँ ? बाल्यावस्था शिक्षा प्राप्त करनेके लिए ही है।

जवानीमें काम, मनुष्यकी छातीपर चढ़ बैठता है। अनेक प्रकारके भोग, भोगनेसे तथा भोगोंका सकल्प करनेसे उसका मन अतिशय बिगड़ जाता है। बुद्धि भी बिगड़ जाती है। अनेक प्रकारके दोषोंसे तथा विकारोंसे चित्त भर जाता है। जवानीमे मनुष्य इन्द्रियोंका-बहुत लाड़ करता है। इन्द्रियोंका गुलाम बन जाता है। अनेक प्रकारके मोहमे वह फँस जाता है। यौवन असत्य है, फिर भी सत्य जैसा लगता है, और थोड़े समयमें ठिकाने लग जाता है। यौवन बाहरसे सुखमय दीखता है, परन्तु वास्तवमे वह दुःखमय है। वह क्षणिक पदार्थोंमें फँसाये रखता है, और निरन्तर असत्य चिन्तन कराता है।

अज्ञानके कारण, यौवनमे अन्धकार छा जाता है। मनुष्य तब अन्धा हो जाता है। भगवान् सदाशिव सर्वशक्तिमान हैं, महासमर्थ हैं। फिर भी इस अज्ञानरूपी अँधेरेसे डरते हैं, इसलिए ज्ञानरूपी चन्द्रमाको उन्होंने धारण किया है। यौवनमें मोह, दुराचार कराता है, भ्रान्ति उत्पन्न कराता है, बुद्धिको भ्रमाता है। स्त्रीको पुरुषका और पुरुषको स्त्रीका वियोग असह्य बन जाता है। विरहमें वह बहुत दुखी हो जाता है। पवित्र बुद्धि भी यौवनमें अपवित्र हो जाती है, अशुद्ध हो जाती है। चित्तकी वृत्तियाँ अत्यन्त प्रबल बन जाती हैं। यौवन आधि-व्याधिका घर है।

यौवन मनुष्यको अमर्याद बनाता है। धर्मकी मर्यादाओको वह गिनता नहीं। बहुत प्रयत्नोंसे संग्रह किए हुए सद्गुण टल जाते हैं और अनेक दोष जाग्रत हो जाते हैं। यौवन, मनोरथोंको बढ़ाता है। रागद्वेषको बढ़ाता है। सन्ताप बढ़ाता है, अशान्ति बढ़ाता है, मनको पागल बनाता है। ऐसी युवावस्थासे जो प्रसन्न होता है, वह बुद्धि-विहीन है, पशु-समान है। देहके सुखमें जो लवलीन रहता है वह पशुकी अपेक्षा, अरे ! कीड़ेकी अपेक्षा भी कनिष्ठ है। मनुष्य अज्ञानसे और अभिमानसे यौवनमें आसक्त होता है और पीछे पछताता है। कोई भाग्यशाली जीव ही यौवनमें विनय-विवेक रख सकता है, सद्गुण टिका सकता है, सत्संग कर सकता है और प्रभुकी भक्तिमें चित्त जोड़ सकता है।

पुरुष, स्त्री-शरीरमें, स्त्री, पुरुष-शरीरमें लुभाते हैं। अरे, स्त्री-शरीरमें क्या सुन्दर है ? यह तो मांस-मज्जाकी एक पुतली है, नाड़ी और हड्डियोंका पिंजर है। ऊपरसे चमड़ी मढ़ दी गयी है। चमड़ी अलग कर देनेमें आवे तो शरीरको देखनेकी भी इच्छा होती नहीं। वह बाहरसे केशसे और अन्दर रुधिरसे भरी हुई है। मोहके कारण वह रमणीय लगती है। चमड़ी, मांस, रुधिर और पानी पृथक् करके स्त्रीके नेत्रोंको देखो तो इसमें क्या रमणीय पदार्थ है ? मार्गमें हड्डीका टुकड़ा पड़ा हो तो उससे बचकर चलते हैं। फिर इस देहसे, जो हड्डियोंसे ही बना हुआ है, मनुष्य प्रेम करता है।

मांसपाञ्चालिकायास्तु यन्त्र लोलेऽङ्गपञ्जरे ।  
स्नाय्वस्थिग्रन्थिशालिन्याः स्त्रियाः किमिव शोभनम् ॥  
त्वङ्मांसरक्त वाष्वाम्बु पृथक् कृत्वा विलोचनम् ।  
समालोक्य रम्यं चेत्किं मुषा परिमुञ्चसि ॥

×

×

×

पुष्पकेसरगौराङ्गी नरमारणतत्परा ।  
ददात्युन्मत्तवैचर्यं कान्ताविषलता यथा ॥

स्त्री-देह विकारोंसे भरी हुई है। वह पुरुषकी बुद्धिमें अत्यन्त मोह उपजाती है, उसको परवश करती है, सन्मार्गसे दूर हटाती है और अन्तमें नरकमें धकेल देती है। कान्ता, विषलताके समान है, विषयकी पोटली है, अनेक दुःखोंको जन्म देनेवाली है।

विष रस भरा कनक घट्ट जैसे।

स्त्री, पुरुषको बंधन देनेवाली है। कामदेव द्वारा फैलाया हुआ यह जाल है। कामदेव, सुन्दर स्त्रियों द्वारा कोमल मनको मथ डालता है। कामिनीके पीछे काल होता ही है। स्त्री-शरीर, पुरुषको रोग, घबड़ाहट और मृत्युकी ओर घसीट ले जाता है।

स्थूल बुद्धिवाले पुरुष जो प्रियाओंको बहुत लाड़ लड़ाते हैं, वे ही श्मशानमें सूखते हैं। इनके सुन्दर देहको स्यार और कुत्ते चूसते हैं। वे स्यार और कुत्तेका भोजन बनते हैं। इनके सुन्दर केश-कलाप श्मशानमें वृक्षोंके ऊपर भूरे रंगके चमरके बालोंकी तरह लटकते रहते हैं। ऊँटके अंगोंका वनमें जो संस्कार होता है, वही कामिनीके अंगोंका भी होता है। इतना होते हुए भी बुद्धिमान पुरुष इसके पीछे क्यों दौड़ता है ? भोग भोगनेकी वासनामें इसकी बुद्धि जो मलिन हो जाती है।

भाग केवल ऊपर-ऊपरसे ही सुन्दर लगते हैं। वे सुखका आभास कराते हैं परन्तु देते हैं दुःख ही। भोगके त्यागसे ही शान्ति मिलती है।

स्त्रियं त्यक्त्वा जगत्यक्तं जगत्यक्त्वा सुखी भवेत् ।

स्त्रीका त्याग करनेसे जगतका त्याग होता है और जगतके त्यागसे सुख प्राप्त होता है इसलिए मुझे भोगोमे आसक्ति नहीं रही है। मुझे तो परम आनन्दकी प्राप्ति करनी है।

बाल्यावस्थाकी क्रीड़ा आदिकी अभिलाषा पूरी हो, उससे पहले ही यौवन उसको निगल जाता है। यौवनमें भोगनेकी अभिलाषा होती है परन्तु मनुष्य भोगे या न भोगे तब तक तो उसकी वृद्धावस्था उसके यौवनको निगल जाती है। वृद्धावस्था बहुत भौंडी है। वह देहके अंगोंको शिथिल और जर्जरित करती है। रूपको बिगाड़ डालती है और अन्तमें उसका नाश कर देती है। वृद्धावस्थामें अशक्ति आती है, लाचारी आती है, शोक व्यापता है, बुद्धि चली जाती है, चिंता बढ़ती है, भय बढ़ता है, तृष्णा बढ़ जाती है। बुढ़ापेमें मन और जीभ जवान बनती है। मन जवानीमें भोगे हुए सुखोंका बारम्बार चिंतन करता है। जिह्वा बहुत हैरान करती है। खाया हुआ पचता नहीं, फिर भी खानेकी बारम्बार इच्छा होती है। कफ बढ़ता है, पीड़ित करता है। रोग बढ़ता है। यमराजकी छड़ी, रोग और उद्वेगकी सेना मनुष्यको अतिशय पीड़ित करती है। काल, छातीके ऊपर चढ़ बैठता है और उससे इन्द्रियाँ क्रियारहित बन जाती हैं। लोग हँसी उड़ाते हैं। कोई सेवा करता नहीं। घरवाले अपमान करते हैं और अयोग्य हुए बेलकी तरह उसको छोड़ देते हैं, फिर भी मनुष्यको जीनेकी इच्छा रह जाती है। यह कैसी विडम्बना है।

काल किसीको छोड़ता नहीं। काल इस जगतमें जन्मी हुई एक-एक वस्तुको ग्रास बनाकर जाता है। काल महासमर्थ है, जगतमें सर्वत्र व्याप्त है। वह अनन्त ब्रह्माडकी भी निगल जाता है। काल इन्द्रको चबा जाता है। यमको सपाटेमे ले लेता है, भुवनोको भसक जाता है। पृथ्वीका प्रलय कर देता है। वह समुद्रको सुखा डालता है। तारोको, सूर्य-चन्द्रको शून्य बना देता है, सिद्ध लोकोंका भी नाश कर देता है तो फिर पामर मनुष्यकी क्या गिनती ?

कालसे कोई बच सकता नहीं। विद्वान अथवा अनपढ़, रूपवान अथवा कुरूप धनपति अथवा दरिद्र, राजा अथवा रंक, पत्थर जैसा कठिन अथवा बाघ जैसा क्रूर—कोई भी कालकी पकड़से छूट सकता नहीं। काल जिसका नाश न कर सके, ऐसा इस जगतमें एक भी पदार्थ नहीं। काल बहुत क्रूर है। यह किसीके साथ भी प्रेम करता नहीं। कालका अस्त नहीं, उदय नहीं। जिस प्रकार बालक दो गेंदें उछालता-उछालता अपने आँगनमे खेलता है, उसी प्रकार काल भी अपनी लीलासे सूर्य तथा चन्द्रको आकाशमें उछाल-उछालकर खेलता है। काल बहुत प्रबल है। वह अपना पेट भरनेमे ही तत्पर है।

काल सबको विपत्तियोंमें डालता है। मृत्यु अत्यन्त कठिन है। आयु अत्यन्त थोड़ी है, क्षणभंगुर है। मनुष्य, इन्द्रियोमें फँसा हुआ है। इन्द्रियाँ शत्रुका काम करती हैं। इन्द्रियाँ भोग माँगती हैं। भोग, रोग लाता है और फिर मृत्यु लाता है।

चित्त अहंकारमें फँसा हुआ है। अहंकार, स्वरूपको दुषित करता है। आत्मा, स्वरूपको भूल जाता है, मनके साथ तद्रूप होकर स्वयं ही अपनेको दुखी करता है। सत्यको भूल जाता है। असत्य, अज्ञान, मोह बढ़ते हैं। निरन्तर तुच्छ विषयमें प्रीति रहती है। प्रीतिसे आसक्ति हो जाती है। आसक्ति पाप कराती है। कुकर्म करते-करते आयुष्य क्षीण हो जाती है। मृत्युके उपरान्त पुनर्जन्म होता है। फिरसे यही घटमाला प्रारम्भ हो जाती है। विषयोंसे वह मोह प्राप्त करता है। इस प्रकार जगतमें अनेक योनियोंमें भटकते हुए जीवोंकी आयु भोग भोगनेमें और पाप करनेमें बीतती चली जाती है। तब फिर संसार नामके इस पदार्थमें मेरे जैसोंका क्या विद्वान् रहे ?

जगतमें श्रेष्ठ गिनी जानेवाली मनुष्य-योनिमें भी जीवन कैसा है ? भर्तृहरिने कहा है—

आयुर्वर्षशतं नृणां परिमितं रात्रौ तदर्धं गतम्

तस्यार्धस्य परस्य चार्धमपरं बालत्ववृद्धत्वयोः ।

शेषं व्याधिवियोगदुःखसहितं सेवादिभिर्नीयते

जीवे वारितरंगबुद्बुदसमे सौख्यं कुतः प्राणिनाम् ॥

मनुष्यका जीवन आज तो पूरा सौ वर्षका भी नहीं। ऐसे अल्प जीवनका आधा भाग नींदमें बीत जाता है। बाकी बचा आधा भाग अर्थात् कि चौथाई भाग बाल्यावस्था और वृद्धावस्थामें व्यतीत हो जाता है। इन अवस्थाओंमें मनुष्यको परतन्त्र जीवन जीना पड़ता है। छोटी-छोटी आवश्यकताओंके लिए भी दूसरोंपर आश्रित रहना पड़ता है। अब जो चौथे भागकी आयु शेष रही, वह वियोगके दुःखमें, रोगमें, चिन्ताओंके संतापमें बीत जाती है। बाकीके समयमें उसको उदर-निर्वाहके लिए परिश्रम करना पड़ता है। मनुष्यको सत्कर्म करनेके लिए कोई समय रहता ही नहीं। जीवन तो समुद्रमें पानीका बुदबुदा जैसा है, बिजली जैसा क्षणिक है। कालका निरन्तर भय है। ऐसे जीवनमें सुख कहाँसे प्राप्त हो सकता है ? जीवनमें सुखकी आशा व्यर्थ है।

रामजी महाराज दशरथसे कहते हैं—पिताजी ! इस संसारमें सुख कहाँ है ? शान्ति कहाँ है ? इस जगतका स्वरूप ऊपर-ऊपरसे मनमोहक है परन्तु परिणाममें अत्यन्त अप्रिय है। मानव, इन्द्रियोंका गुलाम बन जाता है और इन्द्रियाँ इसको गड्ढेमें डाल देती

हैं। कोई भी क्रिया करो, इसके परिणाममें तो क्लेश ही शेष रहता है। जगतका सम्बन्ध मनुष्यको मीठा लगता है परन्तु अन्तकालमें वह काम आता नहीं।

इतोऽन्यतश्चोपगतामृधैव समानसंकेतनिबद्धभावाः ।

यात्रासमासंगसमा नराणां कलत्रमित्रव्यवहारमाया ॥

स्त्री, पुत्र, मित्र आदि सब यह व्यवहाररूपी माया है। जिस किसी भी प्रकार सबका सहजमें एक स्थानपर एकत्रीकरण हो गया है। यात्रामें, किसी तीर्थमें, मनुष्योंका कोई मेला हुआ हो, उसीके समान यह भी मिलन-मेला है। मेला पूर्ण होनेपर सब बिखर जाते हैं, कोई किसीके साथ जाता नहीं। सबको अकेले ही जाना पड़ता है।

अरे, जिसको अपना ही स्वरूप माना और जीवन भर जिसका खूब यत्न किया, वह देह भी साथ जाती नहीं और पीछे तो छोड़ी गयी देहको भी घरसे बाहर निकालनेकी सभी शीघ्रता करते हैं। जल्दी निकालो, नहीं तो वजन बढ़ जायेगा।

गतवति वायौ देहापाये

भार्या बिभ्यति तस्मिन्काये

भज गोविन्दं भज गोविन्दं.....

जिस देहके साथ निरन्तर प्रेम किया, उसी देह तथा पत्नीको भी छोड़ देना पड़ता है। इस जगतका सर्वसम्बन्ध भूँठा है। कोई किसीके काम आता नहीं।

घन दौलत ज्याँना त्हाँ रे शे-

नारी आँगणियेथी बलशे,

मसाण सुखो बाँधव भणशे,

काया राख बनीने ढणशे।

वियोग सौ व्हालांना पड़शे, छूटशे ज्यारे प्राण,

जीवडा राम जपो निरवाण..... ।

फिर भी मनुष्य समझता नहीं। समस्त जीवन मैं और मेरे-की हाय-हाय-से ऊँचा उठता-नहीं। यह मेरी स्त्री, यह मेरा पुत्र, यह मेरी घन सम्पत्ति, यह मेरा घर, वह मेरा—मनुष्यका जीवन इस रीतिसे—मेरा-मेरा करनेमें ही जाता है। संस्कृतमें मेरा को मे कहते हैं। मनुष्यका जीवन बकरेकी तरह मे-मे-करनेमें ही बीतता है।

कान्ता इमे मे तनया इमे मे गृहा इमे मे पशवस्त्वमे मे ।

एवं नरो भेष समान रूपः मे मे कृतः कालवृत्तेण नीतः ॥

मनुष्यकी यह मैं-मैं सुनकर काल-वैरी आ पहुँचता है, और अन्तमें इस 'मैं-मे' करते हुए भेड़को मार डालता है, खा जाता है ।

रामजी कहते हैं—अन्तकालमें तो अत्यन्त मीठा लगता विषय भी मनुष्यको जहर जैसा मालूम पड़ता है । शरीर-सुख और धनलालसाके कारण जीवनमें मनुष्य धर्मकी मर्यादा पालता नहीं, पाप बहुत करता है परन्तु अंतकालमें ये बहुत पाप इसकी छाती पर चढ़ बैठते हैं और तब जीव अत्यन्त घबराता है । उसको बहुत पछतावा होता है, बहुत दुःख होता है । तब उसका हृदय बहुत जलता है । उसको शान्ति मिलती नहीं ।

जीवनमें पाप करते समय मनुष्य पीछेकी ओर देखता नहीं, किसीका डर रखता नहीं । डर लगता है, पापकी सजाका समय आने पर । मनुष्य, धर्मका, ईश्वरका डर रखता नहीं, और इससे वह दुःखी होता है । धर्मका, पापका, कालका डर रखोगे तो पाप होगा नहीं, और अंत समय घबड़ाहट होगी नहीं । जब जीव मरता है, तब अत्यन्त तड़पता है । यमदूतोंकी गति पैरसे आँख तक होती है । पैरसे आँख तक जीव होता है, तबतक यमदूत धक्का मारते हैं । जीव बहुत व्याकुल होता है । ईश्वरके आधार बिना जीव निराधार है ।

रामजी विश्वामित्र ऋषिसे कहते हैं—जीव ईश्वरका अंश है । अंश, अंशीसे बिछुड़ गया है । वह स्वरूप भूलकर जगतका बन गया है परन्तु जगतके साथ उसका सम्बन्ध कल्पित है, मिथ्या है । ईश्वरके साथ सम्बन्ध ही सत्य है । फिर भी वह संसारके संबंधोंमें फँसा है और परमात्माको भूला हुआ है ।

जगत अनित्य है । जो कुछ स्थावर-जंगम जगत दीखता है वह अस्थिर है, निरन्तर परिवर्तनशील है । जलकी जगह स्थल बन जाता है । स्थलकी जगह जल हो जाता है । जंगलमें मंगल हो जाता है, मंगलमें जंगल हो जाता है । इस जगतकी रचना क्षणिक स्थिति वाली, तो क्षणमें ही नाशवाली है । हरक्षण आवागमन लगा रहता है । बड़ी-बड़ी नगरियाँ गिरकर खँडहर बन जाती हैं । बड़े-बड़े मान्धाता मिट्टीमें मिल जाते हैं । मनुष्य पशुका जन्म पा जाता है । पशु मनुष्यका जन्म पा जाता है । देवता भी अदेवत्वको प्राप्त हो जाते हैं ।

आपदः क्षणमायान्ति क्षणमायान्ति संपदः ।

क्षणं जन्म क्षणं मृत्युर्मुने किमिव न क्षणम् ॥

हे मुनि ! सम्पत्ति मिलती है । क्षणमात्रमें विपत्ति आ जाती है । क्षणमात्रमें जन्म होता है, क्षणमात्रमें मृत्यु आ जाती है । फिर कौनसा पदार्थ क्षणिक नहीं ? थोड़े दिन

बाल्यावस्था, थोड़े दिन जवानी, फिर थोड़े दिन वृद्धावस्था—इस प्रकार इस देहमें भी एकरूपता नहीं तो फिर बाहरकी वस्तुओंमें एकरूपता रहनेका क्या भरोसा ? जिसमें फेरफार न हो, ऐसा एक भी पदार्थ इस संसारमें देखनेमें नहीं आता ।

संसारका एक भी पदार्थ परिणाममें विनाशी होने-से परिपूर्ण हो सकता नहीं । परिपूर्ण तो एक परमात्मा है । परमात्माको जो पहिचानता है, प्रभुके साथ मनको जो तदाकार बनाता है, वह जीव परमात्मारूप बनकर परिपूर्ण होता है और तभी जीवन सफल होता है । जीव जब तक अपूर्ण है, तब तक उसे शान्ति मिलती नहीं ।

इसलिए रामजी कहते हैं—मेरे चित्तमें विवेक जागृत हुआ है । मुझे विषयोके प्रति घृणा हुई है, मुझे अब भोगोंकी इच्छा नहीं रही । स्त्री, सम्पत्ति, राज्य-सुख, घूमना-फिरना, भोग-भोगना, ये कोई भी मुझे सुख दे सके, ऐसा नहीं रहा । मेरे मनको शान्ति चाहिए । मेरा अहंकार गल गया है । इस बाल्यावस्थामें ही शुद्ध बुद्धिसे चित्तका उपाय नहीं हो तो पीछे इसका अवसर ही कहाँ आता है ?

युवावस्थामें जिसको वैराग्य आवे, जवानीमें जो संयम करके भक्ति करे, उसे वृद्धावस्थामें भगवानकी प्राप्ति होती है । वृद्धावस्थामें शरीरमें शक्ति रहती नहीं, इस अवस्थामें मनुष्य भक्ति नहीं कर सकता । तपश्चर्या जवानीमें ही होती है । शरीर दुर्बल होनेके बाद ब्रह्मचर्य पालनेका कोई अर्थ नहीं । वृद्धावस्थामें वैराग्य आवे, वह सच्चा वैराग्य नहीं । वैराग्यकी परीक्षा जवानीमें ही होती है । जो पासमें है ही नहीं उसका त्याग कर देनेका क्या अर्थ होता है । जवानीमें सम्पत्ति हो, शक्ति हो, सुख हो, भोग, भोगनेकी सभी अनुकूलता हो, फिर भी मन विषयोमें न जाय तो वह सच्चा वैराग्य कहलाता है ।

विषं विषयवैषम्यं न विषं विषमुच्यते ।

जन्मान्तरघ्ना विषया एकदेहहरं विषम् ।

रामजी कहते हैं—जो कहलाता है, वह विष नहीं है अपितु विषयोकी विषमता ही विष है । कारण कि विष तो एक ही जन्ममें हानि पहुँचाता है जब कि विषय अनेक जन्मान्तरोंमें हानि पहुँचाता है, मानवको अनेक प्रकारसे विगाड़ता है । विषयोंसे बाहर रहना मैं सहन कर सकूँ, ऐसा नहीं । इस संसारसे मैं त्रस्त हो गया हूँ । मैं उसके साथका सम्बन्ध तोड़ डालना चाहता हूँ परन्तु अन्तःकरणकी शक्तियाँ उसमें विक्षेप करती हैं । निरन्तर दुःख देनेवाला यह भीड़ा संसार रस-विहीन है फिर भी अज्ञानके कारण वह मीठा लगता है । अभी आधा संसार मैंने छोड़ा है, आधा पकड़ रखा है । मैं भूला हुआ हूँ । मुझमें अव्यवस्था आ गयी है और इससे संसारका तथा परमार्थका—दोनों प्रकारके सुख खो गये हैं ।



मेरी बुद्धि, तत्त्वका निश्चय कर नहीं पा रही है। जगतके पदार्थ बुद्धिको बिगाड़ रहे हैं। जिसके मन-बुद्धि शुद्ध हो जाती हैं, उसे वासना त्रास देती नहीं। इसलिए मैंने राज-वैभव और कुटुम्ब आदिका त्याग करनेका विचार किया है। मुझे शोकरहित होना है। मुझे परमानन्द प्राप्त करना है। यह परमानन्द किसमें है, यह मुझे बताओ।

जो इस जंगतमें आता है, उसे व्यवहार तो करना ही पड़ता है। व्यवहारमें विषमता भी आती ही है। संसारका कोई भी व्यवहार राग-द्वेष अथवा सुख-दुःखसे रहित नहीं होता। संसारका व्यवहार करनेमें दुःख भी प्राप्त न हो और व्यवहारमें भी अड़चन न आवे, ऐसा उपाय मुझको बतलाइये।

ऐसा कोई उपाय अब तक शोधन न हुआ हो तो उस उपायका मैं विचार करूँगा। यदि वह उपाय मुझे नहीं मिलेगा तो फिर मैं समस्त व्यवहार छोड़ दूँगा, सब कुछ त्याग दूँगा।

श्रीरामचन्द्रजीके ऐसे ज्ञानपूर्ण वचन सुनकर वहाँ बैठे हुए सभी, अत्यन्त विस्मित हुए। वशिष्ठजी, विश्वामित्रजी और ब्रह्मज्ञानियोंको आश्चर्य हुआ कि ऐसा अमृतत्व यह किशोर कैसे बोल रहे हैं? कैसा ज्ञान धारण कर रक्खा है! बृहस्पति भी जैसा बोल नहीं सकते, ऐसा अपूर्व वचन यह कुमार बोलते हैं। सुननेवालेमें वैराग्य जागृत करे, ऐसे इनके वचन हैं। विश्वामित्रजी, वशिष्ठजी सबको अत्यन्त आनन्द हुआ।

वेदान्तमें साधन-चतुष्टयकी बहुत महिमा है। विवेक, वैराग्य, षड्सम्पत्ति और मुमुक्षुत्व—इन चारको साधना-चतुष्टय कहा गया है। सारासारको, नित्यानित्य वस्तुको परखनेवाले बोधको विवेक कहते हैं। संसारके विषयोंमें अनासक्ति—इसको वैराग्य कहते हैं। शम, दम, उपरति, तितिक्षा, श्रद्धा और समाधान ये षड्सम्पत्ति कहलाती हैं। मोक्षके लिए तीव्र आतुरताको मुमुक्षुत्व कहते हैं। जिसको ब्रह्मज्ञान प्राप्त करना है, उसे इन साधनोंमें प्रथम स्थिर होना आवश्यक है। रामजीमें ये सर्वसाधन स्पष्टरूपसे देखे जाते हैं।

विश्वामित्रजीने रामजीसे कहा—हे, राम ! जो जानने-योग्य है, वह सब कुछ तुम जान ही चुके हो। अब विशेष कुछ जाननेके लिए तुमको शेष नहीं है। तुम्हारी बुद्धि निर्मल और स्वच्छ है। केवल उसे तनिक शुद्ध करनेकी आवश्यकता है, और थोड़ी स्थिर करनेकी आवश्यकता है। वेदव्यासके पुत्र शुकदेवजीमें भी तुम्हारा जैसा ही विचार उदित हो गया था।

ऋषि विश्वामित्र रामजीको शुकदेवजीकी कथा सुनाने लगे। शुकदेवजी वेदव्यासके पुत्र थे। वे मनमें इस संसारकी स्थिति पर अत्यन्त विचार करने लगे। विचार करते-करते

शुकदेवजीमें विवेक जागृत हो गया। विवेकसे बहुत विचार करते-करते अधिक समयमें उनको सत्यकी प्राप्ति हुई। शुकदेवजीको ससार मिथ्या लगा। ससारके प्रति उनमें वैराग्य जगा—जिस प्रकार कि परम सत्य प्राप्त होनेसे तुम्हारे अन्दर भी आज वैराग्य जगता हुआ है। यह परमसत्य तुमने जिस प्रकार अपने आप ही प्राप्त किया था, परन्तु उसमें जिस प्रकार तुमको विश्वास आया नहीं, उसी प्रकार शुकदेवजीको भी विश्वास नहीं आया। इससे उनकी बुद्धि स्थिर होती नहीं थी। तब एकान्तमें ध्यान करते हुए अपने पिता वेदव्यासजीसे शुकदेवजीने पूछा—हे मुनि ! यह ससाररूपी प्रपञ्च किस प्रकार उत्पन्न हुआ है ? किसने उसे उत्पन्न किया है और किसमें यह शान्त होता है।

संसाराडम्बरमिदं कथमभ्युत्थितं पुनः ।

कथं च प्रशमं याति कियत्कस्य कदेति वा ॥

वेदव्यासजीने शुकदेवजीको यथार्थ उपदेश किया। तब शुकदेवजीने मनमें विचार किया कि यह तो मैं पहलेसे ही जानता हूँ। पिताजी पुत्रमें फँसे हुए हैं, मायामें फँसे हुए हैं, इसलिए ऐसा लगता है कि उनका ज्ञान परिपूर्ण नहीं है। इसीसे मैं जो कुछ जानता हूँ, उससे आगे विशेष कुछ ये कह सके नहीं। शुकदेवजीको पिताके वचनसे सन्तोष नहीं हुआ।

घरका लडका डॉक्टर हो गया हो तो घरवालोंको जल्दी विश्वास होता नहीं। बाहरका डॉक्टर दवा करे, उससे सन्तोष हो जाता है। रक्तका सम्बन्ध ही ऐसा है। रक्तके सम्बन्धके कारण ही शुकदेवजीको वेदव्यासजीके वचन सत्य प्रतीत नहीं हुए।

तब वेदव्यासजीने शुकदेवजीको सत्य जाननेके लिए जनक राजाके पास भेजा। शुकदेवजी मिथिला नगरीमें गये, और जनकराजाके महलके दरवाजेपर जाकर खड़े हो गये। अन्दर सन्देश भेजा। जनकराजाने शुकदेवकी परीक्षा प्रारम्भ की। सात दिन तक शुकदेवजीको द्वारपर खड़ा रखा। शुकदेवजी ने सत् शिष्योकी योग्यता प्रदर्शित की। सात दिनोतक ये उन्हींके द्वारके आगे खड़े रहे। जनकराजाको विश्वास हुआ कि शुकदेवजी सच्चे जिज्ञासु हैं।

फिर भी उन्होंने शुकदेवजीकी और अधिक परीक्षा की। आठवें दिन जनकराजाकी आज्ञासे राजाके सेवक शुकदेवजीको वेश्याओंके पास ले गये। वेश्याओंने मिष्टान्न, संगीत, नाचगान, हावभाव तथा अनेक प्रकारके भोग-पदार्थोंसे शुकदेवजीको ललचानेके लिए सात दिनों तक अथक प्रयत्न किये परन्तु शुकदेवजी सम्पूर्णरूपसे निर्विकार रहे। शुकदेवजी जनक राजाकी परीक्षामें उत्तीर्ण हुए। वे जितेन्द्रिय थे। वीतराग थे। उनके अन्दर सच्चा वैराग्य जागृत हुआ था। राजा बहुत प्रसन्न हुए। शुकदेवजीको बुलाकर पूछा—शुकदेवजी ! तुम्हारी क्या इच्छा है ?

शुकदेवजीने जो प्रश्न व्यासजीसे किया था, वही जनकराजासे किया। प्रत्युत्तर एक ही था। जनकराजाने भी वही कहा, जो व्यासजीने कहा था।

तब शुकदेवजीने कहा—हे श्रेष्ठतम ! प्रथम इस विषयको मैंने मिले हुए ज्ञानसे जाना था। पीछे पिताजीके पूछनेपर उन्होंने भी यही बात कही। तुमने भी वही कहा है। शास्त्र भी वही कहते हैं—इस दुष्ट संसार जैसा ही यह दुष्ट मन उत्पन्न हुआ है। मन है तभी तक संसार है। मन मर जावे तो संसार मिट जावे। मन मरनेसे मुक्ति मिल जाती है। यह जो मैंने जाना है क्या वह सच्चा है ? मेरा चित्त अविश्वाससे भ्रमित हो रहा है। तुम्हारे वचनोंमें मेरा विश्वास है। तुम्हारे वचनोसे मेरा अविश्वास नाशको प्राप्त होगा और मेरी बुद्धि स्थिर होगी।

राजा जनकने कहा—हे शुकदेवजी। इससे अधिक कुछ भी जाननेको वहीं। जो कुछ जानने योग्य है, वह तुमने स्वयं ही जान लिया है।

नातः परतरः कश्चिन्निश्चयोऽस्त्यपरोक्षे ।

स्वयमेव त्वया ज्ञातं गुरुतश्च पुनःश्रुतम् ॥

आविच्छिन्नचिदात्मैकः पुमानस्तीह नेतरत् ।

स्वसंकल्पवशाद्बद्धो निःसंकल्पश्च मुच्यते ॥

सर्वत्र एक अखंड चैतन्यरूप आत्माकी ही सत्ता है। आत्मा बिना अन्य कुछ है ही नहीं। आत्मा स्वयंके संकल्पको लेकर ही बँधा हुआ है। संकल्परहित हो तो वह मुक्त ही है। यह संसार संकल्पमें-से उत्पन्न हुआ है। तुमको तो संसारका एक भी भोग भोगनेसे पहले ही वैराग्य हो गया है। तुमको कोई इच्छा नहीं, कोई वासना नहीं। तुम्हारा कोई संकल्प नहीं।

तुमको जैसी पूर्णता हुई है, वैसी तो तुम्हारे पिताजीको भी प्राप्त हुई नहीं। अब तुमको दूसरा क्या जाननेको बाकी है ? तुम व्यासजी के पुत्र हो, फिर मेरे शिष्य हुए हो। मैं तुम्हारा गुरु हुआ हूँ। पिताको अपेक्षा गुरु अधिक है। जो प्राप्त करने योग्य है, वह तुमने प्राप्त कर लिया है। हे ब्रह्मन् ! तुम मुक्त हो हो। इसलिए भ्रान्ति छोड़ दो।

परमानन्द हुआ। जनकराजाने शुकदेवजीको जानेकी आज्ञा दी। शुकदेवजीने राजाको गुरुदक्षिणा देनेकी इच्छा बताया। राजाजनक तो जीवन्मुक्त थे, परिपूर्ण थे। उनको किस वस्तुकी जरूरत थी ? उन्होंने कहा—मुझको किसी वस्तुकी आवश्यकता नहीं। फिर भी तुम्हें गुरुदक्षिणा देनी ही हो तो इस जगत्में जो निरूपयोगी वस्तु हो, वह मुझको दो।

शुकदेवजी विचार करने लगे। जगत्में निरूपयोगी वस्तु क्या ? बहुत विचार कर अंतमें ऐसे निर्णय पर आए कि इस जगत् में सबसे निरूपयोगी वस्तु तो मिट्टी है।

शुकदेवजी मिट्टी लेनेके लिए नीचे गये। तब मिट्टीमें-से ध्वनि आयी कि तुम मुझको निरूप-योगी समझते हो ? मेरा तो बहुत उपयोग है। अन्नमें उत्पन्न करती हूँ, गध मुझसे प्राप्त होती है। घड़ा आदि पात्र मुझसे तैयार होते हैं।

शुकदेवजी ने मिट्टी फेंक दी। वे पत्थर उठाने गये। पत्थरमें-से आवाज आयी कि मैं निरूपयोगी कहलाने योग्य कहाँ हूँ ? लोग मेरे द्वारा मकान बनाते हैं, मेरे द्वारा अनाज पीसते हैं। मेरे अनेक उपयोग हैं।

शुकदेवजी विचारने लगे कि मिट्टी तथा पत्थरसे भी हीन ऐसी कौन-सी वस्तु हो सकती है ? इतनेमें उनकी नजर घूरेपर पड़ी विष्ठा पर पड़ी। शुकदेवजीने विचार किया कि यह ठीक है, यही एक निरूपयोगी वस्तु है। कोई इसको घरमें रखता नहीं। सभी इसको बाहर फेंक देते हैं। किसीके उपयोगमें यह आती नहीं।

शुकदेवजीने विष्ठा लेनेके लिए हाथ लम्बा किया कि उसमेंसे ध्वनि आयी कि तुम मुझे निरूपयोगी क्यों समझते हो ? मैं तो अत्यन्त उपयोगी हूँ। अनेक कीड़ोंका, जीवोंका पोषण करती हूँ। मैं उत्तम खाद हूँ। मेरे द्वारा उत्तम फसल प्राप्त की जाती है। आज भले ही मुझको निरूपयोगी समझकर बाहर फेंक दिया जाये, परन्तु एक समय मैं सोनेकी थालीमें बैठी थी। मेरा स्वरूप उत्तम मिष्टान्नका था। मुझमें-से सुन्दर सुगन्ध निकलती थी परन्तु आज मेरी दुर्दशा हो गयी है। मैं दुर्गन्धवाली बन गयी हूँ और घूरेपर पड़ी हुई हूँ। मेरी एक ही भूल हुई कि मैंने मनुष्योंका संग किया। मैं उनके पेटमें गयी। मैंने मनुष्य-देहका संग किया इससे मेरी यह दशा हुई। इसमें यदि किसीका दोष है तो वह मनुष्य-देहका है, मेरा नहीं।

शुकदेवजीके ध्यानमें आ गया कि सबसे निरूपयोगी वस्तु तो यह देहाभिमान ही है। मैं पुरुष हूँ, मैं स्त्री हूँ, मैं यह हूँ, मैं वह हूँ—यह देहाभिमान ही सबसे अधिक निरूप-योगी है। इसके रहनेपर यही सबसे अधिक उपद्रव करता है। यह देहाभिमान ही मनुष्य-को संसारमें बाँधकर रखता है। देहाभिमानको फेंक दे तो मनुष्य मुक्त हो जाता है।

शुकदेवजीने एक क्षणमें देहाभिमान दूर किया और अपने आपको राजा जनकके चरणोंमें समर्पित कर दिया। राजाने कहा—ब्रह्मन् ! मुझे गुरुदक्षिणा मिल गयी। तुम कृतार्थ हुए हो। तुम परिपूर्ण हो, मुक्त हो।

श्रवाकारं यावद्भजति मनुजस्तावदशुचिः

परेभ्यः स्यात्क्लेशां जननमरणव्याधिनिवयः ।

यदात्मानं शुद्धं कलयति शिवाकारमचलम्

तदा तेभ्यो मुक्तो भवति हि तदाह श्रुतिरपि ॥

शास्त्रमें लिखा है कि मनुष्य जब तक इस शवरूपी देहमें आसक्त है, तब तक उसका मन बिगड़ा हुआ रहता है। मन बिगड़नेसे बंधन आता है, जन्म-मरण और व्याधि आती है। परन्तु इस जीवको जब आत्मस्वरूपका ज्ञान हो जाता है, जीव जब अपने शुद्ध देहसे भिन्न, आत्मस्वरूपको जानता है, तभी मुक्ति हो जाती है। जीव, शिव बन जाता है।

विश्वामित्र ऋषिने शुकदेवजीकी यह कथा रामजीको सुनायी। फिर उन्होंने ऋषि वशिष्ठसे कहा—भगवान् वशिष्ठ ! रामजीमें भी शुकदेवजी जैसा ही विचार उदित हो गया है। इस बाल्यावस्थामें ही उन्होंने जानने योग्य सभी कुछ जान लिया है। परम तत्व-जाने बिना वैराग्य जागृत होता नहीं। रामको सुन्दर-सुन्दर विषयोंमें भी आसक्ति नहीं, दृढ़ वैराग्य जागा है, इसलिए रामजी परमतत्व जान चुके हैं परन्तु उनको उसमें विश्वास नहीं होता है। राजाजनकके वचनोसे जैसे शुकदेवजीको विश्वास हुआ वैसे ही तुम अब रामजीको उपदेश करो, जिससे उनकी बुद्धि स्थिर हो और उनका मन शांत हो।



(३२)

### वशिष्ठजीका उपदेश

तत्पश्चात् महर्षि वशिष्ठका सुन्दर उपदेश हुआ। वशिष्ठजीने रामचन्द्रजीसे कहा—तुम क्या छोड़ना चाहते हो ? तुम राजमहल छोड़कर जंगलमें जाओगे तो वहाँ भी छोटी-सी भोंपड़ीकी आवश्यकता पड़ेगी ही। सुन्दर वस्त्रोंको फेंक दोगे, परन्तु लँगोटीकी जरूरत रहेगी ही। उत्तम व्यञ्जन छोड़ दोगे तो भी कंदमूल तो खाना ही पड़ेगा। तुम त्याग किसका करोगे ? बहिरंग होकर किया हुआ त्याग, सच्चा त्याग नहीं। अन्दर-से त्याग करो।

अन्तस्त्यागी वहिर्शरीरी लोके विहर राघव ।

अन्तरेको वहिर्नाना लोके विहर राघव ॥

त्याग तो मनसे करना होता है। संसार तो मनकी कल्पना है। मन नहीं तो संसार भी नहीं। मन है, तबतक संसार है।

मनएव मनुष्याणां कारणं बन्धमोक्षयोः ।  
बन्धाय विषयासक्तं मुक्तं निर्विषयं स्मृतम् ॥

मन, बंधनमे डालता है। मन मुक्ति भी दिलाता है। मन विषयासक्त हो तबतक मनुष्य बंधनमें रहता है। मन जब निर्विषय बनता है तब मनुष्यकी मुक्ति हो जाती है, इसका संसार छूट जाता है।

मन किस प्रकार जीवित रहता है ? मनमें संसारके विषय हैं, मन संसारका चिन्तन करता है, इससे मन जीवित रहता है। दीपकमें तेल होता है तबतक दीपक जलता है। दीपकका तेल समाप्त हो जाता है तब दीपक शान्त हो जाता है। दीपकको शान्त करनेके लिए यही युक्ति है कि दीपकमें तेल न डालो। अग्निमें लकड़ी-कोयला डालना बंद कर दोगे तो अग्नि अपने आप शान्त हो जाएगी। विषय मनमें आते हैं, इससे मन जीवित रहता है। इन विषयोंका मनमें आना बन्द करोगे तो मन शान्त हो जाएगा।

यह संसार मनोमय है। स्वप्नका संसार कौन उत्पन्न करता है ? जैसे स्वप्नके संसारको मन उत्पन्न करता है, वैसे ही जागृत अवस्थाका संसार भी मनकी ही कल्पना है। स्वप्न अर्थात् क्या ? अपने स्वरूपके अज्ञानको स्वप्न कहते हैं। खाटमें पड़े पीछे जब तक ज्ञान है, मैं घरमें हूँ, सोया हुआ हूँ, तब तक स्वप्न दिखाई देता नहीं। स्वप्न तब दीखता है जब स्वयंका स्वरूप भूलता है। स्वयंके स्वरूपका विस्मरण हुए पीछे ही स्वप्न दीखता है।

स्वप्नका संसार अपने अज्ञानसे ही उत्पन्न हुआ है। जागृत अवस्थाका जगत भी ईश्वर-विषयक अज्ञान होनेसे भासता है। चारपाईपर जगनेके बाद स्वप्नका संसार दीखता नहीं। जगनेवालेको विश्वास हो जाता है मैं तो घरमें हूँ, चारपाईपर हूँ, मैंने जो कुछ देखा, वह सब भूँठा था। स्वरूपका ज्ञान होनेके बाद स्वप्नका संसार, सुख अथवा दुःख देता नहीं। उसी प्रकार जाग्रत अवस्थामें भी जीवको स्वरूपका ज्ञान हो जाय तो संसार सुख-दुःख देता नहीं, संसारसे-मुक्ति मिल जाती है।

आत्मस्वरूपावस्थानं मुक्तिरित्यभिधीयते ।

सुख-दुःख अज्ञानसे उत्पन्न हुए हैं। सुख दुःख मनके धर्म हैं। मन माने तो सुख है और न माने तो कोई सुख नहीं। सुख सत्य नहीं और दुःख भी सत्य नहीं। सुख और दुःख यदि सत्य हों तो इनका विनाश किसी भी दिन होगा ही नहीं। सुख छोटा है और दुःख भी छोटा है। कल्पना करो कि किसीके घर पत्नीका मरण हो गया। यौवनमें जिसकी पत्नीका मरण हो जाता है, वह बहुत रोता है, बहुत दुःखी हो जाता है परन्तु चार-

छः मास बीते अथवा न बीते, धीरे-धीरे वह दूसरे विवाहकी बातें प्रारम्भ कर देता है। पत्नीके मरणका दुःख वह भूल जाता है।

संसारमे सुख-दुःख टिकता नहीं। वह अनित्य है, असत्य है, केवल मनकी कल्पना मात्र है। आत्मा शुद्ध है, चेतनरूप है, आनन्दरूप है। आत्माको सुख नहीं, आत्माको दुःख नहीं। तुम आनन्दस्वरूप हो। तुम मन नहीं, मनके साक्षी हो। मनुष्य इस प्रकार बोलता है कि मेरा मन बिगड़ गया। कोई ऐसा बोलता नहीं कि मैं बिगड़ गया। मनुष्य बोलता है कि मेरा मन चंचल हो गया, मेरे मनमें पाप आया। वह जिसको दिखाई दिया, वही तुम्हारा स्वरूप है।

तुम पुरुष नहीं, तुम स्त्री नहीं, तुम स्त्री-पुरुषसे इतर भी नहीं। स्त्री-पुरुषत्वादि तो देहके भाव हैं। आत्माकी कोई देह नहीं, कोई अवयव नहीं। आत्मा अमूर्त है, पूर्ण है, द्रष्टा है।

न च स्त्री न पुमानेप नैव चार्यं नपुंसकः ।  
अमूर्तः पुरुषः पूर्णो द्रष्टा देही सजीवनः ॥

×

×

×

परस्पराभ्यासवशात् स्यादन्तःकरणात्मनो ।  
एकीभावाभिमानेन परात्मा दुःखभागिव ॥

परन्तु आत्मा अपने स्वरूपको भूला हुआ है और परस्परके अभ्यासके कारण, एकत्वके अभिमानके कारण मनको हुए सुख-दुःखोंका आरोप आत्मा अपने स्वरूपमें करके सुखी-दुःखी जैसा हो जाता है। ज्ञानी ब्रह्मापुरुष ऐसा मानते हैं—मैं यह शरीर नहीं, इन्द्रिय नहीं, प्राण नहीं, मैं मन नहीं, बुद्धि नहीं। ये तो सब जड़ हैं, असत्य हैं।

विग्रहेन्द्रिय प्राणधीमनः ।

नाहमेकसत्तज्जडं यसत् ॥

मैं तो चैतन्य हूँ, सत्य हूँ, शुद्ध हूँ। देह-मनके सुख-दुःख मेरे सुख-दुःख नहीं। पूर्व जन्मका जो कुछ प्रारब्ध है उसे भोगकर पूरा करना है। आत्मस्वरूपमें स्थित हुए ज्ञानी पुरुष क्या प्रारब्ध खड़ा करते नहीं? इनके मनमें किसीके प्रति राग नहीं, किसीके प्रति द्वेष नहीं, सबके लिए समभाव है। ये कोई कर्म करे अथवा न करें, सब समान ही है। इस प्रकार किए गये कर्म नया प्रारब्ध खड़ा करते नहीं। तुम सब ऐसा पवित्र जीवन बिताओ कि जिससे नया प्रारब्ध उत्पन्न न हो, जीवन-मरणका त्रास छूट जाये। साधारण मनुष्य दूसरे जन्मकी तैयारी इस जन्ममें करता है। संसारके विषयोंमें राग-द्वेष होनेसे तो



नया प्रारब्ध उत्पन्न हो जाता है। जगतके साथ वैर न करो, परन्तु इस जगतके साथ बहुत प्रेम भी न करो।

कोई मिले तो दोनों हाथ जोड़कर जय श्रीकृष्ण करो, दो-चार मधुर शब्द बोलो परन्तु कोई मनुष्य कदाचित् दो-चार महीने तक न मिले तो वियोगमें उसको स्मरण न करो कि मेरा भाई मुझे दो महीनेसे मिला नहीं। वियोगमें तुम जिसका स्मरण करोगे, वह तुम्हारे मनमें घर करेगा। वियोगमें तुम जिसका चिंतन करोगे वह तुमको रूलायेगा, वही तुम्हारे दुःखका कारण बनेगा। मिले तो ठीक है और कोई न मिले तो और भी अच्छा है। मनसे निश्चय करो कि मुझे अब किसी मनुष्यसे मिलना नहीं। मुझे विश्वास हो गया कि किसी स्त्री अथवा किसी पुरुषसे मिलनेपर सच्ची शान्ति मिलती नहीं। मुझे तो परमात्मासे मिलना है। किसीका तिरस्कार न करो परन्तु किसी जीवके साथ बहुत प्रेम भी न करो। रागद्वेषसे नया प्रारब्ध उत्पन्न होता है।

जानी महान्पुरुष प्रारब्ध भोगकर पूरा करते हैं। वैष्णवजन भगवद्-इच्छाको मान देकर, भगवद्-इच्छासे प्राप्त हुए व्यवहारको विवेकसे पूरा करते हैं।

ईश्वरार्पितं नेच्छया कृतम्।

साधु पुरुष भी व्यवहारका काम करते हैं परन्तु व्यवहारका काम करनेमें ये सावधान रहते हैं कि मन विगड़े नहीं, मनमें राग-द्वेष आवे नहीं। श्रीरामचन्द्रजीको ऋषि वशिष्ठने बताया कि यह सब खेल मन किया करता है। संसार मनोमय है।

संकल्पजालकलनैव जगत् समग्रम्

संकल्पजालकलनात्तु मनोविलासाः।

संकल्पजालं अलं उत्सृज निर्विकल्पम्

आश्रित्य निश्चयमवाप्नुहि राम शान्तिम् ॥

संकल्पसे संसार खड़ा हुआ है। यह संसार संकल्पसे उत्पन्न हुआ है। संसार, मनकी कल्पना मात्र है। संसारके सुख-दुःख मनके ही विलास हैं। मनका विलास, मनका धर्म, संकल्पसे उत्पन्न हुआ है। संकल्प जायेगा तो सुख-दुःख भी जायेगे, समभाव आवेगा, आनन्द मिलेगा। संकल्प जाएगा तो निर्विकल्पता आवेगी। निर्विकल्पता शाश्वत शान्ति लावेगी। शान्तिके लिए संसारका त्याग करनेकी जरूरत नहीं। संसारमें रहो, परन्तु संसारका मनसे त्याग करो। संसारका चिंतन छोड़ोगे तो मन शान्त हो जावेगा। मनका नाश ही मुक्ति है। जिसका मन मरता है, उसको मुक्ति मिलती है।

मनसोभ्युदयो नाशो मनोनाशो महोदयः।

मन, विषयोंका चिंतन करता है तबतक ही जीवित रहता है। मन परमात्माका ध्यान करता है, तब प्रभुमे मिल जाता है। परमात्माके स्वरूपमे मनका लय हो उसे ही मुक्ति कहते हैं। जन्म-मरणका कारण मन है। त्याग मनसे करना है। बहिरंगमें किया हुआ त्याग, सच्चा त्याग नहीं। यह तो दभ है। अन्दरसे त्याग करो।

भगवानने गीताजीमे आज्ञा की है कि—

कर्मेन्द्रियाणि संयम्य य आस्ते मनसा स्मरन् ।  
इन्द्रियार्थान्विमूढात्मा मिथ्याचारः स उच्यते ॥  
यस्त्विन्द्रियाणि मनसा नियम्यारभतेऽर्जुन ।  
कर्मेन्द्रियैः कर्मयोगमसक्तः स विशिष्यते ॥

बहिरंगमें त्याग करे और मनसे विषयोंका चिंतन करे, तो यह ढोंग कहलाता है। इसका कोई अर्थ नहीं। विषयेन्द्रियोपर जो काबू रखे, मनसे जो विषयोंका त्याग करे और आसक्ति बगैर व्यवहारका कार्य करे उसका त्याग सच्चा है। भगवद्-इच्छासे प्रारब्धसे जो व्यवहार-कार्य प्राप्त हुआ है वह भगवद्-इच्छाको मान देकर परमात्माका अनुसंधान रखकर करना चाहिए, मनको सावधान रखकर करना चाहिए।

मनुष्य, शरीरकी रक्षा करता है, धनकी रक्षा करता है, परन्तु मनकी रक्षा नहीं करता है। जो मनकी रक्षा करता है वह महान् बनता है। अन्य सब कुछ बिगड़े नो भले ही बिगड़े, परन्तु तुम्हारा मन न बिगड़े, इसका खास ध्यान रखना चाहिए। संसारमें रहनेसे मन नहीं बिगड़ता, संसारका ध्यान करनेसे मन बिगड़ता है। संसारका ध्यान न किया जाय तो मन नहीं बिगड़ेगा, संसारका ध्यान छूटे और परमात्माका सतत अनुसन्धान रहे तो संसार सुखमय बने और जहाँ रहोगे वहाँ शान्ति बनी रहेगी, नहीं तो, वनमे जानेपर भी संसार साथ रहेगा। घर बाधक होता नहीं, घरकी आसक्ति बाधक होती है। संसार, दुःख देता नहीं, संसारकी आसक्ति दुःख देती है। प्रारब्धसे जो प्राप्त हुआ है वह प्रभुकी प्रसादी मानकर अनासक्तिपूर्वक भोगा जाय तो उसमें बाधा नहीं। तुम किसका त्याग करना चाहते हो? महात्मा पुरुष तो आसक्तिका त्याग करते हैं। सम्पूर्ण जगत् परमात्माका स्वरूप है। जिसका मन शान्त है वह जहाँ जाये वही उसे शान्ति मिलती है। जिसका मन अशान्त है वह मन्दिरमें जाये, बँगलेमे रहे अथवा वनमे रहे तो भी उसे शान्ति नहीं मिलती। मन ईश्वरसे दूर जाये तभी अशान्त होता है।

कितने ही लोग शान्ति प्राप्त करनेके लिए, परमात्माको प्राप्त करनेके लिए संसारका त्याग करते हैं, साधु-व्रेष धारण करते हैं, माथा मुँड़वाते हैं, परन्तु संसार उनके मनमें-से जाता नहीं। बहिरंगमें तो उन्होंने त्याग किया है परन्तु ऐसे त्यागका कोई अर्थ

नहीं। अरे, मुण्डन करवा लेनेसे ही यदि त्यागका फल मिल जाता हो, शान्ति मिलती हो, परमात्मा मिलते हों तो कबीरजीके कहनेके अनुसार, भेड़ तो अनेक बार मुण्डन कराती है, फिर भी वैकुण्ठ क्यों नहीं जाती।

मूँड़ मुढ़ाये हरि मिलें, सब कोइ लेइ मुढ़ाय ।  
बार-बार के मूड़तें, भेड़ न वैकुण्ठ जाय ॥

सच्चे वैराग्यके बिना ईश्वरका ज्ञान होता नहीं, ब्रह्मज्ञान आता नहीं, ज्ञानी होता नहीं, जन्म-मरणके चक्करमे-से छूटता नहीं।

कुशला ब्रह्मवार्तायां वृत्तिहीनाः सुरागिणः ।  
तेऽप्यज्ञानतया नूनं पुनरायान्ति यान्ति च ॥

ब्रह्मज्ञानकी बातें करे, परन्तु पैसे और प्रतिष्ठाके साथ प्रेम करे तो यह खरा ज्ञान नहीं। सच्चा ज्ञानी वह है जो ईश्वरके साथ प्रेम करता है। वशिष्ठ गुरुजीने पीछे रामजीको ज्ञानकी सान भूमिकायें समझायी हैं। पहली भूमिकाको शुभेच्छा कहते हैं। आत्मकल्याणके लिए श्रोत्रिय और ब्रह्मनिष्ठ गुरुकी शरणमे जाकर शास्त्रोका अध्ययन करके उनके उपदेशके अनुसार आत्मविचार करनेकी उत्कण्ठा, आत्माका साक्षात्कार करनेके लिए जो उत्कट इच्छा हो उसे शुभेच्छा कहते हैं।

दूसरी भूमिकाका नाम है सुविचारणा। सद्गुरु द्वारा उपदेश किए हुए वचनोंका तथा मोक्ष-शास्त्रोका बारम्बार विचार किए जानेकी स्थितिको सुविचारणा कहते हैं। तीसरी भूमिका है तनुमानसा। श्रवण, मनन और निदिध्यासनसे शब्दादि विषयोमें जो अनासक्ति हो और सविकल्प समाधिमें अम्यासके द्वारा बुद्धिकी तनुता—सूक्ष्मता प्राप्त होती है, वह तनुमानसा है।

विवेकपद्मं रुढोऽन्तर्विचारार्कविकासितः ।  
फलं फलत्यसंसङ्गां तृतीयां भूमिकामिमाम् ॥

मन-बुद्धिमें जिस समय शुभेच्छा और सुविचारणारूपी विवेक जागृत होता है उस समय अनासक्ति दृढ़ होती है। ये प्रथम तीन भूमिकाये साधन कोटिकी हैं। बाकीकी चार ज्ञान कोटिकी हैं। तीन भूमिकाओं तक सगुण ब्रह्मका चिन्तन करो। तीन भूमिकाएँ सिद्ध होनेपर सब अविद्याका नाश होगा और ज्ञानका स्फुरण होगा।

चौथी भूमिकाको कहते हैं सत्त्वापत्ति। प्रथम तीन भूमिकाओंसे साक्षात्पर्यन्तकी स्थिति अर्थात् निर्विकल्प समाधिरूपमे स्थिति ही सत्त्वापत्ति है। ज्ञानकी चौथी भूमिका-वाला पुरुष ब्रह्मवित् कहलाता है। उसके पीछेकी पांचवी भूमिका है अससक्ति।

मिथते हृदयग्रन्थिश्छिद्यन्ते सर्वसंशयाः ।  
क्षीयन्ते चास्य कर्माणि तस्मिन् दृष्टे परावरे ॥

चित्तविषयक परमानन्द और नित्य अपरोक्ष ब्रह्मात्म-भावनाका साक्षात्कार रूप चमत्कार होता है, वह असंसक्ति है। इसमें अविद्या तथा उसके कार्योंका सम्बन्ध नहीं। इसलिए उसका नाम असंसक्ति है। ज्ञानकी इस पाँचवीं भूमिका तक पहुँचनेपर जड़ और चैतन्यकी ग्रन्थि छूट जाती है और आत्माका अनुभव हो जाता है। आत्मा, शरीरसे पृथक् है, यह ज्ञान स्थिर हो जाता है।

पदार्थाभावनी, छठी भूमिका है। पदार्थोंकी दृढ़ अप्रतीति हो उसे पदार्थाभावनी अवस्था कहते हैं। इसमें देहाभ्यास छूट जाता है। ससारकी अत्यन्त विस्मृतिकी इस अवस्थामें रहनेवाला पुरुष दूसरोंके अत्यन्त प्रयत्न करनेपर देहभानमें आता है।

परप्रयुक्तेन चिरं प्रयत्नेनावबोधनम् ।  
पदार्थाभावना नाम षष्ठी संजायते गतिः ॥

इन भूमिकाओंमें उत्तरोत्तर देहका भान भूलता जाता है और अन्तमें उन्मत्त अवस्था प्राप्त होती है।

सातवीं और अन्तिम भूमिका है तुर्यंगा। जाग्रत, स्वप्न और सुषुप्ति—इन तीन अवस्थाओंसे परे ऐसी जो अवस्था है, उसे तुर्यंगा कहते हैं। इस अवस्थामें स्थित रहनेवाला पुरुष ब्रह्मको आत्मस्वरूपमें अखण्ड जानता है, अनुभव करता है।

अन्तः शून्यो बहिः शून्यः शून्यकुम्भ इवाम्बरे ।  
अन्तः पूर्णो बहिः पूर्णः पूर्णकुम्भ इवार्णवे ॥

हवामें रखा गया घड़ा जिस प्रकार अन्दर और बाहर खाली है और समुद्रमें डूबा हुआ घड़ा जिस प्रकार अन्दर और बाहर—सर्वत्र जलसे ही परिपूर्ण है, उसी प्रकार सातवीं अवस्था प्राप्त करनेवाला पुरुष अन्दर-बाहर जैसा खाली है वैसा ही भरा है। संसार इसके लिए शून्य हो जाता है और यह स्वयंमें, परिपूर्णमें, ब्रह्ममें—परिपूर्ण ब्रह्म ही बन जाता है।

वशिष्ठजी श्रीरामचन्द्रजीसे कहते हैं कि तुम तो परमात्मा हो। यहाँ तो लीला करनेके लिए तुम पधारें हो, तुम सब कुछ जानते ही हो। यह तो तुम मुझे मान दे रहे हो। तुम जगत्का कल्याण करनेके लिए पधारें हो। यह बिगड़ा हुआ मन परमात्माके नामके साथ प्रीति करे तभी सुधरता है।

मनको उलटा करनेसे नम होता है। यह जो कुछ दिखायी देता है सब परमात्मा-का ही स्वरूप है। ऐसा सद्भाव रखकर सबको मनसे नमो और परमात्माके किसी भी नामके साथ प्रीति करो। नम और नमि—इन दो साधनोंसे ही मन सुधरता है।

वशिष्ठजीने रघुनाथजीको ज्ञान-वैराग्यका उपदेश किया। रामजीके गुरुजी कौन बन सकते हैं? रामजी परमात्मा हैं, स्वयं जगद्गुरु हैं। उनको कौन उपदेश दे सकता है परन्तु रामजीने लीला की है, वशिष्ठ ऋषिको मान दिया है और जगत्को बोध दिया है।

गुरु विन ज्ञान न ऊपजे, गुरु विन मिले न भेद।

गुरु विन संशय ना मिटे, जय जय जय गुरुदेव ॥

श्रीराम सबके सद्गुरु हैं। गुरु और सद्गुरुमें अन्तर है। शब्द द्वारा ज्ञानका उपदेश जो करता है वह गुरु है। आचरणसे—क्रिया द्वारा जो ज्ञानका उपदेश करता है, वह सद्गुरु है। इस संसारमें शब्दसे ज्ञानका उपदेश करनेवाले बहुत हैं परन्तु स्वयंके आचरण द्वारा उपदेश करनेवाले विरले हैं। शब्दसे उपदेश करनेवालोंकी संसारमें बुराई नहीं। बहुत लोग पुस्तक पढ़कर ज्ञान-अर्जन करते हैं, दूसरोंको उपदेश करते हैं परन्तु उनके उपदेशका कोई असर होता नहीं। असर उनके ही उपदेशका होता है जिन्होंने ज्ञानको जीवनमें उतार लिया है, जिन्हें शब्दार्थवाला ज्ञान नहीं परन्तु क्रिया-अर्थवाला ज्ञान है। जो ज्ञान जीवनमें उतरता नहीं, वह बहुत काममें आता नहीं। शब्दज्ञानसे कदाचित् पैसा मिलेगा, परन्तु अन्दरकी शान्ति मिलेगी नहीं। शब्द-ज्ञानसे अन्दरकी विकार-वासनाका नाश होता नहीं।

रामायणमें लिखा है कि श्रीरामचन्द्रजी बहुत कम बोलते हैं और एकवचनी हैं। रामजी बहुत व्याख्यान नहीं करते, बहुत बोलना रामजीको अच्छा नहीं लगता। रामजीका उपदेश शब्दात्मक नहीं, क्रियात्मक है। रामजीकी प्रत्येक क्रिया, ज्ञान-भक्तिसे परिपूर्ण है। रामजीके चलनेमें भी ज्ञान है। रामजी जगत्में विचरते हैं, जगत्को देखते हैं, जगत्के साथ व्यवहार करते हैं। इनका समस्त व्यवहार, ज्ञान और भक्तिसे भरा हुआ है।

साधारण मनुष्य ऐसा समझता है कि व्यवहार और भक्ति अलग-अलग हैं, व्यवहारका काम करते हुए भक्ति नहीं हो सकती। ज्ञानी महापुरुषोंके प्रत्येक व्यवहार, भक्तिमय होते हैं। ज्ञानी महापुरुष ऐसा नहीं मानते कि अमुक समय भक्तिका है, और अमुक समय व्यवहारका है। वे ऐसा मानते हैं कि भक्ति निरन्तर की जाने योग्य है। उठते, बैठते, चलते, रात्रिको चारपाईपर सोते-सोते भी भक्ति करनी है, जीवनके अन्तिम श्वास तक भक्ति करनी है। रात्रिको चारपाईपर जो भक्ति नहीं करता वह कामकी मार खाता है, वह कामान्ध-मोहान्ध बनता है। वह पाप करता है।

चारपाईपर पड़नेके बाद परमात्माका नाम-जप करते-करते सो जाओ । चारपाई-पर सोनेके बाद धीरे-धीरे जगत भूल पाता है । जगतकी पूर्ण विस्मृति होनेके बाद ही निद्रा आती है । निद्राका आगमन हो, उस क्षण तक परमात्माका नामस्मरण करो । श्रीराम, श्रीराम, श्रीराम बोलते-बोलते निद्रा आ जावे और निद्रासे जगो कि तुरन्त ही प्रभुके नामका जप प्रारम्भ कर दो तो निद्रा भी भक्ति बन जाएगी ।

वैष्णव वह है जो प्रत्येक व्यवहारमें परमात्माको साथ रखता है । वैष्णव बाहर जाते समय ठाकुरजीका वन्दन करता है और कहता है कि इस समय मुझे बाहर जाना है परन्तु तुम्हारे दर्शन बिना, स्मरण बिना मैं रह सकता नहीं । मैंने सुना है कि आपको अनेकरूप धारण करने आते हैं । आप ऐसी कृपा करो कि एक स्वरूपमें आप घरमें विराजो और एक स्वरूपसे मेरे साथ चलो । इस प्रकार मार्गमें भी परमात्माको साथ ही रखो ।

परमात्माको साथ रखनेका अर्थ क्या प्रभुकी मूर्तिको हाथमें लेकर फिरना है ? परमात्माको मनसे साथ रखो । मार्ग चलते हुए भी भक्ति करनी है । जो मार्गमें भक्ति करता नहीं वह आँख और मनको बिगाड़कर ही घर आता है । परमात्माको साथ रखकर, परमात्माके अनुसंधानमें रहकर व्यवहार करो । ईश्वरसे विभक्त होकर व्यवहार मत करो ।

व्यवहार तो करना ही पड़ता है । व्यवहार छोड़नेसे छूटता भी नहीं । व्यवहार, गृहस्थको ही करना पड़े, ऐसा नहीं, साधु-संन्यासीको भी व्यवहार करना पड़ता है । इनको लंगोटीकी तो आवश्यकता पड़ती ही है । व्यवहार उसका छूटता है, जिसको ईश्वरके अतिरिक्त कुछ दीखता नहीं । शुकदेवजी महाराजको परमात्माका ऐसा अनुभव हो चुका था कि आत्मस्वरूपमें परमात्माके दर्शनोंके आनन्दमें वे मस्त होकर विचरते थे । पिताको कह दिया कि तुम मेरे पिता नहीं और मैं तुम्हारा पुत्र नहीं । जय श्रीकृष्ण ! जा रहा हूँ ।

पिता-पुत्रका सम्बन्ध खोटा है । जीव-ईश्वरका सम्बन्ध सच्चा है । जो परमात्माके स्वरूपका सतत अनुभव करता है; उसीका व्यवहार छूट सकता है । जब तक मुट्ठीभर चनेकी भी आवश्यकता है, जब तक वस्त्रकी आवश्यकता है, तब तक व्यवहार पीछे-पीछे ही है, ऐसा समझना । व्यवहार करो, व्यवहार छोड़ना नहीं । यदि मैं तुमसे व्यवहार छोड़नेकी कहूँ तो तुम कहाँ छोड़नेवाले हो ? व्यवहार छूटता नहीं । व्यवहार तो सभीको करना पड़ता है । जब तक किंचित् भी अपेक्षा है, तब तक व्यवहार छूटता नहीं । उसे छोड़नेकी आवश्यकता भी नहीं ।

जब तक शरीर है, तब तक मुट्ठीभर दानोंकी आवश्यकता रहेगी ही और तबतक व्यवहार-धंधा करना ही पड़ेगा इसलिए व्यवहार अवश्य करो परन्तु इसमें विवेक रखो ।

श्रीराम में—ईश्वरमें मन रखकर व्यवहार करो। पनिहारिनें पानीके घड़े भरकर मार्ग-से आती होती हैं, उस समय वे एक दूसरीके साथ वार्तालाप करती हैं परन्तु वातचीतमें भी उनका ध्यान निरन्तर माथेके घड़ेपर ही होता है। इसी प्रकार संसारके व्यवहार, ईश्वरका सतत स्मरण रखकर करो। जगत के पदार्थोंमें आसक्ति रखो नहीं, व्यवहारके साथ एक बनो नहीं।

व्यवहार करना पाप नहीं, परन्तु व्यवहारमें भगवानको भूल जाना पाप है। व्यवहार करते-करते परमार्थको याद रखो, लक्ष्यको भूलो नहीं। लक्ष्य है परमात्माके चरणोंमें पहुँचना परन्तु इस जगतमें कोई केवल स्त्रीके लिए जीता है, कोई केवल धनके लिए जीता है, कोई पुत्रके लिए जीता है। परमात्माके लिए कोई जीता नहीं। मानव, लक्ष्य भूलता है। लक्ष्यको ध्यानमें रखकर किया हुआ व्यवहार ही भक्ति है। व्यवहार-शुद्धि हो तो भक्ति आती है परन्तु लक्ष्यको भूलकर व्यवहार करते हो तो वह बंधनरूप है। लक्ष्यको भूलोगे तो चौरासी लाखके चक्करमें भटक जाओगे। व्यवहार करते हुए आँख श्रीराम में रखोगे तो वह व्यवहार, भक्ति बन जाएगा।

प्रत्येक कार्य परमात्माकी आज्ञा समझकर करो। भक्ति और कर्ममें अन्तर नहीं। श्रीरामका स्मरण करते-करते किया हुआ कर्म, भक्ति बन जाता है। कर्ममें फलेच्छा ही कर्ममें कपट है। फलकी इच्छा रखे बिना कर्म करोगे तो वह कर्म ही भक्ति है। जो ईश्वरके लिए कर्म करता है, उसका प्रत्येक कर्म भगवानकी भक्ति बन जाता है। कर्म करते समय मनको ईश्वरके साथ जोड़कर रखोगे, मैं भगवानके लिए कर्म करता हूँ—ऐसी निष्ठा रखोगे तो तुम्हारी प्रत्येक क्रिया भक्ति बन जाएगी।

तुम किसीके साथ बान करो, उस समय अन्दरसे भगवानका स्मरण करते-करते बोलो। व्यवहारको सुखमय बनाना हो, तो ईश्वरको साथ रखकर व्यवहार करो। साधारण मनुष्य व्यवहार करता है, उस समय ऐसा समझता है कि भगवान मन्दिरमें बैठा है, मैंने भगवानकी सम्पूर्ण सेवा की। मैंने आरती भी उतार दी, भक्ति अब समाप्त हो चुकी। अब भगवानको याद करनेकी कुछ आवश्यकता नहीं।

भक्तिकी समाप्ति करे, वह वैष्णव नहीं। वैष्णव तो वह है, जो भोगकी समाप्ति करता है। वैष्णव तो वह है जो भोग में सतोष और भक्तिमें लोभ रखता है। भोग भक्तिमें अतिशय बाधक है। भोजनमें सतोष मानो, परन्तु प्रभु-भजनमें किसी दिवस सतोष रखना नहीं। द्रव्यमें संतोष मानो, परन्तु साधनमें, सत्कर्ममें सतोष मानना नहीं। भोगमें संतोष मानो, परन्तु भक्तिमें सतोष मानना नहीं। भक्तिमें और सत्कर्ममें संतोष



माने, वह भक्तिमार्गमें आगे नहीं बढ़ सकता । भक्तमें तृप्ति दोष है । साध्य मिलनेके बाद भी साधन तो चालू ही रखना होता है ।

कथा-श्रवण करते हो तो अब भोगोंकी समाप्तिका मनसे निश्चय करो । आज पर्यन्त मैंने इन्द्रियोंके सभी प्रकारके सुख अनेक बार भोगे हैं । भोगसे शान्ति मिली नहीं । मैं अब भोगोंकी समाप्ति करता हूँ । मुझे अब जीवनके अन्तिम श्वास तक निरन्तर भक्ति करनी है । जीवन ऐसा जिओ कि तुम्हारा प्रत्येक व्यवहार भक्ति बने । परमात्माको साथ रखकर व्यवहार करो । निद्रा तक को आचार्यगणोंने समाधिके समान गिना है । भगवान् श्रीशंकराचार्य स्वामीने कहा है ।

आत्मा त्वं गिरिजा मतिः सहचराः प्राणाः शरीरं गृहं  
पूजा ते विविधोपभोगरचना निद्रा समाधिस्थितिः ।  
संचारस्तु पदोः प्रदक्षिणविधिः स्तोत्राणि सर्वा गिरा  
यद्यत्कर्म करोमि तत्तदखिलं शंभो तवाराधनम् ॥

आत्मा ईश्वर है । सन्तजन बुद्धिका ईश्वरके साथ परिणय करते हैं । सन्तोंके प्राण परमात्माके सेवक है, शरीर प्रभुका मन्दिर है । निद्रा समाधि है । सन्तजन चलते हैं वही प्रभुकी परिक्रमा है—उनका ऐसा भाव होता है किं ठाकुरजी अपनी दाहिनी बाजूमें विराजे हैं । भगवानका दर्शन करते-करते मैं परिक्रमा कर रहा हूँ । सन्त बोलते हैं तब भी परमात्माका अनुसन्धान रखकर बोलते हैं । इसलिए उनका बोलना, बोलना नहीं, परन्तु प्रभुकी प्रशंसा है । उनका प्रत्येक बोल परमात्माकी स्तुति ही है । वे परमात्माके साथ चारपाईपर सो जाते हैं । परमात्माके संग जो सो जाता है उसको कितना आनन्द आता होगा । जो ईश्वरके साथ प्रेम करता है, उसके समस्त कर्म पूजारूप है । उसका समस्त व्यवहार ही भक्ति है ।



(३३)

## सद्गुरुकी महिमा

सन्त वे हैं, सद्गुरु वे है जो केवल शब्दसे ही उपदेश नहीं देते अपितु जिनका प्रत्येक व्यवहार ज्ञान और भक्तिसे भरा हुआ है। इसीसे सद्गुरुकी महिमा बहुत अधिक है। सद्गुरुको परमात्मासे भी श्रेष्ठ माना गया है।

प्रभुने इस संसारकी रचना ऐसी की है कि अधिकतर सबका मन संसारमें फँसा हुआ ही रहता है। पुरुषकी आँखमें, मनमें ऐसा कोई मोह होता है जिससे उसे स्त्री-शरीरमें सौन्दर्य दिखायी पड़ता है। उसे बालोंमें सौन्दर्य दिखायी देता है, कितनी ही को तो बड़ेहुए नाखूनोमें सौन्दर्य दिखायी देता है।

अरे, नाखूनमें और बालमें क्या सौन्दर्य भरा पड़ा है ? शास्त्रमें तो ऐसा लिखा है कि नख और बाल तो मल-मूत्र हैं परन्तु मनुष्यको वे सुन्दर लगते हैं। शास्त्र कहते हैं कि अन्नमें बाल आ जावे तो वह अन्न अशुद्ध हो जाता है, भोजन करने योग्य नहीं। भोजनमें बाल न आये इसका ध्यान रखो। बालको बहुत अपवित्र माना है। मानव ऐसा समझता है कि बाल बहुत सुन्दर हैं। पुरुषको इस प्रकारका मोह है। स्त्रीके मनमें भी मोह है। स्त्रीको पुरुषके शरीरमें सौन्दर्य दिखाई पड़ता है।

नदृष्टिसे विचार करनेपर इस शरीरमें ऐसी कोई सुन्दर वस्तु ही नहीं। शरीरसे दुर्गन्ध ही बहुत निकलती है। कितनी ही लोग तो दुर्गन्ध ढँकनेका प्रयत्न करते हैं, जिससे शरीरमें दुर्गन्ध आवे नहीं। परन्तु यह शरीर ही मलमूत्रसे भरा हुआ है, अपवित्र है, अशुद्ध है, घोर नरक है, पर मानवको यह शरीर सुन्दर लगता है ! यह प्रभुकी माया है। माया बहुत प्रबल है।

फिर भी कोई संसारकी माया पीछे करके बहुत भक्ति करने लगे तो भगवान् लक्ष्मीजीको आज्ञा करते हैं कि तुम इनपर दृष्टि डालो। लक्ष्मी इनपर दृष्टि डालती हैं। लक्ष्मीजीकी कृपा-कटाक्षसे उनको कुछ ऐश्वर्य और कीर्तिकी प्राप्ति हो जाती है। पीछे अधिकांशमें वे ऐश्वर्य पाकर मोहको प्राप्त हो जाते हैं, भगवान्की भक्ति छोड़ देते हैं, प्रभुसे विमुख हो जाते हैं, मायामें फँस जाते हैं।

प्रभुने इस संसारकी रचना ही ऐसी की है कि मानव इसमें फँसा ही रहे, कामभोग में डूबा रहे और प्रभुके चरणोंमें नहीं जाये। भगवान् ऐसा विचारते होंगे कि सब ही बहुत

भक्ति करे तो मेरे बैकुण्ठमें बहुत भीड़ हो जाएगी । बहुत भीड़ होगी तो पीछे मेरे घरमें भी अव्यवस्था होगी । बहुत भीड़ हो तो ठीक नहीं ।

प्रभुने संसारको सुन्दर दिखाई देनेवाला बनाया ही न होता तो समस्त ही भक्ति करने लगते परन्तु प्रभुकी मायाने संसारके विषयोमें ऐसा आकर्षण भरा है, कि बड़े-बड़े ज्ञानी पुरुष भी भूल जाते हैं । दूसरोंको भी बहुत भक्ति करनेकी इच्छा होती है, परन्तु संसारका मोह छूटता नहीं ।

कोई सुन्दर वस्तु दीखे तब अपने मनको समझाओ कि इस वस्तुकी अपेक्षा मेरे श्रीराम, श्रीकृष्ण अतिशय सुन्दर है । जिसमें कामका स्पर्श है, उसमें सौन्दर्य नहीं । काम, सौन्दर्यका विनाश करने वाला है । काम असुन्दर है, कोयला जैसा काला है । काम जिसका स्पर्श करता है, वह सुन्दर हो सकता ही नहीं । प्रेम करनेसे पहले शान्तिसे विचार करो कि तुम सकामके साथ प्रेम करोगे कि निष्कामके साथ ? इस संसारमें काम ही है, कामके सिवाय अन्य कुछ नहीं । इस संसारका मूल ही काम है और इसीसे यह संसार सुन्दर नहीं ।

तुम सकामके साथ प्रेम करोगे तो यह तुमको वासनाका गुलाम बनावेगा । सकामके साथ जो प्रेम करता है, उसके मनमें काम प्रवेश करता है, उसके मनमें कालिमा आती है । उसका मन मलीन, अशुद्ध हो जाता है । जो निष्कामके साथ प्रेम करता है, उसका ही मन शुद्ध रहता है । श्रीराम, श्रीकृष्ण निष्काम हैं । जो निष्काम है वे ही सुन्दर हैं । सुन्दर तो श्रीराम, श्रीकृष्ण हैं । भगवान् शंकर सुन्दर है । शिवजीको कामका स्पर्श होता नहीं । जिनको कामका स्पर्श नहीं वे ही सुन्दर हैं ।

संसार सुन्दर नहीं, संसारकी रचना जिस प्रभुने की है वे परमात्मा सुन्दर है । संसारका सौन्दर्य क्षणिक है, मनकी कल्पना मात्र है, मनोविलास है । तुमको जो वस्तु बहुत सुन्दर लगती है उसमें मुझे तनिक भी सुन्दरता दिखायी देती नहीं । कुत्तेके मनमें व्याप्त मोहके कारण उसको कुतियामें सौन्दर्य दिखायी देता है । क्या सुन्दर है, और क्या असुन्दर है, यह कहना बहुत कठिन है ।

संसारका विचार न करो । संसारमें भले ही रहो, परन्तु संसारका चिन्तन न करो । संसारका चिन्तन करनेसे मन बहुत बिगड़ता है । संसारमें सुन्दर क्या है ? यह फूल हमको बहुत सुन्दर दीखता है परन्तु फूल कुम्हलानेके बाद इसमें सौन्दर्य दीखता नहीं । फूलके कुम्हलानेपर मनुष्य इसको उठाकर फेंक देता है । जिस प्रकार फूल कुम्हलाता है, उसी प्रकार समस्त जगत कुम्हलाता है । जगतमें न कुम्हलानेवाले अकेले श्रीराम-श्रीकृष्ण परमात्मा नित्य सुन्दर हैं ।

परन्तु परमात्माने ऐसी माया रची है, कि जीवको संसार सुन्दर लगता है, जीव विवेक गवाँ बैठता है, परमात्माको भूल जाता है, और संसारमें फँस जाता है। थोड़ा विचार करो कि जो जीवको संसारमें फँसाये रखता है, वह ईश्वर श्रेष्ठ है अथवा जो जीवको संसारमें-मे हटाकर प्रभुका मार्ग बतलाता है वह सद्गुरु श्रेष्ठ है ? परमात्माकी अपेक्षा भी सद्गुरु श्रेष्ठ है कारण कि—

इन्द्रबाल ईश्वर तणी, जोतां जीव भरमाय ।

गुरु ज्ञान-अंजन करे, झूठी जाल जलाय ॥

प्रभुने तो संसारके विषयोमें आकर्षण भरके जीवको संसारमें फँसा रखा है वहाँ सद्गुरु तो शिष्यको समझाता है, भाई ! तुमको मोह हुआ है। मायाने तुम्हें भ्रममें डाल दिया है। कोई स्त्री सुन्दर नहीं। किसी पुरुषमें सौन्दर्य नहीं। यह तेरी भ्रान्ति है ! सुन्दर तो एक परमात्मा है। सद्गुरु दृष्टिमात्र देता है, सद्गुरु बोध देकर मायामें फँसे हुए जीवको कल्याणका मार्ग बताते हैं, प्रभुके मार्गपर ले जाते हैं।

गुरु गोविन्द दोनों खड़े, किसके लागू पायें ।

बलिहारी गुरु आप की, जिन गोविन्द दियो बताय ॥

जगतमें तीन देव बड़े माने हैं—ब्रह्मा, विष्णु और महेश्वर। ये तीन देव एक-एक काम करते हैं। ब्रह्माजी उत्पत्ति करते हैं। ब्रह्माजी रक्षण करते नहीं। रक्षण, विष्णु भगवान् करते हैं, और शिवजी महाराज प्रलय करते हैं। तब, सद्गुरु ये तीनों काम करते हैं।

सद्गुरु मिलनेपर मनुष्यका नया जन्म होता है। जब तक जीवनमें कोई महान् संत न मिले, कोई भजनानन्दी संत माथेपर हाथ न धरे, कोई साधु पुरुष कृपा व करे, तब तक मनुष्य पशु-समान रहता है। संत मिले पीछे नया जन्म होता है। महापुरुष तो ऐसा कहते हैं कि माता-पिता जो जन्म देते हैं, वह बहुत पवित्र नहीं।

मातापित्रोर्मलोद्भूतं मलमांसमयं वपुः ।

परन्तु सद्गुरु, सद्शिष्यको पवित्र जन्म देता है। गुरु-शिष्यका सम्बन्ध पिता-पुत्रके सम्बन्धकी अपेक्षा भी श्रेष्ठ है। जिसको सद्गुरु मिला नहीं, जिसके माथे किसी संतने वरदान-हस्त धरा नहीं, उसका जीवन, जीवन नहीं। किसी सन्तके चरण पकड़कर रखो। सद्गुरु कृपा करके तुमको नया जन्म देंगे।

सद्गुरु कृपा करते हैं, तब साधन शुरू होता है, परमात्माके लिए मुझे कुछ करना है, ऐसी निष्ठा होती है। मानव अधिकांशमें समस्त दिवस पैसेके लिये ही प्रवृत्ति करते हैं। वे शान्तिसे बैठकर परमात्माके लिए कुछ साधन करते नहीं। उनकी समस्त प्रवृत्ति पैसेके

लिये ही होती है। प्रवृत्तिमें रहकर भक्ति बढ़ानी अशक्य है। प्रभुकी भक्तिका आनन्द लेना हो तो प्रवृत्ति घटानी आवश्यक है। धूरेमें-से इत्रकी सुगन्ध आती नहीं। प्रवृत्तिमें लिप्त हो, उसको भक्तिका आनन्द मिलता नहीं, उसकी भक्ति बढ़ती नहीं। भक्ति बढ़ानेके लिये प्रवृत्तिका मनसे त्याग करना पड़ता है। एकदम समस्त प्रवृत्ति छोड़नी नहीं चाहिए, परन्तु उसमें विवेकसे काम करना चाहिए। अरे, संपत्ति तो प्रारब्धके अनुसार मिलती ही है। इसके लिए बहुत प्रयत्न करना व्यर्थ है। प्रयत्न तो परमात्माको प्राप्त करनेके लिए करना चाहिये। प्रभु-प्राप्तिके लिये साधन करना चाहिए परन्तु जो प्रारब्धसे अनायास ही प्राप्त होनेवाला है उसके लिये बहुत प्रयत्न करते हैं, और जिसके लिए करना चाहिए, उसके लिए कोई प्रयत्न करते नहीं, परमात्माके लिए कोई साधन करते नहीं। मानव, पैसेको भूलता नहीं, परमात्माको भूल जाता है। बहुतसे लोगोंको प्रभुकी तनिक भी आवश्यकता प्रतीत होती नहीं। उनको ऐसा लगता है कि ईश्वरकी क्या जरूरत है। इसलिए कुछ भी करनेकी उनकी इच्छा होती ही नहीं।

मनुष्य, संसारको दिखानेके लिए भक्तिका थोड़ा नाटक करता है, स्वयं वैष्णव कहलाता है, परन्तु प्रभुमें इसका सच्चा प्रेम कहाँ है? सेवा करने बैठा और खबर आयी कि डाकिया (पोस्टमैन) मनीआर्डरसे दो सौ-पाँच सौ रुपया ले आया है तो भट ठाकुरजीकी सेवा छोड़कर पैसा लेने चला जाता है। यह पैसेके समान भी भगवानकी कदर नहीं करता। भजगोविन्दम् भजगोविन्दम्के स्थानपर तुरन्त भज कलदारम् भज कलदारम्में आ जाता है। भगवान जानते हैं कि यह भक्तिका नाटकमात्र ही करता है मुझमें प्रेम नहीं। इसलिए भगवान स्वरूपको छिपाते हैं। परमात्मा आनन्दमय हैं, प्रेममय है। सबके साथ प्रेम करते हैं। जीवमात्रके ऊपर इनकी कृपा सर्वथा अवतरित होती है परन्तु यह जीव अभागा है। यह परमात्माके नामके साथ अधिक प्रेम करता नहीं, प्रभुका चिन्तन करता नहीं।

मनुष्य भक्तिका नाटक करता है, संसारके लोग प्रशंसा करे, इसलिए थोड़ा दान भी देता है परन्तु वह हृदयसे परमात्माके लिए जाग्रत होता नहीं। उसे परमात्माके दर्शनकी तीव्र इच्छा होती नहीं, उसके वियोगमें दुःख होता नहीं। परमात्माके वियोगमें जिसे दुःख होता है, वही प्रभुकी प्राप्तिके लिए कुछ साधन करता है। परमात्माके वियोगका जिसे दुःख नहीं, वह भक्ति करता नहीं। अनादिकालसे यह जीव रोता आया है। मनुष्य माँके पेटमें-से रोता हुआ बाहर आता है और मरता है, उस समय अधिकांशमे हाय-हाय करता ही मर जाता है, मनुष्य पैसोंके लिए रोता है, स्त्रीके लिए रोता है, मान-प्रतिष्ठाके लिए रोता है, संसारके तुच्छ विषयके लिए रोता है, परन्तु यह जीव परमात्माके लिए रोता नहीं। जो ईश्वरके लिए रोता नहीं, उसके रोनेका कभी अन्त आता ही नहीं। जीव जब प्रभुके लिए रोता है, तभी इसके रोनेका अन्त आता है।

एकान्तमें बैठकर प्रभुके लिए विलाप करो कि मेरा समस्त जीवन व्यर्थ गया, मुझे एकबार भी अपने भगवानके प्रत्यक्ष दर्शन नहीं हुए। रोनेका दुःख तुम जानते हो। अरे, रोनेमें तो बहुत सुख है परन्तु इसका अनुभव किसने किया है? पैसेके लिए रोवे, स्त्रीके लिए रोवे, पुत्रके लिए रोवे, उसको तो अधिक दुःख होता है परन्तु परमात्माके लिए रोता है उसको तो बहुत ही शान्ति मिलती है। परमात्माके लिए रोनेसे पाप भस्म होते हैं। शान्ति मिलती है, बहुत सुख होता है। जीव परमात्माके लिए रोवे तो परमात्मा कृपा करके प्रगट होते हैं, दर्शन देते हैं।

मानव, स्त्री, पुत्रादिकके मृत्युप्रसंगमें आँसुओकी धारा बहाता है, ईश्वर-प्राप्तिके लिए आँसुकी एक बूँद गिराता नहीं। मरने वालेके पीछे लोग रोते हैं। अरे, रोनेसे मरा हुआ वापिस आता नहीं। रोनेवाला समझता नहीं कि यह गया, वहाँ मुझे भी एक दिन जाना है। दूसरेके लिए तुम रोओ, यह ठीक है परन्तु तुम अपने लिए रोज थोड़ा रोओ। जीव तो अपने लिए रोये, यह ठीक है। मनुष्यको मनसे विचार करना चाहिए कि मुझे अपना मरण सुधारना है। अपने परमात्माके दर्शन करने हैं। परमात्माके दर्शन बिना मेरा आज तकका दिवस भी चला गया। मनुष्यको परमात्माके लिए रोना है, परमात्माके दर्शनके लिए साधन करना है।

मानवको साधनका मार्ग सद्गुरु प्राप्त कराते हैं। सद्गुरु मिले पीछे वह परमात्माके लिए कुछ साधन करता है और तब उसका नया जन्म होता है। इसीसे गुरुदेवको ब्रह्माजीकी उपमा दी है।

गुरुर्ब्रह्मा गुरुर्विष्णुः, गुरुर्देवो महेश्वरः ।

गुरुर्साक्षात्परंब्रह्म, तस्मै श्रीगुरुवे नमः ॥

गुरु ब्रह्माजीका स्वरूप हैं। ब्रह्माजी जगतकी उत्पत्ति करते हैं। सद्गुरु शिष्यको नया जन्म देते हैं। गुरुर्ब्रह्मा गुरुर्विष्णुः। गुरुदेव विष्णुभगवानके भी स्वरूप हैं। भगवान विष्णु रक्षा करते हैं। गुरुदेव भी शिष्यका सर्वकाले रक्षण करते हैं। पिता, पुत्रका रक्षण करता है। पिता, पुत्रके साथ स्नेह करता है, परन्तु पिता-पुत्रके प्रेममें स्वार्थ है। पिता ऐसी अपेक्षा रखता है कि वृद्धावस्था में लडका मेरा रक्षण करेगा। पिताको ऐसा थोड़ा स्वार्थ है कि बालककी मैं स्वयं रक्षा करके उसको पढ़ा-लिखाकर बड़ा करूँगा तो वृद्धावस्था में यह मेरी देखभाल करेगा। जब कि सद्गुरु और शिष्यका प्रेम विशुद्ध और निस्वार्थ होता है। गुरुदेवको कुछ लेने की इच्छा नहीं। शिष्यसे उनको किसी प्रकारकी अपेक्षा नहीं।

जिसको परमात्मा मिलते हैं, उसके जीवनमें संतोष आता है, शान्ति मिलती है। मनुष्यको लाखों, करोड़ों, रुपये मिले परन्तु प्रभुका जबतक उसको, अनुभव होता नहीं तब तक उसको संतोष नहीं। ज्ञानी पुरुषोंके पास कुछ नहीं होता परन्तु वे आत्म-स्वरूपमें परमात्माका अनुभव करते हैं। इससे उनको दूसरे किसीकी जरूरत रहती नहीं। वे ऐसा मानते हैं कि इस जगतके मालिक मुझको मिले हैं। मैं भगवानका हूँ। पीछे मुझको अन्य क्या चाहिए। जीवको लक्ष्मी मिलनेसे संतोष होता नहीं। उसको जब लक्ष्मीपति मिलते हैं, जब परमात्मा का अनुभव होता है, तब संतोष होता है।

सद्गुरुकी ऐसी इच्छा होती नहीं कि शिष्य मुझको कुछ दे। सद्गुरु तो शिष्यको देनेकी इच्छा रखते हैं। सद्गुरुकी ऐसी भावना होती है कि मुझकी जो मिला है वह मुझे शिष्यको देना है। मुझे इसका कुछ लेना नहीं। बाप जन्मभर मेहनत करता है, पुत्रके लिये ही पैसा इकट्ठा करता है। पिताकी ऐसी इच्छा होती है कि मेरा पुत्र सुखी हो। मुझे इसको अपना सर्वस्व देना है परन्तु साथ-साथ भविष्यमें पुत्र मेरी देखभाल करेगा, ऐसी आशा रखी जाती है। सद्गुरु सदा शिष्यका कुछ भी लेनेकी इच्छा रखते नहीं, परन्तु स्वयंका सर्वस्व उसको देनेकी इच्छा रखते हैं। शिष्य मुझको कुछ देवे, मेरा कुछ काम करे, ऐसी इच्छा सद्गुरुकी होती नहीं।

शिष्यन को यह चाहिए, गुरु को सर्वस्व देय ।

गुरुको ऐसा चाहिए, शिष्यन से नहीं लेय ॥

शिष्य मेरा कुछ काम कर देगा, ऐसी इच्छा जिसको होती है वह ईश्वरसे कुछ दूर है। पिता-पुत्रके सम्बन्धकी अपेक्षा भी गुरु-शिष्यका सम्बन्ध अतिदिव्य है। एक गुरु-शिष्य जंगलके रास्ते से कहीं जा रहे थे। रात्रि हो गयी। अँधेरा हुआ, वे वृक्षके नीचे विश्राम करने लगे। रात्रिको जप-तप करके, गुरु-शिष्य उसी झाड़के नीचे सो गये। सद्गुरुकी निद्रा अल्प थी। सत्त्वगुण बढ़ता है तो निद्रा कम हो जाती है। बहुत-से साधु रात्रिके दो-छाई बजेके बाद सोते नहीं, जाग जाते हैं। जगनेके उपरान्त शय्यापर लेटे नहीं रहते, उठकर आसनपर बैठकर ध्यान करते हैं। भक्ति ब्राह्ममुहूर्तमें ही होती है। भक्तिका आनन्द दिनमें बराबर मिलता नहीं, रात्रिको ब्राह्ममुहूर्तमें ही मिलता है।

या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥

संसारकी रात्रि, संतका दिवस होता है। संसारी जब सो जाते हैं तब अँधेरेमें संत जागते हैं। निद्रा तमोगुणका धर्म है। तमोगुण बढ़े तब निद्रा बढ़े। सत्त्वगुण बढ़े अर्थात् निद्रा घटे। गुरुदेवकी निद्रा बहुत कम थी। मध्यरात्रिका समय हुआ। सद्गुरु



जागे। शिष्य सोया हुआ था। गुरुदेवने ध्यानमें बैठनेकी-तैयारी की कि इतनेमें ही एक सर्प दौड़ता हुआ आया और शिष्यके पास जाने लगा। गुरुदेवको आश्चर्य हुआ। सर्पको रोककर उन्होंने पूछा—भाई तुम् कहीं जा रहे हो क्या करोगे ? सर्पने कहा—महाराज यह तुम्हारा शिष्य मेरा पूर्व जन्मका वैरी है। पूर्व जन्ममें इसने मुझे मारा था। इसलिए अब मैं इसको मारना चाहता हूँ। इसको मैं काटूँगा, जिससे यह मर जाएगा। सर्प जहरीला होता अवश्य है; परन्तु वह वैरीको ही मारता है। परन्तु मनुष्य तो किसी-किसी समय बिना कारण दूसरोंको मारता है। मानव अनेकों बार सर्पसे भी अधिक जहरीला हो जाता है। हजार मनुष्य बैठे हों, परन्तु सर्प जो शत्रु होगा उसीको डसेगा। सर्प जिस किसीको, हरेकको डसता नहीं। जिसने अपमान किया हो, इस जन्ममें अथवा पूर्व जन्ममें जिसने इसको मारा हो, उसको ही यह डसता है। गुरुदेव सर्पको समझाने लगे—भाई, मेरे शिष्यकी भूल हुई है, मैं क्षमा माँगता हूँ। इसको तू काट नहीं, क्षमा दे। इसका मरण हो, यह मुझे सुहाता नहीं। इसको काटने-से तुम्हे क्या मिलेगा ?

गुरुदेव सर्पको समझानेका प्रयत्न करते हैं परन्तु सर्प मानता नहीं। उसने कहा, महाराज ! तुम्हारा यह ज्ञान मुझे सुहाता नहीं। अपने वैरीको मैं डसूँ और वह तड़पकर मरे, यह देखकर मैं प्रसन्न होऊँ। किसीको दुखीकर राजी होता है, वह दूसरे जन्ममें साँप अथवा बिच्छू बनता है। सर्प और बिच्छूका ऐसा स्वभाव है कि कोई रोता हो तो उसको देखकर वे प्रसन्न होते हैं। तब गुरुदेवने कहा, मेरे शिष्यको तू मत डस। इसके बदले तू मुझे डस ले।

पुत्रको यदि साँप डसने जाता होगा तो बाप क्या वहाँ खड़ा रहेगा ? बाप ऐसा कहेगा क्या कि इसके बदलेमें तू मुझे डस ले। बाप तो किसी भी प्रकार वहाँसे भाग जाएगा। परन्तु गुरु-शिष्यका सम्बन्ध इतना दिव्य है।

गुरुजीने सर्पसे कहा कि मेरा कोई भी काम बाकी रहा नहीं, मेरे मनमें कोई विकार-वासना नहीं, मेरा मन शान्त है, शुद्ध है, निर्विकार है। मुझे परमात्माका अनुभव हो चुका है। मैं प्रभुका स्मरण करने बैठा हूँ। तू मुझे डस ले, मेरा मरण मंगलमय होगा। मैं सिद्ध हूँ। सिद्ध मरता है तो उसका मरण, मंगलमय होता है। वे तो प्रभुके चरणोंमें लीन हो जाते हैं परन्तु मेरा वह शिष्य अभी साधक ही है। यह भी साधना करता है। इसको अभी परमात्माका अनुभव हुआ नहीं। प्रभुके दर्शन बिना यह मरेगा तो इसका मरण बिगड़ेगा। तू इसको काट नहीं, मुझको काट।

जीवन-मरण सद्गुरु सुधारते हैं। जन्म-मरण-त्राससे छुड़ा दें वे ही सद्गुरु हैं।

गुरवो बहवः सन्ति शिष्यविज्ञापहारकाः ।

स गुरुदुर्लभो लोके शिष्यसंज्ञापहारकः ॥

शिष्यके द्रव्यका अपहरण करे वह गुरु नहीं। गुरु तो शिष्यके दुःखका—संज्ञापका हरण करता है, शिष्यको जन्म-मरणके त्राससे छुड़ाता है।

गुरुदेव सर्पसे कहते हैं कि तू शिष्यके बदलेमें मुझे काट।—गुरुदेव सदा शिष्यका सर्वकाल रक्षण करते हैं और इसीसे गुरु विष्णुभगवानके स्वरूप है।

गुरुर्देवो महेश्वरः। गुरुदेव शिवजी महाराजके भी स्वरूप हैं। भगवान शंकर प्रलय करते हैं। शिवजी जब प्रलय करते हैं तब सर्वका नाश करते हैं। शिवजी तो सर्वका नाश करके पीछे प्रलय करते हैं परन्तु बलिहारी है सद्गुरुदेवकी कि सब होनेपर भी वे शिष्यको प्रलय बनाते हैं। सद्गुरु जब शिष्यके माथे हाथ पधराते हैं, गुरुदेव जब कृपा करते हैं, तब शिष्यको सर्वकी विस्मृति कराते हैं। जगत होनेपर भी शिष्यको जगत देता नहीं, जगत होने पर भी सद्गुरु प्रलय करते हैं। अरे, सद्गुरु श्रेष्ठ है कि शिवजी श्रेष्ठ? गुरुदेव शिवजीके स्वरूप है।

भगवान श्रीराम सद्गुरु है। भगवान श्रीकृष्ण सद्गुरु है। सत् शब्द का अर्थ है, परमात्मा। सत्का—परमात्माका सर्वकाल सर्व ठिकाने जो अनुभव करता है उसको सद्गुरु कहते हैं। ईश्वर कोई वस्तु नहीं कि एक ही जगहमें रह सके। जो ज्ञानी महापुरुष सर्वकाल और सर्व ठिकाने परमात्माका अनुभव करते हैं, वे ही दूसरेको प्रभुके दर्शन करा सकते हैं।

इस संसारमें जो आता है उसको सद्गुरुकी जरूरत है ही। शास्त्रमें लिखा है कि जिसने गुरु बनाया नहीं, उसके घरका पानी भी पीना नहीं। जगतके किसी संतमें तुमको सद्भावना हो तो तो तुम श्रीमहाप्रभुजीको गुरु मानो, भगवान शंकराचार्य स्वामीको गुरु मानो। जगतमें जो संत हो गये हैं उनमें से किसी भी संतको सद्गुरु मानकर सेवा करो। परन्तु गुरु किए बिना रहना नहीं। जगतके जिन महापुरुषोंको परमात्माका अनुभव हुआ है उन सबको सद्गुरु द्वारा ही प्रभु मिले है।

सद्गुरु-कृपा से ही मन शुद्ध होता है। मनका सूक्ष्म मल, साधन से दूर होता सद्गुरु-कृपा से दूर होता है। मनमें दो प्रकारका मल है—स्थूल और सूक्ष्म। मन दो प्रकार का माना है—स्थूल मन और सूक्ष्म मन। तुम कथामें बैठे हो कथा सुनते हो, और संभव है कि तुम्हारा सूक्ष्म मन कथामें-से भी जाता होगा। कितनों ही को कथामें बैठे पीछे याद आती है। मनमें संशय होता है कि तिजोरी खोलनेके पीछे ताला लगाया या

रह गया ? सूक्ष्म मन घरमें गया है और यहाँ कथा सुनते हैं । तन और मन दो प्रकार-के माने हैं । तन जैसे स्थूल और सूक्ष्म है, वैसे मन भी स्थूल और सूक्ष्म है । स्थूल मन, स्थूल शरीर के साथ होता है और सूक्ष्म मन जहाँ फँसा है वहाँ रहता है ।

सद्गुरु कृपा करें तो सूक्ष्म मन शुद्ध होता है । तुम जप करो, तीर्थयात्रा करो, यज्ञ करो, दान करो, देवदर्शन करो, कथा सुनो—इन साधनोंसे तुम्हारा स्थूल मन शुद्ध होगा परन्तु सूक्ष्म मन तो सद्गुरु कृपा करेंगे तो ही शुद्ध होगा । इसलिए सद्गुरुदेवकी बहुत ही जरूरत है । कोई सिद्ध महापुरुष माथे हाथ पधरावे, कृपा करके अपनावे तो ही सूक्ष्म मन शुद्ध होता है ।

सद्गुरु बगैर कल्याण नहीं । कोई सद्गुरुके चरणका आश्रय लेगा तो सद्गुरुकी कृपा होगी । सद्गुरु कृपा करेंगे तो मन-बुद्धिमें रहने वाली वासना जाएगी । मन-बुद्धि शुद्ध होगी । मन-बुद्धिके अन्दरका मल संत-सेवा बगैर जाता नहीं । मनपर सत्संगका, सेवाका अकुश रक्खो । बुद्धिको कोई सतके चरणोमे रक्खो । बुद्धिका परमात्माके साथ परिणय न हो तबतक उसे किसी संतके साथ परिणय करा दो, किसी संतके अधीन रहो तो मनबुद्धि शुद्ध होंगे ।

संत वे है जो मनको सुघारे । संपत्ति देकर शिष्यको सुखी करें वे सद्गुरु नहीं । जो शिष्यके मनको सुधारकर शिष्यको सुखी करें वे ही सद्गुरु हैं । कितने ही लोग तो ऐसा बोलते हैं—महाराज ! मुझको आशीर्वाद दो जिससे मुझको लाटरीमें पच्चीस हजार रुपया मिले । कितने ही लोग साधु-संतके पास कुछ लौकिक स्वार्थ रखकर ही जाते हैं । एक गाँवमे मैं गया था, तब एक भाई मुझसे पूछने आया कि महाराज ! मुझे कोई अंक बताओ । जो कुछ प्राप्त होगा उसे धर्मादेमे व्यय करूँगा । मेरे भगवान् ऐसे कोई भिखारी नहीं कि इस प्रकार पाप करवाकर पैसा लें । आजकल तो लोग ऐसी आशा रखते हैं—महाराज के आशीर्वादसे मेरे यहाँ पुत्र आवे और मुझे संपत्ति मिले ।

साधु-संतके पास लौकिक भावसे जो आता है उसे कुछ मिलता नहीं । सच्चा सत किसी दिवस भी संपत्ति—संतति, संसार, सुखका आशीर्वाद देता ही नहीं । कारण कि ये जानते हैं कि अनेक जन्मसे जीव ये वस्तु प्राप्त करता ही आया है, संसार-सुख अनेक जन्मसे भोगता ही आया है । इसको संपत्ति मिलेगी तो यह बहुत प्रमादी होगा, विलासी होगा, आलसी होगा । इसमे इसका कल्याण नहीं, अहित है । संतति, संपत्ति, संसारसुख—ये विषयानन्द हैं । विषयानन्द संत देते नहीं । संत तो भजनानन्द देते हैं ।

संपत्ति देकर सुखी करे, यह काम संतका नहीं । सच्चा संत संपत्ति देता नहीं, सन्मति देता है । जो विकार, वासनाका नाश करते हैं, प्रभुके मार्गमें ले जाते हैं, भक्तिका

रंग लगाकर सुखी करते है, वे संत हैं। जिसके संगमें आये पीछे तुम्हारे मनका संकल्प-विकल्प-मनकी विकार-वासनाका नाश हो, प्रभुमें कुछ प्रेम जागे तो मानना कि ये संत हैं, सद्गुरु हैं।

सद्गुरु सदाशिष्यका स्वभाव सुधारते हैं। सद्गुरु सदाशिष्यके मनको सुधारते है, उसके मनमें रहनेवाली विकार-वासनाका विनाश करके उसके पापोंको छुड़ाते है, और उसको भक्तिरसका दान करते है। सद्गुरुकी कृपासे ही मन स्थिररूपसे शान्त रहता है, बुद्धिमे विवेक जागता है, और ज्ञानमें स्थिरता आती है। संत बोलकर ही उपदेश देते हैं, ऐसा नहीं। संत मौन रखकर भी उपदेश देते हैं। संतकी दिनचर्यामें-से बोध मिलता है। संतका प्रत्येक-व्यवहार ज्ञान-भक्ति से भरा हुआ है।

संसारमें जो भी आता है उसको सद्गुरुकी जरूरत है। संसारमें आनेके पश्चात् भगवान् राम सद्गुरुके चरणमें बैठे है। भगवान् श्रीकृष्णने सान्दीपन ऋषिके चरण पकड़े हैं। प्रभु ने गुरुदेवके घरमें पानी भरा, गुरुजीकी सेवा की है। इसीसे श्रीकृष्ण जगद्गुरु कहलाये है, श्रीराम जगद्गुरु कहलाये हैं। श्रीरामजी बहुत बोलते नहीं, परन्तु रामजीकी प्रत्येक क्रिया उपदेशमय है। रामजीका जैसा वर्तवि रखो, रामजी जैसा चलते है जैसा व्यवहार करते है, वैसा अपना जीवन बनाओ। रामजीके हृदयके साथ अपना हृदय एक करो। यह ही रामजीकी उत्तम सेवा है।

भगवान् शंकर पार्वती मां-से यह कहते है। वशिष्ठजीका सुन्दर उपदेश हुआ। परमानन्द हुआ। रामजीने गुरुदेवके चरण वंदन करके कहा—आपके सुन्दर उपदेशसे मेरा मोह नष्ट हुआ है। मैं ब्रह्मनिष्ठामें अब स्थित हुआ हूँ। मेरा पूर्ववत् व्यवहार चालू ही रहेगा परन्तु व्यवहार जो ताप देता है उस तापसे अब मैं रहित हूँ। मेरा कोई शत्रु नहीं, कोई मित्र नहीं। यह शरीर अथवा क्षेत्र आदि कुछ नहीं। कोई राग नहीं, द्वेष नहीं, कोई सुख नहीं, कोई दुःख नहीं, कोई इच्छा नहीं, कोई वासना नहीं, कोई संकल्प नहीं, कोई विकल्प नहीं। मैं आत्मचैतन्यस्वरूप हूँ, आनन्दसे पूर्ण हूँ।

दशरथ महाराजको अतिशय आनन्द हुआ। श्रीरामचन्द्रजीने पिताजीसे पूछा—पिताजी! आपका पुत्र आपकी सेवामें है। आपकी क्या आज्ञा है? दशरथ महाराजने आनन्दित होकर कहा—बेटा! मेरी इच्छा है कि मेरे राम-लक्ष्मण विश्वामित्रजीकी सेवा करें और इनके यज्ञका रक्षण करें। तुम करोगे? श्रीरामचन्द्रजीने कहा—पिताजी! आप जो आज्ञा देगे वह मैं करूँगा। मैं मांकी आज्ञा लेकर आता हूँ।

श्रीराम-लक्ष्मण कीशल्या मांको वंदन करने गये। रामजी तो माताजी को वंदन करके चुप बैठ गये। रामजी कुछ बोले नहीं। लक्ष्मणजीने कहा—मां! हमारे पिताजी-

की हमको आज्ञा है कि गुरुदेवकी सेवा करो और उनके यज्ञका रक्षण करो। हम गुरुजीके साथ जाना चाहते हैं। हम आपका आशीर्वाद लेनेके लिये आए हैं।

कौशल्याजीने विचार किया कि मेरे राम-लक्ष्मण अब यौवनमें प्रवेश कर रहे हैं। विश्वामित्र जैसे जितेन्द्रिय तपस्वी संतका सत्संग करेंगे तो अच्छे संस्कार मिलेंगे, और ये सुखी होंगे।

वृद्धावस्थामे बहुत सत्संगकी जरूरत नहीं, परन्तु यौवनमे उसकी बहुत जरूरत है। शरीर बिगड़े पीछे बहुतोको सावधानी आती है। शरीर ठीक रहे तब तक मनुष्य सावधान होता नहीं। शरीर बिगड़े पीछे क्या सावधान होना है। वृद्ध होनेपर सावधानी आती है।

**धातुषु क्षीयमाणेषु शमः कस्य न जायते ।**

मनुष्यका विवेक तब जागता है जब शरीर दुर्बल होता है, शक्तिहीन होता है। ऐसे समय विवेक जागता है जब कि वह कुछ कर सकता नहीं। यह विवेक किस काम का? शरीर ठीक हो, शरीरमे—इन्द्रियोमे शक्ति हो तब विवेक जागे तो कल्याण है। यौवनमे ही सत्संगकी जरूरत है। बाल्यावस्थामें बहुत सत्संग न हो तो बाधा नहीं। बालकको माता-पिताका संग मिलता है। माता-पिता इसको पाप करनेसे रोकते हैं। पन्द्रह वर्ष पीछे यौवनमे प्रवेश होता है। उस समय सत्संगकी बहुत जरूरत है। पन्द्रहसे चालीस तकका समय भान भुलानेवाला है। उसको गधापच्चीसी कहते हैं। उस समय मनुष्य, पशु जैसा होता है, और इसीलिए सत्संगकी जरूरत होती है।

कौशल्याजीने विचार किया कि मेरा राम अब बड़ा हुआ है। यौवनमे सतकी सेवा करनेका भाग्य प्राप्त हो तो वह बहुत ठीक है। विश्वामित्रजी महान ज्ञानी हैं, तपस्वी हैं। उनकी सेवा करे तो ठीक है। अनेक वर्षों तक पुस्तके पढ़नेसे जो ज्ञान होता नहीं, वह जितेन्द्रिय भजनानन्दी संतकी सेवामें रहनेसे अनायास हो जाता है। जिसको सम्पूर्ण इन्द्रियोपर विजय मिली है, जो जितेन्द्रिय है, जिसको अन्दरसे भक्तिका रग लगा है, ऐसे किसी संतकी सेवामें रहनेसे अनायास ही ज्ञान हो जाता है।

मत्के प्रत्येक व्यवहारमें ज्ञान रहता है। सन्त बोलता-चालता ज्ञान है। संतोंका मौन भी ज्ञान है। संत-सेवा बिना ज्ञान मिलता नहीं। जीव इस भवाटवीमे भूला पड़ा है। जीव संसाररूपी अरण्यमे भटका करता है। इसकी एक-एक इन्द्रिय आत्माका विवेकरूपी धन लूटती है। इसको अरण्यमे-से बाहर निकलनेका मार्ग दीखता नहीं। किसी संतकी वह सेवा करे, तो संत मार्ग बताता है, इसको अरण्यमें-से बाहर निकालता है। संसारमें अकेले मत भटको। किसी सत या सद्गुरुकी सेवा करोगे तो संसारमें-से बाहर

निकल सकोगे, प्रभुके चरणोंमें पहुँच सकोगे। संतकृपा बिना मन शुद्ध होता नहीं। मन शुद्ध न हो तब तक भगवान मिलते नहीं।

परमात्माके दर्शनमें विघ्न करने वाले तीन बाधक तत्व हैं—मल, विक्षेप और आवरण। इन तत्वोंके कारण मन अशुद्ध है, मलीन है, चंचल है। ये तत्व दूर हों तो मन शुद्ध हो, स्थिर हो और परमात्माका साक्षात्कार हो। इन तीनोंमें-से मल और विक्षेप—ये दोनों जोब स्वयं प्रयत्न करके—अर्थात् साधन करके दूर करे तब आवरणका भंग—मायारूपी पर्देका भंग सद्गुरु करते हैं। अकेले साधनसे अन्तःकरण सदाके लिये शुद्ध होता नहीं। साधन करो, परन्तु सद्गुरुकी कृपा बिना चलना नहीं।

नामदेव महाराष्ट्रके महान् संत थे। परन्तु इसके मनमें सूक्ष्म अभिमान घर कर गया था कि भगवान मेरे साथ बातें करते हैं। ये बिठोबाजी के साथ बातें करते थे। एक बार ऐसा हुआ कि महाराष्ट्रमें संतमंडली एकत्रित हुई। तब मुक्ताबाईने गोरा कुम्हारसे कहा—इन संतोंकी परीक्षा करो। इनमें पक्का कौन है? कच्चा कौन है?

गोरा कुम्हारने सभीके मस्तकपर ठीकरा मारकर परीक्षा करनेका निश्चय किया। किसी भक्तने इससे मुँह नहीं बिगाड़ा। परन्तु नामदेवके माथेपर ठीकरा मारा गया तो नामदेवने मुँह बिगाड़ा। उनको अभिमान हुआ कि कुम्हार द्वारा घड़ेकी परीक्षा किए जानेकी रीतिसे क्या मेरी परीक्षा होगी?

गोरा काकाने नामदेवसे कहा—सबका माथा पक्का है। एक तुम्हारा माथा कच्चा है। तुम्हारा माथा पक्का नहीं। तुमको गुरुकी आवश्यकता है। तुमने अभी तक व्यापक ब्रह्मका अनुभव किया नहीं।

नामदेवने बिठोबाजीसे फरियाद की। बिठोबाजीने कहा कि गोराभक्त जो कहते हैं वह सच है। तुम्हारा मस्तक कच्चा है। मंगलबेड़ामें मेरा एक भक्त विसोबा खेचर है। उसके पास तू जा, वह तुझे ज्ञान देगा। नामदेवजी विसोबा खेचर के पास गये। उस समय विसोबा शिवजीके मन्दिरमें थे। नामदेव महादेवजीके मन्दिरमें गये। वहाँ जाकर देखा कि विसोबाखेचर शिवलिङ्गके ऊपर पैर रखकर सो रहे थे। विसोबाको-मालूम हो गया था कि नामदेव आ रहे हैं इसलिए उनके ज्ञान-चक्षु खोलनेके लिये उन्होंने ऐसा काम किया था।

नामदेव नाराज हुए। उन्होंने विसोबाको शिवलिङ्गके ऊपरसे अपना पैर हटानेको कहा। विसोवाने कहा—तू ही मेरा पैर शिवलिङ्गके ऊपरसे उठाकर किसी ऐसे स्थानपर रख, जहाँ शिवजी न हों। नामदेव जहाँ विसोबाका पैर रखने लगे वहीं वहाँ शिवजी प्रगट होने लगे। समस्त मन्दिर शिवलिङ्गोंसे भर गया।

नामदेवको आश्चर्य हुआ। तब विसोवाने कहा—गोराकाकाने कहा था कि तेरी हाँड़ी कच्ची है वह ठोक है। तुम्हें हर जगह ईश्वर दीखते नहीं। विठोबा सर्वत्र विराजे हुए हैं। तू सबमें ईश्वरको देख।

भक्तिको ज्ञानके साथ भजो। नामदेवजीको सबमे विठोबाजी दीखने लगे। नामदेवजी वहाँसे वापिस आकर मार्गमें एक वृक्षके नीचे खाने बैठे। वहाँ एक कुत्ता आया और रोटी उठाकर ले जाने लगा। अब तो नामदेवजीको कुत्तेमे भी बिट्ठल दीखते। रोटी रूखी थी। नामदेव घीकी कटोरी लेकर कुत्तेके पीछे दौड़े। पुकारकर कहने लगे—बिट्ठल खड़े रहो, रोटी कोरी है, घी चुपड़ दूँ। नामदेवजीको अब सच्चा ज्ञान प्राप्त हो चुका था। नामदेवजी जैसे संतको भी ज्ञान प्राप्त करनेके लिए गुरु बनाना पड़ा।

कौशल्याजीने विचार किया कि राम अभी यौवनमें प्रवेश कर रहे हैं। इस समय यह विश्वामित्रजी जैसे गुरुकी सेवा करें, उनका सत्संग करें तो बहुत सुखी होंगे। कौशल्याजीको आनन्द हुआ। उन्होंने श्रीराम-लक्ष्मणको आशीर्वाद दिया और कहा—तुम्हारे पिताजीकी जो आज्ञा है वही मेरी आज्ञा है। तुम्हारे पिताजी जिस प्रकार राजी हो वही तुम करो। माँका हृदय प्रेममे पिघल गया। विश्वामित्रजीको कौशल्या माँने वन्दन किया और कहा—गुरुजी! मेरे रामको तुम ले जाते हो परन्तु मेरा राम बहुत धर्मीला है। वह मेरी भी बहुत मर्यादा रखता है। मैं इसकी माँ हूँ परन्तु इसको भूख लगती है तब मुझको भी कहता नहीं कि भूख लगी है। यह मुझसे भी माँगता नहीं। तुम मेरे राम-लक्ष्मणको ले जाते हो। मेरा लक्ष्मण छोटा है। रोज सबेरे मैं अपने राम-लक्ष्मणको माखन-मिसरी आरोगवाती हूँ। इनको माखन-मिसरी आरोगनेकी रोजकी आदत है।

विश्वामित्रजीने कहा कि माँ! तुम जरा भी चिन्ता करना मत। आश्रममे तो गायें हैं। रोज माखन होता है। मैं याद रखकर राम-लक्ष्मणको रोज माखन-मिसरी दूँगा।





## श्रीराम-लक्ष्मणका पहरा

माता-पिताको वंदनकर उनका आशीर्वाद लेकर, दोनों भाई सद्गुरुदेवकी सेवा करनेके लिए विश्वामित्रजीके पीछे-पीछे चल दिए ।

विश्वामित्र शब्दका अर्थ करते समय पाणिनिऋषि ने व्याकरण शास्त्रमें एकसूत्र लिखा है—मित्रेचर्षो । विश्वमित्र यस्य सः विश्वामित्रः । यहाँ अमित्रम् ऐसा पदच्छेद नहीं । जो जगत्का मित्र है उसे विश्वामित्र कहते हैं और जो जगत्का मित्र है उसके पीछे जगदीश चलते हैं । तुम भी जब जगन्मित्र हो जाओगे तब परमात्मा तुम्हारे पीछे आवेगा । तुम जगतके मित्र नहीं हो सको तो कोई बाधा नहीं, परन्तु किसीके वैरी मत बनो । विश्वामित्र अर्थात् जगन्मित्र, जो जगत्का मित्र है, और जगत् जिसका मित्र है ।

श्रीराम परब्रह्म है, और लक्ष्मणजी शब्दब्रह्म है । शब्दब्रह्म और परब्रह्म साथ-साथ रहते हैं । श्रीकृष्णलीलामें श्रीकृष्ण परब्रह्म हैं, और बलरामजी शब्दब्रह्म हैं । अकेले राम किसी जगह जाते नहीं, और कदाचित् जाते हों तो अधिक तिराजते नहीं । जहाँ लक्ष्मणजी हों वहाँ ही रामजी विराजते हैं । जहाँ शब्दब्रह्म है वहाँ ही परब्रह्म स्थिर होता है । राम-लक्ष्मणकी जोड़ी है । रामजी श्यामसुन्दर हैं । लक्ष्मण गौरसुन्दर हैं । रामजी पीला पीतांबर पहनते हैं, लक्ष्मणजी नीला पहनते हैं । राम-लक्ष्मण गुरुदेवकी सेवा करनेके लिए गुरुजीके पीछे-पीछे चलते हैं ।

रास्तेमें ताड़का नामकी एक राक्षसी आयी । जगत्में होकर जा रहे थे तब ताड़का भयंकर गर्जना करने लगी । विश्वामित्रजी ने कहा—इस भयंकर जंगलमें यह राक्षसी बालकोंकी हिंसा करती है । तुम इसको मारो । श्रीकृष्णलीलाका आरम्भ पूतचावध से हुआ है, और रामजीकी लीलाका आरम्भ ताड़कावधसे हुआ है ।

ताड़का राक्षसी है । वासना भी राक्षसी हैं । वासना ऐसी राक्षसी है कि इसको जितना प्राप्त होता जाता है उतनी ही इसकी भूख बढ़ती जाती है । यह वासना ऐसी राक्षसी है कि यह खिलानेवालेको भी खा जाती है । खिलानेवालेको खा जानेके बाद भी इसी इसकी तृप्ति होती नहीं । अनेक बार मनुष्य ऐसा समझता है कि जीभ, आँख, मन आदि इन्द्रियाँ जो-जो सुख माँगे वह एकबार में भोग लूँ, बाद में शान्ति रहेगी । अरे, इन्द्रियाँ माँगे वह सुख भोगनेसे तो वासना बढ़ती है । भोगनेके पश्चात् ऐसा आभास होता है कि शान्ति मिली है, परन्तु वह खोटी शान्ति है । भोग तो उलट्टे अशान्ति बढ़ाते

हैं। इन इन्द्रियोका खाड़ अनेक बार किया है फिर भी वासना शान्त नहीं हुई। भोग भोगनेसे वासना शान्त नहीं होती। शरीर रोगी हो, अशक्त हो तो भी वासना शान्त नहीं होती। शरीर वृद्ध हो जाय फिर भी वासना तुप्त नहीं होती।

वासना शान्त होती है दिवेकसे। रामजी इसको विवेकरूपी बाणसे मारते हैं। रामजीका जो धनुष है वह ज्ञानस्वरूप है। विवेक ही बाण है। धनुषका आकार थोड़ा ओझारका जैसा है। श्रीरामचन्द्रजी धनुषबाणको सज्जित रखते हैं।

तुम भी ज्ञान-धनुषको विवेक-बाणसे हमेशा सज्जित रखो। राक्षस काम किस समय विघ्न करने आ जाये, यह कहा नहीं जा सकता। राक्षस तुम्हारे पीछे लगे हुए हैं, तुमको मारने आते हैं परन्तु रामजीकी तरह तुम धनुषबाणको सज्जित रखोगे, ज्ञान-विवेक को सचेत रखोगे, तो राक्षस मरेंगे। राक्षस मर नहीं गये हैं। राक्षस तो अब भी जीवित हैं और सर्वत्र फिरते हैं। काम, क्रोध, लोभ, मोह इत्यादि सब राक्षस हैं। वे असावधान जीवको मारते हैं। प्रतिक्षण जो सज्जित रहता है, सावधान रहता है उसको राक्षस मार नहीं सकते। प्रभुने ताडकाका वध किया। ताडका पूर्वजन्मकी यक्षिणी थी। वह अगस्त्य ऋषिको त्रास देने लगी तो ऋषिने उसे शाप दे दिया और वह राक्षसी हो गयी।

**शापात्पिशाचतां प्राप्ता मुक्ता रामप्रसादतः ।**

रघुनाथजीने ताडकाका उद्धार किया। तत्पश्चात् श्रीराम-लक्ष्मण विश्वामित्रजीके आश्रममें पधारे। श्रीराम-लक्ष्मणका दर्शन करके ऋषियोको आनन्द हुआ। ऋषि-कुमारोके साथ श्रीराम-लक्ष्मणका प्रेम हुआ। श्रीरघुनाथजीने विश्वामित्रजीसे कहा—गुरुदेव अब आप यज्ञका आरम्भ कीजिए।

**श्रीरामः कौशिकं प्राह मुने दीक्षां प्रविश्यताम् ।**

सुन्दर मण्डपकी रचना की गयी। यज्ञ-मंडपके द्वार पर श्रीराम-लक्ष्मण धनुष-पर बाण चढाकर खड़े हुए। सोलह वर्ष के राम-लक्ष्मण बहुत सुन्दर दीखते थे। श्रीरघुनाथजीका मुख सुन्दर है, आँख रम्य हैं, वक्ष विशाल है। बल छातीमें होता है। वक्ष जिसका विशाल होता है, बल बहुत होता है। रामजीका हाथ घुटनेको स्पर्श करता है। श्रीराम आजानुबाहु है।

**आजानुबाहुमरविन्ददलायताक्ष-**

**माजन्मशुद्धरमहासमुखप्रसादम् ।**

**श्याम गृहीतशरचापमुदाररूपम्**

**राम सरामभिराममनुस्मरामि ॥**

हाथका घुटनेको स्पर्श करना महायोगी और अति भाग्यशालीका लक्षण है। कदाचित् तुमको लगता होगा कि हमारा हाथ भी घुटनेसे लगता है। अरे, बैठे-बैठे घुटनेको हाथ लगे, उसका कुछ अर्थ नहीं। खड़े होने पर हाथ घुटनेको स्पर्श करे तो महायोगीका, महाभाग्यशालीका लक्षण है।

श्रीरामका हाथ बहुत लम्बा है। एक वैष्णवने रामजीसे पूछा कि महाराज ! आपका हाथ इतना लम्बा क्यों है। रामजीने कहा—मेरे भक्त दर्शन करने आते हैं। उन सबसे, एक-एक-से मिलनेकी मेरी बहुत इच्छा होती है। मैंने हाथ इसलिए लम्बे रखे कि यदि मेरा कोई भक्त बहुत मोटा हो तो उसको सम्पूर्णरूपसे भुजापर ही मैं लेकर सम्पूर्ण आलिङ्गन दे सकूँ। श्रीराम बहुत भोले हैं, अतिशय सरल हैं, प्रेमकी मूर्ति है। रामजी ऐसे दयालु हैं कि रीछ और वानरोंसे भी मिलते हैं। रीछ-वानरोंके साथ भी प्रेम करते हैं।

श्रीराम यज्ञ-मंडप-द्वार पर खड़े है। अधिकतर मन्दिरमें ठाकुरजी खड़े ही होते हैं। यदि तुम द्वारिका जाओ तो देखोगे कि द्वारिकानाथ खड़े हैं। तुम पंढरपुर गये होंगे। पंढरपुरमें श्रीविठ्ठलनाथजी महाराज खड़े हैं। पंढरपुरमें श्रीविठ्ठलनाथजीका स्वरूप ऐसा सौम्य और मंगलमय है कि दर्शन करते समय ऐसा लगता है, कि खड़े रहकर प्रभु किसीकी प्रतीक्षा कर रहे है। ठाकुरजी का श्रीअंग तो बहुत ही कोमल है, फिर भी वे भक्तों के लिए खड़े हुए है। एक दिवस मनमें थोड़ा विचार आया कि ठाकुरजी समस्त दिवस खड़े रहते हैं, उसमें इनके कोमल चरणोंको कितना परिश्रम होता होगा ! तुमको कोई एक घंटा खड़ा रखे तो तुम्हारी क्या दशा हो ? श्रीनाथद्वारामें श्रीनाथजी बाबा भी खड़े हैं। तुम आंध्रप्रदेशमें आओ तो वहाँ श्रीबालाजी महाराज भी खड़े हैं। परमात्मा जगत्को बोध देते हैं कि अपने भक्तोंसे मिलनेके लिए मैं आतुर होकर खड़ा हूँ।

श्रीराम तो जीवमात्रसे मिलनेके लिए आतुर है परन्तु यह जीव ही अभाग है। जीवको किसी दिन ऐसी इच्छा होती नहीं कि मुझे परमात्मासे मिलना है। इस शरीरके मिलनमें सुख नहीं। अरे, शरीरके मिलने से ही सुख होता हो तो मुर्देके मिलनेसे क्यों सुख होता नहीं ? मुर्देके भी हाथ है, पग है, मुँह है, आँख है—सब ही है। दो शरीरके मिलन से सुख होता नहीं, परन्तु दो प्राण एक होते है इससे आनन्द जैसा लगता है, जीव मिलते है इससे सुख होता है। दो जीव मिलनेसे सुख होता हो तो जीव और ईश्वर मिलें तब जीवको कैसा आनन्द होगा। ईश्वरमें समस्तजीव सूक्ष्मरूपसे रमते है। समस्त जीवोंसे एक साथ मिलनेमें कितना आनन्द आवेगा।

आत्मा-परमात्माका मिलन अर्थात् परमानन्द । मानवको मानवके साथ मिलनमें कदाचित् सुख हो परन्तु यह निश्चित है कि इस मिलनमें हजार गुणा दुख भी है । जहाँ संयोग है वहाँ वियोग अवश्य होता है । संयोगाः विप्रयोगान्तः । संयोग, वियोग-के लिए ही होता है । जगत्में कोई स्त्री-पुरुषके मिलनेकी इच्छा रखना नहीं । उसमें वियोगका दुख अवश्य है । परमात्मा के मिलनेके बाद वियोगका दुख सहन करनेको रहता नहीं । ईश्वरका संयोग नित्य है । जीव एक बार ईश्वरसे मिले, परमात्मा इसको एक बार अपना बनाएँ, इसको छातीसे लगाएँ, एक बार परमात्मा जीवको आलिङ्गन दें, उस पीछे जीव ईश्वरसे कभी बिछड़ता नहीं ।

यथा नद्यः स्यन्दमानाः समुद्रेऽस्तं गच्छन्ति नामरूपे विहाय ।

तथा विद्वान् नामरूपात् विमुक्तः परात्परं पुरुषमुपैति दिव्यम् ॥

नदी समुद्रमें जाकर मिलती है, उस पीछे समुद्रसे वह अलग रह सकती नहीं । इसका नामरूप भी समुद्रमें मिल जाता है, । समुद्रमें मिले पीछे समुद्र भी नदीको स्वयं-के स्वरूपसे अलग कर सकता नहीं । मनसे बारबार ऐसा संकल्प करो कि मुझे अब परमात्मासे मिलना है ।

परमात्मा तो जीवमात्रको मिलनेके लिए आतुर होकर खड़े हैं । परमात्मा की ऐसी इच्छा है कि जीव मेरा अंश है । यह मेरा है फिर भी मायाके कारण संसार-में फँसा है, जगत्का बन गया है, मुझको भूल गया है परन्तु मैं अपने अंशस्वरूप सब जीवोंसे मिलनेके लिए आतुर हूँ । ऐसा कौन बाप है जिसे पुत्रके मिलनेकी इच्छा न हो ? भगवान सबके पिता हैं । सबको दर्शन देने—मिलनेको तैयार है । जीवमात्रपर परमात्मा प्रेमकी वर्षा बरसाते हैं-परन्तु जीव दुष्ट है । यह प्रभुके साथ प्रेम करता नहीं । ससारके विषय दुख देते हैं, फिर भी इसको भीठे लगते हैं । जीव उनका ही चिन्तन करता रहता है । इसकी ऐसी इच्छा होती नहीं कि मुझे परमात्माके प्रत्यक्ष दर्शन करने हैं, मुझे प्रभुका आलिंगन प्राप्त करना है...। अपने भगवानके साथ मुझे अब एक होना है ।

श्रीराम-लक्ष्मण धनुष-बाण सजाकर खड़े हैं । विश्वामित्रजी यज्ञ करते हैं, अग्निमें आहुति देते हैं ।

“अग्नये स्वाहा । प्रजापतये स्वाहा । वरुणाय स्वाहा ।”

विश्वामित्रजी आहुति अग्निमें देते हैं, परन्तु इनकी दृष्टि द्वारपर विराजे हुए परमात्मामे है, श्रीराम-लक्ष्मणमें है । लक्ष्मणजीको यह रुचिकर नहीं लगा । लक्ष्मण-जीने श्रीरामजीसे कहा—बड़े भाई, यह बूढ़ा किस कारण हमें देख रहा है !

श्रीरामजीने कहा—लक्ष्मण ! इनको बूढ़ा मत कहो । यह अपने गुरुजी हैं । लक्ष्मणने कहा—अच्छा गुरुजी हमें एकटक नजर रखकर देखते हैं । ये इस प्रकार क्यों देख रहे हैं ? इनके मनमें क्या है, इसकी खबर ही पड़ती नहीं ?

साधारणतः ऐसा नियम है कि यज्ञ करते समय ब्राह्मणकी नजर अग्निमें ही होनी चाहिए ।

**अग्निर्वै देवानां मुखम् । अग्निमुखाः वै देवाः ।**

अग्नि परमात्माका मुख है । अग्नि द्वारा भगवान् आरोगते हैं । घरमें तुम ठाकुरजीको भोग धरो, परन्तु अग्निमें आहुति न दो तब तक प्रभु तृप्त होते नहीं । अग्निमें आहुति देनी ही चाहिए । शास्त्रमें लिखा है कि घरमें रसोई हो तो उस कारणसे अनेक जीवोंकी हिंसा भी होती है । रसोई बनानेमें अनेक जीव मरते हैं, और वह हिंसाका पाप अन्नमें भी आ जाता है । अन्न द्वारा यह पाप खानेवालेके माथे आता है । अन्नसे मन न बिगड़े, इसलिए अन्नको शुद्ध करना बहुत जरूरी है । अन्नको शुद्ध करनेके लिए अग्निमें आहुति दी जाती है ।

गृहस्थके घर में पंच महायज्ञ होना ही चाहिए । देवयज्ञ, ऋषियज्ञ, पितृयज्ञ मनुष्ययज्ञ और भूतयज्ञ—ये पांच महायज्ञ कहे गए हैं ।

देवता वर्षा आदि देते हैं । इसलिए उनको आहुति देनी आवश्यक है । इन्द्र, वरुण अग्नि आदि देवताओं को आहुति देना, उनका पूजन करना देवयज्ञ कहा जाता है ।

उपनिषद् महाकाव्य, इतिहास-पुराण आदि अमूल्य ज्ञानका उत्तराधिकार हमें ऋषियोंने दिया है । ऋषियोंके हमारे ऊपर अनन्त उपकार हैं । प्राचीन कालमें गृहस्थ प्रथम अरण्यमें जाकर ऋषियोंको जिमाता, और तब पीछे ही स्वयं भोजन करता । यह ऋषियज्ञ कहलाता है ।

हमारे ऊपर पूर्वजोंका बड़ा ऋण है । यह शरीर पित्रीश्वरोंका आभारी है और इसीसे रोज पितृश्राद्ध करना गृहस्थका धर्म है । इसको पितृयज्ञ कहते हैं ।

भूखे मनुष्योंको भोजन देनेको मानवयज्ञ कहते हैं । आंगनमें कोई गरीब आवे, कोई भिखारी आवे, कोई साधु-ब्राह्मण आवे, आसपास पड़ोसमें कोई भूखा हो—उन सबको जीमाकर जीमना गृहस्थका धर्म होता है ।

इस जगत्के प्रत्येक प्राणीके प्रति मनुष्य का कुछ धर्म है । पशु-पक्षी आदि मूक प्राणियोंको अन्नसे तृप्त करनेको भूतयज्ञ कहते हैं । आकाश, तेज, जल, वायु और

पृथ्वी—ये पंच महाभूत कहलाते हैं। प्रत्येकके एक-एक अधिष्ठाता देव हैं। इन देवों-का पूजन करना, उनको आहुति देनेको भी भूत यज्ञ कहा जाता है।

प्रत्येक गृहस्थको ये यज्ञ रोज करने ही चाहिए। कितने ही लोग ठाकुरजीको बाल तो घरते हैं, परन्तु अग्निमें आहुति देते नहीं। कथा सुननेके पीछे रोज अग्निमें आहुति दो। कदाचित् तुमको ऐसा लगता होगा कि महाराज ! तुम कहते हो, परन्तु हमको कोई मन्त्र आता नहीं। तुमको “हरे राम, हरे कृष्ण” बोलना तो आता है न ? वह बोलो। भातमें थोड़ा घी-डालो, घीयुक्त भात करके अग्निदेवको जिमाओ। अग्निकी ज्वाला ठाकुरजीकी जीभ है। जैसे माँ बहुत प्रेमसे बालकके मुखमें ग्रास देती है, वैसे ही तुम भी प्रेम से ऐसी भावना रखो कि मैं अपने ठाकुरजीके मुखमें देता हूँ। ब्राह्मण पवित्र वेदमन्त्र बोलकर परमात्माके मुखमें आहुति देते हैं, प्रभुको जिमाते हैं।

स्मार्त वैश्वदेवको—अग्निदेवको आहुति देनेके पीछे भगवानको भोग घरते हैं। स्मार्त लोग ऐसा मानते हैं कि अग्निमें आहुति देनेसे ही अन्न शुद्ध होता है, और अन्न शुद्ध हो जावे तभी परमात्मा को अर्पण करना चाहिए। अशुद्ध अन्न भगवान को क्यों अर्पण हो ?

वैष्णवोंकी ऐसी भावना होती है कि ठाकुर जी न आरोगें तब तक अग्निदेव भोजन करते नहीं। इससे वैष्णव प्रथम भगवानको भोग घरते हैं, और पीछे अग्निमें आहुति देते हैं।

दोमे-से कोई भी सिद्धान्त अपनाओ। भगवानको भोग घरके अग्निमें आहुति दो अथवा प्रथम अग्निमें आहुति देकर पीछे भगवानको भोग घरो। दोनों सिद्धान्तों में अग्नि-उपासना आवश्यक है। अग्नि और सूर्य ये दो देव प्रत्यक्ष हैं। अरे, पेटमें भी अग्नि है, इसलिए मानव जीवित रहता है। पेटमें रहनेवाले अग्निदेव शान्त हों तो पीछे अच्युतं केशवम्-हो जाता है, मरण हो जाता है। अग्निके आधारसे जो रसोई हुई, उसमेंसे अग्निमें आहुति दिए बिना जो खाता है वह पाप खाता है। जो परमात्माको भोग घरता नहीं, अग्निमें आहुति देता नहीं, और स्वयं खा लेता है, वह अन्न खाता नहीं, पाप खाता है। केवल स्वयंके लिए रांधकर खाता है, वह पाप खाता है।

यज्ञशिष्टाशिनः संतो मुच्यन्ते सर्वकिल्बिषैः।

भुञ्जते ते स्वर्गं पापा ये पंचत्यात्मकारणात् ॥

जब अग्निमें आहुति दो तब भगवान्का स्मरण करो और ऐसा भाव रखो कि ठाकुरजीको जिमाता हूँ। फिर वह अन्न, अन्न नहीं रहता, अमृत बन जाता है।

खाना पाप नहीं है, परन्तु भगवानको अर्पण किए बिना खाना पाप है। भगवानको नैवेद्य ग्रहण करानेके बिना खाना नहीं। नारायणका ही है और नारायणको ही अर्पण करना है। प्रेमसे अर्पण करोगे तो भगवान प्रसन्न होंगे।

ईश्वरको तो कोई अपेक्षा नहीं। वे तो स्वयं आनन्दस्वरूप हैं। ठाकुरजीको ऐसी इच्छा नहीं कि वैष्णव मुझे भोग लगावे। ठाकुरजी पूर्ण निष्काम हैं। भगवान तो भक्तोंको राजी करनेके लिए आरोगते हैं। भगवानके घर क्या कमी है? यह सब कुछ उनका ही दिया हुआ है। भगवानको भोग न धरो, उससे भगवान भूखे रहनेवाले नहीं परन्तु तुमको किसी भी दिन भूखे रहनेका प्रसंग आ जाएगा—इस जन्ममें नहीं तो अगले जन्ममें।

भगवानको भूख लगती ही नहीं। भगवान तो तुम्हारे भावको देखते हैं। अपने शरीरसे प्रेम रखते हो, उससे विशेष प्रेम भगवानमें रखो। घरमें कोई जीमनेवाला न हो तो भी भगवान के लिए रसोई बनाओ। जिस घरमें भगवानके लिए रसोई होती है, उस घरमें अन्नपूर्णा विराजती है, उस घरमें अन्नकी कभी कमी नहीं पड़ती।

अग्निमें हवन करते समय ब्राह्मणकी नजर अग्निमें होनी चाहिए परन्तु विश्वामित्रजी यज्ञ करते हैं उस समय अग्निमें नजर रखते नहीं। रामजीमें नजर रखते हैं। विश्वामित्रजीने विचार किया कि यज्ञ, दान, जप, तप, तीर्थ, यात्रा, इन सब साधनों का फल है मनकी शुद्धि। सत्कर्म करनेसे मनका मैल धुलता है। सत्कर्मका फल है मनकी शुद्धि, और मनशुद्धिका फल है श्रीराम-दर्शन। जिसका मन अतिशय शुद्ध हो उसको ही परमात्माके दर्शन होते हैं।

मानवका मन शुद्ध नहीं। अब लोग ऐसा कहते हैं कि अब काल बिगड़ा है, जगत बिगड़ा है। अरे, समय नहीं बिगड़ा, जगत नहीं बिगड़ा, बिगड़ा है केवल तुम्हारा हृदय। जगत बिगड़ा हो किंवा जगत ठीक हो इससे तुमको क्या लाभ? मानवका मन बहुत बिगड़ा है और उस मनका मैल धोनेके लिए साधन है। मन सुधरे तो सब सुधरता है, मन बिगड़े तो सब बिगड़ता है। जगत बिगड़ा है यह मान्यता खोटी है। अपना मन बिगड़ा है। जगतके पापकी अपेक्षा इस मनमें बहुत पाप भरे हैं। मनमें रावण भरा है। मन बिना कारण परधन, परस्त्रीका चिंतन करता है। परधन, परस्त्रीका चिंतन करनेसे मनका अधःपतन होता है, मन बहुत अशुद्ध होता है। मन अशुद्ध होनेके कारण जगत बिगड़ा है, ऐसा लगता है।

इस जगतमें ज्ञानी और अज्ञानी दोनों रहते हैं। अज्ञानीको जगत बिगड़ा हुआ और दुःखरूप लगता है। ज्ञानीको जगत आनन्दमय लगता है। इसका एक ही कारण



है। अज्ञानीका मन अति अशुद्ध है और ज्ञानीका मन अति शुद्ध है। मनको काम, क्रोध, सोभ आदि विकार अशुद्ध करते हैं। जब तक मनमें विकार-वासना है तब तक मन अशुद्ध है। मन जब निष्काम बने तब ज्ञानका उदय हो और आत्मा तथा जगतका सच्चा स्वरूप समझमें आवे। मन बिगड़ा है तबतक अज्ञान है। बिगड़े मनको शुद्ध करनेके लिए सत्कर्म करने हैं। सत्कर्मसे मनशुद्धि, मनशुद्धिसे ईश्वर-दर्शन।

विश्वामित्रजी जानते हैं कि सत्कर्मका, यज्ञका जो फल हैं, वे ही परमात्मा तो प्रत्यक्ष मेरे द्वारे विराजे हैं, और मैं इस यज्ञमें उनकी प्राप्तिके लिए ही बैठ रहा हूँ। इसीसे विश्वामित्रजी यज्ञ करते हैं तब नजर रामजीमे रखते हैं।

तुम कोई भी काम करो तब ठाकुरजीमें नजर रखकर करोगे तो वह सफल होगा। अपने भगवानको अपनी आँखोंसे विशग मत होने दो। ठाकुरजीको घरमें पधरावें, सिंहासनपर पधरावें, वे तो साधारण वैष्णव हैं। ठाकुरजीको आँखमे पधरावे वह सच्चा वैष्णव है। कितने ही लोगोंकी आँखमें तिजोरी ही होती है। तिजोरीमें ही नजर रखकर वे समस्त काम करते हैं। पैसेमें तो तुम नजर रखते हो, परन्तु भगवानमें नजर रखना सीखो, भगवानमें नजर रखकर किया हुआ सत्कर्म ही सफल होता है।

सत्कर्ममे एक दोष है कि सत्कर्म किए पीछे अहं बढ़ता है। सत्कर्म करनेवालेको सोग बहुत मान देते हैं और कहते हैं कि तुमने यह बहुत ठीक किया। हमारे हाथसे कुछ होता ही नहीं। तुम बहुत करते हो। सत्कर्म करनेवालेकी वाह-वाह होती है। बहुत प्रशंसा हो तो पुण्य बह जाता है। प्रभुसे विमुख होकर सत्कर्म करे उसका अहं बढ़ जाता है। अभिमान बढ़े तो वह सत्कर्म सफल होता नहीं। सत्कर्म किए पीछे दैन्य न आवे तो वह सत्कर्म फलता नहीं। अन्दरका अभिमान बढ़े उसका सत्कर्म क्या कामका? भगवान सर्वदोषोंको, अपराधोंको क्षमा करते हैं, परन्तु अभिमानको क्षमा करते नहीं। अभिमान करने जैसा मानवके पास है ही क्या? तुम काहेका अभिमान करते हो? लाखकी राख होते दैर नहीं लगती। अरे, यह देह ही पलभरमें मिट्टीमें मिल जाती है। इसमे अभिमान काहेका? अहंकार सर्वथा बाधक है। मैं कुछ करता हूँ — ऐसा अहंकार हो तो प्रभु उपेक्षा करते हैं। जो हृदयसे नमन करता है वह भगवानको प्रिय है।

सत्कर्म करते समय सावधान रहो कि अन्दरका अभिमान बढ़े नहीं। कितने दान देते हैं परन्तु उनका दान कीर्तिके लिए होता है। दान ठीक है, परन्तु कीर्तिके लिए दिया दान ठीक नहीं। मनमें ऐसी भावना रखो कि मेरे भगवानको खबर पड़े, इतना ही मेरे लिए बहुत है। कोई मनुष्य जाने इससे मुझे क्या लाभ है? तुम बहुत दान देते हो। यदि इसका प्रकाश जगतमें हो तो संभव है कि तुम्हारे द्वारपर माँगनेवाले बहुत लोग आ

जावे । बहुत अधिक लोग माँगने आवेंगे तो पोछे किसीको तो तुम्हें हाथ जोड़ना ही पड़ेगा, ना करनी ही पड़ेगी ।

दान ठीक है, ज्ञान ठीक है, परन्तु दानका, ज्ञानका अभिमान खराब है । सत्कर्म तो अभिमान हरनेके लिए है । सत्कर्म मनको शुद्ध करनेके लिए है । सत्कर्म परमात्माको राजी करनेके लिए है । सत्कर्म करनेवाला भगवानमें दृष्टि रखकर, मैं यह करता नहीं यह तो प्रभुने कराया है—ऐसा सतत अनुसन्धान रखकर सत्कर्म करे तो सत्कर्म करनेके पश्चात् अभिमान नहीं आवेगा । सत्कर्म करनेके पश्चात् न मम बोलते हो, उसे आचरणमें लाओ । ऐसी निष्ठा रखो कि यह मैंने नहीं किया । मेरे भगवानने कराया है । भगवानने इसके लिए मुझे बुद्धि, शक्तिका दान देकर यह मेरे द्वारा कराया है । भगवान कृपा करके सत्कर्म करावें तो ही वह हो सकता है । ठाकुरजीने कृपा करके मुझे निमित्त बनाया, मेरे हाथों यह कर्म कराया ।

परमात्मा श्रीराम कृपा करे, तभी मनुष्यको सत्कर्म करनेकी इच्छा होती है । बहुतोंको सत्कर्म करनेकी इच्छा तो होती है, परन्तु उनके द्वारा वह हो नहीं पाता । परमात्मा कृपा करते हैं तभी ऊपर रहकर वे ही सत्कर्म कराते हैं । सत्कर्म करनेसे ही मन शुद्ध होता है । सत्कर्मको ही यज्ञ कहते हैं । परमात्मा प्रसन्न हों ऐसा कोई भी सही काम करो यह यज्ञ है । अग्निमें ही आहुति देनेसे यज्ञ होता है क्या ? क्यामें बहुत शान्ति रखकर, श्रीराम-नामका जप करते-करते कथा सुनो, यह भी बड़ा यज्ञ है । परमात्माका नाम कृपासे लिया जाता है । उनकी कृपा हो तो मनुष्य मौन रख सकता है । सत्कर्म करानेका बहुतोंको प्रभु अवसर देते हैं, परन्तु उन सबके द्वारा सत्कर्म होता नहीं ।

परमात्मा प्रसन्न हों ऐसा कोई भी ठीक काम करो । असावधान बैठो नहीं । प्रभु प्रसन्न हुए कि नहीं यह जाननेको एक युक्ति है । जो काम करनेके बाद मन शान्त रहे, जो काम करनेके बाद अन्दरसे कुछ आनन्दका अनुभव हो, वह सत्कर्म है और उससे ऐसा जानो कि परमात्मा प्रसन्न हुए हैं । जो काम करनेके बाद मन चंचल हो, अन्दरसे कोई उद्वेग हो, मन अशान्त हो, तो मानना कि प्रभु अप्रसन्न हुए हैं ।

मनुष्यका जन्म सत्कर्म करनेके लिए है । मनको जब असावधान रखोगे तभी मन छोटा विचार करेगा । शास्त्रमें तो सिखा है कि सत्कर्म करते-करते अतिशय बकान हो, इसके बाद ही चारपाईपर पड़ना चाहिए । कितने ही लोग ऐसे होते हैं कि घरका काम जहाँ पूरा हुआ कि चारपाईपर पड़ जाते हैं । इससे जल्दी निद्रा आती नहीं और मन खराब विचार करने लगता है । कितने ही तो चारपाईमें पड़े-पड़े विचार करते हैं कि

भाव बढ़ेगा कि घटेगा ? बैंकमें कितने रुपये हैं ? उनका व्याज कितना आवेगा ? पैसेके लिए प्रयत्न करना बुरा नहीं, परन्तु पैसेका चिंतन करना बुरा है। जब भी तुम बैंकार बैठोगे और मनको निवृत्ति मिलेगी तब अधिकतर मन द्रव्यका चिंतन करेगा अथवा काम-सुखका स्मरण करेगा। तुम मालिक हो। मन नौकर है। मनके ऊपर विश्वास रखना नहीं। मनके ऊपर भक्तिका पहरा रखना। मनको किसी सत्कर्ममें सतत पिरोए रखना। सत्कर्म करते समय नजर परमात्मामें रखना।

विश्वाभिन्नजी श्रीरामचन्द्रमे नजर स्थिर करके यज्ञ करते हैं। यज्ञ-मंडपके द्वारपर श्रीराम-लक्ष्मणका पहरा है। आनन्द उत्पन्न हुआ। ऋषि निर्भय हो गये, प्रेमसे यज्ञ कर रहे हैं। राक्षसोंको खबर पड़ती है। वे विघ्न करने आते हैं परन्तु रामजीके बार-बार दर्शन करनेसे राक्षसोंका स्वभाव बदल जाता है।

हम तो रोज भगवानके दर्शन करते हैं, परन्तु हमारा स्वभाव जरा भी सुधरता नहीं। श्रीरामके दर्शन किए पीछे बुद्धि न सुधरे, तो मानो कि मैं राक्षसकी अपेक्षा भी अधम हूँ। लोग रोज देवदर्शन करे, रोज रामायण पाठ करें, फिर भी उनके जीवनमें सरलता और संयम न आवे तो वे राक्षसकी अपेक्षा भी अधम हैं। रामायणमें लिखा है कि मारीच-सुबाहु राक्षसोंका स्वभाव रामजीके दर्शनके पीछे सुधरा। जिनके दर्शन करनेसे स्वभाव सुधरे वह ईश्वर। मारीच-सुबाहु यज्ञमें विघ्न करनेके लिए आते हैं परन्तु रामजीके दर्शन करनेपर उनकी बुद्धि सुधरती है। वे विचार करते हैं कि इस यज्ञमें विघ्न करनेसे हमको क्या लाभ है ? हमने बहुत खोटा कर डाला। इन ब्राह्मणोंका कोई स्वार्थ नहीं। जगतका कल्याण हो इसलिए ये यज्ञ करते हैं।

ब्राह्मण कोई भी सत्कर्म करनेपर भगवानसे यह नहीं कहता कि मुझको सुखी करो। मेरे छोकरोंको सुखी करो। ब्राह्मण प्रार्थना करता है कि मेरे देशको सुखी करो। समस्त जगतको सुखी करो।

सर्वे भवन्तु सुखिनः सर्वे सन्तु निरामयाः ।

सर्वे भद्राणि पश्यन्तु मा कश्चिद्दुःखमागमवेत् ॥

अपुत्राः पुत्रिणः सन्तु पुत्रिणः सन्तु पौत्रिणः ।

ब्राह्मण परमेश्वरसे प्रार्थना करता है कि समाजको सुखी करो। ब्राह्मणका अवतार सुख भोगनेके लिए नहीं, समाजको सुखी करनेके लिए है। राक्षस विचार करते हैं ये पवित्र ऋषि जगतको सुखी करनेके लिए यज्ञ करते हैं। इस यज्ञमें तो हमको सेवा करनी चाहिए। इसके बदले, हमतो इस यज्ञमें विघ्न करनेके लिए आ गये, यह ठीक

नही । रामजीके दर्शन करते-करते उनकी बुद्धि सुधरती है । श्रीराम परमात्मा हैं । उनके दर्शन करनेसे मारीचकी बुद्धि सुधरे, इसमें कुछ आश्चर्य नहीं ।

स्वदोष-दर्शन ईश्वरदर्शनका फल है । मनुष्यका ऐसा स्वभाव है कि उसको स्वयंका दोष जन्दी दीखता नहीं । मनुष्यमें बड़े से बड़ा दोष स्वयंको निर्दोष समझना है । उनको ऐसा लगता है कि मेरी कोई भूल हुई ही नहीं और कदाचित् हुई हो तो वह बिलकुल साधारण है । वह कोई बड़ी भूल नहीं कहलाती । मनुष्यको स्वयंके दोषका भान नहीं । परमात्माके दर्शन करनेपर तुमको अपने दोषका भान हो, तुम्हारे मन, बुद्धि जरा भी सुधरे तो मानना कि ठाकुरजीने मुझे सम्मुख देखा है । परमात्मा जिसपर नजर डालते हैं उसकी स्वदोषका भान होता है । परमात्मा जिसपर नजर डालते हैं उसको ही किए हुए पापके लिये हृदयमें पछतावा होता है । श्रीरामके दर्शनके पीछे मारीच-सुबाहुकी बुद्धि सुधरे, इसमें क्या आश्चर्य है ? रामजीके स्मरणमात्रसे मन-बुद्धि सुधरती हैं । तब मारीच-सुबाहु तो प्रत्यक्ष दर्शन करते हैं । तुम रामजीको प्रेमसे याद करो, धीरे-धीरे तुम्हारा मन भी सुधरेगा ।

मारीचको परम आश्चर्य हुआ । विचार करता है कि आज मेरे मनमें दया क्यों आ रही है ? इन बालकोंको देखकर बुद्धि बदल गई है । आज मेरा मन मेरे हाथमें नहीं रहा । मुझे इन बालकोंसे मिलनेकी इच्छा होती है । इन बालकोंके साथ लड़ना मुझे कुछ रसता नहीं । मुझे ऐसी इच्छा होती है कि इन दोनों बालकोंको सिंहासनमें पधराकर, सुन्दर भृंगार करके इनकी आरती उतारूँ । इनके चरणोंकी मैं सेवा करूँ । ये कितने सुन्दर दीखते हैं ? ये ऋषि इन बालकोंको कहींसे ले आया है ? ये किसके बालक हैं ? जगतमें मैंने ऐसे बालक देखे नहीं ।

मारीच-सुबाहु एकटक नजर रखकर राम-लक्ष्मणको देखते ही रह गये । मारीचने विचार किया कि राम-लक्ष्मण बहुत कोमल हैं । इनके साथ मुझे युद्ध करना ही नहीं । ये दरवाजेसे अन्दर जाते ही नहीं । यज्ञमंडपके चार-दरवाजे हैं । इसलिए दूसरे दरवाजेसे मैं अन्दर जाऊँगा ।

वे दूसरे द्वारपर गये तो वहाँ भी श्रीराम-लक्ष्मण खड़े थे ! तीसरे, चौथे द्वारपर गये, तो वहाँ भी श्रीराम-लक्ष्मणका पहरा था । प्रत्येक द्वारपर राम-लक्ष्मणका पहरा था । मारीचको आश्चर्य हुआ ये सब बालक एकसे ही लगते हैं । ये एक ही हैं अथवा अलग-अलग हैं ? मुझको यह क्या दीखता है ?

प्रत्येक दरवाजेपर श्रीराम-लक्ष्मण विराजे थे । रामजी हमें एक तोह देते हैं कि तुम भी जब यज्ञ करो, तब अपने दरवाजेपर राम-लक्ष्मणको पधराओ । जो प्रत्येक

दरवाजेपर राम-लक्ष्मणको पधराता है, उसका ही यज्ञ सफल होता है—सत्कर्म करने बैठे कि मारीच-सुबाहु विघ्न करने आते हैं। काम, क्रोध, लोभ, अहंकार, ये सब मारीच-सुबाहु हैं।

वेदमें अनेक प्रकारके यज्ञोंका वर्णन है। कितने यज्ञ तो ऐसे हैं कि वह यज्ञ ब्राह्मण ही कर सकते हैं, ब्राह्मणके अतिरिक्त किसीको करनेका अधिकार ही नहीं। ब्राह्मणको ही उन यज्ञोंका अधिकार है। कितने ही यज्ञ तो ऐसे हैं जिन्हें करनेका अधिकार ब्राह्मणको भी नहीं। जो अग्निहोत्री हों उनको ही उन यज्ञोंके करनेका अधिकार है।

वेदमें एक जगह ऐसा यज्ञ बताया है, जिसे करनेका अधिकार सबको है। ब्राह्मण, क्षत्रिय, वैश्य, शूद्र, साधु, संन्यासी, गृहस्थ, ब्रह्मचारी, स्त्री, पुरुष—कोई भी इस यज्ञको कर सकता है।

तस्यैवं विदुषो यज्ञस्यात्मा श्रद्धापत्नी ।

आत्मा-परमात्माका मिलन—इसको ही यज्ञ कहते हैं। आत्मा यजमान है, श्रद्धा पत्नी है। शरीर यज्ञ-भूमि है। शरीररूपी यज्ञ-भूमिमें आत्मा-परमात्माका मिलन महान् यज्ञ है। परमात्मासे मिलना, परमात्माके स्वरूपमें मन को लय करना महान् यज्ञ है। एक पैसेका भी खर्च नहीं। बड़ा यज्ञ करो तब पैसा खर्च करना पड़ता है, अनेक लोगोंकी भी जरूरत पड़ती है। यह यज्ञ तो ऐसा है कि इसमें पैसेका भी खर्च नहीं, दूसरे किसीकी जरूरत नहीं और उसको करनेका अधिकार सबको है।

शास्त्रमें ऐसा लिखा है कि प्रत्येक यज्ञमें कुछ-न-कुछ भूल होती है। ब्राह्मणोंकी मंत्र बोलनेमें भूल हो, हविद्रव्य शुद्ध न हो तो भूल हो, और इसीसे अन्तमें प्रायश्चित्त करना पड़ता है। प्रायश्चित्त बिना कोई यज्ञ पूरा होता ही नहीं। अरे, यज्ञ तो अनेक बार मारता भी है। यज्ञमें थोड़ी भूल हो तो सजा मिलती है परन्तु एक यज्ञ ऐसा है जो अत्यन्त सरल है, निर्दोष है।

वह है जप-यज्ञ। जप यज्ञ सबसे श्रेष्ठ माना है। श्रीकृष्ण भगवानने गीताजीमें कहा है—यज्ञानां जपयज्ञोऽस्मि। प्रातःकालमें स्नान करो। पवित्र आसनमें बैठकर परमात्माके स्वरूपको अपने आसनमें पधराओ। ठाकुरजीका सुन्दर शृंगार करो। भगवद्-स्वरूपमें आँखको स्थिर करो और पीछे उस स्वरूपको आँखके मार्गसे अन्दर उतार लो। यह स्वरूप मेरे हृदय-कमलमें है, ऐसी भावना रखकर मनसे परमात्माको भजो। जिस देवकी तुम सेवा करते हो, जिस देवकी तुम नित्य परिचर्या करते हो, उस देवको आँखके मार्गसे अन्दर पधराकर, हृदय-सिंहासनमें स्थिरकर तुम भगवानको मनसे भजो। आँखसे

दर्शन करते-करते, कानसे सुनते-सुनते, मनसे रट करते-करते, जप करोगे तो समाधि लग जाएगी, आत्मा-परमात्मा एक हो जायेंगे । यह बड़ा यज्ञ है ।

परन्तु जब तुम यज्ञ करने बैठते हो तब आँखरूपी दरवाजेमें-से, कानरूपी दरवाजेमें-से मारीच-सुबाहु अन्दर आते हैं । इन्द्रियाँ द्वार हैं । इन्द्रिय-द्वारमें-से मारीच-सुबाहु अन्दर घुसनेका प्रयत्न करते हैं । विषय ही मारीच है परन्तु जिसकी प्रत्येक इन्द्रिय भगवानके नामकी रट लगाती है उसकी एक-एक इन्द्रियमें भगवान विराजते हैं । प्रत्येक इन्द्रियके द्वारपर परमात्माको पधराओ । रामजीको आँखमें, कानमें, मुखमें विराजमान करो । प्रत्येक इन्द्रिय-द्वारपर रामजी विराजे हों तो मानना कि तुम्हारा यज्ञ सफल होगा । श्रीरामचन्द्रजीको इन्द्रियोके द्वारपर रखोगे तो मारीच-सुबाहु अर्थात् विषय-विकार विघ्न कर सकेंगे नहीं । विषय-मारीच जल्दी मरता नहीं । अपनी प्रत्येक इन्द्रियपर श्रीराम-लक्ष्मणको पधराओ, परब्रह्म और शब्दब्रह्मको पधराओ तो तुम्हारा जीवन-यज्ञ निर्विघ्न पूर्ण होगा ।

तुम जप करने बैठो तब घरमें कोई आवे तो उसपर नजर डालना नहीं । तुम जिसपर नजर डालोगे उसको मन भी देना पड़ेगा । मनका एक नियम है कि जहाँ आँख जाये वहीं वह भी जाता है । जागृत अवस्थामें मन आँखमें होता है । जिसको दृष्टि देते हो उसको मन दिये बिना छूटकारा होता नहीं । तुम माला करने बैठो तब कोई आवे तो उसपर आँख डालो नहीं, उसका मुख देखो नहीं । मनुष्यमें जो रजोगुण है, इससे उसका मुँह देखनेसे यह रजोगुण तुम्हारे अन्दर आवेगा, तुम्हारे मनको हिलावेगा, चंचल बनावेगा । जप करने बैठो तब आँखमें भगवानको रक्खो, कानमें भगवानको रक्खो ।

कदाचित् तुमको शंका होगी कि महाराज ! कानमें ठाकुरजीको किस रीतिसे रखेंगे ? तुम जिस मंत्रका जप करो, उस मंत्रके शब्दको अपने कानसे सुनो । मंत्रके एक-एक अक्षरमें दिव्य शक्ति है । कानसे मंत्रके अक्षर सुननेका, जप करनेका अभ्यास डालोगे तो घरमें कोई आवे और बोले तो तुमको सुनाई देगा ही नहीं । कितने ही लोग ऐसे होते हैं कि नोट गिनने बैठे हों तब कोई बोले तो उनको सुनाई देता नहीं परन्तु माला करने बैठा हों तो सब कुछ सुनाई देता है । ऐसा न करो । कानमें भगवानको पधराओ ।

अनेक बार ऐसा होता है कि मानव कानसे भक्ति करता है, परन्तु आँखसे नहीं करता । कितने ही आँखसे भक्ति करते हैं परन्तु उस समय जीभसे भक्ति करते नहीं । खूब ध्यानमें रखना कि जिस इन्द्रियसे भक्ति तुम नहीं करोगे उस इन्द्रियमें-से मारीच-सुबाहु प्रवेश करेंगे और संभव है कि उस इन्द्रिय द्वारा पाप हों ।

पाप अति सूक्ष्म है। पाप जब होता है तब जीवको खबर पड़ती नहीं कि मेरी आँख पाप-करती है, मेरी आँखमे पाप आया है, मेरी आँखमे काम आया है, मारीच-सुबाहु आये हैं। मानव अनेक बार ऐसा समझता है कि मैं मन्दिरमें जाता हूँ, मैं भक्ति करता हूँ परन्तु एक इन्द्रियसे यह भक्ति करता है और दूसरी इन्द्रियसे पाप भी करता है।

प्रत्येक इन्द्रियसे भक्ति-रसका पान करना आवश्यक है। ज्ञानी महात्मा इन्द्रियोका दरवाजा बन्द रखते हैं और वैष्णव प्रत्येक द्वारपर परमात्माको पधराते हैं। इन्द्रियरूपी द्वारपर परमात्माको रखोगे तो ही यज्ञ सफल होगा। नहीं तो मारीच-सुबाहु आकर यज्ञमें विघ्न करेंगे।

विश्वामित्रजी जब यज्ञ करते हैं तब मंडपके प्रत्येक द्वारपर श्रीराम-लक्ष्मण पहरा देते हैं। विश्वामित्रजीके यज्ञका परमात्माने रक्षण किया है।

**अनिद्रं षडहोरात्रं तपोवनमरक्षताम्।**

निद्राका त्याग करके छह दिवस यज्ञका रक्षण किया। मारीच-सुबाहुका प्रभुने उद्धार किया। विश्वामित्रजीका यज्ञ सफल हुआ। विश्वामित्रजीको अतिशय आनन्द हुआ। इन्होंने श्रीराम-लक्ष्मणको अनेक आशीर्वाद दिये। रामायणमें बहुत प्रकारके शास्त्रास्त्रोंका वर्णन है। अग्न्यस्त्र, वायव्यास्त्र, पर्जन्यास्त्र, ब्रह्मास्त्र, इन सब शास्त्रोंका दान और ज्ञान विश्वामित्रजीने रघुनाथजीको दिया। ऋषिने श्रीराम-लक्ष्मणको बला-अतिबला विद्या भी सिखाई। बला-अतिबला विद्या जाननेवालेको भूख-प्यास पीड़ित नहीं कर सकती।





(३५)

## श्रीसीताजीका स्वयंवर

विश्वामित्रजीके यज्ञका रक्षण करके श्रीरघुनाथजी सिद्धाश्रममें विराज रहे थे। उसी समय जनकपुरसे कुंकुम-पत्रिका आयी। श्रीजानकीजीका स्वयंवर होना था। विश्वामित्रजीके नामसे यह पत्रिका आयी। विश्वामित्रजीको आनन्द हुआ। उन्होंने श्रीराम-लक्ष्मणसे पूछा, क्या आप जनकपुरीमें पधारेंगे? रामजीने कहा, गुरुजी! आप जहाँ जाओगे वहीं आपके पोछे-पोछे हम चलेगे। आपकी आज्ञाका पालन करेंगे।

धनुष जग्य सुन रघुकुल नाथा। हरषि चले मुनिवरके साथ ॥

श्रीराम-लक्ष्मणको लेकर ऋषि विश्वामित्र जनकपुरी जानेके लिए निकले। अनेक ऋषि साथ थे। मार्गमें अहिल्याजीका आश्रम आया। गौतम ऋषिके शापसे उनकी पत्नी अहिल्या पत्थर हो गयीं थीं। अहिल्याजी श्रीरामचन्द्रजीका स्मरण करती थीं।

विश्वामित्रजीने कहा, इस पत्थरको चरणसे स्पर्श करो।

श्रीरामजीने पूछा—मुझे चरणसे स्पर्श करनेको क्यों कहते हो?

विश्वामित्रजीने कहा—ये ऋषि-पत्नी अहिल्या हैं। तुम्हारे चरणस्पर्शसे ही इनका उद्धार होगा।

श्रीरामचन्द्रजीने कहा—गुरुजी! इनका उद्धार होगा परन्तु मुझको पाप बनेगा। मेरा नियम है, मैं किसी स्त्रीका स्पर्श करता नहीं।

पुरुष बिना कारण किसी स्त्रीका अथवा स्त्री परपुरुषका स्पर्श करे तो पाप है। बहुत भीड़में कदाचित् स्पर्श हो जाये तो भगवान क्षमा देते हैं परन्तु जानकर स्पर्श करें, उनको क्षमा नहीं, सजा है।

रामजीकी प्रत्येक लीलामें मर्यादा है। रामजीको पापका भय लगता है। आज-कलके लोगोंको तो पापका जरा भी भय लगता नहीं। तुम किसी मनुष्यका डर रखो नहीं, पापका डर रखना। परन्तु आजकल तो मानव, जीवनमें बहुत पाप करता है, इसके हाथसे पुण्य बहुत कम होता है।

साधारण रीतिसे पापके दो कारण होते हैं। एक तो पैसेके लिए पाप होता है, दूसरा क्षुद्रजीव कामसुख भोगनेके लिये पाप करते हैं। अपने शास्त्रोंमें धनको साधन माना

है, साध्य नहीं। जीवनमें पैसा गौण है, परमात्मा मुख्य हैं। बहुत लोग पैसेके लिये पाप करते हैं, पापसे पैसा इकट्ठा करते हैं, और पीछे वह भौतिक सुख भोगते हुये दीखते हैं परन्तु इनको अन्दरकी शान्ति होती नहीं। जिस कर्मसे मन अशान्त और उद्विग्न हो उसका नाम पाप। पाप करनेवालेको जीवनमें शान्ति मिलती नहीं। जो पापसे भय रखता नहीं उसका मन अशान्त रहता है। पाप करनेवालेका हृदय सदा जलता और रोता रहता है। पापसे कदाचित् पैसा मिले, परन्तु शान्ति नहीं मिलती। पापसे कदाचित् थोड़ा सुख मिलता दीखे, परन्तु परमात्मा नहीं मिलते। पापसे खूब पैसा कमाकर दान-पुण्य करनेकी अपेक्षा, नीतिसे, धर्मसे थोड़ा कमाकर पैसा भी दान न करे, और ठाकुरजीको केवल वंदन करे तो ईश्वरको रुचिकर लगता है परन्तु पापसे पैसा कमाकर जो दान देता है, यज्ञ आदि सत्कर्म करता है, उसका दान-यज्ञ-सत्कर्म भगवानको स्वीकार नहीं।

मानव ऐसा समझता है मैं थोड़ा पाप करूँ जिससे पैसा भी मिलेगा। पैसेसे मैं आँखका सुख भोगूँगा, शरीरका सुख भोगूँगा, और आराम करूँगा परन्तु पापका पैसा किसीको सुख देता नहीं, शान्ति देता नहीं। मानवको सच्चे सुखकी खबर ही नहीं। सच्चा सुख क्या है ? इसका ज्ञान उसे हो तो वह पाप करे ही नहीं।

पापका पैसा जहरकी अपेक्षा भी भयकर है। पापका पैसा कमानेवालेको तो शान्ति देता ही नहीं, अपितु घरके लड़कोंकी भी बुद्धि बिगाड़ता है। पैसेके लिए पाप न करो। परमात्मा सबका पोषण करते हैं। तुम्हारी चिंता तुमको जितनी है उसकी अपेक्षा परमात्माको ज्यादा है। जीवके लिए भगवान जन्म होनेसे पहले ही सारी तैयारी रखते हैं। अँकि स्तनमें दूध कौन उत्पन्न करता है ? यह शरीर रुधिर, मांस, हड्डीसे भरा है। फिर भी इसमेंसे दूध किस रीतिसे निकलता होगा ? यह सब परमात्माकी दया है।

अनेक बार मनुष्य कामसुखके लिए पाप करता है।

सुखतः क्रियते रामाभोगः

पश्चाद्वन्त शरीरे रोगः ।

यद्यपि लोके मरणं शरणं

तदपि न मुञ्चति पापाचरणम् ॥ भजगोविन्दम्

भोग भोगता हुआ मनुष्य स्वयं ही भुगत जाता है। भोगीका शरीर रोगका घर बन जाता है, और अन्तमे कालका ग्रास बन जाता है। फिर भी मनुष्य पाप छोड़ता नहीं। परधन और परस्त्रीमें मनकी प्रकृति सदृश पाप कोई नहीं। वे दुर्जन हैं, राक्षस हैं। दुर्जनका लक्षण बताते हुये कहा गया है—

अकरुणत्वमकारणविग्रहः

परधने परयोषिति च स्पृहा ॥

सुजनबंधुजनेष्वसहिष्णुता

प्रकृतिसिद्धमिदं हि दुरात्मनाम् ॥

दुर्जनमें दया होती नहीं । वह बिना कारण सबके साथ भगड़ता है । परधन और परस्त्रीपर इसकी नजर होती है । सज्जनोंको, साधु-संतोंको यह आस देता है । ये सब राक्षसके लक्षण हैं ।

मनुष्य पापका भय रखता नहीं, इसीसे यह दुःखी है । मनुष्य जीवनमें जाने कहाँ-तक पाप करता है, छलकपट करता है । अनेक जीवोंका अपमान करके वह, जीवन पूरा तो करता है, परन्तु अन्तकालमें वह बहुत पछताता है, बहुत घबराता है । पापसे कदाचित् कोई जीवनको सुखमय बनावे; परन्तु मरणके समय उसकी दुर्दशा होती है । अन्तसमयमें जीवकी छातीपर इसके समस्त पाप चढ़ बैठते हैं, इससे उसको अपार घबराहट होती है ।

अंतसमयमें घबराहट उसको होती है जिसके हिसाबमें घोटाला है, जिसके जीवनका हिसाब-किताब खोटा है, पापसे भरा है । मृत्यु अर्थात् प्रभुके दरबारसे आया हुआ इन्कमटैक्सका बुलावा, प्रभुके घर जीवनका हिसाब देनेका दिन । हिसाबमें घोटाला हो तो ही वहाँ जाते समय घबराहट होती है । जिसका हिसाब अति शुद्ध है उसको डर क्या है ? रोज मन्दिरमें न जानेवाला मनुष्य इन्कमटैक्सकी देनदारीके समय मन्दिरमें जाकर भगवानसे कहता है कि आज आफीसरको अंधा करके मेरा गलत हिसाब-किताब पास करवा दो । हे प्रभु ! मेरा खाता पास हो जायेगा तो दस रुपयेका थाल घूँगा । सक्ष्मी-पति क्या, हमारे दस रुपयोंकी घूस लेकर हमारा लाखों रुपयोंका पाप छिपानेमें मदद करें ? मनुष्य अपने पापमें भी ईश्वरका साथ ढँढता है ।

मनुष्योंको कदाचित् धोखा दिया जा सके परन्तु ईश्वरको धोखा नहीं दिया जा सकता । वे तो तनकी और मनकी दोनोंकी जाननेवाले हैं । इसलिए पापको प्रगट करो । पापके समय सावधान रहो । सदैव पापसे बचते रहो । जीवनके खातेमें घोटाला न हो, उसे देखते रहो । तुम मालिककी चीज समझदारीसे प्रयोग करोगे तो अंतसमयमें, प्रभुको हिसाब देनेके लिए जाते समय कुछ भी घबराहट नहीं होगी ।

मनुष्य मालिक नहीं, प्रभुका मुनीम है । तुम्हारे घरमें जो कुछ है वह सब परमात्माका है और तुम उनके मुनीम हो । मुनीमको मालिकका पैसा संभव हो वहाँ तक, विवेकसे ही खर्च करना पड़ता है और पूरा हिसाब रखना पड़ता है । तुम विवेकसे भोगोगे और पूरा हिसाब रखोगे तो प्रभु नाराज नहीं होंगे ।

। किए हुए पापोंके कारण अंतकालमें जीवको पछतावा होता है। उस समय उसको ज्ञान उत्पन्न होता है, परन्तु वह ज्ञान काममें आता नहीं। उस समय शरीर इतना बिगड़ चुका होता है कि कुछ भी हो नहीं सकता। इसलिए मनुष्य घबगता है कि मैंने कुछ भी तैयारी नहीं की। मेरा क्या हाल होगा? जहाँ जानेके बाद वापिस आना है उस मुसाफिरीकी तो मनुष्य बहुत तैयारी करता है, परन्तु जहाँ जानेके बाद लौटकर नहीं आना है उस अनन्तकी यात्राकी कोई अगाऊ तैयारी नहीं करता। एक-न-एक दिन मरना तो अवश्य है ऐसा सब किसीको ज्ञान है। फिरभी पाप करता है। कारण मनुष्य मृत्युको भूल जाता है।

तुम मृत्युका डर रखो, पापका डर रखो। तुम अधिक पुण्य न करो तो बाधा नहीं, परन्तु पाप तनिक भी न करो।

श्रीरामचन्द्रजीने कहा कि मैं किसी स्त्रीका स्पर्श करता नहीं। वाल्मीकि-रामायणके सुन्दरकाण्डमें सीताजीने कहा है कि मैं किसी पुरुषका स्पर्श करती नहीं। सुन्दर-काण्डमें क्या आती है। श्रीसीताजी लंकामें विलाप करती थी। उसे हनुमानजी सहन नहीं कर सके। उन्होंने माताजीसे कहा, माँ तुम मेरे कन्धे पर विराजो, मैं इसी समय तुमको श्रीरामजीके पास ले जाऊँगा। उसपर माताजीने कहा—बेटा तू मेरा पुत्र है, जितेन्द्रिय है, बालब्रह्मचारी है। तू पवित्र है। परन्तु...

भर्तुर्भक्तिं पुरस्कृत्य रामादन्यस्य वानर ।

नासं स्पृष्टुं स्वतो गात्रमिच्छेयं वानरोत्तम ॥

आज पर्यन्त किसी भी पुरुषका मैंने अपनी इच्छासे स्पर्श नहीं किया। इस प्रकार तेरे साथ चलो तो मुझे पाप लगेगा। अरे, श्रीसीताजीका स्मरण करनेसे तो पाप नष्ट होते हैं। सीताजीको क्या पाप लगना है? परन्तु माताजीने जगत्को एक दिव्य घर्मका आदर्श बतलाया है। पापका भय रखो। परमात्माका भय रखो।

श्रीरामचन्द्रजीने विश्वामित्र ऋषिसे कहा—मैं प्रणाम करूँगा, परन्तु स्पर्श नहीं करूँगा। विश्वामित्रजीने आग्रह किया। प्रणाम करनेसे इसेका उद्धार नहीं होगा। चरणसे स्पर्श करो तो ही उद्धार होगा। शास्त्रमें ऐसा लिखा है—:

न स्पृशेद् दारवीमपि

दारवी अर्थात् लकड़ीकी पुतली। जिसको सतत ब्रह्मचर्यका पालन करना है, उसको परस्त्रीके स्पर्शकी तो बात दूर रही, लकड़ीकी पुतलीका भी स्पर्श करना उचित नहीं। स्पर्शसे अनेक दोष उत्पन्न होते हैं। कितने ही ऐसा समझते हैं कि मन चगा तो कठौतीये गंगा। स्पर्श करनेमें क्या बाधा है? अरे, तुम्हारा मन चगा नहीं, यह बहुत बिगड़ा हुआ है। मन कितना बिगड़ा हुआ है इसकी मनुष्यको खबर नहीं। इस जगत्में

इतना पाप नहीं होता, जितना पाप मनुष्य मनमें रखता है। मनके ऊपर विश्वास रखने-वालेके साथ मन दगा करता है, गड्ढेमें फेंक देता है।

रामायणमें वर्णन आता है कि श्रीरामचन्द्रजीने अहिल्याको चरणसे स्पर्श नहीं किया। रामजी वहाँ खड़े रहे, उस समय पवन आए, पवनके कारण श्रीराम-चरणोंकी रज उड़कर पत्थरके ऊपर पड़ी। अहिल्याको श्रीरामचरणका स्पर्श नहीं, श्रीराम-चरण-रजका स्पर्श प्राप्त हुआ। श्रीरामजीकी चरण-रजमें ऐसी शक्ति है कि अहिल्याका उद्धार हो गया। संत-चरण-रज, भगवत्-चरण-रज मनको पवित्र करती है। अहिल्याजीने रामजीकी सुन्दर स्तुति की।

यत्पादपङ्कजपरागपवित्रगात्रा मागीरथी भवविरिञ्चिचमूखान्पुनाति ।  
साक्षात्स एव मम दृग्विषयो यदास्ते किं वर्ण्यते मम पुराकृतभागधेयम् ॥

x

x

x

यत्पादपङ्कजरजः श्रुतिभिर्विमृग्यं यन्नामिपङ्कजभवः कमलासनश्च ।  
यन्नामसाररसिको भगवान्दुरारिस्तं रामचन्द्रमनिशं हृदि भावयामि ॥

आपकी चरण-रजसे मैं आज पवित्र हो गयी हूँ। आपकी चरण-रज अतिपावन-कारी है, गंगाजी, विष्णु और ब्रह्मा आदि जगदीश्वरोंको पवित्र करनेवाली है। आपकी पवित्र चरण-रजको श्रुतियाँ खोज रही है। आपकी नाभिमें-से ब्रह्माजी प्रगट हुए हैं। आपके नामामृतका भगवान् शंकर अति रसिकता से अहर्निश पान करते रहते हैं। आज तक मैं निरन्तर आपका ध्यान करती थी। आज मेरी आँखें साक्षात् आप परमात्माके दर्शन कर रही हैं। अपने अहोभाग्यका मैं क्या वर्णन करूँ? अहिल्याजीने स्तुति करते हुए कहा—

मुनि श्राप जो दीन्हा, अति भल कीन्हा ।

मुनिने श्राप देकर मेरे ऊपर उपकार किया है, मेरा कल्याण किया है, कि जिससे आज आपके दर्शन करनेका अवसर मुझे प्राप्त हुआ। मेरा उद्धार हो गया।

बुद्धि कामसुखका चिंतन करती है तो जड़ बनती है, पत्थर जैसी कठिन हो जाती है। ठाकुरजीकी सेवा-स्मरण करनेमें हृदय क्यों नहीं पिघलता? परमात्माका स्मरण करते समय आँखोंमें आँसू क्यों नहीं आता? उसका एक ही कारण है कि मन कामसुखका बहुत चिंतन करता है। इससे यह पत्थर जैसा बन जाता है, और भगवद्भावमें पिघलता नहीं। बुद्धि निष्काम बने तो पिघले। बुद्धि निष्काम कैसे बने? बुद्धि जब काम-सुखका त्याग करती है, कामका चिन्तन छोड़ देती है, उस समय निष्काम बनती है, और तभी वह भगवद्भावमें पिघलती है। संत-चरण-रज, भगवद्चरण-रजका स्पर्श हो तो धीरे-धीरे मन-बुद्धि सुधरती हैं।

अहिल्याका उद्धार करके श्रीराम-लक्ष्मण विश्वामित्रजीके साथ जनकपुरीमें पधारे। जनकपुरीके बाहर एक ग्रामोंका बगीचा था। वहाँ श्रीरघुनाथजी विराजे। जनक राजाको खबर पडी कि विश्वामित्र ऋषि पधारे हैं। वे वहाँ स्वागत करनेके लिए पधारे। श्रीराम-लक्ष्मणके दर्शन करनेसे उनको अतिशय आनन्द हुआ। जनक राजाने विश्वामित्र ऋषिसे पूछा—महाराज ! ये ऋषिकुमार हैं अथवा राजकुमार ?

कहहु नाथ सुन्दर दोउ बालक। मुनिकुल तिलक कि नृपकुलपालक ॥

इनके श्रीअंगके लक्षण देखनेसे तो ऐसा लगता है कि ये राजकुमार है। बहुत सुन्दर दीखते हैं परन्तु तुम्हारे साथ आये हैं तो क्या वे ऋषिकुमार हैं ?

विश्वामित्रजीने तत्काल पूछा—राजन् ! तुमको क्या लगता है ? ये ऋषिकुमार लगते हैं वा राजकुमार लगते हैं ?

राजा जनक महान् ज्ञानी हैं। गीताजीका उपदेश करते समय परमात्मा श्रीकृष्णको जनक महाराज याद आते हैं। प्रभुने किसो दूसरेका नाम लिया नहीं। परमात्माने जनक राजाका दृष्टान्त दिया है।

कर्मणैव हि संसिद्धिमास्थिता जनकादयः ॥

जनक राजाकीपदवी थी—विदेह जनक। देहमें होते हुए जिसको देहधर्म (इन्द्रियोंका धर्म) स्पर्श न करे, देहमें होनेपर भी देहसे अलग रहे, उसको विदेही अथवा जीवन्मुक्त कहते हैं।

प्रारब्धकर्मपरिकल्पितवासनाभिः

संसारिवच्चरति मुक्तिषु मुक्तदेहः ।

सिद्धः स्वयं वसति साक्षिवदत्र तूष्णीं

चक्रस्य मूलमिव कल्पविकल्पशून्यः ॥

प्रारब्धकर्मके अनुसार देह तो प्राप्त हुआ है, परन्तु जो जीवन्मुक्त है वह नया प्रारब्ध खड़ा होने देता नहीं। वह संकल्प-विकल्प-रहित होता है। प्रारब्ध कर्मसे प्राप्त वासनाके कारण वह ससारियोकी तरह ससारके भोग भोगता हुआ देखा जाता है।

परन्तु वह जानता है कि आत्मा और शरीर अलग-अलग हैं। शरीरका धर्म अलग है। आत्मा निर्लेप है। आत्मा मनको द्रष्टा है, साक्षी है। ज्ञानीपुरुष आत्मस्वरूपमें स्थित हैं। वे संसारके समस्त व्यवहार करते हुए भी स्वयं कुछ करते नहीं। ऐसी निष्काम भावनासे उनके सब कर्म सम्पन्न होते हैं।

ज्ञानी महापुरुष अधिकांश भागमें दोनों आँखोंके मध्यमें, ललाटमें नजर स्थिर रखते हैं। दोनों आँखोंके मध्यमें, ललाटमें एक ज्योति है। तुम आँख बन्द करके ललाटमें नजर करोगे तो तुमको भी थोड़ा प्रकाश दीखेगा। ज्ञानी महापुरुष सतत ऐसा अनुसन्धान रखते हैं कि मैं पुरुष नहीं, मैं स्त्री नहीं। शरीरका सुख, इन्द्रियोंका सुख मेरा सुख नहीं। मैं शुद्ध चेतन आत्मा हूँ। मैं प्रकाशमय हूँ।

सोऽहं स्वयंज्योतिरनीदृगात्मा ।

सर्वको प्रकाश देनेवाला वह ब्रह्म मैं हूँ।

जनक राजा विदेह हैं। इसीलिए विश्वामित्रजीने उनसे कहा कि तुम ही परीक्षा करो कि ये कौन हैं? तब जनक राजा एकटक श्रीराम-लक्ष्मणको निहारने लगे। चरणसे मुखारविन्द पर्यन्त सर्वाङ्गको सूक्ष्म रूपसे देखकर जनक महाराजको विश्वास हुआ कि श्रीराम ऋषिकुमार नहीं, श्रीराम राजकुमार नहीं, श्रीराम कोई मानव नहीं, श्रीराम कोई देव नहीं, श्रीराम परमामात्मा है। मेरे मन-आँखोंका आकर्षण एक ईश्वर ही कर सकते हैं। कोई सुन्दर स्त्री दीखे, कोई पुरुष दीखे, जगतका कोई भी सुन्दर पदार्थ दीखे फिर भी मेरे मनमें जरा भी आकर्षण होता नहीं। मैं संसारमें रहता हूँ, परन्तु मैं ज्ञानी जनक हूँ। मुझको संसारके समस्त सौन्दर्य तुच्छ लगते हैं। श्रीराम यदि ईश्वर नहीं तो ये मेरे मनको खींच सकते नहीं। जनक महाराजका मन परमात्माने खींच लिया है। जनक महाराज सतत ब्रह्मचिंतन करते हैं। इन्हें मनके ऊपर पूर्ण विश्वास है।

दुष्यन्त राजाकी एक कथा है। एक बार दुष्यन्त राजा शिकारके लिए निकले। घूमते-घूमते कण्व ऋषिके आश्रममें जा पहुँचे, कण्व ऋषि उस समय बाहर गये हुए थे। शकुन्तलाने दुष्यन्त राजाका स्वागत किया। दुष्यन्तने शकुन्तलासे पूछा—तुम कौन हो? किसकी कन्या हो?

शकुन्तलाने कहा—मैं कण्व ऋषिकी कन्या हूँ। दुष्यन्त राजा यह बात माननेको तैयार नहीं हुए। उन्होंने कहा—आज तक मेरे मनमें पाप नहीं आया।

न हि चेतः पौरवाणामधर्मे रमते क्वचित् ।

अपने मनपर मुझे विश्वास है। मेरा मन कुमारोंपर कभी जाता नहीं। ब्राह्मणकी कन्या तो मेरी माँ है। आज तुमको देखकर मेरा मन चंचल हुआ है। इसलिए मुझे विश्वास है कि तुम मेरी जातिकी कन्या हो, क्षत्रिय-कन्या हो, ब्राह्मण-कन्या नहीं हो। दुष्यन्त राजाकी बात सच थी। शकुन्तला कण्व ऋषिकी पालिता कन्या थी। जन्मसे वह क्षत्रिय-कन्या थी।

सर्ता हि सन्देहपथेषु वस्तुषु प्रमाणमन्तःकरणप्रवृत्तयः ।



सत्पुरुषोंके सम्मुख संदेह उत्पन्न करनेवाली वस्तुओंमें उनकी अन्तःकरणकी वृत्ति ही प्रमाण है। उनका मन उनको कभी बुरे मार्गपर नहीं ले जाता। उनका अपने मनके ऊपर दृढ़ विश्वास होता है। जनक महाराजकी ऐसी निष्ठा है—मेरे मनका आकर्षण एक ईश्वर ही-कर सकते हैं। कोई देव भी मेरे मनका आकर्षण नहीं कर सकता। मेरा मन पवित्र है। मैं संसारमें रहता हूँ, परन्तु मेरे मनमें संसार नहीं।

संसारमें रहनेसे पाप नहीं होता, मनमें संसारको रखनेसे पाप होता है। ज्ञानी महापुरुष सदा सावधान रहते हैं कि बाहरका संसार अन्दर नहीं आवे, मनमें प्रवेश न पावे। नाव जलमें रहती है, परन्तु नावमें जल आ जाये तो नाव डूब जाती है। इसी प्रकार, संसार मनमें आ जाय तो मनको डूबा देता है, ज्ञान-भक्तिमें विघ्न करा देता है। संसार, बाधक नहीं, संसारके विषयोंका चिंतन ही बाधक है। विषयोंका चिंतन करनेसे संसारमें जो आसक्ति उत्पन्न होती है, वह बाधक है। विषयोंके चिंतनसे ही मन चंचल होता है। मन जीवित है मनमें रहनेवाले संसारसे ही। मनमें विषय न रहे, संसार न रहे तो मन शांत हो जाता है।

संसार छोड़ सकते नहीं, परन्तु मनमें-से संसार निकाल डालो। मन किसीको देना नहीं। संसारके जड़ पदार्थोंको भी मन देना नहीं। मन देने लायक इस संसारमें कुछ ही नहीं। संसारमें जिसको मन दोगे वह तुमको रुलावेगा। मन देने लायक तो एक श्रीराम ही हैं। मन जब मिलेगा तो परमात्मामें ही मिलेगा। चेतन मन, जड़ पदार्थोंमें मिल सकता नहीं। मन ईश्वरमें ही स्थिर होता है और इसीलिए ही ज्ञानी महापुरुष मन ईश्वरको ही देते हैं।

जनक राजाके मनमें परमात्मा विराजे हुए हैं। जनक महाराजको विश्वास है कि जगतकी कोई वस्तु मेरे मनको खींच सकती नहीं। परमात्मा ही मेरे मनको खींच सकते हैं। श्रीरामने मेरे मनको खींचा है। श्रीराम परमात्मा हैं। श्रीराम ईश्वर न हों तो मेरे मनको खींच सकते नहीं।

ब्रह्म जो निगम नेति कहि गावा । उमय वेष धरि की सोइ आवा ॥

सहज विरागरूप मनु मोरा । शक्ति होत जिमि चंद चकोरा ॥

×

×

×

इन्हहि विलोकत अति अनुरागा । वरनस ब्रह्मसुखहि मन त्यागा ॥

वेद 'नेति-नेति' कहकर जिनका वर्णन करते हैं, भगवान शंकर जिस स्वरूपका नित्य ध्यान करते हैं, वे परब्रह्म ही हैं। आज तक निराकार परब्रह्मका मैं ध्यान करता था। वे निराकार ब्रह्म ही निराकार श्रीराम हैं। श्रीराम परमात्मा हैं।

कितने ही लोग ऐसा मानते हैं कि श्रीकृष्णमें सोलह कला हैं और रामजीमें दो कलाएँ कम हैं। कितनों ही का ऐसा थोड़ा आग्रह है परन्तु इस सिद्धान्तको श्री व्यास-नारायणने सम्मति दी नहीं। व्यासजीने ऐसा कहा ही नहीं कि रामजीमें दो कलाएँ कम हैं। श्रीकृष्ण और श्रीराम एक ही हैं। भागवतमें, रामायणमें, वेदोंमें अनेक स्थानोंपर ऐसा वर्णन है कि श्रीराम परिपूर्णतम परमात्मा हैं। रामजीमें दो कलाएँ कम हैं, ऐसा कहना ठीक नहीं। ऐसा बोलनेवाला दुःसाहस करता है। यह सिद्धान्त व्यासनारायणको मान्य नहीं। भागवतमें शुकदेवजी महाराज राजा परीक्षितसे कहते हैं—

स यैः स्पृष्टोऽभिदृष्टो वा संविष्टोऽनुगतोऽपि वा ।

कोसलास्ते ययुः स्थानं यत्र गच्छन्ति योगिनः ॥

पुरुषो गमचरितं श्रवणैरूपधारयन् ।

आनृशंस्यपरो राजन् कर्मबन्धैर्विसुच्यते ॥

शुकदेवजी महाराज कहते हैं कि कौशल देशके वासी महाभाग्यशाली थे। उनमें-से जिस-जिसने रामजीका स्पर्श किया, उनके साथ बातें की, उनका अनुगमन किया, अरे ! जिसने रामजीके केवलमात्र दर्शन किए, वे सब उस परमधाममें गये जहाँ बड़े-बड़े योगी जाते हैं। राजन् ! श्रीराम-चरित्रका जो शान्तिसे श्रवण करता है, वह कर्मके बंधनोसे मुक्त हो जाता है।

भागवतके एकादश स्कन्धमें भगवान् श्रीरामचन्द्रजीकी सुन्दर स्तुति है।

क्येयं सदा परिभग्नमभीष्टदोहं तीर्थास्पदं शिवविरिञ्चिनुतं शरण्यम् ।

भृत्यार्तिहं प्रणतपाल भवान्विपोतं वन्दे महापुरुष ते चरणारविन्दम् ॥

हे प्रभु ! आप शरणागत-दीनवत्सल हो। आपके चरणारविन्द सदा ध्यान करने योग्य हैं। आपके चरणारविन्दकी शरण जो स्वीकार करता है, उसका जीवन सफल बनता है। आपके चरणारविन्द सर्व तीर्थोंके तीर्थ हैं। शिव, ब्रह्मादि देवता निरन्तर इनकी स्तुति करते हैं। वे चरण भक्तोंका दुःख-कष्ट निवारण करते हैं। ससार-सागर पार करनेवालेको नौकारूप है। हे महापुरुष ! मैं आपके उन चरणारविन्दोंका वन्दन करता हूँ।

राजा जनकने परमात्माको पहचान लिया परन्तु श्रीरामचन्द्रजीको प्रगट होना अच्छा नहीं लगता। श्रीरामचन्द्रजीने आँखके सकेतसे विश्वामित्रजीसे कहा कि गुरुजी मेरा रहस्य खोलना नहीं। मुझे प्रगट होना नहीं।

विश्वामित्रजीने राजा जनकसे कहा कि ये महाराज दशरथके पुत्र हैं। मेरे यज्ञका रक्षण करनेके लिए आए थे। इन्हें, मैं साथ ले आया हूँ। तुम ब्रह्मनिष्ठ हो, ब्रह्मदृष्टि रखते हो, तभी तुमको ऐसा लगता है।

ब्रह्मज्ञानी होना बहुत कठिन नहीं, परन्तु व्यवहार-दशामे ब्रह्मदृष्टि रखना बहुत कठिन है। ब्रह्मज्ञानी मिलेगा, परन्तु शुकदेवजी और जनक विदेही जैसा ब्रह्मदृष्टि रखनेवाला कोई बिरला ही मिलेगा। व्यवहारमे ब्रह्मदृष्टि न रखे, उसका ज्ञान वह जाता है। जिसको ब्रह्मदृष्टि प्राप्त होती है, वह जहाँ जाय वहाँ सर्वत्र उसको परमात्माके दर्शन होते हैं।

विश्वामित्रजीने रामजीको छिपाया है। उन्होंने राजा जनकसे कहा—राजन् ! तुम ब्रह्मदृष्टि रखते हो, इसीसे तुमको श्रीराम परमात्मा हैं, ऐसा लगता है परन्तु ऐसा कुछ नहीं, ये तो अयोध्याके सम्राट्के राजकुमार हैं।

राजा जनकने कहा—महाराज ! तुम भले ही कहो कि ये दशरथ महाराजके पुत्र हैं, परन्तु ये किसीके पुत्र नहीं। ये सबके पिता हैं, इनका पिता कोई हो सकता नहीं। ये परमात्मा हैं, ऐसा मुझको लगता है।

राजा जनकने बहुत आग्रह करके कहा—अब राजमहलमे पधारो परन्तु रामजीकी आमके बगीचेमें ही रहनेकी इच्छा थी। इसलिए राजा जनकने वहाँ ही सब व्यवस्था कर दी।

सायंकाल श्रीराम-लक्ष्मण संध्या करते हैं, ऐसा रामायणमे लिखा है। कितने ही लोग तो संध्या करते ही नहीं। खास करके ब्राह्मणको तीन बार संध्या करनी चाहिए ! ब्राह्मणके ऊपर बहुत उत्तरदायित्व दिया हुआ है। संध्याहीन ब्राह्मण अपवित्र है। तीनों समय संध्या किए बिना भोजन करनेसे शूद्रके समान बनता है। संध्यामे ब्राह्मणकी अश्रद्धा हुई, तभीसे ब्राह्मणोका पतन होने लगा।

कितने ही संध्या करते हैं, परन्तु संध्याका समय निर्वाह करते नहीं। संध्या समयपर होनी चाहिए। प्रातःकाल—आकाशमे नक्षत्र हो उस समय प्रातःसंध्या की जाय तो उत्तम संध्या है। नक्षत्र न दिखाई देते हो, परन्तु अभी सूर्यनारायण बाहर न आए हो उस समय की गई संध्या, मध्यम संध्या है। सूर्योदयके पश्चात्की अघम संध्या है। कितने ही प्रातःसंध्या करते हैं परन्तु सुबह आठ नौ बजे वे करने बैठते हैं। ठीक है। कितने ही कुछ करते ही नहीं उनकी अपेक्षा ये तो कुछ करें तो क्या बुरा है ? किसीके मामा ही न हो, उसको मामा मिले

तो बेचारा राजी हो जाता है। सत्कर्मका जो समय निश्चित किया गया है, उसी समय उस सत्कर्मको करना चाहिये।

उदयन्तमस्तयन्तमादित्यमधिध्यायन् कुर्वन् ब्राह्मणाः सकलं भद्रमश्नुते ।

ब्राह्मण अन्य कुछ न करे, परन्तु सूर्योदय और सूर्यास्तका समय साधे और बहुत सावधान होकर संध्या करे, तो उस ब्राह्मणकी चिता सूर्यनारायण करते है। सूर्यनारायण ब्राह्मणोंके गुरु है। श्रीमहाप्रभुजी तीन बार संध्या करते थे, ऐसा उनके चरित्रमें लिखा है। त्रिकाल संध्या करो। संध्याके समान श्रेष्ठ सत्कर्म एक भी नहीं। प्रातःसंध्यासे रात्रिका पाप नष्ट होता है। मध्याह्नकी संध्या, अन्न-जलका दोष दूर करती है। सांयं संध्या दिनका पाप नष्ट करती है। त्रिकाल संध्याकी महिमा बहुत बड़ी है। संध्यामें सूर्यनारायणका जप करते हुए जगदम्बा गायत्रीका ध्यान करना है। संध्यामें गायत्री माताका आह्वान करना है कि माँ ! तुम मेरे हृदयमें पधारो। पापसे मेरा रक्षण करो। संध्यामें अधमर्षण करना होता है। त्रिकाल संध्या करनेवाला कभी मूर्ख रहता नहीं, दरिद्र रहता नहीं।

आदित्यस्य नमस्कारं ये कुर्वन्ति दिने दिने ।

जन्मान्तरसहस्रेषु दारिद्र्यं नोपजायते ॥

भागवतमें गोकर्णकी कथा आती है। गोकर्णने सूर्यनारायणको अर्घ्य देकर कहा— महाराज ! जरा खड़े हो। मुझे तुमसे कुछ पूछना है। सूर्यनारायण खड़े रहे। यह त्रिकाल संध्याका फल है।

संध्या करके श्रीराम-लक्ष्मणने कुछ समय विश्वामित्रजीका सत्संग किया। तत्पश्चात् गुरुदेवने शयन किया। तब दोनों भाई गुरुदेवके चरणोंकी सेवा करने लगे।

मुनिवर शयन कीन्ह तब जाई। लगे चरन चापन दोउ भाई ॥

जिन्हके चरन सरोरुह लागी। करत विविध जप जोग बिरागी ॥

तेह दोउ बंधु प्रेम जनु जीते। गुरुपद कमल पलोदत प्रीते ॥

जिनके चरण-कमलोंका ध्यान करते हुए साधु-महात्मा जप करते हैं, योग करते हैं, वे दोनों भाई गुरुदेवके चरणोंकी सेवा करते हैं। गुरुदेवका हृदय पिघला। उन्होंने आशीर्वाद दिया। हृदय पिघलता है तभी आशीर्वाद मिलता है। कितने ही तो ऐसा समझते हैं कि महाराजके आगे रुपये भेंट धरूँ, जिससे महाराज समस्त आशीर्वाद देंगे। पैसेसे जो आशीर्वाद मिलता है वह जल्दी सफल होता नहीं। तुम सेवा करो। अपने माता-पिताकी सेवा करो, कोई साधु, ब्राह्मण, तपस्वी अथवा वृद्ध मिले, उसकी सेवा करो।

उसका हृदय पिघले, और हृदयमे जो आर्द्रता आये, वह तुमको आशीर्वादस्वरूप होगी।

माँगनेसे नहीं, आशीर्वाद तो बड़ोका हृदय प्रसन्न होकर पिघल जाय, ऐसी सेवा करनेसे ही मिलता है। बड़ोंके पिघले हुए हृदयमे-से जो शब्द निकलता है, वह सफल होता है। सान्दीपनि ऋषिके आश्रममें परमात्मा श्रीकृष्णका अध्ययन पूर्ण हुआ। श्रीकृष्णने गुरुदेवको गुरु-दक्षिणा देनेकी इच्छा प्रगट की। गुरुदेवने कहा—मुझे कोई जरूरत नहीं, ये वृक्ष फल देते हैं। सरिता जल दे देती है। फल और जलसे मुझे पूर्ण संतोष है। मुझे कोई भी अपेक्षा नहीं। तुम कुछ भी लेनेकी इच्छा रखे बिना विद्याका वंश बढ़ाते रहना, यह ज्ञान जो मैंने तुमको दिया है वह सत्पात्रोंको देते रहना। यही मेरी गुरुदक्षिणा है परन्तु श्रीकृष्णने बहुत आग्रह किया तब गुरुपत्नीने सागरमे डूबकर मरणको प्राप्त हुए अपने पुत्रोंको वापिस लाकर देनेको कहा। श्रीकृष्ण, सागरके पास दौड़े और उन्होंने गुरुपत्नीको उनके पुत्रोंको लाकर सौंप दिया। गुरुपत्नीका हृदय पिघल गया। उन्होंने श्रीकृष्णको अनेक आशीर्वाद दिए—श्रीकृष्ण ! तुम्हारी जय होगी। आशीर्वाद देती हूँ कि तुम्हारे घरमें लक्ष्मी, जिह्वामे सरस्वती और जगतमें कीर्ति निरन्तर बढ़ती ही रहेगी। जगद्गुरु श्रीकृष्णने भी अपने गुरु और गुरुपत्नीकी ऐसी सेवा की थी।

चक्रवर्ती सार्वभौम महाराजके बालक श्रीराम और लक्ष्मणजी, गुरुजीके चरणोंकी सेवा करने लगे। आजकल कदाचित् कोई मास्टर लड़केसे कहे कि मेरे पैर बहुत दुखते हैं, तू थोड़ी सेवा करेगा ? तो क्या कोई करेगा ? आजकलके लड़के तो मास्टरके साथ भगड़ा भी करते हैं। गुरुके प्रति उनका भाव रहा ही नहीं।

गुरुदेव विश्वामित्रजीकी आँख जब लग गयी तो रामजी यहाँसे उठे और उन्होंने शयन किया। उस समय लक्ष्मणजीने श्रीरामचन्द्रजीकी सेवा की। उसके पश्चात् लक्ष्मणजी सो गए। सोते समय तो लक्ष्मणजीका क्रम सबसे अन्तिम था, परन्तु उठते समय सबसे पहले रहता। रामजी भी विश्वामित्रजी से पहले उठ जाते। सेवकका धर्म है कि स्वामी शयन करे, उसके पश्चात् सोये, और स्वामी जगे उससे पहले ही उठ जावे। पतिव्रता स्त्रीका भी धर्म है कि पतिदेवके शयन करनेके बाद सोवे और पतिदेव जगे उससे पहले ही उठ जावे। कितनी ही स्त्रियाँ तो चारपाईपर पड़े-पड़े ही पतिदेवको हुक्म देती हैं, रात्रिमें मुझको जागरण हो गया था, एक बजा था। इसलिए तुम्हीं उठकर आज अँगोठी सुलगा लो। ऐसा करनेसे उसको पाप लगता है। पतिदेव जाग जायें और स्त्री चारपाईपर सोती रहे, यह पाप है। स्त्रीका धर्म है, पति भोजन कर ले उसके बाद स्वयं भोजन करे, जो कुछ बचा हो, उसे प्रेमसे आरोगे। कितनी ही बहने इस प्रकारसे नहीं रहती। स्वयं बारह

बजे खा लेती हैं और पीछे पतिके लिए थाली ढँककर रख देती हैं। यह योग्य नहीं।

प्रातःकाल हुआ। स्नान किया। विश्वामित्रजी शालिग्राम भगवानकी सेवा करने बैठे। उन्होंने राम-लक्ष्मणको आज्ञा दी—बगियामें जाकर फूल-तुलसी ले आओ। कोई शुद्ध फूल-तुलसी लावे वह अपवित्र है, अशुद्ध है ऐसा शास्त्रोंमें लिखा है।

समित्पुष्पफलादीनि ब्राह्मणः स्वयमाहरेत् ।

शूद्राहृतैः क्रयव्रित्तैः कर्म कुर्वन् पतत्यथ ॥

ठाकुरजीके लिए तुम स्वयं तुलसी लेने जाओ। प्रथम तुलसी माँका वंदन करो। तुलसीजी राधाजीका अवतार हैं। तुलसीजीको नाखूनसे तोड़ो नहीं, नाखूनसे तोड़नेसे तो पाप लगता है। द्वादशीके दिन तुलसी तोड़ो नहीं। सायंकालके बाद तुलसीजीका स्पर्श करो नहीं। सायंकालके पश्चात् तुलसी लीला करने जाती है। तुलसी वृक्ष नहीं। श्रीगंगाजी, श्रीहनुमानजी, श्रीनर्मदाजी जल नहीं। गायमाता पशु नहीं। ब्रजरज मिट्टी नहीं। श्रीरामने तुलसीजीका वंदन किया।

तुलसि श्रीसखि शिवे पापहारिणिपुण्यदे ।

नमस्ते नारदनुते नमो नारायणप्रिये ॥

तुलस्यामृतजन्माऽसि सदा त्वं केशवप्रिये ॥

केशवार्थं विचिन्वानि बरदा भव शोभने ॥

उसी समय सीताजी सखियोंके साथ वहाँ पधारो। तुलसीदास महाराजने इस प्रसंगमें बहुत वर्णन किया है। श्रीजानकीजीका नित्यका नियम था कि वे पार्वती माताकी पूजा करती। घरमें तुलसीजीकी पूजा करती और मन्दिरमें जाकर पार्वतीजीकी पूजा करतीं। जो स्त्री, तुलसीजीकी और पार्वतीजीकी पूजा करती हैं उनका सौभाग्य अखण्ड रहता है। उनके घर सत्पुत्रका जन्म होता है। श्रीसीताजी भी नित्य पार्वतीजीकी पूजा करतीं। बगीचेमें मन्दिर था और उसमें पार्वतीजी विराजती थी। श्रीसीताजीको श्रीरामजीके वहाँ दर्शन हुए। परमानन्द हुआ। श्रीसीताजीने पार्वतीजीकी प्रार्थना की।

जय जय गिरिवरराज किशोरी । जय महेश मुख चन्द्र चकोरी ॥

जय गजवदन षडानन माता । जगत जननि दामिनि इति गाता ॥

x

x

मोर मनोरथ जानहु नीकें । बसहु सदा उर पुर सपही कें ।

हे माताजी ! मेरी इच्छा तुम जानती हो । श्रीराम मुझको पति-रूपमे प्राप्त हों । माताजीने आशीर्वाद दिया । श्रीराम-लक्ष्मण फूल-तुलसी लेकर गुरुदेवके पास पधारे । विश्वामित्रजीको पुष्प अर्पण करके वंदन किया, और कहा—गुरुदेव ! हम बगीचेमें गये थे, यहाँ जिन राजकन्याका स्वयंवर होना है, वह भी आयी थी और हमको देख रही थीं । राम बहुत सरल हैं । इनको कपट करना आता ही नहीं । तनिक भी छिपाया नहीं, गुरुदेवसे सब कुछ कह दिया । विश्वामित्रजीने कहा—बेटा ! मैं जानता हूँ कि कन्या वहाँ रोज पूजा करने आती है । इसलिए जानकर ही मैंने तुमको वहाँ भेजा था । जिससे सीताजीको भी पता पड़ जावे कि मेरा राम कितना सुन्दर है । श्रीसीताजीको पार्वतीमणि आशीर्वाद दिया और श्रीराम-लक्ष्मणको गुरुदेवने आशीर्वाद दिया । जनक राजाकी आज्ञासे विशाल स्वयंवर-मंडप रचा गया । देश-देशके राजा लोग वहाँ आये थे । एक हजार धीरे पुरुष शिव-धनुषको उठाकर मंडपमे ले आये । मंडपमें एक बड़ा अखाड़ा बनाया गया था । उस अखाड़ेमें शिव-धनुषको पधरा दिया गया ।

शतानन्दजी विश्वामित्रको बुला लाये । श्रीराम-लक्ष्मणको साथ लेकर विश्वामित्रजी मंडपमे पधारे ।

रंगभूमि आये दोउ भाई । असि सुधि सब पुरवासिन्ह पाई ।

×

×

×

जिन्हकें रही भावना जैसी । प्रभु मूरति तिन्ह देखी तैसी ॥

श्रीराम तो एक ही है परन्तु सभामे जिन लोगोकी जैसी भावना थी, उसीके अनुसार उनको रामजीके दर्शन हुए । जिनके मनमे जैसा भाव था, उसीके अनुसार सबको अलग-अलग दर्शन हुए । ईश्वर एक ही है परन्तु सभामे जो बड़े-बड़े राजा बैठे थे, उनको लगा कि श्रीरामचन्द्र महावीर है । सभामे जो ऋषि बैठे थे उनको लगा कि ये तो साक्षात् परमात्मा है । जिन परब्रह्मका हम चिंतन करते हैं वे ही ये श्रीराम हैं । स्त्रियोको कामदेव लगे । छिपे वेषमे आये हुए राक्षसोको वे काल जैसे जान पड़े । जनक महाराजको बहुत आनन्द हुआ । उन्होंने स्वागत किया । सुन्दर आसनपर उनको पधराया ।

राजत राज समाज महुँ, कौशलराज किसोर ।

सुन्दर श्यामल गौर तन, बिस्व विलोचन चोर ॥

रामजीने एक-एकका मन खींच लिया, सबका आकर्षण किया । राजा जनकने मंत्रीको आज्ञा दी कि अब तुम शिव-धनुष, और मेरी प्रतिज्ञाकी घोषणा करो । यह भगवान शंकरका धनुष है, जो उनको परशुरामजीने दिया था । इस धनुषसे परशुरामजीने इक्कीस बार पृथ्वीको क्षत्रिय-रहित कर दिया । उसके बाद उन्होंने यह धनुष हमारे



घरमें रखा था । हजार वीर पुरुष बहुत जोर करे तो ही इस घनुषको उठा सकते हैं । मेरी कन्या सीता तीन वर्षकी थी, तबसे वह इस घनुषको घोड़ा बनाकर खेलती थी ।

सोइ पुरारि कीदण्ड कठोरा । राज समाजु आजु जोइ तोरा ॥

त्रिभुवन जय समेत बैदेही । विनहिं विचार बरइ हठि तेही ॥

मैंने ऐसी प्रतिज्ञा की है कि जो वीर राजकुमार घनुषकी प्रत्यंचा चढ़ावेगा, उसको मैं राजकुमारीका दान करूँगा, आधा राज्य दूँगा । मंत्रीजी ! तुम खड़े होकर यह घोषणा करो ।

मंत्रीजी खड़े हुये और बोलना आरम्भ करनेवाले ही थे कि उसी समय आकाशमें-से रावण सीधा मंडपमें उतरा । रावण उस समय आकाश-मार्गसे चला जा रहा था । रावणको नजर पड़ी । उसने नौकरसे पूछा—इतना बड़ा मंडप किसका बना है ? यह क्या है ? सेवकने कहा—महाराज ! मैंने ऐसा सुना है कि जनकपुरीमें श्रीजानकीजीका स्वयंवर है । देश-देशके राजा एकत्रित हुए हैं । रावणने पूछा कि अपने यहाँ पत्रिका आयी है कि नहीं ? सेवकने कहा, महाराज ! अपने घर आमंत्रण नहीं । रावणको बहुत बुरा लगा कि देश-देशके राजा एकत्रित हो और मुझको आमंत्रण भी नहीं ? क्या मैं राजा नहीं ? राजा जनकने मेरा अपमान किया है ।

रावणको बहुत क्रोध आया और वह सीधा मंडपमें ही उतर आया । राजा जनकसे कहा—मैं लड़ने आया हूँ । मेरा तुमने अपमान किया है । बिना कारण भगड़ा करे, वह रावण । राजा जनक घबराये । कन्याके लग्नमें यह पाप कहाँसे आ गया ? ऐसा सूख कि बगैर आमंत्रण ही टपक पड़ा ।

राजा जनकने हाथ जोड़े, परन्तु रावण माना नहीं । क्रोधमें बोलने लगा कि मैं लड़ने आया हूँ । मेरा तूने अपमान किया है । मुझको क्यों आमंत्रण दिया नहीं ? मैं राजा नहीं ?

राजा जनक हाथ जोड़कर बोले—आप तो सबसे बड़े राजा हो, श्रेष्ठ हो, बलवान हो । मैंने तो मंत्रीजीसे कहा था कि सबको आमंत्रण भिजवाना । तुमको आमंत्रण न गया हो तो वह मेरी भूल नहीं । मैंने मंत्रीजीको सूचना दे दी थी ।

रावण मंत्रीको घमकाने लगा—मेरा नाम तूने सुना है न ? तो क्यों मेरे घर पत्रिका नहीं भेजी ? मंत्रीने हाथ जोड़कर कहा—महाराज ! पत्रिका लिखनेका काम मेरा, पत्रिका भेजनेका काम मेरा परन्तु एक-एकके घर पहुँचानेके लिए तो मैं जाता नहीं । ये सिपाही किसी समय गलती करते हैं । किसी ठिकाने जाते हैं, किसी ठिकाने जाते

नहीं। इनके मनमें आवे वैसा करते हैं। मैंने तो तुम्हारे नामकी पत्रिका लिखी थी। मैं क्या तुमको भूल सकता हूँ? तुम तो सबसे श्रेष्ठ हो, वीर हो। यह मेरी भूल नहीं, सिपाहीकी भूल है।

रावणने कहा, बुलाओ सिपाहीको। कौन था वह? सिपाही घबराया कि मंत्रीजीने तो मेरे माथे फेंक दिया। परन्तु मंत्रीजी जानते थे कि सिपाही बहुत बुद्धिमान है। रावणको कुछ बनावेगा, ऐसा लगता है। सिपाही बेचारा माथा खुजलाता हुआ आया। वह विचारता था कि कुछ तो जवाब देना ही पड़ेगा। क्या जवाब दूँ? रावण सिपाहीको धमकाने लगा। मंत्रीजी कहते हैं कि इन्होंने पत्रिका दी थी फिर तू लेकर क्यों नहीं आया? सिपाहीने कहा—महाराज! मैं तो पहले ही तुम्हारे यहाँ दे आया था। रावण बोला कि मुझको पत्रिका मिली नहीं। तू किसको दे आया?

सिपाहीने कहा—महाराज! ऐसा हुआ कि मैं समुद्र किनारे आया। वहाँ बहुत सोग तुम्हारी प्रशंसा करते थे कि रावण महाराज तो ऐसे वीर हैं कि उन्होंने इन्द्रादि देवोंका भी पराभव किया है। सभी देवता लंकामें रावण महाराजके नौकर बनकर सेवा करते हैं। मैंने ऐसा सुन रखा था कि समुद्रके पार लंकामें सामने किनारेपर आप विराजते हो। मैं साधारण मनुष्य समुद्रको पार करके किस प्रकार आ सकता था? परन्तु बहुतसे देवता तुम्हारी सेवामें हैं, ऐसा मैंने सुना था इसलिए मुझको लगा कि यह समुद्र भी तुम्हारा नौकर होगा। इसलिए मैंने समुद्रसे कहा कि यह पत्रिका तुमको देता हूँ, इसे रावण महाराजको दे देना। पत्रिका समुद्रमें डालकर वापिस आ गया।

रावणने सिपाहीसे कहा—अरे, तुममें कुछ अक्ल है कि नहीं? तू पानीमें पत्रिका फेंक आया? सिपाहीने कहा, महाराज! यह मेरी भूल हुई परन्तु अब आपको सड़ना हो तो जाकर समुद्रके साथ लड़ो।

रावणने राजा जनकसे कहा—जो कुछ हुआ सो हुआ, अब तो मैं यहाँ आ ही गया हूँ। तुम्हारी कन्या शीघ्र बाहर आवे और मुझे विजयमाला अर्पण करे।

राजा जनकने कहा—महाराज! राजकन्या बाहर किस प्रकार आवेगी? ऐसा निश्चय किया गया है कि कोई इस धनुषको उठावे, प्रत्यक्षा चढ़ावे, उसके बाद ही राजकन्या बाहर आवेगी। उससे पहले वह बाहर नहीं आवेगी।

अभिमानी रावण कहने लगा कि तुम लोग अभी रावण महाराजको पहचानते ही नहीं। तुम जानते हो। शंकर-पार्वती कैलाशपर बैठे थे। उस समय इस दादाने सम्पूर्ण कैलाश पर्वतको उठा लिया था। मैं तो कैलाश पर्वत उठा सकता हूँ, ऐसा वीर हूँ। इस धनुषमें तो है ही क्या? पुराना धनुष है। एक धक्का मारूँ तो टूट जायेगा।

रावण अभिमानमें बोलने लगा, मनमें आया सो बकने लगा । माता पार्वतीजीको यह ठीक नहीं लगा । उन्होंने शिवगणको आज्ञा की कि राजकन्याने मेरी बहुत सेवा की है । मेरी ऐसी इच्छा है कि सीताजी रामजीको ही विजयमाला अर्पण करें और रावणकी किरकिरी हो । रावणको बहुत अभिमान हो गया है । वह मनचाही बकवास कर रहा है । रावण धनुषको न उठा सके, ऐसा उपाय करो । माताजीकी आज्ञा हुई कि तुरन्त तीन सौ शिवगण गुप्त रूपसे उस शिवधनुषके ऊपर चढ़ बैठे । रावण था तो बड़ा बलिष्ठ । वह महान् वीर था । उसके केवल दो ही हाथ नहीं थे ! पूरे बीस हाथ थे । वह वीर तो निश्चय था । तीन सौ शिवगण धनुषके ऊपर बैठे थे, फिर भी इसने उन्नीस हाथोंसे धनुष उठाया । बीसवाँ हाथ पीठपर रखा । अभिमानी रावण सभामें चारों ओर देखने लगा । उसको ऐसा लगा कि मैंने कितनी अच्छी प्रकार धनुष उठाया । इनमेंसे क्या कोई राजा धनुष उठा सका ? परन्तु इस सभाके लोग कितने मूर्ख हैं ? इस दादाने वह उठा लिया फिर भी स्वर्ण महाराजकी जय तक कोई बोलता नहीं । वह ऐसा मूर्ख था कि अपनी जय स्वयं ही बोलने लगा । 'शाबाश ! रावण महाराज की जय ।'

आत्मप्रशंसा हो, मरण है । इससे पुण्यका नाश होता है । शिवगणोंने जोरसे धनुष जो दबाया तो रावणकी छातीके ऊपर पड़ा । रावण रक्तकी उल्टी करने लगा, चक्कर आने लगे । 'मरा'... 'मरा'... मुझको कोई बचाओ, बचाओ...' रावणको मूर्छा आ गयी । लोगोंको बहुत रुलाता था सो आज इसकी बहुत ही फजीहत हुई । राजा जनकने सेवकोंको आज्ञा की कि क्या देखते हो, ब्राह्मणका छोकरा है । मर जायेगा तो अनर्थ होगा । मेरी कन्याकी लग्नमें विघ्न आवेगा । इसकी छातीके ऊपरसे धनुष खींच निकालो । हजार वीर पुरुष क्रोध पड़े, दौड़ते गये । रावणकी छातीके ऊपरसे धनुष खींच लिया । रावण बहुत अभिमानी था । उसको ऐसा लगा कि मेरा अपमान हुआ है । अब मैं इस सभामें बैठूंगा ही नहीं । रावण वहाँसे चला गया ।

रावणके चले जानेपर स्वयंवर-मंडपमें जो राजा थे, वे सावधान हो गये । इन्होंने ऐसा विचार किया कि रावण घबरा गया । मूर्छा आ गयी परन्तु आध घण्टेके बाद होशमें आकरके यहाँसे चलता-चलता सीधा अपने घर गया । हम धनुष उठाने जाएंगे, और कदाचित् वह हमारी छातीपर गिर पड़ा तो हमारा चलकर जाना भी असंभव है । चार जने कंधे पर चढ़ाकर ले जाएंगे । हमारा वहाँ सब कुछ हो सकता है और अन्तिम शत्रु-यात्रा ही निकलेगी । रावण जैसे महावीरकी ऐसी दुर्दशा हुई ! यह भगवान् शंकरका धनुष है । यह हमारा काम नहीं । रावणकी फजीहतके बाद सभी होशियार हो गए, बातें करने लगे—हम तो सीताजीका विवाह देखनेके लिए आए हुए हैं । ये हमारी बहिन हैं, पुत्री हैं । सबको विश्वास हो गया कि यह धनुष भयंकर है । सभी सभा स्तब्ध हो गई ।

अब क्या होता है, इसे देखनेके लिए सभी आतुर हो गए। अत्र समय आ गया है, ऐसा जानकर विश्वामित्रजीने रघुनाथजीको आज्ञा दी—अब उठो।

उठहु राम मंजहु भव चापा। भेटहु तात जनक परितापा ॥

गुरुदेवकी आज्ञा हुई। रामजी उठकर खड़े हुए। गुरुदेवका वंदन किया। गुरुदेवने आशीर्वाद दिया। विश्वामित्रजी भगवान् शंकरको मनाने लगे—भगवन् ! आज तक तुमको अभिषेक किए बिना कोई दिवस मैंने पानी पिया नहीं। मैंने आपसे कभी कुछ मांगा नहीं। आज मांगता हूँ। मेरा राम तुम्हारा धनुष उठाने जाता है। इस धनुषमें जो कुछ भार है, जड़ता है, वह उठाकर ये सब राजा बैठे हैं, इनके ऊपर डाल दो। मेरे रामके लिये धनुषको हल्का कर दो।

करहु चाप गुरुता अति थोरी।

श्रीरामचन्द्रजी धीरे-धीरे धनुषके पास आये। मर्यादापुरुषोत्तमकी प्रत्येक लीलामें मर्यादा है। रामजीने मस्तक नवाया। राजा जनकको आश्चर्य हुआ कि मेरे धनुषको वंदन करनेकी कुछ जरूरत नहीं है। श्रीराम तो परमात्मा हैं परन्तु मुझको कितना मान देते हैं। धनुषको वंदन करके भुने अनायास उसे उठाया। जिस प्रकार बिजली चमकती है उसी प्रकार धनुष चमका। ऐसा प्रकाश निकला कि लोगोंकी आँखोंमें चकाचौंध आ गई। शब्द हुआ, धनुषके दो टुकड़े हो गये। प्रभुने किस रीतिसे उठाया, किस रीतिसे नवाया यह कोई न देख सका। अति आनन्द हुआ।

यो लोकवीरसमितौ धनुरैश्वर्यम्

सीतास्वयंवर गृहे त्रिशतोपनीतम्।

आदाय बालगजलील इवेक्षुयष्टिं

सज्जीकृतं नृप विकृष्य वमञ्ज मध्ये ॥

\*\*\*\*\*

(३६)

## श्रीराम-विवाह

विश्वामित्रजीने राजा जनकसे कहा कि अब श्रीजानकीजी पधारें, मेरे रामको विजयमाला अर्पण करें। श्रीसीताजी पधारीं। श्रीसीताजीके सौन्दर्य और श्रृंगारका वर्णन कौन कर सकता है? साक्षात् लक्ष्मीजीका स्वरूप था। आठ सखियाँ दाहिनी ओर थीं, आठ सखियाँ बायीं ओर थीं। सब सखी मगलगीत गा रही थी। श्रीजानकीजीके हाथमें सुन्दर विजयमाला थी। सीताजी धीरे-धीरे पधारी। श्रीरामचन्द्रजीने विचार किया कि यह कन्या मुझको विजयमाला अर्पण करने आती है। गुरुदेवकी आज्ञा हुई, इससे मैंने धनुष भंग किया परन्तु अपने माता-पिताकी आज्ञा बिना मुझे लग्न करना नहीं। मैं स्वतंत्र नहीं। मैं अपने माता-पिताके अधीन हूँ। सीताजी बहुत सुन्दर हैं, इससे क्या? मेरी माँ कौशल्याजी मुझको आज्ञा देवे तो ही मैं लग्न करूँ। रामजी आधुनिक नहीं हैं, हाँ! पुराने जमानेके हैं। आजकलके छोकरे तो माँ-बापको तनिक भी पूछते नहीं। यह ऐसा समझते हैं कि हम बहुत होशियार हो गये हैं। रामजीने निश्चय किया कि माँकी आज्ञा नहीं, इसलिये विजयमाला पहननेको माथा नहीं नवाऊँ। श्रीसीताजी थोड़ी ठिगनी थी। श्रीरामजी माथा नवावें तो ही सीताजी विजयमाला अर्पण कर सके। श्रीजानकीजी रामजीके पास पधारी। उन्होंने दोनों हाथ ऊँचे किये। श्रीजानकीजीके हाथोंमें सुन्दर रत्नजड़ित कंकण थे। उनमें श्रीरामजीका प्रतिबिम्ब दीखा। सीताजी दर्शनमें तन्मय हुयीं। रामजी अभी तक माथा नवाते नहीं थे। विश्वामित्रजीने यह देखा और दौड़ते गये। उन्होंने श्रीरामचन्द्रजीके कानमें कहा कि मैं अयोध्यामें-से निकला था, उस समय कौशल्याजीके साथ सब बात हो गई है। दशरथ महाराजकी बहुत इच्छा है कि अब तुम्हारा विवाह हो जावे।

रामजीने पूछा—गुरुजी! लग्न हो, ऐसी तो उनकी इच्छा है परन्तु इसी कन्याके साथ लग्न हो, ऐसी इच्छा है? विश्वामित्रजीने कहा—हाँ, ऐसा ही है। कौशल्या माँने श्रीसीताजीकी बहुत प्रशंसा सुनी है। उनकी बहुत इच्छा है। बेटा! मैं तुमको ठीक-ठीक कहता हूँ। तुम्हारी माँ राजी होंगी। माँकी आज्ञा है। रामजीने कहा—परन्तु मेरा लक्ष्मण कुंवारा है। इसका विवाह पहले करो।

श्रीराम छोटे भाईको भूले नहीं। विश्वामित्रजीको आनन्द हुआ कि जगत मेरे रामजीकी जो प्रशंसा करता है, वह कम है। राजा जनकके यहाँ उमिला नामकी दूसरी कन्या थी। विश्वामित्रजीने रामजीसे कहा—लक्ष्मणका विवाह उमिलाके साथ करा

दूंगा । गुरुदेवने जब ऐसा कहा तब प्रभुने माथा नवाया । सखियोने श्रीसीताजीको दूसरा संकेत किया कि अब माथा नवा हुआ है, जल्दी करो । सीताजी तब विजयमाला अर्पण करती हैं । उसी समय—

गावहिं छवि अवलोकि सहेली । सियें जयमाल राम उर मेली ॥

जनकपुरीके स्त्री-पुरुष न्योछावर करने लगे । श्रीसीतारामजीके दर्शन करते-करते किसीका मन थकता नहीं था । यह मनोहर जोड़ी कैसी सुन्दर दिखाई देती है, इनको किसीकी नजर न लग जाय । ये सदा-सर्वदा आनन्दमें बने रहे ।

पीछे विश्वामित्रजीकी आज्ञा हुई । उस समय स्वर्ण-अक्षरोमे कु कुम पत्रिका लिखी गयी । वह सिपाहियोंको दी गई और उनसे कहा गया कि अति शीघ्रताके मार्गसे घोड़ोको दौड़ाते हुए अयोध्या जाओ । दशरथ महाराजको बंदन करके प्रार्थना करो कि बारात लेकर अयोध्याकी प्रजाके साथ जल्दी पधारे । रामजीने उन सिपाहियोसे कहा— अयोध्यामे मेरे पूज्य पिताजीके चरणोमें वदन कहना । मेरी मांसे कहना कि-तुम्हारे आशीर्वादसे मैं खूब आनन्दमे हूँ । मेरे माता-पिताके चरणोमे प्रणाम कहना ।

सिपाहीकी आंखे भीनी हो गयी । वह दौड़कर अयोध्या पहुँचा । दशरथ महाराजाका दरबार भरा हुआ था । सिपाहीने जनक महाराजकी पत्रिका दी । दशरथ महाराजको बहुत आनन्द हुआ ।

बारि बिलोचन बाँचत पाती । पुलक गात आई भरि छाती ॥

दशरथ महाराज हर्षसे पुलकित हो गये । वशिष्ठ गुरुजीसे प्रार्थना की । रानियोंको भी बहुत आनन्द हुआ । बारात ले जानेकी बहुत तैयारी होने लगी । तुलसीदास महाराजने बहुत वर्णन किया है । प्रातःकालमे वशिष्ठ आदिके साथ दशरथ महाराजने जनकपुरी जानेके लिए प्रयाण किया । सीताजीने अष्टमहासिद्धियोंको आज्ञा की कि मार्गमें अयोध्याके लोगोका तुम भली प्रकार स्वागत करो । उन्होंने मार्गमें ऐसा स्वागत किया कि जिसको जो रुचे, वही तो भोजन मिला, शयन करनेके लिये सुन्दर शैया मिली, नाना-प्रकारके वस्त्र मिले, सबको इतना सुख मिला कि सभी अपने-अपने घरोंको भूल गये ।

बीच बीच बर बास बनाए । मुरपुर सरिस संपदा छाये ॥

असन सयन बर बसन सुहाए । पावहिं सब निज निज मन भाये ॥

निज नूतन सुख लखि अनुकूले । सकल वरातिन्ह मन्दिर भूले ॥

श्रीसीताजीका यह दिव्य ऐश्वर्य है ।

जनकपुरीमें राजा जनकने बारातका सुन्दर स्वागत किया। विश्वामित्रजीके साथ श्रीराम-लक्ष्मण दशरथ महाराजको मिले। दोनों भाइयोंने पिताजीको साष्टाङ्ग प्रणाम किया।

रामायणमें लिखा है कि बारात जनकपुरीमें आई धनतेरसके दिन, और लग्न हुई मार्गशीर्ष सुदी पंचमीके दिन और विदाई मिली रगपंचमीके वसन्तोत्सव होनेके बाद। ऐसा नहीं कि आज आओ और कल चले जाओ।

नारदजीने लग्नका मुहूर्त निकाला—मार्गशीर्ष, शुक्ल पक्ष, पंचमी-तिथि, गुरुवार और गोरज मुहूर्त। श्रीरामजीका वर-घोड़ा निकला। कामदेव स्वयं घोड़ा बनकर आया। श्रीरामचन्द्रजी घोड़ेके ऊपर विराजे। साधारण जीव जब लग्न करने जाता है तब काम उसकी छातीपर चढ़कर बैठता है परन्तु श्रीराम जब लग्न करने गये तब कामकी छातीपर चढ़कर बैठे।

कामोदाता कामः प्रतिग्रहिता कामः समुद्रमातिसा कामेन स्वांप्रतिपृहामि।

लग्न निष्काम होनेके लिए है, श्रीराम पूर्ण निष्काम हैं। श्रीरामका सुन्दर वर-घोड़ा निकला। श्रीराम सहज सुन्दर हैं, अतिशय सुन्दर हैं।

मनोभिरामं नयनाभिरामं बचोऽभिरामं श्रवणभिरामम्।

सदाभिरामं सतताभिरामं वन्दे सदा दाशरथिं च रामम् ॥

रामजीका स्वरूप अतिसुन्दर है। रामजी मनमोहक हैं। रामजीका सौन्दर्य मैत्रियोंको आनन्द देनेवाला है। परमात्माकी सुन्दरताका वर्णन करते समय वाणीको भी आनन्द होता है। यह वर्णन सुनते समय कानोंको तृप्ति नहीं होती। रामजी सदा सुन्दर हैं, नित्य सुन्दर हैं। श्रीराम सहज सुन्दर हैं। शृंगार न करें तो भी श्रीराम बहुत सुन्दर लगते हैं। रामजी वनमें पधारे उस समय क्या शृंगार था? बल्कल वस्त्र पहने हुए थे, मस्तकके ऊपर जटा धारण किए हुए थे, फिर भी श्रीराम ऐसे सुन्दर लगते थे कि शूर्पणखा की इच्छा हुई कि श्रीराम मेरे पति हों। शूर्पणखा राक्षसी थी, उसपर भी उसकी रामजीके साथ लग्न करनेकी इच्छा हुई। रामजी शृंगार न करे तो भी सुन्दर लगते हैं। फिर आज तो रामजीने वरराजाका सुन्दर शृंगार किया है। इस सुन्दरताका वर्णन कौन कर सकता है?

श्याम शरीरं सुभायं सुहावन। सोमा कोटि मनोज लजावन।

कल किंकिनि कटि सूत्र मनोहर। बाहु विसाल विभूषन सुन्दर ॥



नयन कमल कल कुंडल काना । वदनु सकल सौन्दर्य निधाना ॥  
सुन्दर मृकुटि मनोहर नासा । माल तिलकु रुचिरता निवासा ॥

×

×

×

सरद विमल बिभु वदनु सुहावन । नयन नवल राजीव लजावन ॥  
सकल अलौकिक सुन्दरताई । कहि न जाइ मनहीं मन भाई ॥

×

×

×

निरखि राम छवि बिधि हरषाने । आठइ नयन जानि पछताने ॥

सीताजीकी माता सुनयना रानीने आरती उतारी । श्रीरामजीका मंगलमय स्वरूप देखते ही सुनयना रानीको आनन्द हुआ कि पुत्री बहुत भाग्यशाली है ।

जो सुखु भा सिय मातु मन देखि राम वर बेधु ।

सो न सकहि कहि कल्प सत सहस शारदा सेधु ॥

श्रीरामजीके दर्शन करते समय रानीके मनमे थोड़ा ऐसा भाव जगा कि किसी जन्ममे ऐसा वर मिले तो मैं भी भाग्यशाली बनूँ । ये कितने सुन्दर हैं । श्रीराम भयादा-पुरुषोत्तम हैं । इनके विषयमें मैं सास हूँ और ये जमाई हैं, ऐसा लौकिक भाव रखना नहीं । यह जीव, ईश्वरके साथ परिणय करे तो ही सुखी होता है । कोई स्त्रीके साथ जबवा पुरुषके साथ लग्न करेनेसे थोड़ा सुख मिलता है, परन्तु अन्दरकी शान्ति मिछती नहीं । जो परमात्माके साथ परिणय करते हैं उनको ही शान्ति मिलती है । सुनयना रानीको ऐसी ही भावना जागृत हुई थी ।

सुन्दर सुवर्ण-सिंहासनमे श्रीरामचन्द्रजीको विराजमान किया । विश्वामित्रजीने बैसा निश्चित किया हुआ था उसके अनुसार लक्ष्मणजी, भरतजी और शत्रुघ्नजीकी लग्न भी साथ ही साथ की गयी थी । लक्ष्मणजीकी उर्मिलाके साथ, भरतजीकी माण्डवीके साथ और शत्रुघ्नजीकी श्रुतिकीर्तिके साथ लग्न निश्चित हुई ।

मधुपर्क-विधिसे पूजा प्रारम्भ हुयी । पश्चात् तो दिव्य शृंगार करके श्रीसीताजीको वहाँ विराजमान किया । वशिष्ठ ऋषिने अन्तःपट किया । भाग्यशाली वैष्णव श्रीसीतारामजीके दर्शन करने लगे । वशिष्ठजीने मंगलाष्टकका प्रारम्भ किया ।

रामो राममणिः सदाविजयते रामं श्रमेशं भजे ।

रामेणामिहता निशाचरघ्नू रामाय तस्मै नमः ॥

रामान्नास्ति परायणं परतरं रामस्य दासोऽस्म्यहं ।

रामेचित्तलयःसदा भवतु मे भो राम मासुद्धर ॥

उसके बाद शतानन्दजीने मंगलाष्टक बोला ।

ऐश्वर्यं यदपाङ्गसंश्रयमिदं भोग्यं दिगीशैर्जग-  
त्त्रिं चाखिलमद्भुतं शुभगुणा वात्सल्यस्यसीमाचया ।  
विद्युत्पुञ्जसमानकान्तिरमितशान्तिः सुपद्मेक्षणा  
दत्तान्नोऽखिलसम्पदो जनकजा रामप्रिया सानिशम् ॥

अनेक मंगलाष्टक हुए । लक्ष्मण-उर्मिलाकी लग्नविधि भी साथ ही थी । उन ब्राह्मणोंने मंगलाष्टक बोले ।

सौमित्रं रघुनायकस्य चरणद्वन्द्वेक्षणं श्यामलम्  
विभ्रंतं स्वकरेण रामशिरसि छत्रंविचित्रं वरम् ।  
विभ्रंतं रघुनायकस्य सुमहत्कोदण्डबाणासने  
तं वन्दे कमलेक्षणं जनकजावाक्ये सदा तत्परम् ॥

परमानन्द प्रगट हुआ है । पीछे वैदिक विधिसे कन्यादान किया गया । तीन षोड़ीके पुरुषोंके नामका उच्चारण किया गया ।

रघुवरवर्णं प्रपौत्राय राज्ञः अजवर्णपौत्राय दशरथवर्णं पुत्राय रामचन्द्रनाम वराप  
मम कन्यां सहस्रमर्चरणाय तुभ्यमहं सम्प्रददे ।

श्रीसीताजीका हाथ रामजीके हाथमें समर्पण किया । श्रीरामचन्द्रजीसे राजा जनकने कहा—मैं कन्यादान करता हूँ । इस कन्यादानको तुम स्वीकार करो । प्रतिगृह्यताम् । श्रीरामजी से कहा कि तुम बोलो, प्रतिगृह्णामि । मैंने यह कन्यादान लिया । रामजी तो बहुत सरल हैं । उन्होंने कहा प्रतिगृह्णामि ।

उर्मिलाका हाथ लक्ष्मणजीके हाथमें दिया और कहा प्रतिगृह्यताम् । अब तुम बोलो प्रतिगृह्णामि । लक्ष्मणजीने बोलने की मना कर दी । उन्होंने विचार किया कि मंगलाष्टक हो गया । कन्याका हाथ मेरे हाथमें आ गया । अब मैं थोड़ा हठ करूँ तो कोई बाधा नहीं ।

पुरोहितने पूछा—बोलने की मनाही क्यों कर रहे हो ?

लक्ष्मणजीने कहा—हम क्षत्रिय लोग 'प्रतिगृह्यताम्' बोला करते हैं । प्रतिगृह्णामि, ब्राह्मण बोलते हैं जो दान लेते हैं, हम दान किया करते हैं, दान लेते नहीं । पुरोहितने कहा—तुम्हारे बड़े भाईने भी तो कहा है ।

लक्ष्मणने कहा—बड़े भाई तो भोले हैं । वे भले ही बोलें । मैं कोई उनके जैसा भोला नहीं । उनको तो तुम जैसा कहोगे वैसा ही वे करेंगे । मैं प्रतिगृह्णामि नहीं बोलूंगा । क्षत्रियको ऐसा बोलनेका अधिकार नहीं । हम क्षत्रिय राजा दान लेते नहीं ।

सभीको खबर मिली कि लक्ष्मणजी मानते नहीं। तब विश्वामित्रजी आये, वशिष्ठजी आए। वशिष्ठजीने कहा कि एक बार लग्नमे तो ऐसा बोलना ही पड़ता है। लक्ष्मणजीने कहा, गुरुजी ! अन्य सब कुछ बोल लूंगा, परन्तु यह प्रतिगृह्णामि नहीं बोलूंगा। पीछे तो विश्वामित्रजीने लक्ष्मणजीके कानमे कहा—लक्ष्मण ! तुम प्रतिगृह्णामि नहीं बोलोगे ? लक्ष्मणने कहा—नहीं। तब फिर विश्वामित्रजीने धीरेसे कहा—याद रखना, तुम प्रतिगृह्णामि नहीं बोलोगे तो इस कन्याकी लग्न दूसरे राजकुमारके साथ हो जायेगी। फिर...पीछे...तू रह जायेगा। -

लक्ष्मणजीने कहा—महाराज ! लग्न तो हो गई। मंगलाष्टक तो हो गया। विश्वामित्रजीने कहा—मंगलाष्टक हो गया इससे क्या ? प्रतिगृह्णामि नहीं बोलोगे तब तक लग्न पक्की नहीं गिनी जायेगी। तुमको बोलना ही पड़ेगा।

लक्ष्मणजीने कहा—गुरुजी ! यदि ऐसा हो तो मुझे कोई बाधा नहीं, मैं बोलता हूँ। पीछे लक्ष्मणजीने प्रतिगृह्णामि ऐसा कहा। सबको आनन्द हुआ। माण्डवीकी लग्न भरतजीके साथ और श्रुतिकीर्तिकी लग्न शत्रुघ्नजीके साथ हो गयी।

उसके पश्चात् पंगत हुई। तुलसीदास महाराजने इसका बहुत वर्णन किया है। जनकपुरीमे ऐसा रिवाज था कि जमाईराज जीमने बैठें, उस समय कन्या पक्षकी स्त्रियाँ डोलक बजावें और जमाई सुनें। इस प्रकार गालियाँ देकर गावे। श्रीरामचन्द्रजी भोजन करने बैठे, उस समय जनकपुरीकी स्त्रियाँ बाते करने लगीं।

एक स्त्रीने कहा—अरी सखी ! मैं तुमको क्या कहूँ ? ये राम तो निश्चय ही भाग्यशाली हैं कि हमारी कन्या श्रीसीताजीके साथ इनकी लग्न हुई। मुझे ऐसा लगता है कि रामजीने कोई घनुष तोड़ा ही नहीं। यह तो रावणने तोड़ा था परन्तु वह मरा अभाग था कि उसे एकदम मूर्च्छा आ गयी, और इन भाईने हाथ लगाया, इससे टूट गया।

दूसरी स्त्री बोली, अरी सखी ! मैंने तो सुना है कि दशरथ महाराजकी वृद्धा-वस्था आ गयी और पुत्र-संतान कोई मिली नहीं इससे वे बड़े दुःखी हुए। पीछे ब्राह्मणोंको बुलाया, कुछ मंत्र-जाप कराया, यज्ञ कराया और रानियोंको कोई खीर खिलायी, उस खीरको खानेसे ये बालक हुये हैं। दशरथ महाराजको रानियोंको खीर खिलवानेकी क्या जरूरत थी ? और खीर खाकर उत्पन्न हुए बालकोमें क्या शक्ति होगी ? यह तो ठीक है कि राम भाग्यशाली हैं कि घनुष तोड़ा रावणने और उसका श्रेय भोगते हैं ये रामजी। तीसरी स्त्रीने कहा—इससे तो अयोध्याकी स्त्रियाँ बहुत जबर्दस्त हैं। खीर खातीं हैं, बालकों को जन्म देती हैं।

रामजीने स्मित हास्य किया। कितने प्रेमसे बोलती हैं परन्तु लक्ष्मणजीको यह सुहाया नहीं। उनको खोभ चढ़ी कि मेरी माता कौशल्याजीके लिए ये लोग ऐसा बोलती हैं। रामजी लक्ष्मणजीको समझाने लगे—तू क्यों खोभता है? ये तो परिहास करती हैं। तू क्रोध मत कर। लक्ष्मणजीने कहा—परन्तु बड़े भाई! इन लोगोंके घरमें ज्ञानकी कमी है। विनोद भी विवेकसे करना चाहिये। ये तो मनमें आवे सो ही बोलती हैं। लक्ष्मणजीने खाते-खाते जवाब दिया कि अयोध्या की स्त्रियाँ तो बहुत अच्छी हैं कि खीर खाकर बालकोंको जन्म देती हैं, परन्तु ये जनकपुरकी स्त्रियाँ ऐसी करामाती हैं कि इनको खीर खानेको भी जरूरत पड़ती नहीं, घरती फटनेसे ही छोकरियाँ जन्मती हैं। तुम्हारे यहाँ तो ऐसा रिवाज है।

लक्ष्मणजीके ऐसा बोलनेसे सबको ऐसा विश्वास हो गया कि बड़े भाई थोड़े भोले लगते हैं, परन्तु ये बहुत प्रबल हैं। हमारे यहाँकी भी इन्होंने सब बात खुलासा कर दी।

श्रीएकनाथ महाराजने रंग पंचमीके उत्सवका बहुत वर्णन किया है। श्रीसीता-रामजी अन्तःपुरमें खेल रहे थे। माताजीने हाथमें दो रत्न लेकर रामजीसे पूछा—एकी कि द्वैकी? मेरे हाथमें एक रत्न है कि दो? रामजीको वशिष्ठने उपदेश दिया था कि जगतमें केवल एक परमात्मा ही सत्य है। ईश्वरके बिना जो कुछ भासता है वह सब मिथ्या है। एक ही परमात्मा अनेक रूपसे विराजे हुए हैं। मायासे अनेकता भासती है। श्रीराम तो ब्रह्म रूप हैं। रामजीको द्वैत दिखाई देता ही नहीं। दो दीखते ही नहीं। इसलिए रामजीने कहा—एकी। माताजीके हाथमें दो रत्न निकले। तब सखियाँ हँसने लगीं और रामजीसे कहा—आज तक तो तुम अकेले थे परन्तु अब अकेले नहीं। अब तो लग्न हो गई है। अब श्रीसीताजी श्रीरामके साथ विराजती हैं।

विनोदमें भी कोई रामजीका अपमान करे, वह लक्ष्मणजी सह सकते नहीं। जहाँ श्रीराम हैं, वहाँ लक्ष्मणजी तो हैं ही। लक्ष्मणजीको लगा कि मेरे राम बहुत भोले हैं। ये लोग इस कारण हँसते हैं—लक्ष्मणजीने सखियोंको जवाब दिया—मेरे श्रीराम जो बोलते हैं, उसका तुम कोई अर्थ समझतीं नहीं। सखियोने पूछा—क्या अर्थ समझते नहीं? अब तो लग्न हुई है इसलिए अकेले नहीं।

लक्ष्मणजीने कहा—रामजीने जो बोला है उसका अर्थ ऐसा है कि सीता और राम दोनों एक ही हैं। लग्न हुए पीछे दो नहीं, एक ही है। श्रीसीताराम अभिन्न है। आज तक मैं अपने बड़े भाईकी सेवा करता था, अब मैं रोज भाभीकी भी सेवा करूँगा, लक्ष्मणजीने श्रीसीताजीके चरणोंमें वंदन किया। सखी बहुत राजी हुई कि कैसा सुन्दर अर्थ समझाया है!

लग्न हुए पीछे पति-पत्नी अद्वैत सिद्ध करें तो गृहस्थाश्रम सुखमय होता है। जहाँ भेद है वहाँ ही दुःख है। पति-पत्नीका स्वभाव एक न हो, तब तक लग्न सफल होती नहीं। तन दो, परन्तु मन एक—इसका नाम लग्न। पति-पत्नी तनसे दो होने पर भी, उनका स्वभाव और उनका मन एक हो तो ही सुख मिलता है। पति और पत्नीका लक्ष्य अलग हो तो मतभेद होता है। मतभेदसे मनभेद होता है। मनभेदसे झगड़ा होता है और झगड़ेसे अशान्ति होती है, भय होता है। जहाँ भेद है वहाँ ही भय है। जहाँ अभेद है वहाँ ही अभय है। पति और पत्नी तत्त्वसे तो एक ही हैं। रामजीने कहा—

एकमेवाद्वितीयं ब्रह्म ।

परमात्मा एक ही हैं। मायासे ये अनेक रूपमें भासते हैं। सबमें एक ही परमात्माकी सत्ता विलास करती है। जनकपुरीके संत ऐसा कहते हैं कि श्रीरामजी जनकपुरी में पधारे और इनकी श्रीसीताजीके साथ लग्न हुई। उसके बाद राजा रामजीका वहाँ ही राज्याभिषेक किया था। जनकपुरीके सत्तोंकी ऐसी भावना है कि राजा जनकने कन्यादान किया तब श्रीरामजी को घर-जमाई बनाकर घरमें ही रखनेकी प्रतिज्ञा की थी। वे संत ऐसा कहते हैं कि हमारे रामजी तो जनकपुरी छोड़कर जाते ही नहीं। जनकपुरीमें श्रीसीतारामजी अखण्डरूपसे विराजते हैं। रामजी अयोध्या जायें तो कैकेयी उनको वनमें भेज देती है न ? जनकपुरीके संतों की ऐसी भावना है कि रामजी जनकपुरीमें ही विराजते हैं। सबकी बहुत इच्छा थी कि श्रीसीतारामजीको सुवर्णसिंहासनपर पधराकर जनकपुरीमें ही राज्याभिषेक हो। श्रीरघुनाथजी का पहला राज्याभिषेक जनकपुरीमें हुआ। सुवर्णसिंहासनमें श्रीसीतारामजी विराजते हैं। भाग्यशाली वह प्रजा है जो श्रीसीतारामजी के दर्शन करती है। दर्शन करते मन थकता नहीं। लोग बाते करते हैं कि ये श्रीराम हैं। ये साक्षात् आदिनारायण परमात्मा हैं और श्रीसीताजी राजकन्या नहीं, ये तो जगन्माता लक्ष्मी हैं। वे घरतीमें-से प्रगट हुई हैं। हम प्रत्यक्ष लक्ष्मीनारायणका दर्शन कर रहे हैं।

नीलाम्बुजश्यामलकोमलाङ्गम् सीतासमारोपितवामभागम् ।

षाणौ महासायकचारुचापं नमामि राम रघुवंशनाथम् ॥

लग्न-महोत्सवके उपरान्त श्रीसीताजी, श्रीरामजीके साथ अयोध्यापुरी जानेकी तैयार हुयीं। श्रीसीताजी साक्षात् महालक्ष्मी हैं। वे इस समय जनकपुरी छोड़कर जा रही हैं। महालक्ष्मी जिस नगरको छोड़कर जायें वहाँके लोगोकी कैसी दशा होगी ? माताजीने विचार किया कि मैं अब यहाँसे जाती हूँ तो ये लोग क्या खायेंगे ? माताजीने चावलसे

थैली भरी और चावल बिखेरे। वे ही चावल आज तक भी मिथिलामें खूब चावल उत्पन्न करते हैं।

श्रीसीतारामजीने सबके साथ जनकपुरीसे अयोध्याके लिए प्रयाण किया। मार्गमें परशुरामजी मिले। रामजीने उनका शिवधनुष तोड़ा था। इस कारण परशुरामजीने अत्यन्त क्रोध किया। परशुरामजी आवेश-अवतार है। परशुरामजीके साथ श्रीलक्ष्मणजीने बहुत विनोद किया।

टूट चाप नहीं जुरिहि रिसाने। बैठिअ होइहि पाय पिराने ॥

जौं अति प्रिय तौ करिय उपाई। जोरिअ कोउ बड़ गुनी बोलाई ॥

लक्ष्मणजीने परशुरामजीसे कहा—महाराज ! टूटा हुआ धनुष क्रोध करनेसे जुड़गा नहीं, सन्धान होगा नहीं। अब क्रोध छोड़ो और विश्राम करो। नहीं तो बेकार आपके पैर दुखने लगेंगे। इस धनुषके ऊपर बहुत प्रीति है तो उसका कुछ उपाय करो। किसी बढ़ईको बुलाकर उसे जुड़वा लो। लक्ष्मणजीके वचनोंसे परशुरामजी बहुत ही आवेशमें आ गये। प्रभुने परशुरामजी में जो आवेश था, वह खींच लिया। परशुरामजीने रामजीकी सुन्दर स्तुति की।

जय रघुवंश बनज बन भानू। गहन दनुज कुल दहन कृसानू ॥

जय सुर विप्र धेनु हितकारी। जय मद मोह कोह अमहारी ॥

×

×

×

कगैं काह मुख एक प्रसंसा। जय महेश मन मानस हंसा ॥

रामजीकी जयजयकार करके परशुरामजी तप करने चले गये और प्रभु अयोध्यामें पधारे। सब माताओंको अतिशय आनन्द हुआ। अंधेको आँख मिले, जन्म-दरिद्रीको पारसमणि मिले, नित्य रोगीको अमृत मिले, योगीको परमतत्त्व प्राप्त हो, उस समय उनको जैसा आनन्द होता है, वैसा आनन्द सब माताओंको प्राप्त हुआ। “चार लक्ष्मीनारायण मेरे घर आये हैं”, ऐसी भावनासे कौशल्या माँने पूजा की।

अयोध्याकी प्रजा श्रीसीतारामजीको निहारकर हर्षसे परिपूर्ण हो गयी। उसने बहुत बड़ा आनन्दोत्सव किया। महाराज दशरथने ऋषि विश्वामित्रका खूब सम्मान किया। रानियोंके समक्ष महाराज दशरथने राजा जनककी बहुत प्रशंसा की। सीताजी वह सुन रही थी। बहुत राजी हुईं। कन्याके माता-पिताकी प्रशंसा करोगे तो कन्या राजी होगी। महाराज दशरथने कौशल्यादि रानियोंसे कहा—ये पराये घरकी कन्या अपने घर आयी हैं। पलक जिस प्रकार आँखकी सुरक्षा करती है, उसी प्रकार तुम इनका रक्षण करना।

राखेहु नयन पलक की नाई ।

इनकी पीहर जानैकी इच्छा होगी तो मैं मानूँगा कि तुमने कुछ काखागोरा किया है, ये पीहरको भूल जायें, इस रीतिसे इनको रखना ।

चार पुत्रवधू घरमें आयी थी । महात्मा ऐसा वर्णन करते हैं कि महाराज दशरथ-के सुखकी सीमा न रही । श्रीराम जिनके पुत्र हैं, श्रीसीताजी जिनकी पुत्रवधू हैं, उनके सुखका पूछना ही क्या ? परन्तु अतिसुख मिले वह ठीक नहीं । महाराज दशरथके सुखकी नजर लगी । महाराज दशरथ बहुत ही सुखी थे । वे अब दुखी होनेवाले हैं । सुखके दिन जाते देर लगती नहीं । संसार का एक नियम है—

सुखस्यानन्तरं दुःखं दुःखस्यानन्तरं सुखम् ।

इयमेतद्धि जन्तूनामलङ्घ्यं दिनरात्रिवत् ॥

दिनके पीछे रात्रि और रात्रिके पीछे दिन की तरह, सुखके पीछे दुःख और दुःख-के पीछे सुख, सृष्टिका क्रम है ।

एवं परात्मा भुजुषतारो

भुजुष्यलोकानभुजुष्य सर्वम् ।

चक्रैर्विहारी परिणामहीनो

विचार्यमाणे न करोति किञ्चित् ॥

यस्यादपङ्कजपरागसुरागयोगि-

बुन्दैर्वितं भवमयं जितकालचक्रैः ।

यन्नामकीर्तनपरा जितदुःखशोका

देवास्तमेव शरणं सततं प्रपद्ये ॥





यन्मायावशवर्तिविश्वमखिलं      ब्रह्मादिदेवासुरा  
यत्सत्त्वादमृषैव मातिं संकलं      रज्जौ यथाहैर्भ्रमः ।  
यत्पादप्लवमेकमेव हि      भवाम्भोधेस्तितीर्षावतां  
वन्देऽहं तमशेषकारणपरं      रामाख्यमीशं हरिम् ॥

(३७)

## राज्याभिषेककी तैयारी

परमात्मा श्रीराम परम सत्यके स्वरूप हैं। सत्य अविनाशी है, अबाधित है। सत्यका कभी विनाश होता नहीं। सत्यके स्वरूपमें कोई परिवर्तन होता नहीं। सत्य शब्दका अर्थ होता है—भूत, भविष्य और वर्तमान, इन तीनों कालोंमें जिसका स्वरूप एकसा ही रहता है। ईश्वरको छोड़कर जो कुछ भासता है वह क्षण-क्षण बदलता है। संसारमें जो कुछ दिखाई देता है, सुना जाता है, वह व्यवहार-दृष्टि से भले ही सत्य है, परन्तु तत्त्व-दृष्टिसे विचार करनेसे सत्य नहीं। जगत आज जैसा दीखता है, ऐसा कल नहीं था, और आनेवाले कलको भी ऐसा नहीं रहेगा।

यह जगत असत्य है, जगतके पदार्थ दुःखरूप हैं। इससे ज्ञानी पुरुष जगतका चिन्तन करते नहीं। स्वप्नमें-से जागे पीछे स्वप्न जैसे मिथ्या लगता है, उसी प्रकार भगवानके साक्षात्कारसे जगत मिथ्या लगता है। संसार असत्य होनेपर भी मनुष्यको अज्ञानके कारण वह सत्य भासता है। यह सब सपनेका खेल है, भ्रम है। जगतका आभास ईश्वर-विषयक अज्ञानसे होता है। यह दृश्य जगत भ्रमरूप है, खोटा है। इतना होनेपर भी सत्यरूप परमेश्वरके आधारपर टिका होनेसे वह सत्य जैसा भासता है।

परन्तु ईश्वरके अतिरिक्त जो भी दीखता है वह सत्य नहीं। ईश्वरके अतिरिक्त अन्य कुछ भी दीखे, वह ईश्वरकी माया है। मा अर्थात् नहीं और या अर्थात् है—जो न होनेपर भी है। जो नहीं होने पर भी दीखती है। इस भ्रमका नाम माया है। जगत नहीं है फिर भी दीखता है और परमात्मा है फिर भी दीखते नहीं। यही माया है। मायाको मानना पड़ता है। माया बगैर व्यवहार ही सकता नहीं। ज्ञानी पुरुष मायाको मानते हैं, परन्तु खोटी मानते हैं। माया असत्य है, ब्रह्म सत्य है।

मनुष्यको सुखी होना हो तो सत्यसे स्नेह करे। मनुष्यको शान्तिसे बैठकर विचार करना चाहिये कि इस जगतमें सच्चा क्या है और मिथ्या क्या है। विचार करते समय ध्यानमें आवेगा कि एक ईश्वर ही सत्य है। ईश्वर बिना जो कुछ दीखता है वह

व्यवहार-कालमें सत्य होगा, व्यवहार-दृष्टिसे भले सत्य होगा, परन्तु परमार्थ-दृष्टिसे विचार करनेपर वह सत्य नहीं हैं।

शतरंजके खेलके मोहरे अलग-अलग नामसे पहचाने जाते हैं। इनमें हाथी है घोड़ा है, ऊँट है, राजा है मंत्री है, सिपाही है। खेलमे ऐसा नियम होता है कि हाथी सीधा चलता है, ऊँट टेढ़ा चलता है। जब तक खेल होता है तब तक ही यह हाथी है कि घोड़ा है कि ऊँट है और जब खेल समाप्त हो जाये तो यह लकड़ीके टुकड़े हो रह जाते हैं। न तो हाथी है, न घोड़ा है। जो हाथी अथवा घोड़ा होता तो क्या डिब्बेमे रह सकता है ? खेलते समय ही ऐसा मानते हैं कि यह हाथी है और यह घोड़ा है परन्तु खेल पूरा हुआ कि पीछे वह लकड़ी है।

यह संसार भी एक प्रकारका खेल है। जब तक यह खेल है तब तक संसारके विषय सत्य जैसे लगते हैं परन्तु दृश्य पदार्थोंसे दृष्टि हटकर आत्मस्वरूपमें स्थिर होती है तब सत्यका दर्शन होता है, और दृश्य पदार्थ मिथ्या हैं, अनित्य हैं ऐसा समझमें आ जाता है।

**दृश्यवारितं चित्तमात्मनः । चित्तदर्शनं तत्त्वदर्शनम् ॥**

जो दृश्य है वह क्षण-क्षण बदलता है। जो दृश्य है वह अधिक भागमें दुःख ही देता है। परमात्मा द्रष्टा हैं। दृश्यमे-से दृष्टिको हटाओ और जगतको देखनेवाले ईश्वरमें दृष्टिको स्थिर करो। दृश्य परिणाममे विनाशरूप होनेसे ज्ञानी पुरुष दृश्यमें दृष्टि रखते नहीं, दृश्य वस्तुमें मनको जाने देते नहीं अपितु सबके साक्षी परमात्मामे दृष्टि स्थिर करते हैं। यह जगत असत्य है और सबके द्रष्टा ईश्वर सत्य हैं, ऐसा ज्ञानी मानते हैं।

श्रीराम सत्य हैं। रामजीका स्वरूप किसी दिवस बदलता नहीं है। रामजीसे राजा दशरथने कहा था कि आनेवाले कल तुम्हारा राज्याभिषेक होनेको है। यह सुनकर रामजी प्रसन्न हुए नहीं और जब राज्याभिषेकके मुहूर्तमे कैंकेयीने कहा—बल्कल वस्त्र पहनकर तुम वनमें जाओ। तब परमात्मा वनमें पधारें, मलिन हुए नहीं। मानव तो ऐसा है कि इसको कथामे ठीक जगह न मिले तो नाराज हो जाता है कि मेरी जगहमे दूसरा बैठ गया। मनुष्य क्षण-क्षणमे शान्ति गवाँ देता है। कितनों ही का तो हृदय बहुत जलता है।

हृदयको जलाने जैसा कोई पाप नहीं। चाहे कुछ भी हो परन्तु हृदयको जलाओ नहीं। तुम्हारे हृदयमें भगवान विराजते हैं। हृदयमे विराजे हुए परमात्मा तुम्हारे मनको, इन्द्रियोंको, बुद्धिको प्रकाश देते हैं। तुम हृदय जलाओगे तो अन्दर विराजे हुये

परमात्माको परिश्रम होगा। कोई कुछ नुकसान करे, अपमान करे, निन्दा करे, इससे क्या? हृदयको जलानेकी तनिक भी जरूरत नहीं। कोई तुम्हारी निन्दा करे, इससे तुम्हारा तनिक भी नुकसान होनेका नहीं। तुम्हारे लिए कोई खराब शब्द बोले इससे तुम्हारा बाल भी बाँका होनेका नहीं। किसीका हाथ पकड़ा जा सकता है, किसीकी जीभ पकड़ सकते नहीं। मनुष्य जीभका ठीक उपयोग करता नहीं। जो अच्छा लगता है वैसा बोलता है। बोलता है तब परमात्माका भय रखता नहीं। कोई तुम्हारी निन्दा करे, तुम्हारे लिए खराब शब्द बोले तो तनिक भी हृदयको जलाना नहीं। हमेशा ऐसा अनुसंधान रखो कि मेरे हृदयमें तो भगवान विराजे हैं। हृदयको जलाकर परमात्माको कष्ट देना नहीं है। परमात्माके साथ जो स्नेह रखता है, वही सुखी होता है। जो जगतको सत्य समझता है, जिसको जगत सच्चा लगता है, उसकी शान्ति कायम रहती नहीं।

अब अयोध्याकाण्डका प्रारम्भ होता है। अयोध्याकाण्डमें रामजी वनमें पधारें हैं। जहाँ कलह होती है, वहाँ रामजी विराजते नहीं। जहाँ कलह नहीं, वहाँ श्रीसीता-रामजी विराजते हैं। कलह होती है विषमतासे। कलह होती है लोभसे।

महादेवजी पार्वती मांसे एक कथा कहते हैं।

एकदा सुखमासीनं रामं स्वान्तः पुराजिरे ।  
 सर्वाभरणसंपन्नं रत्नसिंहासने स्थितम् ॥  
 नीलोत्पलदलश्यामं कौस्तुभाभूषितकन्धरम् ।  
 सीतया रत्नदण्डेन चामरेणाथ बीजितम् ॥  
 विनोदयन्तं ताम्बूलचर्वणादिभिरादरात् ।  
 नारदोऽवतरद् द्रष्टुमम्बराद्यत्र राघवः ॥

एक बार देवर्षि नारदजी श्रीरामचन्द्रजीसे मिलनेके लिए अयोध्याजी आए। श्रीरामचन्द्रजीको आनन्द हुआ, उठकर खड़े हो गये। नारदजीका स्वागत करके कहा कि संसार में फँसे हुए गृहस्थोंको आपके जंसे संतोंके दर्शन दुर्लभ हैं। आपने बहुत कृपा की। आपकी मैं क्या सेवा करूँ ?

नारदजीने कहा—आप जगतको गृहस्थधर्मका आदर्श बताते हो। आप परमात्मा हो ! मैं आपके सत्यस्वरूपको जानता हूँ।

श्रीरामचन्द्रजीने जगतको गृहस्थधर्मका आदर्श बताया है कि गृहस्थका जीवन कैसा होना चाहिए। शास्त्रमें लिखा है कि गृहस्थ एकपत्नीव्रतका पालन करे तो वह ब्रह्मचारी जैसा है। लग्न, कामका विनाश करने के लिए है। कोई सुन्दर वस्तु-दीखे तो आँख और

कान बिना कारण चंचल होते हैं। अनेक बार मन समझता है कि मैं जिसका चिंतन करता हूँ, वह मुझको कभी मिलेगा नहीं। वह मेरा नहीं और मेरा हो सकता भी नहीं। मेरा इसके ऊपर जरा भी हक नहीं। ऐसा सब समझनेपर भी मनको इसका चिंतन करनेमें कुछ सुखका भास होता है। तुम्हारे मनकी दूसरा कौन रक्षा करेगा? अपने मनका तुमको ही रक्षण करना पड़ेगा। जो मनको मुट्ठीमें रखता है, मनकी रक्षा करता है वह महान् बनता है।

लग्न, मनको पवित्र रखनेके लिए है, कामका विनाश करनेके लिए है। लग्न एक ही स्त्रीमें, एक ही पुरुषमें, काम-भाव स्थिर करनेके लिए है। लग्नको धार्मिक संस्कार माना है। अपने शास्त्रोंमें स्त्रीको धर्मपत्नी कहा है। स्त्री, कामपत्नी नहीं। स्त्री धर्म-पत्नी है। अकेला पुरुष अथवा अकेली स्त्री धर्मका पालन कर सकता नहीं। स्त्रीका हृदय स्नेहार्द्र होता है। पुरुषके हृदयमें विवेक होता है। धर्मचरणमें स्नेह और विवेक एक दूसरेके पूरक हैं। स्त्रीपुरुषका—पतिपत्नीका संबंध धर्मके लिए है, परमात्माके लिए है। श्रीरामजीके चरणोंमें जाना है, परन्तु श्रीराम-दर्शनमें, श्रीराम-मिलनमें काम विघ्न करता है। यह शरीर ही काममय है। इस शरीरमें काम बैठा है। माता-पिताके मनमें कामवासना जागृत होनेपर इस शरीरका जन्म हुआ है। शरीरमें काम है और उस कामका विनाश ही लग्नका लक्ष्य है।

लग्न, मनको बिगाड़नेके लिए नहीं। लग्न, स्वेच्छाचारी अथवा विलासी जीवन बितानेके लिए नहीं। लग्न तो कामको संकुचित करके धर्मकी मर्यादामें रहकर काम-सुख भोगकर, कामका विनाश करनेके लिए है।

श्रीरामचन्द्रजीने गृहस्थधर्मका आदर्श बताया है।

एकपत्नीव्रतधरो राजर्षिचरितः शुचिः।

स्वधर्म गृहमेधीयं शिक्षयन् स्वयमाचरत् ॥

गृहस्थका धर्म है कि एकपत्नीव्रतका पालन करे। गृहस्थका धर्म है कि घरमें रोज थोड़ा सत्संग अवश्य करे। घरमें जाने-अनजाने धूल आती है और इससे बुहारी करनी ही पड़ती है। जिस प्रकार घरमें धूल आती है, उसी प्रकार संसार-व्यवहारका काम करते समय मनमें भी धूल आती है। विकार, वासना, आसक्ति, द्वेष, विषमता—ये सब धूल हैं। इससे सत्संग करनेकी बहुत आवश्यकता है। प्रभु-प्रेमी भजनानंदी संतोंका सत्संग करनेसे गृहस्थाश्रम दिव्य बनता है।

नारदजीकी प्रभुने प्रशंसा की और कहा कि तुम्हारे जैसा संत आवे तो गृहस्थाश्रम सफल होता है।

नारदजीने कहा—महाराज ! आप भले ही मुझको मान दें, परन्तु मैं आपके सत्यस्वरूप को जानता हूँ । आप परमात्मा हैं । आप तो लीला करते हैं । मैं तो आपके भक्तोंका भी भक्त हूँ । दासोंका दास हूँ ।

अहं त्वद्भक्तभक्तानां तद्भक्तानां च किङ्करः ।

अतो मामनुगृह्णन् मोहयस्वन मां प्रभो ॥

मैं तो दासानुदास हूँ ।

नारदजी ऐसा कहते नहीं कि मैं तुम्हारा दास हूँ । नारदजी कहते हैं कि मेरे श्रीरामकी जो भक्ति करता है, जो रामदास है, उस रामदासका भी मैं दास हूँ । जब भक्ति बढ़ती है, तब अभिमान मरता है । भक्तिका यह लक्षण है । कितने भक्ति करते हैं, परन्तु बहुत अकड़में चलते हैं । समझते हैं कि दूसरे की अपेक्षा मैं श्रेष्ठ हूँ । पड़ोसके लोग तो सात बजे उठते हैं और मैं तो प्रातःकाल चार बजे उठकर, स्नानकरके सेवा करता हूँ । मैं बहुत भक्ति करता हूँ । भक्ति करनेपर अभिमान बढ़े तो मानना चाहिए कि भक्तिमें कुछ भूल होती है ।

नारदजी तो भक्ति-सम्प्रदायके आचार्य हैं । फिर भी कहते हैं—नाथ ! आप भले मुझको मान दें, परन्तु मैं वैष्णवोंका दास हूँ । आपकी सेवापूजा करनेवाले आपके सेवकोंका मैं नौकर हूँ । मेरे नाथ ! एकदृष्टिसे तो मैं आपका पौत्र हूँ ।

त्वंनाभिकमलोत्पन्नो ब्रह्मा मे जनकः प्रभो ।

अतस्तवाहं पौत्रोऽस्मि भक्तं मां पाहि राघव ॥

आपकी नाभिमें-से कमल उत्पन्न हुआ । कमलमें-से ब्रह्माजी प्रगट हुए । ब्रह्माजी मेरे पिता हैं, अर्थात् आप मेरे दादा हो । आप मुझको मान देते हो, यह आपकी प्रभुता है । पोछे कामकी बात करते हुये नारदजीने कहा—नाथ ! आज मैं ब्रह्माजीकी प्रेरणासे आया हूँ । रावण देवताओंको बहुत त्रास देता है । आप रावणका विनाश करनेके लिये प्रगट हुए हैं ।

रावणस्य वधार्थाय जातोऽसि रघुसत्तम ।

अब आपके पिताजी आपका राज्याभिषेक करके अयोध्याकी गद्दीपर बैठा देंगे तो रावणका वध किस रीतिसे होगा ? ब्रह्माजीने मुझे ऐसी आज्ञा दी है कि अवतार-लीला आप करें, ऐसी प्रार्थना आपसे मैं करूँ । यह प्रार्थना करनेके लिए मैं आया हूँ ।

प्रभुने स्मित हास्य करते कहा—

रावणस्य विनाशार्थं श्वोगन्ता दण्डकाननम् ।

मेरे ध्यानमें है। आनेवाले कल मैं वनमें जाऊँगा। इधर चक्रवर्ती सार्वभौम महाराज दशरथका दरबार भरा हुआ था। सिंहासनपर विराजे हुए महाराज दशरथकी वृद्धावस्था हो चली है। माथेका मुकुट थोड़ा टेढ़ा था। सेवकोने महाराज दशरथका इस तरफ ध्यान आकर्षण करानेका विचार किया परन्तु सेवक महाराजसे ऐसा किस प्रकार कह सकते हैं कि आपका मुकुट टेढ़ा है। इसलिये उन्होंने दर्पण लाकर महाराजके सम्मुख रखा। दशरथ महाराजने दर्पणमें देखा कि माथेपर रखा हुआ मुकुट बराबर न होकर थोड़ा टेढ़ा था। मुकुट सीधा करते समय कानके ऊपर दृष्टि पड़ी, तो दीख पड़ा कि कानके बाल सफेद हो रहे हैं। कानोके बाल सफेद हों तो समझना चाहिए, अति वृद्ध अवस्था आ गयी है।

महाराज दशरथने विचारा कि ये सफेद बाल मुझे कानमें ज्ञान देते हैं कि तुम अति वृद्ध हो गये हो। रामको गद्दीके ऊपर क्यों नहीं बैठा देते? रामका राज्याभिषेक क्यों नहीं करते? तुम रामको गद्दीके ऊपर बैठाओ। सफेद बाल मुझको उपदेश देते हैं। मुझे अब रामको गद्दीके ऊपर बैठाना चाहिये। प्रजाकी भी ऐसी भावना है। रामजीके लिये प्रजा बहुत राजी है। राम सबको आनन्द देते हैं।

महाराज दशरथके मनमें सकल्प हुआ कि मैं रामका राज्याभिषेक करूँ। महाराज दशरथ ऐसा विचार कर रहे थे कि उसी समय दरबारमें वशिष्ठ ऋषि पधारे। वशिष्ठजीका दरबारमें बहुत सम्मान है। वशिष्ठजी पधारे तब सब उठकर खड़े होते हैं। महाराज दशरथ भी खड़े हुए। वशिष्ठजीकी पूजा की। वशिष्ठजीने कुशल-समाचार पूछते हुए कहा—राजन् ! आज तुम कुछ उदास लगते हो।

महाराज दशरथने कहा—महाराज ! मेरे मनमें एक सकल्प हुआ है। तुम्हारे आशीर्वादसे मैं बहुत सुखी हूँ। सद्गुरुका कृपापात्र शिष्य बहुत सुखी होता है। तुमने मेरे ऊपर बहुत कृपा की है। तुम्हारे आशीर्वादसे राम-लक्ष्मण जैसे बालक है। बालक बहुत चतुर हैं। मैं सब बातोंसे सुखी हूँ। तुम्हारे आशीर्वादसे मेरे जीवनमें समस्त कार्य पूर्ण सफल हुए हैं। अब एक काम बाकी है। बालक अब बड़े हुए हैं और मेरी यह वृद्धावस्था है। इस शरीरका अब भरोसा नहीं। शरीर कब छूटिगा, यह कहा नहीं जा सकता। शरीर अब दुर्बल हुआ है। अभी तक मैंने किसीको कहा नहीं, परन्तु मेरी एक ऐसी इच्छा है। मेरा एक सकल्प है कि आप आज्ञा करें तो रामका अब राज्याभिषेक करूँ। राम-राज्याभिषेक हो, श्रीसीता-रामजी स्वर्णसिंहासनमें विराजें, उनके मैं दर्शन करूँ, पीछे मेरी कोई इच्छा बाकी रहती नहीं। पीछे मैं सुखसे मरूँगा। मेरी एक ही कामना है कि अब शीघ्र राम-राज्याभिषेक हो जाय। मेरा राम सबको अच्छा लगता है। आप आज्ञा करदे तो मैं रामका राज्याभिषेक करके गद्दीके ऊपर बैठा दूँ।

वशिष्ठजीने कहा—राजन् ! तुम्हारा विचार बहुत सुन्दर है । हमारी भी यही इच्छा है कि रामका राज्याभिषेक हो । महाराज दशरथने कहा—महाराज ! आप कोई ठोक मुहूर्त निकालो । उसी शुभ मुहूर्तमें मैं रामका राज्याभिषेक करके गद्दीके ऊपर बैठाऊँगा ।

वशिष्ठजी महान् ज्ञानी थे । उन्होंने विचार किया आज मैं कोई मुहूर्त निकालूँ, उस मुहूर्तमें रामजी गद्दीपर बैठनेवाले नहीं हैं । वशिष्ठजी सब जानते थे । इससे वशिष्ठजीने कहा—राजन् ! जिस दिन रामजी गद्दीपर बैठेंगे, वह दिन चाहे जैसा हो परन्तु मुहूर्त बन जायेगा । तुमको मैं क्या मुहूर्त बतलाऊँ ? राम गद्दीके ऊपर बैठें वही दिन मुहूर्त-दिन है । वशिष्ठजीकी वाणी गूढार्थसे भरी हुई थी । वशिष्ठजी मनमें समझते थे कि महाराज दशरथ जिस दिनका निश्चय कर रहे हैं, उस दिन राज्याभिषेक होना नहीं ।

महाराज दशरथने कहा—महाराज ! मेरी यह वृद्धावस्था है । मुझको तो अब बहुत उतावली हो रही है । मेरा विचार ऐसा है कि आप आज्ञा करें तो आनेवाले कल मैं राज्याभिषेक कर दूँ । वशिष्ठजीने कहा—राजन् ! बहुत ठीक ।

राज्याभिषेककी तैयारीके लिये मंत्री सुमन्त्रजीको बुलाकर महाराज दशरथने कहा—

आज्ञापयति यद्यत्वां मुनिस्तत्तत्समानय ।

यौवराज्येऽभिषेक्ष्यामि श्वोभूते रघुनन्दनम् ॥

मेरे गुरुदेवकी ऐसी आज्ञा है कि आनेवाले कल मैं रामका राज्याभिषेक करूँगा । राज्याभिषेककी अब तैयारी करो । मंत्रीजीने कहा—महाराज ! सब तैयारी मैंने छह महीनेसे कर रखी है । आप तो आज कह रहे हो, परन्तु अयोध्याके लोग बहुत दिनोंसे बाते कर रहे हैं । सबकी अब ऐसी इच्छा है कि महाराज अब वृद्ध हुए हैं, वे रामजीका राज्याभिषेक करे तो ठीक है । महाराज दशरथने पूछा—मेरे राज्यमें क्या प्रजा दुःखी है, जो रामको गद्दीपर बैठानेकी सबकी इच्छा है ?

मंत्रीने कहा—ना, महाराज ! प्रजा तो बहुत सुखी है । आप खूब जिओ परन्तु शरीर अब वृद्ध हुआ । लोगोंकी बहुत इच्छा है कि श्रीसीता-रामजी स्वर्ण-सिंहासनपर विराजें और सब दर्शन करे । हम संकोचसे आपसे कहते नहीं थे परन्तु सबकी बहुत इच्छा है ।

मंत्रीजीने पहलेसे ही समस्त तैयारी कर रखी थी । राज्याभिषेकमें चार समुद्रोंके जलकी जरूरत पड़ती है । मंत्रीजीने यह भी मँगाकर रखा था । पीछे महाराज



दशरथने मंत्रियो और महाजन लोगोको बुलाया । महाराज दशरथका प्रजारंजन राज्य था । प्रजाकी इच्छा और सम्मति हो तो ही महाराज दशरथ श्रीरामचन्द्रजीको गद्दीपर बैठा सकते थे । महाराज दशरथने कहा— तुम सब मुझको सम्मति दो तो मैं राज्याभिषेक करूँ । गुरुदेवकी मुझको आज्ञा हो चुकी है कि यदि सबकी इच्छा हो तो रामको गद्दीपर बैठा दिया जाय ।

सबने सम्मति देते हुये कहा—हम सबकी भी यही भावना है कि रामजीका राज्याभिषेक हो । महाराजने पूछा—क्या आनेवाले कल ही राज्याभिषेक कर दिया जाय ? सबने प्रसन्न होकर स्वीकृति दी । परमानन्द हुआ । वशिष्ठजीने मंत्रीजीसे कहा— प्रथम श्रीसीता-रामजीको सोनेके पट्टेपर विराजमान करके वेद-मंत्रोका उच्चारण करते हुये चार समुद्रोके जलसे तीर्थाभिषेक कराया जायगा ।

नाना तीर्थोदकैः पूर्णाः स्वर्णकुम्भाः सहस्रशः ।

ब्राह्मण तीर्थाभिषेक कराएँ, उस पीछे दोनोंका सुन्दर शृंगार होगा और शत्रुजय हाथीके ऊपर श्रीसीता-रामजी विराजेंगे । लोगोको दर्शनकी बहुत इच्छा है इसलिए वरघोडा समस्त गाँवमें फिरेगा । सोलह कन्या मस्तकके ऊपर कलश धारण कर आगे-आगे चलेगी । ब्राह्मण वेद-मन्त्र बोलेंगे । तत्पश्चात् श्रीसीता-रामजीको सिंहासनपर बैठाकर मैं राजतिलक करूँगा । गाँवमें जितने देवमन्दिर हैं उन सभी देवमन्दिरोंमें आनेवाले कल विस्तृत पूजा होकर सुन्दर भोग अर्पण हो, ऐसा प्रबन्ध करो । मंत्रीजीने कहा—महाराज ! आप जो कहते हैं वह सब तैयार है ।

तैयारी होने लगी । महाराज दशरथको अतिशय आनन्द हुआ । वे विचार करने लगे कि यह सूर्यवंशकी पवित्र गद्दी है, जिसपर चक्रवर्ती सार्वभौम महाराज भगीरथ बैठते थे । जो महाराज भगीरथ श्रीगंगाजीको लाये थे, उस महान् पुरुषकी यह पवित्र गद्दी है । इस गद्दीके ऊपर महाराज दिलीप बैठते थे, जिन्होंने एक गायके रक्षणके लिए स्वयंके प्राणका भोग सिंहको दिया था । सूर्यवंशके पवित्र, प्रतापी नरेश इस गद्दीपर बैठते आये हैं । आनेवाले कल मेरा राम इस गद्दीपर बैठेगा । इस गद्दीके ऊपर आज मेरा अंतिम दिवस है ।

महाराज दशरथने गद्दीकी परिक्रमा की, गद्दीको बारबार चूम लिया और बोले—माँ ! आनेवाले कलसे मेरा राम तुम्हारी गोदमें बैठेगा । मेरे रामका तुम रक्षण करना । मेरी कोई भूल हुई हो तो क्षमा करना ।

महाराज दशरथ बहुत भोले थे, सरल हृदयके थे । उन्होंने वशिष्ठजीसे कहा— गुरुजी ! आनेवाले कल मेरे रामका राज्याभिषेक करना है, वह तुमसे किस प्रकार कहूँ ?

गुरुजी ! तुम मेरे रामको राज्याभिषेककी वार्ता सुनाओ । राम तो बहुत जानता-समझता है, परन्तु आप गुरुदेव हो, जो आपको योग्य लगे, ऐसा उपदेश उसे दो । दशरथके द्वारा वशिष्ठ ऋषिसे ऐसी प्रार्थना करनेपर, वशिष्ठजी श्रीरामचंद्रजीके महलमें गये ।

गुरुदेवके आनेकी खबर सुनते ही श्रीराम दौड़कर बाहर आये । उन्होंने गुरुदेवके चरणोंमें बदन किया और कहा—गुरुदेव ! योग्य तो यह था कि मुझको आज्ञा की होती तो दौड़ते हुए मैं आपके चरणोंमें आता । आप घर पधारें, यह तो आपके बहुत कृपा की ।

श्रीराम वशिष्ठजीको अंदर ले गये । गुरुदेवको सुंदर आसनपर बैठाकर उनके चरण पखारे । गुरुदेवकी पूजा की और कहा—आप मेरे सद्गुरु हो । मैं आपका शिष्य हूँ । आपकी आज्ञाका पालन करनेके लिए यह सेवक सदा तैयार हूँ । आज्ञा करें ।

वशिष्ठजीने स्मितहास्य करके कहा—राम ! तुम ऐसा कहो, उसमें क्या आश्चर्य है ? सब ही सद्गुण तुममें एकत्रित हुए हैं । तुम मुझको गुरु मानते हो परन्तु गुरुके गुरु तो तुम हो । तुम जगद्गुरु हो ।

गुरुर्गुरुणां त्वं देव पितृणां त्वं पितामहः ।

अन्तर्यामी जगद्यात्रावाहकस्त्वमगोचरः ॥

बड़ोंके भी बड़े तुम हो, तुम परमात्मा हो, अन्तर्यामी नारायण हो । जगतके कल्याण के लिए तुमने यह स्वरूप धारण किया है और मानव जैसी लीला करते हो ।

श्रीराम-श्रीकृष्ण मानव जैसी लीला करते हैं । इससे श्रीराम-श्रीकृष्णका नाम है “नटवर” । नाटकमें काम करनेवाला नट स्वयंके असली स्वरूपको छिपाये रखता है और देखनेवालोंको दूसरा स्वरूप बताता है । श्रीराम श्रीकृष्ण परमात्मा हैं, परन्तु मानव जैसी लीला करते हैं ।

श्रीरामने कहा—ना, ना, मैं ईश्वर नहीं । मैं तो एक साधारण मानव हूँ ।

वशिष्ठजीने कहा—तुम मुझको मान देते हो और कहते हो कि मैं तुम्हारा शिष्य हूँ । तुम मुझको गुरु मानते हो तो आज मैं गुरुदक्षिणा माँगता हूँ वह मुझको दो ।

गुरुदक्षिणामें वशिष्ठजीने माँगा—

त्वदधीना महामाया सर्वलोकैकमोहिनी ।

मां यथा मोहयेन्नैव तथा कुरु रघूदह ॥

तुम्हारे अधीन रहनेवाली तुम्हारी सर्वलोक-विमोहिनी महामाया मुझको मोहित न कर सके, इसलिए अपने चरणोंमें मुझको अनन्य भक्ति दो । मैं ब्रह्माजीका पुत्र हूँ ।

ब्रह्माजीने मुझसे कहा कि सूर्यवंशके तुम पुरोहित बनो। ब्रह्माजीने मुझको पुरोहित होने-की आज्ञा दी। वह मुझको रुचिकर नहीं लगी। मैं जानता था कि पुरोहिताई निंदनीय है और दूषित जीविका है। पुरोहितको यजमानका पाप लेना पड़ता है।

पौरोहित्यमहं जाने विगर्षं दृष्यजीवनम् ॥

परन्तु ब्रह्माजीने मुझसे कहा—सूर्यवंशमे परमात्मा प्रगट होने वाले हैं और प्रभु-के साथ तुम्हारा सम्बन्ध होगा। अतः ब्रह्मतेजका विनाश करनेवाली पुरोहितवृत्ति अच्छी नहीं लगते हुए भी मैं सूर्यवंशका पुरोहित बना, गुरु हुआ। तुम मेरे ऊपर कृपा करो। मुझको अपने चरणोमे अनन्यभक्ति दो। आज एक खास कार्यके लिए आया हूँ। महाराज दशरथने मुझे तुम्हारे पास भेजा है। आनेवाले कल महाराज दशरथकी तुम्हारा राज्याभिषेक करनेकी इच्छा है।

वशिष्ठजीने रघुनाथजीको आदेश किया।

अथ त्वं सीतया सार्धमुपवासं यथाविधि।

कृत्वा शुचिर्भूमिशायी भव राम जितेन्द्रियः ॥

राज्याभिषेकके पहले दिन राजा घरतीमे शयन करे, ब्रह्मचर्यादि धर्मोंका पालन करे, उपवास करे और पवित्र बने।

श्रीरामचन्द्रजीने वशिष्ठजीसे कहा—गुरुजी! मुझ अकेलेको तुम गद्दीपर बैठाओगे? राज्याभिषेक मुझ अकेलेका होगा? मेरी ऐसी इच्छा है कि मेरे छोटे भाई भरत, लक्ष्मण, और शत्रुघ्न मेरे साथ गद्दी पर बैठें। हम चारो भाई गद्दीके ऊपर बैठेंगे। गुरुजी! आप चारों भाइयोंका राज्याभिषेक करो, मुझ अकेलेका नहीं। हमारा प्रेम ऐसा है कि मैं अकेला गद्दीके ऊपर बैठूँ, यह मुझको रुचिकर नहीं लगता।

जनमे एक संग सब भाई। भोजन सयन केलि लरिकाई ॥

करनबेध उपवीत बिआहा। संग संग सब भए उछाहा ॥

विमल वंश यह अनुचित एकू। बंधु निहाइ बड़ेहि अभिषेकू ॥

हमारा एक स्थानमे जन्म हुआ, हम एक जगह खेले। और तो क्या? हमारी सगन भी एक ही घरमे हुई। यह सूर्यवंशकी रीति कैसी है कि बड़े पुत्रका ही राज्याभिषेक होता है और छोटे भाइयोंका नहीं होता। मुझको यह सब खोटा लगता है। यह मुझको अच्छा लगता नहीं। हम चारो भाइयोंका राज्याभिषेक कीजिए।

रामजीका बहुप्रेम कैसा है? आजकल बड़े भाइयोंको कुछ मान, मिळता हो तो वे छोटे भाइयोंको क्या याद करेगे?

वशिष्ठजीने स्मितहास्य करके कहा—ना, ना, ऐसा तो नहीं हो सकता । राजा तो एक ही होता है । चारका राज्याभिषेक नहीं होता । यह तो सूर्यवंशकी रीति है । राज-नीति ऐसा कहती है कि बड़ा पुत्र ही राजा हो सकता है । महाराज दशरथने इसलिए यह हठ निश्चय किया है । राम ! तुम्हारा बहुप्रेम मैं जानता हूँ । भाइयोंको तुम जो देना हो, वह दे सकते हो । राज्याभिषेक तो तुम्हारा ही होगा ।

रामजीका राज्याभिषेक होनेको है, यह सुनकर सबको आनन्द-ही-आनन्द हो गया, परन्तु रामजीको आनन्द न हुआ । रामजीने बात दुहराकर वशिष्ठजीसे कहा—सूर्यवंशकी यह रीति योग्य नहीं । अपने भाइयोंको छोड़कर मुझको अकेला गद्दीके ऊपर बैठना अच्छा नहीं लगता ।

गुरुजीने कहा—तुमको रुचिकर लगे या न लगे परन्तु ऐसा ही होगा ।

बातें चल रही थीं, उसी समय लक्ष्मणजी वहाँ आए । श्रीरामचन्द्रजीने लक्ष्मणजीसे कहा—लक्ष्मण ! मैं नामका ही राजा हूँ । यह सब राज्य तुम्हारा है ।

सौमित्रे यौवराज्ये मे श्वोऽभिषेको मविष्यति ।

× × ×

लक्ष्मणे मां मया सार्धं प्रशाधि त्वं वसुंधराम् ।

द्वितीयं मेऽन्तरात्मानं त्वामियं श्रीरूपस्थिता ॥

लक्ष्मण ! यह राज्य तुमको ही करना है, तुमको ही मिला है । तुम तो मेरी दूसरी अंतरात्मा हो ।

श्रीराम सबके अंतर्दामी हैं परन्तु श्रीरामके अंतर्दामी लक्ष्मणजी हैं । जगतके प्रत्येक जड़ और चेतन पदार्थमें श्रीराम बिराजते हैं और रामजीके हृदयमें लक्ष्मण और भरत हैं ।

लक्ष्मणजीको बहुत आनन्द हुआ । लक्ष्मणजीको गद्दीपर बैठनेकी लेशमात्र भी इच्छा नहीं थी । लक्ष्मणजीको अतिशय आनन्द इसलिए हुआ कि मेरे बड़े भाई आनेवाले कल राजा होनेको हैं । कल मैं हाथमें चँवर लेकर खड़ा होऊँगा । मुझको रामजीके साथ गद्दीपर बैठना नहीं । मुझे तो रामजीकी सेवा करनी है ।



(३८)

## विघ्नेश्वरी अयोध्यामें

एक सेवकने ये सब बातें सुनी । दौड़ता-दौड़ता वह कौशल्याजीके पास गया । कौशल्या माँ-को वंदन करके कहा कि माँ ! माँ ! बधाई है । आनन्दकी बात कहने आया हूँ । आनेवाले कल महाराज दशरथ रामजीको गद्दीपर बैठा रहे हैं । राज्याभिषेक होनेको है । कौशल्याजीको यह सुनकर अतिशय आनन्द हुआ । आनेवाले कल मेरा राम राजा होगा । कौशल्याजी उमंगसे भरके दास-दासियोंको वस्त्र-आभूषण देने लगी । माँ-को बहुत ही आनन्द हुआ ।

राम-राज्याभिषेकमें विघ्न हुआ तो रामजीकी इच्छासे ही हुआ । इसमें किसी-का दोष नहीं । रामजीकी ही वनमें जानेकी इच्छा थी । रामजी विचारते थे कि रावणके मरे पीछे ही मुझे राजा होना है । रावण पृथ्वीके ऊपर जीवित रहे और मैं गद्दीके ऊपर बैठूँ, यह शोभा देता नहीं । वनवास पीछे राज्याभिषेक हो, वह सबको ठीक है ।

जो कभी वनमें गया नहीं, वह राजा हो तो संभव है कि भान भूल जाएगा । कैकेयीने रामजीको चौदह वर्ष का वनवास क्यों दिया ? रावण—काम चौदह ठिकाने रहता है । पाँच ज्ञानेन्द्रिय, पाँच कर्मेन्द्रिय, मन, बुद्धि, चित्त और अहंकार—इन चौदह ठिकानों-में रहनेवाले रावण—कामको मारनेको रामजी चौदह वर्ष तपश्चर्या करें, तो ही उसको मार सकते हैं । रावण अर्थात् काम, जीवको बहुत त्रास देता है । मनुष्य चौदह वर्ष सादा जीवन वितावे, धीरे-धीरे भक्ति बढ़ावे, तो कामको मार सकता है । श्रीकृष्ण वृन्दावनमें नंगे पैर, गायोके पीछे बहुत फिरे हैं । गायोकी बहुत सेवा करनेके पीछे ये द्वारिकाधीश हुए । नंगे पैर वृन्दावनमें फिरने के बाद ही सोलह हजार रानियोंके स्वामी हुए । वनवास बिना राज्याभिषेक हो, यह श्रीराम-श्रीकृष्ण को अच्छा नहीं लगता । रामजी अपनी इच्छासे ही वनमें गये थे ।

भगवद्-इच्छासे ही राम-राज्याभिषेकमें विघ्न आया था परन्तु एक महापुरुषने कहा है कि रामराज्याभिषेकमें विघ्न कौशल्याजीकी एक भूलके कारण आया है । कौशल्याजीकी क्या भूल हुई थी ? रामजीका राज्याभिषेक होनेको है, यह सुनकर कौशल्याजी बहुत राजी हुयी । घरके नौकरचाकरोको वस्त्राभूषण दिए । घरकी दासियों-का सम्मान किया परन्तु कौशल्याजीने कैकेयीकी दासीका सम्मान किया नहीं ।

व्यवहार बहुत कठिन है, परमार्थ सरल है । व्यवहारमें कोई भूल हो तो लोग क्षमा करते नहीं, सजा देते हैं । सेवामें—भक्तिमें कोई भूल हो जाय तो भगवान क्षमा कर

देते हैं। परमात्मा अति उदार हैं। भक्तिमें भूल हो जाय तो भगवान् जल्दी दण्ड देते नहीं। इसकी भूल हुई, कहकर भगवान् भी भूल जाते हैं परन्तु व्यवहारमें कोई भूल हो जाय तो संसारके लोग उसे जल्दी भूलते नहीं और इसलिए मनुष्य व्यवहारमें सावधान रहता है। भक्तिमें सावधान रहता नहीं। मनुष्य समझता है कि व्यवहारमें भूल करूँगा तो लोग मुझे दण्ड देगे।

व्यवहार, करो, परन्तु व्यवहारमें डूबना नहीं। व्यवहार करते हुए आत्मस्वरूपका अनुसन्धान न रखो, वह पाप है। मनके स्थूल और सूक्ष्म दो भेद हैं। मनका स्थूल भाग भले ही व्यवहारमें हो परन्तु मनका सूक्ष्मभाग परमात्मामें पिरोकर रखना। पनिकारी पानी भरने जाती हैं, उस समय माथेपर तीन-तीन घड़े होते हैं, एक हाथमें घड़ा और दूसरे हाथमें रस्सी होती है। एक-दूसरेके साथ बातें करती हुई जाती हैं परन्तु माथेके ऊपर रखे हुए घड़े गिरते नहीं। कारण कि पनिकारीका स्थूल मन बातोंमें होता है, परन्तु सूक्ष्म मन माथेके ऊपर रखे हुए घड़ोंमें ही होता है। इसी प्रकार व्यवहार करते समय भगवान्‌को भूलना नहीं। परमार्थ सरल है, व्यवहार कठिन है। बालकमें सूक्ष्मरीतिसे मन रखकर जिस प्रकार माँ घरके समस्त कामकाज करती है, उसी प्रकार सूक्ष्मरीतिसे मन परमेश्वरमें रखकर व्यवहार करोगे तो व्यवहारमें सफलता मिलेगी।

कौशल्याजीकी यह थोड़ी भूल हुई कि घरकी दासियोंका तो सम्मान किया, परन्तु कैंकेयीकी दासियोंका सम्मान नहीं किया। कैंकेयीकी दासी मन्थराको दो-चार साड़ियाँ दे दीं होती तो यह सब उत्पात नहीं होता। कौशल्याजीने मन्थराको कुछ दिया नहीं।

स्वयं-की एक दासीको कौशल्याजीने बहुत मान दिया और कहा—मेरे रामको तुने खिलाया है, बड़ा किया है, मेरा राम तुझको माताके समान मानता है। आज तो मैंने तुझको थोड़ा ही दिया है, परन्तु कल मेरा राम गद्दीके ऊपर बैठेगा, उसके बाद तुझे नौकरी करनेकी भी आवश्यकता नहीं रहेगी। मैं अपने रामसे कहकर तुझे एक-दो गाँव दिलवा दूँगी। मेरे रामके राजा होनेके बाद तू मेरी जैसी हो जायेगी। नौकरका अपमान करना नहीं, परन्तु उसे बहुत अधिक मान देना भी उचित नहीं। मानको पचाना बहुत कठिन है। शास्त्रमें तो ऐसा लिखा है कि मान-स्तुति तो परमात्मा ही पचा सकते हैं। परमात्मा-की ही स्तुति करो। किसी मनुष्यकी प्रशंसा अधिक न करो। कारण कि मनुष्यमें स्तुति पचानेकी शक्ति नहीं होती। किसी मनुष्यकी बहुत प्रशंसा हो तो वह अभिमानी हो जाता है, उसका पतन हो जाता है। वेद और ऋषि लोग परमात्माकी बहुत स्तुति करते हैं, फिर भी प्रभुकी अभिमान स्पर्श नहीं करता परन्तु इस जीवकी कोई स्तुति करे तो जीव अभिमानी हो जाता है। मानके पीछे ही अभिमान खड़ा हुआ रहता है। जिसको मान मिलता है, वह अभिमानी बन जाता है।

संसारमें बहुत मान मिले, यह ठीक नहीं। बहुतोंकी तो ऐसी इच्छा होती है कि मेरा कोई तनिक भी अपमान न करे, मेरे लिए कोई तनिक भी अपशब्द न बोले। मैं बहुत समझवाला हूँ। मुझे सब लोग मान दें। ऐसी इच्छा रखना उचित नहीं। जीवमात्रको मानकी भूख होती है परन्तु संसारमें मान मिले तो प्रसन्न होना नहीं और अपमान मिले तो अप्रसन्न भी होना नहीं। मेरे लिए संसार क्या कहता है, यह जाननेकी इच्छा ही न करो। जगतमें जो अपने लिए सही बोलता है, उसके लिए सद्भाव जगता है और जो खराब बोलता है उसके प्रति कुभाव आ जाता है। मनमे या तो राग आता है, या फिर द्वेष आता है। दोनों ही बन्धनकारक हैं।

शास्त्रमें लिखा है—

असम्मानात्तपोवृद्धिः । सम्मानात्तपसः क्षयः ।

जिसको बहुत मान मिलता है, उसके पुण्यका नाश होता है और जिसका जगतमें कुछ अपमान होता है उसके पापका नाश होता है। कदाचित् तुम्हारा कोई अपमान करे तो हृदय जलाना नहीं, मनको समझाना कि आज मुझे लाभ हुआ। मेरे पाप घटे। मैंने कथामें सुना है कि कोई अपमान करे तो पापका नाश होता है।

कौशल्याजीने दासीको मान दिया। दासीको बहुत आनन्द हुआ परन्तु वह मान पचा नहीं सकी। वह वहाँसे जा रही थी। उसको रास्तेमें मंथरा मिली। इसको खूब आनन्दमें देखकर मंथराने पूछा—तू आज किस कारण इतने आनन्दमें जा रही है? इतना अधिक आनन्द किस बातका है?

दासीने कहा—मेरा जैसा भाग्यशाली कौन है? मैं तो कौशल्याजीकी दासी हूँ। मनि तो आज मुझसे कहा है कि कलसे मुझे नौकरी करनेकी भी आवश्यकता नहीं रहेगी। अब तो मैं दासी न होकर राजमाता जैसी हो गयी? राम मुझको माताके समान मानते हैं। मेरे रामका कल राज्याभिषेक होनेवाला है। मेरे भाग्यका अब उदय होने वाला है। मैं तो बहुत सुखी हूँ। तू देखती नहीं, कौशल्या मनि मेरे गलेमें कैसा चंद्रहार पहनाया है। मुझे तो यह चन्द्रहार मिला, परन्तु तू तो कैकेयीकी दासी है। तुझे कुछ भी नहीं मिला?

एतस्मिन्नन्तरेदेवा देवीं वाणीमचोदयन् ।

गच्छ देवि श्रुवो लोकमयोध्यायां प्रयत्नतः ॥

रामाभिषेकविघ्नार्थं यतस्व ब्रह्मवाक्यतः ।

रामका राज्यभिषेक होना है, ऐसा जानकर सबको अतिशय आनन्द हुआ, परन्तु देवताओंको दुःख हुआ। इसका एक कारण था। उन्होंने सोचा कि आनेवाले कल राम



गद्दीके ऊपर बैठेंगे तो फिर रावणको कौन मारेगा ? इन राक्षसोंका भय तो बहुत अधिक बढ़ गया है। उन देवताओंने विघ्नेश्वरी देवीको बुलाकर कहा—तुम अयोध्यामें जाकर रामजीके राज्याभिषेकमें विघ्न करो। रामजीको तो सुख-दुख कुछ भी होता नहीं; वे आनन्दस्वरूप हैं। विघ्नेश्वरीने विचार किया। मे कहाँ जाऊँ ? किसमें प्रवेश करूँ ? यह विचार करते हुए उसकी नजर मंथरा पर पड़ी और मंथरामें ही उसने प्रवेश किया।

मंथराके हृदयमें मत्सर प्रगट हुआ। उसने विघ्न करनेका निश्चय किया। कौशल्याजीने मेरा सम्मान नहीं किया। सबको दिया परन्तु मुझको कुछ दिया नहीं, इसलिए रामराज्याभिषेकमें विघ्न करूँगी। मंथरा कैकेयीके पास गयी, जाकर उसने नाटक आरंभ किया और रोने लगी।

कितनी ही माता ऐसी होती है कि उनको नकली रूपसे रोना भी आता है। ऐसी रोती हैं कि दूसरोंको ऐसा लगने लगता है कि ये बहुत दुखी हैं। वे कोई दुखसे नहीं रोतीं, परन्तु रोनेकी उनके पास कोई कला होती है। ये मातायें लौकिक व्यवहारमें भी जातो हैं और आँखोंसे आँसू बहाती हैं। क्या कोई सम्बन्धकी प्रगाढ़तासे रोती हैं ? वे तो वहाँ जाकर नाटक ही करती हैं।

कैकेयीके आगे मंथराने वही स्त्री-चरित्र किया। आँखसे आँसू निकाल लिए। मंथरा कपटसे रोने लगी। वह क्या कोई दुखसे रो रही थी ? सम्बन्धी बनकर रो रही थी ? इसका तो सब नाटक ही था। कैकेयीको आश्चर्य हुआ। उसने मंथरासे पूछा—तू क्यों रो रही है ? तुझे क्या हो गया है ? लक्ष्मणजीने तुझे कोई सजा दी है क्या ? तू बहुत बोलने वाली है इसलिए कदाचित् तुझे लक्ष्मणजीने सजा दे डाली मालूम होती है। कैकेयी मंथरासे बारबार पूछती थी परन्तु मंथरा बोलती ही नहीं थी। जोर-जोरसे प्रश्वास छोड़ती थी।

कैकेयीने कहा—तू बोल तो सही। तुझे क्या हो गया है ? क्यों रो रही है ? मेरे राम तो कुशलसे हैं न ? दशरथ महाराज तो आनन्दमें है ? कुशल राम महिपाल ?

कैकेयीका रामजीमें अतिशय प्रेम था। इसलिए कैकेयीने मंथरासे पूछा कि तू क्यों रोती है ? मेरे रामको तो कुछ नहीं हो गया है ?

स्त्रीको पुत्रकी अपेक्षा पतिमें समस्त प्रेम होना चाहिए, ऐसा शास्त्रमें सिखा है। पतिव्रता स्त्री पुत्रकी अपेक्षा समस्त प्रेम पतिमें रखती है।

कैकेयी पहले तो दशरथ महाराजकी कुशल पूछती नहीं, रामजीकी कुशल पूछती है। दशरथ महाराजकी बृद्धावस्था थी। कदाचित् कुछ हो तो दशरथ महाराजको ही हो,

ऐसा सम्भव था । रामजीको क्या होना था ? परन्तु कैकेयीका रामजीमें इतना प्रेम था कि पतिको कुशल न पूछकर पुत्रको कुशल पहले पूछी ?

मंथराने कहा, रामजीकी तो कुशल-हो-कुशल है, रामका तो कल राज्याभिषेक होनेवाला है ।

रामका राज्याभिषेक होना है, सुनकर कैकेयीको बहुत आनन्द हुआ । कैकेयीके गलेमें चन्द्रहार था । उसको उतारकर कैकेयीने मंथराको दिया और कहा, मेरे रामका राज्याभिषेक होनेवाला है । मंथरा ! आज तो मैं तुम्हें चन्द्रहार देती हूँ परन्तु कल जो तू मांगेगी, वही दूंगी ।

न मे परं किंचिदितो वरं पुनः

प्रियं प्रियाहं सुवचं वचोऽमृतम् ।

तथा क्षनोचस्त्वमतः प्रियोन्तरं

वरं, परं ते प्रददामि तं वृणु ॥

मंथरा ! तू मेरे पाससे अतिप्रिय वस्तु प्राप्त करने योग्य है । मेरे लिए तो रामजीके राज्याभिषेकके समाचारसे बढ़कर प्रिय और अमृत-समान दूसरा कोई वचन नहीं । ऐसी परमप्रिय वार्ता तूने मुझसे कही है । तूने ऐसा प्रिय समाचार कहा, इसलिये तेरी इच्छामें आवे, वह मांग ले । मैं तुम्हको अवश्य ही दूंगी । मंथरा ! मैंने तो अनेक बार परीक्षा की है । रामका मेरे ऊपर कौशल्याकी अपेक्षा भी अधिक प्रेम है ।

कौशल्या मां समं पश्यन्सदा शुश्रूषते हि माम् ॥

राम मेरा कहा करता है । मैं तो विधातासे प्रार्थना करती हूँ कि दूसरे जन्ममें राम मेरी कोखसे पुत्र होकर आवे ।

जौं बिचिजनमु देइ करि छोहू । होहूँ राम सिय पूत पुतोहू ॥

प्राण तैं अधिक राम प्रिय मोरें । तिन्ह कें तिलक छोहू कस तोरें ॥

राम मुझको प्राणसे भी अधिक प्रिय है परन्तु यह तो कह कि रामके तिलकसे तुम्हें क्यों इतना दुःख हो रहा है ?

मंथराने बराबर वही नाटक चालू रखा । कैकेयीका दिया हुआ सुन्दर चन्द्रहार फेंक दिया । एकदम मूर्च्छा आ गयी हो, ऐसा ढोंग करके वह गिर पड़ी । मंथरा भूमिके ऊपर पड़ी, तब कैकेयीको बहुत आश्चर्य होने लगा । कैकेयीको ठीक लगा नहीं । वह विचार करने लगी, मैंने प्रेमसे चन्द्रहार दिया और इसने फेंक दिया है ? परन्तु इसको ऐसा क्या दुःख है ? मूर्च्छा क्यों आयी हुई है ?

मूर्च्छामें पड़ी मंथरा बोली—राम राजा हों अथवा भरत राजा हों, मेरा तो कोई स्वार्थ नहीं, मैं कुछ दासीसे...रानी तो होनेकी नहीं, परन्तु मेरा यह स्वभाव ही बहुत खराब है। तुम्हारा अकल्याण मुझसे सहन होता नहीं। रामका राज्याभिषेक होना है यह सुनकर ही तुमको इतना सुख है, परन्तु मुझको तो बहुत दुःख होता है। परन्तु अब मैं नहीं बोलूंगी। अब मैं बोलूंगी तो तुमको ऐसा लगेगा कि तुम्हारे घरमें कुछ कलह जगाने आयी हूँ। मुझे कलह जगानेसे क्या लाभ? राम राजा हों अथवा भरत राजा हो, मुझे कोई स्वार्थ नहीं। अब मैं किसी दिन भी तुम्हारे आगे नहीं बोलूंगी।

मंथराने कैकेयीके मनके ऊपर ऐसी छाप डाली कि मुझे कोई स्वार्थ नहीं। मुझसे तो तुम्हारा बिगड़ता हुआ काम अथवा तुम्हारा दुःख, देखा जाता नहीं, इसलिए मैं तुमसे कहने आयी थी परन्तु कोई बात नहीं। तुमको तो राज्याभिषेक होना है, ऐसा सुनकर ही अधिक आनन्द होता है तो ठीक है। मुझे ठीक लगे या न लगे, मुझे कुछ बोलना ही नहीं है।

मूर्च्छामें पड़ी-पड़ी मंथरा बड़बड़ाती थी। कैकेयी उसे सुनती थी। कैकेयीने विचार किया कि यह जो भी बोल रही है वह कुछ बुरी बात भी नहीं है। राम राजा हों अथवा भरत राजा हों, इसका क्या स्वार्थ? मेरे साथ इसका बहुत लगाव है, इस कारणसे यह कुछ खास बात कहने मेरे पास आयी है। चन्द्रहार फेंक दिया, यह मेरी समझमें नहीं आया परन्तु अब इसका तिरस्कार न करके इसे प्रेमसे मनाऊँगी।

कैकेयी मंथराके पास बैठ गयी और उसकी पीठपर हाथ फेरने लगी। मंथराका स्पर्श करनेसे कैकेयीकी बुद्धि बिगड़ गयी। अति कामीका, अति पापीका स्पर्श करना नहीं। स्पर्श करनेसे उनके परमाणु अपनेमें आ जाते हैं। स्पर्शसे अनेक दोष उत्पन्न होते हैं। बिना कारण किसीको भी स्पर्श न करो। किसीको छूना, किसीको न छूना, ऐसी जो स्पर्श-भीमांसा अपने ऋषियोंकी है, वह बहुत समझकर की है। इसमें किसी जीवका तिरस्कार नहीं किया गया है। आत्मा तो शुद्ध है, परन्तु सबका शरीर शुद्ध नहीं। कदाचित् स्थूल शरीर भले ही ठीक हो, परन्तु सूक्ष्म शरीर बिगड़ा हुआ हो तो वह दूसरोंको बिगाड़ देता है। जिसका चरित्र अति शुद्ध न हो, उसके हाथका पानी भी पीना उचित नहीं।

कैकेयीने मंथराका स्पर्श नहीं किया था, तब तक कैकेयीकी बुद्धि नहीं बिगड़ी थी परन्तु जहाँ मंथराका स्पर्श किया कि बुद्धि बिगड़ गयी। कैकेयी मंथराको मनाने लगी। तू ठीक कह रही है, तुझे क्यों इतना अधिक दुःख हो रहा है। तू मुझको बहुत अच्छी समझती है, तूने मेरी बहुत सेवा की है।

मंथराने कहा—मैंने तुम्हारा इतना खाया है। तुम्हारे कपड़े मैंने पहने हैं। कैकेयी मंथराको पीहरसे लेकर आयी थी। मंथराका जन्म अयोध्याजीमें हुआ नहीं था। जिसका जन्म अयोध्याजीमें होता है, उसके हृदयमें कलिका प्रवेश नहीं होता। मंथरा कैकय देशकी थी। कैकेयी जिस समय पीहरसे अयोध्या जाने लगी, उस समय इनके पिताने इनसे पूछा कि मैं तुम्हें क्या दूँ? उस समय कैकेयीने कहा—मैं तो अयोध्याकी राखी होकर जा रही हूँ। वहाँ सब कुछ है। मुझे किसीकी, जरूरत नहीं परन्तु यह मंथरा मुझको बहुत अच्छी लगती है। इसलिए कैकेयी पीहरसे मंथराको लेकर आयी थी?

कैकेयी जिस समय मंथराको मनाकर पूछने लगी, उस समय मंथराने कहा—तुम्हारा बिगड़े, यह मुझसे देखा नहीं जाता परन्तु मुझको बोलनेमें भय लगता है।

कैकेयीने कहा—तू जो कहेगी वह करनेको मैं तैयार हूँ। तेरे मनमें जो है उसे ठीक-ठीक कह दे। मुझको तो ऐसा लगता है कि मेरा राम मेरी बहुत सेवा करता है।

मंथराने कहा—वे दिन अब चले गये। रामको आज तक स्वार्थ था, और इसीसे वह तुम्हारी सेवा करता था। राजा हुए पीछे राम पहले जैसा रहेगा नहीं। कमल, पानीमें उत्पन्न होता है। कमलको पुष्टि देनेवाले सूर्यनारायण हैं। फिर भी जब कमल पानीसे अलग होता है, तब सूर्यनारायण ही उसको सुखा डालते हैं। कमल पानीमें हो, तब तक ही सूर्यनारायण उसे पुष्टि देते हैं। राम जब तक राजा हुए नहीं थे, तब तक तुम्हारी सेवा करते थे परन्तु आनेवाले कल रामके राजा हुए पीछे तुम आशा रखना नहीं कि ये तुम्हारी सेवा करेंगे।

मैं तुमसे ठीक कहती हूँ, यह सब कौशल्याकी करतूत है। कौशल्याने कपट किया है। राजा तुम्हारे अधीन रहते हैं, वह कौशल्याको तनिक भी सुहाता नहीं। कौशल्या सोचती है कि सब मेरी सेवा करते हैं, परन्तु इस कैकेयीको बहुत अभिमान है कि राजा इसके अधीन हैं, इससे मेरी सेवामें वह रहती नहीं। उस कांटिको निकालनेके लिए ही कौशल्याने यह कपट किया है। घरके छोकरा—भरत और शत्रुघ्न ननिहालमें हैं, और कल ही रामका राज्याभिषेक होनेको है, इसका क्या अर्थ होता है? उसका तुमने कुछ विचार किया? तुमको तो खाना, पीना और पलंगमें सोते रहना ही अच्छा लगता है।

कामी राजा मुखसे मीठे होते हैं और मनके मँले होते हैं। राजा दशरथ तुम्हारे महलमें आते हैं और तुमको ऐसा बताते हैं कि तुम इनको बहुत प्यारी हो, परन्तु तुम्हारा कहा तो वे कुछ करते नहीं। वे तो कौशल्याजी जो कहती हैं वही करते हैं।

स्त्रीको किसी दिन पतिकी निंदा सुननी नहीं चाहिए। मंथराने महाराज दशरथकी बहुत निंदा की। कैकेयी वह सुनती रही। मंथराकी हिम्मत बढ़ गयी। वह आगे कहने लगी।

राजा दशरथ कपटी है। मन मलीन मुँह मीठ। कौशल्याके कहनेसे ही भरतको ननिहाल भेजा है। रोज रातको महाराज दशरथ तुम्हारे महलमें आते हैं, परन्तु आज तक किसी दिन तुमको खबर दी है कि रामका राज्याभिषेक होनेको है ? चौदह-पन्द्रह दिनसे राज्याभिषेककी तैयारी हो रही है, और तुमको आज ही खबर पड़ी है। यह कपट है। मैं जानती हूँ कि सूर्यवशकी यह रीति है कि बड़ा पुत्र ही राजा हो परन्तु मैंने जो एक बात सुनी है, उसके सुननेके पीछे तो मुझको रात्रिमें निद्रा आती नहीं, दिनको भूख लगती नहीं। मुझको बहुत घबराहट होती है।

कैकेयीको मंथरामे विश्वास हुआ। उन्होंने पूछा—तूने क्या सुना है ? मंथराने कहा—मैंने ऐसा सुना है कि कल रामके राजा होनेपर भरत कैदमे होंगे। लक्ष्मण इनके खास मंत्री होंगे। भरतको जान-बूझकर कौशल्याने ननिहाल भेजा है। घरके पुत्र तो घरमें नहीं है और फिर राज्याभिषेककी इतनी शीघ्रता करनेकी क्या जरूरत है ? कौशल्याको तुम्हारे प्रति बहुत मत्सर है।

मंथराने पुराणोंकी अनेक बातें कैकेयीको सुनायीं। शोक किस रीतिसे त्रास देता है, वह कैकेयीके मनमें आये, इसलिए कहा—मैंने तो ऐसा सुना है कि कल रामका राज्याभिषेक हुए पीछे तुम्हें अयोध्यामें रहना होगा तो कौशल्याके घरका पानी भरना पड़ेगा। कौशल्याकी दासी होकर ही तुम अयोध्यामें रह सकोगी।

रामे राज्यपदं प्राप्ते कौशल्यायाश्च कैकयि ।

दासी भविष्यसि त्वं हि अतो मद्वचनं कुरु ॥

मुझको तो कोई स्वार्थ नहीं। यह तो तुम्हारा बिगड़ता है, वह मुझसे देखा नहीं जाता, इसीसे कहने आयी थी। राम कैसे सरल हैं, रामकी माँ कैसी भोली है, वह तुम क्या जानो ? ये तो कपट करनेमें बहुत होशियार है।

मंथराके वचन सुनकर कैकेयी बहुत घबरा गयी। शरीरमें पसीना निकल आया। भविष्य अंधकारमय दिखाई देने लगा। कैकेयीने मंथरासे कहा—मैं क्या करूँ ? मुझको तीन दिनसे खराब स्वप्न आ रहे हैं। मैं घबरा गई हूँ। ये स्वप्न विधवा होनेके चिह्नरूप हैं, ऐसा कैकेयी समझती नहीं थी। कैकेयी विचारने लगी—मेरे भरतको इतना अधिक दुःख सहना पड़ेगा ? वह हताश हो गयी। रोने लगी।

तब मंथरा उसको समझाने लगी—तुम रोओ मत। अभी बाजी तुम्हारे हाथमें है। मैं जे कहूँ, वह करना, कैकेयीने कहा—मंथरा ! मैं जानती नहीं थी कि तुम्हारी बुद्धि ऐसी है। तुम बहुत बुद्धिमान हो। तुम अब मुझको कुँएमें गिरनेको कहोगी तो मैं कुँएमें गिर जाऊँगी। मैं तुम्हारे अधीन हूँ। तुम जो कहोगी वह करनेको तैयार हूँ।

मंथराको विश्वास हुआ कि कैकेयी अब उसके अधीन हो गयी थी। उसने कहा—तुम रोओ नहीं। प्रभु करेंगे तो तुम्हारे भाग्यका उदय होगा, ऐसा मुझको लगता है। जो कौशल्याने तुम्हारे विरुद्ध कपट किया है, विघाता उसके ही प्रतिकूल होंगे। उसको ही हलायेंगे। एकबार तुमने मुझसे बात कही थी कि महाराज दशरथ के पास तुम्हारे दो वरदान थातीस्वरूप रखे हुए हैं। वे दोनों वरदान मांगकर आज तुम अपनी छाती ठडी करो।

एक बार देवता और दानवोंके बीच युद्ध हुआ। उस समय आकाशवाणी हुई कि जिसके पक्षमें अयोध्यापति राजा दशरथ होंगे, वह जीतेगा। यह सुनकर पवनदेव एकदम महाराज दशरथके पास पहुँच गये और-युद्धमें देवताओंकी सहायता करनेके लिए प्रार्थना की। महाराज दशरथ देवताओंकी मदद करने गये। साथमें रानी कैकेयी भी थी, कैकेयी बहुत सुन्दर थी, वह बहुत बहादुर भी थी। राजा दशरथका दानवोंके साथ तुमुल युद्ध हुआ। इसमें महाराज दशरथके रथकी घुरी टूट गयी और रथ गिरनेका समय आया। कैकेयीने वह देखा। उसने तुरन्त ही घुरीकी जगह स्वयं का वज्र जैसा सीधा हाथ दो पहियोंके बीचमें लगा दिया और रथको टिकाये रखा। महाराज दशरथने दानवोंको पराजित किया। कैकेयीके पराक्रमसे महाराज बहुत प्रसन्न हुए और रानीसे दो वरदान मांगनेको कहा। तब कैकेयीने महाराज दशरथसे कहा।

तय्येव तिष्ठतु चिरं न्यासभूतं ममानघ ।

यदा मेऽवसरो भूयात्तदा देहि वरद्वयम् ॥

वरदान हमारी थातीरूपमें तुम्हारे पास ही भले ही रहे आवें। मुझको जब इच्छा होगी, जब कुछ ऐसा अवसर आवेगा, तब मैं मांग लूंगी। तब महाराज दशरथने कहा—ठीक है, तुम जब मांगोगी, तब तुमको दे दूंगा।

मंथराने इन दो वरदानोंकी याद दिलाते हुए कैकेयीसे कहा—अभी बाजी तुम्हारे हाथमें है। आज अवसर आया है। तुम राजासे वे दो वरदान मांग लो।

कैकेयी भोली थी। उसने मंथरासे पूछा—वरदानमें मैं क्या मांगूँ ?

मंथराने कहा—अभी क्या मांगना है, वह सब भी मुझे समझाना पड़ेगा ? तुमको भी अक्ल है या नहीं ? विचार करके, योग्य लगे, वह मांग लो।

कैकेयीने कहा—तुम जैसा समझाओगी, वैसा ही मांगूंगी। तुम कहोगी वही करनेको तैयार हूँ। मंथराने कहा—महाराज दशरथ आज महल में आवे तब दोनों वरदान मांग लो। प्रथम वरदान मांगो कि राम-राज्याभिषेककी जो तैयारी हुई है उससे मेरे भरतका राज्याभिषेक करो। दूसरा वरदान राम-वनवासका मांगो।

### रामाय दण्डकारण्यं यौवराज्यं मुताय च ।

जिस कौशल्याने तुम्हारे साथ कपट किया है उस कौशल्याका पुत्र वनमें जाय । मैंने सुना है कि चौदह-चौदह दिनसे राम-राज्याभिषेककी तैयारी चल रही है, परन्तु राजाने तुमसे उसकी बात सामान्यरूपसे भी की नहीं । इसलिए तुम चौदह वर्षका राम-वनवास माँगो ।

मंथराने यह क्रम सुझाया कि पहले भरतके लिए राज्य माँग लो और दूसरा वरदान राम-वनवासका माँग लो । मंथरा जानती थी कि महाराज दशरथका रामजीमें अतिशय प्रेम था । कैकेयी राम-वनवासका वरदान प्रथम माँगे और कदाचित् महाराज दशरथको मूर्च्छा आ जाय तो भरत-राज्याभिषेकका वरदान माँगनेसे ही रह जायेगा । इससे मंथराने कैकेयीसे कहा कि पहले वरदानसे भरतके लिए राज्य माँग लो और दूसरा वरदान राम-वनवासका माँगो । तुम्हारे भाग्यका उदय होने वाला है । तुम सुखी होगी । मंथराने इस रीतिसे कैकेयीको बहुत शिक्षा दी ।

कैकेयीने कहा—अब राजाके घर आनेपर ये दो वरदान मैं माँगूंगी । उनको देने ही पड़ेंगे । मुझसे कहा है कि जो माँगोगी वही दूंगा । दो वरदान यातीस्वरूपमें मैंने रखे हैं ।

मथरा कैकेयीको समझाने लगी—उतावलीसे काम बिगड़ता है । बहुत सावधान होकर काम करना है । महाराज दशरथको तुम सीधे-सीधे कहोगी कि रामको वनवास दो, तो वह कभी रामको वनमें भेजेगा नहीं । तुमको बराबर कपट करना पड़ेगा । तो ही अपना काम बनेगा ।

कैकेयीने पूछा—मुझे कपट करना है, वह किस प्रकारसे करना है ? कैकेयी भोली थी । वह मंथराके अधीन हो गयी थी । मंथराने समझाना प्रारम्भ किया—प्रथम तो इस कुंकुम-तिलकको छूटी दो । शास्त्रमें लिखा है कि चाहे जितना दुःखका प्रसंग आवे तो भी सौभाग्यवती स्त्री कुंकुम-तिलकका तनिक भी अपमान न करे । फिर भी मंथराने ऐसा सिखाया कि कुंकुम-तिलकको छूटी दो, वस्त्र-आभूषणों को फेक दो । काले वस्त्र पहनो । कोपभवनमें घुस जाओ, और घरतीके ऊपर पड़ जाओ । महाराज दशरथ आकर तुमको मनायेंगे कि कैकेयी तू माँग, तू माँगेगी वही दूंगा परन्तु माँगना नहीं वे तो मनके मैले हैं । प्रारम्भ में ऐसा बोलेंगे परन्तु तुम राम वनवासका वरदान माँगोगी, वह तुमको नहीं देंगे । राजा दशरथ सब कुछ दे सकते हैं, परन्तु रामको आँखोंसे दूर नहीं कर सकते । वे बारंबार तुमको मनावें, तुम्हारे चरणोंके ऊपर हाथ फेरें परन्तु एक अक्षर भी बोलना नहीं । राजाको आँख उठाकर देखना भी नहीं । उनका तिरस्कार करना कि मेरे



साथ बात मत करो, तुम कौशल्याके घर जाओ। राजा दशरथ अनेक प्रकारसे तुमको मनावेंगे, परन्तु तुम मानना नहीं। वे तुमसे कहेंगे—मांगो, तुम जो मांगोगी वही देनेको तैयार हूँ। राजाको रंक बना दूँ, रंकको राजा बना दूँ। परन्तु एक अक्षर भी मुंहमें-से निकासना नहीं। बहुत व्याकुल हुए महाराज दशरथ जब ऐसा बोले कि मैं रामकी सौगन्ध खाकर कहता हूँ कि तुम जो मांगोगी वही तुमको दूँगा, तब ही मांगना। राम-शपथमें राजाको बाँधनेके उपरान्त ही तुम वरदान मांगना। नहीं तो राजा मुकर जायेंगे।

मंथराकी बात कुछ गलत नहीं थी। महाराज दशरथ नरकमें जानेको तैयार थे, परन्तु रामको आँखोंसे दूर करनेको तैयार नहीं थे।—महाराज दशरथकी ऐसी इच्छा थी कि मैं झूठ बोलूँ, उसका समस्त पाप मेरे माथे भले ही आवे, परन्तु मेरे राम मेरी आँखोंसे दूर न जायें परन्तु महाराज दशरथ श्रीरामकी सौगन्ध ले बैठे थे और इसी कारण ही रामजी वनमें गये। उस समय महाराज दशरथने मनाही की नहीं। उन्होंने रामजीसे वनमें जाओ, ऐसा कहा नहीं, फिर भी रामजी वनमें जाने लगे तो ना भी नहीं की, कारण कि इनको ऐसा लग रहा था कि मैंने रामजीकी सौगन्ध ली हुई है। मैं राम-शपथसे बँधा हुआ हूँ।

मंथराने ही यह पक्की शिक्षा कैंकेयीको दी थी कि महाराज दशरथ रामकी सौगन्ध न लें तब तक वरदान मांगना नहीं।

भूपति रामसपथ जब करई। तब मागेहुँ जेहि बचनु न टरई ॥

मंथराकी यह करामात थी। कैंकेयीको यह ठीक लगी। इसने कहा—राजा आज आयेगे उस समय मैं भी कपट करूँगी। उनको बता दूँगी। मंथरा ! तूने मुझको बहुत सुन्दर शिक्षा दी है। मेरा पुत्र राजा होगा, तब मैं तेरा सम्मान करूँगी, तुझको अनेक गाँव दिलवा दूँगी।

मंथरा कैंकेयीको इस रीतिसे शिक्षा देकर वहाँसे चली गयी। कैंकेयीने वस्त्र-आभूषण उतारकर फेंक दिए। कोपभवनमें जाकर वह घरतीपर जा पड़ी। मानव, कुसंग-से दुखी होता है। कैंकेयीको मंथराका कुसंग प्राप्त हुआ। सत्संगसे मनुष्यको अपने दोषों-का भान होता है, वह सावधान होता है, उसके अन्तरमें विवेक जगता है, उसका स्वभाव सुधरता है और वह सुखी होता है। कुसंगसे ही मानव बिगड़ता है।

श्रीमहादेवजी पार्वतीजीसे कहते हैं।

अतः सङ्गः परित्याज्यो दुष्टानां सर्वदैवहि ।

दुःसङ्गी व्यबते स्वार्थाद्यथेयं राजकन्यका ॥

दुष्ट लोगोंके संगसे सदैव दूर रहना चाहिए। नहीं तो पतन होते देरी नहीं लगती। परमात्मा श्रीराम कृपा करते हैं तब अधिक संपत्ति देते नहीं, सत्संग देते है। साधारण मनुष्य ऐसा समझता है कि बहुत पैसा मिले, संसारका सुख अधिक मिले, वही प्रभुकी कृपाका फल है। अरे, जिसको बहुत पैसा मिलता है वह भाग्यशाली नहीं। अति-संपत्ति मनुष्यको प्रमादी बनाती है। संपत्ति जिसको अतिशय मिलती है उसमें विकार-वासना बढ़ती है। लौकिक सुख मिले तो जीव ईश्वरसे विमुख होता है। लौकिक सुखका प्रयत्न सफल न हो तो मानना चाहिए कि ठाकुरजीने विशिष्ट कृपा की है।

ग्रंथोंमें ऐसा वर्णन आता है कि परमात्मा जिस जीवपर अधिक कृपा करते हैं, उसे संसारका सुख—लौकिक सुख अधिक नहीं देते। शान्तिसे विचार करोगे तो ध्यानमें आवेगा कि संसारका सुख तो पशु-पक्षी भी भोगते हैं। चकवा-चकवी डोलते फिरते हैं, मकान बनाते हैं। बालकोंको भी बड़ा करते हैं। बालकोंको जन्म देना, उनका लालन-पालन करना, विवाह करना इत्यादि तो यह जीव अनेक जन्मोंसे करता ही आया है। कितनी ही बार यह जीव पति हुआ, पत्नी हुआ। इसकी कोई गिनती नहीं। फिर भी इसको शान्ति कहाँ मिली है ?

भगवान कृपा करते है तो संसारका सुख अधिक नहीं देते, सत्संग देते है। संसारका सुख प्रारब्धका फल है, सत्संग परमात्माकी कृपाका फल है। जिस जीवके ऊपर परमात्मा कृपा करते है उस जीवको वे संतोंका संग देते है। सत्संगकी महिमा बहुत बड़ी है। जो सत्संग करते हैं वे ही संत बनते हैं। तुम्हारी अपेक्षा ज्ञान, भक्ति और वैराग्यमें जो आगे बढ़े हुए है, उनका संग करो, उनका अनुकरण करो। जिनको संसारका सुख बहुत अच्छा लगता है, ऐसे लोगोंसे दूर रहो। विलासीके संगको ही कुसंग कहते है। अतिकामीके संगको ही कुसंग कहते हैं।

साधारणतया मनुष्य जन्मसे बिगड़ता हुआ होता नहीं, कुसंगसे बिगड़ा है। संगका रंग मनको लगता है। तुम्हारा जन्म हुआ था, तब तुमको गर्म पानी पीनेकी ठेब थी ? जन्म हुआ, तब किसीको चाय पीनेकी आदत नहीं थी। जन्म हुआ तब बालकको कोई व्यसन नहीं था। वह शुद्ध था। उसको पाप करनेकी अवल भी नहीं थी। उसको कपट करना आता नहीं था। बालक तो भोला होता है। अनेक बार माँ बाप ही बालकको कपट करना सिखाते हैं। बालकको कपट करनेकी अवल नहीं होती। बाल्यावस्थामें सब ही ठीक होते हैं। बड़े हुए पीछे जिनके संगमें आते है उनका रंग मनको लगता है।

सत्संग प्रभुकृपासे मिलता है, परन्तु कुसंगसे बचना तुम्हारे हाथमें है। तुम्हारा लक्ष्य है परमात्माके चरणोंमें जाना। तुम्हारा लक्ष्य और अन्य जिसका लक्ष्य एक

समान है, उसका ही संग करो । किसीका लक्ष्य काम-सुखका हो, पैसेका हो, उसके संगमें तुमको तनिक भी लाभ होगा नहीं, नुकसान ही होगा । कुसंग अर्थात् अतिकामीका संग, अतिलोभीका संग, व्यसनीका संग या नास्तिकका संग । जिसको परमात्माका भय नहीं, उसका संग भी कुसंग है । जो ससार-सुखमें रचा-पचा रहता है उसका संग कुसंग है । मानव-जीवन संसार-सुख भोगकर नष्ट कर डालनेके लिए नहीं, मानव-जीवन परमात्माके लिए है । प्रारब्धसे पैसा मिले तो उसका उपभोग संसारसुख भोगनेमें, शरीर और इन्द्रियोंको लाड़ लड़ानेमें नहीं, अथवा उसका केवलमात्र संग्रह भी करना नहीं । पैसेका सदुपयोग करना ।

पानी बाढ़ी नाव में, घरमें बाढ़ी दाम ।

दोनों हाथ उलीचिए, यही सयानो काम ॥

अरे, जिस पैसेका सदुपयोग तुम कर सके नहीं, उस पैसेका सदुपयोग तुम्हारे छोकरे क्या कर सकते हैं ?—कितने ही लोग ऐसी अपेक्षा रखते हैं कि छोकरोके लिए खूब इकट्ठा कर लो, जिससे बेचारे सुखी हो । छोकरोके लिए रखना, परन्तु विवेकसे रखना । अधिक रक्खोगे तो वे प्रमादी होंगे, आलसी होंगे, विलासी होंगे । पैसा जीवनका लक्ष्य नहीं, परमात्मा ही जीवनका लक्ष्य है । संसारका कोई भी सुख जीवनका लक्ष्य नहीं । भजनानन्द ही जीवनका लक्ष्य है ।

सत्संग मिले तो करना, और सत्संग न मिले तो सबका संग छोड़कर अलग रहना । किसीका तिरस्कार न करो, परन्तु जिसको भक्तिका रग लगा नहीं, जिसको संसारका सुख बहुत मीठा लगता है, ऐसे कामी, विलासी गृहस्थोंका संग न करो । नहीं तो तुम्हारा पतन होगा । भागवतमें वृत्रासुर-वधकी कथा आती है । प्रभुने वृत्रासुरका उद्धार किया, उससे पहले उसने प्रभुकी सुन्दर स्तुति करते हुए कहा है ।

ममोत्तमश्लोकजनेषु सख्यं संसारचक्रे अप्रतः स्वकर्मभिः ।

त्वन्माययाऽऽत्माऽऽत्मजदारगेद्देवासक्तचित्तस्य न नाथ भूयात् ॥

कर्मानुसार मुझे संसारके चक्करमें भटकना पड़े तो हे नाथ ! मैं इतना ही माँगता हूँ कि मुझको भगवानके लाड़ले, उत्तम वैष्णव जनोका सत्संग मिले, जो लोग तुम्हारी मायामें फँसे हुए हैं और शरीर, घर, स्त्री, पुत्रादिमें आसक्त हैं, उनका संग मुझको फिर कभी नहीं हो । कामीके संगसे मनुष्य इन्द्रियोका दास बनता है । कोई जितेन्द्रिय महापुरुष मिले, तो उनका संग करो । ऐसा न मिले तो श्रीराम-नामका संग करो, रामायणका संग करो । कुसंगसे जीवन बिगड़ता है । कैंकेयीका रामजीमें बहुत प्रेम था परन्तु कैंकेयीको मंथराका कुसंग हुआ । इससे कैंकेयीकी बुद्धि बिगड़ गयी ।

(३९)

## दो वरदान

महाराज दशरथका नियम था कि वे दरबारका काम-काज पूरा होनेपर सायंकालमें पहले कैंकेयीके महलमें जाते थे। महाराज पधारते तब कैंकेयी रोज द्वारपर खड़ी रहकर उनका स्वागत करती थी।

नित्यके नियमके अनुसार आज महाराज दशरथ पधारते, तो कैंकेयी दीखी नहीं। महाराजको आश्चर्य हुआ कि कभी ऐसा होता नहीं, आज क्या बात हुई? उन्होंने दासियोंसे पूछा—महारानी कहाँ हैं? दिखाई नहीं पड़ती?

ता ऊचुः क्रोधमवनं प्रविष्टा नैव विधनहे।

कारणं तत्र देवत्वं गत्वा निश्चेतुमर्हसि॥

दासियोंने कहा—हमको कुछ विशेष खबर नहीं, परन्तु वह कोप-भवनमें जाकर पड़ी हैं। महाराज दशरथ विचारमें पड़ गये। इन्होंने कोप-भवनमें प्रवेश किया तो देखा कि कैंकेयीने वस्त्र-आभूषण फेंक दिए थे, अमंगल-वेष धारण किया था। धरतीके ऊपर पड़ी थी। महाराज दशरथको यह ठीक नहीं लगा। कैंकेयीके चरणोंके पास जाकरके महाराज बैठे। चरणोंके ऊपर हाथ फेरने लगे और पूछा—कैंकेयी! तुमको क्या हुआ है? जब-जब महाराज दशरथ एकान्तमें कैंकेयीके पास आते थे तब कैंकेयी बारम्बार कहती थी कि रामका राज्याभिषेक करो, इससे दशरथजीने कैंकेयीसे कहा—तुमने मुझसे अनेक बार कहा था, इसलिये तुम्हारी इच्छाके अनुसार कल रामका राज्याभिषेक होना है। तुम सुन्दर वस्त्र-आभूषण धारण करो। महाराज दशरथ महान् ज्ञानी थे, बुद्धिमान थे, राजनीतिमें कुशल थे परन्तु वे स्त्री-चरित्रको समझ नहीं सके।

रामजीका राज्याभिषेक होना है—ऐसा सुननेपर कैंकेयीने अतिशय क्रोध किया। क्रूर होकर उसने महाराजसे कहा—मुझसे बोलना नहीं। जाओ तुम यहाँसे। मुझसे क्यों कहने आये हो?

राजा दशरथने पूछा—कैंकेयी! तुम क्यों नाराज हो? तुम्हारा किसीने अपमान किया है क्या? क्या हुआ? मुझसे कहो, मैं तो तुम्हारे अधीन हूँ।

स्त्रीके अतिशय अधीन होना पाप है। शास्त्रमें लिखा है कि जो पुरुष स्त्रीके अतिशय अधीन रहता है उसे देखनेमें भी पाप लगता है। स्त्रीके अतिशय अधीन रहने-वाला बहुत दुःखी होता है, उसका पतन होता है। स्त्रीके अतिशय अधीन रहना नहीं।

स्त्रीमें विश्वास रखना, परन्तु अतिविश्वास नहीं रखना । स्त्री बोले, वह सब सोलह आना सच नही मानना ।

विश्वासपात्रं न किमस्ति लोके — नारी  
द्वारं किमेकं नरकस्य — नारी  
किं तद्विषं माति सुधोषमं यत् — नारी

महाराज दशरथ कैकेयीके अधीन थे । भरत, शत्रुघ्न अगर दशरथजीके पास होते तो महाराज दशरथ कैकेयीके वशमें न होते । भरतजी वैराग्यके स्वरूप हैं । शत्रुघ्न सद्बुद्धिवाक्यके स्वरूप हैं । ये दोनों दशरथजीसे दूर चले जायें तो दशरथजी कैकेयीके अधीन होते हैं । आज भरत और शत्रुघ्न अयोध्यामें नहीं थे, इसलिए राजा, कैकेयीके वशमें हो गये । भरतजीको रखें तो कैकेयीकी कुबुद्धिके अधीन न हों । कौशल्या, निष्काम बुद्धि है, सुमित्रा शुद्धा है, कैकेयी कुबुद्धि है ।

महाराज दशरथ कैकेयीको बारम्बार मनाने लगे—अरे ! तुम क्यों नाराज हुई हो ? बोलो, तुम्हारी क्या इच्छा है ? तुम्हारी इच्छा हो तो राजाको रंक बनाऊँ, रंकको राजा बनाऊँ । तुम्हारा किसीने अपमान किया है क्या ? क्या हो गया है ? आज तो मैं तुमसे आनन्दकी वार्ता कहने आया हूँ । एक बार तुम मेरी ओर देखो तो सही । महाराज दशरथ कैकेयीको अनेक प्रकारसे मनाने लगे परन्तु पहले ही इसे बहुत पाठ पढ़ाया हुआ था ? मंथराने पक्की शिक्षा दी थी । कैकेयी एक अक्षर बोलती नहीं थी, निःश्वास निकालती थी ।

महाराज दशरथ अनेक प्रकारसे पूछने लगे—कैकेयी ! तू क्यों नाराज हुई है ? तेरा किसने बिगाड़ किया है ? तुझे क्या चाहिये ? इस अयोध्याके राज्य और मेरी ससम्पन्न राज्य-संपत्तिके साथ मैं तुम्हारे अधीन हूँ । तू आज्ञा कर । तेरी इच्छाके अनुसार मैं सब करनेको तैयार हूँ । बहुत कुछ मनानेपर भी जब कैकेयी नहीं बोली, तब दशरथ महाराज बहुत व्याकुल हुए ।

राजा फिर कहने लगे—कैकेयी ! आज तो अयोध्या नगरीका शृंगार किया गया है । सब सुखी हुए हैं, फिर तुम इस प्रकार काले वस्त्र पहनो, यह योग्य नहीं । अपने रामका मुझे राज्याभिषेक करना है ।

रामहि देउँ कालि जुबराजू । सजहि सुलोचनि मंगल साजू ॥

तुम सुन्दर वस्त्र-आभूषण धारण करो ।

महाराज दशरथको अभी तक खबर नहीं थी कि कैकेयीके मनमें क्या था । कैकेयी केवल तिरस्कार करती रही । अत्यन्त व्याकुल होकर दशरथजी बोले—कैकेयी !

तुम्हें क्या हो गया है ? मैं तुमसे ठीक कहता हूँ । आज तक किसी दिन मैंने रामकी सौगन्ध नहीं ली । राम मुझको प्राणोंसे भी अधिक प्यारे लगते हैं । आज मैं रामकी सौगन्ध खाकर कहता हूँ कि तुम जो माँगोगी, वही मैं तुमको देनेको तैयार हूँ ।

दशरथ महाराजने जो रामजीकी सौगन्ध ली, तब कैंकेयीने जीभ चाटी । अब ये मेरे हाथमें आए, अब बन्धनमें आए । अब ये ना नहीं कह सकेंगे, कारण कि रामकी सौगन्ध ले ली है । क्रूर कैंकेयी एकदम उठकर खड़ी हो गयी और महाराजसे कहने लगी—माँग-माँग क्या करते हो ? मैं माँगूँ वह मुझको दोगे ? दशरथ महाराजने कहा—कैंकेयी ! तुमको शंका क्यों हुई ? तुम जो माँगोगी वही दूँगा ।

कैंकेयीने कहा—मुझको शंका होती है कि मैं माँगूँ वह आप दोगे या नहीं ।

राजाने कहा—मैं रघुवंशका बालक हूँ ।

रघुकुल रीति सदा चलि आई । प्राण जाहूँ बरु वचन न जाई ॥

मेरे प्राण जायें तो भले ही चले जायें परन्तु मैंने तुमको जो वचन दिया है कि तुम जो माँगोगी वही दूँगा, उसके लिए ना नहीं करूँगा । मेरा वचन मिथ्या नहीं होगा ।

दशरथ महाराज भोले थे । इन्होंने स्त्रीमें अतिशय विश्वास रखा । वह जानते नहीं थे कि कैंकेयी क्या माँगोगी । उन्होंने कहा—कैंकेयी ! तुम माँगो । तुम माँगोगी वही मैं तुमको दूँगा । आज मैंने रामकी सौगन्ध ली है । कैंकेयीने कहा—तुम्हारा मुझे कुछ चाहिए नहीं परन्तु दो वरदान जो मैंने तुम्हारे पास थातीरूपमें रखे हैं वह मैं आज माँगूंगी ।

राजा बोले—दो वरदान क्या माँगती हो, तुम चार वरदान माँग लो । ये दो वरदान लेनेके लिए तूने यह हठ किया । कैंकेयी ! यह योग्य नहीं । तुम जो माँगोगी वह मैं तुमको दूँगा । कैंकेयीने कहा—तुम ठीक तरह सुनो । पहला वरदान यह माँगती हूँ कि यह जो राज्याभिषेककी तैयारी हुई है उससे रामका नहीं, मेरे भरतका राज्याभिषेक करो ।

दशरथजी यह सुनकर घबराये । पीछे मनमें विचार किया—भरत राजा हो तो मेरा राम राजी होगा । मेरे रामको तनिक भी बुरा लगेगा नहीं । इसका तो छोटे भाइयोंपर अतिशय प्रेम है । वह ऐसा कहता था कि चारों भाइयोंको गद्दीपर बैठाओ । राम कुछ भी मनमें लावेगा ही नहीं । इससे दशरथ महाराजने कैंकेयीसे कहा—कैंकेयी ! मैं भरतको राज्य दे दूँगा । मैं भरतका राज्याभिषेक करनेको तैयार हूँ । तू दूसरा वरदान माँग ।

कैकेयीने राजाका तिरस्कार करते हुए कहा—तुम सावधान तो हो न ? ठीक-ठीक सुनना । दशरथ महाराजने कहा—आज तुम इस प्रकार क्यों बोलती हो ? कैकेयी बोली—मुझको शंका है कि मैं जो मांगनेवाली हूँ वह मुझको दोगे कि नहीं । दशरथजीने कहा—तुम तनिक भी शंका रखना नहीं, मैं तुमको दूंगा । कैकेयीने मांगा—

नव पंच च वर्षाणि दण्डकारण्यमाश्रितः ।

धीराजिनधरो धीरो रामो भवतु तापसः ॥

मेरी इच्छा है कि आनेवाले कल सबेरे राम वल्कल-वस्त्र पहनकर चौदह वर्षके लिए वनमें जायें । यह दूसरा वरदान मांगती हूँ ।

जैसे ही दूसरा वरदान मांगा कि दशरथ महाराज बहुत व्याकुल हो गये—मैं क्या सुन रहा हूँ ? चेहरा एकदम फीका पड़ गया, निस्तेज हो गये । महाराज बहुत घबराये और कैकेयीसे कहने लगे कि मैंने रामसे कहा है कि मैं तुम्हारा राज्याभिषेक करूँगा और अब उनको वनमें किस रीतिसे भेजूँ ? कैकेयी ! यह दूसरा वरदान तुम छोड़ दो । मेरे रामने तुम्हारा क्या बिगाडा है ? भरतको राज्य देनेको मैं तैयार हूँ । तुम रामको घरमें रहने दो । कैकेयी ! मैं तुमसे सत्य कहता हूँ कि अब मैं बहुत जिऊँगा नहीं । राम-वियोगमें तुम मुझको मारो नहीं ।

जीबनु मोर राम बिनु नाहीं ।

राम मुझको प्राणोंसे भी अधिक प्यारे हैं । राम बहुत भोले हैं । रामने तुम्हारा क्या बिगाडा है ? तुम रोज रामकी प्रशंसा करती थीं । आज तुमको यह क्या हुआ ? तुमसे सच कहता हूँ, रामकी माँ कौशल्याने मुझसे कुछ कहा नहीं । कौशल्याका स्वभाव बहुत सरल है । तुम्हारे लिए उनके हृदयमें प्रेम है ।

कैकेयीने कहा कि अब तुम बहुत बोलो नहीं ।

राम साधु तुम्ह साधु सयाने । राम मातु भलि सब पहिचाने ॥

राम कैसा भोला है, कौशल्या कैसी भली है, और तुम कैसे सज्जन हो, सयाने हो, वह सब मैं जानती हूँ । मुझको मथराने सब बता दिया है । राजा दशरथके प्रेमका और कैकेयीकी निष्ठुरताका वर्णन हो सके, ऐसा सम्भव नहीं । कैकेयीने अति निष्ठुर होकर दशरथ महाराजका तिरस्कार करते हुए कहा कि अवलाकी तरह क्यों रोते हो ? शर्म आती नहीं ? तुमने कहा कि रघुकुल रीति सदा चलि आई..... वह किस मुखसे कहा था ? असत्य बोलोगे तो नरकमें पड़ोगे ।



राजा दशरथ कैकेयीसे विनती करने लगे—कैकेयी ! किसी भी दिन तू इस तरह नहीं बोलती थी, परन्तु आज क्यों इस तरह बोल रही है ? मैं तुझे ठीक कह रहा हूँ, राम वनको जायेंगे तो क्या सीताजी घरमें रहेंगी ? सीताजी अतिशय कोमल हैं । सीताजी वनमें जायें तो राजा जनकको किस प्रकार मुंह दिखाऊंगा । कैकेयी ! लक्ष्मण भी फिर क्या घरमें रहेंगे ? यह वरदान तू वापिस ले । मेरे रामको राज्यका तनिक भी लोभ नहीं । तूने मुझसे कहा था कि रामको गद्दी पर क्यों नहीं बैठाते ? एक बार नहीं, अनेक बार तुमने मुझसे ऐसा कहा था । इसीलिए तो मैंने रामके राज्याभिषेककी तैयारी की । परन्तु मुझको लगता है कि मैंने तुझसे पूछे बिना राज्याभिषेककी तैयारी की, यह मेरी भूल हुई । कैकेयी ! मेरी भूल हुई तो तू उसे क्षमा कर । कैकेयी ! रामको खबर पड़ेगी तो वे तुरन्त वनमें चले जाएंगे । वह बहुत सरल है, वह प्रसन्नतासे वनमें चला जाएगा । रामको तू पकड़कर रख, वनमें जाने मत दे । कैकेयी ! रामपर मेरा कैसा प्रेम है, यह जाननेके लिए कोई नाटक तो नहीं कर रही ? तू मेरे साथ कोई परिहास तो नहीं कर रही ? राम वनमें चले जाएंगे तो मेरे प्राण भी उनके पीछे-पीछे चले जायेंगे । भरतका राज्याभिषेक देखनेके लिए तू मुझे जीवित रख ।

कैकेयीको महाराज दशरथ अनेक रीतिसे मनाने लगे, परन्तु वह एककी दो हुई नहीं । वह कुछ भी सुननेको तैयार नहीं हुई । उल्टे अधिक क्रोधसे कहने लगी—अब तुम्हारे इस कपटमें मैं नहीं आनेकी । आज तक तो तुमने मुझे बहुत धोखा दिया, मुझे मंथराने सब कह दिया है । तुम क्या समझते हो ? कैकेयी कोई चना, मुरमुरा खानेके लिए माँगनेवाली थी ? तुमको कुछ होश है कि नहीं ? कल राम वनमें न गये तो मेरा मरण निश्चित है ।

कैकेयीके जो मनमें आया सो बकने लगी । महाराज दशरथ उसे मनाते हुए कहने लगे—कैकेयी ! तू यह क्या बोल रही है ? तू मेरे ऊपर दया कर । मेरे रामने तेरा कोई अपराध किया हो तो क्षमा कर । मैं भरतको राज्य देने को तैयार हूँ । कैकेयी ! मैं रामको लेकर अयोध्याके बाहर वशिष्ठजीके आश्रम में रह जाऊंगा, यहाँ नहीं आऊंगा परन्तु मेरे रामको तू आँखोंसे दूर न कर । मैं तेरे पग लगता हूँ, तुझे आज मेरे ऊपर भी दया आती नहीं ? मैं तुझे ठीक कहता हूँ, तू भरतके लिए राज्यकी माँग करती है, परन्तु मुझे ऐसा लगता है कि भरत गद्दी पर बैठेगा नहीं, वह मना कर देगा । चौदह वर्ष पीछे श्रीसीतारामजी सुवर्णसिंहासन पर विराजेगे और अयोध्याकी भाग्यशाली प्रजा उनके दर्शन करेगी परन्तु मैं देखनेके लिए जीवित नहीं रहूँगा । मेरे जीवनका अन्तिम मनोरथ अधूरा रहेगा, ऐसा मुझको लगता है । भगवान् शंकरकी मेरे ऊपर कृपा हो, मेरे प्राण निकले पीछे राम भले वनमें जायें परन्तु अन्तिम श्वास तक मुझको राम दीखते रहे । मेरी

दूसरी कोई इच्छा नहीं। कैकेयी ! मेरे रामको मेरी आँखोंसे दूर मत कर। नहीं तो तुमको पीछे बहुत ही पश्चात्ताप होगा। तुम मान जाओ।

राजाने कैकेयीको अनेक रीतिसे समझानेका प्रयत्न किया, परन्तु वह नहीं मानी। स्त्री एक बार दुराग्रह करे तो पीछे राक्षसी जैसी हो जाती है। जो कैकेयीको प्यारी लगती थी, ऐसी अनेक ब्राह्मणोंकी पत्नी आकर कैकेयीको समझाने लगी कि यह तुम क्या करती हो ? परन्तु कैकेयी किसीकी मानती नहीं थी।

महाराज दशरथ बहुत ही घबराये, हताश हो गये। बोले—कैकेयी ! यह तेरा दोष नहीं। मुझको लगता है कि मेरा काल तेरे शरीरमें आकर बैठा है।

लागेउ तोहि पिशाच जिमि, कालु कहावत मोर।

कैकेयी ! अब तू एक अक्षर भी बोलना नहीं। तू अपना मुँह मुझको दिखाना नहीं। तुझको जो अच्छा लगे वह तू कर। महाराज अब सूर्यनारायणको मनाने लगे—हे सूर्यनारायण ! तुम आज उदय न होना। मेरे रामको यह खबर पड़ेगी तो राम घरमें नहीं रहेगा, वनमें चला जावेगा। महागजने जिह्वासे रामजीसे ऐसा कहा ही नहीं कि तुम वनमें जाओ। यह तो कैकेयीने ही कहा था। फलतः तुरन्त ही रामजीने वनमे जानेके लिए विदाई ले ली थी। राजाका भय सत्य था। महाराज दशरथने सूर्यनारायणसे कहा—मेरा राम अब घरमें नहीं रहेगा। मेरा राम वनमे जाएगा तो हे सूर्यनारायण ! तुमको भी बहुत दुःख होगा। देखना, आजकी रात पूरी न होने पावे। हे शंकर भगवान ! तुम तो आशुतोष हो, तुम तो अन्तर्यामी हो। मुझे तुम ऐसा वरदान दो। मुझे दूसरा कुछ नहीं माँगना। भले ही असत्य बोलनेका पाप मेरे सिर आवे, भले ही मैं नरकमे जाऊँ, परन्तु मेरा राम मेरी आँखसे दूर न हो। हे शंकर भगवान ! मेरे रामको ऐसी बुद्धि दो कि मुझे छोड़कर वनमें नहीं जाये।

महाराज दशरथ पलंगपर पड़े-पड़े शंकर भगवानको मनाते थे। महाराज बहुत व्याकुल थे। समस्त रात्रि नीद नहीं आयी। श्रीराम, श्रीराम, श्रीराम रटते हुए पड़े रहे। आधा शरीर पलंगपर था, आधा शरीर पृथ्वीके ऊपर पड़ा था। मनमें व्याकुल थे कि अब मैं क्या करूँ ? कहाँ जाऊँ ? किसमे कहूँ ? राजा दशरथका काल मानो कैकेयीमे बैठा हो और उनकी मृत्युकी घड़ी गिन रहा हो, इस प्रकार कैकेयी वहाँ बैठी थी। कैकेयीकी निष्ठुरताकी सीमा नहीं थी। उसका वर्णन हो सकता नहीं।

अयोध्याकी प्रजा श्रीराम-दर्शनके लिए आतुर थी। आतुरता भी इतनी तीव्र थी कि सबको ऐसा लग रहा था कि कब आजकी रात्रि पूरी हो और कब रामजीका राज्याभिषेक हो। श्रीसीतारामजी कल हाथीके ऊपर विराजेंगे, और हम सब दर्शन

करेंगे। लोगोंको रात्रिमें निद्रा भी नहीं आयी थी। अयोध्याकी स्त्रियाँ श्रीसीतारामजीका नाम लेकर मंगलगीत गाती थीं। अयोध्याकी प्रजा खूब आनन्दमें थी।

प्रातःकाल हुआ। राजमहलके आँगनमें लोगोकी बहुत भीड़ हो गयी। लोग स्नान करके सुन्दर वस्त्र-आभूषण धारण करके आए हुए थे। सभी अत्यन्त उत्साह-आनन्दमें थे कि आज रामजीका राज्याभिषेक होना है। नित्य तो महाराज दशरथ प्रातःकाल चार बजे उठते थे। महाराजका यह नियम था कि वे ब्राह्ममुहूर्तमें किसी भी दिन पलंग-पर लेटे नहीं। प्रातःकाल चार बजे ब्राह्ममुहूर्तका आरम्भ होता है। ब्राह्ममुहूर्तकी निद्रा पुण्यका विनाश करनेवाली होती है। कितने ही तो ऐसा समझते हैं कि सुबहकी निद्रा बहुत अच्छी होती है। सुबह चार बजे पीछे चारपाईपर जिसको बहुत मजा आता है, उसको ऊपर जानेपर बहुत सजा मिलती है। सुबह चार बजनेके बाद निद्रा नहीं होती, तन्द्रा होती है। भक्तिमें पूरा आनन्द सुबह चारसे साढ़े पाँच बजे तक होता है।

प्रातःकालमें सुबह चार बजे उठकर मानसिक सेवा करो, ध्यान करो, और जप करो, ईश्वरके साथ एक बनो। चार वर्षपर्यन्त नियमपूर्वक इसके अनुसार करोगे तो अनुभव प्राप्त होगा। प्रातःकालमें जप, ध्यान, प्रार्थना की हुई हो तो पूरे दिन परमात्मा तुमको पाप करनेसे निवारण करेंगे। प्रातःकाल परमात्माकी भक्तिमें हृदय थोड़ा पिघले तो सारा दिन आनन्दसे व्यतीत होता है।

महाराज दशरथ चक्रवर्ती सार्वभौम राजा थे। इनका नियम सबेरे चार बजे उठनेका था। नित्य तो ब्राह्ममुहूर्तमें उठते थे, परन्तु आज महाराज दशरथ क्यों नहीं जागते? सब विचारमें पड़ गये। भाटजन, वंदीजन महाराजका सुयश कहते हुए महाराजका गुणगान करते थे, मंगलगीत गाते थे। वे शब्द महाराज दशरथके कानोंमें पड़े। महाराज दशरथ घबराये कि अब रात पूरी हो गयी, ऐसा लगता है, सूर्योदय हो गया लगता है। अब आज मुझे क्या दुःख देखना है, इसकी खबर पड़ती नहीं। राम अभी घरमें है, इसलिए अभी मेरे प्राण चले जाये तो ठीक है।

मंत्री सुमंत्रजी आ पहुँचे। उन्होंने देखा कि अभी तक किस कारण महाराज नहीं जागे हैं। उनको आश्चर्य हुआ। थोड़े घबरा भी गये। धैर्य रखकर उन्होंने अन्दर प्रवेश किया परन्तु राजमहल मानो खानेको दौड़ता हो, ऐसा श्मशान जैसा लग रहा था। काले वस्त्र पहने कैकेयी वहाँ बैठी थी। महाराज मूर्च्छामें थे। मंत्रीजीने रानी कैकेयीसे वन्दन करके कहा—महाराजका शरीर तो ठीक है न? महाराजको रात्रि निद्रा तो आयी थी न।

महारानी कैकेयीने कहा—मैं कुछ वहीं जानती। सारी रात मुझे भी नीद नहीं आयी और इनको भी नहीं आयी। पूरी रात ये राम-राम रटते रहे हैं।

परी न राजहि नीद निसि, हेतु जान जमदीसु ।

रासु रासु रटि मोरु किय, कहइ न मरम महीसु ॥

अब तो इनका पुत्र आवे और बापसे पूछे । मैं क्या जानूँ ? जाओ, रामको जल्दी बुला लाओ । मंत्रीजी समझ गये कि इन्हीं कैकेयीने कुछ कपट किया मासूम होता है । मंत्रीजी बाहर आए । सब लोग पूछने लगे, महाराज आज क्यों नहीं जाग रहे हैं ? क्या हो गया है ? मंत्रीजीने कहा—अभी जागेंगे । शरीर थोड़ा ठीक नहीं है । लोग घबराये । मंत्रीजी सीधे रामजीके पास गये ।

मर्यादापुरुषोत्तमकी प्रत्येक लीलामें मर्यादा थी । मंत्रीजी आए, उस समय राम उठकर खड़े हो गये । रामजी, मंत्रीजीका पिताकी भाँति सम्मान करते थे । थोड़ा विचार करो । रामजी तो राजा थे और मंत्रीजी इनके सेवक थे । फिर भी रामजी मंत्रीजीको पिताके समान मानते थे । मंत्रीजीका सम्मान करते हुए रामजीने पूछा—आपका किस कारण आगमन हुआ है ?

मंत्रीजीने कहा—महाराज दशरथ आपको याद कर रहे हैं । इसे सुनते ही श्रीराम दौड़ते हुए गये । मेरे पिताजीने मुझे याद किया है, इसी बातका ध्यान रहा । रामजीको न तो वस्त्रोका ध्यान था, न पैरोंमें जूतियोंका ध्यान था । अयोध्याकी प्रजा देखने लगी कि यह क्या ? नगे पैर रामजी दौड़ते चले जा रहे हैं । श्रीरामचन्द्रजीने अन्दर प्रवेश किया, पिताजीको देखा ।

सखहिं अबर जरइ सबु अंगू । मनहुँ दीन मनि हीन भुअंगू ॥

श्रीरामको बहुत दुःख हुआ—मेरे पिताजीकी यह दशा !

रामः पप्रच्छ किमिदं राज्ञो दुःखस्य कारणम् ।

रामचन्द्रजीने कैकेयी माँका वन्दन किया और पूछा—माँ ! मेरे पिताजीको क्या हो गया है ? इनको रात्रिमें निद्रा आयी थी या नहीं ? आज ये क्यों उदास दीख पड़ते हैं, इनको क्या चिंता है ? क्या दुःख है ? मुझे पिताजीकी इच्छा—आज्ञा बताओ । पिताकी आज्ञाका पालन करे, वही पुत्र सत्पुत्र होता है ।

सुतु जननी सोइ सुत बड़ भागी । जो पितु मातु बचन अनुरागी ॥

तनय मातु पितु तोषनि हारा । दुर्लभ जननि सकल संसारा ॥

अपने पिताके लिए मैं प्राण भी दे सकता हूँ । आप तनिक भी सकोच मत रखो । मुझसे प्रगट कर दो ।

कैकेयीने कहा—राम ! त्वमेवकारणं ह्यत्र..... । अपने पिताके दुःखके कारण तुम्हीं हो । ये शब्द रघुनाथजीके हृदयमें बाण जैसे लगे । पिताके दुःखका कारण मैं ! अत्यन्त दुःखित होकर रामजीने कहा—माँ ! मैंने ऐसा क्या अपराध किया है कि मेरे कारण मेरे पिताजीको दुःख हो रहा है ।

कैकेयीने कहा—बेटा, तेरा ऐसा कोई अपराध नहीं है ।

रामजीने कहा—ना, ना, माँ ! मेरी कुछ भूल हुई होगी और इस कारण पिताजीको कहनेमें कुछ संकोच हो रहा होगा ।

कैकेयीने कहा—ना, बेटा तुमने कोई भूल नहीं की । बात ऐसी है कि इन्होंने मुझे दो वरदान दिये थे । आज मुझे उन्हें माँग लेनेकी इच्छा हुई इसलिये माँग लिए हैं । मैंने एक वरदानमें भरतके लिए गद्दी माँगी है, और दूसरे वरदानमें ऐसा माँगा है कि सूर्योदय होते ही चौदह वर्षके लिए राम वनमें जायें । रामका राज्याभिषेक करूँगा, ऐसा कहा था, अब बदलेमें वनवास देनेमें इनको संकोच हो रहा है । ये बहुत शक्ति हैं परन्तु बेटा ! तुम्हारे पिताका कल्याण हो ऐसा तुम्हें करना चाहिए । वृद्धावस्थामें उनके सिरपर अपकीर्तिका, असत्य बोलनेका कलंक न लगे, यह तुम्हें सोचना चाहिए ।

सप्तसप्त च वर्षाणि दण्डकारण्यमाश्रितः ।

अभिषेकमिदं त्यक्त्वा जटाचीरधरो भव ॥

यह अभिषेक छोड़कर तपस्वी बनो ।

रामचन्द्रजीने कैकेयीको वंदन करके कहा—माँ ! मुझको तो ऐसा लगता है कि भरतकी अपेक्षा तुम्हारा मेरे ऊपर विशेष प्रेम है । मेरे ऊपर इस विशेष प्रेमके कारण ही तुमने ऐसा वरदान माँगा है । अम्ब ! तव मयि पक्षपातः । माँ ! तुम मेरा पक्षपात करती हो । मुझको ऋषि-मुनियोंका सत्संग मिले और इस रीतिसे मेरा कल्याण हो इसलिए तुम मुझको वनमें भेजती हो । माँ ! मेरा छोटा भाई भरत राजा होगा, यह सुनकर मुझको बहुत आनन्द हुआ है । माँ ! अब मैं जल्दी वनमें जाऊँगा । परन्तु—

अम्ब एक दुःख मोहि विसेषी । निपट बिकल नरनायक देखी ।

थोरहिं बात पितहि दुःख मारी । होति प्रतीति न मोहि महतारी ॥

माँ ! मुझको दुःख तो यही होता है कि यह एक छोटी-सी साधारण-बात है और पिताजीको इतना अधिक दुःख क्यों हुआ है ? इतनी छोटी बातके लिए पिताजी इतने अधिक व्याकुल हो गये ? इससे माँ ! मुझको ऐसा लगता है कि मुझसे कोई बड़ा अपराध हो गया है और इसी कारण पिताजी मुझसे कुछ कहते नहीं, मेरे साथ बात भी करते नहीं ।

कैकेयीने कहा—ना, ता, बेटा ! तेरे द्वारा कोई अपराध हुआ नहीं ।

तुम्ह अपराध जोगु नहिं ताता ।

कैकेयी ऐसा बोलती है कि राम निरपराध हैं, राम निर्दोष हैं । श्रीरामचन्द्रजीने महाराज दशरथको वंदन किया । मंत्रीजीने राजाको उठाया और कहा—तुम्हारा राम तुमको वंदन करता है । राजाने दोनों हाथ लम्बे करके श्रीरामको उठाकर छातीसे लगाया । वह अन्य कुछ बोल सके नहीं, केवलमात्र राम, राम, राम, बोलते थे । श्रीराम-चन्द्रजीने कहा— पिताजी ! आप तो बहुत जानते-समझते हो । मैं आपको क्या समझाऊँ ? आप तो धर्मधुरंधर हो । विपत्तिके समय महापुरुष प्राणका भी बलिदान देकर धर्मका पासन करते हैं । पिताजी ! चौदह वर्ष पोछे आपका राम वापिस आवेगा । आपके आशीर्वादसे वनमें भी मेरा कल्याण होगा । मैं अब अपनी माँको वन्दन करके जल्दी वनमें जाऊँगा । आप धीरज धरो ।

महाराज दशरथ एक अक्षर भी बोल सके नहीं । उनके हृदयमें दावानल सुलग रहा था । उनके हृदयमें एक ही लालसा थी कि उनके प्राणस्वरूप श्रीराम जैसे भी सम्भव हो, रोके जायें, वनमें न जायें । राम बिना अब सुख कहाँ ? राम बिना प्राण किस रीतिसे टिकेंगे ?

रघुनाथ पियारे आजु रहौ ॥

चारि जाम विश्राम हमारें, छिन-छिन मीठे बचन कहौ ॥

बूधा होउ वर बचन हमारौ, कैकई जीव कलेस सहौ ।

आतुर है अब छाँड़ि अबचपुर, प्राण जिवन ! कित चलन कहौ ॥

बिछुरत प्राण पयान करेंगे, रहौ आजु पुनि पंथ गहौ ।

अब “सूरज” दिन दरसन दुर्लभ, कलित कमल कर कंठ गहौ ॥

महाराज दशरथका हृदय रुदन करता था । मानो कह रहा था—हे प्यारे रघुनाथ ! मेरे पास तुम रह जाओ, भले मेरा बचन खोटा हो, भले कैकेयीको क्लेश हो । अयोध्या जल्दी छोड़ जानेकी आतुरता है सो कहाँ जाओगे ? तुम्हारा वियोग होते ही मेरे प्राण चले जायेंगे । आजके दिन तो रह जाओ । पीछे जहाँ जाना हो, वहाँ जाना । अब पीछे तुम्हारे दर्शन होनेके नहीं । इस समय तो अपने कोमल हाथ मेरे कण्ठपर लगाओ । महाराज दशरथके हृदयमें ऐसे अनेक भाव उठते थे, उठ-उठकर हृदयमे ही समा जाते थे । वह एक अक्षर भी बोल सकते नहीं थे । राम, राम, राम इतने ही शब्द मुखसे निकलते थे । आँखमें-से आँसू बह रहे थे ।

पिताजीको वंदन करके श्रीराम कोशल्या माँ-के पास गये । माँ-को वंदन किया । माँ-को अभी तक कुछ खबर नहीं थी, श्रीरामको आता देखकर वे बहुत प्रसन्न हुईं । कोशल्या-को तो यह पता था कि आज रामका राज्याभिषेक है, उसके लिए आशीर्वाद लेने आए हैं । मेरा राम आया, यह बहुत ठीक हुआ । अब मैं इनको हाथीके ऊपर बिठाकर बड़ा वरघोड़ा निकालूंगी परन्तु मेरा राम बहुत शर्मीला है । इसको भूख लगेगी, परन्तु बोलेगा नहीं । इसलिए कोशल्याजीने रामजीसे कहा—बेटा ! तुम आए, वह ठीक हुआ । आज दरबारमें बहुत समय लगेगा । तुम कुछ आरोग लो ।

श्रीरामचन्द्रजीने कहा—माँ ! मुझको पिताजीने वनका राज्य दिया है । अब तो मैं वनमें जा रहा हूँ । कोशल्याजी बहुत व्याकुल हो गईं । रामायणके इस प्रसंगकी कथा करते हृदयमें बहुत वेदना होती है । ऐसा होता है कि यह प्रसंग जल्दी पूरा हो तो ठीक है । कोशल्याजीको अपार दुःख हुआ ।

विह्वल तन-मन, चकित भई सो, यह प्रतच्छ सुपनाये ॥

माँ-का तन-मन विह्वल हो गया । कोशल्याजीको घड़ीभर तो ऐसा लगा कि यह सत्य है कि स्वप्न है ? परन्तु यह श्रीरामकी माँ थी । धीरज रखकर बोली—बेटा ! अयोध्यामें अब किसीका पुण्य रहा ही नहीं । राजाका तो तुम्हारे ऊपर बहुत प्रेम था फिर एकदम तुमको वनवास क्यों दिया ?

तब मंत्रीजीके पुत्रने माताजीको सब कथा सुनायी । सुनकर कोशल्याजी स्तब्ध रह गयीं । धीरे-धीरे बोलीं—बेटा ! तुम वनमें जाओ, उसका मुझको बहुत दुःख नहीं । परन्तु मुझको ऐसा लगता है कि तुम्हारे वियोगमें यह अयोध्याकी प्रजा और तुम्हारे पिताजीका क्या होगा ? तुम्हारा वियोग तुम्हारे पितासे सहन नहीं होगा । मैं बहुत आग्रह करती नहीं । मेरी तो एक ही भावना है कि हमारे जीते-जी तुम वनसे लौट आओ । वनके देव और वनदेवियाँ तुम्हारा रक्षण करेंगे । बेटा ! मेरी एक ही इच्छा है कि मैं तुम्हारे साथ चलूँ परन्तु मेरा धर्म तो एक ही है—अपने पतिदेवकी सेवा । इनकी सेवा छोड़कर मैं तुम्हारे साथ वनमें जा नहीं सकती ।

श्रीसीताजीको खबर पड़ी । श्रीसीताजी वहाँ आयीं । श्रीसीताजीको देखकर कोशल्याजीकी आँखें भीनी हो गयीं । उनको कोशल्याजीने पास बैठाया । कोशल्याजीकी ऐसी इच्छा थी कि श्रीसीताजी घरमें रहें तो मुझको आधार होगा । मेरा पुत्र भले वनमें दुःख सहन करे, परन्तु परायी कन्या जो इस घरमें आयी है, वह दुःखी न हो । माँ-का हृदय कैसा विशाल है ? कोशल्याजीने श्रीरामसे कहा—बेटा ! मेरी तो ऐसी इच्छा है कि श्रीसीताजी घरमें रहे, ये घरमें रहेंगी तो मुझको आधार होगा ।



श्रीरामचन्द्रजीने श्रीसीतासे कहा—माता-पिताकी सेवा करनेके लिए मैं तुमको घरमे रखता हूँ ।

दिवस जात नहिं लागिहि बारा । सुन्दरि सिखवनु सुनहु हमारा ॥

चौदह वर्षका वनवास है । दिवस जाते देर नहीं लगती । जल्दी वनवास पूरा करके मैं वापिस आऊँगा । वनमे अतिशय दुःख है । वनका दुःख तुमसे सहन होगा नहीं । तुम दुराग्रह रखना नहीं । तब सीताजीने दोनों हाथ जोड़कर कहा ।

अहमग्रे गमिष्यामि वनं पश्चात्त्वमेष्यसि ।

श्रीसीताजी तो रामजीके पहले ही वनमे जानेको तैयार हो गयी । कहने लगी—मुझे पति बिना स्वर्ग भी नरकके समान है । जहाँ तुम हो वही मैं हूँ । तुम वनमे दुःख सहन करो और मैं राजमहलमें सुख भोगूँ ? यह मेरा धर्म नहीं । मेरे कारण आपको तनिक भी त्रास नहीं होगा । मैं तुम्हारी सेवा करूँगी । मेरा त्याग न करो । तुम्हारे साथ ही मैं तो जाऊँगी । प्रश्न इतना ही है कि मेरे-शरीर और प्राण दोनों तुम्हारे साथ जायेंगे अथवा अकेले प्राण ही जावेंगे । साथमे जानेको कौन भाग्यशाली होगा ?

चलन चहत वन जीवन नाथू । केहि सुकृती सन होइहि साथू ॥

की तनु प्राण कि केवल प्राणा । विधि करतव कछु जाइ न जाना ॥

चौदह वर्ष पीछे जब तुम वनमेंसे आओगे तब तक यह सीता जीवित रहेगी, ऐसा तुमको विश्वास हो तो भले ही मुझको घरमे रखो ।

स्वयं वरमां हाथपकड़तां, मंगल वरत्यां चारी,  
जीवनभर पालीशने तारीश, अग्निशास्त्र तमारी ।  
याद करो ये कोल ने आजे, रघुकुलरीत बिचारी ।

सीता रामने रे, सीता रामने रे,  
वीनवे नयणे आँसु ढाणी ।  
नयणे आँसु ढाणी, हैये दुःख भयाँछे मारी ॥

पुष्कल बातें की सीताजी प्राण छोड़ देगी, ऐसा विश्वास श्रीरामचन्द्रजीको हुआ । तब श्रीरामने श्रीसीताजीको वनमे साथ जानेकी आज्ञा दे दी । लक्ष्मणजीको खबर पड़ी तो लक्ष्मणजी भी दौड़ते आए । लक्ष्मणजीने क्रोधमें कंडुवे शब्द कहे—राजा दशरथ स्त्रीके अधीन हैं । जो स्त्रीके अधीन होता है, उसके वचनका विश्वास रखना उचित नहीं । अपने रामका मैं राज्याभिषेक करूँगा । राम-राज्याभिषेकमे जो कोई विघ्न करेगा उसको मारूँगा । मैं धनुषबाण लेकर खड़ा हूँ ।

चतुष्पाणिरहं तत्र निहन्यां विघ्नकारिणः ।

लक्ष्मणजी खूब आवेशमें आकर बोले—श्रीरामचन्द्रजी, लक्ष्मणजीको समझाने लगे कि लक्ष्मणजी तुम क्रोध करो नहीं । यह जो कुछ दीखता है, वह सब मिथ्या है ।

यदिदं दृश्यते सर्वं राज्यं देहादिकं च यत् ।

यदि सत्यं भवेत्तत्र आयासः सफलश्च ते ।

सत्य वस्तुके लिए प्रयत्न करना योग्य है । यह सब मिथ्या है । कौन राजा है, कौन प्रजा है ? लक्ष्मण ! जीवमात्र कालके मुखमें जाता है । संसारके समस्त सुख बिजलीकी चमक जैसे क्षणिक हैं । यौवन क्षणभंगुर है । मानव, कालके मुखमें जाता है, फिर भी संसारके विषयोंको छोड़ता नहीं । सर्पके मुखमें रहता हुआ मेढ़क जो दो-चार मिनटके उपरान्त ही सर्पका ग्रास बनने वाला है वह भी मक्खी खानेका प्रयत्न करता है । लक्ष्मण ! संसारका सुख सच्चा नहीं । सत्यके लिए मानव प्रयत्न करे, यही योग्य है । जो मिथ्या है उसके लिए प्रयत्न क्या करना ? राज्यका सुख तो तुच्छ है । राज्यका हिसाब क्या ? वनमें ऋषि-मुनियोंका सत्संग होगा । वनमें जानेसे मेरी माँ राजी होगी, और पिताजीकी आज्ञाको मैं पाल सकूँगा । आज तो धर्मका पालन करनेका सुन्दर अवसर मुझको मिला है । इसलिए लक्ष्मण ! तुम क्रोध करो नहीं । क्रोध जैसा कोई शत्रु नहीं । क्रोधसे पुण्यका नाश होता है ।

श्रीरामचन्द्रजीने लक्ष्मणजीकी उपदेश किया । लक्ष्मणजीने रामजीके चरणोंमें वंदन करके कहा—आपने मुझको ज्ञान दिया है । ठीक है, मैं कुछ कहूँगा नहीं । परन्तु मुझे अयोध्यामें रहना नहीं । जहाँ राम हैं, वहाँ ही मैं रहूँगा । मैं तुम्हारे साथ जाऊँगा । तुमको अकेले वनमें नहीं जाने दूँगा । मुझको आज्ञा दो ।

रामजीने कहा—लक्ष्मण ! तुमको अयोध्यामें रहकर सबका रक्षण करना है । माता-पिताकी सेवा करनेके लिए घरमें रहना है । लक्ष्मणजीने कहा—माता-पिता तुम हो ।

गुर पितु मातु न जानउँ काहू । कहउँ सुमाउ नाथ पतिआहू ॥

जहँ लगि जगत सनेह सगाई । प्रीति प्रतीति निगम निशु गाई ॥

मोरे सबह एक तुम्ह स्वामी । दीनबन्धु उर अंतरजामी ॥

तुम मेरा त्याग करोगे तो मैं किसकी शरणमें जाऊँगा ? मेरा त्याग न करो । तब श्रीरामचन्द्रजीने कहा—तुम्हारी माता सुमित्राकी आज्ञा हो तो तुम जल्दी आ जाओ ।

लक्ष्मणजी सुमित्राजीके पास गये । सुमित्राजी तब सोनेकी थालीमें आरतीकी तैयारी कर रही थीं । रामजीका राज्याभिषेक हुए पीछे रामजीकी आरती चतारनी थी । लक्ष्मणजीने जैसे ही संक्षेपमें सब कथा सुनायी कि सुमित्राजीने हाथमें-से थाली फेंक दी और बोल उठीं—कैकेयी ! तूने यह क्या किया ? पीछे लक्ष्मणजीसे कहा—बेटा !

रामं दशरथं विद्धि मां विद्धि जनकात्मजाम् ।

अयोध्यामटवीं विद्धि गच्छ तात यथासुखम् ॥

श्रीरामजी तेरे पिताजी और श्रीसीताजी तेरी माँ हैं । माता-पिता साथ हैं । मेरी आज्ञा लेनेकी क्या जरूरत है ? मेरी आज्ञा है । बेटा ! श्रीसीताजी कोमख हैं । ऐसी सेवा करना कि श्रीसीतारामजीको तनिक भी परिश्रम नहीं हो । बेटा ! तुमको सब प्रकारकी सेवाका लाभ देनेके लिए ही श्रीराम वनमें जा रहे हैं । बेटा ! ऐसी रीतिसे सेवा करना कि ये अयोध्याको भूल जायें । मुझको एक बड़ा आनन्द है । मेरा पुत्र श्रीरामकी सेवा करनेके लिए वनमें जा रहा है ।

पुत्रवती जुवती जग सोई । रघुपति भगतु जासु सुत होई ॥

पुत्रवती और सौभाग्यवती स्त्री वही है कि जिसका पुत्र रामजीका अनन्य सेवक है । पशुपक्षियोंकी स्त्रियाँ भी अनेक बालकोंको जन्म देती हैं, परन्तु वे पुत्रवती या सौभाग्यवती नहीं गिनी जाती ।

लक्ष्मणजी जानेको तैयार हुए । इतनेमें लक्ष्मणजीकी पत्नी उर्मिला वहाँ आयीं परन्तु लक्ष्मणजीने पत्नीकी ओर सीधी नजर भी नहीं डाली । उर्मिलाजी महान् पतिव्रता थीं । वे समझ गयी । मुझे साथ ले जानेकी मेरे पतिदेवकी इच्छा नहीं । मेरे पतिदेवकी इच्छा ही मेरी इच्छा है । ये रामजीकी सेवाके लिए ही जा रहे हैं और मैं साथ जाऊँगी तो कदाचित् विक्षेप हो ! मुझे विक्षेप करना नहीं । उर्मिलाजीने मनसे पतिदेवके चरणोंमें वन्दन किया, लक्ष्मणजी एक शब्द भी नहीं बोले, रघुनाथजीके पास जल्दीसे गये ।



## वन-गमन

अयोध्याके लोगोंको कैकेयीके इस अनर्थकी खबर मिली । लोग बहुत व्याकुल हुए । कैकेयीको समझाया परन्तु कैकेयीने माना नहीं । लोगोंने निश्चय किया कि रामजी चौदह वर्ष वनमें रहेंगे तो हम भी वनमें ही रहेंगे । हमें अयोध्यामें रहना ही नहीं ।

श्रीराम-लक्ष्मण और जानकी कैकेयीके महलमें गये । दशरथ महाराज मूर्च्छामें पड़े थे । श्रीराम पिताजीके चरणोंमें बैठे और कहा—पिताजी ! अब मुझको वन जानेकी आज्ञा दो । तब कैकेयीको क्रोध आया । उसने श्रीरामसे कहा—राम ! तुम्हें वनमें जाना है कि नहीं ? तुम्हारे पिताजी तुमको कभी वन जानेकी आज्ञा नहीं देंगे । मैं तुमको आज्ञा देती हूँ ।

कैकेयी वल्कल-वस्त्र ले आयी । रामजीने वस्त्र-आभूषण उतारे । धरके दास-दासी रोने लगे । मनमें सब क्रोधित हो रहे थे कि कैकेयी ! यह तू क्या कर रही है ? कैकेयीने तो श्रीसीताजीको भी वल्कल-वस्त्र दिये । श्रीसीताजीने ये वस्त्र कभी भी पहने नहीं थे, इसलिए हाथमें लेकर खड़ीं रहीं । उस समय वसिष्ठजी दौड़ते हुए आए और श्रीसीताजीके हाथमें-से वल्कल-वस्त्र खींच लिए । कैकेयीका तिरस्कार करते हुए कहा—तू यह क्या कर रही है ? रामके लिए तूने वनवासका वरदान मांगा है, पर श्रीसीताजीको वनवास मिला नहीं । ये तो पतिव्रता-धर्मके अनुसार वनमें जा रहीं हैं । वे वस्त्र-आभूषण धारण करके जायेंगी ।

° श्रीराम-लक्ष्मण-जानकीजीने कैकेयी माँ-को बंदन किया । सब बाहर निकले । दशरथ महाराज बहुत व्याकुल हुए । उन्होंने मंत्रीजीसे कहा—मंत्रीजी ! मेरे प्राण क्यों नहीं निकल जाते ? अब मुझे क्या दुःख देखना बाकी है ? राम वनमें जा रहे हैं, परन्तु मेरे प्राण नहीं निकलते । मंत्रीजी ! मेरी एक अन्तिम इच्छा है । मेरे रामसे कहना कि तुम्हारे पिताकी अन्तिम इच्छा है कि तुम पैदल चलते हुए वनमें नहीं जाना । मंत्रीजी ! उनको मेरे रथमें बैठाकर ले जाओ । दो-चार दिन सबको वनमें फिराना और पीछे वापिस अयोध्यामें ले आना । रामजी कदाचित् वनसे नहीं लौटें तो मेरी बहुत इच्छा है कि श्रीसीताजीको तो वापिस ले ही आना ।

जौं नहिं फिरहिं घोर दोउ माई । सत्यसंघ / दृढ़व्रत रघुराई ॥

तौ तूम विनय करहु कर जोरी । फेरिअ प्रभु मिथिलेसकिसोरी ॥

सीताजी वापिस आ जायेंगी तो मैं इनको देखकर थोड़े दिन जी सकूंगा । श्रीरामचन्द्रजी बाहर आए तो वहाँ अतिशय भीड़ हो गयी । अयोध्याकी प्रजा व्याकुल थी । किसीको अब अयोध्यामें रहना अच्छा नहीं लगता था । मंत्रीजी रथ लेकर आए और कहा—आपके पिताजीकी बहुत इच्छा है कि आप रथमें विराजें । पिताजीकी आज्ञा है । श्रीराम-लक्ष्मण-जानकी रथमें विराजे । जहाँ रथ निकला कि अयोध्याकी प्रजा रथके पीछे पीछे दौड़ने लगी ।

जहाँ राहु तहँ सबुइ समाजू । बितु रघुवीर अवघ्न नहिं काजू ॥  
चले साथ अस मन्त्र द्वाइ । सुर दुर्लभ सुख सदन बिहाइ ॥  
राम चरन पंकज प्रिय जिन्हहीं । विषय भोग बस करहिं कि तिन्हहीं ॥

सबने निश्चय किया था कि जहाँ रामजी वहाँ हम । हम भी चौदह वर्ष वनमें ही रहेंगे । हमको अयोध्याका सुख अब अच्छा लगता नहीं । अयोध्यासे हमें अब कोई काम नहीं । जहाँ श्रीराम वहाँ हमारी अयोध्या । परमात्मा श्रीराममें जिसकी प्रीति होती है, उसको विषय-सुख भोगना अच्छा नहीं लगता । जिसको भक्तिका रग लगता है उसको संसार-सुख तुच्छ लगता है । उसे अयोध्याकी प्रजाकी तरह वनमें रहनेकी इच्छा होती है । अयोध्याके लोगोंका रामजीमें अतिशय प्रेम है ।

श्रीरामचन्द्रजीने सबको समझाया परन्तु कोई मानता नहीं था । सायंकाल सब अयोध्यासे दूर तमसा नदीके किनारे पहुँचे । रात्रिमें वही पड़ाव किया । प्रभुने योगमायाको आज्ञा दी, उस योगमायाके प्रभावसे अयोध्याकी प्रजाको गाढ़ निद्रा आ गयी । मध्वरात्रिके समय श्रीरामचन्द्रजीने मंत्रीजीसे कहा—मंत्रीजी ! ये सब सोये हुए हैं । प्रातःकाल होने-पर कोई मुझे छोड़नेको तैयार नहीं होगा । सब मेरे साथ चलना चाहेंगे । मेरे कारण ये प्रजाजन दुःखी हों यह योग्य नहीं । इनको यही छोड़कर हमें आगे जाना चाहिए । इसी समय प्रयाण कीजिए । इस प्रकार रथ चलाइये कि कोई जागे नहीं और किसीको खबर पड़े नहीं कि हमने कौन-सी दिशामें प्रयाण किया है । सब गाढ़ निद्रामें थे, उस समय श्रीराम, लक्ष्मण, जानकीने प्रयाण किया ।

सबेरे प्रजाजन जागे तो उन्होंने रामजीको देखा नहीं । सब विलाप करते-करते अयोध्या वापिस गये । प्रातःकाल श्रीराम, लक्ष्मण, जानकीजी शृंगवेरपुरके समीप आए । शृंगवेरपुरके राजा गुह, खबर पड़ते ही स्वागत करनेके लिए आए । अयोध्या छोड़कर वन जाते हुए श्रीरामजीको मार्गमें अनेक देशोंके राजाओंने अपने राज्य अर्पण करने चाहे, परन्तु उन्होंने वह लिए नहीं । गुह राजाने कहा—

नैषादराज्यमेतत्ते किङ्करस्य रघूत्तम ।

त्वदधीनं वसन्नत्र पालयास्मान् रघूद्वह ॥

यह शृंगवेरपुरका राज्य आपके चरणोंमें मैं अर्पण करता हूँ । मैं आपका सेवक हूँ । आप यहाँ ही विराजो । तब प्रभुने कहा—यह सब मेरा है, परन्तु मैंने तुमको दे दिया । मुझे तो चौदह वर्ष कोई ग्राममें अथवा घरमें जाना नहीं ।

न वेक्ष्यामि गृहं ग्रामं नव वर्षाणि पञ्च च ।

गंगाजीके किनारे एक शीशमके वृक्षक नीचे मुकाम किया । उस दिन सबने निराहार व्रत किया, केवल जलपान किया । केवलमात्र जलके आधारपर ही सब रहे । समस्त दिवस वहाँ विश्राम किया । रात्रिके समय दर्भकी दो शय्या तैयार कीं । श्रीसीतारामजीने शयन किया । लक्ष्मणजीने तो निश्चय किया था कि चौदह वर्ष तक अब मुझे निद्रा और आहार करना नहीं, रात्रिमें श्रीरामका मैं रक्षण करूँगा । लक्ष्मणजी धनुषबाण लेकर श्रीसीतारामजीकी चौकसी करने लगे । राजा गुह भी लक्ष्मणजीके पास ही बैठे ।

श्रीसीतारामजीको कुशाकी शय्यापर सोते देखकर गुहको बहुत दुःख हुआ । गुहने कैकेयीको उलाहना दिया, कैकेयीकी निंदा की । उस समय लक्ष्मणजीने जो सुन्दर उपदेश किया था, उसका नाम लक्ष्मण-गीता है । रामायणमें लक्ष्मण-गीता बहुत सुन्दर है ।

सुखस्य दुःखस्य न कोऽपि दाता,

परो ददातीति कुबुद्धिरेषा ।

अहं करोमीति वृथामिमानः,

स्वकर्मसूत्रग्रथितो हि लोकः ॥

×

×

×

सुखमध्ये स्थितं दुःखं दुःखमध्ये स्थितं सुखम् ।

द्वयमन्योन्यसंयुक्तं प्रोच्यते जलपङ्कवत् ॥

तस्माद्द्वैरेणविद्वांस इष्टानिष्टोपपत्तिषु ।

न दृश्यन्ति न श्रूयन्ति सर्व मायेति भावनात् ॥

सुख-दुःख कर्मोंके फल हैं । मनुष्यको सुख-दुःख देनेवाले उसीके कर्म हैं । कर्मके आधारपर यह सृष्टि है । ज्ञानी महापुरुष इसलिए किसीको भी दोष देते नहीं । कोई किसीको सुख देता नहीं, कोई किसीको दुःख देता नहीं । सुखके पीछे दुःख और दुःखके पीछे सुख खड़ा ही हुआ है । पानी और कीचड़की तरह सुख और दुःख एक दूसरेके साथ सम्मिलित हैं । इसलिए ज्ञानी महात्मा, यह सर्वमाया है, ऐसा-समझकर सुखमें प्रसन्न

होते नहीं अथवा दुःखमें शोक करते नहीं। ये सुख-दुःखका कारण बाहर खोजते नहीं। सुख-दुःखका कारण अन्दर जो खोजते हैं, वे ही संत हैं। मनुष्यको सुख-दुःख देनेवाला इस जगतमें कोई नहीं है। मुझे कोई सुख देता है, कोई दुःख देता है—यह कल्पना भ्रमक है। ऐसी कल्पना करनेसे अन्यके प्रति राग अथवा द्वेष होता है। किसीकी निन्दा न करो, किसीकी स्तुति भी अधिक न करो। जगतका विचार करोगे तो मन बिगड़ेगा। जगतमें जो कुछ है, वह सुन्दर नहीं और खराब भी नहीं।

श्रीरामजीको न सुख है, न दुःख है। रामजी तो आनन्दस्वरूप हैं। जीव स्वयं के कर्मोंसे जन्मता है, जब कि रामजी स्वेच्छासे प्रगट होते हैं। परमात्मा जब लीला करने आते हैं, उस समय कर्मकी मर्यादामें रहते हैं। श्रीराम कर्मसे परे हैं, फिर भी जगतको बताते हैं कि मैं कर्मके बन्धनमें हूँ।

रामायणमें कथा आती है। कैकेयीने श्रीरामको वनवास दिया, उस समय कौशल्या माँ-को अतिशय दुःख हुआ। रामजीने माँ-से कहा—माँ ! यह मेरे कर्मोंका फल है। पूर्वजन्ममें मैंने कैकेयीको दुःख दिया था, उसका यह फल है। मैंने परशुराम-अवतारमें जो किया था उसका फल राम-अवतारमें भोगना ही है।

पूर्वजन्ममें कैकेयी रेणुका थी। रेणुका, जमदग्नि ऋषिकी पत्नी और परशुरामकी माँ थी। एक समय एक गन्धर्वको पत्नीके साथ विहार करते देखकर रेणुकाके मनमें विचार आया कि इस गन्धर्व-काय्याको जैसा सुख मिल रहा है, ऐसा सुख मुझे मिला नहीं। परपुरुषका विहार देखते हुए, रेणुकाके मनमें थोड़ा विकार आया। रेणुकाको लौटनेमें विसंभ हो गया, इससे जमदग्नि जान गये कि रेणुकाने मनसे व्यभिचार किया है। जमदग्नि-को क्रोध आया, उन्होंने पुत्र परशुरामसे कहा कि तेरी माँ पापिनी है। इसे मार डाल। परशुरामको आज्ञा हुई, इसलिए उन्होंने माँको मार डाला, रेणुकाका शिरच्छेद कर दिया।

रामजीने कौशल्या माँ-को समझाया कि मैंने पूर्वजन्ममें माँ-को दुःख दिया था इसलिए इस जन्ममें कैकेयी माँ-ने मुझे दुःख दिया है। महात्मा सोग तो यहाँ तक कहते हैं कि रामावतारमें बालिको मारा। वही बालि कृष्णावतारमें व्याध बनकर आया और भगवानको उसने बाण मारा। किये हुए कर्मका फल भोगना ही पड़ता है।

लक्ष्मणजीने गृहको उपदेश दिया—कैकेयीका कोई दोष नहीं। श्रीराम तो आनन्द-स्वरूप हैं। सब साधनोंका फल क्या है ? रामजीमें प्रेम। रामजीमें प्रेम जागे तो जीवन सफल होता है। जो रामजीके साथ प्रेम करता है उसका जीवन सुधरता है।

सखा परम परमारथ एह। मनक्रम वचन रायपद नेह ॥

राम प्रसन्न परमारथ रूपा। अविगत अलस अनादि अनूपा ॥



सकल विकार रहित गतमेदा । कहि निति नेति निरूपहिं बेदा ॥

बातों-बातोंमें ही प्रातःकाल हो गया । श्रीरघुनाथजी जागे । उन्होंने बड़-का दूध मँगाया । उससे श्रीराम, लक्ष्मणने सुन्दर बालोंकी जटा बाँधी । तपस्वी बन गये । गुहसे यह दृश्य देखा नहीं गया । वह मूर्च्छित होकर जमीनपर गिर पड़ा ।

अब गंगापार उतरना था । प्रभुने मंत्रीजीको अयोध्या वापिस लौटनेकी आज्ञा की । मंत्रीजीने बहुत आग्रह किया कि आप भी अयोध्या वापिस पधारो । रामजीने कहा— मंत्रीजी ! तुम यह क्या कह रहे हो ? तुम तो धर्मका तत्त्व जानते हो । विपत्तिके समय महापुरुष धैर्य रखते हैं । मेरे पिताजीके चरणोंमें मेरा साष्टाङ्ग प्रणाम कहना । मंत्रीजी ! अधिक तो कुछ कहता नही, मैं इतना ही कहता हूँ कि जो मेरे पिताजीको प्रसन्न रखेगा, जो मेरे पिताजीकी सेवा करेगा, वह मुझको बहुत प्यारा होगा । मेरे पिताजीकी देख-भाल करना । पिताजीसे कहना कि आपके आशीर्वादसे मुझे तो अयोध्याकी अपेक्षा भी वनवासमें अतिशय सुख है

साकेतादधिकं सौख्यं विपिने नो भविष्यति ।

चौदह वर्षके बाद आपका राम अयोध्या वापिस आवेगा । मंत्रीजी सभन्न गये कि श्रीराम, लक्ष्मण तो वापिस चलेगे नही । तब उन्होंने कहा कि महाराज दशरथजीकी ऐसी आज्ञा है कि श्रीसीताजी वापिस लौटे तो ही अच्छा है । श्रीसीताजी वापिस लौटेंगी तो महाराजको कुछ अवलम्ब मिलेगा । इनकी इच्छा आवे तो अयोध्यामें रहे, इच्छा हो तो जनकपुरीमें रहें । सीताजीकी कुछ बोलनेकी इच्छा हुई, परन्तु बोल न सकी । आँखें भीनी हो गयीं । अंतमें कहा कि मंत्रीजी ! आज तक मैं आपसे बोली नहीं । तुम मेरे स्वसुर के समान पूज्य हो । सासूजीके चरणोंमें मेरा बंदन कहना । हमारी तनिक भी चिंता नहीं करें । मैंने जनकपुरी और अयोध्याका वैभव देखा है । परन्तु मंत्रीजी !

विनु रघुपति पद पदुमपरागा । मोहि केउ सपनेहुँ सुखद न लागा ॥

मेरे पतिदेव जहाँ विराजें वहाँ ही रहना मेरा धर्म है । मंत्रीजीको जानेकी आज्ञा दो । मंत्रीजी स्तब्ध होकर खड़े रहे । एकटक श्रीराम-लक्ष्मण जानकीजीका प्रयाण निरखते रहे ।

गंगा-किनारे एक ही नाव थी । सामनेवाले किनारेपर जाना था । यहाँ पहले केवटका प्रसंग रामायणमें वर्णन किया गया है । लक्ष्मणजीने केवटको बुलाया । केवट आया और हाथ जोड़कर बोला—महाराज ! मेरी नावमें तुनको बैठनेकी इच्छा हो तो तुम मुझे ऐसी आज्ञा दो कि तू हमारे चरण धो ले ।

चरण-सेवा तो मालिक जिसको देते हैं, उसको ही मिलती है। श्रवण, कीर्तन, अर्चन, भक्ति करनेके लिए जीव स्वतंत्र है परन्तु मालिकके चरणकी सेवा तो परमात्मा कृपा करके जिसको देते हैं, उसको ही मिलती है। इसलिए केवटने प्रभुसे कहा—तुम्हें नावमे बैठना हो तो मुझको चरण-सेवा की आज्ञा दो। मैंने ऐसा सुना है कि तुम्हारी चरण-रजमें ऐसी कुछ शक्ति है कि इसका स्पर्श होते ही पत्थरसे एक ऋषिपत्नी उत्पन्न हो गयी। इस नावपर तो मैं जोवित रह रहा हूँ, अपने कुटुम्बका पालन-पोषण करता हूँ। मेरी नाव तुम्हारी चरण-रजका स्पर्श होनेपर स्त्री बन जाय तो पीछे मैं क्या करूँगा? दो स्त्रियोको कहाँसे खिलाऊँगा?

रज तमारी कामणगारी प्रभु, नाव नारी थई जाय जी।

तो जमारा रंक जननी, आजीविका टणी जाय।

पग मने घोवा घो रघुराय।

प्रभु मने रंक पछ्यो मनमोय ॥

इसलिए मैं तुम्हारे चरण पखार लूँ, ऐसी मुझको आज्ञा करो। रामजीने स्मित हास्य किया, श्रीसीताजी और लक्ष्मणजीकी ओर मुस्कराकर देखने लगे। मालिकने दोनों चरणोंकी सेवा इन दोनों जनोको दी हुई थी। दाहिने चरणकी सेवा लक्ष्मणजी करते थे और बायें चरणकी सेवा श्रीसीताजी करती थी।

दक्षिणे लक्ष्मणो यस्य वामे तु जनकात्मजा।

पुरतो मारुतिर्यस्य तं बन्दे रघुनन्दनम् ॥

रामायणमे अनेक कथायें आती हैं। अनेक रामायण हैं। एक जगह पर्जन आया है कि श्रीसीताजीके साथ लग्न होनेके पीछे श्रीसीतारामजी अयोध्यामें पधारे। पहला ही दिन था। रात्रिने रामजी शयन करने गये। श्रीसीताजी अतःपुरमें पधारीं। उनके पहले ही लक्ष्मणजी वहाँ जाकर बैठ गये। श्रीसीताजी पीछेसे आयी। उन्होंने लक्ष्मणजीसे कहा—अब चरण-सेवा मैं करूँगी। चरण-सेवाका अधिकार मेरा है। तब लक्ष्मणजी सीताजीको बंदन करके बोले—भाभी ! आज तक मैं ही चरण-सेवा करता था। तुम तो अब आज आयी हो।

सीताजीने रामजीसे कहा—अपने भाईको कुछ समझाओ न। अब यहाँसे जायें तो ठीक है। श्रीराम क्या बोलें? श्रीरामको तो लक्ष्मणजी प्राणसे भी अधिक प्यारे थे। श्रीरामचन्द्रजी विचार करने लगे—मैं लक्ष्मणसे किस प्रकार कहूँ कि तुम यहाँसे जाओ? लक्ष्मणजीने कहा—मुझे चरणोंकी सेवा करनी है। सीताजीने कहा—आज पर्यन्त सेवा तुम करते थे, परन्तु अब चरण सेवाका अधिकार मेरा है। मैं चरणोंकी सेवा करूँगी।

श्रीरामचन्द्रजीने स्मितहास्य करके कहा—कसँ वसिष्ठ ऋषिसे यह प्रश्न पूछता और गुरुजी जैसी आज्ञा दें उसके अनुसार करना । श्रीसीताजी और लक्ष्मणजी वसिष्ठ ऋषिके आश्रममें गये । लक्ष्मणजीने कहा—देखिए ! भाभी अभी हाल आयीं हैं और मुझसे कह रही हैं कि अब चरणोंकी सेवा तुम करना नहीं । गुरुजी ! मैं तो छोटा था तबसे ही अपने बड़े भाईके चरणोंकी सेवा करता हूँ । सीताजीने हाथ जोड़कर कहा—गुरुजी ! अब आप ही इनको समझाइये । अब तो चरणोंकी सेवाका अधिकार मेरा है ।

वसिष्ठजीको भी आनन्द हुआ कि पूछने तो बहुत आते हैं परन्तु ऐसा पूछने कोई नहीं आता । वसिष्ठजी श्रीसीताजीको समझाने लगे कि बेटा ! मेरा लक्ष्मण जितेन्द्रिय है । वह निर्विकार है । बेटा ! मनमें तनिक भी शंका रखना नहीं । दाहिने चरणकी सेवा लक्ष्मणको करने दो, और बायें चरणकी सेवा तुम करो । गुरुजीने ऐसा निर्णय कर दिया । मालिकके दोनों चरणोंकी सेवा दोनोंको दे दी । सीताजी बायें चरणकी सेवा करती और लक्ष्मणजी दाहिने चरणकी ।

आज गंगा-किनारे रामजीको स्मरण हुआ कि वसिष्ठ गुरुने मुझको आज्ञा की थी कि दाहिने चरणके मालिक लक्ष्मणजी और बायें चरणकी मालिक सीताजी । यहाँ तो यह तीसरा आकर खड़ा हो गया और कहता है कि मुझे चरण दो । अब मैं क्या करूँ ? केवटका भाव देखकर सीताजीने कहा—इसकी इच्छा है तो चरणकी सेवा करने दो ।

केवट दौड़ता हुआ घर गया । लकड़ीका कठौता लेकर आया । वनवासके चौदह वर्ष तक रामजीने कोई घातुके बने हुए पात्रका स्पर्श किया नहीं । तपस्वी बनकर वनमें रहते थे । चौदह वर्ष पर्यन्त अनाज लिया नहीं । श्रीरामचन्द्रजीने तपश्चर्याका दिव्य आदर्श बताया है । केवट यह जानता था । इसलिए वह लकड़ीका कठौता लाया और उसमें श्रीरामजीके चरण बहुत प्रेमसे पखारने लगा ।

यह केवट पूर्वजन्ममें क्षीरसमुद्रमें कछुआ था । उसको नारायणकी चरण-सेवाकी इच्छा थी परन्तु लक्ष्मीजीने और शेषजीने उसे चरण-सेवा करने नहीं दी । आज लक्ष्मीजी सीताजी बनी हुई हैं और शेषजी लक्ष्मणजी बने हुए हैं । केवट मानो उनसे कह रहा था कि उस समय आप दोनोंने मुझे चरण-सेवा नहीं करने दी थी । आज तुम दोनों खड़े हो और मैं सेवा कर रहा हूँ ।

परमानन्द हुआ । केवटने पाद-प्रक्षालन किया, चरणोंका जल मुखमें और मस्तकके ऊपर पधराया । उसके पीछे रामचन्द्रजीसे कहा—महाराज ! चरणोंकी सेवा तो मुझे मिली परन्तु आप यहाँसे पुनः चलते हुए जाकर नावमें बैठेंगे तो फिरसे तुम्हारे चरणोंमें कुछ रज लग गयी तो ?

श्रीरामचन्द्रजीने पूछा—भाई ! तेरी क्या इच्छा है ? केवटने कहा—मेरी ऐसी इच्छा है कि मैं आपको उठाकर नावमे बैठाऊँ, मेरा मनोरथ पूर्ण करो । मुझे और कुछ चाहिए नहीं, मैं कुछ माँगता नहीं ।

श्रीसीताजीको भी बहुत आश्चर्य हुआ कि गाँवका अनपढ़ है परन्तु इसका हृदय कैसा शुद्ध है ! श्रीरामजीमे कैसा प्रेम है । केवटने श्रीरामचन्द्रजीको उठाकर नावमें पधराया । श्रीसीताजी और लक्ष्मणजी भी नावमे विराजे । केवट इनको गंगापार लेकर गया । श्रीरामने केवटको मुद्रिका देनेका प्रयत्न किया, परन्तु केवटने लेनेकी मनाही की । उसने प्रभुसे कहा—

नाई नो करी नाई ले नहीं, आपण धंधा भाई  
काग लेइ नई खाखानी खाखो उतराई..... ।

हम तो दोनों जाति-भाई हैं इसलिए उतराई ली जाएगी नहीं । यह सुनकर लक्ष्मणजी नाराज हो गये । उन्होंने केवटसे कहा—तुम्हारी और हमारी जाति एक कैसे है ? हम क्षत्रिय जातिके और तुम भील जातिके हो, फिर भी कहते हो कि जाति एक है ?

केवटने कहा—तुम्हारी और मेरी जाति एक नहीं परन्तु मेरी और रामजीकी जाति एक है । फिर रामजीसे कहा—महाराज ! आज आपको मैंने गंगापार उतारा है, समय आवे तब मुझे भी इस संसार-सागरसे पार उतार देना । गंगा-सागरका केवट मैं हूँ और संसार-सागरके केवट आप हो ।

केवट जानता था कि श्रीराम परमात्मा हैं । गंगाजीके उस पार किनारेपर उतरकर श्रीराम-लक्ष्मण-जानकी आगे चल दिये । श्रीरामजीके पीछे श्रीसीताजी चलती थीं । इनके पीछे लक्ष्मणजी चलते थे ।

आगे राम लखन बनि पाछें । तापस वेष विराजत काछें ॥

उमय बीच सिय मोहति कैसैं । ब्रह्म जीव बिच माया जैसैं ॥

चलनेमें भी मर्यादा थी, विनय थी । श्रीसीताजी पृथ्वीपर नजर रखकर चल रही थीं । माताजी बहुत सावधान थी । धरतीपर जहाँ रामजीके चरण-चिह्न दिखायी देते, वहाँ अपना पग न पड़े, इसलिए श्रीरामजीके चरण-चिह्नोंको बचाकर श्रीसीताजी चरण रख रही थी । श्रीरामसीताजीके पीछे-पीछे लक्ष्मणजी चल रहे थे । लक्ष्मणजी भी बहुत सावधान थे । श्रीसीतारामजीके चरण-चिह्न जहाँ दीखते थे, वहाँ लक्ष्मणजी मनसे वंदन करते थे और स्वयं उन चिह्नोंको बचाकर चलते थे । ऐसा करते समय सँकरी पगडंडीपर लक्ष्मणजीको चसनेके लिए स्थान रहता नहीं था । तब लक्ष्मणजी काँटोके ऊपर चलते थे ।

रामजीका ध्यान गया । उनसे यह देखा नहीं गया । इसलिए चलनेका क्रम बदला । आगे-आगे लक्ष्मणजी, उनके पीछे श्रीसीताजी और सबसे पीछे श्रीरामचन्द्रजी । इसके अनुसार चलना निश्चित हुआ । चलनेमें मर्यादा । बोलनेमें मर्यादा ।

रास्तेमें जहाँ मुकाम करते थे, वहाँ अगल-बगलके गाँवोंके लोग श्रीसीतारामजीके दर्शनोके लिए उमड़ पड़ते थे । गाँवकी स्त्रियाँ माताजीको बारम्बार वन्दन करती थी । आपसमें बातें करती हुई वह कहती थीं—

ते पितु मातु कहहु सखि कैसे । जिन्ह पठए बन बालक ऐसे ॥

ऐसे बालकोंको बनमें भेजा ! कैकेयीको शर्म नहीं आयी ? ये स्त्रियाँ श्रीसीताजीसे पूछती थी—इन दोनोंसे तुम्हारा क्या सम्बन्ध है ? तब श्रीसीताजी कहती कि गोरे हैं वह मेरे देवर हैं । रामजीका परिचय देती नहीं, केवल आँखसे इशारा करती थीं । श्रुति भी परमात्माका वर्णन विधिसे नहीं, परन्तु निषेधपूर्वक करती है—नेति-नेति ।

श्रीरघुनाथजी प्रयागराजमें आए । वहाँ त्रिवेणी संगममें स्नान किया । गंगाजीकी महिमा रामजीने श्रीसीताजी और लक्ष्मणजीको सुनायी । प्रयागराजके महान् संत श्रीभरद्वाज ऋषि हैं । भरद्वाजजी श्रीराम-चरणके अति अनुरागी थे । बारम्बार श्रीराम-कथा सुनते थे । इस जगतकी बातें सुननेमें सार नहीं । इससे भक्तिमें विक्षेप होता है । सुनो तो प्रभु-कथा सुनो, संतोंकी वाणी सुनो, परमात्माका भजन-कीर्तन सुनो, जगतकी बातें सुननेमें समयको व्यर्थ गवाँओ नहीं । भरद्वाज ऋषिने श्रीराम-लक्ष्मण-जानकीका प्रेमसे स्वागत किया । ऋषिको बहुत आनन्द हुआ । बोले—

आजु सुफल तपु तीरथ त्यागू । आजु सुफल जप जोग विरागू ॥

सफल सकल सुम साधन साजू । राम तुम्हहि अवलोकत आजू ॥

मेरी तपश्चर्या आज सफल हो गयी । आपने दर्शन दिया । आज तक जितना साधन किया था, उसका फल मुझे मिल गया । सब साधनोंका फल है प्रभुका दर्शन । परमात्माके दर्शन बिना शान्ति मिलती नहीं, जीवन सफल होता नहीं ।

दूसरे दिन प्रातःकाल श्रीरामचन्द्रजीने आगे प्रस्थान करनेकी तैयारी की । भरद्वाज ऋषिने मार्ग बतलानेके लिए चार शिष्योंको साथ भेजा । यमुनाजी पार करके आगे चले । वाल्मीकिजीके आश्रममें श्रीरघुनाथजी पधारे । वाल्मीकिजीको अतिशय आनन्द हुआ । उन्होंने कहा—आपके नामका मैंने आश्रय लिया इसलिए आप कृपा करके मेरे यहाँ पधारे हो । मैं तो कुसंगसे बिगड़ा हुआ था । मैं चोरी करता था । सौभाग्यसे मुझे नारदजीका संग मिला । नारदजीने मुझे राम-नामकी दीक्षा दी ।

वाल्मीकिजी आरम्भमें तो राम-राम नहीं, परन्तु मरा-मरा-मरा जप करते थे । तीन बार मरा-मरा-मरा बोलनेपर दो बार राम रामका उच्चारण होता था । कर्मकाण्डमें, यज्ञमें थोड़ी भी भूल हो जाय तो उसकी क्षमा मिलती नहीं : निष्काम शुद्ध भक्ति-मार्गमें कदाचित् भूल हो जाये तो भगवान् क्षमा कर देते हैं ।

वाल्मीकिजीने कहा—आपके नामकी महिमा मैं जानता हूँ । आपके नामसे ही तो मैं महर्षि हुआ । श्रीरामचन्द्रजीने वाल्मीकिजीसे कहा— मुझे रहनेको कोई स्थान बतलाइये । वाल्मीकिजीने कहा—

त्वमेव सर्वलोकानां निवासस्थानमुच्यते ।

तवापि सर्व भूतानि निवाससदनानि हि ॥

आप तो सर्वव्यापक हो । आपको मैं कौन-सा स्थान बताऊँ ? आप ही कोई ऐसा स्थान बताइये जहाँ आप विराजते न हों । दूधके अणु-परमाणुमें जिस प्रकार सूक्ष्म रूपसे मक्खन रहता है, उसी प्रकार जगतके अणु-परमाणुमें भगवान् श्रीराम विराजते हैं । वाल्मीकिजीकी बात सुनकर श्रीराम स्मितहास्य करते हुए बोले ! यह ठीक है परन्तु मुझे रहनेकी कोई जगह बताइये ।

वाल्मीकि ऋषिने अनेक स्थान बताये—महाराज ! आपके स्वरूपको हृदयमें रखकर जो नित्य आपका ध्यान करते हैं उनके हृदय-मन्दिरमें आप विराजिए । निदा और स्तुति समान समझकर जो आपकी सेवा-स्मरणमें सतत तन्मय रहते हैं ऐसे भक्तोंके हृदयमें आप विराजिए ।

पश्यन्ति ये सर्वगुहाशयस्थ त्वां चिद्वनम् सत्यमनन्तमेकम् ।

अलेपकं सर्वगतं वरेण्यं तेषां हृदन्जे सह सीतया वस ॥

निर्न्तराभ्यासद्वेदोक्तान्मनां त्वत्पादसेवापरिनिष्ठितानाम् ।

त्वन्नामकीर्त्या हतकल्मषाणां सीतासमेतस्य गृहं हृदन्जे ॥

×

×

×

काम कोह मद मान न मोहा । लोभ न छोभ न राग न द्रोहा ।

जिन्हके कपट दम्भ नहि माया । तिन्हके हृदय पसइ रघुराया ॥

जिसके हृदयमें छद्म नहीं, कपट नहीं, दम्भ नहीं, ऐसे बैष्णवोंके हृदयमें आप सीताजी सहित विराजिए । ऐसे अनेक स्थान बतानेके बाद वाल्मीकिजीने कहा—अवतार-सीताके लिए पासमें ही चित्रकूटमें ही विराजिए ।

वाल्मीकिजीने आज्ञा की। श्रीराम-लक्ष्मण-जानकी चित्रकूटमें पधारे। चित्रकूटमें मन्दाकिनी गंगाके किनारे पर्णकुटी बनायी। इस दिव्य आश्रममें श्रीराम-लक्ष्मणजी और जानकी विराजने लगे।

श्रीराम-लक्ष्मण-जानकीजी पधारे हैं यह खबर मिलते ही आस-पासके कोल-भील भी दौड़ते हुए आए। बारम्बार दर्शन-वन्दन करने आने लगे। कोल-भीलोंका जीवन सुधर गया। वे कहने लगे—हमारा भाग्य उदय हो गया। श्रीराम हमारा उद्धार करनेके लिए ही वनमें आए हैं। रामजीके दर्शन करनेके बाद अब हमारी चोरी करनेकी इच्छा होती नहीं, मदिरापान करनेकी इच्छा होती नहीं। इन रामजीकी नजरमें कुछ जादू है। रघुनाथजीने हमको अपनाया है, हमारा जीवन दिव्य बनाया है। वे लोग प्रेमसे रामजीसे कहते कि महाराज ! हमें आप अपना सेवक समझिये। आप तनिक भी संकोच रखिए नहीं। हमको आज्ञा दीजिए, हम आपकी सेवा करेगे।

रामजीको तो केवल प्रेम प्रिय है। इन लोगोंका प्रेम देखकर प्रभुको आनन्द हुआ। उनको अनेक प्रकारसे आश्वासन दिया। श्रीसीतारामजीके दर्शन करनेके बाद अब कोल-भील चोरी करते नहीं, मदिरा पीते नहीं। कोल-भीलोंका पाप छूट गया। इनका जीवन दिव्य बन गया।

परमात्मा श्रीरामचन्द्रजीका ध्यान करनेसे ही मन शुद्ध हो जाता है। श्रीराम-नामके साथ प्रीति करें तो ही मनका मैल धुल जाता है। संसारमें रहनेसे ही मन नहीं बिगड़ता है। संसारका चिन्तन करनेसे बिगड़ता है। जितना पाप होता है वह संसारका चिन्तन करनेसे ही होता है और पाप छूटता है वह परमात्माका चिन्तन करनेसे ही छूटता है। सबकी ऐसी इच्छा होती है कि मुझको भगवानके दर्शन भले न हो परन्तु मेरा यह पाप छूटे। पापके संस्कार अनेक जन्मोंसे मन, बुद्धिमें दृढ़ हुए होते हैं। इसीसे इच्छा न होनेपर भी मनुष्य पाप कर बैठता है। सबकी पाप छोड़नेकी इच्छा होती है परन्तु पाप छोड़ सकते नहीं, पाप हो ही जाता है। मनुष्य पाप करनेसे पहले संसारका चिन्तन करता है। शान्तिसे विचार करोगे तो ध्यानमें आवेगा कि संसारका चिन्तन किए बिना कोई पाप होता ही नहीं। आँखसे पाप करे, जीभसे पाप करे, इसके पहले तो मन उस विषयका चिन्तन करता है।

ज्ञानी महापुरुष सतत परमात्माका ध्यान करते हैं। मन कुछ-न-कुछ ध्यान-चितन किए बिना रहता नहीं। मन परमात्माका ध्यान न करेगा तो पीछे जगतका ध्यान करेगा। मन छूटा रहे और बिना काम रहे तो पाप करता है। मनको थोड़ी फुरसत मिले तो मन पूर्व संस्कारोंके बल होकर पाप करता है। मन बे-काम नहीं रखना। मन बानर



जैसा चंचल है, अकेला होते ही कूदफाँद करने लगता है। यह मन जो बेकार रहे तो बावले भूतकी तरह होता है। उसे कोई काम न मिले तो वह खोटा विचार करता है। मनको सतत भक्तिमें जोड़ो। जो मन प्रभुके पास जाता नहीं वह गड्ढेमें पड़ता है। मनको कुछ आधार मिलना चाहिए। आधार विना मन संसारमें डूबता है। मनको भगवद्-चित्तन, भगवद्-नामका आधार दो। रास्तेमें चलते हुए भी पवित्र विचार करो, नहीं तो मन खराब विचार करेगा। तुम रास्ते चलते भक्ति नहीं करोगे तो तुम्हारी आँख बिगड़ेगी, तुम्हारा मन बिगड़ेगा। संसारके छोटे विचार करनेसे मन बिगड़ता है, मन पापके मार्गमें, चलता है। अपने मनको प्रेमसे समझाओ। समझाकर प्रभुके ध्यान, स्मरण और चिन्तनमें सतत पिरोये रखो। विरक्त साधु-महात्मा प्रभुका सतत ध्यान करते हैं।

परमात्माका सतत ध्यान करना अपने जैसे साधारण मनुष्यके लिए शक्य नहीं। साधारण मनुष्य सतत ध्यान कर सकता नहीं। परमात्माका ध्यान करना, अति उत्तम है परन्तु कदाचित् प्रभुका ध्यान न हो तो बाधा नहीं परन्तु बहुत सावधान रहना कि तुम्हारा मन मनुष्यका ध्यान करे तो शरीरका चिन्तन न करे। शरीरका चिन्तन होगा तो मन बिगड़ेगा। कोई स्त्री-शरीर अथवा कोई पुरुष-शरीरका चिन्तन करनेसे मन बिगड़ता है। ईश्वरका ध्यान न हो तो बाधा नहीं परन्तु इस शरीरका ध्यान न करो। शरीरका ध्यान छूटेगा तो पाप छूट जाएगा। मानव-शरीर चिन्तन करने लायक नहीं। शरीर बहुत ठीक नहीं। इस शरीरके अन्दर शुद्ध चेतन आत्मा है, इस कारण यह शरीर ठीक लगता है।

शरीरमें-से आत्मा बाहर निकल जाय, उसके पश्चात् लोग शरीरको घरमें रखते नहीं, निकाल देनेकी उतावली करते हैं। इस अनुभवसे सिद्ध होता है कि शरीरमें कोई ठीक वस्तु है, वह अलग है और उसके बाहर निकल जानेपर इस शरीरकी कुछ कीमत नहीं। शरीरका ध्यान करनेसे ही मन बिगड़ता है। कथा सुनते हो, बने तो तुम ऐसा नियम लेना कि मुझे किसीके भी शरीरका ध्यान करना नहीं। शरीर, चिन्तन करने जैसा नहीं। घरके सभी लोगोपर आत्मदृष्टिसे प्रेम रखना, परन्तु देहदृष्टिका मोह किसीके ऊपर नहीं रखना। आत्मदृष्टि रखोगे तो प्रेम उत्पन्न होगा, और प्रभुके चरणोंमें जानेमें तुमको सहायकरूप होगा परन्तु जो देहदृष्टि रखोगे तो मायाजालमें अटक जाओगे और प्रभुसे दूर खिंच जाओगे। घरमें व्यवहार करते समय भी चित्त तो प्रभुके चरणोंमें ही जोड़े रखना। पति-पत्नीका सम्बन्ध भी रखना पवित्र है। यह भोगके लिए नहीं, परन्तु त्यागके लिए है।

जितना पाप होता है वह अधिकांशमें इस शरीरका चिन्तन करनेसे और शरीरको अच्छी वस्तु समझनेसे होता है। परमात्माने धन सबको एक-सा दिया नहीं, परन्तु

प्रभुने मन सबको एक-सा ही दिया है। धन देनेमें कर्मानुसार प्रभुने थोड़ी विषमता की है। किसीको अधिक और किसीको कम दिया है। सबको इनके कर्मके अनुसार प्रभुने धन दिया है परन्तु मन सबको एकसा ही मिला है।

मन दीपक जैसा है। दीपकके प्रकाश में तुम कचरा भी देख सकते हो और प्रभु-का स्वरूप भी निहार सकते हो। रात्रिमें दीपकका प्रकाश होता है, इसलिए छिपकली जीवोंको खानेके लिये दौड़ती है। छिपकलीको जीवोंके खानेमें ही सुख मिलता है, जब कि इसी दीपकके प्रकाशमें कोई रामायणका पाठ करता है, भागवतका चिन्तन करता है। दीपक तो दोनोंको प्रकाश देता है। मन भी दीपक जैसा है। मनसे पाप भी होते हैं और मनसे भक्ति भी हो सकती है। पानीसे कीचड़ होती है। उस पानीसे ही कीचड़ धोयी भी जाती है।

इस मनसे तुम क्या करते हो? पाप अथवा भक्ति? अपने मनके तुम ही गुरु हो। दूसरा कोई तुम्हारे मनका गुरु हो सकता नहीं। मन दूसरेको दीखता नहीं। तुम्हारा मन तुमको ही दीखता है। कोई मनुष्य तनसे पाप करता हो तो इसको धरके धोग समझाकर उसे पाप करनेसे निवृत्त करते हैं परन्तु कोई मनुष्य घरमें बैठा-बैठा मनसे पाप करता हो तो उसको कौन समझाने जाएगा? मनसे पाप करो, उसकी खबर दूसरेको पड़ती नहीं, तुमको ही पड़ती है। तुम्हारी आत्मा स्वीकार करती है कि मेरा मन अब बिगड़ा है, मेरे मनमें अब पाप आया है।

ऐसे समयमें मनको समझाओ कि तू विषयके संग पड़कर पाप करता है। वे विषय ही तुम्हें मार पिटवाते हैं। अपने मनको यदि तुम्हीं नहीं समझाओगे तो दूसरा कौन समझावेगा? मनके ऊपर बलात्कार न करो, परन्तु उसे समझाकर वशमें रखो। मनको समझाकर कहो कि जहर तो खाये जानेपर ही मारता है जबकि संसारके विषय-विषका तो केवल विचार कर लेनेसे ही अधोगति हो जाती है। नित्य ठाकुरजीसे प्रार्थना करो—हे प्रभु! आप मेरे मनको खींच लीजिए। मुझमें ऐसी शक्ति नहीं कि मैं अपने मन द्वारा आपको खींच सकूँ। भगवान जिसके मनको खींच लेते हैं, उसका मन संसारमें जाता नहीं।

मनसे ईश्वरका ध्यान करो तो अति उत्तम है, परन्तु ईश्वरका ध्यान कदाचित् न हो तो बाधा नहीं, परन्तु कोई मनुष्यका ध्यान न हो इससे सावधान रहना। सकाम-का ध्यान करनेसे काम-वासना बढ़ती है, और निष्कामका ध्यान करनेसे निष्कामता आती है। पापका मूल चित्तमें है। इस चित्तमें श्रीरघुनाथजी आवें तो चित्त विभुट बनता है।

आचार्योंने अंतःकरणके चार भेद माने हैं। मन, बुद्धि, चित्त और अहङ्कार। तत्त्वसे विचार करनेसे चार नहीं, एक ही अंतःकरण है। अंतःकरण जब ससारके सकल्प करता है तब मन कहलाता है। अंतःकरण जब किसी विषयका निश्चय करता है तब अंतःकरणको बुद्धि कहते हैं। अंतःकरणमें जब मैं आता है तब उसको अहङ्कार कहते हैं और अंतःकरण जब परमात्माका चिन्तन करता है तब उसको चित्त कहते हैं। चित्त ही चित्रकूट है। परमात्माका चिन्तन करनेसे अंतःकरण ही चित्त बनता है।

प्रभुकी मूर्तिका चिन्तन करो। मन्दिरमें ठाकुरजीके दर्शन किए पीछे मन्दिरके द्वारपर बैठनेका एक नियम है। कितने ही लोग तो ऐसा समझते हैं कि जय, जय, जय बोलते-बोलते जाइये और दर्शन करिये, उससे थोड़ी थकान हो तो मन्दिरके द्वारपर आराम-के लिए थोड़ा बैठना है। कितने ही लोग ससार भरकी बातें मन्दिरके आँगनमें बैठकर करते हैं। मन्दिरका आँगन क्या आराम करनेके लिए बैठनेको है? क्या जगतकी बातें करते-करते बैठने के लिए है? अरे! मन्दिरमें प्रभुके स्वरूपका तुमने दर्शन किया, उस स्वरूपका चिन्तन करनेके लिए मन्दिरका आँगन बैठनेको है। जिससे, परमात्माके, वस्त्र, आभूषणों के शृंगारके साथ जिस मंगलमय स्वरूपका दर्शन तुमको आज हुआ, वह स्वरूप आनेवाले कलको फिर दर्शन करने जाओ। तब तक आँखमें-से और मनमें-से खिसके नहीं, वह स्वरूप तुमको सतत दोखता रहे।

बहुतोंसे दर्शन करनेके बाद पूछो कि आज ठाकुरजीने क्या शृंगार किया था? क्या वस्त्र-परिधान धारण किए थे—तो सिर खुजलाने लगेंगे। तब मन्दिरमें क्या दूसरोंके कपड़े देखनेके लिए आए थे? कितने ही लोग तो मन्दिरमें दर्शन करनेके लिए नहीं जाते, हाजिरी देनेके लिए जाते हैं कि वैष्णवोंकी गिनतीमें मेरा भी नाम हो जावे तो ठीक है। मैं वैष्णव हूँ, भक्त हूँ। तब भगवानसे कहते हैं—मैं आया हूँ। अब तुम मन्दिरमें बैठे रहना और मैं बाहर बँगलेमें जाता हूँ। भगवान कहते हैं—तू मेरे लिए आया है? तू तो अपनी जातिके वैष्णव कहलानेके लिए आया है। तेरी हाजिरी मैं नहीं लिखता।

दर्शन तो वे करते हैं जो दर्शन करनेके बाद ठाकुरजीको साथ ले जाते हैं। ठाकुरजी केवल मन्दिरमें नहीं, अपने मनमें भी आकर विराजे, इसकी आवश्यकता है। ठाकुरजी मन्दिरमें विराजे इससे अपनेको शान्ति नहीं मिलती परन्तु वे अपने मनमें विराजें तो शान्ति मिलती है। मनमें विषय भरे हुए हैं। जिस प्रकार मनमें ससारके विषय रखते हो, उसी प्रकार मनमें भगवानको रक्खोगे तो जीवन कृतार्थ हो जाएगा। मनसे परमात्माका स्मरण करो। मनसे ठाकुरजीके सान्निध्यका सतत अनुभव करो। मनसे ठाकुरजीको साथ रक्खो। इसलिए ठाकुरजीका दर्शन करो, उस समय प्रभुके मंगलमय स्वरूपको आँखके मार्ग द्वारा अन्दर उतारो। फिर मन्दिरके आँगनमें बैठकर उसका थोड़ा चिन्तन करो। ऐसा

करनेसे अंतःकरण चित्त बन जाएगा और उसी चित्त-रूपी चित्रकूटमें श्रीसीतारामजी विराजेंगे ।

चित्रकूट अतिदिव्य भूमि है । संतोंके दर्शन चित्रकूटमें होते हैं । चित्रकूटमें अत्रि ऋषिका आश्रम है । अत्रि ऋषिके आश्रममें-से ही मन्दाकिनी गंगा प्रगट हुई हैं । अत्रि-ऋषिका नित्य गंगा-स्नानका नियम था । अत्रि ऋषिकी वृद्धावस्था हुई-तब नित्य गंगा-स्नान करनेके लिए चलकर जानेमें उनको कठिनाई होने लगी । तब उनकी पत्नी अनुसूयाजीने गंगा माँ-की प्रार्थना की—हे गंगा माँ ! मेरे पतिदेव अब वृद्ध हो गये हैं । गंगा-स्नानका इनका नित्यका नियम है । इसलिए हे माँ ! तुम मेरे आश्रममें पधारो । अनुसूयाजीकी प्रार्थनासे साक्षात् मन्दाकिनी गंगाजी अत्रि ऋषिके आश्रममें प्रगट हो गयी ।

मन्दाकिनी गंगा चित्रकूटमें है । अतिदिव्य है । चित्रकूटमें श्रीतुलसीदास महाराजकी श्रीसीतारामजीके दर्शन हुए थे ।

चित्रकूट के घाट पर, मई सन्तन की भीर ।  
तुलसीदास चन्दन घिसें, तिलक करें रघुवीर ॥

तुलसीदासजी रामचन्द्रजीको पहचान नहीं सके । उस समय हनुमानजी महाराज-ने तोता बनकर यह दोहा बोला है । चित्रकूट अतिदिव्य भूमि है । श्रीरघुनाथजी वहाँ विराजते हैं ।

तुम अपने चित्तको चित्रकूट जैसा पवित्र बनाओगे तो तुम्हारे हृदयमें भी श्रीसीताराम विराजेंगे । श्रीसीताजी पराभक्ति-स्वरूपा है । लक्ष्मणजी वैराग्यके स्वरूप है । वैराग्यसे ही भक्ति दृढ़ होती है । ससारके विषयोंमें वैराग्य न हो तो भक्ति छिन्न-भिन्न हो जाती है । श्रीसीताजीके साथ भगवान् चित्रकूटमें विराजे हुए हैं ।

बाल्मीकिना तत्र सुपूजितोऽयं,  
रामः ससीतः सह लक्ष्मणेन ।  
देवैर्मुनीन्द्रैः सहितो मुदास्ते,  
स्वर्गे यथा देवपतिः सशच्या ॥

बड़े-बड़े ऋषि श्रीरामजीके दर्शनके लिए आने लगे । चित्रकूटमें श्रीरामजी रोज नियमपूर्वक मन्दाकिनी गंगामें स्नान करते, श्रीसूर्यनारायणको अर्घ्यदान करते और भगवान् शंकरकी पूजा करते थे । लक्ष्मणजी कंद, मूल फल लाते, वह सब आरोग्यते थे । श्रीसीताजी-को और लक्ष्मणको अयोध्या याद न आवे, घरका स्मरण न हो, इसलिए रामजी दोनों-

को पुराणोंकी मंगलमय कथा सुनाते । लक्ष्मण-जानकीजी आनन्दमे चित्रकूटमें विराजते थे । श्रीरामको किसी समय भरतजी भी याद आते थे । जगत श्रीराम-नामका जप करता है, जगत श्रीरामजीका स्मरण करता है, पर चित्रकूटमे विराजे हुए श्रीराम भरतको याद करते हैं ।

भरत सरिस को राम सनेही । जग जगु राम राम जगु जेही ॥

तुम्हारी भाक्त सच्ची कब ? ठाकुरजी तुमको याद करें जब । ऐसी रीतिसे भगवानका सेवा-स्मरण करो कि किसी दिवस भगवान तुमको याद करें । जीव ईश्वरक स्मरण करे तो साधारण भक्ति, परन्तु जीवका स्मरण ईश्वरको हो तो ही भक्ति सच्ची । जीव तो दुःखी है । इसलिए वह जगतको भूलकर आनन्द प्राप्त करनेके लिए परमात्माका स्मरण करता है । इसको ऐसा लगता है कि मैं जगतको भूल जाऊँ और भगवानका स्मरण करूँ तो मुझको कुछ शान्ति मिलेगी, आनन्द मिलेगा ।

लोग गाँवके बाहर बगीचेमे जाकर बैठते हैं, वह भी जगतको भूलनेके लिए ही बैठते हैं । जब तक जगतका स्मरण है तब तक दुःख है । ससारका विस्मरण हुए पीछे ही सुख मिलता है । इसलिए जीव ईश्वरका स्मरण करता है । इसमे क्या आश्चर्य है ? परन्तु आनन्दरूप ईश्वर जीवका स्मरण करे तो जीवकी भक्ति कैसी होगी ?

भक्ति ऐसी करो, प्रभुके साथ प्रेम इस रीतिसे करो कि भगवानको तुम्हारा स्मरण हो, भगवान तुमको याद करें । श्रीकृष्ण भगवान स्वधाम पधारे, तब उन्होंने विदुर-जीको तीन बार याद किया था । भगवान जिसको अपना कहकर अपनावे, उसका बेड़ा पार है । परमात्मा किसी जीवसे जल्दी नहीं कहते कि तू मेरा है । ठाकुरजी परीक्षा करेंगे और पीछे कहेंगे कि तू मेरा है । जीव मन्दिरमें जाकर भगवानसे कहता है कि अपना सर्वस्व तुमको अर्पण करता हूँ । मैं तुम्हारा हूँ । पीछे घरमे जाकर बच्चीकी माँ-से कहेगा कि मैं तेरा हूँ । भगवान कहते हैं—बेटा ! तेरा सर्वस्व क्या है, वह मैं जानता हूँ । मन्दिरमें जो भगवानका था, वह घर आनेके बाद बच्चीकी माँ-का हो जाता है । जगतमें जब तक यह जीव किसी दूसरेका होकर रहता है, तब तक वह भगवानका हो सकता नहीं । जो परमात्माके सिवाय अन्य किसीका भी नहो, उसको ही परमात्मा अपनाते हैं ।



## दशरथ-महाराजका प्राण-त्याग

श्रीरामचन्द्रजीके साथ गुह राजा चित्रकूट तक आए थे। चित्रकूटमें उन्होंने राम-जीके लिए सुन्दर पर्णकुटीकी रचना की। पीछे प्रभुने आज्ञा की, तब गुह राजा अपने राज्यमें वापिस गये। गंगाकिनारे गुह राजाने मंत्री सुमन्त्रजीको मूँच्छामें पड़ा हुआ देखा। मंत्रीजी अयोध्या वापिस जा सके नहीं थे। रामजी जिस दिशामें गये हुए थे उस दिशामें देखते हुए मंत्रीजी पड़े हुए थे। मुखसे सीताराम, सीताराम शब्द निकलता था। रामजीके रथके घोड़े भी शोकभरी हिनहिनाहट करते थे। आँखोंसे आँसू निकलते थे। तिनका और पानी-का त्याग किया था। मानो पृथ्वी रहे थे—हमारे रामजी कहाँ हैं? हमारे मालिक कहाँ हैं?

यह दृश्य देखकर गुह राजाकी आँखोंमें आँसू आ गये। इन्होंने मंत्रीजीको सावधान किया। कहा—

तुम्ह पंडित परमारथ ग्याता। चम्हु धीर लखि विशुख विधाता ॥

मंत्रीजी! आप वयोवृद्ध हो, बुद्धिमान हो, आपको मैं क्या समझाऊँ? भाग्य टेढ़ा होता है उस समय भी बुद्धिमान मनुष्य धीरज ही रखते हैं। मंत्रीजी अयोध्याकी तरफ प्रयाण करनेको तैयार हुए। गुह राजा समझ गये कि मंत्रीजी अकेले अयोध्यामें जा सकें ऐसी उनकी मनःस्थिति नहीं। गुह राजाने चार भीलोंको साथ भेजा। चार भील मंत्रीजीको रथमें बैठाकर अयोध्याजी ले आए। दोपहरके समय रथ अयोध्याके पास आया। मंत्रीजीने विचार किया कि अभी मैं अयोध्यामें जाऊँगा तो सब लोग दौड़ते-दौड़ते मुझको घेर लेंगे और पूछेंगे कि रामजी कहाँ है? तुम रामजीको कहाँ छोड़ आए? सबको मैं क्या जवाब दूँगा? हाय रे! धिक्कार है मुझको। आज मेरे प्राण चले गये होते तो जगतमें मेरी कीर्ति बढ़ती परन्तु मैं तो रामजीको छोड़कर घर वापिस जा रहा हूँ। अब घर जानेके बाद अनर्थ होनेवाला है। यह सब अनर्थ अब मुझे देखना पड़ेगा। महाराज दशरथ अब जीवित नहीं रहेगे, ऐसा मुझको लगता है। महाराज मुझसे पूछेंगे कि मेरा राम कहाँ है? मैं इनको किस रीतिसे समझाऊँगा? कौशल्याजी मुझसे प्रश्न करेगी कि मेरे रामको तुम कहाँ छोड़ आये? अयोध्याकी प्रजा श्रीराम-दर्शनके लिए तरसती है। मैं सबको क्या जवाब दूँगा? अभी तो दिनका प्रकाश बाकी है। इसलिए मेरा अयोध्यामें अभी प्रवेश करना उचित नहीं। अन्धकार हो जाये, सब लोग सो जायें उसके बाद ही अयोध्यामें जाऊँगा।

मंत्रीजीने अयोध्याके बाहर एक बगीचेमें मुकाम किया। सायंकाल हुआ। चारों ओर अँधेरा हो गया। उस समय, जिस प्रकार चोर घरमें घुसता है उसी प्रकार मंत्रीजी अयोध्यामें घुसे।

सुमन्त्रजी श्रीराम-लक्ष्मण-जानकीजीको रथमें बैठाकर जिस समय वनमें ले गये थे उस समय तो महाराज दशरथ कैकेयीके महलमें थे। रामजी वनमें चले गये उसके पश्चात् राजाने कहा—मुझे कैकेयीके महलमें अब रहना नहीं। अब मैं थोड़े समयके लिए कौशल्याके महलमें रहूँगा। मुझे वहाँ ले चलो। इसलिए महाराजको कौशल्याजीके महलमें ले जाया गया।

मंत्रीजी यह जानते नहीं थे। वे तो सीधे कैकेयीके महल में गये। वहाँ जाकर पूछा कि महाराज कहाँ हैं? मंत्रीजीका शरीर थर-थर काँप रहा था, आँखोंसे आँसू निकल रहे थे, बहुत व्याकुल हो गये थे। दासीने मंत्रीका हाथ पकड़ लिया और कहा—महाराज तो कौशल्याजीके महलमें हैं। चलो, मैं पहुँचा आऊँ। दासी मंत्रीजीको कौशल्याजीके महलमें ले आयी।

महाराज दशरथ गद्दीके ऊपर पड़े थे। बहुत व्याकुल थे। मंत्रीजीने राजाको आशीर्वाद दिया—आयुष्मान् चिरजीव। मंत्रीजीका शब्द राजाके कानमें आया। महाराज दशरथ थोड़े जागृत हुए। आँख उघाड़ी। मंत्रीजीको वन्दन करते हुए देखा। राजाने मंत्रीजीका हाथ पकड़कर पासमें बैठाया। पूछा—मंत्रीजी! मेरा राम कहाँ है? तुम रामजीको साय ले आए या वनमें छोड़ दिया? मंत्रीजी! मेरे रामजी जैसा पुत्र आज तक हुआ नहीं और होनेका भी नहीं। मैंने उससे कहा था कि मैं तेरा राज्याभिषेक करूँगा परन्तु मेरा जैसा कोई दुष्ट नहीं कि स्त्रीके कहनेसे मैंने उसको वनमें भेजा। उसको तनिक भी खोटा लगा नहीं। उसने मेरे पद-स्पर्श किए और मुझको समझाकर गया कि पिताजी! धीरज रक्खो। चौदह वर्ष पीछे मैं वापिस आऊँगा। मुझको ऐसा लगता है कि राम जैसे लायक पुत्रका पिता होनेके लिए मैं लायक नहीं।

महाराज दशरथ रामजीका स्मरण करने लगे—श्रीराम, श्रीराम, श्रीराम बोलने लगे। आगे कहने लगे कि मंत्रीजी! श्रीराम जहाँ हो वहाँ तुम मुझको नहीं ले जाओगे? मुझे रामके दर्शन करने हैं। यहाँ थे तब मैंने रामको किसी दिवस बराबर देखा भी नहीं। मुझको रामके दर्शनकी बहुत इच्छा है। राम कहाँ है? सीताजी कहाँ है? मेरा लक्ष्मण कहाँ है? रामजीने मेरे लिए क्या कुछ सदेशा दिया? मंत्रीजी! मेरे रामकी सब वार्ता मुझे सुनाओ।

सुमन्त्रजी राजाको आश्वासन देने लगे—महाराज! आप धर्म-धुरंधर हो, बुद्धिमान हो। बड़े-बड़े ऋषि-मुनियोंका आपने सत्संग किया है। यह विपत्तिका समय है।



जनम मरन सब दुःख सुख भोगा । हानि लाभ प्रिय मिलन वियोगा ॥  
काल करम बस होहि गोसाई । बरबस राति दिवस को नाई ॥

तुम शोक छोड़कर धीरज धारण करो । राम-विरह बड़ा दुःख-सागर है । उस सागरके पार उतरना है । तुम-कर्णधार हिम्मत हार जाओगे तो हम सबका क्या होगा ? मैं आपको रामजीकी सब कथा सुनोता हूँ ।

आपकी आज्ञाके अनुसार तो मैं रथ लेकर रामजीके पास गया । रामजीसे कहा कि पिताजी की आज्ञा है कि आप रथमें विराजो । श्रीराम-लक्ष्मण-जानकीको रथमें बैठाकर तमसा नदीके किनारे गया । अयोध्याकी प्रजा भी पीछे दौड़ती-दौड़ती वहाँ आयी । मध्य रात्रिके समय सबको गाढ निद्रा लगी, पीछे हमने वहाँसे प्रयाण किया । प्रातःकाल शृंगवेरपुर पहुँचे । शृंगवेरपुरके राजा गुहने बहुत स्वागत किया । बहुत आग्रह किया कि मेरे राजमहलमें पधारो परन्तु रामजीने मनाही कर दी । एक दिवस गंगाके किनारे शीशमके झाड़के नीचे प्रभुने विश्राम किया । प्रातःकालमें बड़का दुध मँगाकर श्रीराम-लक्ष्मणने सुन्दर बालोकी जटा बनायी । मैंने बहुत-बहुत प्रार्थना की कि महाराजकी तो आज्ञा है कि दो-चार दिन वनमें घुमाकर रामजीको अयोध्यामें वापिस ले आओ ।

तब श्रीरामजीने मुझसे कहा—पिताजीकी आज्ञाका पालन करना मेरा धर्म है । ज्ञानी महापुरुष धर्मके लिए प्राणोंका भी बलिदान कर देते हैं । पिताजीके लिए मैं जो करूँ, वह कम है । पिताजीसे कहना कि आपके चरणोमे हमारा प्रणाम है । हमारी चिन्ता करना नहीं । आपके आशीर्वादसे वनमें हमारा मंगल ही है ।

वनमग मंगल कुसल हमारे । कृपा अनुग्रह पुन्य तुम्हारे ॥

श्रीसीताजीने भी प्रणाम कहा है । पीछे केवटने चरणोंकी सेवा की । श्रीराम-लक्ष्मण-जानकीजी नावमें बैठे और गंगापार गये । उनका दुःख-सुख—यह सब मैंने नजरसे देखा । श्रीराम-लक्ष्मण-जानकीजी सामने किनारेपर उतरकर चलने लगे तो दूर तक मैं देखता रहा । बोलते-बोलते मंत्रीजी बहुत व्याकुल हो गये । आगे कहा—मैं जीवित वापिस आया हूँ । रामजीका संदेश लेकर आया हूँ ।

उस समय महाराज दशरथकी घबराहट बहुत बढ़ गयी । कहने लगे—रामजीको गये आज छह दिन पूरे हो गये हैं । अभी मेरे पंचप्राण जाते नहीं । मेरे प्राणोंको धिक्कार है । कौशल्याजी महाराज दशरथको आश्वासन देकर कहने लगी—तुम धैर्य धारण करो । हम सब आपके आश्रित हैं । चौदह वर्ष तो घड़ी-पलकी तरह बीत जायेंगे और आपका राम आपको आकर वंदन करेगा ।

दशरथजीने कहा—अब मेरे प्राण बहुत व्याकुल हुए हैं। मेरे हृदयमें बहुत दुःख है। कौशल्याजी महाराजके वक्षपर हाथ फेरने लगी। महाराज दशरथका दुःख देखकर रानियाँ रोने लगी। यह विलाप देखकर शोकको भी शोक होने लगा। महाराज दशरथ, श्रीराम, श्रीराम, श्रीराम रटते थे। रात्रिका समय था। महाराज दशरथके प्राण अतिशय व्याकुल हो गये।

तुमको जब तक ठाकुरजीका वियोग सहन होता है, श्रीरामके वियोगमें जब तक तुम्हारा मन संसारमें रमता है, तब तक मानना कि मैं वैष्णव नहीं। लोग भले कहते रहें कि वैष्णव हो। वैष्णव तो वह है जो प्रभुका वियोग सहन कर सकता नहीं, जो परमात्माके वियोगमें व्याकुल होकर रोता है।

परमात्माके वियोगमें जिसका मन संसारमें रमता है वह भक्ति क्या करता होगा? प्रभुके वियोगमें जिसको बहुत दुःख होता है वही सच्ची भक्ति करता है—मैं अपने भगवानसे बिछुड़ा हुआ हूँ, अनादिकालसे संसारमें भ्रमता हूँ। फिर भी मुझको श्रीरामके दर्शन होते नहीं। मुझे श्रीरामसे मिलना है। मुझे प्रभुको आनिगन देना है—ऐसा भाव जागृत हो और संसारके सभी सुख तुच्छ सगें तब भक्ति का आरम्भ होता है।

परमात्माके वियोगमें जिसके प्राण व्याकुल होते नहीं, प्रभुके दर्शन-मिशनकी जिसको आतुरता नहीं, वह तो संसारकी भक्ति करता है। वह परमात्माकी भक्ति करता नहीं। भक्तिका आरम्भ तो तब ही होता है जब परमात्माके वियोगमें दुःखका अनुभव हो। जीवको जब लगता है कि मैं अपने भगवानसे बिछुड़ा हुआ हूँ, मैं भगवानका अंश हूँ, फिर भी अपने भगवानको भूल गया हूँ। मुझको परमात्माके दर्शन कहाँ होंगे? मेरी इतनी उम्र हो गयी, मेरा जीवन अब पूरा होनेको आया है परन्तु मुझको अभी तक प्रभुके दर्शन हुए नहीं—ऐसी व्याकुलता जागे तब भक्तिका आनन्द मिलता है।

महाराज दशरथकी व्याकुलता बढ़ने लगी। उन्होंने कौशल्याजीसे कहा—

इदानीमेव मे प्राणा उत्क्रमिष्यन्ति निश्चयः।

अप्तोऽहं वाल्पमावेन केनपिन्सुनिना पुरा ॥

महारानी ! अब मैं जीनेका नहीं। मेरे प्राण निकलनेकी तैयारीमें हैं। मुझको श्रवणके पिताका शाप है। राजाने कौशल्याजीको सब कथा सुनायी। पहले जब मैं युवराज-पदपर था तब शब्दवेधी बाण छोड़नेकी वनुर्विद्या सीखा था और इससे मुझमें कुछ भय आ गया था। एक रात्रिकी शिकार खेलनेके लिए मैं सरयूजीके किनारे गया। रात्रिके समय नदीमें पानी पीनेके लिए जंगली पशु आते थे। इनकी आहट सुननेकी आशासे मैं एक वृक्षकी ओटमें छिपा रहा, इतनेमें जलसे भरते हुए बड़ेका शब्द मैंने सुना, परन्तु उस समय

वह शब्द हाथीके नाद जैसा मुझको जान पड़ा । कोई हाथी पानी पीने आया होगा, ऐसा समझकर जहाँसे नाद आया था, उस तरफ लक्ष्य साधकर मैंने बाण फेका परन्तु तुरन्त ही किसी मनुष्यका आर्त्तनाद मेरे सुननेमें आया ।

मैं स्तब्ध हो गया । मेरे कानमें शब्द पड़ा—अरे ! रात्रिके समय मैं यहाँ जल लेने आया हूँ तब मुझको किसने बाण मारा ? मैंने किसका अपराध किया है ? मेरे मरणके पीछे मेरे वृद्ध, अथे माता-पिताका क्या होगा ? वे किस रीतिसे जीवित रह सकेंगे ?

यह करुणाजनक वाणी सुनकर मुझको अत्यन्त उद्वेग हुआ । मैं उस स्थलपर गया तो एक तपस्वी पुरुषको अपने बाणसे वेधित होकर चित पड़ा हुआ देखा । मुझको देखकर उसने कहा—राजन् ! मैं अपने माता-पिताके लिए जल लेने यहाँ आया था । मेरे माता-पिता अत्यन्त प्यासे हैं । वे बहुत आतुरतासे मेरी बाट देखते होंगे । तुम मेरे माता-पिताके पास जाकर शीघ्र ही यह सब समाचार निवेदन करना । मेरे पिता मुनि हैं । वे तुमको शाप नहीं दे, इस रीतिसे उनको प्रसन्न करना ।

मुझको अत्यन्त शोक और चिन्तासे विह्वल देखकर वह बोला—राजन् ! चिन्ता नहीं करना । तुमको ब्रह्महत्या नहीं लगी । मैं शूद्र जातिकी माताके पेटसे वैश्य जातिके पितासे उत्पन्न हूँ । इतना कहकर श्रवणकुमारने देह छोड़ दिया । मैं उसके माता-पिताके पास गया । अत्यन्त दीन होकर उनको सब कथा सुनायी । वे मूर्च्छाको प्राप्त हो गये । अत्यन्त विलाप करते हुए उन्होंने पुत्रकी अंत्येष्टि क्रिया की । चिता प्रज्वलित की और उन दोनोंने भी चितामें प्रवेश किया । उस समय मुनिने मुझको शाप दिया ।

एवं स्वं पुत्रशोकेन राजन् कालं करिष्यसि ॥

राजन् ! तुम्हारी भी इसी प्रकारसे पुत्रशोकसे मृत्यु होगी । महाराज दशरथने कौशल्याजीसे कहा—देवी ! इस शापके फलका समय अब आ गया है । राम बिना जीवनको धिक्कार है ।

सो तनु राखि करब मैं फाहा । जेहि न प्रेम पनु मोर निवाहा ।

हा रघुनंदन प्रान पिरीते । तुम्ह बिनु जियत बहुत दिन बीते ॥

महाराज दशरथको देह-प्राणके प्रति ग्लानि हो गयी । राम-वियोगमें अब तक ये टिके रहे ? इस जगतमें शुद्ध प्रेम कहीं दीखता नहीं । जगतका जो कुछ प्रेम है वह अधिक भागमें स्वार्थसे ही भरा हुआ है । मानव शुद्ध और निःस्वार्थ भावसे जल्दी प्रेम करता नहीं । शुद्ध भावसे प्रेम करे, उसको वियोग होता नहीं, और कदाचित् हो तो वह वियोगमें जीवित रहता नहीं ।

महाराज दशरथने कहा कि राम-वियोगमें छह दिन मेरे प्राण रहे। अब प्राणोंको मैं शुद्ध करता हूँ। छह बार श्रीराम, श्रीराम, श्रीराम बोलते-बोलते राजाने प्राणका त्याग किया।

राम राम कहि राम कहि, राम राम कहि राम ।

तनु परिहरि रघुवर विरह, राउ गयउ सुरधाम ॥

परमात्मा श्रीरामजीके साथ सम्बन्ध रखनेसे जीवन-मरण मगलमय होता है। परमात्माके साथ सम्बन्ध न रखो तब तक प्रभुका बराबर स्मरण होगा नहीं। सम्बन्धसे ही स्मरण होता है। सम्बन्धसे ही लगन होती है। गाँवमें बहुतोको बुखार आता होगा, परन्तु सम्बन्ध बिना हम उनको देखने भी जाते नहीं। जिसके साथ कुछ सम्बन्ध है, उसके प्रति स्नेह होता है।

ईश्वरके साथ सम्बन्ध जोड़ो। इस जीवका जगतके साथ सम्बन्ध कच्चा है, ईश्वरके साथ ही सम्बन्ध सच्चा है। यह जीव है तो ईश्वरका, फिर भी अज्ञानसे यह जगतका बन गया है। कितने ही ऐसा समझते हैं कि मैं पति हूँ, मैं पिता हूँ, मैं पुत्र हूँ। पिता-पुत्र अथवा पति-पत्नीका सम्बन्ध व्यवहार-दृष्टिसे भले सत्य जैसा भासे, परन्तु तत्त्व-दृष्टिसे विचार करनेपर न कोई पिता है, न कोई पुत्र है, न कोई पति है, न कोई पत्नी है। जीव ईश्वरका अंश है। ईश्वरके साथ ही इसका सम्बन्ध सच्चा है। ईश्वरको भूलकर जीव मायासे जगतके साथ सम्बन्ध जोड़ता है। परिणाममें दुःखी होता है।

परमात्माके अनेक स्वरूपोंमें-से किसी एक स्वरूपको इष्टदेव मानो। परमात्माका कोई भी एक स्वरूप, इष्टदेव निश्चित करो। पति एक ही होता है, उसी प्रकार इष्टदेव एक ही रखो और उनके साथ सम्बन्ध जोड़कर सेवा-स्मरणमें तन्मय बनो। सब देवोंको वंदन करो परन्तु ध्यान और स्मरण इष्टदेवका करो। एक इष्टदेवमें परिपूर्ण भाव रखो और दूसरे देवोंका स्वयंके इष्टदेवका अंशरूप मानकर वंदन करो। पत्नी अनन्यभाव पतिमें रखती है और दूसरे सम्बन्धियोंसे सामान्य प्रेम रखती है। इस संसारमें लोगोंकी रुचि अलग-अलग होती है।

रुचीनां वैशिष्ट्यादजुहुटिलनानापथजुषां ।

नृणामेको गम्यस्त्वमसि पयसामर्णव इव ॥

प्रत्येक नदीका मार्ग अलग-अलग होता है परन्तु सब नदियोंका लक्ष्यस्थान तो एक ही होता है—समुद्र। इस प्रमाणमें रुचि-अनुसार भिन्न-भिन्न शास्त्रोंको माननेवालोंके इष्टदेव भिन्न होते हैं, फिर भी सबका लक्ष्यस्थल एक ही है—परमात्मा। परमात्मा एक ही है। दीपकके पास जिस रंगका काँच ढँक दो उसी रंगका प्रकाश दीखेगा।

उसी प्रकार परमात्मा श्रीराम, श्रीकृष्ण, शिवजी, गणेशजी इत्यादि अनेक स्वरूप धारण करते हैं।

इसीलिए तो व्यास महर्षिने भागवतमें मंगलाचरण करते हुए कहा है—सत्यं परं धीमहि । व्यासजीने किसीका विशिष्ट रीतिसे नाम देकर उसका ही ध्यान करनेको कहा नहीं परन्तु सत्यस्वरूप परमात्माका ध्यान करनेको कहा है। जिसको जो स्वरूप अच्छा लगे, उसका ही उसे ध्यान करना है। जिसको जिस स्वरूपमें प्रीति हो, उसके लिए उस स्वरूपका ध्यान उत्तम। ठाकुरजीके जिस स्वरूपके ध्यानमें अपनेको आनन्द आवे, वह अपने लिए इष्ट है। रामजीमें प्रीति हो तो रामजीका ध्यान करे। श्रीकृष्णमें प्रीति हो तो श्रीकृष्णका ध्यान करे। शिवजीमें प्रीति हो तो शिवजीका ध्यान करे परन्तु वंदन-पूजन तो सबका करे।

कितने ही वैष्णव कहते हैं कि हम शिवजीकी पूजा करेंगे तो हमको अन्याश्रय-का दोष लगेगा। यह भूल है। सनातनधर्ममें देवता अनेक हैं, परन्तु ईश्वर एक ही है। यह शरीर पंचायतन है, पंचतत्त्वोंसे बना हुआ है। एक-एक तत्त्वके एक-एक देवता हैं। यह पांच देवता एक ही हैं।

पृथ्वीतत्त्व—गणेश । गणेशकी उपासनासे विघ्नोंका नाश होता है। मनुष्य सत्कर्म करने बैठता है तब मनुष्यके पाप ही उसमें विघ्न करते आते हैं परन्तु गणपति महाराजकी पूजा करें तो उन विघ्नोंका नाश होता है। गणपति महाराज विघ्नहर्ता हैं।

अभीप्सितार्थसिद्ध्यर्थ पूजितो यः सुरासुरैः ।

सर्वविघ्नहरस्तस्मै गणाधिपतये नमः ॥

जलतत्त्व—शिव । शिवजीकी उपासना करनेसे ज्ञान मिलता है।

तेजतत्त्व—सूर्य । सूर्यकी उपासना निरोगी बनाती है।

वायुतत्त्व—माताजी । माताजीकी उपासना धन देनेवाली है।

आकाशतत्त्व—विष्णु । विष्णुकी उपासना प्रेम दान करती है, प्रेम बढ़ाती है।

पाँचों देवता एक ही हैं। उनमें भेद बुद्धि नहीं रखनी चाहिए। ईश्वरके स्वरूप अनेक हैं। परमात्माके किसी भी रूपके साथ तन्मय हो जाओगे तो तुमको मुक्ति मिलेगी। तुमको जिस स्वरूपमें प्रीति हो उसी स्वरूपका चिन्तन करो, ध्यान करो परन्तु भक्तिमें दुराग्रह न रखो। भक्तिमें दुराग्रह आनेसे भक्ति छिन्न-भिन्न होती है। वंदन-पूजन प्रत्येक देवताका करो परन्तु ध्यान एक ही देवताका करो। सबका ध्यान न करो, ध्यान एकका ही करो।

केवल एक स्वरूपमें निष्ठा रखे, सतत एक ही स्वरूपका मन बारंबार चिन्तन करे तो मन वहाँ चिपक जाता है और मनकी शक्ति बढ़ती है। ध्यानसे तन्मयता होती है। तन्मयता बिना सिद्धि मिलती नहीं। विषयाकार मन न हो तब तक विषयका ज्ञान होता नहीं। इसी प्रकार ब्रह्माकार मन न हो तब तक ब्रह्मका ज्ञान होता नहीं। जिस वस्तुका मन बारंबार चिन्तन करेगा, उसका आकार मनमें स्थिर हो जाएगा। भक्तकी चित्तवृत्ति भगवदाकार होती है। इसलिए एक ही स्वरूपका बारंबार ध्यान करो, चिन्तन करो, सेवा करो।

इस पांचभौतिक शरीरसे जीव परमात्माकी सेवा करने योग्य नहीं हैं। इस शरीर जैसी मखिन वस्तु कोई नहीं। यह शरीर मल-मूत्रसे भरा हुआ है। इस शरीरसे परमात्माका मिलना अशक्य है। इस शरीरसे ईश्वरको प्राप्त कर सकते नहीं। ठाकुरजीसे मनसे मिलना होता है। वैष्णव परमात्मासे मन द्वारा मिलते हैं। एक भावान्मक शरीरकी कल्पना करो और मनसे अपने इष्टदेवकी सेवा करो, मानसिक सेवा करो।

मानसिक सेवाका उत्तम समय सुबह चारसे साढ़े पाँच बजे तक होता है। मानसिक सेवा किसीका मुख देखनेसे पहले ही करनी चाहिए। प्रातःकाल ब्राह्ममुहूर्तमें उठकर ध्यान करो—मैं गंगाजीके किनारे बैठा हूँ। गंगाजीमें स्नान किया। पश्चात् अभिषेकके लिए गंगाजल लाया। मनसे ही लाना है इसलिए चाँदी अथवा सोनेके लोटेमें लाया। उसके पश्चात् प्रत्यक्ष सेवा जिस प्रकार करते हो उसी प्रकार मनसे ठाकुरजीकी सेवा करो। आँखें बन्द करके कपालके मध्यमें ध्यान करोगे तो एक ज्योति दीखेगी। इस ज्योतिके दर्शनमें मनको स्थिर करोगे तो इष्टदेवकी भाँकी होगी। प्रतिदिन इस प्रकार मानसिक सेवा करनेसे चित्त शुद्ध होता है।

विरक्त साधु जो किसी वस्तुका संग्रह नहीं करते, वे मानसिक सेवा करे यह उत्तम है परन्तु गृहस्थोको केवल मानसिक सेवा करना उचित नहीं। गृहस्थको तो मानसिक और प्रत्यक्ष दोनों सेवा करनी चाहिए। स्नानके पहले मानसिक सेवा करनी चाहिए। मानसिक सेवामें मनकी आवश्यकता है, प्रत्यक्ष सेवामें अनेक वस्तुओंकी आवश्यकता पड़ती है। मानसिक सेवा करनेसे मन शुद्ध होता है, प्रत्यक्ष सेवा करनेसे तन और धन शुद्ध होते हैं।

जब तक अनन्य भक्ति सिद्ध नहीं होती तब तक अन्य देवताओंमें अपने इष्टदेवका अंश मानकर उनका वंदन करते हुए इष्टदेवके चरणोंमें अनन्य भक्ति रखनी चाहिए। इस प्रमाणसे दूसरे देवताओंमें अशात्मक प्रेम रखोगे तो पीछे भक्तिमें राग-द्वेष नहीं आवेगा। यही अनन्य भक्ति है।

परमात्माके साथ कोई भी सम्बन्ध रखनेसे ही जीवन सुखरता है। परमात्माको पिता मानो, तुम बालक बनो। तुम्हारे घरमें जो कुछ आमदनी हो उसे ठाकुरजीके अर्पण करो। भगवानसे कहो—तुम्हारी कृपासे यह मुझे मिला है। मनुष्यमें पैसा कमानेकी जगह है परन्तु पैसा हाथमें आनेके बाद उसका सदुपयोग करनेकी अक्ल नहीं। तुमको जो कुछ मिले उसे अपने ठाकुरजीके अर्पण करो। बालकको जो कुछ मिलता है वह अपने पिताको ही देता है।

परमात्माको पिता मानो, तुम अज्ञानी बालक जैसे बनो अथवा ईश्वरको स्वामी मानो, तुम सेवक बनो। भगवान तो अति उदार हैं। भगवान कहते हैं—बेटा ! मुझे बाप माननेमें तुम्हें कोई संकोच होता हो तो तू मेरा बाप बन जा। उसमें भी मुझे कोई बाधा नहीं। मैं तेरा बेटा बननेको तैयार हूँ। तू मुझे बालक मान।

वृन्दावनके एक संतकी कथा है। वे श्रीकृष्णकी आराधना करते थे। उन्होंने संसारको भूलनेकी एक युक्ति की। मनको सतत श्रीकृष्णका स्मरण रहे, उसके लिए महात्माने प्रभुके साथ ऐसा सम्बन्ध जोड़ा कि मैं नन्द हूँ, बालकृष्णखाल मेरे बालक हैं। वे लालाको लाड़ लड़ाते। यमुनाजी स्नान करने जाते तो लालाको साथ लेकर जाते। भोजन करने बैठते तो लालाको साथ लेकर बैठते। ऐसी भावना करते कि कन्हैया मेरी गोदमें बैठा है। कन्हैया मेरी दाढ़ी खींच रहा है। श्रीकृष्णको पुत्र मानकर आनन्द करते। श्रीकृष्णके ऊपर इनका वात्सल्य भाव था।

महात्मा श्रीकृष्णकी मानासक सेवा करते थे। सम्पूर्ण दिवस मनको श्रीकृष्ण-लीलामें तन्मय रखते, जिससे मनको संसारका चिन्तन करनेका अवसर ही न मिले। निष्क्रिय ब्रह्मका सतत ध्यान करना कठिन है, परन्तु लीला-विशिष्ट ब्रह्मका सतत ध्यान हो सकता है। महात्मा परमात्माके साथ पुत्रका सम्बन्ध जोड़कर संसारको भूल गये, परमात्माके साथ तन्मय हो गये। श्रीकृष्णको पुत्र मानकर लाड़ खढ़ाने लगे। महात्मा ऐसी भावना करते कि कन्हैया मुझसे केला मांग रहा है—बाबा ! मुझे केला दो, ऐसा कह रहा है। महात्मा मनसे कन्हैयाको केला देते। महात्मा समस्त दिवस लालाकी मानसिक सेवा करते और मनसे भगवानको सभी वस्तुयें देते। कन्हैया तो बहुत भोले हैं, मनसे दो तो भी प्रसन्न हो जाते हैं। महात्मा कभी-कभी शिष्योंसे कहते कि इस शरीरसे गंगा-स्नान कभी हुआ नहीं, वह मुझे एकबार कराना है। शिष्य कहते कि काशी पधारो। महात्मा काशी जानेकी तैयारी करते परन्तु वात्सल्य भावसे मानसिक सेवामें तन्मय हुए कि कन्हैया कहने लगते—बाबा ! मैं तुम्हारा बालक हूँ, छोटा-सा हूँ। मुझे छोड़कर काशी नहीं जाना। इस प्रकार महात्मा सेवामें तन्मय होते, उस समय उनको ऐसा आभास होता



था कि मेरा लाला जानेकी मनाही कर रहा है। मेरा कन्हैया अभी बालक है। मैं कन्हैया-को छोड़कर यात्रा करने कैसे जाऊँ ? मुझे लालाकी छोड़कर जाना नहीं। महात्मा अति वृद्ध हो गये। महात्माका शरीर तो वृद्ध हुआ परन्तु उनका कन्हैया तो छोटा-सा ही रहा। वह बड़ा हुआ ही नहीं ! उनका प्रभुमें बाल-भाव ही स्थिर रहा और एक दिन लालाका चिन्तन करते-करते वे मृत्युको प्राप्त हुए।

शिष्य कीर्तन करते-करते महात्माको श्मशान ले गये। अग्नि-संस्कारकी तैयारी हुई। इतने ही में एक सात वर्षका अति सुन्दर बालक कन्धेपर गंगाजलका घड़ा लेकर वहाँ आया। उसने शिष्योंसे कहा—ये मेरे पिता हैं। मैं इनका मानस-पुत्र हूँ ! पुत्रके तौरपर अग्नि-संस्कार करनेका अधिकार मेरा है। मैं इनका अग्नि-संस्कार करूँगा। पिताकी अन्तिम इच्छा पूर्ण करना पुत्रका धर्म है। मेरे पिताकी गंगा-स्नान करनेकी इच्छा थी परन्तु मेरे कारण ये गंगा-स्नान करने नहीं जा सके थे। इसलिए मैं यह गंगाजल लाया हूँ। पुत्र जिस प्रकार पिताकी सेवा करता है, इस प्रकार बालकने महात्माके शवको गंगा-स्नान कराया, सन्तके माथेपर तिलक किया, पुष्पकी माला पहनायी और अन्तिम बंदन करके अग्नि-संस्कार किया। सब देखते ही रह गये। अनेक साधु-महात्मा थे परन्तु किसीकी बोलनेकी हिम्मत न हुई। अग्नि-संस्कार करके बालक एकदम अन्तर्धान हो गया। उसके बाद लोगोंको खयाल आया कि महात्माके तो पुत्र था ही नहीं।

बालकृष्णलाल ही तो महात्माके पुत्ररूपमें आये थे। महात्माकी भावना थी कि श्रीकृष्ण मेरा पुत्र है, परमात्माने उनकी भावना पूरी की। परमात्माके साथ जीव जैसा सम्बन्ध बाँधता है वैसे ही सम्बन्धसे परमात्मा उसको मिसते हैं। जिस भावसे जीव ईश्वरका स्मरण करता है, उसी भावसे ईश्वर उसको अपनाते हैं। अरे, परमात्मा तो भक्तके लिये नौकर भी बने हैं। भगवान तो अति उदार हैं, प्रेमके वश हैं। जीव परमात्माके साथ किसी भी प्रकारका सम्बन्ध रखे उसको प्रभु अङ्गीकार करते हैं। परमात्माके साथ सम्बन्ध जोड़कर रखना। अन्तकालमें वे बहुत काम आवेंगे। किसी भी रीतिसे यह जीव जगतको भूले और परमात्माका स्मरण करनेमें तन्मय बने तो ही इस जीवका कल्याण है। जगतमें रहकर जगतको भूल जाओ। जगतके साथ जीवका सम्बन्ध सच्चा नहीं। परमात्माके साथ कुछ सम्बन्ध रखो। यही सम्बन्ध सच्चा है।

श्रीराम परमात्मा हैं परन्तु दशरथ महाराज तो श्रीरामको पुत्र मानते थे। मेरा यह पुत्र है—ऐसे पुत्रभावसे वह रामजीका स्मरण करते थे। पुत्रभाव, लौकिक भाव होनेपर भी दशरथ महाराजने यह भाव परमात्माके स्वरूपमें रक्खा था। श्रीरामको ये पुत्र समझते थे और पुत्रभावसे रामजीका सतत स्मरण करते थे। अन्तकालमें श्रीरामजीका स्मरण करते-करते दशरथ महाराज प्रभुके धाममें गये।

समस्त जीवन-भर जिसका तुम चिन्तन करोगे, अन्तकालमें वह भी तुमको याद आवेगा। प्रतिपल ईश्वरका स्मरण करे, उसका अन्तकाल सुधरता है, उसका मरण सुधरता है। समस्त जीवन जिसके पीछे जाएगा, अन्तकालमें वही याद आवेगा। अतिशय सुखमें और अतिशय दुःखमें भगवानको न भूलो। जो संस्कार मनमें दृढ़ होंगे, वे संस्कार ही अन्तकालमें और दूसरे जन्ममें काम आदेंगे।

पैसेके लिये-थोड़ा प्रयत्न करो, आठ-दस घंटे मेहनत करो, परन्तु पैसेका बहुत चिन्तन नहीं करो। कितने ही लोग ऐसे होते हैं कि थोड़ी फुरसत मिलते ही विचार करने लगते हैं कि भाव बढ़ेगा कि घटेगा? अब क्या होगा? यदि सम्पूर्ण दिवस द्रव्यका ही चिन्तन करेगे तो अन्तकालमें पैसा ही याद आवेगा। लोग ऐसा मानते हैं कि पूरी जिन्दगी काम-धंधा करूँगा, काला-गोरा करूँगा और अन्तकालमें भगवानका नाम लूँगा और तर जाऊँगा। यह मान्यता खोटी है। भगवानने गीताजीमें कहा है—‘सदा तद्भाव भावितः।’ मानव सदैव जिस भावका चिन्तन करेगा उसका ही अन्तकालमें उसको स्मरण रहेगा। इसलिये निरन्तर मेरा स्मरण कर। तस्मात्सर्वेषु कालेषु मामनुस्मर। पैसा-पैसा करनेवालेको अन्तकालमें पैसेका ही विचार आता है। पैसा कमाना पाप नहीं परन्तु पैसा मिलनेपर भगवानको भूल जाना पाप है।

जीवनमें पैसा मुख्य नहीं, परमात्मा मुख्य है। जीवन पैसेके लिए नहीं, परमात्माके लिए है। अपने ऋषियोंने धनको साधन माना है। धन साध्य नहीं, साधन है। जीवनमें पैसा मुख्य हुआ, तबसे ही पाप बढ़ गया है। लोग चाहे जिस रीतिसे अधिक पैसा कमानेकी इच्छा रखते हैं। जीवनका लक्ष्य पैसा हुआ, इससे पाप बढ़ा है। जीवनमें पैमेकी आवश्यकता है परन्तु मानवके जीवनका लक्ष्य तो परमात्माके चरणोंमें ही जाना है। मानव लौकिक पदार्थोंमें—विषयोंमें ऐसा फँसा हुआ है कि उसे स्वयंके लक्ष्यका भान रहता ही नहीं। शरीर, पुत्र, स्त्री, द्रव्य आदि असत्य हैं, फिर भी उनके मोहमें वह ऐसा पागल बन जाता है कि न तो उसे समयका भान रहता है, न तो लक्ष्यका और जिस किसी प्रकार उसकी आयुष्य पूरी हो जाती है। भागवतमें शुकदेवजी महाराजने कहा है!

निद्रया हियते नक्तं व्यवायेन च वा वयः।

दिवा चार्थेहया राजन् कुटुम्बभरणेन वा।

मनुष्यकी रात्रि निद्रा और विलासमें बीत जाती है और दिवस द्रव्योपार्जनके निमित्त उद्यम करने और कुटुम्बका भरण-पोषण करनेमें पूरा हो जाता है। मनुष्य जीवनके लक्ष्यको चूक जाता है।

आठ-दस घंटेसे अधिक समय पैसेके लिए दो नहीं। गृहस्थके लिए मनु महाराज-की आज्ञा है कि छह घंटे पैसेके लिए प्रवृत्ति करो। परन्तु अब अधिक कठिनाई है इसलिए आठ-दस घंटेका हो तो भी बाधा नहीं। छह-सात घंटे निद्रामे जायें, आठ-दस घंटेका समय अर्थोपार्जनमें जाय, अधिक नहीं तो जीवनमें रोज चार-पाँच घंटेका समय परमात्माके लिए रखना चाहिए। एकदम प्रवृत्ति छोड़ो, ऐसा तो तुमसे कहता नहीं, परन्तु प्रवृत्ति कम करो। प्रभुके लिए थोड़ा समय निकालो। परमात्मा सम्पत्ति माँगते नहीं, समय माँगते हैं।

पैसेसे ही परमात्मा मिलते होते तो ये सब श्रीमंत लोग ठाकुरजीको भी खरीद लेते। ये तो लाख-दो-लाख रुपया भगवानको भेंट रखकर घरमें ही बैठा लें परन्तु भगवान क्या पैसेके लिए इनके घर विराजते हैं? भगवान कहते हैं कि मैं तो लक्ष्मीका पति हूँ। मैंने तुम्हें बहुत दिया है। तू मुझको कुछ अपंग करता है तो इसमें क्या शेखी मारता है?

परमात्मा पैसा नहीं, प्रेम माँगते हैं, समय माँगते हैं। प्रभुके लिए समय भ्रमण रखो कि यह समय भगवानके लिए मैंने रक्खा है, इस समय अब मैं जगतका नहीं, भगवानका हूँ। परमात्माके सेवा-स्मरणमें बैठो, तब मनसे संसारका सम्बन्ध छोड़कर बैठो। घरका त्याग तनसे नहीं, मनसे करना है। भगवत्-सेवा-स्मरण करनेमें कुछ नुकसान हो तो होने दो। तब ठाकुरजीके पास और मन रसोईघरमें, यह भी क्या सेवा कहवाती है? सेवा करने बैठो, उस समय मनसे घर-संसारका सम्बन्ध छोड़ दो और ऐसा भाव रखो कि मेरा घर तो भगवानके चरणोंमें है। इस समय मैं अयोध्यामें हूँ। अपने गाँवको, घरको भी भूल जाओ।

शास्त्रमें ऐसा लिखा है कि जिस देवताकी तुम सेवा करते हो, उस देवताके धाममें मनसे न रहो तब तक सेवा-स्मरण बराबर होगा नहीं। तुमको रामजीकी सेवा करनी है, तो तुम्हें मनसे अयोध्यामें रहना ही पड़ेगा। तुम्हारा शरीर जहाँ है, वहाँ तुम नहीं, परन्तु तुम्हारा मन जहाँ है वहाँ तुम हो।

महाराज दशरथको भले ही रामजीका वियोग हुआ था, परन्तु मनसे तो वे राम-जीके पास ही थे! अन्तिम इबास तक महाराज दशरथने श्रीराम, श्रीराम, श्रीराम जप किया। महाराज दशरथको सद्गति प्राप्त हुई।

महाराज दशरथका प्रयाण हो गया। रानियाँ बहुत विलाप करने लगी; वसिष्ठ ऋषिको खबर पड़ी, वे शीघ्र आए। वसिष्ठजीकी आज्ञाके अनुसार महाराज दशरथका मृत शरीर तेलकी नौकामें पधराया गया। सिपाहियोंको आज्ञा हुई कि कंकयदेशमें जाओ और

भरत, शत्रुघ्नको खबर दी कि गुरुजीने बुलाया है। यहाँ जो कुछ हुआ है उसके विषयमें एक अक्षर भी कहना नहीं। वशिष्ठजी तुमको बुलाते हैं, बस इतने ही शब्द कहना।

सिपाही द्रुतगामी घोड़ोंसे भरतजीकी ननिहाल पहुँचे। अयोध्यामें जबसे अनर्थ प्रारम्भ हुआ, तबसे भरतजीको रोज दुःस्वप्न दिखायी देते थे। भरतजी घबराते थे कि ऐसे खराब स्वप्न मुझे क्यों दीखते हैं? उसी समय अयोध्यासे सेवक आए और कहा कि गुरुजीने आपको बुलाया है। भरतजी बैठे थे, खड़े होगये और तुरन्त ही अयोध्याके लिए निकल पड़े। रथमें बैठे। मार्गमें भरतजीको अनेक अपशकुन हुए।

\*\*\*\*\*

(४२)

### हित हमार सियपति सेवकाई

भरतजीने अयोध्यामें प्रवेश किया। अयोध्यामें कहीं तनिक-सा भी आनन्द दीखता नहीं था। समस्त अयोध्या वीरान जैसी लगती थी। बाजार सब बन्द थे। लोग काले वस्त्र धारण किए थे। कितने ही लोगोंको भरतके लिए शंका उठी थी और इससे वे भरतको नज़रसे देखते भी नहीं थे। भरतजी घबराये कि अयोध्यामें ऐसा क्यों दीख रहा है? क्या हो गया? भरतजी कंकैयीके महलमें गये। खबर पड़ते ही वे दौड़ती आयीं। भरतजीसे कुशलसमाचार पूछा—मेरे भाई आनन्दमें हैं? भरतजीने सूक्ष्ममें बताया—माँ! सभी आनन्दमें हैं। पीछे तुरन्त ही पूछा—माँ! मेरे पिताजी कहाँ हैं?

कंकैयीने कपट किया। बोली—बेटा! सब बात इस मंथराने सुधारी है। थोड़ी गड़बड़ी हो गयी है। तुम्हारे पिताजी स्वर्ग सिधार गये हैं। यह सुनकर भरतजी बहुत व्याकुल हुए। रुदन करते हुए कहने लगे—मुझको पिताजीकी सेवाका साध नहीं मिला। मुझको पिताजीके दर्शन भी हुए नहीं और पिताजी प्रयाण कर गये। मुझको रामके प्रपञ्च किए बिना ही पिताजी छोड़ गये।

तात न रामहि सँपिहु मोही।

माँ! मेरे पिताजीको क्या हुआ था? कंकैयीने सब कथा सुनायी—राम-राज्याभिषेककी तैयारी हो रही थी। मंथराने मुझको शिक्षा दी। उसके अनुसार मैंने तुम्हारे पिताजीके

पाससे दो वरदान मांग लिए। बेटा ! तेरे लिए मैंने राज्य मांग लिया है। समस्त राज्य अब तेरा ही है। दूसरा वरदान राम-वनवासका मांगा है। उन रामजीके पीछे-पीछे सीता-जी गयी और लक्ष्मण भी गया है। रामके वनमें चले जानेके पीछे तुम्हारे पिताजी बहुत व्याकुल हुए और उन्होंने प्राण छोड़ दिए।

श्रीराम वनको गये हैं, इसे सुनते ही भरतजी पिताजीका मरण भी भूल गये। भरतजी अतिशय व्याकुल हुए। इन्होंने कैकेयीका तिरस्कार करते हुई कहा—कैकेयी ! तू कौन है ? वरदान मांगते समय तेरी जोभ सड़ क्यों न गयी ? तूने इतना बड़ा अनर्थ किया !

मंथरा भी वहाँ बनठनकर आयी। उस समय शत्रुघ्नजीको बहुत क्रोध आया। शत्रुघ्नजीने मंथराको लात मारी। भरतजीने उसको छुड़ाया। शत्रुघ्नजीको समझाते हुए कहा—इसके पीछे तुम क्यों पड़े हो ? हमको तो कौशल्या माँ-के घर जाना है। शत्रुघ्नजीको समझाकर भरतजी शत्रुघ्नजीके साथ कौशल्याजीके महलमें गये। भरतजी आए हैं, ऐसा जानते हुए भी कौशल्या माँ-को तो ऐसा लगा कि मेरा राम ही वापिस घर आ गया है। कैकेयीकी आँखमें भले ही विषमता हो कि भरत मेरा है और राम कौशल्याका है। कौशल्या माँ-की आँखें तो प्रेम-भीनी थीं। इनकी दृष्टिमें तनिक भी विषमता नहीं थी। इनका मन तो ऐसा था कि चारों बालक मेरे ही हैं और इसलिए भरतजी आए तब कौशल्याजीको तो ऐसा लगा कि मेरा राम आया है।

कौशल्याजी उठकर खड़ी हो गयी। भरतजीको देखकर बहुत ही व्याकुल हो गयीं। उनको एकदम मूर्च्छा आ गयी। कौशल्याजी गिरनेको ही थीं तभी भरतजीने दौड़ते हुए जाकर माताजीको पकड़ लिया। माँ-को वंदन करके कहा—माँ ! मेरे पिताजी कहाँ हैं ? मेरे राम कहाँ हैं ? माँ ! सीताजी कहाँ हैं ? कौशल्याजीने विलाप करते हुए कहा—बेटा ! तुम्हारे पिताजी तो बहुत भाग्यशासी थे। उनका जीवन और मरण मंगलमय हुआ।

जिये मेरे भल भूपति जाना.....

जिअत राम विधु बदन निहारा। राम चिरह करि मरनु सँवारा ॥

जीवित रहे तब तक रामके दर्शन करते रहे। रामके वनमें चले जानेपर वे जीवित रह सके नहीं। मेरे प्राण अभी भी जाते नहीं। भरतजीने कौशल्या माँको वंदन करके कहा—माँ ! कैकेयीने यह जो कुछ किया है, उसकी मुझको तनिक भी खबर नहीं थी। माँ ! मैंने इसमें तनिक भी संमति दी नहीं। माँ ! मैं तुमसे ठीक कहता हूँ, राम-वन-वासकी जो मेरी संमति हो तो मैं नरकमें पहुँचूँ। माँ ! मैं कुछ जानता नहीं। अगर मैं कुछ जानता होऊँ तो सौ ब्रह्महत्याका पाप मेरे माथे आवे।

पापं मेऽस्तु तदा मातर्ब्रह्महत्याश्रतोद्भवम् ।  
 हत्वा वसिष्ठं खड्गेन अरुन्धत्या समन्वितम् ॥  
 भूयात्त्पापमखिलं मम जानामि यद्यहम् ।  
 इत्येवं शपथं कृत्वा करोद भरतस्तदा ॥

इसमें मैं कुछ जानता होऊँ तो गुरु वसिष्ठजी और गुरुपत्नी अरुन्धतीजीके मारनेका पाप मुझको लगे । ऐसा कहते-कहते भरतजी रुदन कर उठे । कौशल्याजीने भरतजीको छातीसे लगाया और कहा—बेटा ! मैं तुमको पहचानती हूँ । रामजीमें तुम्हारा कितना प्रेम है, यह अच्छी तरह जानती हूँ ।

राम प्राणहूँ ते प्राण तुम्हारे । तुम्ह रघुपतिहि प्राणहूँ ते प्यारे ॥

यह समस्त दोष मेरे भाग्यका है । विधाता आज मेरे प्रतिकूल है । भरतजीने कौशल्या माँ-को अनेक प्रकारसे आश्वासन दिया—श्रीराम-लक्ष्मण-जानकीजी वनमें चले गये हैं परन्तु मैं तुमको जल्दी ही रामके दर्शन कराऊँगा । तुम चिन्ता मत करो ।

तत्पश्चात् वसिष्ठजी वहाँ पधारे । वसिष्ठजीने भरतजीको आज्ञा दी—महाराज दशरथके लिए शोक करने की तनिक भी आवश्यकता नहीं । उनका मरण मंगलसमय हुआ है । मृतात्माके पीछे बहुत रोनेसे उसको भी वहाँ दुःख होता है । महाराज दशरथ जीवित रहे, तब तक रामजीके दर्शन करके ही जीवित रहे । अन्तिम श्वास तक वे रामजीका स्मरण करते रहे । उनके तो जीवन और मरण दोनों सुघर गये ।

मरण, मन्दिरमें हो अथवा घरमें हो, यह महत्त्वकी बात नहीं । मरणके समय मनःस्थिति कैसी रहती है उसीके ऊपर मृत्युके पश्चात्-की गतिका आधार होता है । कदाचित् किसीका मरण एकादशीके दिन मन्दिरमें हो परन्तु उसका मन प्रभुके चरणोंमें न हो तो मरण बिगड़ता है । अन्तिम श्वास तक महाराज दशरथ श्रीरामजीका ही स्मरण करते रहे ।

इसलिए वसिष्ठजीने कहा—भरत ! तुम्हारे पिताजी तो प्रभुके धाममें गये । उनके लिए रुदन करना योग्य नहीं । उनकी आज्ञाका पालन करना तुम्हारा कर्त्तव्य है । वसिष्ठजीने भरतजीको उपदेश किया । पीछे वसिष्ठजीकी आज्ञानुसार तेसकी नौकासे महाराज दशरथका शरीर निकाला गया । पूजा की गई तथा सरयूजीके किनारे बह ले जाया गया । भरतजीके हाथसे अग्नि-संस्कार हुआ । रामायणमें लिखा है कि महाराज दशरथ आज्ञा दे गये थे कि मेरे रामके वन जानेमें भरतकी संमति हो तो मेरा अग्नि-संस्कार भरतके हाथसे न कराया जाय परन्तु सबको विश्वास हो गया था कि कैंकेयीने जो कुछ

किया है, उसमें भरतजी लेशमात्र भी संमति नहीं है। इस विषयमें भरतजीको कुछ भी जानकारी नहीं है। इसलिए अन्तिम विधि भरतजीके हाथसे हुई। उस समय कौशल्याजी बहुत व्याकुल हो गयी। अग्निमें प्रवेश करनेके लिए दौड़ती गयीं। भरतजीने कौशल्याजीके घरण पकड़े और कहा—माँ ! मैं तुमको शीघ्र ही श्रीरामके दर्शन कराऊँगा। राम-दर्शनके निमित्त आप जीवित रहिए। भरतजीने कौशल्या माँ-को रोक लिया।

पश्चात् गुरुदेवकी आज्ञानुसार श्राद्धादिक विधि की गयी। भरतजीने अतिशय दान दिया। पन्द्रह-सोलह दिन बीतनेके पश्चात् बड़ा दरबार एकत्रित हुआ।

वसिष्ठो मुनिभिः सार्व मन्त्रिभिः परिवारितः ।

राज्ञः सभां देवसभासन्निभामविशद्विभुः ॥

दरबारमें वसिष्ठ ऋषि पधारे। भरतजी, शत्रुघ्नजीको बुलाया गया। महाराज दशरथके पीछे शोक-सभा एकत्रित हुई। सभामें वसिष्ठजीका भाषण हुआ। वसिष्ठजीने महाराज दशरथकी अत्यन्त प्रशंसा की और कहा—मुझे ऐसा लगता है कि दशरथके समान कोई राजा हुआ नहीं और भविष्यमें होना भी नहीं। महाराज दशरथका जीवन और मरण मंगलमय हुआ है। महाराज दशरथके लिए शोक करना योग्य नहीं। शोक किसके लिए किया जाता है—

सोचिअ विप्र जो वेद विहीना। तजि निज घरसु विषय लयलीना ॥

सोचिअ नृपति जो नीति न जाना। जेहि न प्रजा प्रिय प्रान समाना ॥

सोचिअ वयसु कृपन धनवान्। जो न अतिथि सिव भगति सुजान् ॥

सोचिअ सद्र विप्र अवमानी। मुखर मानप्रिय ग्यान गुमानी ॥

सोचिअ पुनि पति बंचक नारी। कुटिल कलहप्रिय इच्छाचारी ॥

सोचिअ बडु निज अतु परिहरई। जो नहिं गुर आयसु अनुसरई ॥

सोचिअ गृही जो मोहबस, काइ करम पथ त्याग ।

सोचिअ जती प्रपंच रत, विगत विवेक विराग ॥

बैखानस सोइ सोचै जोगू। तपु बिहाइ जेहि भावइ भोगू ॥

सोचिअ पिसुन अकारन क्रोधी। जननि जनक गुर वंशु विरोधी ॥

सब विधि सोचिअ पर अपकारी। निज तनु पोषक निरदय भारी ॥

सोचनीय सबही विधि सोई। जो न छाड़ि छलु हरिजन होई ॥

सोचनीय नहिं कोसलराऊ। सुवन चारिदस प्रगट प्रभाऊ ॥

मयउ न अहइ न अब होनिहारा। भूप भरत जस पिता तुम्हारा ॥



शोचनीय तो वह है कि ब्राह्मण-शरीर मिला होनेपर भी जो त्रिकाल-संघ्या करता नहीं, वेदको जानता नहीं, जो सत्कर्महीन है और विषय-भोगमें लीन है। क्षत्रिय राजा वह शोचनीय है जो स्वयंके धर्मको छोड़कर भोग-विलासमें फँसा रहता है। वैश्य वह शोचनीय है, जो घरमें संपत्ति होनेपर भी बहुत कृपण है। देव-सेवामें, परोपकारमें जो संपत्तिका सदुपयोग न करे वह वैश्य शोचनीय है। शूद्र वह शोचनीय है, जो बहुत वाद-विवाद करता है, वाचाल है। वह स्त्री शोचनीय है, जो पतिके साथ कपट करे, जो पति-देवका अपमान करे। जिस स्त्रीको पतिदेवमें परमात्मा दीखते नहीं, वह स्त्री शोचनीय है। वह ब्रह्मचारी शोचनीय है जो विलासी जीवन बिताता है और गुरुकी आज्ञाका पालन करता नहीं। वह गृहस्थ शोचनीय है जो आंगनमें आये हुए अतिथिका मधुरवाणी और जलसे भी सम्मान नहीं करता।

गृहस्थका घर है कि द्वारपर जो कोई आवे, उसको और कुछ नहीं तो ठंडा पानी अवश्य पिलावे, मधुर वाणीसे उसका सम्मान करे। दरवाजेपर आए हुएका सम्मान यदि नहीं होता तो वह अतिथि उसके पुण्य ले जाता है।

वसिष्ठजीने भाषणमें कहा कि वह साधु-संन्यासी शोचनीय है कि जिसको प्रपंच करना सुहाता है, जिसे वैराग्य नहीं, जिसको भक्तिका रंग लगा नहीं। घरमें क्लेश जगाने-वाला, घरमें आग लगानेवाला, चुगलखोर शोचनीय है। अतिशय शोचनीय तो वह है जो इस शरीरका बहुत लाड़ करता है, शरीर-सुखमें और इन्द्रिय-सुखमें ही जिसका मन फँसा हुआ है और जो केवल स्वयंके लिए ही जीवित रहता है। शोचनीय तो वह है जो समय और संपत्तिका दुरुपयोग करता है। जो दूसरोंका अनिष्ट करता है वह शोचनीय है। अतिशोचनीय वह है जो मानव-जीवन प्राप्त करके परमात्माके सेवा-स्मरणमें तन्मय नहीं होता, जो परमात्माके साथ प्रेम नहीं करता।

महाराज दशरथका तो रामजीमें अतिशय प्रेम था। प्रेमका आदर्श उन्होंने जगतको बताया है। श्रीराम-वियोग वे सहन कर सके नहीं। वे तो जन्म-मरणके त्राससे मुक्त होकर प्रभुके धाममें विराजे हुए हैं। कँकेयीने दो वरदान माँगे थे और उनको देनेके निमित्त उन्होंने श्रीरामजीका त्याग करके सत्यका पालन किया और पीछे प्राणका त्याग करके प्रेमका भी निर्वाह किया। महाराज दशरथ तो गुणोंके भण्डार थे, सब प्रकारसे बड़भागी थे। चौदह लोकोंमें उनका प्रभाव था। ऐसा तो कोई राजा आज तक हुआ नहीं।

वसिष्ठजीने पीछे श्रीसीता-रामजीकी भी बहुत प्रशंसा की। रामका स्मरण करते समय ऋषिकी आँखें सजल हो गयीं। कहने लगे—माता-पिताके प्रति रामजीकी कैसी लगन थी ! माता-पिताकी आज्ञा शिरोधार्य करके वे आनन्दसे वनमें पधारे। भरत !

श्रीरामजीने जिस प्रकार पिताकी आज्ञाका पालन किया, उसी प्रकार तुम भी पिताकी आज्ञाका पालन करो। रामजीको वनवासकी आज्ञा हुई थी और तुमको आज्ञा हुई है राज्य करनेकी। हमारी सबकी इच्छा है कि हम आनेवाले कल तुम्हारा राज्याभिषेक करे। भरत ! तुम राजा होओगे तो रामजी भी बहुत प्रसन्न होंगे। मैं जानता हूँ, रामजीके लिए तुम्हारे हृदयमें अतिशय प्रेम है परन्तु श्रीराम-लक्ष्मण-जानकी वनमे गये। महाराज दशरथ स्वर्ग सिधार गये। यह अयोध्या आज अनाथ है। बिना राजाके प्रजा दुखी रहती है इसलिए मैंने निश्चय किया है कि कल राज्याभिषेक करके तुमको गद्दीपर बैठाया जाये। चौदह वर्ष तुमको राज्य करना ही पड़ेगा। चौदह वर्षके पश्चात् श्रीराम अयोध्या पधारें, उसके पश्चात् तुमको योग्य सगे बैसा करना।

वासिष्ठजीने भाषण पूरा किया। कौशल्या माँ विराजी हुई थी। उन्होंने कहा—बेटा भरत ! धीरज रखो। राम वनमें हैं। तुम गुरुदेवकी आज्ञाका पालन करो। मेरी भी यही इच्छा है कि भरतका राज्याभिषेक हो।

उसके पश्चात् मंत्रीजीका भाषण हुआ। महाजन लोगोंने भी भरतजीके राज्याभिषेकमें संमति दी। अब भरतजी क्या बोलते हैं, उसे सुननेके लिए सभी उत्सुक हो गये। भरतजीने श्रीसीतारामजीका स्मरण किया—सीताराम, सीताराम, सीताराम। भरतजी खड़े हो गये, उन्होंने गुरुदेवके चरणोंमें वंदन किया और बोलना प्रारम्भ किया—गुरुदेवकी आज्ञाका पालन करना मेरा धर्म है। गुरुदेवकी आज्ञा योग्य अथवा अयोग्य है, उसका विचार करनेकी तनिक भी आवश्यकता नहीं। गुरुदेवकी आज्ञा-पालन करनेमे ही हमारा कल्याण है। सूर्यवंशके राजा तो बालकोको जन्म-मात्र देते हैं, परन्तु इन बालकोका श्रेय तो गुरुजीके अधीन है। हमारा सबका रक्षण करनेवाले तो हमारे गुरुदेव श्रीवसिष्ठ ऋषि हैं।

गुरुदेवने मुझे आज्ञा दी है। मेरी माँ कौशल्याने भी आज्ञा दी है कि मेरा राज्याभिषेक हो। अयोध्याकी प्रजा भी ऐसी इच्छा रखती है कि राज्याभिषेक होना चाहिए। आज मैं सम्मुख उत्तर देता हूँ, मुझे क्षमा करना। आप सबका वंदन करके मेरे हृदयमें जो भाव आते हैं उनको आज व्यक्त करना चाहता हूँ। मुझको लोगोसे इतना ही पूछना है कि मुझे गद्दीपर बैठाकर अयोध्याकी प्रजा सुखी होगी, ऐसी इनकी मान्यता है या मैं सुखी होऊँगा, ऐसी मान्यता है ?

मैंने तो निश्चय किया है कि मेरा कल्याण श्रीसीतारामजीकी सेवामे है।

हित हमार सियपति सेवकाई।

मैंने अपने मनसे निश्चय किया है कि श्रीराम-सेवासे ही मेरा कल्याण है। इस राज्य-की गणना क्या? श्रीराम बिना राज्य किस कामका? जिस प्रकार जीव बिना इस शरीर-की शोभा नहीं, उसी प्रकार श्रीराम बिना इस राज्यकी भी शोभा नहीं। राम-सेवामें मैं जाऊंगा। यह मेरा निश्चय है।

कदाचित् तुम ऐसा मानते होगे कि भरतको गद्दीके ऊपर बैठा देंगे तो अयोध्याका प्रजा सुखी हो जायगी। यह तुम्हारी कल्पना अतिशय खोटी है। तुमसे ठीक कहता हूँ, कैकेयीका बालक कैकेयीकी अपेक्षा भी अधम है। मेरा जन्म इस जगतमें हुआ ही नहीं होता तो आज मेरी अयोध्या दुःखी न होती। अयोध्याके दुःखका कारण भरत है।

इस जगतमें ऐसा कौन है जिसको श्रीसीतारामजी प्राणोंकी अपेक्षा भी प्यारे न लगते हों?

मो विनु को सचराचर माहीं। जेहि सिय राम प्रानप्रिय नाहीं ॥

मैं और मेरी माँ कैकेयी—हम दोनोंके सिवाय इस जगतमें ऐसा कोई नहीं जिसको श्रीसीता-रामजीमें स्नेह नहीं। यह सब अनर्थ मेरे लिए हुआ है। मेरे जन्मसे अयोध्या दुखी हो गयी। मुझको तुम गद्दीपर बैठाओगे तो घरती रसातलमें डूब जाएगी। मैं अधम हूँ, पापी हूँ।

पृथ्वीपर गंगाजीको लेकर आनेवाले महान राजा भगीरथ जिस गद्दीपर विराजते थे, जिस गद्दीपर महाराज दिक्षीप बैठते थे, जिस गद्दीको राजा रघु सुशोभित करते थे, उस सूर्यवंशकी गद्दीको मैं प्रणाम करता हूँ। इस गद्दीपर बैठनेके लिए मैं योग्य नहीं हूँ।

कौशल्या माँ बहुत सरल हैं और उनका मेरे ऊपर अतिशय प्रेम है। इसलिये मुझे गद्दीपर बैठनेकी आज्ञा कर रही हैं। आज मेरा भाग्य प्रतिकूल है और इसलिये मेरे गुरुदेव भी मुझको ऐसी ही आज्ञा कर रहे हैं। मैं आज सम्मुख उत्तर देता हूँ परन्तु मेरे प्राण निकलते नहीं। लोग मेरे लिए चाहे जैसा बोलते हों, उसका मुझे तनिक भी दुःख नहीं। मेरे पिताजी स्वर्गमें गये, उसका भी मुझे दुःख नहीं है। मुझे एक ही दुःख है कि श्रीसीता-रामजी मेरे कारण दुखी हुए हैं।

एकह उर बस दुसह दवागी। मोहि लगि मे सिय राम दुखारी ॥

श्रीराम और जानकीजी नंगे पैर वनमें फिरते हैं—यह विचार मेरे मनमें आता है तब मेरा हृदय अकुलाता है। श्रीसीताजीने कभी घरतीके ऊपर पैर नहीं रक्खा; वे आज नंगे पैर चलती हैं। कंद-मूल-फल आरोगती हैं। इस अनर्थका कारण मैं हूँ। श्रीरामके दर्शन बिना मेरी यह वेदना शान्त होगी नहीं। अयोध्याकी प्रजाको मैं बारम्बार वन्दन

करके भीख माँगता हूँ कि तुम मुझको आशीर्वाद दो। कल मैं चित्रकूट जाऊँगा। मैं रामजीको मनाऊँगा कि श्रीसीता-रामजी अयोध्याको वापिस पधारें और इस सूर्यवंशकी पवित्र गद्दीपर विराजें।

वने बसाम्यहं दूँ रामो राजा भविष्यति।

मुझको ऐसा आशीर्वाद दो कि श्रीसीता-रामजी वापिस अयोध्या लौटें। चौदह वर्ष वनमें मैं रहूँगा। मैं अपराधी हूँ। इस सब अनर्थका कारण मैं हूँ परन्तु मुझको विश्वास है कि मेरे बड़े भाई मेरे अपराधोकी मुझे क्षमा देगे।

जद्यपि मैं अनमल अपराधी। भै मोहि कारन सकल उपाधी।

तदपि सरन सनमुख मोहि देखी। छमि सब करिहहि कृपा विशेषी॥

मैं कल चित्रकूटमें उनकी शरणमें जाऊँगा। कैकेयीका पुत्र जानकर वे मेरा तिरस्कार नहीं करेगे। मेरे ऊपर उनका अतिशय प्रेम है। मैं छोटा था तब खेलमें किसी भी दिवस रामजीने मुझको नाराज किया नहीं। मैं श्रीरामजीकी शरणमें जाऊँगा, श्रीसीता-रामजीको मनाऊँगा। तुम मुझको आशीर्वाद दो, श्रीसीता-रामजी अयोध्या में पधारें। राज्य चाहें च रामस्य। यह राज्य रामजीका है। मैं रामजीका सेवक हूँ।

भरतजी कहते हैं—मैं भगवानका हूँ। मुझको लौकिक सम्पत्तिका जरा भी लोभ नहीं। भरतजी बोलते-बोलते द्रवीभूत हो गये। मेरे लिए श्रीसीता-रामजी कदमूल खाते हैं—यह विचार मनमें आया कि भरतजी अतिशय व्याकुल हो गये। आँखोंमें-से धारावाहिक आँसू निकल रहे थे। वशिष्ठजीने देखा कि भरत कदाचित् गिर जायेंगे। वशिष्ठजी खड़े हुए। इन्होंने भरतजीके दोनों हाथ पकड़कर पासमें बिठाया। आज अयोध्याकी प्रजाको भरतजी प्राणकी अपेक्षा भी प्यारे लग रहे थे। सबको ऐसा लगने लगा कि कैकेयी जैसा यह पुत्र नहीं। भरत तो राम-प्रेमकी मूर्ति है। भरत-चरित्रमें तुलसीदासजीकी भी समाधि लग गयी है।

भरतजीका राज्याभिषेक करनेकी सबकी इच्छा थी परन्तु भरतजीने राजा बननेको मना कर दिया। तुमको कोई दो-चार हजार रुपया दे तो तुम लेनेको क्या मना करोगे? तुम तो हाथ जोड़कर आभारके साथ उनको स्वीकार कर लो, मनमें मनाओगे कि कोई दे तो कर ही क्या सकते थे? भरतजीको तो कौशल्या माँकी आज्ञा थी कि तुम गद्दीपर बैठो। गुरुदेवकी भी आज्ञा थी। माँकी आज्ञाका पालन करना पुत्रका धर्म है। गुरुदेवकी आज्ञाका पालन करना शिष्यका धर्म है परन्तु भरतजीने माँकी आज्ञाका पालन नहीं किया, गुरुदेवकी आज्ञाका पालन नहीं किया। राज्य लेनेकी मनाही की।

थोड़ा विचार करोगे तो ध्यानमें आवेगा कि माँका सम्बन्ध देहके साथ है। आत्माका सम्बन्ध रामजीके साथ है। देहकी कोई माँ है और देहका कोई पिता है परन्तु आत्माके पिता, माता, बन्धु तो परमात्मा श्रीराम हैं।

माता रामो मत्पिता रामचन्द्रः स्वामी रामो मत्सखा रामचन्द्रः ।

सर्वस्वं मे रामचन्द्रा दयालुर्नान्यं जाने नैव जाने, न जाने ॥

धर्म दो प्रकारका है—देह-धर्म और आत्मधर्म। भरतजीका देहधर्म ऐसा कहता था कि माँता कोशल्याको आज्ञाका पालन करके गद्दीके ऊपर बैठे परन्तु आत्माका धर्म है परमात्माके चरणोंमें जाना। भरतजीका आत्मधर्म कहता था कि वनमें जाकर रघुनाथजीको शरण लेना। आत्मधर्ममें देहधर्म विघ्न करे तो देहधर्मको गौण मानकर उसका त्याग करके आत्मधर्मका पालन करना चाहिए और इसीसे भरतजीने कहा है—मुझे गद्दीके ऊपर बैठना नहीं। मुझे तो विव्रकूट जाना है।

प्रह्लादजीको इनके पिताने आज्ञा की थी कि तू परमात्माकी भक्ति नहीं कर। प्रह्लादजीने यह आज्ञा नहीं मानी। प्रह्लादजीने किसी दिन पिताजीकी सम्मुख जवाब नहीं दिया। पिताजीको अन्य आज्ञाको भग किया नहीं। प्रह्लादजी पिताजीकी सेवा करते थे परन्तु भक्ति परमात्माकी करते थे।

भागवतमें गोपियोंकी कथा आती है। शरदपूर्णिमाकी रात्रिमें श्रीकृष्ण परमात्मा-की वाँसुरीकी आवाज सुनकर गोपियाँ दौड़ती हुई वृन्दावनमें भगवानके चरणोंमें गयी हैं। उस समय भगवान गोपियोंको घर वापिस जानेको आज्ञा करते हैं। प्रभुने गोपियोंको देहधर्मका उपदेश किया है, गोपियोंको पतिकी सेवामें जानेका आदेश दिया है। गोपियोने उनको आत्मधर्मसे जवाब दिया है—पति तो देहका पति है। इस शरीरका कोई पति होगा, शरीरका कोई पिता होगा परन्तु आत्माका कोई पति नहीं, कोई पिता नहीं। आत्माका धर्म तो परमात्माको प्राप्त करना है। स्त्रीका धर्म है कि पतिकी सेवा करे परन्तु जो स्त्री नहीं, जो शुद्ध चेतन आत्मा है वह किसकी सेवा करे? स्त्रीत्व, पुरुषत्व—ये तो देहके धर्म हैं। शरीर स्त्री है, पुरुष है। आत्मा स्त्री नहीं, आत्मा पुरुष नहीं, आत्मा स्त्री-पुरुषसे अलग भी नहीं। शरीरका धर्म अलग है, आत्माका धर्म अलग है। प्रभो! आपने यह तो देहधर्म समझाया है परन्तु आत्मधर्मका क्या हो? शुद्ध चेतन आत्मा, परमात्माको छोड़कर कहाँ जायें?

देहधर्म और आत्मधर्मका जहाँ विरोध होता है वहाँ महात्मा देहधर्म छोड़ देते हैं। माता-पिता इस शरीरके माता-पिता हैं। आत्माके माता-पिता परमात्मा हैं। परमात्माके मागमें जानेमें माता-पिता अटकावें तो माता-पिताका भी त्याग कर देना चाहिए।

मीराबाईके चरित्रमे आता है कि मीराबाईको लोगोने बहुत त्रास दिया तब वे व्याकुल हो गईं । उन्होने तुलसीदास महाराजको पत्र लिखा कि मैं तीन वर्षकी थी तबमे ही अपने गिरिधर-गोपालसे परिणीत हूँ । ये सगे सम्बन्धी मुझको बहुत त्रास देते हैं । मैं अब क्या करूँ ? तुलसीदासजीने चित्रकूटसे जवाब लिखा है—

जाके प्रिय न राम बैदेही ।

तजिये ताहि कोटि बैरी सम, जद्यपि परम सनेही ॥

जिनको श्रीसीता-रामजी प्यारे न लगे, श्रीराधाकृष्ण प्यारे न लगे ऐसा कोई परम सनेही क्यों न हो तो भी उसका त्याग कर देना चाहिए ।

थोड़ा विचार करोगे तो ध्यानमे आवेगा कि घरके लोगोको मन चाहिए नहीं, तन और धन चाहिए । ईश्वरको तन चाहिए नहीं, धन चाहिए नहीं, केवल मन चाहिए । कल्पना करो कि तुम्हारे किसी खास मित्रके घर लग्नप्रसंग है । तुम उससे कहो कि भाई ! मे तुमको कुछ दूंगा नहीं, तुम्हारे घरका कोई काम नहीं करूँगा, तुम्हारे घर नहीं आऊँगा परन्तु मैं अपना मन तुमको देता हूँ । तो अगला कहेगा कि तेरा मन लेकर मैं क्या करूँगा ? तू मेरे घर आवे, मेरा कुछ काम करे, मुझको कुछ दे तो लाभ है । मानव, तन और धन माँगता है । ईश्वर ही मन माँगते हैं । परमात्माको धन चाहिए नहीं, वे स्वयं लक्ष्मीपति हैं । लक्ष्मीपतिको धनसे कोई भी राजी नहीं कर सकता । परमात्माको किसीके तनकी जरूरत नहीं । परमात्मा माँगते हैं मन ।

भरतजीका मन रामजीके चरणोमे है । भरतजीको निष्ठा है कि रामभक्तिमें कोई विघ्न करेगा तो मुझे -मानना नहीं । मुझे राज्य चाहिए नहीं । ससारके विषय जिसको बहुत मोठे लगते हैं वह भगवानकी भक्ति करता ही नहो । ससारका सुख सच्चा सुख नहीं—ऐसा जिसको विश्वास हो गया है वह भगवानकी भक्ति बराबर करता है । भरतजीने राज्य लेनेकी मनाही की । कहा—मुझे तो रामजीकी सेवामे जाना है । मुझे श्रीरामजीके दर्शन करने है । मैं रघुनाथजीकी शरणमें जाऊँगा । सिंहासनपर तो श्रीसीता-रामजी विराजेगे ।

सबको बहुत आनन्द हुआ । अयोध्याको प्रजा श्रीराम-दर्शनके लिए तरसती थी । तमसा नदीके किनारे मध्य रात्रिमें सबको गाढ़ निद्रा आयी और उस समय रामजीने वहाँसे प्रयाण किया, तबसे कितने ही लोग तो उपवास करते थे, कितने ही एक बार भोजन करते थे, कितने घरतीके ऊपर सोते थे । इन सबकी—अयोध्याकी प्रजाकी चित्रकूटमे जाकर श्रीसीतारामजीके दर्शन करनेकी तीव्र आतुरता थी । सबने गुरु वसिष्ठजीका वदन करके कहा कि गुरुजी ! हमको भी आज्ञा हो तो हम सब भी चित्रकूट चले ।

मंत्री, महाजन लोग—सबने भरतजीका वंदन करते हुए प्रार्थना की—तुम चित्रकूट जाओ तो हमको भी साथ ले चलो । हमको श्रीरामके दर्शन हो जायें । हमको श्रीरामदर्शनकी बहुत आतुरता है । भरतजीने कहा कि जिनकी चलनेकी इच्छा हो वे चल सकते हैं । कल सबेरे प्रयाण करना है । सर्वत्र आनन्द-ही-आनन्द हो गया । आनेवाले कल सबेरे श्रीरामदर्शनके लिए जायेंगे । भरतजीके कारण ही हमको श्रीरामदर्शन प्राप्त होंगे इसलिये उस अयोध्याकी प्रजाको आज भरतजी प्राणकी अपेक्षा भी प्यारे लगे थे । जो परमात्मा-दर्शन करावे, जो प्रभुके मार्गमें भेजे वह प्यारा लगता ही है ? दर्शनकी इतनी अधिक आतुरता थी कि आजका दिन कब पूरा होगा ? रात्रि कब पूरी होगी—ऐसा सबको हो रहा था ।



(४३)

### सनेही चित्रकूटके

प्रातःकाल प्रयाणके लिए सबकी तैयारी हो गयी । सभी जानेको तैयार हुए । अधिक वृद्धोंसे कहा—तुम घर रहो । बैठे-बैठे घरकी सुरक्षा करना । हमें चित्रकूट जाना है । वृद्धोंको बहुत दुःख हुआ । इनकी भी रामजीके दर्शनकी इच्छा थी । घर रहनेको ये तैयार नहीं थे । भरतजीने कहा—जिनकी इच्छा हो, वे सब ही आ सकते हैं । मेरी तरफसे किसीको ना नहीं है । सबके घरका रक्षण राज्यकी तरफसे होगा । कुछ खास सेवकोंको अयोध्यामें रखा । कुछ सेना अयोध्यामें रखी ।

भरतजीने रामजीके राज्याभिषेक करनेकी तैयारीके साथ ही प्रयाण किया । चार समुद्रोंका जल साथमें लिया । चतुरंगिणी सेना साथमें ली । वाल्मीकि रामायणमें तो लिखा है कि एक लाख घुड़सवार, साठ हजार रथ और नौ हजार हाथी भरतजीने साथ लिए । ये सब सेना लेकर प्रातःकालके समय भरतजी चले । भरतजीकी ऐसी इच्छा थी कि रामजीका चित्रकूटमें ही पहले राज्याभिषेक करूंगा और इसीलिए सभी तैयारी साथ रखी । राज्याभिषेकमें चार समुद्रोंके जलकी आवश्यकता पड़ता है । उस समय हाथी, घोड़ा, पदाति—सभी सेनाका निरीक्षण राजाको करना पड़ता है । उस अधिकारके कारण भरतजीने सब व्यवस्था की थी ।



कितने रथोंमें बैठे । कितने घोड़ोंपर बैठे । कितने ही हाथियोंपर बैठे । सब मातायें भी तैयार होकर पालकियोंमें बैठ गयी । आज कैकेयीका कलि उतर गया था । वह भी श्रीरामके दर्शन करनेके लिए तैयार हो गयी थी । भरतजीके लिए सुन्दर सुवर्णका रथ तैयार किया गया था परन्तु भरतजीने रथको बंदन करके कहा कि मुझे रथमें बैठना नहीं । मैं तो बल्कल वस्त्र धारण करूँगा । रामजी जिस तरह वनमें गये उसी प्रकार मैं वनमें जाऊँगा । भरतजीने वस्त्र-आभूषण उतार दिये, बल्कल पहने और कहा कि मैं सुन्दर वस्त्र-आभूषण धारण करूँ यह योग्य नहीं । मेरे रामजी वनमें पैदल चलते हैं और मैं रथमें जाऊँ ? मुझे रथमें बैठना नहीं । जब भरतजी रथमें बैठनेको तैयार नहीं हुए तो सभी व्याकुल हो गये । जो घोड़ोंपर बैठे थे वे भी उतर गये । भरतजी पैदल चलें तो हम घोड़ोंपर किस प्रकार बैठ सकते हैं ? रथोंमें बैठे हुए रथोंसे उतर पड़े ।

कौशल्याजीके कानमें बात गयी कि भरतजी पैदल चलकर ही जाना चाहते हैं । वे रथमें बैठनेको मनाही करते हैं । कौशल्याजीने आज्ञा दी—मेरी पासकी भरतजीके पास ले चलो । कौशल्याजीने भरतके पास जाकर कहा—बेटा ! तेरी माँ बलैया लेती है । बेटा ! तुम पैदल चलो तो अयोध्याके सब लोग भी पैदल चलेंगे । ये अयोध्याके लोग ब्रत करते हैं । कितने ही तो केवल मात्र दूधपर ही रहते हैं, रामवियोगमें अनाज खेते नहीं, फलफूलादि भी लेते नहीं । कितने ही फलाहार करते हैं । कितने ही एकबार भोजन करते हैं । कितने ही घरतीके ऊपर शयन करते हैं । अयोध्याकी प्रजा रामवियोगमें दुःखी है और सब पैदल चलेंगे तो अधिक दुखी होंगे । सबको कष्ट होगा ।

तात पड़हु रथ बलि महतारी । होइहि ग्रिय परिबाह दुखारी ॥

तुम्हरे चलत बलिहि सहु लोगू । सकल सोक कुस नहि मग जोगू ॥

बेटा ! ऐसा आग्रह मत करो । मेरी इच्छा है, तुम रथमें बैठो । माँने आज्ञाकी तब भरतजी और शत्रुघ्नजी रथमें विराजे । चतुरंगिणी सेनाके साथ भरतजीने प्रयाण किया । रामायणमें इसका बहुत वर्णन आता है ।

पहले दिन शृंगवेरपुर पहुँचे । भील लोगोंने दौड़कर राजा गुहको खबर दी कि कोई भरत नामके राजा आए हैं । उनके साथ चतुरंगिणी सेना है । गुह राजा विचारमें पड़ गये कि भरतजी चतुरंगिणी सेनाको लेकर वनमें क्यों आए हैं ? मुझको तो ऐसा समझा है कि रामजी के साथ युद्ध करने जाते होंगे ।

का बाबरजु यरतु अस करहीं । नहि विपवेरि अमिअ फल करहीं ॥

भरत कैकेयीका पुत्र है । वह क्या न करे ? जहरीली बेलमें कभी अमृतफल फलता होगा ? भरतको ऐसा लगा होगा कि मुझको अयोध्याका राज्य मिला है । रामजी

वनमें अकेले है। इनके साथ युद्ध करके अपना राज्य निष्कण्टक कर लूँ। भरत युद्ध करनेकी इच्छामें जाता होगा। गुह राजाने भील लोगों को आज्ञा दी—

होहु सँजोइल रोकहु घाटा। ठाटहु सकल मरै के ठाटा ॥  
सनमुख लोह भरत सन लेऊँ। जियत न सुरसरि उतरन देऊँ ॥  
समर मरन पुनि सुरसरि तीरा। राम काजु छन भंगु सरीरा ॥

तुम सब शस्त्रास्त्र सजाकरके युद्ध करनेके लिए तैयार हो जाओ। मैं लड़ूँगा। अपने जीते-जी मैं भरतको गंगापार उतरने नहीं दूँगा। रामजीकी सेवाका यह काम है। भील लोग शस्त्रास्त्र सिद्ध करके आ गए। सभी लड़नेके लिए तैयार होकर खड़े हो गये। युद्धके भेरिनाद करने की जहाँ आज्ञा हुई कि गुह राजाके मंत्रीको छींक आ गयी। उत्तर-दिशामें छींक आनेसे वृद्ध मंत्रीने कहा—यह शकुन बताता है कि भरतजीके साथ युद्ध नहीं होगा। मंत्री होगी, ऐसा लगता है। तुम उतावली न करो। एक बार भरतजीकी परीक्षा करो कि वास्तवमें वे रामजीके साथ युद्ध करने जाते हैं कि प्रेमसे रामजीसे मिलने जाते हैं। वृद्ध मंत्रीकी सलाहपर गुह राजाने भी विचार किया—अविवेकसे कोई काम करे तो विनाश होता है। बहुत विवेकपूर्वक कार्य करे तो ही सफलता मिलती है। इसलिए मैं एक बार भरतकी परीक्षा करूँ।

गुह राजा भरतजीसे मिलनेके लिए जानेको तैयार हुए। तीन प्रकारकी सामग्री साथ ली—सात्विक, राजस और तामस। कंदमूल फल, मिठाई, और मदिरा-मांसको साथ लिया। गुह राजाने विचारा कि यह तीन प्रकारकी सामग्री मैं भरतजीको अर्पण करूँगा और देखूँगा कि भरतजीकी नजर कहाँ जाती है? मदिरा-मांसपर इनकी नजर पड़े तो मानूँगा कि इनके मनमें तमोगुण है। मिठाईपर नजर पड़े तो मानूँगा कि ये रजोगुणी हैं और कदमूल-फलके ऊपर नजर पड़े तो मानूँगा कि भरतजी सत्त्वगुणी हैं।

आहारके द्वारा मनुष्यके मनकी थोड़ी परीक्षा होती है। मनुष्यको क्या भाता है, यह क्या खाता है—इससे निर्देश मिलता है कि इसका मन कैसा है। कितने ही तो ऐसे होते हैं कि सेब और भुजियाके ऊपर टूटे ही पड़ते हैं। उनको राक्षस ही समझना और कौन-से राक्षस आते हैं? राक्षसोंको ऐसा ही भाता है। सात्विक अन्नके प्रति जिसकी रुचि नहीं, वह राक्षस। वे दाल-भात खाते नहीं, लड्डू खाते नहीं, बाल-भजिया जैसी तामसी खुराकके ऊपर नजर रखते हैं। आजकल लोग तेल और मिर्च बहुत खाते हैं और इसीसे मिर्च जैसे ही हो जाते हैं। अतिशय मिठाई खाई जावे तो वह भी ठीक नहीं, मिठाईको राजस आहार कहा है।

भरतजीको-अर्पण करनेके लिए तीन प्रकारकी सामग्री लेकर गुह राजा चला । सबसे पहले वसिष्ठजीसे मिला । चित्रकूटकी यात्रामे सबसे आगे ऋषि वसिष्ठका रथ था । अरुन्धतीजीके साथ वसिष्ठजी रथमे विराजे थे । इनके पीछे भरत, शत्रुघ्नका रथ था । गुह राजाको वसिष्ठ ऋषिके दर्शन करके आनन्द हुआ । गुहने साष्टाङ्ग वन्दन किया तब वसिष्ठजीने पीछे देखकर कहा—भरत ! तुमसे रामजीका मित्र मिलने आया है । रामजीका मित्र—यह शब्द कानमे आनेके बाद भरतजी रथमे नहीं बैठ सके, रथमे-से कूद पड़े । मैंने सुना है कि गुह राजाने मेरे रामजीकी बहुत सेवा की है । रामजीने इनको अपनाया है । मेरे रामके वे मित्र मिलने आए हैं ! इसलिए भरतजी दौड़ते हुए सामने गये ।

गुह राजाने भेंट अर्पण की । भरतजी इस भेंटकी तरफ नजर करनेकी स्थितिमें कहाँ थे ? भरतजीकी नजर तो श्रीरामजीमें थी । भरतजी निर्गुण स्थितिमे थे—सत्त्वगुणसे भी परे । रामजीके ध्यान-स्मरणमे तन्मय थे । गुह राजाने भरतजीका वन्दन किया । भरतजीने गुहको आसिगन किया और कहा ।

त्वं रामस्य प्रियतमो भक्तिमानसि भाग्यवान् ।

मेरे रामको भी आराम तुमने दिया है । रामके तुम प्यारे हो, भाग्यवान हो । तुमको धन्य है । पीछे तो गुहराजने भील लोगोसे कहा—भरत तो राम-प्रेमकी मूर्ति है । वे रामजीको मनानेके लिए जा रहे हैं, तुम सब सेवा करो ।

भरतजीने गुह राजासे कहा—रामजीने जिस वृक्षके नीचे विश्राम किया था, उस वृक्षके मुझे दर्शन करने हैं । गुह राजा भरतजीको गंगाके किनारे ले गया और शीशमका वृक्ष दिखाते हुए कहा—समस्त रात्रि श्रीसीता-रामजी इस वृक्षके नीचे विराजे थे ।

भरतजी वृक्षसे लिपट गये, प्रेममे पागल हो गये । मेरे राम इस झाड़की छायामें विराजे थे । गुह राजाको यह देखकर आश्चर्य हुआ कि कहाँ कैंकेयी और कहाँ यह भरत ! गुहने कहा—भरतजी !, इस घाटपर श्रीरघुनाथजीने स्नान किया था तो हमने इस घाटका नाम रखा है रामघाट । हमको रोज श्रीसीता-रामके दर्शन यही होते हैं । हम नित्य स्मरण करते रहते हैं कि रामजीने इस घाटपर स्नान किया था ।

भरतजीने गंगामाँका वन्दन करके माँगा कि माँ !

जोरि पानि बर माँगउँ एहू । सीयराम पद सहज सनेहू ॥

श्रीरामजीके चरणोमे मुझको सहज प्रेम दो । चाहे जैसा प्रसंग आवे परन्तु राम जीके चरणोमे मेरा कभी कुभाव न जाये । लोग मेरी निदा करें, कदाचित् मेरे राम बेरी उपेक्षा करें, तो भी मेरा प्रेम दिनो-दिन बढ़े । गंगाजीने आशीर्वाद दिया ।

कौशल्यादि माताओंको गुह राजा वन्दन करने गया। माताजीने आशीर्वाद दिया। भौल लोगोंने सबकी खूब सेवा की। भरतजीने एक दिन वहाँ मुकाम किया। दूसरे दिन अनेक नाव गुह राजाने मँगायी। सबको गंगापार उतारा।

गंगापार जाकर भरतजीने वसिष्ठ गुरुजीको वन्दन करते हुए कहा—गुरुजी ! मेरे राम यहाँसे चलते हुए गये हैं। गुरुजी ! अब मुझको आग्रह न करोगे। मुझको ऐसी आज्ञा न करना कि मैं रथमें बैठूँ। इन सबको रथमें, वाहनमें बिठाकर आप आगे ले जाओ। मैं तो पैदल चलकर आऊँगा।

राम पयादेहिं पायँ सिंघाए। हम कहँ रथ गज बाजि बनाए ॥

सिर भर जाउँ उचित अस मोरा। सबतँ सेवक धरम कठोरा ॥

मैं तो रामजीका सेवक हूँ। मेरे मालिक पैदल चलकर गये हैं और मैं रथमें बैठकर जाऊँ तो मुझको पाप लगेगा। वसिष्ठजी समझ गये कि भरतका शुद्ध प्रेम है। इनसे बहुत आग्रह करे तो ये दुःखी होते हैं। वसिष्ठजी सबको वाहनमें बैठाकर आगे ले गये। भरत, शत्रुघ्न और गुह राजा पीछे चलकर गये। भरतजी चलते-चलते सीताराम, सीताराम, सीताराम बोलते जाते थे।

राममेवानुशोचन्तं रामरामेति वादिनम्।

सीताराम, बोलते-बोलते आँखमें-से आँसू निकलते थे। भरतजीको किसी-किसी समय कँकेयो याद आती थी, वे विचारते थे कि कँकेयो ! तुम रामजीको मुँह किस रीति-से दिखाओगी ? तुमने यह क्या किया ? मेरा मुँह काला किया।

समुशि मातु करतव सकुचाहीं। करत कुतरक कोटि मन माँहीं ॥

भरतजीके मनमें अनेक तर्क-वितर्क चला करते थे। इनके मनमें थोड़ा भय था, चिन्ता थी, थोड़ा संकोच था कि मैं प्रभुके सम्मुख किस प्रकार जाऊँ ? मैं अपराधी हूँ। मेरे लिये यह बड़ा अनर्थ हुआ है, मालिकको बहुत परिश्रम हुआ है। मैंने इनको बहुत दुःख दिया है। रामजी मुझको देखकर चले गये तो ? यह विचारकर भरतजी अति व्याकुल हो जाते थे। फिर मनको समझाते कि मेरे राम अति उदार हैं। वे मेरे अपराधको क्षमा करेंगे। श्रीराम तो अन्तर्यामी हैं। मेरे हृदयका प्रेम वे जानते हैं। वे जरूर मुझको अपनावेंगे।

पुनः मनमें सदेह होता कि रामजी तो मुझको अपनावेंगे परन्तु कदाचित् सीताजीके मनमें ऐसा आवे कि हमको इतना त्रास दिया और अब प्रेम बतानेके लिए यहाँ आया है ! श्रीसीताजी, रामजीको मुझसे मिलनेकी मनाही करेगी तो ? फिर मनको मनाते हैं कि श्रीसीताजीके हृदयमें तो श्रीरामजी विराजते हैं। मेरे ऊपर वे कृपा करेंगी। वे

जीवके दोषका विचार करती हो नहीं। मैं श्रीसीतारामजीके चरणोमे साष्टाङ्ग वन्दन करके कहूँगा, क्षमा करो। श्रीसीतारामजी मुझको क्षमा करेंगे, अपनावेंगे।

भरतजी रामनामका जप करते चलते थे। पैरोमें जूता नहीं, माथेपर छतरी नहीं। भोषण गर्मी पड़ती थी। भरतजीका अंग अति कोमल था, इस कारण चरणोमे फफोले पड़ गये परन्तु भरतजीको इसका भान नहीं था। भरतजी देहातीत दशामें थे। श्रीराम-प्रेममें देहभान भूल गये थे। श्रीसीतारामजीके स्मरणमें तन्मय थे।

प्रयागराजमें सभी आकर बैठे थे, स्नान कर रहे थे। भरतजी पीछेसे आए। गुरुजीको और माताओंको वन्दन करके सभी व्यवस्था की। त्रिवेणी गंगाको साष्टाङ्ग प्रणाम किया। भरतजीने उसमें स्नान किया। प्रयागराज सब तीर्थोंका राजा है। प्रयागराजमें श्रीगंगाजी और श्रीयमुनाजीका संगम हुआ है।

सितासिते सविते यत्र सङ्गते,

तत्राप्नुतासी जीवमुत्पत्तिं ।

देहैः सर्वं विसर्जन्ति धीराः,

ते जनाः सहायुतत्वं भजन्ते ॥

सितासिते सविते यत्र सङ्गते। सिता अर्थात् श्रीगंगाजी और असिता अर्थात् श्रीयमुनाजी। दोनोंका मधुर संगम हुआ है—जहाँ ज्ञान और भक्तिका मधुर मिलन है। ज्ञानी होना बहुत कठिन नहीं, प्रभुप्रेमी होना कठिन है। भक्तिके बिना ज्ञान अँगड़ा है, और ज्ञान-वैराग्यके बिना भक्ति अंधी है। ज्ञानका अनुभव वैराग्य और भक्ति बगैर होता नहीं। भक्ति बगैर ज्ञान शब्दमय बने तो इससे जीवको लाभ होता नहीं। ज्ञानसे आँख उघड़ती है। ज्ञानसे हृदय विशाल बनता है और भक्तिसे हृदय कोमल बनता है। ज्ञान, त्यागकी भावना लाता है और भक्ति समर्पण की।

कितने ही भक्ति तो करते हैं परन्तु जब दुःख आता है तब करते हैं। संपत्ति में—सुखमें वे भक्ति करते नहीं। यदि उनका ज्ञान परिपूर्ण हो तो वे सुखमें भी भक्ति करने लगे। ज्ञान और भक्ति—ये दोनों हों तो जीव परमात्माके चरणोमे जा सकता है।

कितने ही ज्ञानी ऐसा मानते हैं कि हमको भक्तिकी जरूरत नहीं। वे भक्तिका तिरस्कार करते हैं। कितने ही भक्त मानते हैं कि हमको ज्ञान-वैराग्यकी जरूरत नहीं। इन दोनोंमेंसे कोई भी विचार उचित नहीं। भक्ति, ज्ञान-वैराग्यके बगैर होती है। भक्ति ज्ञान-वैराग्यके साथ आवे तो ही हृद बनती है। ज्ञान-वैराग्यके बिना भक्ति कच्ची है। वैसे ही ज्ञान, भक्ति बिना हो तो उसमें अभिमान आता है और अभिमानके कारण ज्ञानीका पतन होता है। ज्ञान भक्तिके साथ आवे तो नम्रता लाता है।

ब्रह्मज्ञान हुआ हो—परमात्माका ज्ञान हुआ हो परन्तु परमात्माके स्वरूपमें प्रीति न हो तो परमात्मा का अनुभव होता नहीं। सच्चा ज्ञानी वह है जो परमात्माके साथ प्रेम करता है। गीताजीमें भगवानने आज्ञा की है।

**अद्धावान्मजते यो मां स मे युक्ततमो मतः ।**

ज्ञानीको भी भक्तिकी जरूरत है। ज्ञान भक्तिसे ही परिपूर्ण होता है। ज्ञानी प्रभु-प्रेमी होना ही चाहिए। प्रभु-प्रेमके बिना ज्ञान शुष्क है। ईश्वरका ज्ञान हो परन्तु ईश्वरके साथ प्रेम न हो तब तक ज्ञान सफल होता नहीं। ज्ञान मिले पीछे भी परमात्माके साथ प्रेम करना पड़ेगा। रामायणमें एक जगह वसिष्ठजीने कहा है।

**सो मुखु करसु धरसु जरि जाऊ। जहँ न राम पद पंकज भाऊ ॥**

**जोगु कुजोगु ग्यानु अग्यानु। जहँ नहि रामप्रेम परधानू ॥**

राम-प्रेम बिना वैराग्य, वैराग्य नहीं। राम प्रेम बिना ज्ञान, अज्ञान है। जीवका सोलह आना प्रेम मुझमें है, ऐसा विश्वास हुए पीछे ही प्रभु मायाका पर्दा हटाते हैं। जिसकी आँखमें प्रभु-दर्शनके लिए आँसू नहीं, जिसके हृदयमें परमात्माकी भाँकीके लिए आतुरता नहीं, उसका ज्ञान किस कामका? केवल ज्ञानसे नहीं, प्रभुके प्रति प्रेममें हृदय पिघले तो ही हृदयकी शुद्धि होती है।

इसी प्रकार भक्ति ज्ञानके साथ न हो तो ईश्वरके व्यापक स्वरूपका अनुभव होता नहीं। ईश्वर ऐसी वस्तु नहीं कि एक ठिकाने रहे। एक ही ठिकाने ईश्वरको निहारे, वह अधम वैष्णव है। जहाँ-जहाँ नजर जाये वहाँ जिसको ईश्वर दीखें, वही महान् वैष्णव है। भक्ति, ज्ञान-रहित होगी तो ईश्वरके दर्शन एकमें ही होंगे, सर्वत्र नहीं होंगे। अकेली भक्तिसे तो घरके गोपालजीमें अथवा जो मूर्ति होगी, उसमें ही भगवान दीखेंगे, दूसरेमें नहीं दीखेंगे परन्तु उसको ज्ञानका साथ मिले तो भगवान सर्वत्र दीखेंगे।

केवल सगुणका साक्षात्कार करे, इससे मन शुद्ध होता नहीं। साक्षात्कारसे मनकी चंचलता जाती नहीं। सगुणका प्रेम और निर्गुणका अनुभव एक साथ होना चाहिए। निर्गुणका अनुभव और सगुणका प्रेम हो तब मायाका बंधन टूटता है। सगुण और निर्गुण भक्ति हो तभी जीवका कल्याण होता है।

भक्तिको ज्ञानकी अपेक्षा है और ज्ञानको भक्ति को। श्रीगंगाजी ज्ञान-स्वरूपा है। श्रीयमुनाजी भक्तिका स्वरूप है। सितासिते। किसी समय प्रयागराज जाओ तो ध्यान रखकर दर्शन करना। श्रीगंगाजी गौर हैं, श्रीयमुनाजी श्याम हैं। प्रत्यक्ष दीखती हैं। सविते यत्र सङ्गते। यहाँ सरस्वती गुप्त हैं।

सब तीर्थोंका राजा प्रयाग है। प्रयागराजके मुख्य सालिक माधवराय हैं। प्रयागराजमें वेणी-माधव विराजते हैं। माधवरायको वेणी अत्यन्त प्रिय हैं। ठाकुरजीको यहाँपर वेणीका दान होता है, इसीसे इनका नाम है वेणी-माधव। प्रयागराजमें अक्षयवट है। प्रयागराजमें भरद्वाज ऋषिका आश्रम है। प्रयागराजका ऐसा नियम है कि वहाँ कोई भी जा सकता है परन्तु वहाँ-से निकलना हो तो भरद्वाज ऋषिकी आज्ञा लेनी पड़ती है। तीर्थोंकी शोभा सन्तोंके कारण है। भरद्वाजजी वयोवृद्ध, महान् ज्ञानी ऋषि है। जो कोई प्रयागराज जाये तो भरद्वाजजीका वन्दन करके आज्ञा माँगे।

भरद्वाज ऋषिके पास जानेकी भरतजीकी हिम्मत हुई नहीं। भरतजीको मंकोच होता था कि मैं वहाँ किस प्रकार जाऊँ ? कदाचित् ऋषि मुझसे कुछ पूछेंगे तो मैं क्या जवाब दूँगा ? मैं सन्त-समाजमें जा सकता नहीं परन्तु लोगोंने कहा—हमारे तीर्थका नियम है कि यहाँ जो कोई आता है, वह भरद्वाज ऋषिका वन्दन करता है। प्रयागराजका ऐसा कायदा था इस कारणसे अन्त में भरतजी, शत्रुघ्न और गुहके साथ भरद्वाजजीके आश्रममें गये। भरतजी परम संकोचके साथ दूरसे वन्दन करके कोनेमें बैठ गये। नजर धरतीमें थी। सीताराम, सीताराम का स्मरण चालू था।

शिष्योंने भरद्वाज ऋषिको भरतजीके आनेकी खबर दी। भरद्वाज ऋषि दौड़ते आए। भरतजीको उठाकर अन्दर ले गये। बोले—भरत ! मैं जानता हूँ, तुम यहाँ न आये होते और गद्दीपर बैठकर राज्य करते तो भी अनुचित नहीं था परन्तु मुझको तो ऐसा लगता है कि श्रीराम-प्रेमका आदर्श बतानेके लिए ही तुम्हारा अवतार हुआ है। तुम श्रीराम-प्रेमकी मूर्ति हो।

तुम्हें तो भरत मोर मत एहू। घरें देह जनु राम सनेहू ॥

भरत ! हम इस तीर्थराजमें निवास करते हैं, हमको किसीकी मिथ्या प्रशंसा करनी आती ही नहीं। तुम्हारे दर्शनसे हमको बहुत ही आनन्द हुआ है। भरत ! बहुत वर्षों तक हमने इस तीर्थराजमें तपश्चर्या की और उस तपके फलस्वरूप हमको श्रीसीताराम-जीके दर्शन मिले। मैं विचार करता था कि तपश्चर्याके फलस्वरूप श्रीरामदर्शन मिले परन्तु श्रीराम-दर्शनका फल क्या हो ? मुझको तो ऐसा लगता है कि श्रीराम-दर्शनका फल ही भरतका दर्शन है।

सुनहु भरत हम झूठ न कहहीं। उदासीन तापस बन रहहीं ॥

सब साधन कर सुफल सुहावा। लखन रामसिय दरसन पावा ॥

तेहि फल कर फल दरस तुम्हारा। सहित पयाग सुभाग हमारा ॥



भरद्वाज ऋषिने भरतजीकी खूब प्रशंसा की। संत-समाजमें भरतजीका सुन्दर भावण हुआ। भरतजीने कहा—मेरे पिताजी स्वर्गमें गये, इसका मुझको बहुत दुःख नहीं। कंकेयीके कलंकका विचार करूँ इसका भी मुझको बहुत दुःख नहीं होता परन्तु एक ही विचारसे मेरा हृदय बहुत जलता है और वह यह कि श्रीरामजीके दुःखका कारण मैं हुआ। मुझको जब मनमें विचार आता है कि मेरे लिए अतिकोमल श्रीसीता-रामजी वनमें फिरते हैं, कंदमूल-फल आरोगते हैं, तब मेरे दुःखका पार रहता नहीं। अब मुझको शान्ति तो तब मिले कि जब श्रीसीतारामजी अयोध्यामें पधारें। मुझको ऐसा आशीर्वाद दो कि श्रीसीता-रामजी वापिस अयोध्यामें पधारें।

भरद्वाज ऋषि बोले—भरत ! रामजीका तो तुम्हारे ऊपर बहुत प्रेम है। तुम कहोगे वैसा रामजी करेंगे। रामजी तो भक्तोंके अधीन हैं। वे परतंत्र हैं, स्वतंत्र नहीं। तुम्हारी इच्छा पूर्ण करेंगे। भरत ! रामजीका तुम्हारे ऊपर कैसा प्रेम है, वह मैं जानता हूँ। श्रीसीतारामजी यहाँ पधारें और त्रिवेणी गंगामें स्नान किया, तब संकल्प करानेके लिए मैं ही गया था। मैं संकल्प करा रहा था, उस समय उसमें—भरतखण्डे ऐसा बोलना होता है। भरत ! मैं तुमसे क्या कहूँ ? जब मैंने भरतखण्डे बोला तब रामजीकी आँखें भीनी हो गयीं। मैंने रामजीसे पूछा—आपको क्या हुआ है ? रामजीने मुझसे कहा—गुरुजी ! मेरा भरत मुझको याद आता है। भरत ! श्रीराम तुम्हारा स्मरण करते हैं।

भरतजीकी भक्ति कैसी है कि ईश्वर उनका स्मरण करते हैं। भरद्वाज ऋषिकी बात सुनकर भरतजीको आनन्द तो हुआ। ऋषिने कहा—भरत ! तुम रामजीके छोटे भाई हो, राम-भक्तोंमें सबसे श्रेष्ठ हो। तुम्हारा स्वागत करना हमारा धर्म है। मेरी ऐसी इच्छा है कि आजकी रात तुम यहाँ ही रहो। आज जाना नहीं। मुझको तुम्हारा सम्मान करना है।

भरतजीको संतोष हुआ। हाथ जोड़कर भरद्वाजजीसे कहा कि आपको मुझे परिश्रम नहीं देना। भरद्वाज ऋषि छोटी-सी झोंपड़ी में रहते थे। भरतजीको थोड़ी शंका हुई कि ये ब्राह्मण उस अयोध्याकी प्रजाका कैसे स्वागत करेंगे ? भरतजीने कहा—गुरुजी ! मेरी इच्छा है कि रामजीका चित्रकूटमें ही अभिषेक करूँ और इसीलिए मेरे साथ चतुरंगिणी सेना है। हाथी, घोड़ा साथ हैं। अयोध्याकी प्रजा भी आयी है। हजारों लोग साथ आए हैं। राज बहुत बड़ा है।

तब भरद्वाज ऋषिने कहा—भरत ! इनकी चिंता तुम मत करो। परमात्मा सर्वसमर्थ है। भरद्वाज ऋषिके आश्रममें कामधेनु—गाय माता थीं। गाय माताकी सेवा होती

थी । गायकी सेवाकी बहुत महिमा है । गाय की सेवा खूब करो । गाय खाती है घास और देती है दूध । भगवानने जो संपत्ति दी हो तो गाय रखना परन्तु आजकल यदि पैसा मिले तो लोग कुत्ता पालते हैं । कुत्तेका अनादर नहीं करना परन्तु मर्यादा छोड़कर—उसके साथ बहुत प्रेम भी नही करना । कुत्ता आँगनमें आवे तो इसको रोटी डालना बर्भ है परन्तु कितने ही तो ऐसे होते हैं कि वे कुत्ता बगर एक क्षण भी चखते नहीं । घूमने जायें तो कुत्तेको मोटरमें साथ ले जाते हैं । हम अधिक तो कुछ नहीं कह सकते परन्तु यह दूसरे जन्ममें कुत्ता बननेकी तैयारी है । कुत्तेकी बहुत सेवा करोगे तो कुत्तेमें मन फँसेगा और कुत्तेका जन्म लेना पड़ेगा ।

गाय-मातामें सब देवोंका वास है ।

पृष्ठे ब्रह्मा गले विष्णुर्मुखे रुद्रः प्रतिष्ठितः ।

मध्ये देवगणाः सर्वे रोमकूपे महर्षयः ॥

जिस घरमें गायमाताकी सेवा होती है, जिस घरमें गायके गोबरका लेप होता है, उस घरमें लक्ष्मीका निवास होता है । शास्त्रमें तो ऐसा लिखा है कि गायके गोबरका लेप न होता हो वह घर अशुद्ध है । गायके गोबरमे लक्ष्मीजीका और गायके मूत्रमें गंगाका वास है । गोमूत्रमें पवित्र करनेकी शक्ति है । गोमूत्रका पान करनेसे और गोमूत्रसे स्नान करनेसे शरीर निरोगी होता है । गोमूत्रमे बहुत गुण हैं । गोमूत्र शरीर का मल तो दूर करता है परन्तु वह मनका मल भी दूर करता है । गोमूत्रसे मनके पाप दूर होते हैं, मन शुद्ध होता है । छह मास गोमूत्रका पान करनेसे मनुष्यके स्वभावमें बहुत परिवर्तन आता है । इसका स्वभाव सुधरता है । स्वभाव सुधरे नहीं तब तक ज्ञान-भक्तिमें आगे बढ़ सकते नहीं ।

गायका गोबर त्वचाकी अतिरिक्त गर्मीको खींच लेता है और चमड़ीको मुलायम बनाता है । गायका दूध बुद्धिको निरोगी बनाता है । भारतमें जब तक लोग गाय रखते थे तब तक निरोगी थे ।

भरद्वाज ऋषिके आश्रममें कामधेनु गाय थी । ऋषिने माताजीकी पूजा की और कहा—आज रामभक्तकी मुझे सेवा करनी है । हे माताजी ! कृपा करो । भरद्वाज ऋषिने जहाँ सकल्प किया कि अष्टमहासिद्धि सेवामे हाजिर हो गयी । उनकी आज्ञा होते ही हजारों सेवक उत्पन्न हो गये, अनेक साथी प्रगट हुए । बड़े-बड़े भवन उस समय बनकर तैयार हो गये । प्रत्येकके लिए अलग-अलग भवन प्रगट हुआ । एक-एक भवनमें विशाल छत्रपलंगोंके ऊपर सुन्दर गदियाँ बिछी हुई थी । संकल्पसे उत्पन्न हुए सेवकोंने अयोध्याकी

प्रजाका वन्दन किया, प्रत्येकका स्वागत किया। प्रत्येकको अलग-अलग सेवक मिल गये। जिसको जो भावे वह भोजन प्राप्त हुआ। सुखमय शयनकी सुविधा मिली।

तपोबलेन भूस्वर्ग निर्माय।

तपोबलसे भरद्वाज ऋषिने पृथ्वीके ऊपर स्वर्ग खड़ा कर दिया। भरद्वाज ऋषिको यह सिद्धि थी। संयम बढ़ानेके लिये जो सतत भक्ति करता है उसको अनेक प्रकारकी सिद्धियाँ मिलती हैं। भरद्वाज ऋषिने किसी दिन सिद्धिका उपयोग किया नहीं था। आज इनको ऐसी भावना हुई कि यह अयोध्याकी प्रजा है, राम-भक्त हैं, राम-भक्तोंका मुझे सम्मान करना चाहिए। जो रामजीके दर्शन करने जाये उसका लोग रास्तेमें स्वागत करते हैं। जो परमात्माके लिए घरका त्याग करता है, रास्तेमें अष्टमहासिद्धियाँ उसको सेवा करती हैं।

चार दासियोंको भरद्वाज ऋषिने खास आज्ञा की कि समस्त रात्रि तुमको भरतजीकी सेवामे रहना है। भरद्वाज ऋषिकी आज्ञासे वे दासियाँ अनेक प्रकारकी मिठाइयोंको लेकर भरतजीके पास गयी, भरतजीको मनाने लगी—तुम भोजन करो। भरतजीने हाथ जोड़कर कहा कि मुझे भोजन नहीं करना। श्रीराम कंदमूल-फल आरोगते हैं और मैं भोजन करूँ ? भरतजीने आँख ऊँची करके देखा भी नहीं। दासियोंने सुन्दर पलंग तैयार किया। गद्दी बिछायी। भरतजीसे प्रार्थना की कि समस्त दिन बहुत परिश्रम किया है, आप अब आराम करो। इस गद्दीके ऊपर विराजो। भरतजीके हृदयमें तो श्रीराम-दर्शनकी बहुत आतुरता थी। उनको आराम करनेकी कहाँ फुरसत थी ?

रात्रिके समयमें पलंगके पास भरतजी दर्भासनपर बैठे थे। भरतजीकी नजर नासिकाके अग्रभागमें स्थिर हो गयी थी। सीताराम, सीताराम, सीताराम जप करते-करते तन्मय हुए थे। अष्टमहासिद्धियोंने विचार किया कि रात्रिमें इनका जपका कुछ नियम हीगा, दूसरे प्रहरमें भरतजी शयन करेगे। दूसरा प्रहर शुरू हुआ। भरतजी बैठे थे। अष्टमहासिद्धियोंने आग्रह किया कि अब आप आराम करो। भरतजीने कहा—मेरा जप चल रहा है। भरद्वाज ऋषिने दासियोंसे पूछा कि भरत क्या करते हैं ? दासियोंने कहा—वे जप करने बैठे हैं। वे भोजन करते नहीं, शयन करते नहीं। गद्दीके ऊपर बैठते नहीं। दर्भासनके ऊपर बैठकर हाथमें माला लेकर, प्रेमसे सीताराम, सीतारामके जपमें तन्मय हो रहे हैं। रात्रिके दूसरे प्रहरमें भी भरतजी श्रीसीतारामजीके स्मरणमें तन्मय थे।

रात्रिको तीसरा प्रहर शुरू हुआ। भरद्वाज ऋषि स्वयं वहाँ पधारे। भरतजीसे कहा—भरत ! तुम यहाँ क्या करते हो ? समस्त रात्रि जागरण करो, यह योग्य नहीं। अब तुम सो जाओ। भरतजीने कहा—गुरुजी ! तुम मेरी चिन्ता न करो। मैं पीछे सो

जाऊँगा। भरद्वाज ऋषिको परम आश्चर्य हुआ। चौथा प्रहर शुरू हुआ। भरतजीको निद्रा नहीं। श्रीरामदर्शनके लिए उनके प्राण तरसते थे।

निदा और निद्रा—इन दोनोंके ऊपर जिसको विजय मिल सकी है वह ही सतत भक्ति कर सकता है। निदा सुनकर जिसको थोड़ा भी दुख होता है वह भक्ति कर सकता नहीं। जो निद्राके अधीन है वह भक्ति कर सकता नहीं। भरतजीने निद्राके ऊपर विजय प्राप्त की थी।

ब्राह्ममुहूर्तका समय हुआ। भरद्वाज ऋषि जागे। उन्होंने दासियोंको बुलाकर पूछा कि भरत आराम कर रहे हैं कि नहीं? अष्टसिद्धियोने कहा कि वे तो आसनपर बैठे हैं। शय्याका स्पर्श तक किया नहीं। भरद्वाज ऋषिको विश्वास हुआ कि भरतजीका प्रेम सच्चा है। भरद्वाज ऋषिने बहुत सिद्धियाँ दिखायी परन्तु भरतजी उनमें फँसे नहीं। भरतजीके पास अनेक सिद्धियाँ आयी परन्तु वे अलिप्त रहे। ऋषियोने भरतजीको मानपत्र दिया कि हम तपस्वी हैं परन्तु तुम्हारे जैसा प्रभु-प्रेम अब तक हमको मिला नहीं।

चकवा-चकवी एक ठिकाने रहते नहीं। चकवा-चकवीको एक पिंजड़ेमें बन्द करके रखो तो भी रातको उनका संयोग होता नहीं। इस प्रकार ऋषिकी आज्ञा पिंजड़ा है। सिद्धियाँ—भोग-विलासकी सामग्री चकवी हैं। भरतजी चकवा हैं। भोग-विलासकी सामग्रीका भरतजीने मनसे भी स्पर्श किया नहीं। जिसका श्रीराममें अनुराग हुआ है उसको संसारके भोग, रोग जैसे लगते हैं। वमन किये हुए अन्नके ऊपर जैसे किसीका मन जाता नहीं, वैसे ही ऐसे राम-भक्तोंका मन संसार-सुखकी तरफ जाता नहीं। निरस्तरागा विनिरस्तभोगा।

जिसको भक्तिका रंग लगता है उसको संसारका भोग रोगके समान लगता है। संसारके विषय जब तक जीवको मीठे लगते हैं, तब तक उसको भक्तिका रंग लगता नहीं। भोग और भक्ति एक ठिकाने रह सकते नहीं। लोग ऐसा समझते हैं कि भक्ति करनी सरल है परन्तु यह समझ सच्ची नहीं। भक्ति करनी कठिन है। यह तो मस्तकका बलिदान है। कबीरजीने कहा है।

यह तो घर है प्रेमका खाला का घर नाहिं ।  
सीस उतारै, मुँह धरै, तब पैठे घर मोहिं ॥  
सीस उतारै मुँह धरै, तापर राखे पोंव ।  
दास कबीरा यों कहै, ऐमा होय तो आव ॥

संसारके किसी विषय-सुखमें जिसका मन फँसा हो उसको भक्तिका रंग लगता नहीं। संसारके विषय-सुखका मनसे भी त्याग करे तब भक्तिका रंग लगता है। संसारके

विषयोंसे मन हटा लो। परमात्माके साथ प्रेम करो। मनको बारंबार समझाओ कि संसार-के भोग-पदार्थोंमें आनन्द नहीं। काम—क अधिक ग्राम—अर्थात् कच्चा सुख। क अर्थात् सुख और ग्राम अर्थात् कच्चा। कच्चा सुख कामका स्वरूप है। गीताजीमें भगवाने आज्ञा की है कि अर्जुन तेरा शत्रु बाहर नहीं। तेरा शत्रु तेरे अन्दर है।

काम एष क्रोध एष रजोगुणसमुद्भवः।

महाशनो महापाप्मा विद्ध्येनमिह वैरिणम् ॥

काम हितशत्रु है। वह तुमको ऐसा बताता है कि मैं तुमको सुख देता हूँ परन्तु वह सुख सच्चा नहीं, वह सुखका आभास है और अन्तमें वह अहितकारी है। इस कामको हृदयमें-से निकालो। हृदय शुद्ध करो और हृदयसिंहासनपर परमात्माको पधराओ।

एक सेठ था। उसका पुत्र वेश्याके संग में फँस गया। पिताने कहा—इस कुसंगको तू छोड़ दे तो तेरा विवाह अच्छी कन्याके साथ हो जायेगा। पुत्रने कहा—पिताजी! पहले मुझको अच्छी कन्या मिले, पीछे मैं यह संग छोड़ दूंगा। पिता पुत्रको समझाता है कि वेश्याका संग छोड़े बगैर अच्छे कुटुम्बकी अच्छी कन्या मिलेगी ही कहाँ-से?

यही हम सबकी कथा है। मनुष्य विषय-भोग छोड़ना चाहता नहीं और पीछे कहता है कि मुझको भक्तिमें आनन्द मिलता नहीं। आनन्द कहाँ-से मिले? भोग बाधक नहीं, भोगासक्ति बाधक है। भोग-वासनामें मन फँसा कि वह ईश्वरसे दूर जाता है।

भरतका त्याग अति दिव्य है। अष्टसिद्धियाँ दासी होकर खड़ी थीं परन्तु भरतजी-ने नजर भी डाली नहीं। वैराग्य बिना भक्ति रोती है। वैराग्य न हो तो भक्ति किस कामकी? भरतजीका वैराग्य परिपूर्ण था। भोगके अनेक पदार्थ होनेपर भी भरतजीका मन उनमें गया नहीं। सब भोग-पदार्थों की उपलब्धि होनेपर भी जिसका मन उनमें जाता नहीं, वह ही सच्चा वैष्णव है, वह ही सच्चा भक्त है। भक्तको तो भरतजीकी तरह दूसरी इच्छा नहीं। अर्थ, काम, धर्म, मोक्ष इनमें-से भक्त कुछ भी माँगते नहीं। भक्त माँगता है अनन्य भक्ति। भक्तको तो मुक्तिकी भी इच्छा होती नहीं। जो भक्ति-रसमें सराबोर हो उसको मोक्षका आवन्द तुच्छ लगता है। भगवान् मुक्ति देते हैं परन्तु भक्ति जल्दी देते नहीं?

साधु, भरतजीकी प्रशंसा करने लगे—हमारे वैराग्यकी अपेक्षा भरतका वैराग्य श्रेष्ठ है। पीछे तो प्रयागराजके अनेक साधु-महात्मा भरतजीके दर्शन करने आए। भरतजी वहाँ-से आगे चले। पड़ोसी गाँवोंके लोग दर्शन करने आए। भरतजी रामजी जैसे श्याम थे और शत्रुघ्नजी लक्ष्मणजी जैसे गौर थे। कितनों ही को तो प्रथम शंका हुई, अरी!

सखी ! श्रीराम, लक्ष्मण फिर-से आए हैं क्या ? तब कोई कहता कि श्रीसीतारामजी साथ नहीं हैं । श्रीराम-लक्ष्मण तो प्रसन्न थे परन्तु ये दुःख कर रहे हैं ।

वेषु न सो सखि सीय न संग । आगे अनो चली चतुर्गंगा ॥

नहिं प्रसन्न मुख मानस खेदा । सखि संदेहु होइ एहि मेदा ॥

सोग भरतजीकी प्रशंसा करते हुए कहते थे—हमने सुना है कि पिताने राज्य दिया परन्तु भरतजीने लिया नहीं । राज्यका त्याग करके श्रीरामचन्द्रजीको मनानेके लिए ये जा रहे हैं । कैकेयोके चायक पुत्र नहीं है । कैकेइ जननि जोगु सुत नाही ।



(४४)

## जीव-ईश्वरका मिलन

नी दिन इस रीतिसे मुकाम करते भरतजी चले । तब चित्रकूटके दर्शन हुए । जहाँ चित्रकूटके दर्शन हुए कि भरतजीकी सभी ग्लानि दूर हो गयी । भरतजी चित्रकूटके दर्शनमात्रसे आनन्दरूप हो गये । रात्रिमें तलहटीमें ही विश्राम किया ।

इधर श्रीसीताजीको स्वप्न हुआ कि भरतजी मिलने आए हैं । साथमें अयोध्याकी प्रजा है परन्तु सासूजीका वेष अमंगलमय है । रामजीने कहा—यह स्वप्न ठीक नहीं है । कुछ दुःखकी वार्ता सुननी पड़ेगी ।

उस समय भील लोग दौड़ते हुए रामजीके पास आए । इन्होंने कहा—कोई भरत नामका राजा आपसे मिलने आया है । साथमें चतुरंगिणी सेना है । जिससे ये पशु-पक्षी धनराष्ट्रमें दौड़ रहे हैं । रामजी विचारमे पड़ गये । तब लक्ष्मणजीके मनमें कुछ कुभाव आया । लक्ष्मणजी बोले—मैं जानता हूँ कि भरत साधु है परन्तु राज्य मिलनेके पश्चात् इनकी बुद्धि बिगड़ गयी है और स्वयंके राज्यको निष्कण्टक करने आये हैं । सत्ता मिलते ही मनुष्य पागल बन जाता है ।

केहि न राजमद दीन्ह कलंक ।

लक्ष्मणजीको बहुत क्रोध आया । रघुनाथजीने लक्ष्मणजीका हाथ पकड़कर अपने पासमें बैठाया । श्रीरामने कहा—लक्ष्मण ! भरतको ब्रह्मलोकका राज्य मिले तो भी इसको मद होगा नहीं ।

भरतहि होइ न राजपदु, विधि हरि हर पद पाइ ।

इस जगतमें भरत जैसा भाई हुआ नहीं और होना भी नहीं । प्रातःकाल हुआ । भरतजीने वसिष्ठ ऋषिको बंदन करके कहा—गुरुजी ! मुझको आज्ञा दो । मुझे ऊपर जाना है । श्रीसीतारामजीकी पर्णकुटीमें जाऊँगा । आप सब पीछेसे आना । वसिष्ठजीने कहा—तू जा बेटा ! तेरी बहुत भावना है । तू आगे जा । हम पीछे आ रहे हैं ।

शंकर भगवान् माता पार्वतीजीसे कहते हैं कि भरतजीके प्रेमका वर्णन कौन कर सकता है ? भरतजी चित्रकूटको साष्टाङ्ग वन्दन करते हुए चले ।

करत प्रनाम चले दोउ भाई ।

भरतजीकी भावना थी कि मेरे रामजी नंगे पैर वनमें चलते हैं । मैं रामजीका हूँ । यहाँ मैं पैरोंसे चलकर नहीं जाऊँगा । इसलिये भरतजी साष्टाङ्ग प्रणाम करते हुए गये । अब देहका भान रहा नहीं । भरतजी रास्ता भूल गये । उस समय देवताओंने पुष्प-वृष्टि करके मार्गका संकेत दिया । भरतजीका प्रेम देखकर चित्रकूटके पत्थर भी पिघल गये ।

दूरसे श्रीसीतारामजी पर्णकुटी दिखाई दी । तब तो भरतजी सब कुछ भूल गये । पर्णकुटीके दर्शन होते ही सबकी विस्मृति हो गयी । सुख नहीं, दुःख नहीं, देहका भान नहीं । भरतजी आनन्दमें तन्मय हुए और रामकीर्तन करते जाने लगे । श्रीरामजी जहाँ विराजते हैं वह रामजीका धाम भी आनन्दरूप है वहाँ शोक आ सकता नहीं, वहाँ दुःख आ सकता नहीं । इस भूमिके ऊपर श्रीरामके चरण-चिह्न पड़े थे । उन्हें देखकर भरतजी रजमें लोट रहे थे ।

अहो सुधन्योऽहममूनि रामपादारविन्दाङ्कितभूतलानि ।

पश्यामि यत्पादरजो विसृग्यं ब्रह्मादिदेवैः श्रुतिभिश्चनित्यम् ॥

अहो ! मैं कृतार्थ हो गया । आज मैं श्रीरामचन्द्रजीके चरणारविन्दके चिह्नसे सुशोभित भूमिके दर्शन कर रहा हूँ । जिस चरणरजकी ब्रह्मादि देवता और श्रुतियाँ निरन्तर शोध कर रहे हैं ।

पर्णकुटीके चवूतरेपर श्रीसीतारामजी विराजे थे । अनेक ऋषि वहाँ पधारे थे । सत्संग चल रहा था । लक्ष्मणजी हाथ जोड़कर सेवामें खड़े थे । भरतजी—श्रीसीताराम, श्रीसीताराम कीर्तन करते वन्दन करते वहाँ गये ।



अथ गत्वाऽऽश्रमपदसमीपं भरतो मुदा ।  
सीताराजपदैर्युक्तं पवित्रमतिशोभनम् ॥

भरतजीने पर्णकुटीकी परिक्रमा की । श्रीसीतारामजीके दर्शन करते हुए अतिशय आनन्द हुआ । रामजीके एकदम सम्मुख जानेकी उनकी हिम्मत हुई नहीं । गला भर आया । मुखमें-से एक शब्द भी नहीं निकला । 'मेरे राम' कहकर साष्टाङ्ग वन्दन किया ।

लक्ष्मणजीने कहा—रघुनाथजी ! भरत आए हैं । भरत आया है, यह शब्द कानमें आया कि रामजीको अतिशय आनन्द हुआ । कन्धेपर घनुष था, उसका भी भान रहा नहीं । घनुष गिर गया, बाणोका तरकस गिर गया, वल्कल-वस्त्र गिर गया । बोले—मेरा भरत कहाँ है ? कहाँ है भरत ? रामजीकी आँखें भीनी हो गयी । भरतजी दीखे नहीं । लक्ष्मणजी रामचन्द्रजीको आगे ले आये । रामजीने भरतजीको साष्टाङ्ग प्रणाम करते देखा । इन्होंने भरतजीको उठाकर आलिङ्गन किया ।

रामस्तमाकुप्य सुदीर्घ बाहुर्दोभ्यां परिव्वज्यसिषिष्ठच नेत्रजैः ।

जलैर्युक्तोपरि संन्यवेक्ष्यत् पुनः पुनः संपरिष्वजे विभुः ॥

चित्रकूटमे जीव-ईश्वरका मिलन हुआ । चित्रकूटमे भगवान् श्रीरामजी, लक्ष्मणजी और जानकीजीके साथ विराजते हैं । लक्ष्मणजी अर्थात् वैराग्य । सीताजी अर्थात् परा-भक्ति । वैराग्य और परा भक्तिको साथ लेकर भगवान् चित्रकूटमें अर्थात् चित्तमे—अंतरमें विराजते हैं । उनको जीव अर्थात् भरत मिलने जाते हैं । इस मिलनका चिन्तन भी पापोंको नष्ट करता है ।

श्रीराम-भरतके मिलनके आनन्दका वर्णन कौन कर सकता है ? परमात्मा श्रीरामचन्द्रजीके चरणारविन्दोंमें शान्ति है । परमात्मासे बिछुड़ी हुई जीवात्माको जहाँ भी जाये, वहाँ अशान्ति ही मिलती है । यह जीव जगतका अंश नहीं, श्रीरामजीका अंश है । संसार तो सुख और दुःखसे भरा हुआ है । संसार, सुख देता है और अतिशय दुःख भी देता है । इस जीवको आनन्दकी भूख है । श्रीराम-चरण बिना जगतमे कहीं आनन्द नहीं ।

यह जीव जब ईश्वरसे अलग हुआ, संसारमे आने लगा, तब उसने परमात्मासे कहा कि महाराज ! आप ऐसी कृपा करो कि मैं संसारमें रह न जाऊँ, फिरसे आपके चरणोंमें आऊँ । प्रभुने कहा कि बेटा ! संसार अशान्तिसे भरा हुआ है । तू मेरे चरणमे नहीं आवेगा तब तक तुझे शान्ति नहीं मिलेगी । तू भले ही बड़ा राजा हो या स्वर्गका देवता हो परन्तु मेरे चरणमें नहीं आवेगा तब तक तुझको शान्ति नहीं ।

मानव स्वर्गमें जाये अथवा बड़ा शान्ती देने परन्तु जब तक वह परमात्माके चरणोंमें जाता नहीं तब तक अशान्त ही रहता है । प्रभुने संसारको अपूर्ण बनाया है,

संसारमें अशान्ति रखी है। जीव, ईश्वरसे किञ्चित् भी पृथक् होगा तो अन्तमें इसको रोना ही है। पूर्ण आनन्द तो इसको तब मिलता है जब जीव रामचन्द्रजीकी शरणमें आता है। जिस ईश्वरका यह अंश है, उस अंशमें—ईश्वरमें यह मिल जाये, परमात्माके साथ एकरूप हो जाय तो ही यह कृतार्थ बनता है।

ईश्वरके बिना जगतमें यह जहाँ जाता है वहाँ इसके पीछे काल चलता है। काल इसको किसी ठिकाने शान्तिसे नहीं रहने देता। कालका भय सबको लगता है। परमात्मा श्रीराम कालके भी काल हैं। जो श्रीराम-चरणोंमें आया है उसको ही कालका भय नहीं लगता। कालके भी काल परमात्माके साथ जो बराबर प्रीति करता है, उसका ही डर दूर होता है।

जीव ईश्वरका अंश है, जगतका अंश नहीं। जगतके साथ जीवका सम्बन्ध सच्चा नहीं, कच्चा है। इस जीवका सम्बन्ध ईश्वरके साथ ही सच्चा है। थोड़ा विचार करोगे तो ध्यानमें आवेगा कि पति-पत्नीका सम्बन्ध जन्मसे नहीं और मरे पीछे भी नहीं रहता। पति-पत्नीके सम्बन्धका अन्त जीवनमें ही आ जाता है। जगतके सम्बन्ध सापेक्ष हैं देश-कालकी कुछ मर्यादाओंमें रहनेवाले हैं। जीवका ईश्वरके साथ सम्बन्ध सच्चा है। सदा-सर्वदा अनुसन्धान रखो कि मैं परमात्माका अंश हूँ। मुझे प्रभुके चरणोंमें जाना है। मुझे परमात्माके साथ एक होना है।

कितनों ही को शंका होती है कि महाराज ! यह जीव ईश्वरका अंश है तो जीव ईश्वरसे बिछुड़ा क्यों पड़ा है ? कहाँसे पड़ा है ? जीव ईश्वरका अंश है, यह बात सच्ची है। अब क्यों बिछुड़ा और कहाँसे बिछुड़ा, ऐसे विचारसे क्या लाभ है ? रोग हुए पीछे, रोग क्यों हुआ, कहाँसे हुआ; इस विचारमें ही समय गवानेसे तो रोग बढ़ जाएगा। रोग हुए पीछे तो सावधान होकर पथ्यके साथ दवाका सेवन करे तो रोग शान्त होता है। इस जीवको बड़ा वियोग-रोग लगा है। परमात्माका वियोग ही महान् रोग है। यह रोग क्यों हुआ, कहाँसे हुआ, इसका विचार बहुत न करो। उसकी दवा करो। ईश्वरके साथ सम्बन्ध जोड़ो। ईश्वरके साथ एक होनेका साधन करो।

परमात्माके चरणोंमें न जाये, तब तक जीवको शान्ति मिलनेवाली नहीं। वह बड़ा ज्ञानी हो अथवा अतिशय उदार हो, संसारमें इसको सुख, दुःख मिलेगा परन्तु शान्ति नहीं मिलेगी। प्रभुने संसारमें अशान्ति रखी है। संसारमें परमात्माने कालका भय रखा है। काल सबके माथे है। उससे छूटना हो तो कालके भी काल श्रीरामकी शरणमें जाओ। ईश्वरमें अंश मिल जाय—जीव ईश्वरके साथ एक बने तब काल इसका नौकर बनता है।

निर्भय होना हो तो परमात्माका हृद आश्रय करो । परमात्माका आश्रय लिये विना जीव निर्भय होता नहीं ।

मनुष्यको जीवनका लक्ष्य निश्चित करना चाहिए कि मुझे परमात्माके चरणोंमें जाना है और इस लक्ष्यकी प्राप्तिके लिए किसी संतकी आज्ञानुसार साधन करना चाहिए । जीव ईश्वरके चरणोंमें जाता है तब वह आनन्दरूप परमात्माके स्वरूपमें लीन होता है । फिर वहाँ न सुख है न दुःख, न हर्ष न शोक । केवल मात्र परिपूर्ण आनन्द है ।

श्रीराम और भरतका दिव्य मिलन हुआ । भरतजी पूर्ण आनन्दरूप बने । दस मिनट तो एक शब्द भी नहीं बोल सके । जहाँ आनन्दका अनुभव होता है वहाँ वाचा भी बंद होती है । आनन्दका वर्णन वाणीसे नहीं हो सकता । आनन्दकी अनुभूति होती है परन्तु शब्दसे बराबर इसका वर्णन कोई कर सकता नहीं । सुखका वर्णन हो सकता है, दुःखका वर्णन हो सकता है परन्तु आनन्दका वर्णन शब्दसे नहीं होता । जहाँ जीव-ईश्वरका मिलन हुआ, अति आनन्दमें वाणी बन्द हो गयी, मौन छा गया ।

अगम सनेह भरत रघुवर को । जहँ न जाइ मनु बिधि हरि हर को ॥

श्रीराम-भरतका प्रेम ऐसा था कि उसको देखते ही गृह राजाकी समाधि लग गयी । दस मिनट तो ऐसी ही रीतिसे तन्मयता-हो गई । पीछे श्रीरामचन्द्रजी सावधान हुए, शत्रुघ्नसे मिले । श्रीरामचन्द्रजीको खबर पड़ी कि वसिष्ठादिक ऋषि आए हैं, माताएँ आयी हैं । भरतजीको आश्रममें रखकर श्रीराम, लक्ष्मण, वसिष्ठ गुरुजीको वंदन करने चले । वसिष्ठ ऋषि संध्यादिक नित्यकर्मको परिपूर्ण कर चित्रकूट पर्वतपर चढ़ रहे थे । रास्तेमें ही दर्शन हुए ।

साष्टाङ्ग प्रणिपत्याह धन्योऽस्मीति पुनः पुनः ।

श्रीरामचन्द्रजीने गुरुदेवको साष्टांग वन्दन किया । अयोध्याकी प्रजा भी आयी । सबको श्रीरामदर्शनकी और मिलनकी तीव्र आतुरता थी । प्रभुने विचार किया कि एक-एक करके सबसे मिलूंगा तो जिसकी अन्तिम बारी आएगी उसको बहुत देर होगी । इन सबका बहुत प्रेम है । मेरे लिए ही सब आए हैं । इसलिए सबमें एकसाथ ही मिलूँ । इस जीवको ईश्वरसे मिलनेकी जितनी आतुरता है उसकी अपेक्षा अधिक आतुरता ईश्वरको जीवसे मिलनेकी है । प्रभुने उस समय अनेक रूप प्रगट किए और एक ही समयमें परमात्मा सबसे मिले । सबको प्रभुने आनन्दका दान किया । प्रत्येकको ऐसा ही लगा कि रामजीका मुझपर विशेष प्रेम है । मुझसे ही पहले मिले, पीछे दूसरोसे मिले । सबसे कुशल-समाचार पूछा ।

श्रीराम-लक्ष्मणने माताओंका वन्दन किया। रामजीको देखते ही माताओंकी आँखोंमें आँसू आ गये। माताओंने श्रीराम-लक्ष्मणको आशीर्वाद दिया। कौशल्यादिक माताओंको लेकर रामजी आश्रममें आए। सासुजीको देखते ही सीताजी व्याकुल हो गयीं। सीताजीका तापसीका वेष देखकर कौशल्या माँ-का हृदय भर आया। वसिष्ठजीको आसन-पर बैठाकर प्रभुने प्रथम पिताजीकी कुशल पूछी। वसिष्ठजीने कहा—तुम्हारा स्मरण करते हुए महाराज दशरथने प्राणोंका त्याग कर दिया। यह सुनकर रघुनाथजीकी आँखोंमें आँसू आ गये। पिताजीका मुँहपर कितना प्रेम था कि अन्तिम श्वास तक मेरा चिन्तन करते रहे। महाराज दशरथकी सत्य-निष्ठा और प्रेम-निष्ठा दोनों दिव्य थीं। रामजीमें उनका ऐसा सच्चा प्रेम था कि राम-वियोगमें वे जीवित नहीं रह सके।

पिताजीकी मृत्युके समाचारसे आज मालिककी आँखें भीनी हो गयीं। लक्ष्मणजी रोने लगे। श्रीसीताजीको भी खबर पड़ी। प्रभुने पीछे स्नान किया, महाराज दशरथका श्राद्ध किया, फलका पिंडदान किया। रामजीने वनवासके चौदह वर्ष तक अन्नका सेवन नहीं किया, अनाजका ओर घातुके पात्रका स्पर्श भी नहीं किया।

वयं यदन्नाः पितरस्तदन्नाः।

श्रीरामचन्द्रजीने वनवासमें कंदमूल-फलका ही सेवन किया था। इसीसे फलका पिंडदान किया। बाल्मीकि रामायणमें ऐसा वर्णन आता है कि महाराज दशरथ कह गये थे—रामजी वनमें जायें, इसमें यदि भरतकी संमति हो तो भरत मेरा श्राद्ध न करे। महाराज दशरथकी ऐसी भी इच्छा थी कि रामजी मेरा श्राद्ध करें। रघुनाथने विधिपूर्वक पिताजीका श्राद्ध किया।

श्राद्धमें श्रद्धा प्रधान है। पितृ जिस योनिमें होते हैं, उस योनिका आहार उनको मिलता है। अधिकांशतः अन्नमें वासना रखकर ही जीव शरीर छोड़ते हैं। दो-चार दिन-का उपवास करें तो उस पीछे दाल-भातमें भी मिठास खेगती है। मृत्युकी शय्यामें अनेक बार जीव अन्नका संकल्प करता है—मैं ठीक हो जाऊँगा, तब दाल-भात खाऊँगा। शास्त्र-में तो ऐसा लिखा है कि जिसके मनमें कोई विकार नहीं, वासना नहीं, जो वासनाहीन होकर, पूर्ण निर्विकार होकर परमात्मा का स्मरण करते हुए शरीर छोड़ता है, उसका श्राद्ध न हो तो भी उसकी सद्गति होती है। विकार-वासनामें रहकर जो शरीरका त्याग करता है, उसके लिए श्राद्धकी बहुत जरूरत है।

समय तो ऐसा आ गया है कि पुत्र श्राद्ध करेगा, ऐसी आशा रखना व्यर्थ है। एक बार एक पुत्रसे हमने पूछा—सासा ! तू अपने पिताजीका श्राद्ध क्यों नहीं करता ? तब उसने जवाब दिया—मेरे अपने बापकी कुछ मिलिक्यत नहीं भोग रहा। यह सब

मिलिक्यत मेरी अपनी कमाई-की है। इसलिए बापकी मिलिक्यत मिली हो तो ही बापका श्राद्ध करना, नहीं तो नहीं—ऐसी आजकी बात है। अरे ! बापकी अटूट सम्पत्ति भोगनेवाले भी बापका श्राद्ध नहीं करते।

इसलिए अपना श्राद्ध अपने हाथसे करके ही जगतको जय श्रीकृष्ण करना। जीवनको परमात्मामे और परोपकारके कार्यमें जोड़ देना ही सच्चा श्राद्ध है। ऐसा श्राद्ध किया होगा तो पीछे पुत्रसे श्राद्ध करानेकी इच्छा नहीं रखनी पड़ेगी। पुत्र श्राद्ध करेगा और मेरा उद्धार करेगा—ऐसी आशा नहीं रखना। पुत्र द्वारा नहीं, सद्गति तो स्वयं-के सत्कर्मों द्वारा ही प्राप्त की जा सकती है। पुत्र हो तो ही सद्गति हो, यह मान्यता ठीक नहीं। अपना उद्धार स्वयं-को ही करना है। उद्धरेदात्मनात्मानम्। आजके वानावरणमे उलझकर बसलेवाले पुत्र तो श्राद्ध भी करनेके नहीं, तो पीछे उद्धार करेंगे ही कहाँसे ? जीवका उद्धार जीव स्वयं न करे तो दूसरा कौन करनेवाला है ? तुम्हारा अपनेसे जितना सम्बन्ध है उससे अधिक दूसरेका तुमसे कैसे सम्भव है ? मनुष्यका स्वयं-के सिवाय दूसरा कौन बड़ा हितकारी हो सकता है ? अपना कल्याण तुम न कर सको तो तुम्हारे छोकरे तुम्हारा कल्याण क्या करेंगे ? उपनिषदमें वर्णन आता है—

न कर्मणा न प्रजया घनेन त्यागेनैके अमृतस्वमानसुः ॥

न प्रजया—प्रजाका निषेध किया है। पुत्रसे पिताको मुक्ति नहीं मिलती, ऐसा लिखा है। पुत्र श्राद्ध करे, तो उस श्राद्धके करनेसे पुत्रका कल्याण होता है। यदि पिंडदान-से ही मुक्ति मिल जाती हो तो ऋषि लोग ध्यान-धारणाका काम क्यों करें ? पिंडदानका अर्थ है, इस शरीर-पिंडको परमात्माके अर्पण करना, परमात्माके लिये जीना। ईश्वरके लिए जो जीवित रहता है उसको अवश्य मुक्ति मिलती है। मरनेसे पहले जो भगवानको पहचान लेता है उसको मुक्ति मिलती है। जीवनमें परमात्माका अपरोक्ष साक्षात्कार किए बिना दूसरी किसी भी रीतिसे मुक्ति नहीं मिलती। जिसको जीवनकालमें मुक्ति न मिले उसको मृत्यु पीछे मुक्ति मिलनी कठिन है।

तमेव विदिस्वातिमृत्युमेति नान्यः पन्था विद्यतेऽप्यनाथः ।

परमेश्वरको जाननेसे ही मनुष्य मृत्युको लांघ सकता है। परमपदको प्राप्ति-के लिए इसके सिवाय दूसरा कोई मार्ग है ही नहीं। मृत्युके पीछेके पिंडदानसे मुक्ति नहीं मिलती। प्रभुके द्वारा दिया हुआ यह मानव-देहरूपी पिंड प्रभु प्रसन्न हो ऐसे परोपकारके कार्यमें घिस डालो, इसका नाम पिंडदान है। श्राद्धापूर्वक किये गये सत्कर्मों द्वारा प्रभु-प्रीत्यर्थ जीवन जीना, इसका नाम है सच्चा श्राद्ध। ऐसा श्राद्ध, ऐसा पिंडदान जो करे उसको मुक्ति

मिलती है। ऐसा श्राद्ध और पिंडदान स्वयं-के द्वारा किया गया होगा तो पीछे पुत्रसे करवानेकी अपेक्षा रखनी ही नहीं पड़ेगी।

रामजीकी प्रत्येक लीला मानव-समाजको धर्मका शिक्षण देनेके लिए है। महाराज दशरथको पिंडदानकी जरूरत ही नहीं थी, कारण कि महाराज दशरथ तो अन्तिम इवास तक श्रीरामजीका ही स्मरण करते थे। फिर भी रघुनाथजीने पिताजीका श्राद्ध किया। वसिष्ठादिक ऋषियोंकी आज्ञाके अनुसार आदर और भक्तिपूर्वक सब क्रिया की।

भोरु भएँ रघुनंदनहि, जो मुनि आयसु दीन्ह।

श्रद्धा भगति समेत प्रभु, सो सधु सादरु कीन्ह ॥

और इस प्रकार श्रीरामचन्द्रजीने जगतको एक आदर्श बताया। चित्रकूटमें भील और कोल लोगोंने अयोध्याकी प्रजाका सुन्दर स्वागत किया। चित्रकूटमें जितने वृक्ष थे, वे सब रामजीकी सेवाके लिए एकदम फलित और पुष्पित हो गये।

सब तरु फरे राम हित लागी। रितु अरु कुरितु काल गति त्यागी ॥

छह ऋतुओंमें पृथक्-पृथक् प्रगट होनेवाले फूल और फल एक ही समयमें प्रगट हो गये। भील लोग उन फलोंको लाते और अयोध्याकी प्रजाको देते। अयोध्याकी प्रजा प्रेमसे कंदमूल-फलका सेवन करने लगी। कैसे मधुर फल थे। ऐसे मधुर फल तो शहरमें—अयोध्यामें कहाँसे मिलें ?

अयोध्याके लोगोंको आश्चर्य होता था कि इन भील लोगोंका कैसा प्रेम है। इनको हम क्या दें ? कोई मूल्य देने लगता तो कोई वस्त्र धरता परन्तु भील लोगोंने लेनेको मनाही की, हाथ जोड़कर कहा—तुम रामजीकी प्रजा हो, हमारे लिए पूज्य हो। रामजीने हमको अपनाया तबसे हम सनाय हो गये हैं। अब हम तुमसे अधिक तो क्या कहें ? पन्द्रह-बीस दिन पहले तुम यहाँ आए होते तो हमने तुम्हारा अलग ही प्रकारका स्वागत किया होता। हमने तुमको लूट लिया होता। हमको रास्तेमें जो कोई मिलता है उसको लूट लेते हैं। चोरी करते हैं, फिर भी हमको खानेको मिसता नहीं परन्तु रामजी चित्रकूटमें पधारे, तबसे हमारी चोरी करनेकी आदत छूट गयी।

हम जड़ जीव जीव गन घाती। कुटिल कुचाली कुमति कुजाती ॥

पाप करत निसि वासर जाहीं। नहि पट कटि नहि पेट अघाहीं ॥

सपनेहुँ धरमबुद्धि कस काऊ। यह रघुनंदन दरस प्रभाऊ ॥

जब तें प्रभु पद पदुम निहारे मिटे दुसह दुःख दोष हमारे ॥

श्रीरामजी चित्रकूटमें पधारे, तबसे हम चोरी-लूट करते नहीं, मदिरा-पान करते नहीं, हम जरा भी पाप करते नहीं। श्रीरामचन्द्रजीने हमारा जीवन सुधारा है। तुम रामजीकी प्रजा हो, हमारे लिये पूज्य हो। तुम्हारा स्वागत करना हमारा धर्म है। हमको कुछ भी नहीं लेना।

अयोध्याके लोगोंको भी लगा कि निश्चय ही ये भोल लोग भाग्यशाली हैं। अवध अभागी बनू बड़भागी। हम भी अब यहाँ ही रहेगे। हमारी ऐसी इच्छा है कि चौदह वर्षका समय यहाँ ही पूरा हो जाये तो ठीक है।

वसिष्ठजीने भरतजीसे पूछा—भरत ! अब क्या करोगे ? भरतजी बोले—गुरुजी ! आप मुझसे पूछते हो ? आप यहाँ बैठे हो, आप जैसी आज्ञा, दो वैसा करूँ। वसिष्ठजीका भरतजीके ऊपर ऐसा प्रेम था कि उन्होंने श्रीरामचन्द्रजीसे कहा कि मेरी तो दूसरी कोई इच्छा नहीं, भरत राजी हो ऐसा तुम करो। गुरुदेवका छोटे भाईके ऊपर असौक्यिक प्रेम देखकर श्रीरामचन्द्रजीको बहुत आनन्द हुआ। श्रीरामचन्द्रजीने कहा—मैं अपने भाईकी क्या प्रशंसा करूँ ?

भयउ न भुञ्जन भरत सम भाई ।

मैं भरतके अधीन हूँ। यह जरा भी सकोच न रखे। इसकी जो इच्छा हो वह मुझसे कहे। तब भरतजीने प्रार्थना की—

सानुज पठइअ मोहि वन, कीजिअ सबहि सनाथ ।

नवरु फेरिअहि बंशु दोउ, नाथ चलौ मैं साथ ॥

नवरु जाहि वन तीनिउ भाई । वहरिअ सीय सहित रघुराई ॥

जेहि विधि प्रसु प्रसन्न मन होई । करुना सागर कीजिअ सोई ॥

मेरी तो यही भावना है कि आप श्रीसीताजीके साथ वापिस अयोध्या पधारो। चौदह वर्ष वनमें मैं रहूँगा अथवा हम तीनों भाई वनमें रहेंगे, आप अयोध्यामें राज्य करो और प्रजाको सुखी करो अथवा लक्ष्मणजीको अयोध्या जानेकी आज्ञा दो और मुझको अपनी सेवामें साथ रखो। मैं दुःखी हूँ। आर्त्त हूँ। दुखीका विवेक कम होता है। मैं तो शरणमें आया हूँ। आपने मुझको अपनाया है। मैं कृतार्थ हुआ हूँ। मैं तो आपका सेवक हूँ।

सेवक हित साहिव सेवकाई । करै सकल सुख लोभ बिहाई ॥

सेवकका हित तो स्वामीकी सेवा है। सेवकको स्वयं-के सुखका विचार नहीं करना चाहिए। मेरा यही धर्म है-कि आप जो आज्ञा दें, उसका पालन करूँ। आप जरा भी संकोच नहीं रखें। आप जो आज्ञा देंगे उस आज्ञाका मैं पालन करूँगा।



उस समय वहाँ राजा जनकका दूत आया। प्रातःकालमें राजा जनक भी वहाँ पधारे। उनका स्वागत हुआ। अनेक प्रकारकी बातें हुई। सीताजीका तपस्वी-वेष देखकर जनकजी का हृदय भर आया।

जनकजीने कहा—मैं सीताजीकी अपने साथ ले जाऊँगा। बेटा ! तुने दोनों कुत्तोंका उद्धार किया। तूने दोनों कुल पवित्र किए। सीताजीने कहा—मेरे पतिका वनवास तो मेरा भी वनवास है। पिताजी ! मुझसे अधिक आग्रह न करो।

कौशल्याजीने कहा—इस भरतको समझाओ। भरत चौदह वर्ष तक किस रीति-से जियेगा ? रामविरह यह सहन नहीं कर सकेगा। भरतको सन्तोष हो वैसा करो। तब जनकजीने कहा।

भरत कथा मव बंध विमोचनि ।

धरम राजनय प्रक्ष विचारू । इहाँ जथामति मोर प्रचारू ॥

सो मति मोर भरत महिमाही । कहै काह छलि छुअति न छाँही ॥

लोग मुझको ब्रह्मज्ञानी कहते हैं परन्तु भरतके प्रेमके आगे मेरी बुद्धि कुछ काम नहीं करती। जनकजीने भरतजीकी बहुत प्रशंसा की। उसके पीछे तीसरा दरवार जुड़ा। भरतजीने आज्ञा माँगी। श्रीरामचन्द्रजीने अन्तिम निर्णय किया। बोले—भाई भरत ! आज तक मैंने तुमको कभी नाराज किया नहीं परन्तु आज मुझको कहनेमें दुःख होता है। भरत ! तू जानता है, पिताजीकी आज्ञाका पालन करना तेरा धर्म है और मेरा भी धर्म है।

सो तुम्ह करहु करावहु मोह । तात तरनिकुल पालक होह ॥

भरत ! पिताकी एक आज्ञाका पालन मुझको करना है, एक आज्ञाका पालन तुझको करना है। चौदह वर्ष वनमें मुझे रहना है, चौदह वर्ष अयोध्याका राज्य तुझको करना है।

भरतजीने कहा—जो आज्ञा। मुझको शान्ति है। आपने आज्ञा की, वह मुझे शिरोधार्य है। मैं चौदह वर्ष आपका स्मरण करता हुआ अयोध्यामें रहूँगा परन्तु.....

कृत्वा चतुर्दशे वर्षे पूर्णे गुप्ते रवौ स्वहम् ।

प्रवेक्ष्याम्यनलं राम सत्यमेतद्वचो मम ॥

चौदह वर्षकी अवधि परिपूर्ण हुए पीछे एक दिन भी विसम्ब करोगे तो मैं प्राणोंका त्याग कर दूँगा।

श्रीरामचन्द्रजीने कहा—नहीं, मैं बराबर अवधि परिपूर्ण होते ही अयोध्यामें आऊंगा। परमानन्द हुआ। भरतजीका निष्ठा थी—अपने मालिकको मुझे परिश्रम देना नहीं। प्रेमका लक्षण है—प्रेममें प्रियतमके सुखका ही विचार होता है। काम और प्रेम—इन दोनोंका आकार थोड़ा समान है परन्तु तत्त्वसे इन दोनोंमें बहुत अन्तर है। सुखको स्वयं-की तरफ खींच लेना, इसको काम कहते हैं और सुख प्रियतमको अर्पण करना, इसको प्रेम कहते हैं। भरतजी तो प्रेमकी मूर्ति है। भरतजीको कोई सुख भोगनेकी इच्छा नहीं। भरतजीकी तो इतनी ही इच्छा है कि श्रीरामजी आनन्दमें विराजे। श्रीराम-विमोक्षमे भरतजीको प्रतिशय दुःख है परन्तु भरतजीकी भावना है, मैं दुःख सहन करूँगा। मेरे राम जी आनन्दमें विराजें।

भरतजी श्रीरामके चरणोंमें वंदन करके बोले—मेरे प्राण टिकानेके लिए मुझको कोई आधार दीजिये।

पादुके देहि राजेन्द्र राज्याय तव पूजिते ।

तयोः सेवां करोम्येव यावदागमनं तव ॥

भागवतमें कथा आती है कि प्रभुने द्वारिकाका उपसंहार करनेका निश्चय किया तब उन्होंने उद्धवसे कहा—उद्धव ! तुमसे यह उपसंहार देखा नहीं जाएगा। अब तू बदरिकाश्रममें जाकर रह। उद्धवने कहा—आप साथमें चलो। तब श्रीकृष्णने कहा—उद्धव ! तुमको अकेले ही जाना पड़ेगा। चैतन्यरूपमें मैं तुझमें निवास करता ही हूँ। तू ऐसी भावना रख कि मैं तेरे साथ ही हूँ। उद्धवजी प्रार्थना करते हैं—नाथ ! भावना, आधार बिना नहीं हो सकती। निराधार भावना होती नहीं। आप मुझको ऐसा कोई आधार दें, जिसमें मैं भावना करूँ। श्रीकृष्ण भगवानने उद्धवजीको स्वयं-की चरण-पादुका दी। उद्धवजीने मान लिया कि द्वारिकानाथ अब मेरे साथ हैं। मैं अनाथ नहीं। मैं सनाथ हूँ। यह पादुका नहीं परमात्मा मेरे साथ आए हैं। उद्धवजीका प्रेम ऐसा है कि उस चरण-पादुकामें उनका श्रीकृष्णके दर्शन होते हैं।

श्रीरामचन्द्रजीने भरतजीको चरणोंकी पादुका दी। भरतजीको तो ऐसा आनन्द हुआ कि यह चरण-पादुका नहीं, ये प्रत्यक्ष श्रीसीतारामजी हैं। मेरे राम मेरे साथ हैं। मैं अकेला नहीं। मैं रामजीके साथ अयोध्या जाता हूँ। प्रेमसे यह शक्ति है—प्रेम जड़को चेतन बनाता है। लौकिक दृष्टिसे विचार करो तो पादुका जड़ है परन्तु श्रीरामचरणोंकी पादुकामें भरतजीको श्रीरामके दर्शन होते हैं। जो वस्तु जैसी है, उस वस्तुको उसके अर्थ रूपमें जाने, उसका नाम जानो। ज्ञानसे किसी वस्तुमें फेरफार होता नहीं। ज्ञानमें किसी वस्तुका परिवर्तन करनेकी शक्ति नहीं परन्तु परिवर्तन करनेकी शक्ति प्रेममें अवश्य है। प्रेम

तो जड़को चेतन बनाता है। प्रेम निष्कामको सकाम बनाता है, निराकारको साकार बनाता है, स्वतंत्रको परतंत्र बनाता है। भरतजीका प्रेम ऐसा है कि भरतजीको चरण-पादुका दोखती नहीं, प्रत्यक्ष श्रीसीतारामजीके दर्शन होते हैं।

भरतजीने पादुकाको माथेपर पधराया। मस्तक बुद्धि-प्रधान है। इसमें प्रभुको पधराओगे तो तुम्हारे मनमें कोई विकार नहीं होगा। जो अकेला फिरता है वह दुःखी होता है। परमात्माको साथ रखकर जो फिरता है वह सुखी होता है। भरतजी पादुकाके साथ अयोध्यामें पधारे, नन्दीग्राममें वास किया। भरतजीने सिंहासनके ऊपर पादुकाकी स्थापना की।

तत्र सिंहासने नित्यं पादुके स्थाप्य भक्तितः॥

पूजयित्वा यथारामं गन्धपुष्पाक्षतादिभिः।

राजोपचारैरखिलैः प्रत्यहं नियतव्रतः॥

भरतजी पादुका-की रामजीके समान नित्यपूजा करने लगे। कठिन तपश्चर्या आरंभ की।

फलमूलाशनो दान्तो जटावल्कलधारकः।

अघःशायी ब्रह्मचारी.....

रामजी वनमें कंदमूल, फलका सेवन करते थे इसलिए भरतजीने भी अनाज लेना बंद कर दिया था। भरतजीका नियम था कि आँगनमें कोई साधु, ब्राह्मण आवे तो उसका सम्मान करना और उसको मिष्टान्न खिलाना परन्तु भरतजीने चौदह वर्ष तक अनाज नहीं लिया। भरतजी गोमुखवायक व्रत करने लगे। गायको जाँ खिलाते, गोबरके साथ निकलनेवाले उन जीको बीन लेते। उनको गोमूत्रके साथ उबालकर उनकी लस्सी बनाते। इस प्रकार उबाले जी चौबीस घंटेमें एकबार भरतजी आरोगते थे। भरतजीने जटा-वल्कल धारण किए थे। वे भूमिके ऊपर सोते और ब्रह्मचर्यव्रतका पाछन करते थे।

रामजीकी तपश्चर्याकी अपेक्षा भरतजीकी तपश्चर्या सहज नहीं थी। वनमें रहकर तप करना बहुत कठिन नहीं, राजमहलमें रहकर तप करना बहुत कठिन है। सब प्रकारकी अनुकूलता हो फिर भी मन किसी विषयमें नहीं जाये, वह सच्चा वैराग्य। संपत्ति मिले फिर भी संपत्तिमें मोह नहीं हो, यह है वैराग्यका स्वरूप। जंगलमें वृक्षके नीचे बैठकर संयम रखना कदाचित् शक्य है, अशक्य नहीं। कारण, आँखको और मनको चंचल करने-वाली कोई वस्तु वहाँ दीखती नहीं।

मिली नहीं नारी तो सहज वाचा ब्रह्मचारी।

भिखारीको खानेको न मिले तो वह उपवास करता है। भिखारी एकादशी करे, उसका कुछ विशेष अर्थ नहीं। इसके पासमें कुछ नहीं, इसको कुछ मिला नहीं, इसीसे यह उपवास करता है। सब कुछ होनेपर भी मन किसी विषयमें न जाये, उसका उपवास ब्रह्मचर्यके बराबर है। भरतजीका वैराग्य दिव्य था। उनकी तपश्चर्या अलौकिक थी।

राजकार्याणि सर्वाणि यावन्ति पृथिवीतले ।

तानि पादुकयोः सम्यङ् निवेदयति राघवः ॥

समस्त राजकार्य पादुकाको निवेदन करके करते थे। भरतजी कोई भी काम पादुकाकी आज्ञा बिना नहीं करते थे। तुमसे बने तो तुम भी ऐसा नियम लो। अपने ठाकुरजीसे कहकर प्रत्येक काम करो। तुम जब बाहर जाओ तो घरके ठाकुरजीको वंदन करके जाओ। कोई भी काम करना हो वह भगवान्-से कहकर करोगे तो किसी दिन दुःखी नहीं होगे। कोई भी समस्या आनेपर किसी जीवकी सलाह लो, वह ठीक है परन्तु भगवान्-की सलाह लो, यह प्रति उत्तम है। सलाह ठाकुरजीकी लेनी। जीवकी सलाह अधिकांश भागमें राग-द्वेषवाली होती है।

परन्तु साधारण मनुष्य व्यवहारका कोई भी काम करता है तब ईश्वरसे विमुख होता है। व्यवहारका काम करते हुए मानव, प्रतिक्षण ऐसा अनुसन्धान रखकर ही व्यवहार करता है कि मैं पति हूँ, मैं पत्नी हूँ, मैं अमुक हूँ। इसकी वजाय कोई भी काम करो तब परमात्माका ऐसा सतत अनुसन्धान रखो कि मैं परमात्माका सेवक हूँ, मैं ईश्वरका अंश हूँ। भक्तिका अर्थ होता है—परमात्माके साथ परिणित होना। लग्न दो-चारके लिए होती नहीं। लग्न हुए पीछे जीवनमें अन्तिम श्वास तक यह सम्बन्ध टिकाना पड़ता है। ईश्वरका सतत अनुसन्धान रखो।

तुम्हारी कुछ भी समस्या हो तब ठाकुरजीका मृंगारकर, भोग घर, आरती उतारकर, पीछे शांतिसे हाथ जोड़कर इस महामन्त्रका जप करो।

कार्पण्यदोषोपहतस्वभावः पृच्छामि त्वां धर्मसंमूढचेताः ।

यह श्लोक महामन्त्र है। इस श्लोकका जप करो और इस श्लोकका जप करते-करते भगवान्‌के चरणोंमें सो जाओ। भगवान् स्वप्नमें मार्गदर्शन देगे। परमात्माको साथ रखकर किया हुआ व्यवहार सुखमय होता है। ईश्वरसे विमुख होकर किया हुआ व्यवहार अभिमान उत्पन्न करता है।

भरतजी प्रत्येक काम पादुकाको निवेदन करके करते थे। भरतजी तनसे तो अयोध्यामें थे परन्तु भरतजीका मन रामजीके चरणोमें था। भगवान् शंकर भरतजीको—ब्रह्ममुनियंथा—ब्रह्मनिष्ठ महापुरुषकी उपमा देते हैं।

स्थितो रामार्पितमनाः साक्षाद्ब्रह्ममुनिर्यथा ॥

रामजीकी प्रतीक्षामें भरतजी अयोध्यामें इस रीतिसे तपश्चर्या करते थे । भरतजीका रोजका नियम था । सायंकालमें पादुकाका फूलोंसे सुन्दर शृंगार कर, पादुकामें नेत्र स्थिर करके—सीताराम, सीताराम, सीतारामका जप करना । भरतजी पादुकामें दृष्टि स्थिर रखते थे ।

तुम्हारा मन चंचल हो तो भले हो, आँखको चंचल नहीं होने देना । तुम जब जप करने बैठो तब आँख ठाकुरजीके चरणोंमें रखना । मनको स्थिर करना कठिन है परन्तु आँखोंको भगवद्स्वरूपमें स्थिर रखना बहुत कठिन नहीं । साधारणतः ऐसा नियम है कि जाग्रत अवस्थामें मन आँखोंके ऊपर होता है । आँख जहाँ जाती है, वहाँ अधिकांशतः मन जाता है । आँख चंचल हों तो ही मन चंचल होता है । आँखोंको प्रभुके स्वरूपमें रखो । आँख स्थिर होंगी तो मन भी स्थिर होगा ।

भरतजी पादुकामें दृष्टि स्थिर करके, “सीताराम, सीताराम, सीताराम” का जप करते । कोई-कोई समय ऐसा होता कि भरतजीको रामजीका वियोग असह्य जान पड़ता । भरतजीको बहुत याद आ जाती और हृदय चीत्कार कर उठता कि “कैकेयीने यह क्या किया ? मेरे रामको वनवास दिया ।” भरतजी खूब व्याकुल हो जाते । श्रीराम-दर्शन के लिए उनके प्राण तरसने लगते । भरतजी श्रीराम-वियोगमें जब अत्यन्त व्याकुल हो जाते और श्रीराम-नाम का जप करते तब पादुकामें-से..... श्रीसीता-रामजी बाहर आते । भरतजीको फिर तो संयोगका अनुभव होने लगता—श्रीरामचन्द्रजी वनमें गये थे ऐसा भरतजी उस समय भूल जाते । भरतजी को ऐसा लगता कि “श्रीसीतारामजी यहाँ ही विराजे हैं, प्रेमसे मुझको देखते हैं ।” भरतजीको समझाते—“भाई ! मैं तो घरमें ही हूँ ।” रामजीका एक स्वरूप वनमें था और दूसरा स्वरूप भरतजीके पास था । श्रीराम तो सर्वव्यापक हैं । जितने भक्त हैं, उतने ही रामजी हैं ।

तुम जहाँ बैठकर रामजीका स्मरण करोगे वही रामजी प्रगट होंगे । ऐसी कोई जगह ही नहीं कि जहाँ रामजी विराजते न हों, परन्तु सर्वव्यापक परमात्मा मायाके आवरणमें ढँके हुए होते हैं । उन सर्वव्यापकको वैष्णव प्रेमसे प्रभुके नामका जप करके प्रगट करते हैं । ईश्वर तो सर्वत्र हैं परन्तु वे सर्वव्यापक ईश्वर अपने उपयोगमें बहुत नहीं आते । वे ईश्वर तभी सर्वव्यापकतासे हटकर मानवके लिए प्रत्यक्ष प्रगट होते हैं, जब मनुष्यके कल्याणके लिये परमात्माको प्रगट करता है—प्रभुका नाम । परमात्माको प्रगट करता है प्रभुका प्रेम ।

प्रभुका रूप नामके आधीन है। जिस नामका जप करोगे उस रूपमें परमात्मा तुम्हारे समक्ष प्रगट होंगे। जहाँ प्रेमसे परमात्माके नामका जप हो, वहाँ भगवानको प्रगट होना ही पड़ता है। किसीको बहुत प्यास लगी हो और वह “पानी-पानी” का जप करे इससे पानी मनुष्यके पास कहीं आता नहीं। जिसको प्यास लगे उसको पानीके पास जाना पड़ेगा। पानी जड़ है। पानी किसी दिन तुम्हारे पास आवेगा नहीं। तुमको पानीके पास जाना पड़ेगा परन्तु कोई अतिशय प्रेमसे “सीताराम सीताराम” का स्मरण करते हुए जप करे तो रामजी वहाँ प्रगट होते हैं।

भरतजी को ऐसा अनुभव होता कि “श्रीरामजी तो यहाँ ही विराजे हैं।” श्रीकृष्ण परमात्मा जब मथुरामें और द्वारिकामें विराजते थे तब प्रत्येक गोपीको ऐसा अनुभव होता था कि “मेरे श्रीकृष्ण मेरे साथ ही हैं।” जितनी गोपियाँ हैं, इतने श्रीकृष्ण हैं। उद्धवजी गोपियोंको समझानेके लिए गये तब गोपियों ने कहा कि “उद्धव! वे श्रीकृष्ण कोई अलग होंगे जो मथुरा में रहते हैं। मेरे श्रीकृष्ण तो मुझको छोड़कर गये ही नहीं। मेरे कृष्ण निरंतर मेरे साथ ही हैं। चौबीसो घंटे मेरा और इनका नित्य सयोग है।” गोपियोंका प्रेम अतिशुद्ध है। गोपियाँ जब ठाकुरजीका स्मरण करती हैं तब ठाकुरजीको प्रगट होता पड़ता है। गोपियोंकी निष्काम भक्ति ऐसी है कि वह भगवानको खींच लेती है। जहाँ भक्त है वहाँ भगवान हैं। भक्त और भगवान एक ही हैं। भक्त और भगवान अलग नहीं रह सकते।

जिस प्रकार प्रत्येक गोपीको ऐसा अनुभव कराया कि “मैं तो तेरे पास ही हूँ।” उसी प्रकार परमात्माने भरतनालको भी ऐसा अनुभव कराया है कि मैं यहाँ ही विराजा हुआ हूँ। भरतजी ने प्रेमलक्षणा भक्तिका दिव्य आदर्श जगतको बताया है। संयोगमें सेवा किस रीतिसे करना, यह आदर्श लक्ष्मणजीने जगत्को बताया है, और श्रीरामवियोगमें मानव-जीवन कैसा होना चाहिए, मानवको किस रीतिसे पवित्र जीवन बिताना चाहिए, यह आदर्श भरतजीने बताया है। अपनेको श्रीरामका वियोग है। मनुष्यका जीवन भरतजी जैसा हो तो श्रीराम मिलें। भरतजीका चरित्र मनुष्यके लिए अनुकरणीय है। भरतजीके सत्संगसे अयोध्याकी प्रजा कदमूल-फलका सेवन करती थी। बहुत लोग केवल मात्र एक बार भोजन लेते। बहुत-से लोग श्रीराम-दर्शनके लिए व्रत-उपवास करते, बहुत-से ब्रह्मचर्यका पालन करते। चौदह वर्ष तक अयोध्याकी प्रजाने श्रीरामचन्द्रजीकी तपश्चर्यापूर्वक प्रतीक्षा की।

मनुष्य पैसेके लिए प्रवृत्ति करता है, परमात्माके लिए क्या करता है? मनुष्यको पैसे जितनी भी परमात्माकी आवश्यकता प्रतीत नहीं होती। लोग कहते हैं कि

“भगवानके दर्शन हमको नहीं होते।” भगवानके दर्शन तुमको किस रीतिसे हों ? तुमको प्रभुकी क्या आवश्यकता पडती है ? परमात्माके लिए तुम क्या करते हो ? यह जीव ईश्वरके लिए लौकिक सुखका त्याग न करे तब तक भगवानको भी दया नहीं आती । परमात्मा तो व्यापक होनेसे तुम्हारे पास ही हैं, साथमें ही रहते हैं । तुम सावधान होकर प्रभु के लिये कुछ साधन करो, भरतजीके जैसा पवित्र जीवन बिताओ तो परमात्मा अवश्य प्रगट होंगे ।

सोइ सर्वज्ञ गुनी सोइ ज्ञाता । सोइ महि मंडित पंडित दाता ।  
 धर्म परायन सोइ कुल व्राता । रामचरन जाकर मन राता ॥  
 नीति निपुन सोइ परम सयाना । श्रुति सिद्धान्त नीक तेहि जाना ।  
 सोइ कवि कोविद सोइ रनधीरा । जो छल छाँड़ि भजइ रघुवीरा ॥





# श्रीजानकीवल्लभो विजयते #

व्याघेदाजानुबाहुं धृतशरधनुषं बद्धपद्मासनस्थं,  
पीतं वासोवसानं नवकमलदलम्पर्धिनेत्रं प्रमन्नम् ।  
वार्माकारूढसीता मुखकमलमिलल्लोचनं नीरदाभं,  
नानालंकारदीप्तं दधतमुरुजटामण्डलं रामचन्द्रम् ॥

(४५)

## अत्रि-अनसूया

परमात्मा श्रीरामचन्द्रजी, श्रीसीताजी तथा लक्ष्मणजीके साथ चित्रकूट पर्वतके ऊपर थोड़े समय रहे । अनेक ऋषि-मुनि वहाँ सत्संगके लिए आते थे । आसपासके नगर-वासी भी प्रभुके दर्शनके लिए आया करते थे । श्रीरामचन्द्रजीने विचार किया कि यहाँ मैं रहता हूँ तो बहुत लोग आते हैं और इसीसे श्रीरामचन्द्रजीने चित्रकूट छोड़कर आगे जानेका निश्चय किया ।

दृष्ट्वा सज्जनसंताप रामस्तत्याज तं गिरिम् ।

चित्रकूटका त्याग करके प्रभु आगे चले । चित्रकूटके महान् सत अत्रि ऋषि थे । अत्रि ऋषिके आश्रममें प्रभु पधारे । यह जीव बहुत लायक हो, तभी परमात्मा इसके पास आते हैं, बिना आमन्त्रणके आते हैं । साधारण जीव ईश्वरको आमन्त्रण नहीं दे सकता । थोड़ा विचार करो । जो अनन्तकोटि ब्रह्माण्डके नायक हैं, उन परमात्माको कौन आमन्त्रण दे सकता है कि तुम मेरे घर आओ ? अरे, राजाको तुम आमन्त्रण दोगे तो वह तुम्हारे घर आवेगा ? नहीं आवेगा । एक मनुष्य जैसा राजा न आवे तो परमात्मा तो आवे ही कहाँसे ? परन्तु यह जीव पवित्र जीवन बितावे, यह जीव लायक बने तब भगवान् कृपा करके बगैर आमन्त्रणके उसके घर आते हैं । परमात्मा श्रीकृष्णको धृतराष्ट्र दुर्योधनने स्वयंके राजमहलमें पधारनेका आमन्त्रण दिया परन्तु श्रीकृष्ण वहाँ नहीं गये । वे तो बगैर आमन्त्रणके विदुरजीकी भोपड़ीमें गये हैं । विदुरजीके जैसा, अत्रि ऋषिके जैसा जीवन बिताओगे तो भगवान् आपके घर आवेगे ।

सच्चे वैष्णवको जिस प्रकार ठाकुरजीके दर्शनके लिए आतुरता होती है, उसी प्रकार भगवान् भी स्वयंके प्यारे भक्तोंके दर्शनके लिये आतुर होते हैं । संत तुकारामके चरित्रमें कथा आती है । पठरपुरमें भगवान्के दर्शनके लिये इतनी अधिक भीड़ होती है कि सुबहके गये हुए मनुष्योंको सध्या समय तक विठ्ठलनाथजीकी भाँकी मिल पाती है । एक समय लक्ष्मीजीने भगवान्से पूछा कि इतने अधिक भक्त आपके दर्शनके लिए आए हैं, फिर भी आप उदास क्यों हो ?

प्रभुने कहा—ये सब तो स्वार्थी एकत्रित हुए हैं। ये सब मुझे देखने आए हैं परन्तु जिसके दर्शन करनेकी मेरी इच्छा है वह अभी तक आया नहीं। लक्ष्मीजीको आश्चर्य हुआ। उन्होंने प्रभुसे पूछा—ऐसा कौन है जिसके दर्शनकी आपको इच्छा हो रही है। प्रभुने कहा—मेरा तुका मुझे दीख पड़ता नहीं।

तुकारामको उस दिन बुखार आ गया था। शैया पर पड़े-पड़े विठोबाको याद करते हुए तुकाराम मनमें विचारते थे, मुझे बुखार आया हुआ है। आज विठोबाके दर्शन करने जा सकूंगा नहीं। प्रभुके दर्शनके बिना दिन चला जाएगा? मेरे विठ्ठलनाथजी मेरे घर क्या दर्शन देने नहीं आयेगे?

यहाँ भक्तके दर्शन करनेके लिए भगवानकी आतुरता बढ़ी। उन्होंने लक्ष्मीजीसे कहा—ये सब मेरे लिये नहीं आए हैं। एक तुकाराम ही मेरे लिए आता है। ज्वरके कारण वह आज आ सकता नहीं। चलो, मैं ही उसके यहाँ चलूँ। हजारों वैष्णव पंढरपुरमें विठ्ठलनाथजीके दर्शन करनेके लिये आये थे और परमात्मा पधारे थे तुकारामके यहाँ।

भगवान शिवजी पार्वती माँको श्रीराम-कथा सुनाते हैं। अत्रि ऋषि श्रीरामके पास आए, ऐसा रामायणमें नहीं लिखा। रघुनाथजी स्वयं अत्रि ऋषिके आश्रममें पधारे। मन्दाकिनीके किनारे अत्रि ऋषि विराजते थे। अत्रि ऋषिका आश्रम आज भी चित्रकूटमें है। श्रीराम-लक्ष्मण-जानकी वहीपर पधारे।

ऋषि-दम्पतिकी तपश्चर्या दिव्य थी। 'अत्रि' शब्दका थोड़ा विचार करो। न+त्रि= अत्रि। जो तीनों गुणोंका उल्लङ्घन करके, निर्गुण परमात्माके साथ मनसे सम्बन्ध जोड़कर रखे, उसे ही अत्रि कहते हैं।

परमात्मासे शरीरसे मिलना संभव नहीं। मनुष्यका शरीर तो विष्ठा, मूत्रसे भरा अमंगल है। इस शरीर जैसी मलिन वस्तु दूसरी कोई नहीं। यह शरीर गन्दा है। इसमेंसे सतत दुर्गन्ध निकलती है। शरीरका बीज अपवित्र है। देवता अपने शरीरसे दूर-दूर खड़े रहते हैं। इस शरीरसे ब्रह्मसम्बन्ध हो सकता नहीं। ब्रह्मसम्बन्ध मनसे करना पड़ता है। शरीरसे परमात्माको मिलना असंभव है। जिन संतोंको भगवान् प्रत्यक्ष मिले हैं उनका शरीर अपना जैसा नहीं। सतत भक्ति करनेसे उनका शरीर भी कुछ दिव्य बन जाता है।

आध्यात्मिक शरीरका—सूक्ष्म शरीरका ही ईश्वरके साथ मिलन होता है। सूक्ष्म शरीर सत्रह तत्त्वोंका बना हुआ है। पाँच कर्मेन्द्रिय, पाँच ज्ञानेन्द्रिय, पाँच प्राण, मन और बुद्धि। यह मन मरता है तभी सूक्ष्म शरीर मरता है। यह मन मरता है तभी भक्ति-रस मिलता है। मन मरता है तभी मुक्ति मिलती है। शरीर मरनेसे मुक्ति मिलती नहीं।

पूर्वजन्मके शरीरका नाश हो जाता है परन्तु पूर्वजन्मके मनको लेकर यह जीवात्मा आता है। जीवात्माके साथ मन जाता है। मन मरनेसे मुक्ति मिलती है। मनका निरोध ही मुक्ति है। परमात्मासे तनसे नहीं, मनसे मिलना है।

तीनों गुणोंका उल्लंघन करके, निर्गुण परमात्माके साथ जो मनसे सम्बन्ध जोड़कर रखता है वही अग्नि है। मनुष्य तीनों गुणोंमें फँसा हुआ रहता है। दिनमें रजोगुणमें, रात्रिको तमोगुणमें और भगवद्भजनमें हृदय आर्द्र बने तब सत्वगुणमें। सत्वगुण, रजोगुण और तमोगुणका वर्णन करनेमें तो बहुत लम्बी बात हो जाएगी। रामायणमें इन तीनों गुणोंका उदाहरण आया है। विचार करके देखो तो इन तीनों गुणोंका स्वरूप ध्यानमें आ जाएगा।

विभीषण सत्वगुणके स्वरूप हैं। रावण रजोगुणका स्वरूप है। कुम्भकर्ण तमोगुणका स्वरूप है। कुम्भकर्णका चरित्र कैसा है? वह बहुत खाता है और सोया रहता है। निद्रा, आलस्य—यह तमोगुणका धर्म है। कितने ही लोग रोज तो नहीं परन्तु रविवारके दिन कुम्भकर्ण जैसे हो जाते हैं। वे ऐसा समझते हैं कि रविवार तो छुट्टीका दिन है। छुट्टीके दिन खूब खाना और खूब आराम करना चाहिये। अरे, खूब खानेसे और खूब आराम करनेसे तन और मन दोनों बिगड़ जाते हैं।

जिसका समय निद्रामें, प्रमादमें और आलस्यमें बहुत जाता है तो समझना कि यह मनुष्य तमोगुणी है।

आलस्यं हि मनुष्याणां शरीरस्थो महारिपुः ।

मनुष्यका आलस्यके समान कोई शत्रु नहीं। इस यंत्रयुगमें लोगोंकी अब काम करनेकी इच्छा नहीं होती, बैठा रहना ही बहुत अच्छा लगता है। प्राचीन कालमें सब मेहनत करते थे परन्तु इस यंत्रयुगमें शक्तिका नाश हुआ, मनुष्यमें आलस्य बढ़ गया। यंत्रसे थोड़े समयमें बहुत काम हो जाता है। लोग ऐसा समझते हैं कि हमको बहुत सुख भोगना चाहिये। मनुष्यको बहुत आराम मिले वह ठीक नहीं। आराम मिले पीछे प्रभुका स्मरण नहीं करे, भक्ति न करे तो तन-मन दोनों बिगड़ जाते हैं।

बहुत आराम न करो। परोपकारमें शरीरको थकने दो। शरीर थक न जाय तब तक खाटमें न पड़ो। दो-तीन मिनिटमें ही निद्रा आ जानेका विश्वास हो तब ही खाटपर पड़ो। निद्रा न आवे तब तक सतत जप करो। निवृत्तिके समय खाटमें पड़नेके पीछे तुमको जो सतत याद आवे उसमें ही तुम फँसे हो ऐसा मानना। कितने ही जीव खाटपर पड़नेपर व्यापारके बारेमें विचार करने लगते हैं। कितने ही खाटमें पड़े पीछे कामान्ध बनते हैं। बहुत थोड़े भाग्यशाली जीव खाटमें पड़े पीछे ईश्वर-स्मरण करते हैं। प्रभुके

नामका जप करते-करते ही सो जाओ और ब्राह्ममुहूर्तमें उठो परन्तु प्रभुके नामका जप करते-करते ही उठो तो तुम्हारी निद्रा भी भक्ति बन जाएगी।

कुम्भकर्ण तमोगुणका स्वरूप है। रावण कुम्भकर्णकी अपेक्षा ठीक है। कुम्भकर्ण तो खूब खाता है। बिना कुछ किये ही बैठा रहता है या ऊँघता रहता है और तनिक भी प्रवृत्ति करता नहीं। रावण आलस्यमे न तो सोता रहता है, न फालतू बैठा रहता है; सारे दिन कुछ-न-कुछ खटपट किया ही करता है परन्तु इसकी प्रवृत्ति बलहीन है।

तमोगुणकी अपेक्षा रजोगुण ठीक है परन्तु रजोगुणी मनुष्यका मन चंचल होता है। काम और क्रोध, रजोगुणके पुत्र हैं।

काम एव क्रोध एव रजोगुणसमुद्भवः।

रजोगुण मनमे आवे तो मन चंचल हो जाता है। बुद्धि ईश्वरसे विमुख बने तो रजोगुण आ जाता है। रजोगुण मनको बहुत चंचल बनाता है। रजोगुणीको सच्चे सुखकी खबर नहीं होती, शरीर-सुख और इन्द्रिय-सुखके लिए जो संमस्त दिन प्रवृत्ति करे वह रजोगुणी। इस शरीरको थोड़ा सुख देनेकी जरूरत है परन्तु शरीरका सुख, इन्द्रियोंका सुख—यह तुम्हारा सुख नहीं। तुम शरीरसे अलग हो।

अहं द्रष्टुतया सिद्धो देहो दृश्यतया स्थितः।

ममायमिति निर्देशात् कथं स्याद्देहकः पुमान् ॥

मनुष्य बोलता है—मेरी आँख, मेरी जीभ, मेरा शरीर। यह शरीर जो दीखता है, उसको देखनेवाला शरीरी अलग है। जड़ शरीर की इन्द्रियोंसे चेतन आत्मा अलग है। आत्मा जो शरीरसे अलग है तो आत्माका सुख भी शरीर-सुखसे अलग होना चाहिए परन्तु अधिकांश भागमें मनुष्य समस्त दिवस शरीर की इन्द्रियोंके सुखमें ही फँसा रहता है और इसीलिए प्रवृत्ति करता है।

रावणके दस माये थे अर्थात् पाँच ज्ञानेन्द्रिय और पाँच कर्मेन्द्रिय। इन दस इन्द्रियोंके सुखके लिए ही जो सतत प्रयत्न करता है वह रावण जैसा है। इन्द्रियोंका सुख तो पशु और पक्षी भी भोगते हैं। मनुष्यको मिठाई खानेमें जो मजा आता है, वह मजा तो घास खानेमें बैलको भी आता है। दोनोंका मजा समान है। कितने ही गरीब लोगोंको दुःख होता है कि हमको कुछ सुख नहीं मिलता। बंगलेमें रहनेवाले और मोटरमें फिरनेवाले बहुत सुख भोगते हैं। कोई विलासी गृहस्थ संसारका सुख बहुत भोगता हो, उसे देखकर तुम किसी दिन हृदय नहीं जसाना।

कोई मनुष्य संसारका सुख भोगता हो, उसका चिंतन नहीं करना। इस मनुष्यकी बुद्धि तो बिगड़ी हुई है। इसको सच्चे सुखकी खबर नहीं और इसीसे यह भुलावेमें पड़ा है परन्तु अनेक बार लोग ऐसा समझते हैं कि यह जैसा सुख भोगता है, ऐसा मुझको नहीं मिलता। इन श्रीमत् लोगोको मोटरमें फिरते हुए बहुत मजा आता है। बगलेमें रहता है, पलंगपर मखमलकी गद्दीमें लोटता है, इसलिए बहुत सुखी है। इन श्रीमानको पलंगमें लोटते हुए जो मजा आता है वैसा मजा तो गधेको धूलपर लोटनेमें भी आता है। दोनोंका मजा समान है।

संसारके सभी मजे परिणाममें मोटी सजा देनेवाले होते हैं। यह जीव अनेक जन्मोंसे तथा इस जन्ममें भी संसारकी सभी मौजोका अनुभव कर लेता है परन्तु फिर भी इसे शान्ति मिलती नहीं। यह जीव अनेक बार अनेक प्रकारकी योनियोंमें पुरुष बना है तथा स्त्री भी बना है। हजारों जन्मसे यह इन्द्रिय-सुख भोगता है परन्तु इसकी तृप्ति होती नहीं। तृप्ति भोगसे होती भी नहीं। तृप्ति तो त्यागसे ही होती है। संसारके विषयमें आनन्द खोजनेवाला अधिक दुखी होता जाता है। आज सुख देनेवाला पदार्थ कल दुखदायी सिद्ध होता है। जो सुख देता है वह दुःख भी देता है।

संयोगसे सुख होता है परन्तु क्या यह संयोग स्थिर रहता है? संयोग तो वियोगके लिए ही होता है। संयोगमें जितना सुख होता है उससे हजार गुना दुःख वियोगमें होता है। एक देवी जीव था। जन्मसे ही उसको प्रभु-भक्तिका रंग लग गया। घरमें पुष्कल संपत्ति थी। उसका त्याग करके वह वृन्दावनमें जाकर रहा। श्रीराधाकृष्णकी सतत उपासना करता, सेवा-स्मरणमें देहानुसंधान भूल जाता। सर्व इन्द्रियोका संयम रखकर सतत भक्ति करता था। मुखपर दिव्य तेज विसरता था।

एक बार कोई राजा-रानी फिरते-फिरते वहाँ आ पहुँचे। उस समय संत तो वृक्षके नीचे बैठकर मानसिक सेवा कर रहे थे, परमात्माको मनसे रिझाते थे। चौबीस-पच्चीस वर्षकी अवस्था थी। मुखके ऊपर दिव्य कांति थी।

रानीको आश्चर्य हुआ कि इतना सुन्दर युवक ! उघाड़े शरीर बैठा है। सुन्दर कायाको घिस डाला है। युवावस्थाको व्यर्थ कर रहा है। इसकी अपेक्षा तो यह देवारा संसार-सुख भोगे तो बहुत सुखी रहेगा।

राजाको भी यह बहुत अच्छा लगा। उसने बहुत आग्रह किया—मेरे राजमहलमें चलो। तुमको संसारके सुखकी कुछ खबर ही नहीं है। मेरी इच्छा है कि तुम संसारका सुख भोगो। आजसे तुम मेरे भाई हो।

अत्यन्त आग्रह करके राजा संतको राजमहलमें ले आया । उसको नहला-धुलाकर सुन्दर कपड़े पहनाये । सुन्दर भोजन कराया । महात्मा पहुँचा हुआ था । अन्दरसे भक्तिका पक्का रंग लगा हुआ था । पागल जैसा रहता था । राजा इसको समझाता था—तुम संसारमें आए हो परन्तु कोई सुख भोगते नहीं । तुमको कुछ भी खबर नहीं । तुम यहींपर सुखसे रहो ।

महात्माने कहा—संसारमें सुख भोगनेवाले को दुःख भोग होता है । मुझे सुख-दुःख कुछ भी नहीं चाहिए । राजाने कहा—तुमको कुछ भी दुःख नहीं होना है । रानीजीकी बहिनके साथ तुम्हारा विवाह कर दूंगा । अपना आधा राज्य तुमको दे दूंगा । फिर तुमको क्या दुःख है ?

महात्माने पूछा—यह विवाह करनेकी बात तुम करते हो परन्तु सन्तान होगी उसका क्या होगा ?

राजाने कहा—उनका कुछ नहीं, उनकी तुमको तनिके भी चिन्ता नहीं करनी । आधा राज्य तुमको मिल जाएगा, फिर किस बातकी चिन्ता है ? फिर भी तुमको ऐसा लगता हो तो उनके पालन-पोषण करनेकी जवाबदारी मेरी, फिर और क्या ? तुम्हारे स्वरूपको देखकर मुझे अतिशय आनन्द होता है । संसारमें आए हो तो सुख भोगो । कुछ भी कष्ट नहीं आवेगा । मैं समस्त व्यवस्था कर दूंगा ।

महात्माने कहा—तुम सब व्यवस्था तो कर दोगे, सुख भी दे दोगे, परन्तु सन्तान होनेके बाद कदाचित् मर जाये तो ? सन्तान मर जाये उसका दुःख तुमको होगा कि मुझको ? राजाको कहना पड़ा कि वह दुःख तो मुझको नहीं, तुमको ही होना है । महात्मा ने कहा—तो फिर मुझे ऐसा सुख चाहिए नहीं । मैं वृन्दावनमें श्रीराधाजीकी सेवा करता था, यही योग्य था । महात्मा फिर राजमहलको छोड़कर चलता बना ।

जो सुख भोगता है उसको इच्छासे अथवा अनिच्छासे दुःख भोगना ही पड़ता है । संसारमें आनन्द कहाँ है ? संसार तो दुःखका समुद्र है । संसारमें प्रत्येक जीव दुःखी है । कबीरजी ने कहा है ।

जो देखा सो दुखिया देखा तन भरि सुखी न देखा ।  
उदै अस्त की बात कहत हौं, ताकर करौ बिबेका ॥  
बाट बाट सब कोई दुखिया, क्या गिरही, बैरागी ।

x

x

x

जोगी दुखिया, जंगम दुखिया, तापस को दुख दूना ।  
आसा तृष्णा सब घर व्यापै, कोई महल नहीं सूना ॥

संसारके सुखकी आशा-तृष्णा जीवको बहुत दुःखी करती है। भोगकी भूख ही मोटा दुःख है। शान्ति उसकी कायम रहती है, जिसका मन प्रभुके चरणोमे रहता है। शान्ति उसकी कायम रहती है जो अन्दरसे ईश्वरका अनुसन्धान रखता है। ईश्वर-से जो दूर है उसकी शान्ति कैसी ? कुछ भी सुख भोगना नहीं है ऐसा दृढ निश्चय करके संसारके विषय-भोगोसे विमुख रहनेवालेको ही सच्चा आनन्द, सच्ची शान्ति प्राप्त होती है। आत्माके स्वरूपमें जो स्थित रहता है उसे ही स्थिर शान्ति और आनन्दका अनुभव मिलता है।

एक-एक इन्द्रियके सुखमें जिसका मन फँसा हुआ है, जो आँखके सुखके लिए, कानके सुखके लिए, जीभके सुखके लिए—प्रत्येक इन्द्रियके सुखके लिए प्रवृत्ति करता है वह रावण है। ऐसे मनुष्यको सच्चे सुखकी खबर ही नहीं।

रावण ज्ञानी था। फिर भी उसकी गणना राक्षसोंमें हुई है। ब्राह्मण होने पर भी गिनती राक्षसोंमें हुई है। रावण ब्राह्मण था, तपस्वी था, ज्ञानी था परन्तु इन्द्रिय-सुखमें ही जिसका मन फँसा हुआ है, वह ब्राह्मण हो या ज्ञानी हो, राक्षस जैसा ही है। वेदान्तकी और ब्रह्मज्ञानकी बातें करे और प्रेम संसारके विषयके साथ करे, वह राक्षस जैसा ही है। रावण रजोगुणका स्वरूप है।

विभीषण सत्त्वगुणके स्वरूप हैं। रावणकी लंकामें सतीगुणी केवल विभीषण ही थे। विभीषणकी कथा आगे आयी। श्रीहनुमानजी महाराज समस्त लंका जलाते हैं परन्तु विभीषणका घर छोड़ देते हैं। विभीषण रामजीके परम भक्त हैं, सत्त्वगुणके मूर्तिमन्त स्वरूप हैं। राक्षस-वंशमें जन्म होने पर भी विभीषणजी परमात्माकी भक्तिमें और धर्म-पालनमें जीवन व्यतीत करते हैं। धर्मके लिए इन्होंने घरका, कुटुम्बका, सगे स्नेहियोंका और वतनका भी त्याग कर दिया। विभीषणजी सत्त्वगुणी होनेपर भी सत्त्वगुणका तनिक भी अभिमान नहीं करते। ये तो स्वयंको अधम ही मानते हैं। रामजीकी शरणमे गये उस समय भी विभीषण यही कहते हैं।

निसिचर बंस जनम सुरत्राता ।

सहज पापप्रिय तामसदेहा । जथा उलूकहि तम पर नेहा ॥

×

×

×

मैं निमिचर अति अधम सुमाऊ । सुम आचरनु कीन्ह नहि काऊ ॥

महाराज ! मैं तो राक्षसवंश मे जन्मा हूँ। स्वभावसे पापी हूँ, अधम हूँ, तामसी हूँ। कभी कोई सत्कर्म नहीं किया। मुझसे कोई साधन नहीं हुआ। विभीषणजी रातदिन रामजीका स्मरण करते हैं, फिर भी कहते हैं/मैं कोई साधन नहीं करता। विभीषणमें



अतिशय दैन्य है, अभिमानका लेश भी नहीं। ऐसे तो रावणने भी कोई कम तपश्चर्या नहीं की थी परन्तु उसके पीछे दीनता नहीं थी, भरपूर अहंकार था और भोगकी लालसा थी। अभिमान तपको, भक्तिको छिन्न-भिन्न करता है।

कितने ही लोग जो भक्ति करते हैं, सेवापूजा करते हैं, वे ऐसा समझते हैं कि दूसरे लोगोंकी अपेक्षा मैं बहुत श्रेष्ठ हूँ। जगतमें बहुत जीव बहिर्मुख हैं, दुष्ट हैं। मैं तो बहुत भक्ति करता हूँ। मैं श्रेष्ठ हूँ। क्या धर्म भी तुच्छ समझनेके लिए है? क्या भक्ति किसी को छोटा समझनेके लिए है? धर्म और भक्तिका लक्ष्य तो यह है कि मनसे सबमें भगवद्भाव दृढ़ करना। सबमें भगवानके दर्शन करनेके लिए धर्म और भक्ति हैं। धर्म और भक्ति हृदयमें दीनता लानेके लिए हैं। जहाँ नजर जाये वहाँ ईश्वरका दर्शन हो, इसका नाम दीनता। प्रभुको प्रसन्न करनेका साधन दीनता है।

न हि साधनसंपत्त्या हरिस्तुष्यति कस्यचित् ।

भक्तानां दैन्यमेवैकं हरितोषणसाधनम् ॥

भगवानको राजी करनेके लिए भक्तोंका एकमात्र साधन दैन्य ही है। प्रभुको दीनता अच्छी लगती है! मानव जब तक हृदय से दीन बनता नहीं, तब तक वह ईश्वरको अच्छा नहीं लगता। अनेक बार मनुष्य दुःखमें तो दीन बनता है परन्तु वही मानव यदि बहुत सुखी हो तो अभिमानी भी हो जाता है। दुःखमें दैन्य आवे यह दैन्य सच्चा नहीं। सुखमें दैन्य आवे सो ही सच्चा दैन्य है।

भक्तिका सिंहासन दीनता है। किसी भी जीवको छोटा गिने उसकी भगवद्भक्ति सिद्ध नहीं होती। किसी भी जीवको छोटा मानोगे तो हृदय शुद्ध नहीं रहेगा। जीव खूब नम्र बने और साधन करे तो वह ईश्वरको अच्छा लगता है। ईश्वर उसके ऊपर कृपा करते हैं। जो निःसाधन बनकर भक्ति करता है वह श्रेष्ठ है। निःसाधन बनना अर्थात् साधन बहुत करना, फिर भी मेरे हाथोंसे कुछ भी नहीं होता, ऐसा मानना, निरभिमानी बनना। अनेक बार ऐसा होता है कि मनुष्य साधन करता है अर्थात् इसमें साधनका अभिमान बढ़ने लगता है और इस कारण उसका पतन हो जाता है।

स्वधर्मका पालन करनेवाला, परमात्माकी भक्ति करनेवाला कोई ऐसा मानता हो कि मैं श्रेष्ठ हूँ और दूसरा छोटा है—यह उसकी भूल है। साधन किए पीछे 'मैं' अर्थात् अहम् बढ़े, किसी जीवके लिए मनमें कुभाव आवे, किसी जीवका थोड़ा भी तिरस्कार करनेकी वृत्ति आवे तो ठाकुरजीको इसकी सेवा अच्छी नहीं लगती।

एक गृहस्थके घर दो पुत्र थे। एक पुत्र सुबह चार बजे उठकर, स्नानकर, सेवा-पूजा करता। दूसरे पुत्रका संग ठीक नहीं था, वह सुबह छह-सात बजे उठता। सबेरे चार

बजे उठकर सेवा-पूजा करनेवाला पुत्र मनमें ठसक रखता कि मैं बहुत चतुर हूँ। एक दिन इसने बापसे कहा कि तुम्हारे दूसरे पुत्रको क्या कुछ अक्ल है ? वह अब भी खाटपर सो रहा है। कैसा मूर्ख है ! बापने कहा—भले वह मूर्ख होगा परन्तु किसीकी निन्दा नहीं करता। खाटपर सोता रहता है उतना ठीक है। तू जागकर इसकी निन्दा करता है, इसके लिए मनमें कुभाव रखता है।

किसी व्यक्तिका पाप मनमें नहीं रखना। नहीं तो उस व्यक्तिके प्रति कुभाव रहेगा। दूसरेके पापोंका विचार करना भी पाप है। दूसरेके पापको सुनते ही उसको विवेकरूपी अग्निसे जला डालो। जगतके किसी जीवके प्रति-कुभाव रखना, ईश्वरके प्रति कुभाव रखने जैसा है। सब भूतोंसे, पदार्थोंसे द्रोहका त्याग करो। जीव तो क्या परन्तु किसी जड़ वस्तुसे भी द्रोह न करो। सबके प्रति सम-भाव रखो।

सबमें सद्भाव—समभाव रखनेवालेके मनमें अभिमान नहीं आता, काम भी नहीं आता। विकार-वासना और अहंकारका विनाश करनेके लिए—यह श्रेष्ठ उपाय है। सबमें सद्भाव रखे, सबमें ईश्वरका भाव रखे और साधन करे तो वह सफल होता है। सबमें ईश्वरका भाव रखना, अनेकमें एकके दर्शन करना तप है, यही ज्ञान है। ज्ञानोंका मक्षण यह है कि उससे किसीको भी उद्वेग और अशांति न हो।

यस्मान्नोद्विजते लोको लोकान्नोद्विजते च यः।

जो प्रतिक्षण सावधान है वह सत है। वैष्णव, संत सब कालमें सावधान होते हैं कि मेरे व्यवहारसे किसीको दुःख न हो। किसीके भी लिए कुभाव रखना अर्थात् मनको अतिशय बिगाड़ना। भक्तिमें मन मुख्य है। किसी भी जीव अथवा जड़ वस्तुके लिए मनमें कुभाव आवे तो भक्तिमें आनन्द नहीं आता। सत्त्वगुण ठीक है, परन्तु सत्त्वगुणका अभिमान बहुत खराब है। अनेक बार सत्त्वगुणियोंका भी पतन होता है।

इन तीन गुणोंका जो उत्लंघन करे उसको अग्नि कहते हैं। अग्नि वह है जो निर्गुण ब्रह्म स्वरूपमें ही स्थिर रहता है। तमोगुणका नाश रजोगुणसे होता है, और रजोगुणका नाश सत्त्वगुणसे। गीताजीमें प्रभुने आज्ञा की है—

रजस्तमश्चाभिभूय सत्त्वं भवति भारत।

सत्कर्मसे सत्त्वगुण बढ़ता है। सत्त्वगुण शुद्ध आहार, शुद्ध आचार और शुद्ध विचारसे बढ़ता है। सत्त्वगुण बढ़ता है संयमसे सदाचारसे। सत्त्वगुण बढ़नेसे ज्ञान, स्मरण पाता है फिर भी सत्त्वगुण भी बन्धन करता है। इसमें थोड़ा अहंभाव रह जाता है। सत्त्वगुणमें जो अभिमान आता है, उस अभिमानका नाश सतत भगवद्-स्मरणसे करना है।

सत्त्वगुणको सत्त्वगुणसे मारना है। सत्त्वगुणीको ऐसा नहीं लगना चाहिए कि मैं सत्कर्म करता हूँ, मैं भक्ति करता हूँ। भक्ति सहज होनी चाहिए। भक्ति करनेका उसको व्यसन होना चाहिए। जब इसमें ऐसा भाव आता है कि दूसरा भक्ति करता है कि नहीं, यह देखनेकी भुभुकी क्या जरूरत है, तभी अभिमान मरता है। अन्तमें सत्त्वगुणका भी त्याग करना है और निर्गुणी होना है। अत्रि ऋषि त्रिगुणातीत थे।

**त्रैगुण्यविषया वेदा निस्त्रैगुण्यौ भवार्जुन।**

तीन गुणोंको लांघकर निर्गुण ब्राह्मी स्थितिमें जो कायम रहता है, परमात्माको जा सतत मनसे मिळता है, वही अत्रि ऋषि है। त्रिगुणातीत ब्रह्मस्वरूपको जो प्राप्त हुआ है वह अत्रि है।

बड़े-बड़े ज्ञानी पुरुष जगतको जब बोध देते हैं तब ज्ञानमुद्रा करते हैं। अँगूठकी पासकी अँगुलीको तर्जनी कहते हैं। अँगूठा और तर्जनी—इन दोनोंका संयोग इसको ज्ञानमुद्रा कहते हैं। भगवान् श्रीशङ्कराचार्य स्वामीने ज्ञानमुद्राका वर्णन दक्षिणामूर्ति-स्तोत्रमें किया है—

**स्वात्मानं प्रकटीकरोति मजतां यो मद्रया मुद्रया।**

**तस्मै श्रीगुरुमूर्तये नम इदं श्री दक्षिणामूर्तये।**

अँगूठा ब्रह्म है। छिगुनी अँगुली सत्त्वगुण है। अनामिका अँगुली ही रजोगुण है। सबसे बड़ी जो अँगुली है वह तमोगुण है। तर्जनी जीव-स्वरूप है, जीवकी प्रतीक है। जीवमें अभिमान रहता है और इसीसे संस्कृत भाषामें इसको तर्जनी कहते हैं। पीछेके वैरको याद करके किसीका बदला लेनेकी इच्छा हो तो छिगुनी अँगुली आगे नहीं जाएगी, अँगूठा भी आगे नहीं जाएगा। तर्जनी ही आगे जाएगी और ऐसा कहेगा कि समय आने दो, पीछे इसको मैं देख लूंगा। इस अँगुलीमें अभिमान है। इस अँगुलीसे तिलक नहीं होता है। माला करने बैठो तो इस अँगुलीका मालासे स्पर्श नहीं होना चाहिये। इस अँगुलीमें अभिमान है। यह जीवस्वरूप है।

यह जीव तीन गुणोंमें मिलता है। इस जीवमें सत्त्वगुण बहुत कम है। सुबह घंटे-दो-घंटे भगवद्-सेवा स्मरण करनेमें थोड़ा हृदय पिघलता है तब जीव सत्त्वगुणमें होता है। बाकी समस्त दिवस यह अधिकांश भागमें रजोगुणमें होता है। रात्रिके समय तमोगुणमें जाता है। इस प्रकार यह जीव तीन गुणोंमें मिला है।

इन तीन गुणोंका सम्बन्ध छोड़कर, अँगूठा जो ब्रह्मका प्रतीक है उस ब्रह्मके साथ मनसे सतत सम्बन्ध जोड़े, ब्रह्म-सम्बन्धको सतत टिकाये रखे वह अत्रि बनता है। ब्रह्म-

सम्बन्ध करना बहुत कठिन नहीं, ब्रह्म-सम्बन्धको टिकाये रखना कठिन है। तुम जितने समय कथा सुनो, जितने समय प्रभुके नामका जप करो, उतने समय तो कुछ अंशमें तुम्हारा ब्रह्म-सम्बन्ध होता है परन्तु यहाँसे धर गये पीछे जीमने बैठोगे तब तुम्हारा ब्रह्म-सम्बन्ध रहेगा कि नहीं इसकी शंका है। कितने ही तो कढ़ीमे ही तन्मय हो जाते हैं और कढ़ीके साथ ही सम्बन्ध करते हैं। - कढ़ी पीनेमें इनको घूट-घूटपर ब्रह्मानन्द मिलता है।

भोजन करना बुरा नहीं परन्तु भोजन करते समय भगवानको भूलोगे तो वह अन्न मनको बिगाड़ता है। भगवानका स्मरण करते-करते भोजन करो। भगवानको ऐसा कहकर भोजन करो कि यह अपना प्रसाद, कृपा करके आपने ही मुझको दिया है। इस अन्नके पेटमें जानेके बाद मेरा मन न बिगड़े, मैं सतत आपकी भक्ति करूँ।

ब्रह्म-सम्बन्धको सतत टिकाये रखो। सावधान रहो कि फिर से मायाके साथ सम्बन्ध न हो। ब्रह्म-सम्बन्ध होता है तब बन्धन टूटता है परन्तु ब्रह्म-सम्बन्ध छोड़कर मायाके साथ सम्बन्ध करे तो फिरसे बन्धन आता है। सतत ब्रह्म-सम्बन्ध करोगे तो तुम भी ब्रह्मरूप होगे। - अपने ठाकुरजीके साथ एकरूप होकर सेवा करो। ईश्वरके साथ एक होना, ईश्वर जैसा बनना, इसका आशय क्या? अपनी इच्छाको भगवद्-इच्छामें मिला देना, अपनी इच्छा और भगवद्-इच्छाको एक बना देना। घरमे लाभ हो तो भी भगवद्-इच्छा, और नुकसान हो तो भी भगवद्-इच्छा। सुख आवे तो भी भगवद्-इच्छा और दुःख आवे तो भी भगवद्-इच्छा। मान मिले तो भी भगवद्-इच्छा और अपमान मिले तो भी भगवद्-इच्छा। लोग प्रशंसा करते हैं तो भी भगवद्-इच्छा और निंदा करते हैं तो भी भगवद्-इच्छा।

समदुःखसुखः स्वस्थः समलोष्टाश्मकाचनः।

तुल्यप्रियाप्रियो धीरस्तुल्यनिंदात्मसंस्तुतिः॥

मानापमानयोस्तुल्यस्तुल्यो मित्रारिपक्षयोः।

सर्वारिभेपरित्यागी गुणातीतः स उच्यते॥

मनुष्यकी धारणासे कुछ नहीं होता। धारणा तो घनीकी होती है। जो कुछ बनता है, वह भगवद्-इच्छासे बनता है। ऐसा समझकर जीवनमें संभव हो, वहाँ तक विपरीत प्रसंगोंमें भी जो धैर्य रखता है जो स्वस्थ रहता है, जिसमें विषमता अथवा कुभाव नहीं आता, वह गुणातीत कहलाता है। भगवद्-इच्छामें जीव जब स्वयंकी इच्छाको मिला देता है, तभी वह भक्तिमार्गमें आगे बढ़ता है, ईश्वरके साथ एकरूप होता है। ईश्वरके साथ जो सतत एकरूप रहता है, वही अत्रि है।

जीव अत्रि हो तो इसकी बुद्धि अनसूया बने। असूया-रहित बुद्धि अनसूया। अत्रिऋषिकी पत्नीका नाम था अनसूया। जिसमें असूया नहीं, ईर्ष्या नहीं, मत्सर नहीं उसको अनसूया कहते हैं।

किसीकी प्रशंसा सुनकर थोड़ा भी डाह हो, यह असूया है। किसीको बहुत सुख मिले, संपत्ति मिले, इसको देखकर मनमें थोड़ा भी ईर्ष्याभाव जागे उसको असूया कहते हैं। असूयासे बुद्धि बिगड़ती है। सतत ऐसा भाव रखो कि किसी भी जीवका दुःख, मेरा दुःख है, इसका सुख मेरा सुख है। किसीको भी सुखी देखकर राजी होओ परन्तु किसीको दुःखी देखकर राजी होना नहीं।

बुद्धिका बड़े-से-बड़ा दोष असूया है, मत्सर है। दूसरेको अच्छा देखकर जले, यही असूया है, यही मत्सर है। मत्सर करनेवालेका यह लोक तथा परलोक दोनों बिगड़ते हैं। असूया, ईश्वरके मार्गमें जानेमें खूब विघ्न करती है। असूया ज्ञान-शक्तिके विकासमें अवरोधक है। बुद्धिमें जब तक असूया होगी तब तक ईश्वरका चिंतन नहीं कर सकोगे। मनमें असूया नहीं रखना। मनमें रहनेवाली असूयाको निकालोगे तो परमात्माका स्वरूप मनमें आवेगा। सबमें भगवानके दर्शन करे, सबमें ब्रह्माका दर्शन करे, तब ही ईश्वरके साथ सतत सम्बन्ध टिकेगा। बुद्धि अनसूया बनती है तब वह ईश्वरके साथ सतत सम्बन्ध टिका सकती है।

मनुष्यकी उन्नतिमें विघ्न करनेवाला मत्सर है। मत्सरकी ही बहिन असूया है। असूयामें और मत्सरमें कुछ विशेष अंतर नहीं। एक बार एक ब्राह्मण राजाके दरबारमें मांगने गया। उसने राजासे कहा—मैं गरीब ब्राह्मण हूँ। आपको योग्य लगे वह कुछ दो।

राजाको देनेकी इच्छा तो हुई परन्तु उसने पहले इस ब्राह्मणकी थोड़ी परीक्षा करनेका विचार किया। राजाने ब्राह्मणसे कहा—महाराज ! मैं पूछूँ, जवाब दोगे ? ब्राह्मणने कहा—महाराज ! मैं कुछ पढ़ा-लिखा तो नहीं परन्तु मैं अपने भगवानको याद करके जो वे सुभावेगे वह जवाब दे दूँगा।

राजाने पूछा—महाराज ! तुम्हारे सब शरीरपर बाल दीखते हैं परन्तु तुम्हारी हथेलीमें बाल क्यों नहीं ? इसका जवाब दो। सब शरीरपर बाल हैं और हथेलीमें बाल क्यों नहीं ? इसका जवाब क्या देवें ? ब्राह्मण बहुत पढ़ा नहीं था परन्तु भोला था। उसने भगवानका स्मरण किया। उन भगवानने ही उसको बुद्धि दी।

ब्राह्मणने जवाब दिया कि महाराज ! मैं रोज दान लेता रहता हूँ, इसीसे मेरी हथेलीमें बाल नहीं रहे ? राजाने कहा—तुम दान लेते हो परन्तु मैं कुछ दान लेता नहीं। मेरी हथेलीमें बाल क्यों नहीं ?

ब्राह्मणने प्रभुका स्मरण करके जवाब दिया कि तुम रोज दान देते हो इससे तुम्हारी हथेलीमें बाल नहीं रहे । तुम दान देते हो इस कारण तुम्हारी हथेलीमें बाल नहीं है और मैं दान लेता हूँ इसलिए मेरी हथेलीमें बाल नहीं ।

राजाने कहा—महाराज ! तुम बोलते हो वह ठीक है परन्तु इस दरबारमें जितने पुरुष बैठे हैं, तथा ये सब सिपाही लोग हैं—ये लोग न तो दान देते हैं न दान लेते हैं । तो फिर इनकी हथेलीमें बाल क्यों नहीं हैं ?

ब्राह्मणने कहा—यह तो ऐसा है महाराज ! कि तुम मुझको दान देते हो वह इन लोगोंसे देखा जाता नहीं, सहन होता नहीं । वे बैठे हाथके ऊपर हाथ घिसा करते हैं । इसलिए उनकी हथेलीमें बाल नहीं हैं ।

मनुष्यकी बुद्धिमें जब तक असूया है—भाईके लिए, मित्रके लिए, अरे, जगतके किसी भी जीवके प्रति जब तक असूया है—तब तक बुद्धिमें भगवत्-प्रवेश नहीं होता । अनसूयाके साथ अत्रिका सम्बन्ध होता है । जीव अत्रि बने तो उसकी बुद्धि अनसूया बनती है ।

अनसूया महान्-पतिव्रता थी । ब्रह्मा, विष्णु और शङ्करको उन्होंने बालक बना लिया था, यह सब कथा बहुत दिव्य है । एक समय देवर्षि नारदजी कैलाशपर पधारे । शिवजी उस समय समाधिमें बैठे थे । पार्वतीजीने नारदजीका सत्कार किया । उनका पूजन किया और पीछे प्रसाद दिया । तब नारदजीने कहा—आज तुम्हारे हाथका प्रसाद मिला । यह लड्डू बहुत सरस है परन्तु लड्डू तो अनसूयाके घरका जैसा श्रेष्ठ होता है वैसा लड्डू अभी तक दूसरी जगह मैंने नहीं देखा ।

पार्वतीजीने पूछा—यह अनसूया भला कोन है ? नारदजीने कहा—तुम पतिव्रता हो परन्तु अनसूया महान् पतिव्रता हैं । पार्वतीजीके मनमें ईर्ष्या उत्पन्न हुई कि मुझसे अनसूया अधिक है ? शिवजी-समाधिमें-से जगे तो पार्वतीजीने वन्दन किया । घरका आदमी बहुत वन्दन करे, बहुत सेवा करे तो जानना कि कुछ गड्ढेमें उतरनेकी तैयारी है । शिवजीने पूछा—देवी ! क्या है ?

पार्वतीजीने नारदजीकी सब कथा सुनानेके बाद आगे कहा—किसी भी प्रकारसे अनसूयाके पातिव्रत्यका भंग हो, ऐसा करो । शिवजीने कहा—देवी ! इसमें कल्याण नहीं होगा ।

परन्तु पार्वतीजीने बहुत हठ किया । तब शिवजाने कहा—यदि तुम्हारी बहुत इच्छा है तो प्रयत्न करूँगा । इधर नारदजी कैलाशसे निकलकर वैकुण्ठको गये । वहाँ

लक्ष्मीजीसे मिले तब लक्ष्मीजीने पूछा—आज क्या बात है, जिससे इतने अधिक आनन्द-में हो रहे हो ?

नारदजीने ठसकसे कहा—बैकुण्ठकी महिमा पहले थी परन्तु इस समय तो अनसूयाका आश्रम छोड़कर दूसरे स्थानपर कहीं जानेकी इच्छा होती नहीं । मैं वहींसे आया, हूँ इसलिए बहुत आनन्दमें हूँ ।

लक्ष्मीजीको आश्चर्य हुआ । अनसूया कौन है ? —ऐसा पूछा । नारदजीने कहा—अरे, अनसूयाको कौन नहीं पहचानता ? वे तो महान् पतिव्रता हैं । न भूतो न भविष्यति । लक्ष्मीजीने विष्णुसे कहा—आप ऐसा कुछ कीजिए कि जिससे अनसूयाके पातिव्रत्यका भंग हो ।

नारदजी वहाँसे ब्रह्माणीके पास गये । उनकी बात सुनकर ब्रह्माणीको भी ईर्ष्या हुई । उन्होंने ब्रह्मासे विनती की ।

पार्वतीजी अर्थात् बुद्धि । बुद्धि अर्थात् विद्यामें मत्सर है । लक्ष्मीजी अर्थात् द्रव्य-में मत्सर है । ब्रह्माणी अर्थात् रजोगुणमें मत्सर है । ब्रह्मा, विष्णु, महेश इकट्ठे मिलकर चित्रकूटमें अनसूया के आश्रममें गये । भिक्षान्नं देहि, कहकर खड़े रहे । अनसूया भिक्षा देने लगीं, उस समय देवीने कहा—तुम नग्न होकर भिक्षा दो तो हम लेंगे ।

अनसूया विचारमें पड़ीं कि नग्न होकर भिक्षा दूँ तो मेरा पातिव्रत्य भंग होगा, भिक्षा न दूँ तो द्वार पर आए अतिथि वापिस जाते हैं । दोनों प्रकारसे पाप लगता है ।

प्रभु नग्न होकर भिक्षा देनेकी माँग करते हैं । इसका अर्थ कि वैष्णव मुझको वासना-रहित होकर भिक्षा दे । ईश्वरको सब वस्तु वासना-रहित होकर, निष्काम होकर अर्पण करनी होती है । अनसूयाके मनमें कोई वासना नहीं थी । मनमें जो सूक्ष्म वासना भी रही होती तो ये तीनों देवता आते ही नहीं ।

अनसूयाने ध्यान किया और तीनों देवताओंके ऊपर जल छिड़का । उससे तीनों ही बालक बन गये । पातिव्रत्यमें ऐसी शक्ति है । बहुत समय होनेपर देवता वापिस नहीं लौटे, तब पार्वतीजी, लक्ष्मीजी और ब्रह्माणीजी अपने पतिदेवोंको ढूँढ़ने निकलीं । तीनों, नारदजीसे मिली । देवियोंने नारदजीसे पूछा कि तुमको कुछ खबर है कि हमारे पतिदेव कहाँ हैं ? नारदजीने कहा—पहले यह बतलाओ कि कौन बड़ा है—तुम कि अनसूया ?

देवियोंने स्वीकार किया कि अनसूया बड़ी हैं । पीछे नारदजीने कहा—मैंने सुना है कि तुम्हारे पतिदेव बालक बने हुए हैं और अनसूयाके घरमें हैं । देवियाँ घबराने लगीं कि वहाँ जायें और कदाचित् अनसूयाजी शाप दे दें तो ?



नारदजीने कहा—तुम भले ही मत्सर करो परन्तु अनसूयाजी मत्सर करनेवाली नहीं। अनसूयाजी तुम्हारे प्रति सद्भाव रखेंगी। देवियाँ चित्रकूटमें अत्रि ऋषिके आश्रममें गयी। पीछे तो अनसूयाजीने देवोंसे प्रतिज्ञा करायी कि किसी पतिव्रताको कभी त्रास देना नहीं। उसके बाद तीनो बालकोंके ऊपर जल छिड़का। तीनो महादेव प्रगट हुए। उन्होंने अनसूयाजीसे कहा—तुम्हारे आँगनमें हम बालक बनकर खेले हैं। ऐसा सुख तुमको स्थिर रूपसे देते हैं। इन तीनों देवताओंका तेज एकत्रित हुआ और गुरु दत्तात्रेय अत्रि अनसूयाजीके यहाँ पुत्र-रूपमें प्रगट हुये।

अत्रि ऋषि अनसूयाजीके साथ गंगा-किनारे चित्रकूटमें परमात्माकी आराधना करते थे। वही श्रीसीतारामजी लक्ष्मणजीके साथ पधारे। परमानन्द हुआ। अत्रि-ऋषि उठकर खड़े हुए। उन्होंने श्रीराम, लक्ष्मण, जानकीजीका स्वागत किया।

पन्थैः फलैः कृतातिथ्यमुपविष्टं रघूत्तमम् ।

सीतां च लक्ष्मणं चैव संतुष्टो वाक्यमब्रवीत् ॥

कंदमूल-फल अर्पण किये। फिर अत्यन्त प्रसन्नतासे ऋषिने रामचन्द्रजीसे कहा—आज मेरी तपश्चर्या सफल हुई। तुम्हारे दर्शनसे ही आँख सफल होती है। श्रीराम-दर्शन बिना आँख सफल होती नहीं। आँख जगतको देखनेके लिए नहीं। आँख श्रीरामका दर्शन करनेके लिए हैं। आपने मेरे ऊपर बहुत कृपा की। आज तक तो मैं अन्दर आपके दर्शन करता था परन्तु आज तो मैं आपको प्रत्यक्ष बाहर देख रहा हूँ।

ज्ञानमार्गमें भगवान् चर्मचक्षुओंसे दीखते नहीं। जो आँखोंको देखनेकी शक्ति देते हैं, उनको आँखें देख सकती नहीं। जो सबके द्रष्टा हैं वे दृश्य बन सकते नहीं। ज्ञानी पुरुष अन्दरकी आँखोंसे भगवान्को देखते हैं। तुमको स्वप्न दीखता है। क्या वह चर्म-चक्षुओंसे दीखता है? स्वप्न जो दीखता है वह अन्दरकी आँखोंसे दीखता है। ज्ञानी महापुरुष भगवान्को ज्ञान-चक्षुसे देखते हैं।

परन्तु भक्तिमें ऐसी शक्ति है कि भगवान् चर्म-चक्षुसे भी दीख जाते हैं। भक्ति द्रष्टाको दृश्य बना सकती है। प्रभु-प्रेमकी पराकाष्ठापर पहुँची हुई गोपियाँ उघड़ी आँखोंसे ब्रह्म-चित्तन कर सकी थी और चर्म-चक्षुसे प्रत्यक्ष दर्शन पा सकी थी। जिसको उघड़ी आँखोंसे जगत दिखायी पड़ता है उसे ब्रह्मका चित्तन करनेके लिए आँख बन्द करनी पड़ती हैं—चर्म-चक्षु बन्द करने पड़ते हैं और वह अन्दरकी आँखसे—ज्ञान-चक्षुसे परमात्माकी अपरोक्षानुभूति करनेका प्रयत्न करता है परन्तु प्रेम-रूपा गोपियोंको तो खुली आँखोंसे भगवान्के दर्शन होते थे।

अत्रि ऋषिने रामचन्द्रजीसे कहा—आज मैं आपके प्रत्यक्ष दर्शन कर रहा हूँ। आज मैं कृतार्थ हुआ हूँ। आपका मंगलमय स्वरूप मेरे हृदयमें स्थिर हो, ऐसी कृपा करो। पीछे कहा—अन्दर अनसूयाजी बैठी है। महान् तपस्विनी हैं, पतिव्रता वयोवृद्धा हैं। श्रीसीताजी अन्दर जायँ ऐसी मेरी इच्छा है।

अनसूयाजीके दर्शन करने श्रीसीताजी अन्दर पधारीं। अनसूया माताको वंदन किया। अनसूयाजीने आशीर्वाद दिया। श्रीसीताजीकी बहुत-बहुत प्रशंसा करते हुए कहा—रामजीके पीछे-पीछे तुम वनमें आयीं, यह बहुत ठीक किया। स्त्रीका यह धर्म है। पति उसके लिए परमात्मा है।

जिस स्त्रीको पतिमें परमात्मा दीखते नहीं उसको किसी मन्दिरमें या मूर्तिमें भगवानके दर्शन नहीं होते। जो स्त्री पतिकी आज्ञा न माने उसकी भक्ति व्यर्थ जाती है। पतिको जिमानेके पहले जो स्त्री जीमती है उसको बहुत पाप लगता है। पति भोजन न करे तो पतिव्रता स्त्रीका धर्म है कि भोजन नहीं करे। पतिके घरमें सुख-संपत्ति हो और स्त्री पतिके साथ प्रेम करे इसमें कुछ आश्चर्य नहीं परन्तु घरमें खानेको न हो, पहननेको कपड़ेकी पूर्ति न हो और पतिसे प्रेम करे वह महान् पतिव्रता है। कितनी ही तो जरा दुःख आ पड़े तो पतिका अपमान करती हैं कि तुझमें सामर्थ्य नहीं थी तो फिर विवाहका क्या काम था? मेरी जिदगी बिगाड़नेकी क्या आवश्यकता है? पति वृद्ध हो, रोगी हो, मूर्ख हो, धनहीन हो, अंधा, बहरा अथवा अपंग हो, क्रोधो हो, अतिदरिद्र हो फिर भी पतिमें परमेश्वरका भाव रखकर उसकी सेवा करे, वह पत्नी धन्य है। पतिमें भगवद्भाव रखकर पतिदेवकी सेवा करनेवाली स्त्रीके यह लोक और परलोक दोनों सुधरते हैं।

अनसूयाजीने श्रीसीताजीको पतिव्रता-धर्म समझाया। पतिव्रता स्त्री परमात्माको भी वशमें कर सकती है। पतिव्रताके तीन भेद बताये हैं।

उत्तम के अस वस मन माहीं। सपनेहुँ आन पुरुष जग नाहीं ॥

मध्यम परपति देखइ कैसे। आता पिता पुत्र निज जैसे ॥

धर्म बिचारि समुझि कुल रहई। सो निकिष्ट त्रिय श्रुति अस कहई ॥

उत्तम पतिव्रता स्त्री वह है जो स्वप्नमें भी किसी पुरुषका विचार नहीं करती। मध्यम पतिव्रता स्त्री परपुरुषको पिता, भाई अथवा पुत्रके समान देखती है। तीसरे प्रकारकी जो निकृष्ट पतिव्रता स्त्री है वह स्वयंके धर्म और कुलकी मर्यादाको समझकर पतिनिष्ठ रहती है।

पीछे तो अनसूयाने श्रीसीताजीको दो दिव्य कुण्डल दिये और दो दिव्य वस्त्र दिये। ये ऐसे दिव्य वस्त्र थे कि जो किसी दिन भी नहीं बिगड़ते, स्नान करनेपर भी गीले

नही होते। भविष्यके लिये ही यह तैयारी थी। पीछे जब श्रीसीताजी लंकामें अशोक वनमें थी तब ये वस्त्र इनको बहुत उपयोगी सिद्ध हुए। दिव्य वस्त्र और दिव्य अंगराग अनसूयाने श्रीसीताजीको अर्पण किये।

भागवतमें चीर-हरणके प्रसंगमें भगवानने भी गोपियोंको दिव्य वस्त्र दिये हैं। सखियोंके साथ गोपियाँ जलमें खेलती हैं तब भी वस्त्र नहीं भीगते। सगे सम्बन्धियोंके साथ ससारमें रहती हैं परन्तु संसारमें लिप्त होती नहीं। लौकिक वासनारूपी वस्त्रका हरण करके परमात्माने अलौकिक वासनाका दान किया है। प्रभुमें पूर्ण आसक्ति ही अलौकिक वासना है। अनसूयाने श्रीसीताजीको अनेक आशीर्वाद दिये।

पातिव्रत्यं पुरस्कृत्य राममन्वेहि जानकि ।

कुशली राघवो यातु त्वया सह पुनर्गृहम् ॥

जानकी ! तुम पातिव्रत्यका पालन करती हुई सदा रामजीकी छाया बनकर रहना। रघुनाथजी तुम्हारे साथ कुशल-क्षेमसे घर वापिस पधारेंगे, ऐसा मेरे अन्तरका आशीर्वाद है। श्रीरामचन्द्रजीने अत्रि ऋषिसे कहा कि महाराज ! हमको रास्ता बताओ। मार्गदर्शन देनेवाले कोई ऋषिकुमार हमको साथ दो।

मार्गप्रदर्शनार्थाय शिष्यानाञ्जप्तुमर्हसि ।

तब अत्रि ऋषिने हँसकर जबाब दिया कि जगतको मार्गदर्शक आप कराते हैं।

सर्वस्य मार्गद्रष्टा त्वं तव को मार्गदर्शकः ।

तुमको कौन मार्गदर्शन करा सकता है ? ऋषिने चार शिष्योंको आज्ञा की। ये शिष्य अत्रि ऋषिके सेवक थे। वे रघुनाथजीको रास्ता बतानेके लिए साथमें चले। रास्तेमें विराध नामका एक राक्षस आया। उस राक्षसका प्रभुने वध किया। विराधका उद्धार हुआ। पूर्वजन्ममें वह एक विद्याधर, या और दुर्वासा ऋषिके शापसे राक्षस हुआ था। रामजीके द्वारा उद्धार होते समय विद्याधरने रामजीकी सुन्दर स्तुति की।

इतः परं स्वचरणारविन्दयोः स्मृतिः सदामेऽस्तु भवोपशान्तये ।

त्वन्नामसङ्कोर्तनमेव वाणी करोतु मे कर्णपुटं त्वदीयम् ॥

कथामृतं पातु करद्वयं ते पादारविन्दार्चनमेव कुर्यात् ।

शिरश्च ते पादयुगप्रणामं करोतु नित्यं भवदीयमेवम् ॥

आपके चरणारविन्दका स्मरण संसार-बंधनको दूर करता है। आप मेरे ऊपर कृपा करो। अबसे आपके चरणारविन्दका मुझको निरन्तर स्मरण रहे, मेरी वाणो सदा-सर्वदा आपका नाम-संकीर्तन करती रहे, मेरे कान हमेशा आपकी कथारूपी अमृतका पान करते रहें, मेरे हाथ आपके चरण-कमलोंकी पूजा करते रहें और मेरा मस्तक सदा आपके चरण-कमलोंमें प्रणाम करता रहे।

(४६)

### ऋषियोंका सत्सङ्ग

विराधका उद्धार करके प्रभु शरभंग ऋषिके आश्रममें पधारे। शरभंग ऋषिको बहुत आनन्द हुआ। शरभंग ऋषि विचारने लगे—मैं अनन्य भावसे भगवान श्रीरामचन्द्रजी-का नित्य स्मरण करता था और इसीलिए आज दयालु परमात्मा मेरे आँगनमें पधारे हैं। ऋषिने श्रीराम-लक्ष्मण-जानकीका स्वागत किया। प्रभुकी प्रार्थना करते हुए कहा—

सीता अनुज समेत प्रभु नील जलद तनु स्याम।

मम हियँ वसहु निरन्तर सगुण रूप श्रीराम॥

शरभंग ऋषिने परमात्माके दर्शन और स्तुति करते-करते पाचभौतिक देहका त्याग किया और ब्रह्मलोकमें चले गये।

वहाँसे श्रीराम-लक्ष्मण-जानकीजी सुतीक्ष्ण ऋषिके आश्रममें पधारे। सुतीक्ष्ण ऋषिने दिव्य तपश्चर्याका आदर्श बताया है। सुतीक्ष्ण ऋषि अगस्त्य महर्षिके अनन्य सेवक थे, शिष्य थे, श्रीराम-नामका सतत जप करते थे। जिसकी बुद्धि तीक्ष्ण होती है उसको भगवान दर्शन देनेके लिए घर आते हैं। यह बुद्धि जब तक शरीरका चिन्तन करती है, शरीर-सुखका विचार करती है, तब तक वह स्थूल है। तीक्ष्ण बुद्धि उसकी है जो किसी भी दिन इस स्थूल शरीरका चिन्तन नहीं करता। बुद्धिसे काम हटे, बुद्धि निष्काम बने, तब यह सुतीक्ष्ण बनती है, सूक्ष्म बनती है, और तब वह परमात्माको खींचकर लाती है।

सूक्ष्म बुद्धिसे ही परमात्माका अनुभव होता है। सकाम बुद्धिसे प्रभुका अनुभव नहीं होता। महापुरुष निष्काम बुद्धिसे परमात्माका साक्षात्कार करते हैं। अरे, सूर्यका

प्रकाश सर्वत्र होता है, परन्तु सूर्यके प्रकाशमे-से अग्नि किसी ठिकाने उत्पन्न नहीं हो सकती परन्तु यह प्रकाश सूर्यकान्तमणि द्वारा कपासके ऊपर पड़े तो वह अग्निको जिस प्रकार प्रगट करता है, उसी प्रकार सर्वव्यापक परमात्मा निष्काम बुद्धि द्वारा प्रगट होते हैं। सुतीक्ष्ण ऋषि परमात्माका सतत ध्यान करते थे। इनकी भक्ति अलौकिक थी।

अविरल प्रेम भगति मुनि पाई।

प्रभुको पधारे हुए देखकर सुतीक्ष्ण ऋषिको अतिशय आनन्द हुआ। प्रभुका स्वागत किया। सुन्दर स्तुति करते हुए कहा—

त्वन्मन्त्रजाप्यहमनन्तगुणाप्रमेय  
सीतापते शिवविरिञ्चिसमाश्रिताङ्घ्रे ।  
संसारसिन्धुतरणामलपोतपाद  
रामामिराम सततं तव दासदासः ॥  
ममद्य सर्वजगतामविगोचरस्त्वं  
त्वन्मायया मुतकलत्रगृहान्धकूपे ।  
मग्नं निरीक्ष्य मलप्लुङ्गलपिण्डमोह-  
पाशानुबद्धहृदयं स्वयमागतोसि ॥

×

×

×

जानन्तु राम तव रूपमशेषदेश-  
कालाद्युपाधिरहितं घनचित्प्रकाशम् ।  
प्रत्यक्षतोऽद्य मम गोचरमेतदेव  
रूपं बिभातु हृदये न परं बिकाङ्क्षे ॥

हे सीतापते ! हे अनन्तगुण परमात्मा ! मैं नित्य निरंतर आपका ही जप करता हूँ। हे श्रीराम ! शिव और ब्रह्मा आपके चरणोंके आश्रित हैं। आपके चरण संसार-सागर पार करनेके लिये नाव हैं। हे नाथ ! मैं तो आपके दासोंका भी दास हूँ। महाराज ! आपने मेरे ऊपर बहुत कृपा की। मैं तो माया-मोहसे घिरा हुआ हूँ, इस संसाररूपी अँधेरे कुएँमें पड़ा हुआ हूँ, मल-मूत्रसे भरे हुए इस शरीरके मोहमें फँसा हुआ हूँ परन्तु मेरी इस करुण दशामें-से मुझको उबारनेके लिए आपने आज मेरे ऊपर कृपा की और आप इन्द्रियोका विषय न होने पर भी आज मुझको दर्शन देने यही पधारे हो। हे राम ! कितने ही लोग कहते हैं कि आप देश-कालकी उपाधिसे रहित हो, अरूप हो, चिद्धन-प्रकाशरूप हो परन्तु मेरे हृदयमें तो आज आपने जिस स्वरूपमें यहाँ मुझको प्रत्यक्ष दर्शन दिये हैं, वह

ही आपका स्वरूप सदा-सर्वदा प्रकट होकर रहे। आजसे अन्य किसी स्वरूपकी मुझको इच्छा नहीं हो। महाराज ! थोड़ी अधिक कृपा करो। थोड़े दिन आप यहीपर विराजो।

अति आनन्द हुआ। सुतीक्ष्ण ऋषिके आश्रममें श्रीरघुनाथजी विराजने लगे। सुतीक्ष्ण ऋषि समझ गये थे कि प्रभु यहाँसे अगस्त्य ऋषिके आश्रममें पधारनेवाले हैं। सुतीक्ष्ण ऋषि विचारने लगे कि अगस्त्यजी मेरे गुरु हैं। मुझे उनको गुरुदक्षिणा देनी है।

रामायण अनेक हैं। अनेक रामायणोंमें अनेक कथा आती हैं। एक रामायणमें कथा आती है कि सुतीक्ष्णजीने अगस्त्य ऋषिके आश्रममें रहकर वेदशास्त्रका अध्ययन किया था। विद्या परिपूर्ण हुए पीछे इन्होंने अगस्त्य ऋषिसे कहा—महाराज ! आप कुछ दक्षिणा मांगो।

तब अगस्त्य ऋषिने कहा—बेटा ! दक्षिणा लेनेकी इच्छासे मैंने तुझको विद्या नहीं दी। मेरे आश्रममें अनेकानेक भाड़ हैं जो मुझको फल देते हैं। पासमें सरिता है। वह निर्मल शीतल जल देती है। मुझको सन्तोष है। मेरी कोई इच्छा नहीं। मुझे कुछ नहीं लेना।

जिसको परमात्माका अनुभव हुआ है, उसके जीवनमें संतोष और शान्ति होती है। लक्ष्मी मिलनेके बाद सन्तोष नहीं होता, भले पीछे लाख मिर्खें या करोड़ मिले। लक्ष्मीपति जिसको मिलते हैं उसको शान्ति होती है। प्रभुका सतत ध्यान किए बिना लक्ष्मीपति नहीं मिलते। सतत ध्यान तब ही सके जब लक्ष्मीका मोह छूटे। प्रभुका जो सतत ध्यान करते हैं वे अधिकांश भागमें गरीब ही रहते हैं। समस्त दिन ध्यान करे वह लक्ष्मीजीको ठीक नहीं लगता। सतत भक्ति करनेसे लक्ष्मीजीको ऐसा लगता है कि यह मुझे नारायणके साथ एकान्तमें पाँच मिनट भी बात करने नहीं देता। लक्ष्मीजी नाराज होकर उसका त्याग कर देती हैं। सम्पूर्ण दिवस भक्ति करे उसे लक्ष्मीपति मिलते हैं, लक्ष्मीजी नहीं मिलतीं। ऐसे भक्तको लक्ष्मीजीकी आवश्यकता भी नहीं।

अगस्त्य ऋषिने सुतीक्ष्णजीसे कहा—बेटा ! मुझे कुछ भी आवश्यकता नहीं। सुतीक्ष्णजीने कहा—महाराज ! आपको कुछ लेना भी नहीं है परन्तु मुझे दक्षिणा देनी ही है। कुछ भी दक्षिणा दिए बिना गुरुका ऋण किस प्रकार चुक सकता है ? इसलिए आप कुछ दक्षिणा मांगो। आप मांगोगे वही दूंगा।

अगस्त्यजी बोले—जो माँगूंगा वह देगा ? भाई ! तुझमें शक्ति हो तो तू मुझे श्रीरामजीके दर्शन करा दे। यही मेरी दक्षिणा है। मुझे अन्य कुछ भी माँगना नहीं है। सुतीक्ष्णजी विचारमें पड़े—गुरुजी तो दक्षिणामें परमात्माके दर्शन माँग रहे हैं। यह किस

प्रकार संभव हो ? परन्तु उस दक्षिणाके लिए ना किस प्रकार की जाये ? 'अच्छी बात है' ऐसा कहकर उस समय तो सुतीक्ष्णजीने गुरुजीसे विदा ले-ली ।

अब आज जब सुतीक्ष्णजी जान गये कि मेरे आश्रमसे रामजी अगस्त्य ऋषिके आश्रममें पधारनेवाले हैं, तब उन्होंने विचार किया कि मैं साथ-साथ जाऊँ और गुरुजीसे कहूँ कि तुम्हारी दक्षिणा देनेके लिए आया हूँ । श्रीराम अगस्त्य ऋषिके आश्रममें तो पधारनेवाले ही हैं । मुझे दक्षिणा चुकानी है, इसलिए मेरा काम भी बन जाएगा ।

सुतीक्ष्णजीने भगवानसे प्रार्थना की कि प्रभु ! मुझे भी साथ ले चलो । प्रभुने कहा—हम किसीको साथ नहीं ले जाते । सुतीक्ष्णजीने कहा—मुझे आपकी सेवामे साथ ही रहना है ।

रामजी तो समझते ही थे कि ये सेवाके लिए नहीं चल रहे । ये तो गुरुदक्षिणा चुकानेके लिए चलना चाहते हैं । इनकी बहुत इच्छा है तो भले ही चलें । प्रभुने सम्मति दे दी । उससे सुतीक्ष्णजीको अतिशय आनन्द हुआ ।

वाल्मीकिजीने वर्णव किया है कि शरभंग, सुतीक्ष्ण आदि एक-एक ऋषिके आश्रममें थोड़े-थोड़े दिन निवास करते हुए रघुनाथजी आगे पधारते हैं । अब अगस्त्य ऋषिके आश्रममें जानेको निकले । सुतीक्ष्णजीके पीछे श्रीराम-लक्ष्मण-जानकीजी चलने लगे । सब अगस्त्य ऋषिके आश्रम जा पहुँचे । श्रीराम-लक्ष्मण-जानकीजी आश्रमके बाहर विराजने लगे और सुतीक्ष्णजी दौड़ते हुए आश्रममें गये । अन्दर जाकर गुरुदेवको साष्टाङ्ग वन्दन किया । -

उस समय अगस्त्य महर्षि शिष्योंको श्रीराम-मन्त्रका अर्थ समझा रहे थे ।

रेफोऽग्निरहमेवोक्तो विष्णुः सोमो म उच्यते ।

आवयोर्मध्यगो ब्रह्मा रविराकार उच्यते ॥

“र”—यह अग्निका बीज है । “अ” कार यह सूर्यका बीज है । “म” कार यह चन्द्रका बीज है । अग्नि जलानेका काम करती है, इसलिए श्रीराम-नाममें “र” का सतत अनुसन्धान रखनेवालेके पाप भस्म होते हैं । सूर्यनारायण अर्थात् “अ” कार बुद्धिको शुद्ध करते हैं और चन्द्र—मकार शीतलता देते हैं, शान्ति देते हैं, आनन्द देते हैं । ओकारकी जो महिमा है, ओम्कारमें जो दिव्य-शक्ति है, वही महिमा, वही दिव्य शक्ति राम-नाममें है ।

सुतीक्ष्णजीने साष्टांग वन्दन करके कहा—गुरुजी ! आप जिन रामके मन्त्रका अर्थ शिष्योंको समझा रहे हो, आपने जो गुरुदक्षिणा तुमसे माँगी थी उन श्रीरामजीको



प्रत्यक्ष यहीं ले आया हूँ। गुरुजी ! आपने तो गुरुदक्षिणामें केवल रामजीके दर्शन करानेको कहा था परन्तु घने वर्ष हो गये, मैं दक्षिणा चुका नहीं सका था और उसका व्याज बढ़ गया था, इसलिए आज श्रीसीताजी और लक्ष्मणजीको भी साथ ले आया हूँ। आपने श्रीसीताजीके दर्शनोंकी दक्षिणा तो मांगी नहीं थी। आपने तो श्रीराम-दर्शनकी ही मांग की थी। मैं आपको श्रीसीतारामजीके दर्शन कराता हूँ। साथ में लक्ष्मणजीके भी दर्शन कराता हूँ। आज आपका ऋण व्याज के साथ चुक गया।

अगस्त्यजीने सुना कि श्रीराम, लक्ष्मण-जानकीजी पधारें हैं, तो उनको प्रतिष्ठय आनन्द हुआ। दौड़ते हुए बाहर आए। रघुनाथजी-लक्ष्मणजी और जानकीजीने वन्दन किया। ऋषिने आशीर्वाद दिया। सबको आश्रममें ले गये।

अगस्त्यजीने श्रीरामचन्द्रजीसे कहा—तुम्हारी कृपा जिस जीवके ऊपर होती है, वही तुमको जान सकता है और जिसे तुम्हारा बराबर ज्ञान हो गया है, जो तुमको बराबर जानता है, वह फिर एकक्षण भी तुमसे अलग रह सकता नहीं।

सोइ जानइ जेहि देहु जनाई। जानत तुम्हहि तुम्हहि होइ जाई ॥

परमात्माकी कृपाके बिना प्रभुका ज्ञान होता नहीं परन्तु एकबार जो परमात्माको बराबर जान ले, अनुभव कर ले, वह भगवानसे अलग होता नहीं। परमात्माके स्वरूपका ज्ञान अद्वैतभावसे भरा हुआ है। परमात्माका ज्ञान हो जाय तो ज्ञाता और ज्ञेय एक बन जाते हैं।

ज्ञातृज्ञानज्ञेयमेदः परे नात्मनि विद्यते।

सेवा-स्मरण करनेसे तन्मयता होती है, ईश्वरका अपरोक्ष साक्षात्कार होता है और उससे वह जीव ईश्वरमें मिल जाता है। श्रुति वर्णन करती है कि उस समय 'मैं' 'तू' रहता नहीं। वृत्ति ब्रह्माकार बन जाती है। सबमें ईश्वरको देखनेवाला स्वयं ईश्वर बन जाता है।

ज्ञानमार्गमें भेदका निषेध किया गया है। ज्ञानी पुरुष ऐसा मानते हैं कि एककी ही सत्ता सर्वत्र है। जो भेद भासता है वह मायाके कारण भासता है। भक्तिमार्गमें भक्तिसे भेदका नाश करनेमें आता है। अतिशय भक्ति बढ़ती है, उस समय भक्त और भगवान—दोनों मिलकर एक हो जाते हैं। भक्ति भेदका विनाश करती है, ज्ञान भेदका निषेध करता है। भक्तिमें आरम्भमें भेद है परन्तु पीछे भक्तिद्वारा भेदका विनाश होता है—भक्त और भगवान एक बन जाते हैं। भक्त और ज्ञानी—दोनोंका ध्येय एक ही है, उपासना भिन्न है।

ज्ञानमें दृश्यका निषेध करना पड़ता है। जबकि भक्त कहता है—जो दृश्य है वह भी भगवत्स्वरूप है। ज्ञान-मार्गमें द्रष्टाकी उपासना है, भक्ति-मार्गमें दृश्यकी उपासना है। ज्ञानी जगत्को असत्य मानता है, भागवतजन जगत्को सत्य मानते हैं। वैष्णव अनेकमें एक वस्तुको देखते हैं। अनेकमें एक वस्तु देखना ही भक्ति है, एकमें अनेक देखना ही ज्ञान है। ज्ञान-मार्गमें और भक्ति-मार्गमें शब्दमें थोड़ा फर्क है, थोड़ा भेद है परन्तु तत्त्वमें भेद नहीं। दोनोंकी निष्ठा एक ही है परन्तु मार्ग अलग-अलग हैं। दोनोंका लक्ष्य एक ही है, साधन असग-अलग हैं।

वेदान्तका विवर्तवाद है और वैष्णवोंका परिणामवाद है। वेदान्ती विकृत ब्रह्म, परिणामवादमें मानते हैं, वैष्णव अविकृत ब्रह्म परिणामवादमें मानते हैं। विवर्तवाद कहता है—दूधका दही होता है परन्तु दही, दूध नहीं।

तस्मात्सर्वगतं ब्रह्म क्षीरे सर्पिरिवाखिले ॥

वैष्णव कहते हैं कि जगत्का ईश्वरमेंसे जो परिणाम हुआ है वह दूधमेंसे दहीकी तरह नहीं परन्तु सोनेकी शलाकामेंसे सुवर्णका आभूषण बनता है, उस प्रकारसे है। सोनेकी शलाका थी, तब भी वह स्वर्ण था और उसका आभूषण बन गया तब भी सुवर्ण ही रहा।

जगद्गुरु श्रीशङ्कराचार्य स्वामी कहते हैं कि ब्रह्म सत्य है, जगत् मिथ्या है, असत्य है, मृणाल जैसा है। अधिष्ठाता—ब्रह्म सत्य होनेसे यह जगत् सत्यस्वरूप भासता है। वास्तविक रीतिसे ईश्वर एक ही हैं। एक ही परमात्मा अनेक स्वरूप धारण करते हैं, परन्तु वे स्वरूप सत्य नहीं। अविद्यासे जगत् सत्यरूप भासता है।

जगद्विलक्षणं ब्रह्म ब्रह्मणोऽन्यन्न किंचन।

ब्रह्मान्यद्भाति चेन्मिथ्या यथा मरुमरीचिका ॥

श्रीमहाप्रभुजी कहते हैं कि जगत् ब्रह्मका परिणाम है और इसीसे सत्य है। ब्रह्म निर्विकार रहकर भी ब्रह्मका परिणाम कर सकता है। यह जो कुछ दीखता है वह ईश्वरका परिणाम है। ब्रह्म ही अनेक स्वरूपोंमें परिणमित होता है। ब्रह्म सत्य है और ब्रह्मके स्वरूप भी सत्य हैं।

ज्ञानी परमहंस जगत्को मिथ्यारूपमें देखते हैं, भागवत परमहंस जगत्को श्रीसीताराम-स्वरूपमें—सियाराममय—देखते हैं। ज्ञानी पुरुष जगत्को मिथ्या मानकर जगत्के पदार्थोंके साथ प्रेम नहीं करते, केवल ईश्वरके साथ प्रेम करते हैं। तब वैष्णव जगत्को ब्रह्मरूप मानकर जगत्के प्रत्येक पदार्थको ब्रह्मरूपमें निहारते हैं और उनके साथ प्रेम करते हैं।

ज्ञानीकी नजर स्त्रीके ऊपर पड़ेगी तो वह मानेगा कि यह हाड़-चामकी पुतली है, मल-भूत्रसे भरी हुई है। इसमें क्या सार है ? ऐसा मानकर ज्ञानी स्वयंकी दृष्टि वहाँसे हटा लेगा। ज्ञानी स्त्रीका तिरस्कार करेंगे। वैष्णव स्त्रीको सद्भावसे देखेंगे। वैष्णवकी नजर किसी स्त्रीके ऊपर पड़ेगी तो उसको ऐसा लगेगा कि यह साक्षात् लक्ष्मी है और ऐसा मानकर उसको नमन करेगा।

अगस्त्य महर्षि ज्ञानी भक्त थे। श्रीरामचन्द्रजीने वहाँ अस्थिका भारी समूह देखा। उनको आश्चर्य हुआ। उन्होंने ऋषियोसे पूछा कि यह क्या है ? तब ऋषियोने कहा—राक्षस ऋषियोंको मार डालते हैं। ये हाड़ सब ऋषियोंके हैं। यह देखकर और सुनकर मालिककी आँखें भीनी हो गयी।

प्रतिज्ञामकरोद्रामो वधायाशेषरक्षसाम् ॥

श्रीरामचन्द्रजी हाथ ऊँचे करके प्रतिज्ञा करते हुए बोले कि मैं सब राक्षसोंका विनाश करूँगा। इन राक्षसोंने ऋषियोंको मारा है। अगस्त्यजीने कहा—पासमें गोदावरीके किनारे पंचवटी है। इस पंचवटीमें आप निवास करो।

जहि राघव भूमारभूतं राक्षसमण्डलम् ।

यदर्थमवतीर्णोसि मायया मनुजाकृतिः ॥

खर, दूषण, त्रिशिरा इत्यादि अनेक राक्षसोंका भी वहाँ निवास है। आप इन राक्षसोंका विनाश करो। पंचवटीमें आपका अवतार-कार्य सिद्ध होगा।



## पंचवटी-निवास

श्रीराम-लक्ष्मण-जानकीजी गोदावरी गंगाके किनारे आए । गोदावरीमें श्रीरामजी-ने स्नान किया । इस स्थलको लोग रामकुण्ड कहते हैं । प्रभुने पंचवटीमें मुकाम किया । गोदावरीके तटपर आश्रम बनाया । पंचवटी अर्थात् पाँच प्राण । पाँच प्राणोंमें परमात्मा विराजते हैं ।

एक बार श्रीसीतारामजी विराजे हुए थे । उस समय इन्द्रका पुत्र जयंत, कौवेका स्वरूप धारण करके आया, माताजीके चरणोंमें चोंच मारने लगा । श्रीरामजीकी सेवामें होनेसे माताजी कुछ नहीं बोली । जयंतने चरणके ऊपर प्रहार चालू रखा । चरणमें-से रुधिर निकलने लगा । रामजी सचेत हुए । रुधिर देखा । आश्चर्य हुआ कि यह कौन है ? मेरा अपराध कर रहा है ! रघुनाथजीने उसे सजा देनेके लिए अस्त्र छोड़ दिया ।

जयंत भागा । वह रक्षाके लिए अनेक देवताओंके पास गया । अनेक ठिकाने जाकर उसने क्षमा माँगी । भय और शोकसे व्याकुल हो गया ।

ब्रह्मघाम सिवपुर सब लोका । फिरा श्रमित व्याकुल भय सोका ॥

काहूँ बैठन कहा न ओही । राखि को सकइ राम कर द्रोही ॥

किसीने उसको आश्रय नहीं दिया । जो रामजीके साथ विरोध करता है, उसे कौन घरमें रख सकता है ? इसके पिताजीने भी रक्षा नहीं की । यह जहाँ जाता वहीं उसके पीछे-पीछे रामजीका छोड़ा हुआ ब्रह्मास्त्र जाता था । फिर जयंत बहुत घबड़ाया । अन्तमें नारदजीके कहनेसे यह रामजीकी शरणमें गया । आकर चरणोंमें गिर पड़ा । परन्तु वह भय-से इतना अधिक व्याकुल हो रहा था कि उसे होश रहा नहीं, इस कारण इसके पैर रामजीकी तरफ और मस्तक श्रीसीताजीकी तरफ रहा । जयंतने अपराध तो श्रीसीताजीका किया था, फिर भी माताजीको इसके ऊपर दया आ गयी । इससे उन्होंने मस्तक उठाकर रामजीके चरणोंमें रख दिया ।

तच्छिलाः योजयामास पादयोस्तस्य जानकी ॥

जयंतकी शरणागति माताजीने सिद्ध की । प्रभुको यह ठीक नहीं लगा । अपराधी-को सजा देनी थी । श्रीसीताजी रामचन्द्रजीको मनाने लगीं—आप इसको क्षमा कीजिए ।

श्रीरामचन्द्रजीने कहा—यह क्षमा करने लायक नहीं । इसका अपराध अक्षम्य है । श्रीसीताजीने कहा—यह लायक नहीं, परन्तु आपतो लायक हो ।

श्रीसीता माँ बहुत दयालु थीं। प्रभुने पीछे जयंतकी एक आँख फोड़ दी। परमात्मा सजा तो देते हैं, परन्तु दया रखकर सजा करते हैं। जयंतकी दोनों आँखें नहीं फोड़ीं, एक ही फोड़ी।

भागवतमें कथा आती है कि वामन भगवानने भी शुक्राचार्यकी एक ही आँख फोड़ी थी। वामन भगवानने राजा बलि से तीन पग पृथ्वी मांगी। राजा बलि दानका संकल्प करनेको तैयार हो गये थे। राजा बलिके गुरु शुक्राचार्य एकटक नजरसे वामन भगवानको निहार रहे थे। वे समझ गये कि यह कोई साधारण ब्राह्मण नहीं, परमात्मा ही हैं। देवताओंका कार्य करनेके लिए वामन रूपमें प्रगट हुए हैं। उन्होंने राजा बलिको सावधान करते हुए कहा—गृहस्थको विवेकसे दान देना चाहिए। ऐसा दान नहीं देना चाहिये, जिसको दिए पीछे घरके लोग दुःखी हों। इनको तीन पग दोगे तो तुमको खड़े रहनेकी भी जगह नहीं रहेगी।

परन्तु राजा बलि नहीं माना। तब शुक्राचार्यने दानका संकल्प करानेकी मनाही की, इसलिए राजा बलिके कहनेसे वामनजी दानका संकल्प कराने लगे। उन्होंने राजा बलिसे कहा—इस झारीमेंसे जल पधराओ। इस दानका संकल्प न हो सके, इसलिए शुक्राचार्यने सूक्ष्मरूपमें झारीमें प्रवेश किया। वे झारीकी टोंटीमें घुसकर बैठ गये। झारीमेंसे जल बाहर नहीं आया। वामन महाराज समझ गये। इन्होंने दर्भकी एक सलाई लेकर झारीकी टोंटीमें डाली, शुक्राचार्यकी एक आँख फोड़ डाली।

इस प्रकार भगवान्ने शुक्राचार्यको बोध दिया कि तुम जानो तो हो परन्तु जगतको दो आँखोंसे देखते हो। इससे तुम्हारा ज्ञान बह जाता है। समता न आवे तबतक ब्रह्मज्ञान नहीं होता, और होता है तो वह टिकता नहीं। जगतको एक ही आँखसे देखो। दो आँखोंसे—भेदभावसे देखोगे तो आँख बिगड़ेगी, मन बिगड़ेगा। एक नजरसे जगतको देखो तब समता है, दो-से देखो तब विषमता है। भाव एक समान ही रखो। क्रियामें विषमता कदाचित् हो पर भावमें विषमता नहीं होनी चाहिये। जो दो प्रकारकी आँखोंसे जगतको देखता है, उसका जीवन बिगड़ता है। यह काला है, यह गोरा है, यह जवान है, यह बुढ़ा है—जिसकी आँखोंमें ऐसी विषमता है, उसका मन बिगड़ता है।

रामजीने जयंतकी एक ही आँख फोड़ी, उसको अघा नहीं किया। प्रभुने ज्ञान दिया कि बेटा ! तू सबको एक ही आँखसे देखनेकी टेव डाल। जो सबको एक ही आँखसे देखता है, उसका जीवन मंगलमय होता है। सबको एक ही आँखसे देखो।

सबको एक ही आँखसे देखना, इसका क्या तात्पर्य है ? एक ही ईश्वर सबमें हैं, ऐसी दृष्टि रखकर सबको देखना। अनेकोंमें एक ही भगवान रहते हैं, ऐसे भावसे देखो

उसको समान भाव कहते हैं। एक ही ईश्वर अनेक रूपोंमें क्रीड़ा करते हैं, इस प्रकार देखे उसको समता कहते हैं।

सर्वभूतस्थमात्मानं सर्वभूतानि चात्मनि ।

ईक्षते योगयुक्तात्मा सर्वत्र समदर्शनः ॥

यह मेरा और यह दूसरेका—मामका पांडवाश्चैव—ऐसी दृष्टिसे मत देखो। किसीके साथ कपट न करो। यह सब भगवानके अंशस्वरूप हैं, ऐसा मानो।

इस गाँवके लोग तो बहुत अच्छे दीखते हैं, पीछेसे कोई आता है तो स्थान न होते हुए भी उसके लिए स्थान देते हैं। कितने ही तो हाथ ऊँचा करके बुला भी लेते हैं कि यहाँ आओ, यहाँ आओ, जगह छोड़ रखी है। कथामें जो दूसरोको स्थान दे देते हैं उनको ऊपर जानेपर बहुत अच्छी जगह मिलती है परन्तु होता ऐसा है कि अपना सम्बन्धी आवे तो ही स्थान देते हैं। पराया यदि कोई आवे तो पग फँलाकर बैठ जाते हैं। मनुष्य दो आँखोंसे जगतको देखता है। यह मेरा है और यह पराया है।

एक ही आँखसे जगतको देखनेका अभ्यास डालो। ज्ञानी महापुरुष एक ही आँखसे जगतको देखते हैं। सबमें श्रीराम ही रमण करते हैं। ऐसी निष्ठा रखो कि मैं जिस देवताकी भक्ति करता हूँ, जिस देवताकी पूजा करता हूँ, वह देव मेरे घरमें सिंहासन पर ही बैठा है, ऐसा नहीं, वह सबमें विराजता है। उसीकी सत्तासे इस जगतकी सत्ता है। सर्वव्यापक परमात्माका अनुभव करनेवालेका ही मन बिगड़ नहीं पाता।

परमात्मा श्रीरामचन्द्रजीकी लीला मानव-समाजका कल्याण करनेके लिए ही है। रामचन्द्रजी रावणको मारनेके लिये नहीं आए। श्रीराम तो कालके प्री काष्ठ हैं। रामजीके संकल्पमात्रसे ही रावण न रहता। रावणको मारनेके लिए प्रभुका प्राकट्य नहीं। रामजी मानव-समाजको धर्मका शिक्षण देनेके लिए प्रगट हुए हैं। मनुष्यका आचरण रामजीका जैसा होना चाहिए।

श्रीराम, वनमें रहकर तप करते थे। वनवासके विना वासनाका विनाश होता नहीं। मनुष्य-समाजमें रहकर मानव होना सरल है, परन्तु विलासी लोगों के संगमें रहकर वासनाका विनाश करना अशक्य है। वासनाका विनाश करनेके लिये थोड़े दिन वनमें रहना आवश्यक है। ग्रन्थोंमें ऐसा वर्णन आया है कि गृहस्थका घर भोगभूमि है। गृहस्थके घरमें कामके परमाणु रहते हैं। गृहस्थके घरमें पाप रहता है। गृहस्थ घरमें विषमता भी करता है। विषमता किए बिना मन मानता ही नहीं। विषमतामें-से ही बैरका जन्म होता है। विषमतामें से ही पाप उत्पन्न होता है। सबमें समभाव रखनेसे ही मन शान्त रहता है।

वासनाका विनाश वनमें रहकर तप करनेसे ही होता है। बारह मास नहीं तो बारह महीनोंमें कम-से-कम आधा महीना वनमें रहनेकी आवश्यकता है। सरकार भी तो छुट्टी देती है परन्तु छुट्टी मिलने पर कितनों ही की आदत और अधिक बिगड़ जाती है, आलस्यमें, आराममें, मौज-शौकमें छुट्टियाँ व्यतीत करते हैं। तुमको जब छुट्टी मिले तब गंगा-किनारे, यमुना-किनारे, श्रीनर्मदाकिनारे—किसी सात्विकभूमिमें रहकर साधन करो। घरमें भक्ति भले हो, परन्तु घरमें भक्ति बढ़ती नहीं। घरमें कामके परमाणु फिरते हैं। ये भक्तिमें बहुत विघ्न करते हैं।

मार्कण्डेय पुराणमें रामायणकी कथा है। महर्षि व्यासकी ऐसी पद्धति है कि प्रत्येक पुराणमें कुछ निमित्तसे ये श्रीराम-चरितका वर्णन करते हैं। कोई पुराण ऐसा नहीं जिसमें व्यासजीने राम-कथा नहीं की। प्रत्येक पुराणमें श्रीराम-कथा आती है। कहीं कुछ थोड़ा हेर-फेर भी होता है। मार्कण्डेय पुराणमें व्यासजीने वर्णन किया है—वनमें फिरते थे उस समय एक बार श्रीराम-लक्ष्मण-जानकीजी एक क्षेत्रमें प्रवेश कर रहे थे। छोटी-सी पगडंडी थी। यह ऐसी भूमि थी कि इसमें आनेके बाद लक्ष्मणजीके मनमें थोड़ा कुभाव आया।

लक्ष्मणजीके मनमें विचार आया कि कैकेयीने रामको वनवास दिया है, मुझे नहीं। मुझे वनमें भटकनेकी क्या आवश्यकता है। मैं राजाका पुत्र हूँ। मैं राज-महलमें रहकर सुख क्यों नहीं भोगूँ? मैं भाईके पीछे-पीछे चखता हूँ परन्तु बड़े भाईका मेरे ऊपर प्रेम कहाँ है? भाभी तो बैठी रहती हैं। सारा काम तो मुझे ही करना पड़ता है। इन लोगोंका मेरे ऊपर तनिक भी प्रेम नहीं। इन्होंने किसी दिन मुझसे पूछा भी नहीं कि लक्ष्मण ! तूने भोजन किया या नहीं? तूने निद्रा ली या नहीं? इनके पीछे मुझे वनमें भटकनेकी क्या आवश्यकता है?

लक्ष्मणजीके मनमें श्रीसीतारामजीके प्रति ऐसा कुभाव आया। श्रीरामचन्द्रजी जान गये कि लक्ष्मणका मन आज थोड़ा बिगड़ा हुआ है। श्रीरामचन्द्रजीने लक्ष्मणजीको आज्ञा की, लक्ष्मण ! इस क्षेत्रकी थोड़ी-सी मिट्टी तो ले लो। लक्ष्मणजीने थोड़ी मिट्टी ली, उसकी पोटली बनाकर अपने साथ रख ली।

यह मिट्टी जब-जब लक्ष्मणजीके पास होती तब-तब लक्ष्मणजीके मनमें बुरा विचार आता था कि रामजीकी सेवा करनेकी मुझे क्या आवश्यकता है? मैं घर लौट जाऊँ अर्थात् अयोध्या चला जाऊँ। मेरी पत्नी उमिला वहाँ है। मैं वहाँ सुख भोगूँ। रामजीके पीछे-पीछे भटकनेसे मुझे कोई लाभ नहीं।

लक्ष्मणजी स्नान करते समय पोटलीको अलग रख देते थे। स्नान करते ही मन पवित्र हो जाता और उस समय उनके मनमें ऐसा विचार आता कि श्रीसीतारामजी तो



प्रत्यक्ष परमात्मा हैं। मुझे इनकी सेवाका लाभ मिला है। मुझे संसारका कोई सुख भोगना नहीं। मुझे अपना जीवन सफल करना है।

मिट्टीकी पोटली पास होती, उस समय लक्ष्मणजीके मनमें बुरा विचार आता था और उस मिट्टीको छोड़ देते थे। उस समय मनमें पवित्र भावना जग जाती। तीन-चार दिन तक ऐसा होता रहा। लक्ष्मणजीको आश्चर्य हुआ। अन्तमें एक दिन लक्ष्मणजीने श्रीरामचन्द्रजीसे पूछा कि मुझे ऐसा क्यों होता है? लक्ष्मणजीने रामजीसे ऐसा होनेका कारण पूछा।

रामचन्द्रजीने कहा—लक्ष्मण ! इसमें तुम्हारा दोष नहीं। यह मिट्टी ही उसका कारण है। यह मिट्टी तुम फेंक दो। जिस भूमिमें जो काम होता है, उसके परमाणु उस भूमिमें और उस भूमिके वातावरणमें रहते हैं। यह जिस क्षेत्रकी मिट्टी है, उस क्षेत्रमें बहुत वर्ष पहले सुन्द और उपसुन्द नामके दो राक्षस रहते थे।

श्रीरामचन्द्रजीने सुन्द-उपसुन्दकी समस्त कथा सुनायी—ये दोनों सगे भाई थे। दोनोंके बीच अतिशय प्रेम था। इन दोनों राक्षसोंने उग्र तपश्चर्या की। उनके तपसे ब्रह्माजी प्रसन्न हो गये। ब्रह्माजीने कहा—वरदान माँगो।

दोनों भाइयोंने माँग की कि हमको कोई मार न सके, ऐसा वरदान दो। ब्रह्माजीने कहा—जिसका जन्म होता है उसको मरना तो पड़ता ही है। तुम मरनेका कोई क्रम रखो।

दोनों भाइयोंके बीच अतिशय प्रेम था। इस कारण दोनोंने विचार किया कि हममें कोई भी दिन विरोध तो होना नहीं, वैर भी होना नहीं है, इसलिए किसी भी दिन हम एक दूसरेको मारनेवाले हैं नहीं। इसलिए अमर होनेका उपाय ठीक है। इस प्रकार मारनेकी वारी भी रह जाएगी और कभी मरण सम्भव भी नहीं होगा। ऐसा विचार करके उन्होंने ब्रह्माजीसे माँगा कि हमको दूसरा कोई नहीं मार सके। हम दोनों भाइयोंके बीच किसी दिन झगड़ा हो तो भले ही हमारा मरण हो जाय परन्तु अन्य कोई भी हमको मार सके नहीं, ऐसा वरदान दीजिए। ब्रह्माजीने कहा—ऐसा ही होगा।

तपके प्रतापसे दोनों राक्षसोंकी शक्ति बहुत बढ़ गयी थी। शक्तिका दुरुपयोग करे, वही राक्षस। शक्तिका सदुपयोग करे वही देवता। तुम राक्षस हो या देवता हो, इस बातका तुम्हीं विचार करके निश्चय करो। प्रभुने तुमको जो कुछ शक्ति दी है उसका तुम सदुपयोग करते हो तो तुम देवता हो। पवित्र विचार करनेके लिए प्रभुने मन दिया है।

मनमें अद्भुत शक्ति रहती है। मन जब ईश्वरके स्वरूपमें लीन होता है तब उसकी शक्तिका विकास होता है और जब मन विषयोंमें भटकता है तब उसकी शक्तिका विनाश होता है। ईश्वरकी जीवके ऊपर अनन्त कृपा है। प्रभुने जीवको शक्तिके अलावा और भी अधिक दिया है परन्तु जीवको उसका उपयोग करना नहीं आता।

इन राक्षस भाइयोंकी—सुन्द और उपसुन्दकी शक्ति बहुत बढ़ गयी। तब वे इन्द्रादिक देवताओंको त्रास देने लगे। देवता ब्रह्माजीके पास गये और ब्रह्माजीसे कहा कि आपने इनको वरदान दिया है, इसलिए ये किसीके हाथोंसे नहीं मरते। इनको दूसरा कोई नहीं मार सकता।

ब्रह्माजीने युक्ति की। इन्होंने तिलोत्तमा नामकी एक अप्सरा उत्पन्न की और तिलोत्तमासे कहा—इन दोनों भाइयोंमें तू वैर उत्पन्न कर। अप्सरा तिलोत्तमा सुन्द-उपसुन्द जहाँ रहते थे वहाँ गयी। उस सुन्दर अप्सराको देखते ही सुन्दको ऐसा विचार हुआ कि यह मुझको मिले, उपसुन्दको भी ऐसा विचार हुआ कि मुझको मिले। इन्हीं भाइयोंमें झगड़ा होने लगा, अप्सराने कहा—मैं तुममेंसे अच्छा लगे उस एकके साथ लग्न करनेको तैयार हूँ।

सुन्द, उपसुन्दसे कहने लगा—यह मेरी है। यह तेरी भाभी है। उपसुन्दने कहा—यह तेरी भाभी है, यह तो मेरी है। “हमारी, हमारी” करनेपर पीछे भारामारीपर आ गये। दोनोंका मरण हो गया।

श्रीरामचन्द्रजीने सुन्द-उपसुन्दकी बात करते हुए लक्ष्मणजीसे कहा—इस भूमिमें वैरके संस्कार आए हुए हैं। दो सगे भाई इस भूमिपर परस्पर युद्ध करके मरे हैं। भूमि-का असर मनके ऊपर होता है।

अशुद्ध भूमि भक्तिमें बाधक है, शुद्ध भूमि भक्तिमें साध देती है। गृहस्थका धर्म है कि वह बारह महीनेमें अधिक नहीं तो एक-आध महीना ही कोई पवित्र तीर्थमें रहकर साधन करे। एकान्तमें रहकर कोई सत्कर्म करे, सादा भोजन करे। कितने ही लोग तीर्थमें तो जाते हैं परन्तु अचार और मुरब्बेकी बरनिया भी साथ ले जाते हैं। तीर्थमें रसनाका लाड़ करना उचित नहीं। तीर्थमें सादा भोजन करना है। जिसका भोजन सादा है, जिसका वेष सादा है वह किसी दिन भी साधु हो सकता है।

बारह महीना नहीं तो एक-आध महीना तीर्थमें रहकर साधन करना बहुत आवश्यक है। रामजीने भी वनमें रहकर तप किया था। रामजी तो जगंतको एक आदर्श बतलाते हैं। रावणको मारना हो तो तुम भी वनमें तप करो। तप बिना रावण मरता नहीं। रावण शब्दका अर्थ होता है रुखानेवाला। मनुष्यको रुखानेवाला ‘काम’ है। इस कामका विनाश करनेके लिए वनमें रहकर सात्त्विक जीवन व्यतीत करो।

रामजी वनमें रहे थे तो अकेले नहीं रहे थे । श्रीसीताजी साथ थी फिर भी रामजीने पूर्ण संयम रक्खा और तप किया । रामायणमें लिखा है कि रामजी वृद्धावस्थामें वनमें नहीं गये थे । वनवास तो यौवनमें ही होना चाहिए । वृद्धावस्थामें शरीर दुर्बल होनेके बाद वनमें रहकर क्या कर सकोगे ? वृद्धावस्थामें कुछ नहीं हो सकता, शरीर रोगका घर बन जाता है । शरीर शक्ति-हीन हो जाय उसके बाद भक्ति नहीं होती ।

भक्ति वह कर सकता है, जिसके शरीरमें—इन्द्रियोमें शक्ति है । जब तक यह शरीररूपी घर स्वस्थ है, जब तक वृद्धावस्थाका आक्रमण नहीं होता, इन्द्रियोकी शक्ति क्षीण नहीं होती, तब तक चतुर पुरुषोको आत्मकल्याणके लिए प्रयत्न कर लेना चाहिए । नहीं तो पीछे, घरमें आग लग जानेपर कुआँ खोदने जानेका कोई लाभ है ?

यावत् स्वस्थमिदं कलेवरगृहं यावच्च दूरे जरा,  
यावच्चेन्द्रियशक्तिरप्रतिहता यावत्क्षयो नायुषः ।  
आत्मश्रेयसि तावदेव विदुषा कार्यः प्रयत्नो महान्,  
प्रोदीप्ते भवने च कूपखननं प्रत्युद्यमः कीदृशः ॥

शरीर दुर्बल होनेके बाद देहकी ही भक्ति हो पाती है, परमात्माकी भक्ति नहीं होती । वृद्धावस्थामें देहकी सेवा होती है, देवकी सेवा नहीं हो सकती । श्रीरामचन्द्रजी यौवनमें वनमें रहे थे । श्रीसीताजी साथ थी । रामायणका विचार करते हुए ऐसा लगता है कि रामजी वनमें पधारे, तब उनकी अवस्था छब्बीस वर्षकी थी, श्रीसीता माँ अठारह-उन्नीस वर्षकी थी । भरे यौवनमें इनका वनवास हुआ था । यौवनमें ही वनवासकी आवश्यकता है । वृद्धावस्थामें वनमें जानेकी अधिक आवश्यकता नहीं । शरीर दुर्बल होनेके बाद समझदारी आती ही है । शरीर दुर्बल होनेके बाद जो समझदार होता है, वह सच्चा समझदार नहीं । जवानीमें जो मनको अंकुशमें रखता है वही चतुर है । आँखोंसे न देख सकनेपर कितने लोग फिल्म देखने नहीं जाते, चतुराईकी बातें करने लगते हैं । इस चतुराईका क्या अर्थ है ?

इन्द्रियाँ दुर्बल होनेके बाद संयम रखे, वह समय सच्चा नहीं । शक्ति हो, सब प्रकारके भोग प्राप्त हुए हो, फिर भी मन विषयोमें न जाये, वह सच्चा समय है । प्रभुने दो वस्तुओंमें आसक्ति रखी है, स्त्रीमें और धनमें । इन दोनोंमें आसक्तिरूपी मद रहता है । इन दोनोंसे बचना चाहिये । इन दो वस्तुओंमें माया है । इन दो वस्तुओंसे मनकी रक्षा करो । अनेक बार मनुष्य तन द्वारा कामका त्याग कर देता है परन्तु मनसे त्याग नहीं करता । मनुष्य, विषयोंका शरीरसे तो त्याग कर दे परन्तु मनसे न करे, यह दम्भ है । संसारके विषयोंमें मन दौड़े तो मनको समझाओ कि विषयोमें विष है । अरे, संसारके

विषय तो जहरसे भी अधिक भयंकर हैं। जहर तो खानेपर ही मनुष्य सरता है, जहरका चिन्तन करनेसे कोई नहीं मरता, जब कि संसारके विषयोंका चिन्तन करनेमात्रसे ही मनुष्यका विनाश हो जाता है। खराब विचारोंसे मनुष्यका जितना नुकसान होता है, उतना अन्य किसीसे नहीं होता। सुखी होना हो तो संयम करो। शरीरमें शक्ति हो तब तक ही धीरे-धीरे संयम बढ़ाना है।

मनुष्यको सब प्रकारसे सुख देनेवाला संयम है। सुख मिलता है संयमसे, सुख मिलता है सदाचारसे। सुख मिलता है अच्छे संस्कारोंसे। सुख मिलता है प्रभुकी भक्तिसे। सुख मिलता है त्यागसे। संयम और वैराग्य खूब बढ़ाओ। मानवको संपत्तिसे थोड़ा-सुख मिलता है, संयमसे अतिशय सुख मिलता है। सम्पत्तिमें शान्ति नहीं मिलती। सम्पत्तिसे तो विकार-वासना बढ़ती है। विषय-सुखके त्यागसे ही विकार-वासनाका धीरे-धीरे नाश होता है। एक बार त्याग करनेके बाद विषय-सुखकी इच्छा करो नहीं। एक बार जिस सुखका, जिस विषयका त्याग कर दिया, वह सुख अथवा वह विषय भोगनेकी दुबारा इच्छा हो तो वह वमन किए हुएको खाने जैसा है। जीवनमें संयम बिना दिव्यता आती नहीं।

श्रीरामचन्द्रजीने जगतको दिव्य आदर्श बतलाया है। पंचवटीमें रामजी रोज गोदावरी गंगामें स्नान करते, भगवान शङ्करकी पूजा करते, त्रिकाल संध्या करते, ऋषि-मुनियोंका सत्संग करते और कंदमूल-फलका सेवन करते थे।



(४८)  
राम-गीता

एकदा लक्ष्मणो राममेकान्ते समुपस्थितम् ।

विनयावनतो भूत्वा पप्रच्छ परमेश्वरम् ॥

एक दिन रघुनाथजी एकान्तमें विराजे थे । प्रभु अतिशय आनन्दमें थे, प्रसन्न थे । उस समय लक्ष्मणजीने आकर रामजीको प्रणाम किया । पीछे अत्यन्त विनयपूर्वक लक्ष्मणजीने प्रभुसे प्रश्न किया—महाराज ! मोक्ष किसे कहते हैं ? बन्धन किसे कहते हैं ? ईश्वरमें और जीवमें क्या भेद है ? मुझे बहुत थोड़े शब्दोंमें इस तत्त्वज्ञानका उपदेश कीजिए ।

रामजीको अधिक बोलना आता नहीं था । रामजी बहुत ही सीमित बोलते थे । रामजीने बन्धन और मोक्षका स्वरूप लक्ष्मणजीको समझाया । महापुरुष इसे 'राम-गीता' कहते हैं ।

रामजीने कहा—लक्ष्मण ! बन्धन मनका है और मुक्ति भी मनको मिलती है । ईश्वरके अतिरिक्त संसारमें किसी भी विषयका चिन्तन मन करे, तब मन बन्धनमें आता है । मन विषयोका चिन्तन छोड़े तो मुक्ति जैसा आनन्द मिलता है । मनका निर्विषय बनना मुक्ति है, मनका विषयोंमें फँसना बन्धन है ।

बन्धाय विषयासक्तं मुक्तं निर्विषयं स्मृतम् ॥

मनुष्यको मरनेसे पहले ही मुक्ति मिले तो मरनेके बाद भी उसे मुक्ति मिलती है । जिसको मरनेके पहले मुक्तिका आनन्द नहीं मिला, लक्ष्मण ! उसे मरनेके बाद भी मुक्ति नहीं मिलती ।

विषयोंका चिन्तन करते-करते मन विषयाकार बन जाता है । मनके विषयाकार होनेके बाद वे विषय सूक्ष्मरूपसे मनमें आते हैं । ये ही बन्धनका कारण बनते हैं । वही मन परमात्माका चिन्तन करे तो वह परमात्माके स्वरूपमें मिल जाता है । मन किसी दिन भी संसारके विषयोंमें मिलता नहीं । संसारके विषयोंमें तो मन फिरता है परन्तु मन जब मिलता है तब परमात्माके स्वरूपमें ही मिलता है ।

दूधमें पत्थर डालकर उबालो तो यह पत्थर किसी दिन भी दूधमें मिलेगा नहीं । दूधमें खाँड़ डालकर उसे गरम करोगे तो खाँड़ दूधमें मिल जाएगी । पत्थर दूधमें मिलेगा नहीं । पत्थर और दूध—ये दो विजातीय तत्त्व हैं । सजातीय, सजातीयमें ही मिलता है ।

दूध और खाँड सजातीय हैं। उसी प्रकार मन और कोई जड़ वस्तु—ये दोनों विजातीय हैं। मन पत्थर जैसा जड़ नहीं। मन एक क्षणमें अनेक देशोंमें जाकर आ जाता है। मन, जड़ न होनेसे किसी भी जड़ वस्तुमें मिलता नहीं। मन जब मिलता है तो चेतन परमात्मा-के स्वरूपमें ही मिलता है।

बन्धन और मोक्षका कारण मन है। चाबीसे लोग ताला बन्द करते हैं। जिस चाबीसे ताला बन्द होता है उसी चाबीसे वह खुलता है। बन्द करना और खोलना—ये दोनों क्रिया परस्पर विरुद्ध होनेपर भी दोनों काम एक ही चाबी करती है। इसी प्रमाणसे मन बन्धन करता है, और यही मन बन्धनसे मुक्ति भी दिलाता है।

लक्ष्मण । बन्धन मनका है। समस्त साधन मनको लय करनेके लिए हैं। मनका परमात्माके स्वरूपमें लय हो, उसे ही मुक्ति कहते हैं। मनका जब लय होगा तो इन जड़ पदार्थोंमें होना नहीं है, ईश्वरमें ही होगा।

परमात्मा सर्वव्यापक होनेपर भी दीखता नहीं। यह जगत तत्त्वदृष्टिसे नहीं है, फिर भी भासता है। इसका कारण माया है। मायया कल्पितं विश्वम् परमात्मनि केवले। मायाके कारण ईश्वर है फिर भी दीखता नहीं, और जगत नहीं, फिर भी भासता है।

मैं अरु मोर तोर त माया । जेहि वस कीन्हें जीव निकाया ।

गो गोचर जहँ लगि मन जाई । सो सब माया जानेहु माई ॥

यह सभी माया है। अंधकार दो काम करता है। जो है उसको ढँकता है और जो नहीं है उसको बताता है। अंधकार वस्तुको ढँककर रखता है। अंधेरेमें डोरी पड़ी हो तो वह डोरी नहीं दीखती। अंधकार डोरीको ढँककर रखता है। वह अंधकार ही डोरीमें सर्पका आभास कराता है। अंधकारमें पड़ी हुई डोरी सर्प जैसी लगती है। सर्प नहीं है फिर भी सर्प दीखता है, और डोरी है फिर भी डोरी नहीं दीखती है।

जो है उसको ढँककर रखे इसको आवरण-शक्ति कहते हैं और जो नहीं है उसको बतावे इसका नाम है विक्षेप-शक्ति। अंधकाररूपी मायाकी ये दो शक्तियाँ हैं। आवरण-शक्ति और विक्षेप-शक्ति।

रूपे द्वे निश्चिते पूर्व मायायाः कुलनन्दन ।

विक्षेपावरणे.....

आवरण-शक्तिसे माया, परमात्माको ढँककर रखती है। विक्षेप-शक्तिसे माया ईश्वरके आधारसे जगतका भास कराती है। तत्त्वदृष्टिसे विचार करनेपर, माया

सत्य नहीं, खोटी है, फिर भी वह रुलाती है। स्वप्नसे जागे पीछे जिस प्रकार स्वप्न असत्य था, ऐसा भान होता है, उसी प्रकार जिसको परमात्माका ज्ञान होता है उसको ससार असत्य है, ऐसी प्रतीति होती है।

संसारः स्वप्नतुल्यो हि रागद्वेषादिसङ्कुलः ।

स्वकाले सत्यवद्भाति प्रबोधे सत्यसद्भवेत् ॥

सब जानते हैं कि स्वप्न खोटा है परन्तु स्वप्नकालमें—जब स्वप्न देखता है तब स्वप्न खोटा है ऐसा ज्ञान नहीं होता। स्वप्नकालमें स्वप्न सच्चा लगता है। इसीलिए स्वप्नके सुख-दुःखका असर भी होता है। स्वप्नमें किसीको लाख-दो-लाख रुपया मिल जाये तो वह बहुत राजी होता है, और कदाचित् स्वप्नमें घरमें कुछ नुकसान हो, चोरी हो तो दुःखी भी होता है। खोटा स्वप्न भी जिस प्रकार सुख दुःख-देता है उसी प्रकार खोटी माया भी सुख-दुःख देती है।

माया सत्य होती तो मायाका नाश नहीं होता। माया खोटी है इसलिए ही इसका नाश होता है। माया अज्ञानका स्वरूप है।

एक दुष्ट अतिसय दुखरूपा । जा यस जीव परा भवकूपा ॥

अनादि कालसे मनुष्यका मायाके साथ युद्ध होता आया है। जीव सब प्रकारका मोह छोड़कर ईश्वरके पास जाय, वह मायाको अच्छा नहीं लगता। मायाका एक स्वरूप नहीं, ईश्वर जिस प्रकार व्यापक है, उसी प्रकार माया भी व्यापक जैसी है। जीव-ईश्वरके मिलनमें माया विघ्न करती है। माया मनकी चंचल बनाती है। माया जीवको ऐसा समझाती है—इस ससारमें ही सुख है। स्त्रीमें सुख है, रापत्तिमें सुख है, संततिमें सुख है। स्त्रीपुत्र-घरबार-रूप अंधेरे कुँएमें जीवको वह फँकती है। सुत कलत्रगृहान्धकूपे। माया अनेक रीतिसे जीवको ईश्वरसे दूर फेकती है। माया जीवको हराती है। जीवकी हार होती है और मायाकी जीत होती है। जीव शुद्ध चेतन है, परन्तु मायाके वश होकर वह बधनमें आता है।

जागे पीछे जिस प्रकार स्वप्नका सुख-दुःख नहीं रहता उसी प्रकार मसारमें भी जो जागता है उसको परमात्माके आनन्दस्वरूपका अनुभव होता है, और इस आनन्द-स्वरूपका अनुभव करनेवालेपर ससारके सुख-दुःखका असर नहीं होता। न जागे तब तक स्वप्न है। कदाचित् तुमको ऐसी शका होगी कि महाराज ! सारी रात जागरण करके बैठनेको कह रहे हैं ? इस ससारमें जागा हुआ कौन है ? सोया हुआ कौन है ? जगतमें सोया हुआ वह है जो कामके अधीन है, सोया हुआ वह जीव है जो इन्द्रियोका दास है। जिसने एक-एक इन्द्रियका समय बढ़ाया है, जिसको कामके ऊपर विजय मिली है, वह जागा हुआ है।



या निशा सर्वभूतानां तस्यां जागर्ति संयमी  
यस्यां जाग्रति भूतानि सा निशा पश्यतो मुने ॥

जो जागा नहीं है उसको संसार मिलता है और जो जागा है उसको परमात्माका अनुभव होता है। स्वप्नकालमें जो जगत दीखता है, वह जाग्रत अवस्थामें नहीं दीखता। स्वयंके स्वरूपका अज्ञान ही स्वप्न है, स्वयंके स्वरूपका ज्ञान हो तो स्वप्न नहीं दीखता। स्वप्नमें मनुष्य, स्वरूपको भूलता है। स्वयंके स्वरूपको भूले तब स्वप्न आता है। जीव, स्वरूप भूला है इसीलिए यह जगतरूपी स्वप्न उसको दीखता है। जीवको ईश्वरका अज्ञान है, इसीसे यह संसार है।

अनुभूतोऽप्ययं लोको व्यवहारक्षमोऽपि सन् ।  
असद्रूपो यथा स्वप्न उत्तरक्षणवाचतः ॥

संसारमें न जागे, तभी तक क्लेश है। जाग जानेपर उसको भगवावका अनुभव होता है। स्वप्नमें एक मनुष्यको तीन वर्षकी सजा हुई। दो वर्षकी सजा भोगकर नींद उड़ गयी। स्वप्न पूरा हुआ। विचार करो, अब बाकी एक वर्षकी सजा कौन भोगेगा? यह एक वर्षकी सजा भोगनेको बाकी नहीं रहती। उसी प्रकार यह जीव भी जगतमें जागे तो सुखी हो, इसके दुःखोंका अन्त आवे। वह अज्ञान-निद्रामें सोता रहता है इसीलिए दुःखी है। आत्म-स्वरूपका विस्मरण ही माया है। इस अज्ञान-निद्रासे जागते ही जीव संसारसे तर जाता है और इसको परमात्माका साक्षात्कार होता है। परमात्माका साक्षात्कार करनेके लिए सबसे सरल और सुगम साधन भक्ति है।

.....सो मम भगति भगत सुखदायी ॥  
सो सुतंत्र अवलम्ब न आना । तेहि आधीन ज्ञान बिज्ञाना ॥  
भगति तात अनुपम सुखमूला । मिलइ जो संत होइ अनुकूला ॥  
भगति कि साधन कहउँ बखानी । सुगम पंथ मोहि पावहि प्रानी ॥

परमात्माकी जो सतत भक्ति करता है उसको ज्ञान-विज्ञान, वैराग्य आदि जल्दी प्राप्त होते हैं और उसको मोक्ष मिलता है। मायासे तरनेके लिए, उसे जीतनेके लिए बहुत साधन हैं परन्तु भक्त केवल भक्तिसे ही अनायास मायाको तर जाता है। श्रीकृष्ण भगवानने भी गीताजीमें आज्ञा की है—

दैवी शेषा गुणमयी मम माया दुरत्यया ।  
मामेव ये प्रपद्यन्ते मायामेतां तरन्ति ते ॥

जो मेरी शरणमें आता है, वह मायाको तर जाता है। लक्ष्मणको मायाका स्वरूप, परमात्माका स्वरूप, मायाकी आवरण-शक्ति और विक्षेप शक्ति, बन्ध-मोक्षका स्वरूप, भक्तिकी महिमा इत्यादि बहुत संक्षेपमें प्रभुने समझाई। लक्ष्मणको अतिशय आनन्द हुआ। भगवान् शंकर माता पार्वतीजीसे कहते हैं—

**एकदा गौतमी तीरे पञ्चवट्याः समीपतः ।**

श्रीराम-लक्ष्मण-जानकीजी गोदावरीके किनारे पंचवटीमें विराजे हुए थे। एक बार ऐसा हुआ कि शूर्पणखा घूमती-फिरती वहाँ आ पहुँची। शूर्पणखा राक्षसी थी, रावणकी बहिन थी। श्रीराम-लक्ष्मणके दर्शन करते हुए इसको आश्चर्य हुआ। शूर्पणखाने विचार किया कि राम अति सुन्दर है। शूर्पणखाने स्वयंका राक्षसी स्वरूप छिपाया और सुन्दर शृङ्गार करके रामजीके पास आयी।

शूर्पणखा वासनाका स्वरूप है। शांतिसे विचार करो तो ध्यानमें आवेगा कि वासना भी राक्षसी है। वह स्वरूपको छिपाकर शृङ्गार करके जो संसार-अरण्यमें फिरता रहता है, उससे मिलने आती है। संसार अरण्यका स्वरूप है। इसलिए अरण्य-काण्डमें ही शूर्पणखाकी कथा आती है जो संसार-अरण्यकमें फिरता है, उसको ही वासना-रूपी शूर्पणखा मिलने आती है। कोई पुरुष परस्त्रीको अथवा कोई स्त्री परपुरुषको आसक्ति-पूर्वक देखे, यह पाप है। किसीके सौन्दर्यमें आँख फँसे तो मानना चाहिए कि आँखमें शूर्पणखा आई हुई है। स्त्रीको स्त्रीस्वरूपमें, पुरुषको पुरुषस्वरूपमें न देखो, सबको ब्रह्मरूपमें देखो। जगतके किसी भी व्यक्तिको भगवद्भावसे देखनेके अलावा कामभावसे देखोगे तो मानना कि शूर्पणखा आई है, वासना आयी है।

यह वासना अन्दरसे अच्छी नहीं, केवल बाहरसे अच्छी लगती है। शूर्पणखा है तो राक्षसी परन्तु बनठनकर आती है। वासना बाहरसे सुन्दर लगती है। वह जीवको ऐसा बतलाती है कि मैं तुमको बहुत सुख दूंगी परन्तु वासना तो जीवको रूलाती है। वासना, अविद्या लाती है, अज्ञान लाती है। अविद्या अपने साथ पाँच दोष लाती है—देहाध्यास, इन्द्रियाध्यास, प्राणाध्यास, अन्तःकरणाध्यास और स्वरूपविस्मृति। विवेकका भान भूल जाये, उसे स्वरूपविस्मृति कहते हैं। इन सबके कारण वासना बढ़ती जाती है, घटती नहीं। यह वासना ऐसी राक्षसी है कि इसकी कभी तृप्ति होती ही नहीं। यह तो ऐसी भयंकर है कि खिलानेवालेको भी खा जाती है। खिलानेवालेको खा जानेपर भी इसकी तृप्ति होती ही नहीं।

अनेक बार मनुष्य ऐसा मानता है कि इन्द्रियाँ जो माँगती हैं, उन विषयोंको मैं भोगूँ, जिससे मन शान्त होगा। अरे, भोगसे शान्ति मिलती होती तो आज तक शान्ति

मिल जानी चाहिए थी। आज तक अनेक जन्मोंसे जीवने संसारमें सभी विषयोंका अनुभव किया है, उपभोग किया है, फिर भी इसे शान्ति नहीं मिली। इन्द्रियोंको जो सुख एक बार दिया, वही सुख वह फिरसे माँगेगी। इसलिए ऐसी वासना जागे, उस समय उन विषयोंके भोगनेसे पहले मनको समझाओ कि आज तक कितना खाया? नुप्ति हुई क्या? विषयोंमें जब तक आकर्षण है, तब तक विषयेच्छाका नाश नहीं होता। विषयोंका आकर्षण न रहे तो विषयेच्छाका विनाश हो जाता है। वासनाकी शान्ति भोगसे नहीं, त्यागसे होती है।

शूर्पणखा सुन्दर स्वरूप धारण करके श्रीरामचन्द्रजीके पास आयी।

कामार्ताहं न शक्नोमि त्यक्तुं त्वां कमलेक्षणम्।

श्रीरामचन्द्रजीका स्वरूप देखकर शूर्पणखा कामान्ध हो गयी। इसलिए रामचन्द्रजीसे कहा—मैं रावणकी बहिन हूँ। आज तक मैंने विवाह किया ही नहीं। यी तो वह विधवा परन्तु वह झूठ बोली।

तुम सम पुरुष न मो सम नारी। यह संजोग विधि रचा विचारी ॥

मम अनुरूप पुरुष जग माँहीं। देखेउँ खोज लोक तिहूँ नाहीं ॥

तार्ते अब लगि रहेउँ कुमारी। मन माना कछु तुम्हहिँ निहारी ॥

मुझे अपने लायक कोई सुन्दर पुरुष आज तक मिला हो नहीं, इसलिए मैं कुंवारी हूँ परन्तु आज तुमको देखकर मेरा मन कुछ माना है। इसलिए मैं विवाह करने आयी हूँ। भव भर्ता मम प्रभो। तुम मेरे साथ विवाह कर लो।

रामायणमें लिखा है कि शूर्पणखाको जवाब देनेके लिए जब श्रीरामचन्द्रजी उसके साथ बान करते थे, तब प्रभुकी नजर तो श्रीसीताजीपर ही रहती थी। रामजी शूर्पणखाके साथ जब बोलते थे, तब वे शूर्पणखापर दृष्टि नहीं डालते थे। वासना-राक्षसी आँखसे अन्दर घुस जाती है।

संसारके सुन्दर विषयोंको देखकर आँख उसके पीछे दौड़ती हैं। आँखके पीछे मन जाता है। मन जानता है कि यह मेरा नहीं। मुझको मिलनेवाला भी नहीं। फिर भी यह पाप करता है। मनमें जितने पाप आते हैं वे आँखके मार्गसे ही आते हैं। आँख बिगड़ी तो मन बिगड़ा। विषय पहले आँखमें आते हैं। काम पहले आँखमें आता है। कामको अगर आँखमें नही आने दो, तो पीछे यह मनमें भी नही आवेगा। वासना आँखमें नही आवे, इसलिए आँखको बन्द रखो। आँखको बन्द रखोगे, आँखको सुरक्षित रखोगे तो मन पवित्र रहेगा। खूब ध्यानमें रखो कि तुम आँख किसको देते हो? किस भावसे देते हो? तुम जिसको आँख दोगे, उसको अपना मन देना ही पड़ेगा। तुम जिसको आँख देते हो, उसका

चित्र, उसका स्वरूप तुम्हारे मनमें आता है। आँख देनेके पहले विचार करो कि यह कौन है ? कैसा है ? मैं किस भावसे इसपर दृष्टि डाल रहा हूँ।

श्रीरामचन्द्रजी, श्रीसीताजीपर नजर रखकर शूर्पणखाको उत्तर देने लगे। शूर्पणखापर नजर नहीं डाली। रामायणकी शूर्पणखा और भागवतकी पूतना एक ही है। पूतना भी वासना है। पूतना आती है तब कन्हैया आँख बन्द कर लेते हैं, पूतनापर नजर नहीं डालते। पूतना आयी, तब कन्हैया छह दिनके थे। अभी राधाजी नहीं आयी थी। इसलिये नजर कोनेमें रखते थे। इसलिए कन्हैया आँख मीच लेते थे। रामावतारमें तो सीताजीके साथ थे। इसीसे श्रीसीताजीपर नजर रखकर, शूर्पणखापर नजर नहीं डाली।

भगवान् बोध देते हैं कि जिसके मनमें पाप भरा है, उसपर मैं दृष्टि नहीं डालता। उसको सामनेसे मैं देखता नहीं। जिसका मन मैला है, उसको सामनेसे भगवान् देखते नहीं। बाहरका शृंगार प्रभु देखते नहीं। परमात्मा तो अन्दरका—सूक्ष्म शरीरका—मनका शृंगार देखते हैं। स्थूल शरीरका विचार करे, वह जीव तथा सूक्ष्म शरीरका विचार करे वह ईश्वर।

शास्त्रमें तीन प्रकारके शरीर कहे हैं—स्थूल, सूक्ष्म और कारण। आँखको दीखता है वह स्थूल शरीर है। सूक्ष्म शरीर सत्रह तत्त्वोंका बना हुआ है। पाँच कर्मेन्द्रिय, पाँच ज्ञानेन्द्रिय, पच प्राण, मन और बुद्धि। सूक्ष्म शरीरमें मन मुख्य है। मनमें वासनाका समुदाय रहता है। उसको कारण शरीर कहते हैं। इन तीनों शरीरोंसे परे आत्मा है। स्थूल, सूक्ष्म और कारण—ये तीनों उपाधि हैं।

प्रभुके सम्मुख जाओ तब अपने मनका शृंगार करके जाओ। बहुत-से लोग मन्दिरमें कपड़े बदलकर जाते हैं। कपड़ा नहीं, हृदय बदलनेकी जरूरत है। भगवान् कपड़ेको नहीं, हृदयको देखते हैं। निश्चय करो—ठाकुरजी मुझपर दृष्टि डालें, उस योग्य बनकर परमात्माके पास जाऊँगा।

तस्माद् रामनामाहमयोध्याधिपतेः सुतः ।

एषा मे सुन्दरी मार्या सीता जनकनन्दिनी ।

श्रीरामचन्द्रजीने शूर्पणखासे कहा—मेरी तो लग्न हो गयी है। ये श्रीसीताजी मेरी पत्नी हैं। तू जैसी कुंवारी है वैसा मेरा भाई भी कुंवारा है। तू वहाँ जा। परस्त्रीमें मातृभाव रखनेवासा मैं मयादापुरुषोत्तम हूँ, इसलिए मैं तो लग्न नहीं करूँगा परन्तु तुझको बहुत इच्छा हो तो तू लक्ष्मणजीके पास जा। लक्ष्मण कुमार है।

मार शब्दका अर्थ है काम—उत्थितः मारः ॥ लक्ष्मणजी निष्कास थे । इसीलिए श्रीरामचन्द्रजीने लक्ष्मणजीके लिए कुमार शब्दका प्रयोग किया । कहनेका भावार्थ था कि लक्ष्मण जितेन्द्रिय हैं ।

इत्युक्त्वा लक्ष्मणं ग्राह पतिमभव सुन्दर ॥

लक्ष्मणजीके पास जाकर शूर्पणखाने कहा—तुम मेरे पति हो जाओ । लक्ष्मणजी तो इसको पहिचान गये थे कि यह राक्षसी है । मृंगार करके आयी है । लक्ष्मणजीने कहा—

अहं दासोऽस्मि रामस्य त्वंतु दासी भविष्यसि ।

मैं तो दास हूँ । तुम मेरे साथ लग्न करोगी तो तुमको दासी होना पड़ेगा । तुम रामजीके पास जाओ । वे राजाधिराज हैं । राजा तो अनेक लग्न कर सकता है । तुम वहीं जाओ ।

तमेव गच्छ भद्रं ते स तु राजाखिलेश्वरः ।

लक्ष्मणजीका वचन सुनकर शूर्पणखा रामजीके पास गयी । रामजीने मनाही की, तब शूर्पणखाने स्वयंका मूल स्वरूप प्रगट किया—उसने राक्षसी स्वरूप धारण करके रामजीसे कहा—अब तेरी पत्नीका मैं भक्षण करूंगी । वासना भी शूर्पणखाकी तरह पहले सुन्दर लगती है, परन्तु पीछे स्वयं प्रकाशित होती है, जीवको फंसाती है । वासना आरम्भमें कोमल लगती है, परन्तु यह भयङ्कर होती है । वासनाकी पकड़मेंसे जल्दी छूट पाते नहीं ।

शूर्पणखा श्रीसीताजीकी तरफ दौड़ी । रघुनाथजीने लक्ष्मणजीको इशारा किया । लक्ष्मणजी दौड़ते आए, शूर्पणखाके कान पकड़ लिए ।

विच्छेद नासा कर्णौ च लक्ष्मणो लघुबिक्रमः ।

लक्ष्मणजीने शूर्पणखाके दो कान काटे, तथा नासिका काट ली । रुधिर निकलने लगा । शूर्पणखा बहुत व्याकुल हुई । वहाँसे वह खर, दूषण; त्रिशिरा आदि राक्षसोंके पास गयी और कहा—रामजीके भाईने मेरी ऐसी दुर्दशा की है । समस्त राक्षस रघुनाथजीके साथ युद्ध करनेको तैयार हुए । राक्षस-सेना युद्ध करने आयी । भयङ्कर धर्षण हुआ ।

जबान प्रहरार्धेन सर्वानिव रघूत्तमः ॥

बहुत थोड़े समयमें प्रभुने सब राक्षसोंको विनाश कर दिया । जो धनुषबाण सजाकर रखता है उसको कोई भी राक्षस नहीं मार सकता । रामजी वनमें ही धनुषबाण सजाकर रखते थे ऐसा नहीं । ये, तो सिंहासनमें श्रीसीताजीके साथ विराजते हैं तब भी

घनुषबाण सजाकर रखते हैं। घनुष ज्ञानका स्वरूप है, बाण विवेकके स्वरूप हैं। गाफिलको राक्षस मारते हैं। जो प्रतिक्षण सावधान रहता है, वह ही साधु है। प्रतिक्षण जो सावधान रहता है, उसको कोई राक्षस मार नहीं सकता।

श्रीरामचन्द्रजी एक क्षण भी गाफिल नहीं रहते थे। प्रतिक्षण सावधान थे। थोड़े समयमें ही इन्होंने राक्षसोंकी अति भयङ्कर और बहुसंख्यक सेनाका विनाश किया। श्रीसीताजीको आनन्द हुआ। शूर्पणखा रोती रोती रावणके पास गयी। उसने रावणको उलाहना दिया कि—तेरे शत्रु तेरा विनाश करनेके लिए गोदावरीके किनारे आ गये है। अभी तक तुमको कुछ खबर नहीं।

करसि पान सोवसि दिनराती । सुधि नहिं तव सिर पर आराती ।  
राज नीति बिनु घनविनु घर्मा । हरिहि समर्थे विनु सत्कर्मा ॥

×

×

×

प्रीति प्रनय विनु मदते गुनी । नासहि बेगि नीति अस सुनी ॥

राजनीति तू जानता नहीं। अब तेरा विनाश होनेवाला है। रावणने पूछा—बहिन। ये तेरे कान और नाक किसने काटे हैं। शूर्पणखाने सब कुछ उलटकर ही कहा—रामजीकी पत्नी सीता बहुत सुन्दर है। इसलिये मैंने विचार किया कि इन सीताजीको अपने भाई रावणके लिए मैं ले जाऊँ। तेरे लिए मैं वहाँ गयी थी। वहाँ रामजीके भाई लक्ष्मणने मेरे नाक-कान काट दिए। तेरे राक्षसोंका भी विनाश कर दिया।

रावणको आश्चर्य हुआ। यह विचारमे पड़ गया—खरदूषण और त्रिशिरा तो मेरे जैसे ही बली हैं। इन राक्षसोंका विनाश करनेवाले राम मानव नहीं, परमात्मा हैं। राम जो मनुष्य होंगे तो मैं सीताजीको ले आऊँगा, और वे मेरा कुछ भी नहीं कर सकेंगे। यदि राम परमात्मा होंगे और मुझको मारेंगे तो मेरा कल्याण होगा। मुझको ऐसा लगता है कि आदिनारायण परमात्मा मेरे लिए ही मानव-स्वरूप धारण करके श्रीरामरूपमें प्रगट हुए हैं। यदि राम मानव होते तो अकेले इन राक्षसोंका विनाश किस प्रकार कर सकते थे ?

वक्ष्यो यदि स्यां परमात्मनाहं वैकुण्ठराज्यं परिपालयेमऽहम् ।  
नो चेदिदं राक्षसराज्यमेव भोक्ष्ये चिरं राममतो ब्रजामि ॥  
इत्थं विचिन्त्याखिलराक्षसेन्द्रो रामं विदित्वा परमेश्वरं हरिम् ।  
विरोधबुद्धयैव हरिं प्रयामि द्रुतं न भक्त्या भगवान् प्रसीदेत् ॥

श्रीराम मानव नहीं, ईश्वर हैं। रामजी मुझको मारेगे तो मैं प्रभुके घाममें जाऊँगा। रामजीके साथ मैं विरोध करूँगा। विरोध-भक्तिसे मेरा कल्याण होगा, मेरे वंशका भी उद्धार होगा।

तौ मैं जाइ वैरु हठि करऊँ । प्रभु सर प्रान तजैं भय तरऊँ ॥

रावणने ऐसा विचार किया और पीछे शूर्पणखासे कहा—तू चिन्ता मत कर। अब मैं वहाँ जाता हूँ। इधर श्रीरामचन्द्रजीने सीताजीसे कहा—अब मुझे लौटा करनी है। प्रत्यक्ष श्रीसीताजीका रावण स्पर्श नहीं कर सकता था। श्रीसीताजी तो परमात्माकी आह्लादिका शक्ति हैं। श्रीसीतारामजी तो साथ ही रहते हैं। सूर्य और सूर्यकी प्रभा किसी दिन अलग नहीं हो सकती। श्रीसीतारामजी अलग नहीं रह सकते। यह तो प्रभुने लीला की है।

श्रीरामचन्द्रजीने श्रीसीताजीसे कहा—अपनी छायाको तुम आश्रममें रखना। तुम्हारी छायाको रावण ले जाएगा। मुझे रावणका विनाश करवा है। श्रीसीताजीकी जैसी ही प्राकृतिवाली छायाजातकीको आश्रममें रक्खा। प्रत्यक्ष सीताजी तो श्रीरामजीके स्वरूपमें ही लीन हो गयीं। किसी-किसी रामायणमें लिखा है कि श्रीसीताजीने अग्निमें प्रवेश किया।

भूत्वा रामोदितं वाक्यं सापि तत्र तथाकरोत् ।

मायासीतां वहिः स्थाप्य स्वयमन्तर्दधेऽनले ॥

आनन्द रामायणमें ऐसा लिखा है कि श्रीरामचन्द्रजीने श्रीसीताजीसे कहा—देवी ? अब तुम तीन रूप धारण करो।

सीते त्वं त्रिविधा भूत्वा रजोरूपा वसानले ।

वामांगे मे सत्वरूपा वस छाया तमोमयी ॥

रजोरूपसे तुम अग्निमें प्रवेश करो, सत्वरूपसे मेरे स्वरूपमें लीन हो जाओ और तमोमयी बनकर, छाया रूप धारण करके आश्रममें रहो। श्रीसीताजीने इसी प्रकार किया अपना छायास्वरूप आश्रममें रक्खा।





(४९)

## रावणका कपट

रावणने श्रीरामचन्द्रजीसे विरोध करनेका निश्चय किया और वह मारीचके आश्रममें गया ।

विचिन्त्यैवं निशायां स प्रमाते रथमास्थितः ।

रावणो मनसा कायमेकं निश्चित्य बुद्धिमान् ॥

ययौ मारीचसदनम्.....

समुद्रके किनारे मारीच रहता था । रावण वहाँ गया । मारीचने रावणका स्वागत किया । रावणने कहा—महाराज दशरथके पुत्र राम-लक्ष्मण राक्षसोंका विनाश कर रहे हैं । रामजीने वर किया है । रामजीको आज्ञासे लक्ष्मणने निर्दोष शूर्पणखाके नाक, कान काटे हैं । मैंने इनके साथ अब विरोध करनेका निश्चय किया है । तू मेरी मदद कर । तेरी मददसे मैं सीताजीकी वहाँसे उठाकर ले आऊँगा ।

मारीच रावणको समझाने लगा । उसने कहा—तुम्हारी बुद्धि बिगड़ गयी है । तुम रामजीके साथ विरोध करने चले हो । रामजीके वाणकी तुमको खबर नहीं । रामजीको तुम नहीं जानते । राम छोटे थे, तभी एक बार मुझको इनके दर्शन हुए थे । विश्वामित्रके यज्ञका रक्षण करनेके लिए रामजी पधारे थे । मैं वहाँ विघ्न करनेके लिए गया था । रामजीके बलका मुझको वहाँ अनुभव हो चुका है । एक वाण मुझको मारा, उससे मैं समुद्रके किनारे आकर पड़ा हूँ । तबसे सतत रामजीका ध्यान करता हूँ । इसलिए—

स्यञ्च विरोधमतिं भज भक्तिः

परमकारुणिको रघुनन्दनः ।

तुम रामजीके प्रति विरोध-बुद्धि छोड़ दो और प्रेमसे रामजीका भजन करो । मारीचने रावणको उपदेश दिया परन्तु रावणके गले वह नहीं उतरा । रावणको क्रोध आया और वह मारीचको मारनेके लिए तैयार हो गया । मारीचने विचार किया—

यदि मां राघवो हन्यात्तदा मुक्तो भवार्णवात् ।

मां हन्याद्यपि चेदुष्टस्तदा मे निरयो ध्रुवम् ॥

रावणके हाथसे मरूँ तो मरण बिगड़ेगा । रामजीके हाथसे मरूँगा तो मेरा मरण मंगलमय होगा । ऐसा विचारकर मारीचने रावणको सहायता देनेकी सम्मति दे दी ।

रावणने मारीचसे कहा—तू सुन्दर हिरणका स्वरूप धारण करता । राम तेरे पीछे दौड़ते-दौड़ते आवेगे । तू रामजीको दूर ले जाना । रामजी तुझको बाण मारें तब तू रामजीकी जैसी आवाज करके लक्ष्मणको बुलाना । इससे लक्ष्मण भी वहाँ दौड़ता आवेगा । सीताजी आश्रममें अकेली रह जायेंगी, उसी समय मैं उनको उठाकर लंकामें ले जाऊँगा ।

इस प्रकारकी योजना करके रावण और मारीच दोनों पंचवटीमें आए । मारीचने सुन्दर स्वर्णमृगका स्वरूप धारण किया ।

रत्नशृङ्गो मणिस्तुरो नीलरत्नविलोचनः ।  
विद्युत्प्रभो विमृग्धास्यो विचचार वनान्तरे ॥

सीताजीकी नजर पड़े, इस रीतिसे हिरण वहाँ फिरने लगा । इसको देखकर श्रीसीताजीने श्रीरामचन्द्रजीसे कहा—यह हिरण बहुत सुन्दर है । मुझको बहुत अच्छा लगता है । इसको पकड़कर लाओ । प्रत्यक्ष श्रीसीताजीने रामजीसे ऐसा नहीं कहा । यह तो जो छाया-जानकी आश्रममें थी, वे ऐसा कहने लगीं । लक्ष्मणजीको भी पीछेसे जो कड़वा शब्द कहा, वह श्रीसीताजीने नहीं, छाया-जानकीने कहा था ।

प्रभुने लक्ष्मणजीसे कहा—लक्ष्मण ! मैं जाता हूँ । तुम श्रीसीताजीका रक्षण करना । लक्ष्मणजीने कहा—नाथ ! यह हिरण नहीं ।

एवं भूतो मृगः कुतः ।

ऐसा भी मृग कही होता है ? यह तो कोई राक्षस है । रामजीने कहा—राक्षस होगा तो इसको मारूँगा और हिरण होगा तो इसको पकड़कर ले आऊँगा परन्तु तुम सावधान रहना । लीला करनी थी, इसलिए परमात्मा नाटक कर रहे थे ।

तब रघुपति जानत सब कारन । उठे सकल सुर काज सँवारन ॥

श्रीरामचन्द्रजी मायामृगके पीछे दौड़े । मृग-मारीच बारम्बार निहारने लगा और दौड़ने लगा । ऐसा करते-करते वह रामजीको दूर ले गया । पीछे तो रामचन्द्रजीने इसको बाण मारा । माया-मृग घायल हुआ और उसने हा लक्ष्मण ! हा लक्ष्मण ! ऐसा आर्त्तनाद किया । श्रीसीताजीने यह शब्द सुना ।

सीताजीने लक्ष्मणजीसे कहा—तुम्हारे भाई कुछ विपत्तिमें हैं । तुमको बुला रहे हैं । लक्ष्मणजीने कहा—माँ ! तुम चिन्ता न करो ।

भृशुटि विलास सृष्टि लय होई । सपनेहुँ सकट परइ कि सोई ॥

जिनकी भृकुटि जरा बाँकी होते हो सृष्टिका लय हो जाता है उन रामजीपर विपत्ति कैसी ? यह तो कोई राक्षस बोल रहा है । तब श्रीसीताजीने कुछ कड़वे शब्द लक्ष्मणजीको सुनाए । लक्ष्मणजीने व्याकुल होकर कहा—माँ ! तुम ऐसा मत बोलो । मैं जाता हूँ । लक्ष्मणजी वन्दन करके चले गये । जैसे ही लक्ष्मणजी आश्रममें-से गये कि रावण तपस्वीका वेष धारण करके भिक्षा माँगनेके लिए वहाँ आया । छाया-जानकी उसको भिक्षा देने बाहर आयी ।

रावणने पूछा—तुम कौन हो ? यहाँ क्यों रहती हो ? सीताजीने कहा—महाराज दशरथके ज्येष्ठपुत्र रामजीकी मैं धर्म-पत्नी हूँ । लक्ष्मणजी मेरे देवर हैं । श्रीराम पिताकी आज्ञासे चौदह वर्ष दण्डकारण्यमें निवास करने आए हैं ।.....अब आप हमको अपना परिचय दो । तब रावण बोला—मैं राक्षसोका राजाधिराज रावण हूँ ।

त्वत्कामपरितप्तोऽहं त्वां नेतुं पुरमागत ॥

तुमको लेनेके लिए आया हूँ, इस वनके दुःखोंसे तुमको छुड़ाने आया हूँ । तपस्वी राम तुमको क्या सुख देंगे ? तुम मेरे साथ चलो । यह सुनकर सीताजी थोड़ी घबरायी परन्तु हिम्मत रखकर बोली—दुष्ट ! जरा खड़ा रह । सिंहके आगे शृगालकी क्या बिसात है ? अभी तुरन्त रामजी आ पहुँचेंगे और एक ही बाणसे तुम्हें यमपुरी भेज देंगे ।

मएसि कालवस निसिचर नाहा ।

श्रीसीताजीके वचन सुनते ही रावणको अतिशय क्रोध आया । रावणने महा-पर्वताकार स्वरूप धारण किया । सीताजी घबरायी । रावण सीताजीको उठाकर ले जाने लगा । सीताजी क्रन्दन करने लगी । गृध्रराज जटायुने वह आर्तनाद सुना । वह दौड़ता आया । वृद्ध जटायु और रावणका भयंकर युद्ध हुआ । जटायुने रावणको घायल कर दिया । रावणने जान लिया कि यह वृद्ध है परन्तु बलवान है । रावणने कपट किया और जटायुसे कहा कि तेरे इष्टदेवकी तुझको सौगन्ध, तेरा मरण कहाँ है वह तू मुझको बता ।

जटायुने कहा—मेरे पंख कोई काट डाले तो पीछे मैं जीवित नहीं रह सकता । अब तुम मुझको बताओ कि तुम्हारा मरण कहाँ है ? तेरे इष्टदेवकी तुझको सौगन्ध है । रावण तो दुष्ट था । उसने कपट करके कहा—मेरा मरण मेरे पगके अँगूठेमें है । मेरे पग-का अँगूठा कोई काट डाले तो मैं मरण पाऊँ ।

जटायुने निश्चय किया कि इसके अँगूठेके ऊपर मैं चोचका प्रहार करूँगा । रावणके पगके अँगूठेमें जटायु प्रहार करने गया तब कपटी रावणने तलवारसे इसके दोनों पंख काट डाले । जटायु घायल होकर गिर पड़ा, श्रीरामचन्द्रजीका स्मरण करने लगा ।

एक महान् पतिव्रता स्त्रीको एक राक्षस ले जाता है, तब पक्षी भी इसके साथ युद्ध करते हैं। पक्षीसे भी यह सहन नहीं हुआ। जटायुको कपटसे घायल करके रावण श्रीसीताजीको लंकामें ले गया। प्रत्यक्ष सीताजीका तो रावण स्पर्श नहीं कर सकता था। श्रीसीताजीकी छायाको—छाया-जानकीको वह ले गया।

स्वान्तःपुरे रहस्येतामशोकविपिनेऽधिपत् ।

राक्षसीभिः परिहृतां मातृबुद्धयान्वपालयत् ॥

लंकामें ले जाकर रावणने श्रीसीताजीको अशोक वनमें रक्खा। भगवान् शंकर पावन्ती माँ-को समझाते हैं—श्रीसीताजी तो परमात्माकी आह्लादिनी शक्ति थीं। जहाँ श्रीसीताजी विराजती है वहाँ किसीको शोक-दुख होता ही नहीं है। इसीलिए इस वनका नाम है अशोक वन। अशोक वनमें श्रीसीता विराजी हुई थीं। रावण श्रीसीताजीको मनाने-का प्रयत्न करने लगा परन्तु यह श्रीसीताजीमें मातृभाव रखता था। रावणने विचार किया—मेरे वक्षमें होजानेपर मैं काम-भाव रखूँगा। अशोक वनमें रावणने राक्षसियों-का पहरा रक्खा।

कृशातिदीना परिकर्मवर्जिता

दुःखेन शून्यद्वदनातिविह्वला ।

हा राम रामेति विलप्यमाना

सीता स्थिता राक्षसवृन्दमध्ये ॥

श्रीसीताजी राक्षसियोंसे घिरी हुई थी। शरीर अति कृश था। सब प्रकारके शृंगार त्याग दिए थे। समस्त समय रामजीका ध्यान धरतीं थीं। ध्यान, संयोगमें नहीं होता, वियोगमें होता है। भागवतमें वर्णन आया है कि वसुदेव-देवकीजीके यहाँ प्रत्यक्ष श्रीकृष्ण प्रगट हुए तब प्रभुने वसुदेव-देवकीजी से कहा—तुम ध्यान धरो। मैं गोकुलमें जा रहा हूँ। ग्यारह वर्ष पीछे तुम्हारे पास आऊँगा। तब तक तुम ध्यान करो। परमात्मा पुत्ररूपमें प्रगट हों तो भी प्रभुका ध्यान करना पड़ता है।

श्रीकृष्ण भगवान्ने गोपियोंको भी आज्ञा की थी कि वियोगमें मेरा ध्यान बराबर होता है। वियोगमें प्रेम पुष्ट बनता है, वियोगमें गुणदर्शन होता है, संयोगमें अधिकाश भागमें दोषदर्शन होता है। वियोगमें अपेक्षा जागती है, संयोगमें कुछ-न-कुछ उपेक्षा जागती है। तुम्हारा प्रेम शुद्ध होगा तो मेरा ध्यान करते हुए तुम मेरे स्वरूपको प्राप्त करोगी।

ध्यान धरते हुए देह-भान भूल जाये, तब ही बराबर दर्शन होते हैं। जिसको याद आती है कि मैं स्त्री हूँ, मैं पुरुष हूँ। जो देहभानमें है, वह परमात्माके दर्शन बराबर नहीं कर सकता। ध्यानमें देहभान भूलता है तब ही परमात्माका साक्षात्कार होता है।

श्रीसीताजी भी रावणकी लंकामें अशोक वनमें श्रीरामचन्द्रजीका ध्यान करती थी। रामजीकी सेवामें थी तब तो एक ही रामजीके दर्शन करती थी, परन्तु अब रामजीके वियोगमें, ध्यानमें ऐसी तन्मयता हो गयी थी कि लंकाके एक-एक भाड़में श्रीराम दीखते थे, भाड़के पत्ते-पत्तेमें श्रीरामजीके दर्शन होते थे।

रामायण अनेक हैं। अनेक रामायणोंमें अनेक कथा आती हैं। एक रामायणमें वर्णन आता है कि माताजी जब अशोक वनमें विराजी थी तब इनकी सेवामें जो अनेक राक्षसियाँ रहती थी, उनमें एक त्रिजटा नामकी राक्षसी थी। त्रिजटा माताजीकी सेवा करती थी।

एक बार अशोक वनमें श्रीसीताजी ध्यान करते-करते तन्मय हो गयी। तन्मयतामें जगतको तो भूली, परन्तु रामजीका ध्यान स्मरण करते-करते सीता हैं, मैं स्त्री हूँ यह भी भूल गयी। ध्यान करनेवाला धीरे-धीरे जगतको भूलता है। ध्यान करनेवाला उसके पीछे मैं ध्यान करता हूँ यह भी भूलता है। ध्यानमें अतिशय तन्मयता हो जानेपर यह मैं-को भी भूल जाता है। ध्यान करनेवाला जब मैं-को भूलता है तब ध्यान करने वाला ध्येयमें मिल जाता है। आरम्भमें तो ध्यान करनेवाला और ध्येय दोनों जुदा होते हैं परन्तु ध्यानमें तन्मयतासे जगतकी विस्मृति होती है। उसके पीछे ध्यान करने वाला, मैं ध्यान करता हूँ यह भी भूल जावे तब ध्याता और ध्येय दोनों एक होते हैं।

दृश्य पदार्थमें-से दृष्टि हट जाय और द्रष्टामें दृष्टि स्थित हो जाये तब आनन्द मिलता है। दृश्यके द्रष्टाको साक्षी कहते हैं। दृश्य दुःस्वरूप है। द्रष्टामात्र आनन्दरूप है। दृश्यमें-से दृष्टि हटाकर द्रष्टामें स्थिर करोगे तो आनन्द मिलेगा।

द्रष्टृदर्शन दृश्यानां विरागो यत्र वा भवेत् ।

दृष्टिस्तत्रैव कर्तव्या..... ॥

ध्यानमें द्रष्टा, दृश्य और दृष्टि एक होनी चाहिए। साधक, साध्य और साधन—एक बनने चाहिये। ध्याता और ध्यान, द्रष्टा, दृश्य और दर्शन—एक हो तो समझना कि ध्यानमें और दर्शनमें एकतानता हुई, तन्मयता हुई। परमात्माका ध्यान करते हुए जीव ईश्वरमें मिल जाय, ध्यान करनेवाला ध्येयमें मिल जाय, ध्यान, ध्याता और ध्येय तीनों एक हो जायें; तब त्रिपुटिका परमात्मामें लय होता है। यही अद्वैत

हैं। यही मुक्ति है। ज्ञानी पुरुष परमात्माके स्वरूपके साथ ऐसे मिल जाते हैं कि पीछे यह नहीं कह सकते कि मैं जानता हूँ कि मैं नहीं जानता।

अहमिनाशभाज्यहमहंतया ।

स्फुरति हत् स्वयं परमपूर्णसत् ॥

जब देह-भान भूलता है, 'मैं' पनका नाश होता है, तब जीव और शिव एक होते हैं। उपनिषदमें एक दृष्टान्त है। खाँड़की पुतली सागरकी गहराई नापने गयी। वह सागर-में विलीन हो गयी, वापिस ही नहीं आयी। वह सागरके साथ मिल गयी। ईश्वरमें मिले हुए मनको कोई अलग नहीं कर सकता। जैसे-जैसे ध्यान करता है वैसे-वैसे जीवका लय परमात्मामें होता है। पीछे जीवमें जीवपन नहीं रहता। यह जीव खाँड़की पुतली जैसा है। परमात्मा समुद्रकी तरह व्यापक है। ब्रह्मतत्त्वको जाननेवाला ब्रह्मके साथ एकरूप होता है। जीव परमात्माका ध्यान करते भगवद्स्वरूपमें लीन हो जाय, उसके पीछे जगतमें वापिस नहीं आता। यद्गत्वा न निवर्तन्ते। इसको ही अद्वैत मुक्ति कहते हैं, कैवल्यमुक्ति कहते हैं।

ध्यान करनेसे मन स्थिर होता है। ध्यानके बिना दर्शन परिपूर्ण नहीं होते। भगवद्ध्यान में जगत भूले, तब ब्रह्मसम्बन्ध होता है। जिसको परमात्माका ध्यान करना है, वह एक आसनसे बैठता है। भूमिका असर मनके ऊपर होता है। ध्यान करनेवाला पवित्र और एकांत स्थानमें ध्यान करने बैठे।

शुचौ देशे प्रतिष्ठाप्य स्थिरासनमात्मनः।

×

×

×

समं कायाशिरोग्रीवं धारयन्नचलं स्थिरः।

संप्रेक्ष्य नासिकाग्रं स्वं दिशश्चानवलोकयन् ॥

ध्यानमें प्रथम शरीरको स्थिर करो, आँखको स्थिर करो। शरीर और आँख स्थिर न हों तब तक मन स्थिर नहीं होता। आँखमें परमात्माका स्वरूप स्थिर हो तब मन शुद्ध होता है।

ध्यान करने बैठो, तब संसारको मनमेंसे बाहर निकाल दो। ध्यान करनेवालेको पवित्र और परिमित अन्नका सेवन करना चाहिए। आहार अल्प और सात्विक होना चाहिए। शरीरको बहुत लाड़ करे, उसको परमात्मा नहीं मिलते। शरीरका बहुत लाड़ करोगे तो शरीर बिगड़ जाएगा। जिसका पेट भारी हो, जिसके पेटमें अजीर्ण हो, वह ब्रह्मचर्य नहीं पाल सकता। बहुत पेट भरकर भोजन नहीं करना। उपवास करो परन्तु अतिशय

उपवास नहीं करना । शरीरको बहुत त्रास दोगे तो इससे भी शरीर बिगड़ जाएगा । भगवानने आशा की है—

नास्यश्नतस्तु योगोऽस्ति न चैकान्तमनश्नतः ।  
न चातिस्वप्नशीलस्य जाग्रतो नैव चार्जुन ॥  
युक्ताहारविहारस्य युक्तचेष्टस्य कर्मसु ।  
युक्तस्वप्नावबोधस्य योगो भवति दुःखहा ॥

ध्यान करनेके लिए परिमित आहार और परिमित निद्रा आवश्यक हैं । जिसको ध्यान करना है, वह कभी चोरी न करे । अनेक बार मनुष्य आँखसे और मनसे चोरी करता है । पराई वस्तु देखकर मनसे उसका चिन्तन करे, यह भी चोरी है । ध्यान करने-वालेको ब्रह्मचर्यका पालन करना चाहिए । प्रत्येक इन्द्रियसे ब्रह्मचर्य पालना चाहिए । बहुत लोग शरीरसे तो ब्रह्मचर्य पालन करते हैं परन्तु मनसे पालन नहीं करते । ब्रह्मचर्यका मनसे भंग हो जाये, वह शरीरसे भंग हुएके समान ही है । ध्यान करनेवालेको स्वधर्मका पालन करना चाहिए ।

इस प्रकार ध्यान करते हुए ध्यान करनेवाला ध्येयमें मिला जाता है । श्रीसीताजी रोज ध्यान करती थीं परन्तु आज ध्यानमें ऐसी तन्मय हो गयी थी कि मैं रामजीकी पत्नी हूँ, यह भी याद नहीं रहा—स्त्री हूँ, यह भी भूल गयीं । श्रीरामके ही दर्शन करती थीं । जगतमें एकमात्र श्रीराम ही रह गये थे । श्रीरामके बिना अन्य कोई नहीं रहा, दृश्य और द्रष्टा दोनों एक हो गये । ध्याता और ध्येय—दो मिटकर एक हो गये । माताजीकी परिपूर्ण तन्मयता हो गयी । इस प्रकार तीन-चार घंटे तक तन्मयतामें देहभान भी रहा नहीं । तदनन्तर जागीं ।

उस समय त्रिजटा वहाँ आयी । माताजीको वन्दन करके उसने कहा—आज तुम उदास क्यों लग रही हो ? सीताजीने कहा—मुझे अब बहुत दुःख होता है । रामजीका वियोग अब मुझसे सहन होता नहीं । श्रीराम-वियोगमें श्रीरामजीका ध्यान करते-करते मैं आज तो इतनी तन्मय हो गयी कि मैं सीता हूँ, यह भी मुझे याद रहा नहीं । मैंने एक बार कयामें सुना था कि कीट, भँवरीका ध्यान करते-करते भँवरी बन जाता है ।

कीटको अमरं ध्यायन् अमरत्वाय कल्पते ॥

मुझे अब डर लगता है कि इसी प्रकार रामजीके वियोगमें रामजीका सतत ध्याव-स्मरण करते-करते मैं भी राम हो जाऊँ तो ? त्रिजटाने कहा—माताजी ! यह तो बहुत ठीक है । तुम रामजीका ध्यान करते-करते श्रीरामरूप हो जाओगी तो फिर तुमको



किसी दिन रोना रहेगा ही नहीं। तुम श्रीरामरूप होओ तो तुम ही रावणको मारो। तुम श्रीरामरूप होओ, यह ठीक है, इसमें क्या बुराई है ?

जीव-शिव एक हो जायें, तब जीव कृतार्थ हो जाता है। जीव ब्रह्म-चिन्तन करता-करता ब्रह्मरूप हो जाता है।

ब्रह्मविद् ब्रह्मैव भवति ।

श्रीसीताजी, रामजीका ध्यान करते-करते श्रीरामरूप हो जायें, वह तो त्रिजटाको बहुत ठीक लगता था। त्रिजटाको मनमें वह बहुत योग्य लगता था परन्तु श्रीसीताजीको वह अच्छा नहीं लगता था।

श्रीसीताजीने कहा—मैं रामजीका ध्यान करती हूँ, मुझको आनन्द आता है परन्तु मैं रामजीके चरणोंको जब सेवा करती हूँ, श्रीरामजी प्रेमसे जब मुझको अपनाते हैं, श्रीराम-सेवामें मुझको जो आनन्द मिलता है, वह आनन्द राम होनेमें नहीं।

अरे ! खाँड़ होनेमें आनन्द है अथवा खाँड़ खानेमें आनन्द है ? खाँड़को क्या खबर है कि मुझमें मिठास कैसी है ? श्रीसीताजीने कहा—मैं रामजीका ध्यान करते-करते राम हो जाऊँ, यह मुझको अच्छा नहीं लगता। तुमको ऐसा लगता है कि मैं राम हो जाऊँ तो मैं बहुत सुखी हो जाऊँगी ? मुझको तो श्रीरघुनाथजीके चरण गोदमें लेकर उनकी सेवा करनेमें जो आनन्द आता है, ऐसा आनन्द किसीमें नहीं। प्रभुने प्रेमसे मुझको अपनाया है। रामजीकी मैं दासी हूँ, राम-पत्नी हूँ। मुझे राम नहीं होना। मुझे तो रामजीकी सेवा करनी है। पूर्णाद्वैतमें सेवा किस प्रकार हो ? मैं भी रामरूप हो जाऊँ तो रामजीकी सेवा कौन करेगा ? मैं राम और वे भी राम—हम दो राम—तो पीछे सेवा कौन करेगा ? जगतमें पीछे श्रीसीता-रामजीकी जोड़ी भी नहीं रहेगी।

श्रीसीताजी, रामजीका ध्यान करते-करते रामरूप बनें, वह ज्ञानी पुरुषोंकी कंवल्प मुक्ति है परन्तु वैष्णवोंको परमात्माके साथ एकरूप होना अच्छा नहीं लगता। वैष्णव प्रेमसे तो प्रभुके साथ-एकरूप होनेपर भी सेवाके लिए थोड़े भेद-भावकी इच्छा रखते हैं।

भक्त्यर्थं कल्पितं द्वैतमद्वैतादपि सुन्दरम् ।

अद्वैतं सुखबोधाय द्वैतं मजनं हेतवे ॥

तादृशी यदि भक्तिः स्यात्सा तु मुक्तिः शताऽधिका ॥

शंकराचार्य महाराजने ज्ञानसे अद्वैत माना है। ज्ञानी ज्ञानसे अद्वैत सिद्ध करते हैं। ज्ञान-मार्गमें जीव ईश्वरके साथ एक होता है, ईश्वरमें मिल जाता है। तब वैष्णव आचार्य थोड़ा द्वैत रखकर अद्वैत मानते हैं। भक्तिका आरम्भ भले द्वैतसे हो परन्तु उसकी समाप्ति

अद्वैतमें होती है। भक्त और भगवान अलग नहीं रह सकते। भगवादसे विभक्त न रहे, वह भक्त। जो जोव भगवावमें मिस गया उसको पोछे भगवान स्वयं-के स्वरूपसे ग्रन्थ नहीं कर सकते। वैष्णव पहले प्रेमसे द्वैतका नाश करते हैं, अद्वैत प्राप्त करते हैं। तब बादमें वे काल्पनिक द्वैत रखते हैं कि जिससे कन्हैयाको गोपी-भावसे भज सकें। वैष्णव कहते हैं कि मुझे श्रीकृष्ण नहीं होना। मुझे तो गोपी होकरके श्रीकृष्णकी सेवा करनी है। निष्काम भक्ति उत्तम है। वैष्णव मुक्तिकी भी अपेक्षा नहीं रखते।

हरिना जन तो मुक्ति न माँगे माँगे, जन्मोजनम अवतार रे।

नित सेवा नित कीर्तन ओच्छव, नीरखवा नंदकुमार रे ॥

भागवतमें भगवानने कहा है—

सालोक्यसार्ष्टिसामोप्यसारूप्यकत्वमप्युत ।

दीयमानं न शृण्वन्ति विना मत्सेवनं जनाः ॥

मेरे निष्काम भक्त किसी भी प्रकारकी मुक्तिकी इच्छा नहीं करते। सालोक्य, सार्ष्टि, सामोप्य, सारूप्य या सायुज्य—किसी भी प्रकारकी मुक्ति आवे तो वे मेरी सेवा छोड़कर नहीं लेते। मेरी सेवा विना दूसरी कोई भी इच्छा वे नहीं रखते।

अरे ! मुक्तिकी बात तो दूर रही, भक्त तो भगवानके लिए नरकमें जानेको भी तैयार हैं। गोपियोंकी इस प्रकारकी निष्ठाका एक प्रसंग है—श्रीकृष्ण एक समय बीमार पड़ गये। प्रभु तो क्या बीमार पड़ते ? परन्तु परमात्माने ऐसा नाटक किया। कोई दवा सफल नहीं हुई, तब प्रभुने कहा—कोई वैष्णव अपने चरणकी रज, दवाकी तरह दे तो यह रोग दूर हो जाये। श्रीकृष्णकी पटरानियोंके पास पदरजकी मँगनी की गयी। सब रानियोने आपसमें अनुभव किया। इनको सगा कि प्राणनाथको रज देंगे तो बड़ा पाप अयोग और नरकमें जाना पड़ेगा। नरकमें जानेको कौन तैयार हो ? किसी भी रानीने पदरज नहीं दी। अन्योके पास पदरजकी मँगनी हुई परन्तु प्रभुको पदरज कौन दे ? कोई भी तैयार नहीं हुआ।

अंतमें बात गोपियोंके पास गयी। गोपियोने कहा—हमारे श्रीकृष्ण बीमार अवस्थासे ठीक होते हों तो अपने चरणोंकी रज हम देनेको तैयार हैं। उसके बदलेमें हमें जो दुःख भोगना पड़ेगा वह हम भोग लेंगी। हमारा कन्हैया सुखी होता हो तो हम नरककी भी यातनाओंको सहन करने के लिये तैयार हैं। गोपियोने चरणरज दे दी। श्रीकृष्णने यह सच्चे निष्काम प्रेमकी परीक्षा ली। गोपियाँ उसमें पार उतरतीं। श्रीकृष्णका सुख ही हमारा सुख, ऐसे प्रेमका आदर्श गोपियोका था। निष्काम भक्ति श्रेष्ठ है। गोपियोंको मुक्तिकी भी इच्छा नहीं थी।

धन्य वृन्दावन, धन्य ये लीला, धन्य ये ब्रज नां वासी रे,  
अष्ट महासिद्धि आँगणिये रे ऊमी, मुक्ति छे एमनी दासी रे।  
भूतल भक्ति पदारथ मोड़ुं, ब्रह्मलोक माँ नाँहि रे.....

वेदान्ती मानते हैं कि आत्माको बंधन नहीं तो मुक्ति कहाँसे ? वैष्णव मानते हैं कि मुक्ति तो मेरे भगवानकी दासी है। दासीकी अपेक्षा मेरे भगवान बड़े हैं। मुक्तिकी अपेक्षा भक्ति श्रेष्ठ है। निष्काम भक्तिमें मुक्ति की तुलनामें दिव्य आनन्द है। जिसको भक्तिका आनन्द नहीं मिला, वही मुक्तिकी आशा रखता है। मुक्तिकी तुलनामें भक्तिमें अलौकिक आनन्द है। भक्तिमें जिसको आनन्द मिल जाता है, उसको मुक्तिका आनन्द तुच्छ लगता है।

वैष्णव आचार्य भेदाभेदभावको मानते हैं। उपनिषदमें ईश्वरका वर्णन आता है कि रसो वै सः—ईश्वर रसरूप है। जलमें रहनेवाली मछली पानी नहीं पी सकती। पीना हो तो मछलीको बाहर पानीकी सतहसे ऊपर आना पड़ता है। वह बाहर आकर पानी पीती-पीती अन्दर पानीमें जाती है। पानीमें सब प्रकार डूबा हुआ पानीका स्वाद नहीं ले सकता। उसी प्रकार जीव ईश्वरमें डूब जानेके पश्चात् ईश्वरके स्वरूपका रसानुभव नहीं कर सकता। व्यापकब्रह्ममें लीन हुआ उसमें से किस प्रकार पृथक् हो सकता है ? जो ब्रह्मरूप हो गया, जो ब्रह्मरसमें डूब गया वह फिर, परमात्माके रसात्मक स्वरूपका अनुभव नहीं कर सकता। जीव ब्रह्मरूप हो जाये, इससे दुःखकी निवृत्ति तो हो जाती है परन्तु आनन्दका अनुभव नहीं होता।

ब्रह्म जो रसात्मक है, आनन्दात्मक है, उसका अनुभव लेनेके लिए जीवको थोड़ा अलग रहना पड़ेगा, थोड़ा द्वैत रखना पड़ेगा। इसी कारणसे वैष्णव महापुरुष थोड़ा द्वैत रखकर भगवानके सेवा-स्मरणमें कृतकृत्यता अनुभव करते हैं। वे कहते हैं कि मैं अपने परमात्माका अंश हूँ। मैं अपने भगवानकी गोपी हूँ। मुझे अपने परमात्माके साथ एक होना नहीं। मुझे परमात्माकी सेवा करनी है। जानियोंकी कैवल्यमुक्ति है। वैष्णवोंकी भागवती मुक्ति है। वैष्णवोंको भगवद्-सेवामें इतना आनन्द आता है कि उनको मुक्ति मिलती हो तो भी चाहते नहीं।

ज्ञानमार्ग कठिन माना गया है। ज्ञानमार्गमें इन्द्रियोंके साथ झगड़ा करना पड़ता है, सब इन्द्रियोंको वशमें रखना पड़ता है। समाधिमें सभी इन्द्रियोंके दरवाजे बन्द करने पड़ते हैं। आँख-नाक बन्द करनी पड़ती है। इन इन्द्रियोंके दरवाजोंको बन्द रखनेपर भी वासना-रूपी धूल उनमें आ जाती है। योगीजन भी अब तक आँख बन्द रखकर समाधिमें बैठते हैं, तब तक उनका मन स्थिर रहता है परन्तु योगमें-से उठनेके पश्चात् आँख

उघाड़नेपर मन संसारमें चञ्चल होने लगता है। समाधिमें-से जगनेके बाद मन कूदफाँद करने लगता है। मनके ऊपर बलात्कार करनेवालेको किसी समय मन घोखा दे जाता है। विश्वामित्र ऋषिने आँख बन्द करके सात हजार वर्षकी समाधि लगायी, परन्तु आँख उघाड़नेके पश्चात् मेनकामे फँस गये। आँख उघड़ी हो और समाधि लग सके वह समाधि सच्ची है। आँख-कान उघड़े रहें ऐसी ही समाधि लगानी चाहिए।

यत्र यत्र मनो याति तत्र तत्र समाधयः।

भक्ति मार्गमें इन्द्रियोंके साथ झगड़ा नहीं होता। भक्तिमार्गमें परमात्माको कान देने होते हैं आँख परमात्माको देनी होती हैं। आँख उघाड़नेपर जगत न दीखे और परमात्मा ही दीखे, यही सच्ची समाधि है, आँख मिचनेके बाद समाधि लगे तो समाधि कच्ची है। समाधि उघड़ी आँखोंसे लगनी चाहिए। सच्चे ज्ञानीको खुली आँखोंसे समस्त जगत ब्रह्ममय दीखता है। खुली आँखोंसे प्रभु न दोखें तो ज्ञान कच्चा है।

गोपियोंकी खुली आँखोंसे समाधि लगती है। गोपियाँ आँख-कान बन्द करके बैठतीं नहीं। गोपियाँ आँख-कान खुले रखकर श्रीकृष्णके ध्यानमें तन्मय बन जाती हैं। गोपियाँ आँखमें श्रीकृष्णको रखती हैं, कानमें श्रीकृष्णको रखती हैं। उनकी दृष्टि जहाँ जाती है, वहीं उनको श्रीकृष्णके दर्शन होते हैं। गोपियोंकी दृष्टि परमात्मामें ही स्थिर थी। वे जहाँ जातीं, वहीं उनको कन्हैया दीखते थे। श्रीकृष्ण मथुरामें विराजते थे तो भी गोपियोंको गोकुलमें दीखते थे।

श्रीकृष्णका संदेश लेकर उद्धवजी मथुरासे गोकुलमें आए, उस समय गोपियोंने उद्धवजीसे कहा—उद्धव ! किसका संदेश लाये हो ? कन्हैया तो हमारे साथ ही हैं। व्यापक ब्रह्मको क्या तुम अकेले मथुरामें रखते हो ? हमारे श्रीकृष्ण तो वृक्षोंमें, गायोंमें, हममें—सबमें हैं, उनको तुम कहते हो कि श्रीकृष्ण मथुरामें विराजते हैं ? श्रीकृष्ण तो हमारे पास ही हैं। हमारे हृदयमें ही हैं, हमारे रोम-रोममें हैं।

उद्धवको श्रीकृष्ण मथुरामें दीखते हैं परन्तु गोपियोंको तो जहाँ-जहाँ उनकी दृष्टि जाती है, वहाँ सर्वत्र श्रीकृष्ण दिखायी देते हैं। परमात्माके प्रत्यक्ष दर्शन होंगे तो उसके बाद योगसमाधिकी आवश्यकता रहती नहीं। इन गोपियोंकी खुली आँखोंसे समाधि लगती है। मनायास ही समाधि लगी रहती है।

उद्धवजी गोपियोंसे कहते हैं, तुम निर्गुण-निराकार ब्रह्मका आराधन करो, तो गोपियाँ उत्तर देती हैं कि हमको तो खुली आँखोंसे सर्वत्र साकार ब्रह्म श्रीकृष्णका दर्शन होता है। तो इन साकार ब्रह्मको छोड़कर तेरे निराकार ईश्वरका ध्यान-चिंतन कौन करे उद्धव ! जिसको खुले नेत्रोंसे ब्रह्म न दीखे, वह नेत्र बन्द करके ललाटमें ब्रह्मके दर्शन करके-

का साधन करता है। हम तो सर्वत्र श्रीकृष्णके दर्शन करती हैं, उनका चिंतन करती हैं, उनका ध्यान करती हैं।

उद्धव विचार करते हैं कि मैं व्यापक ब्रह्मका चिन्तन करता हूँ परन्तु मुझे व्यापक ब्रह्मका अनुभव हुआ नहीं। ऐसा अनुभव तो ये गोपियाँ करती हैं। ज्ञान होना एक बात है परन्तु उसको जीवनमें उतारना, उसका अनुभव करना, अलग बात है।

गोपियोंके श्रीकृष्ण-प्रेमको देखकर उद्धवजीका ज्ञानाभिमान उतर गया। प्रेम-भक्तिके बिना ज्ञान व्यर्थ है, इसका अनुभव हुआ। ज्ञानकी अपेक्षा प्रेम श्रेष्ठ है, ऐसा विश्वास हुआ। जहाँ प्रेम है वहीं परमात्मा है। उद्धवजीने गोपियोंके चरणोंमें वन्दन किया। उद्धवजी गोकुलमें गये थे गुरु बनकर परन्तु वहाँसे वापिस छोटे शिष्य बनकर। उद्धवजीको अब केवल्य मुक्तिकी इच्छा न रही। उनको अब वैष्णवोंकी तरह श्रीकृष्णका दासानु-दास बनकर रहना था। श्रीकृष्णके भक्तोंकी सेवामें रहना था और इस कारणसे उद्धवजीने भगवानके पास गोपियों जैसी अनन्य भक्तिकी याचना की। श्रीकृष्णसे कहा—मुझे अन्य कुछ भी नहीं चाहिए। मुझे केवल प्रेमसंक्षणा भक्ति दीजिए। उद्धवजीने अन्तमें अभिलाषा की है कि गोपियोंकी चरणरजका मुझे स्पर्श प्राप्त हो। इसके लिए वृन्दावनमें मैं लता या वृक्ष बनूँ।

आसामहो चरणरेणुजुषामहं स्यां वृन्दावने किमपि मुलमलतौषधीनाम् ।

या दुस्त्यजं स्वजनमार्यपथं च हित्वा मेजुर्मुकुन्दपदवीं भुतिमिर्विमृग्याम् ॥

महामुनियोंके द्वारा भी शोषन किए जाने योग्य भगवानको गोपियोंने बिना प्रयासके ही प्राप्त कर लिया। ऐसी इन गोपियोंकी चरणरजमें स्नान करके मैं बन्य बन जाऊँ। इस वृन्दावनमें इन गोपियोंकी चरण-रजका सेवन करता हुआ वृक्ष, लता अथवा वनस्पतिमें-से किसी भी जातिका मुझे जन्म मिल जाय तो मैं कृतार्थ हो जाऊँगा। प्रभो! मेरी इतनी ही याचना है।

वैष्णवोंको भगवद्-सेवामें ही आनन्द आता है। इनको मुक्ति सुहाती नहीं। श्रीसीताजीने त्रिजटासे कहा—मुझे तो श्रीराम-सेवामें ही आनन्द आता है। मुझे राम बनना नहीं। मुझे रामजीकी सेवा करनी है। रामजीका ध्यान करते-करते मैं राम हो जाऊँगी तो श्रीसीतारामजीकी जोड़ी जगतमें वहीं रहेगी।

त्रिजटाने कहा—माताजी। तुम चिन्ता न करो। श्रीसीतारामजी तो जगतमें अखण्ड विराजते हैं। तुम राम बन जाओगी तो रामजी तुम्हारा ध्यान करते-करते सीता बन आयेंगे और तुम्हारी सेवामें आयेंगे। श्रीसीताजीको आनन्द हुआ। श्रीसीताजी अशोकवनमें एकान्तमें परमात्माके मंगलमय नामका जप करते-करते ध्यानमें तन्मय होकर रहने लगीं।

(५०)

## रामजीकी लीला

रामो मायाविनं हत्वा राक्षसं कामरूपिणम् ।  
प्रतस्थे स्वाश्रमं गन्तुं ततो दुरादर्शं तम् ॥  
आयान्तं लक्ष्मणं दीनं सुखेन परिशुष्यता ।

भगवान् शंकर माता पार्वतीको कथा सुनाते हैं । इस ओर श्रीरामचन्द्रजी माया-मारीचको मारकर आश्रमकी ओर वापिस लौटे । मार्गमें दीन और उदास मुखवाले लक्ष्मणजीको आता हुआ देखा । प्रभुने ऐसा विचार किया कि मैं ऐसा नाटक करूँ, ऐसी लीला करूँ कि लक्ष्मणजी भी घबरा जायें और श्रीसीताजीकी खोजके लिए कुछ प्रयत्न करें ।

श्रीरामचन्द्रजीने लक्ष्मणजीसे पूछा—मैंने तुम्हे सीताजीकी रक्षा करनेकी आज्ञा दी थी, फिर तुम आश्रम छोड़कर यहाँ क्यों आए ?

गहि पद कमल अनुज कर जोरी । कहेउ नाथ कछु मोहि न खोरी ॥

लक्ष्मणजीने हाथ जोड़कर कहा—हे भाई ! मेरी भूल नहीं । श्रीसीताजीने अच्छे न लगनेवाले शब्द मुझको सुनाए, इसीसे मैं चला आया । श्रीरामजीने कहा—लक्ष्मण ! वह भले ही कहती परन्तु तुमको तो विचार करना था । तुम चले आए । यह ठीक नहीं किया ।

सेवक होना सहज नहीं, बहुत कठिन है । जानी होना सरल है, योगी होना सरल है परन्तु सेवक होना अतिशय कठिन है । सेवक वह हो सकता है जो मनको मारता है । सेवक वह हो सकता है जो अतिशय सहन करता है । सेवकके लिए तो मालिकका मन ही मेरा मन, मालिककी इच्छा ही मेरी इच्छा । अधिकांशतः सेवकके माथे अपयश आता है । जगतमें अपयश मिले, अपमान मिले, इसका दुःख जिसको जरा भी नहीं होता, वह ही सेवा कर सकता है । निंदाका असर जिसके मनपर होता है वह सेवा क्या करेगा ? वह तो ऐसी अपेक्षा रखता है कि लोग मेरी प्रशंसा करें । इसको क्या प्रभुसे प्रेम है ? लोगोको अच्छा लगे सो कहें परन्तु निंदाका असर जिसके ऊपर जरा भी नहीं होता, वह ही सेवा कर सकता है ।

रामस्तु लक्ष्मणं प्राह तथाऽनुचितं कृतम् ॥

रामजी लक्ष्मणजीको उलाहना देते हुए कहने लगे—तुमने यह बुरा किया। मैंने तुमसे कहा था फिर भी तुम क्यों यहाँ चले आये? बड़े दो प्रकारसे बोलते हैं। लक्ष्मणजी नहीं आए होते तो कदाचित् रामजीने ऐसा कहा होता कि तु क्यों नहीं आया? तेरी भाभीने जो कहा, वह करना चाहिए था न? मैं और तेरी भाभी क्या कुछ असह्य हैं? रामजी ऐसा भी कह सकते थे और लक्ष्मणजी आए तब उन्होंने कहा कि वह भले ही ऐसा कहें, उनको इतना विवेक नहीं है। तुमको तो विचार करना चाहिए। तुम उनको छोड़कर चले आए, यह बहुत बुरा किया। मालिक तो चाहे जैसा कह सकता है। सेवकको उसे सुनना पड़ेगा।

लक्ष्मणजी शर्मिये। उनके मनमें आया—मैं छोटा भाई हूँ और सेवा करता हूँ, इसीलिए इस प्रकार मुझको उलाहना देते हैं। ये दोनों प्रकारसे दोष दे सकते हैं। मुझसे तो इनके सामने जवाब नहीं दिया जा सकता। लक्ष्मणजी संकोच करने लगे। प्रभुने देखा—लक्ष्मणको मैंने उलाहना दिया, उसका इसको दुःख हुआ है। यह मेरा छोटा भाई है। यह मेरी बहुत सेवा करता है। इसके बदलेमें इसको मैं क्या दूँ? कृष्णावतारमें मैं छोटा भाई होकर इसकी सेवा करूँगा? कृष्णावतारमें लक्ष्मणको मैं बड़ा भाई बनाऊँगा। कृष्णावतारमें लक्ष्मणजी बलराम हुए।

रामजीने कहा—लक्ष्मण! मुझको दुःख हो रहा है। मुझको ऐसा लगता है कि कोई राक्षस सीताजीको ले गया। श्रीराम-लक्ष्मण दौड़ते हुए आश्रममें आए। आश्रममें सीताजी नहीं थीं। तब प्रभु विलाप करने लगे। मेरी सीता कहाँ बयी? श्रीरामचन्द्रजीने ऐसा विलाप किया कि वनके पशु-पक्षी भी दुःखको प्राप्त हुए।

रामः परात्मा पुरुषः पुराजो निस्पोदितो नित्यसुखो निरीदः।

तथापि मायागुणसङ्गतोऽसौ सुखीव दुःखीव विभाष्यते भुवैः॥

श्रीराम आनन्दरूप हैं। परमात्माको सुख, दुःखका स्पर्श नहीं होता। यह तो ऐसी सीला करते हैं। परमात्मा जो कुछ करते हैं, उसका नाम सीला और मनुष्य जो कुछ करता है इसका नाम क्रिया।

श्रीशङ्कराचार्य स्वामीका सिद्धान्त है—परमात्मा निष्क्रिय हैं परन्तु जीव मायाके कारण उनमें क्रियाका आरोप करता है। ईश्वरमें क्रिया नहीं हो सकती, मायासे ईश्वरमें क्रियाका आरोप होता है। मायाकी क्रिया ईश्वरके अविच्छेदानमें भासती है। नौम गाड़ीमें बैठकर अहमदावाद जाते हैं, तब कहते हैं—अहमदावाद आया। क्रिया अहमदावादकी नहीं परन्तु गाड़ीकी है।



ईश्वर व्यापक हैं, निराकार रूपसे सर्वत्र रहनेवाले हैं। ईश्वर यदि किसी ठिकाने आवें-जावें-तो उनको व्यापक क्यों कहा जाए ? व्यापक उसको कहते हैं, जिसका किसी ठिकाने अभाव नहीं। ब्रह्मा सर्वव्यापक और निर्विकार है। ब्रह्माकी कोई क्रिया नहीं। लोटे-में-से पानी बाहर निकाल सकते हैं परन्तु उसका आकाश बाहर नहीं निकाला जा सकता। ईश्वरको कोई नहीं निकाल सकता। ईश्वर निष्क्रिय है।

आत्मनो विक्रिया नास्ति ।

निष्क्रिय ईश्वरमें मायासे क्रिया भासती है।

व्यापृतेष्विन्द्रियेष्व्वात्मा व्यापारीवाविवेकिनाम् ।

दृश्यतेऽप्रेषु घावस्तु घावन्निव यथा क्षशी ॥

आकाशमें बादल दौड़ते होते हैं, तब ऐसा लगता है कि चंद्रमा दौड़ रहा है। दौड़नेकी क्रिया बादलकी है, चंद्रमाकी नहीं, फिर भी चंद्रमाकी क्रिया है, ऐसा भासता है। उसी प्रकार देहमें—इन्द्रियोंमें जो क्रिया है, वह अन्दर रहनेवाली आत्मा करती है, ऐसा अज्ञानियोंको लगता है। उपाधिको लेकर क्रिया भासती है। श्रीशङ्कराचार्य स्वामीका यह सिद्धान्त दिव्य है। अकेली माया कुछ क्रिया नहीं कर सकती। माया क्रिया करती है, वह ईश्वरके आधारपर करती है। क्रिया मायाकी और सत्ता ईश्वरकी। इन दोनोंसे जगत उत्पन्न हुआ है।

महाप्रभुजीका भी सिद्धान्त दिव्य है। वैष्णव मानते हैं कि ईश्वरकी क्रिया नहीं है यह बात सच्ची, परन्तु ईश्वर लीला करते हैं यह बात भी सच्ची है। ईश्वर क्रिया नहीं करते, लीला करते हैं। जगतकी उत्पत्ति लीला है, स्थिति लीला है और संहार भी लीला है।

क्रिया और लीला—इन दोनोंमें बहुत फेर है। जहाँ थोड़ा भी स्वार्थ है और मैं करता हूँ ऐसा अभिमान है—स्वार्थ और अभिमानके साथ जो करनेमें आता है, उसका नाम क्रिया है। जहाँ कोई स्वार्थ नहीं और मैं करता हूँ, ऐसा अभिमान नहीं—निःस्वार्थतः और निरभिमानतः जो करनेमें आवे, उसका नाम लीला है।

दोनों सिद्धान्त सच्चे हैं। ईश्वर निराकार और निर्विकल्प हैं और माया क्रिया करती है। ईश्वर परिपूर्ण सम है और जगत विषम है, विषमता तो इस मायाकी है। यह सिद्धान्त भी सच्चा है, और ईश्वर स्वेच्छासे लीला करते हैं और अनेक स्वरूप धारण करते हैं, मैं करता हूँ, ऐसी भावनाके बगैर निष्काम भावसे दूसरोंको सुखी करनेके लिए लीला करते हैं—यह सिद्धान्त भी सच्चा है।

रामजी जो करते हैं वह लीला कही जाएगी, परन्तु मनुष्य जो कुछ करता है यह लीला नहीं कही जा सकती, क्रिया कहलाएगी। क्रिया बंधन करती है और लीला बंधनमें-से मुक्ति देती है। जीवकी समस्त क्रिया, भगवानकी समस्त लीला। श्रीकृष्ण करे उसका नाम लीला, मनुष्य करे उसका नाम क्रिया। श्रीकृष्ण माखनकी चोरी करते हैं, वह लीला कहलाती है परन्तु कोई मनुष्य चोरी करे, यह लीला नहीं कही जा सकती। करो तो खबर पडे कि क्या होता है।

परमात्मा जैसी लीला और कोई नहीं कर सकता। मनुष्य कोई भी क्रिया करता है तब कुछ-न-कुछ स्वार्थ रखकर करता है। प्रभु जो लीला करते हैं उसमें परमात्माका कोई स्वार्थ नहीं। ये तो सबके लिए ही प्रत्येक लीला करते हैं। जिस प्रकार गंगाजीको प्यास नहीं लगती, अग्निनारायणकी ठंडी हवा नहीं लगती, सूर्यनारायणके घर दीपकी जरूरत नहीं, उसी प्रकार आनन्दरूप ईश्वरको किसी भी वस्तुकी जरूरत नहीं। ईश्वर पूर्ण निरपेक्ष है, निःस्वार्थी हैं। ईश्वरको कोई सुखकी इच्छा नहीं—कन्हैया चोरी करते हैं, वह दूसरोके लिए करते हैं। परमात्मा हम सबके लिए समस्त लीला करते हैं। श्रीमद्भागवतमें शुकदेवजी महाराजने कहा है—

संसारसिन्धुमतिदुस्तरमुचिताधोर्नान्यः प्लवो भगवतः पुरुषोत्तमस्य ।

लीलाकथारसनिषेवणमन्तरेण पुंसो भवेद् विविधदुःखद्वन्द्वदितस्य ॥

संसारके अनेक प्रकारके दुःखोंसे आर्त हुए मनुष्यके लिये भगवानकी लीला-कथाका रस-सेवन ही उत्तम रसायन है। इस अत्यन्त दुस्तर संसार-सागरको पार करजानेकी इच्छा रखनेवाले मनुष्यके लिए भी परमात्माकी लीला-कथाका आश्रय ही एकमात्र नौका है। भगवानकी लीला-कथा मोक्ष देनेवाली है।

तुलसीदासजीने कहा है।

जीवनमुक्त महामुनि जेऊ। हरि गुन सुनहिं निरंतर तेऊ।

भवसागर चह पार जो पावा। राम कथा ता कहैं दृढ़ नावा ॥

विषदन्ह कहैं पुनि हरिगुनग्रामा। भवन सुखद अरु मन अभिरामा ॥

परमात्माकी लीला-कथा दुःखसे तप्त हुएको ठंडक देती है, मनको शांत करती है। कथामृत कुछ साधारण नहीं। कितना भी दुःखी जीव हो, संसार-तापसे उसका हृदय अतिशय तप्त हुआ हो, फिर भी वह कथामें जाकर बैठे और वक्ता प्रेमसे कथा करता हो तो कथा सुननेसे वह स्वयंके दुःखको भूल जाता है। मनुष्य कथा न सुने, तब तक भय, शोक और मोह इसको त्रास देते हैं, रुलाते हैं। जो कथा सुनते हैं, उनको स्वरूपका ज्ञान

होता है कि मैं भगवानका हूँ, मैं प्रभुकी सेवा-स्मरण करता हूँ। मेरी समस्त चिन्ता मेरे भगवानकी है। कथा सुननेसे मन शान्त होता है।

शुकदेवजी जैसे जीवन्मुक्त वर्णन करते हैं कि स्वर्गके अनृतकी अपेक्षा भी कथामृत प्रेष्ठ है। स्वर्गका अमृत तो कथामृतके आगे तुच्छ है। बहुत यज्ञ करे, दान-पुण्य करे, वह जीव स्वर्गमें जाता है। वहाँ इसको अमृत मिलता है, सुख होता है। स्वर्गका अमृत पीनेसे पुण्यका वाश होता है, किन्तु कथामृतका पान करनेसे पापका नाश होता है।

स्वर्गका अमृत पीनेसे विकार-वासना बढ़ती है। जब कि कथामृतके पानसे इनका विनाश होता है। स्वर्गका अमृत बहुत थोड़ा है, जब कि कथामृत तो व्याप्त है। जो वस्तु बहुत थोड़ी होती है उसकी सुरक्षा करनी पड़ती है। स्वर्गके देवता उसको घड़ेमें बहुत सुरक्षित रखते हैं, बहुत ही देख-रेखसे रखते हैं। जल्दी किसीको वह नहीं देते। स्वर्गका अमृत छूटसे सबको नहीं मिलता, कारण कि वह थोड़ा है। कथामृत तो सबको मिलता है। गरीब हो वह भी कथा सुन सकता है। शास्त्रमें ऐसा लिखा है कि कोई हजार-दो-हजार रुपया खर्च करे, उसको कथा-श्रवणसे जितना पुण्य मिलेगा, उतना ही पुण्य एक पैसेका भी खर्च किए बिना एक गरीब वैष्णव वन्दन करके बैठे और प्रेमसे कथा सुने, उसको भी मिलता है। स्वर्गका अमृत अल्प है, कथामृत अनल्प है, अनंत है, व्याप्त है।

स्वर्गका अमृत सबको सुलभ नहीं। जो श्रीमंत हैं, जिन्होंने यज्ञ किया है, दान-पुण्य किया है, उनको ही वह प्राप्त होता है। कथामृत तो सबको सुलभ है। प्रभुकी लीला-कथा सुननेसे जीवका कल्याण होता है। कथा सुने पीछे भक्ति करो, वह अलग बात है परन्तु कथा सुननी भी भक्ति है। तुम प्रेमसे जिसकी कथा सुनते हो वह तुम्हारे मनमें आता है। श्रीराम, श्रीकृष्ण कानमेंसे अंदर प्रवेश करते हैं। परमात्माकी लीला-कथा सुननेसे कल्याण होता है। अरे, प्रभुकी लीला-कथा सुनना ही कल्याणमय है।

कर्मकाण्डकी कथा सुनने मात्रसे कल्याण नहीं होता, कर्मका अनुष्ठान करे तो कल्याण है। कोई बड़ी-बड़ी बातें करता है—मुझे विष्णुयज्ञ करना है, वारहकुण्डी करना है और एक सौ आठ ब्राह्मणोंका वरण करना और सौरका हवन करना है। ऐसी बातें करे अथवा सुने उससे कोई कल्याण होता है क्या? इसका अनुष्ठान हो तो ही कल्याण है। अनुष्ठान बिना कर्म कल्याणप्रद नहीं।

उसी प्रकार ब्रह्मज्ञानकी भी बातें करे अथवा सुने, इससे बहुत कल्याण नहीं परन्तु ब्रह्मका अनुभव करे तो कल्याण होता है। परमात्माके स्वरूपका अनुभव करे तो ही ब्रह्मविद्या सफल होती है। ब्रह्मविद्याकी केवल बातें करनेसे अथवा सुननेसे सफलता नहीं मिलती। जगत छोटा है और ब्रह्म आनन्दरूप है, ईश्वरके बिना जो कुछ भासता है, वह

मिथ्या है और दुःखरूप है, परमात्मा हृदयमें हैं। मैं प्रभुका स्वरूप हूँ, मैं ब्रह्मसे अलग नहीं। ऐसी ब्रह्मविद्याकी बातें करे और सुने, वह ठीक है परन्तु इससे कुछ कल्याण नहीं होता। ब्रह्मज्ञानकी बातें सुननेके बाद प्रवचन पूरा होते ही देखे कि मेरी चप्पल तो कोई नहीं उठाकर ले गया? उस समय याद आती है कि ठीक है कि जगत खोटा है, दुःखरूप है, आनन्दरूप ब्रह्म तो मेरे हृदयमें ही हैं। पर इस समय तो चप्पल हो तो ही आनन्द है, न हो तो दुःख है.....ब्रह्मविद्या सुननेसे विशेष लाभ नहीं परन्तु ब्रह्मका अनुभव करे तो लाभ है।

अनुष्ठान करे तो ही कर्मकाण्ड कल्याण करता है। परमात्माकी अनुभूति करे तो ब्रह्मविद्या यथार्थ है जब कि प्रभुकी लीला-कथा तो श्रवण मात्रसे ही कल्याण कर देती है। तुम कथा सुननेके पीछे सेवा-स्मरण करो यह ठीक है परन्तु मान लो कि कोई जीव कथा सुननेके पीछे सेवा-स्मरण नहीं करता। फिर भी वह जितने समय प्रेमसे कथा सुनता है, उतने समय जगतको भूल जाता है। उतने समय वह भक्ति ही करता है।

रामजीने लीला की है, वह इसलिए कि लोग भविष्यमें मेरी कथा सुनेंगे तो इतने समय तक तो जगतको भी भूल जायेंगे और मेरा स्मरण करेंगे और इनका कल्याण हो जाएगा।

मायया मोहिताः सर्वे जना अज्ञानसंयुताः ।  
कथमेषां भवेन्मोक्ष इति विष्णुर्विचिन्तयन् ॥  
कथां प्रथयितुं लोके सर्वलोकमलापहाम् ।  
रामायणामिधां रामो भूत्वा मानुषचेष्टकः ॥

विष्णु भगवानने विचार किया कि लोग मायामें फँसे हुए हैं, अज्ञानमें डूबे हुए हैं। इनका उद्धार किस रीतिसे हो? वे मेरी लीला-कथा सुनें तो इनका कल्याण हो। इसीलिए रामायण नामकी लीला-कथाका संसारमें विस्तार करनेके लिए मानवरूप धारण करके परमात्मा श्रीरामरूपमें प्रगट हुए।

कथामें तुमको एक बड़ा लाभ यह होता है कि घंटे-दो-घंटे जितने समय तुम शांतिसे कथा सुनते हो, उतने समय तुम जगतको भूल जाते हो। कथामें जगतकी विस्मृति होती है। यहाँ जितने बैठे हैं इनको शान्ति है परन्तु जो कथामें नहीं बैठे हैं, जो बाहर हैं, बहिर्मुख हैं, उनके हृदयमें तो संभव है कि होली सुलग रही होगी। उनको शान्ति नहीं। कथामें बैठनेसे संसारको भूला जाता है। रामजी लीला इसलिए करते हैं कि लोग मेरी लीला-कथा सुनेंगे, तो मुझको याद करेंगे। मेरी कथा सुनेंगे तो मुझमें थोड़ा प्रेम भी जागृत होगा। मेरी कथा सुनेंगे तो जगतको भूल जायेंगे, इनका कल्याण होगा।

श्रीसीताजीके वियोगमें रामजी रोते हैं, ऐसा रामायणमें लिखा है। अरे, रोना तो मायाका धर्म है। दुःख किसको होता है? दुःख तो मायामें फँसे हुए जीवको होता है। श्रीराम तो मायासे परे हैं, आनन्दरूप हैं। दुःख अज्ञानसे आता है। रामजीको तो अज्ञानका स्पर्श होता ही नहीं।

नाहो न रात्रिः सवितुर्यथा भवेत्  
प्रकाशरूपाव्यभिचारतः क्वचित् ।  
ज्ञानं तथा ज्ञानमिदं द्वयं हरौ  
रामे कथं स्यास्यति शुद्धचिद्घने ॥

सूर्यके पास अंधकार जा सकता नहीं। सूर्यनारायण जहाँ हैं वहाँ तो केवल प्रकाश ही है। जिस प्रकार सूर्यनारायणके पास अन्धकार नहीं आ सकता; उसी प्रकार श्रीरामजीके पास अज्ञान भी नहीं आ सकता।

अज्ञानमें जीव रोता है, दुःखी होता है। रामजी भले ही रोवे परन्तु रामजीको दुःख नहीं होता। यह आनन्दस्वरूप हैं परन्तु शुद्ध ब्रह्म मायाके संसर्ग बिना अवतार नहीं ले सकता। सौ टंचका सोना इतना पतला होता है कि उसमेंसे आभूषण गढ़ा जा सकता नहीं। उसे गढ़नेके लिए सोनेमें दूसरी धातु मिलानी पड़ती है। उसी प्रकार परमात्मा भी मायाका आश्रय लेकर प्रगट होते हैं परन्तु ईश्वरको माया बाधक नहीं होती, जीवको माया, बाधक होती है।

माया वस्य जीव अभिमानी । ईश वस्य माया गुन खानी ॥  
परवस जीव स्ववस भगवंता.....

श्रीराम अब नाटक करने लगे कि मेरी सीता कहाँ गयी? सीताजीका वियोग मुझसे सहन होता नहीं। कामी पुरुष स्त्रीके वियोगमें जिस प्रकार रोता है, उसी प्रकार थोड़ा नाटक प्रभुने किया।

कामानां दर्शयन्दैन्यम् ।

श्रीसीतारामजीका कभी वियोग नहीं। ये तो सदैव साथ ही विराजते हैं परन्तु प्रभुने थोड़ी सीला की। श्रीरामकी, श्रीकृष्णकी लीलामें तुमको मायाका धर्म दीखे तो भी ऐसा मानो कि ये मायारहित शुद्ध परमात्मा हैं। रोना तो मायाका धर्म है, अज्ञानका धर्म है। श्रीरामचन्द्रजी भले ही रोये परन्तु अन्दरसे वे सावधान हैं। वे आनन्दरूप ही हैं। मनुष्य जब रोता है तब वह अपने स्वरूपको भूल जाता है परन्तु परमात्मा जब रोते हैं तो अपने स्वरूपमें स्थिर होकर ही रोते हैं।

श्रीराम, श्रीकृष्णकी लीलामें तुमको मायाका धर्म दिखायी पड़ेगा । ऐसा लगेगा कि हमारे जैसा ही भगवान कर रहे हैं । भगवानमें और हममें क्या कोई भेद है ? भेद केवल यह है कि जीव स्वरूपको भूला हुआ है परन्तु परमात्मा लीला करते हैं, उस समय भी अपने स्वरूपको नहीं भूलते, अपने स्वरूपमें स्थिर होकर ही लीला करते हैं । भगवान आनन्दरूप हैं । श्मुका स्मरण जो करते है उनको भी दुःख नहीं होता, तो भगवानको फिर दुःख किस प्रकार हो सकता है ?

जो प्रेमसे रामजीको याद करते हैं, रामजीका ध्यान करते हैं, वे भी आनन्दरूप हो जाते है, उनको कभी दुःख नहीं होता । तो फिर रामजीको किस प्रकार दुःख हो सकता है ? रामजी श्रीसीताजीके वियोगमें रोते है यह तो थोड़ा नाटक ही है । सगुण भगवान नटवर हैं, नाटक करनेमें बहुत चतुर हैं ।

यथा अनेक वेष धरि, नृत्य करै नट कोय ।

सोइ सोइ भाव दिखावइ, आपुन होय न सोय ॥

नाटक करनेमें चतुर जो गिना जाता है वह कौन है ? इसका असली स्वरूप कैसा है, उसकी नाटक देखनेवालेको खबर ही न पड़े । श्रीराम ईश्वर हैं परन्तु ईश्वर होनेपर भी ऐश्वर्यको छिपाकर रामजी एक साधारण मनुष्य जैसी लीला करते हैं । मैं एक साधारण मनुष्य हूँ, ऐसा जगतको बताते हैं, परन्तु अन्दरसे अपने ब्रह्मस्वरूपमें स्थिर हैं । अरे, जगतमें आनेके बाद नाटक तो सबको ही करना पड़ता है । घरमें थोड़ा-थोड़ा नाटक तुम भी करते ही होगे । संसारमें जो आया है उसे नाटक करना ही पड़ेगा । भगवान कहते है—मैं भी नाटक करता हूँ । रावणको मारना है, इसलिए थोड़े समयके लिए पृथ्वीके ऊपर मनुष्यभावसे रहूँगा ।

अहं मनुष्यभावेन जातोऽस्मि ब्रह्मणार्थितः ।

मनुष्यभावमापन्नः किञ्चित्कालं वसामि को ॥

परमात्मा ऐसी लीला करते हैं । रामजी विलाप करते हुए कहने लगे—हा प्रिये ! तुम कहाँ हो ? रामजी ऐसा प्रदर्शित करते हैं कि मानो श्रीसीताजीका वियोग सहन नहीं हो रहा है । एकनाथजी महाराजने श्रीसीता-वियोगका बहुत सुन्दर रीतिसे वर्णन किया है ।

रामजी कहने लगे—लक्ष्मण ! मुझको बहुत घबराहट हो रही है । मेरी सीता मुझको कहाँ मिलेगी ? सीताके बिना मुझको तनिक भी अच्छा नहीं लगता है । मेरे वियोगमें वह नहीं रह सकती । कोई राक्षस उनको ले गया है । अनर्थ हो गया । अब मैं कहाँ जाऊँ ? अयोध्यामें किस प्रकार मुँह दिखलाऊँगा ? लक्ष्मण ! मैं बहुत दुःखी हो गया हूँ । मैं नहीं जिऊँगा ।

लक्ष्मणजी मनमें विचार करने लगे कि ये कैसे बोलते हैं ! लक्ष्मणजी रामजीके पीछे-पीछे चलते थे । वे रामजीको समझाने लगे—हे भाई ! धीरज रखो । हम प्रयत्न करके श्रीसीताजीकी खोज करेंगे । श्रीसीताजी अवश्य मिलेंगी ।

श्रीराम-लक्ष्मण दण्डकारण्यसे जा रहे थे । रामजी रो रहे थे, वृक्षोंसे श्रीसीताजीका पता पूछते थे । किसी-किसी समय पागल जैसे होकर 'यह ही मेरी सीता है, मैं सीतासे मिलता हूँ,' ऐसा कहकर भाड़को आलिङ्गन देते थे । लक्ष्मणजी समझाते थे, परन्तु रामजी कुछ मानते ही नहीं थे । किसी स्थानपर वे आँखें बन्द करके मार्गमें ही बैठ जाते थे ।

लक्ष्मणजीने बारबार समझाते हुए कहा—अब आँख तो खोलो । रामजीने कहा—लक्ष्मण ! मुझको शर्म आती है । मैं आँख उठाकर ऊपर नजर करता हूँ तो सूर्यनारायण मुझको देखते हैं । ये सूर्यनारायण मेरी भत्सर्ना करते हैं कि मेरे वंशमें तू ऐसा उत्पन्न हुआ है, कि पत्नीका भी रक्षण नहीं कर सका । सूर्यनारायण मुझको देखकर हँसते हैं, इसलिए मुझको शर्म आती है । यदि मैं आँख ऊपरसे नीचे करता हूँ तो मुझको धरती माँ धमकाती है कि विवाहित पत्नीका रक्षण करनेको तुममें शक्ति नहीं थी तो तुमने विवाह क्यों किया ? मेरी पुत्री-तुमने किसलिए ली ? मेरी पुत्री दुःखी हो गयी । श्रीसीताजी धरती माँकी कन्या हैं । इससे रामजीने कहा—धरती मेरी सासूजी होती हैं । इसलिए मैं नीचे नजर करता हूँ तो सासूजी मुझको उलाहना देती हैं । मैं धरतीको देख नहीं सकता । मैं ऊपर भी नहीं देख सकता । इसीलिए मैं आँख बन्द करके बैठा हूँ ।

रामजी यह लीला करके हमको ज्ञान देते हैं कि ऊपर देखना नहीं, नीचे भी नहीं देखना, आँख बन्द रखकर दोनों आँखोंके मध्यमें ज्योतिर्मय ब्रह्मको देखो । ऊपर या नीचे देखे, वह बहिर्मुख होता है । दोनोंके मध्यमें एक ज्योति है जो मन-बुद्धि-इन्द्रियो—सबको प्रकाश देती है । तुम आँख बन्द करके ललाटमें नजर करोगे तो तुमको थोड़ा प्रकाश दीखेगा । वहाँ दृष्टि स्थिर करो । सतत ऐसा चिंतन करो कि मैं स्त्री नहीं, मैं पुरुष नहीं, मैं पति नहीं, मैं पत्नी नहीं । इस शरीरका सुख मेरा सुख नहीं । मैं तो प्रकाशमय आनन्दरूप ब्रह्म हूँ ।

प्रज्ञैवाहं समःशान्तः सच्चिदानन्दलक्षणः ।

नाहं देहो ह्यसद्रूपो ज्ञानमित्युच्यते बुधैः ॥

दोनों आँखोंके मध्यमें ज्योतिर्मय आनन्दरूप परमात्माका निवास है । ज्ञानी महापुरुष ब्रह्मदृष्टि सिद्ध करते हैं । सृष्टिको सुधारनेके जंजालमें मत पड़ो । अपनी दृष्टि सुधारो । आजकल लोगोको समाज सुधारनेकी बहुत इच्छा होती है । अरे भाई ! तुम अपना घर सुधारो न ! बिकार-वासनासे जिसका मन भरा हुआ है, वह समाजको नहीं



सुधार सकता। किसी मनुष्यमें ऐसी शक्ति नहीं कि समाजको सुधार सके। हम जैसा साधारण मनुष्य जो इन्द्रियोंका दास है, वासनाका गुलाम है वह समाजको क्या सुधारेगा ?

किसीको सुधारनेकी तुमको इच्छा हो तो अपने मनको सुधारो, अपनी आँखको सुधारो। तुम अपनी हृदयको आँख, मन, बुद्धिको सुधारोगे तो जगत सुधर जाएगा। किसीको भी भोग-दृष्टिसे नहीं देखना। सबको भगवद्दृष्टिसे देखो। जगतको भोगबुद्धिसे नहीं देखना। भगवद्बुद्धि से देखो। अज्ञानी जीव जब जगतको देखता है तब उसका मन चंचल होता है परन्तु ज्ञानी महात्माका मन चंचल नहीं होता। अज्ञानीकी दृष्टिमें भोग-मात्सव है, ज्ञानीकी दृष्टिमें भगवद्भाव है, ब्रह्मभाव है :

दृष्टि ज्ञानमयीं कृत्वा पश्येद् ब्रह्ममयं जगत् ।

जगतको भेद-भावसे मत देखो, अभेदभावसे देखो। जिसकी दृष्टिमें भेद है तो उसके मनमें भी भेद आता है। भेद विकार-वासनाको उत्पन्न करता है। ज्ञानी सबको अभेद-भावसे देखते हैं। अनेकमें एकका अनुभव करना ही ज्ञान है।

अपनी दृष्टिको सुधारो। तुम स्वयं अपनेको सुधारो। तुममें बहुत शक्ति हो तो अपने भाईको सुधारो, अपने पड़ोसियोंको सुधारो परन्तु इससे बहुत आगे नहीं जाना। कारण, अनेक बार समाजको सुधारनेवाला मनुष्य, लक्ष्यसे दूर हो जाता है। जो दूसरेको सुधारनेके जंजालमें पड़ता है वह स्वयंके लक्ष्यको भूल जाता है। समाजको सुधारनेकी भावना ठीक है परन्तु उसके पीछे अहङ्कार आता है। अहङ्कार अनेक अवगुणोंको साथ लाता है। जो समाजको सुधारनेके लिए जाता है उसको स्वयंकी भूल नहीं दीखती। उसको ऐसा लगता है कि मैंने अपनेको तो बहुत सुधार ही लिया है।

अरे, जिसने स्वयंकी आँख नहीं सुधारी, मन नहीं सुधारा, जो स्वयंके घरके लोगोंको नहीं सुधार सका, वह समाजको क्या सुधार सकता है ? समाजको कोई नहीं सुधार सका। प्रत्यक्ष श्रीमहाप्रभुजी या श्रीशङ्कराचार्यजी प्रगट हों तो कदाचित् समाज सुधरे। अन्यथा यह समाज सुधरे ऐसी आशा रखने योग्य यह समय नहीं है। अब समाज सुधरना सम्भव नहीं।

‘मैं अपने मनको और अपने जीवनको सुधारूँगा’; ऐसी भावना रखो। अपनी दृष्टिको सुधारो। दृष्टिके ऊपरसे मनुष्यके मनकी परीक्षा होती है। जिसकी दृष्टि शुद्ध है, उसीकी क्रिया शुद्ध है। जिसकी क्रिया शुद्ध है उसका ही मन शुद्ध है। इच्छा-शुद्धि बिना क्रिया-शुद्धि नहीं होती। शान्तिसे थोड़ी अन्तर्दृष्टि करके स्वयंसे पूछो कि मेरा मन कैसा है ? मेरे मनमें कैसी इच्छा उत्पन्न होती है ? अरे, अपना मन बहुत खराब है। कथामें कोई मनुष्य अपने खूब निकट आकर बैठ जाये तो अपनेको गर्मी लगने लगती है परन्तु

अपना परिचित मनुष्य आकर पास बैठ जाय तो ठंडक अनुभव होती है। मन इतना धोखे-बाज है। जगत नहीं बिगड़ा है, मन बिगड़ गया है, आँख बिगड़ गयी हैं। अपने मनको सुधारो, अपनी दृष्टिको सुधारो। सृष्टिको सुधारनेके जंजालमें मत पड़ो।

सृष्टि तो सुख-दुःखसे भरी हुई है। सृष्टिमें आनन्द है ही नहीं। आनन्द तो दिव्यदृष्टिमें है, सृष्टिमें नहीं है। दृष्टिके अनुसार सृष्टि बनती है। मनुष्यकी जैसी दृष्टि होगी वैसी ही सृष्टि उसको दीखेगी। दुर्जनको जगतमें कोई सन्त दिखायी नहीं देता, सभी दुर्जन दिखायी देते हैं। सन्तको जगतमें कोई दुर्जन दिखायी नहीं देता, सभी सज्जन दिखायी देते हैं। वे सबमें भगवत्स्वरूपके दर्शन करते हैं।

संसारमें पाप है, ऐसी कल्पना न करो। संसारमें पाप हो तो उसकी जवाबदेही तुम्हारी नहीं। तुम्हारी जवाबदेही तो उस पापकी है जो तुम्हारे मनमें है। जगतका पाप तुम दूर कर सकते नहीं। तुम अपना पाप दूर करनेका प्रयत्न करो। स्वयं अपनेको सुधारो। जगतको सुधारने कहाँ जाओगे ? जगत रहेगा और मैं भी रहूँगा। जगतको जिस दृष्टिसे देखता हूँ, यह दृष्टि ही मुझे बदलनी है, ऐसा निश्चय करो। जगतको कोई नहीं बदल सकता। जो दृष्टिको सुधार लेता है उसकी सृष्टि बदल जाती है।

श्रीरामचन्द्रजी स्वयंकी लीलासे जगतको ऐसा दिव्यज्ञान देते हैं। रामजी आँखें बन्द रखकर विलाप कर रहे थे।

निर्ममो निरहङ्कारोऽप्यखण्डानन्दरूपवान्।

मम जायेति सीतेति विललापातिदुःखितः ॥

रामजी आनन्दरूप हैं। मयता-अहंकार रहित हैं, सुख-दुःखसे परे हैं, फिर भी अत्यन्त दुःखी हो, हा सीते ! सीते ! कहकर विलाप कर रहे थे। लक्ष्मणजी उबकी समझा रहे थे, धैर्य रखनेको कह रहे थे।

इस प्रकार श्रीराम-लक्ष्मण दण्डकारण्यमेंसे जा रहे थे। उसी समय भगवान् शंकर श्रीसतीजीके साथ उसी मार्गसे आ रहे थे। दक्षिण भारतमें अगस्त्य ऋषि विराजे हुए थे। सुन्दपुराणमें कथा आती है कि अगस्त्य ऋषि मूलरूपसे तो काशीमें रहकर शिवजीकी आराधना करते थे परन्तु एक कारण बना, जिससे काशी छोड़नी पड़ी। विन्ध्याचल पर्वत अगस्त्य ऋषिका शिष्य था। वह जब बहुत बढ़ने लगा और संसारको बहुत त्रास देने लगा तो देवताओंने अगस्त्य ऋषिसे कहा कि तुम इसको समझाओगे तो ही यह मानेगा। विन्ध्याचल पर्वतको बढ़नेसे रोकनेके लिए अगस्त्य ऋषिको काशी छोड़कर जाना पड़ा, इससे उनको बहुत दुःख हुआ। काशी विश्वनाथका वियोग उनको असहनीय लगने लगा। उस समय शिवजीने उनसे कहा—तुम वहाँ जाओ। पीछेसे मैं वहाँ आऊँगा।

अगस्त्य ऋषि काशी छोड़कर विन्ध्याचलके पास गये। गुरुदेवके आगमनसे विन्ध्याचल पर्वतको आनन्द हुआ। उसने गुरुदेवको साष्टांग प्रणाम किया। उस समय गुरुदेवने आशीर्वाद देते हुए कहा—भाई ! मैं दक्षिण-यात्रा करने जा रहा हूँ। मैं यात्रा करके वापिस न लौटूँ, तब तक तू उठना नहीं। गुरुदेवकी आज्ञा हो गयी इससे बेचारा सम्बा होकर पड़ा रहा और आज भी उठता ही नहीं।

अद्य श्वो वा परश्वो वा ह्यगमिष्यति वै मुनिः ।

मुनि आज आवेंगे, कल आवेंगे, परसों आवेंगे, इस आशामें बेचारा पड़ा हुआ है परन्तु अगस्त्य ऋषि दक्षिणमें यात्रा करने जो गये तो पीछे सीठे ही नहीं। अगस्त्यका वायदा पूरा हुआ ही नहीं और विन्ध्याचल पर्वत साष्टांग करके लम्बा होकर जो पड़ा, वह उठता ही नहीं।

काशी छोड़ते समय अगस्त्य ऋषिसे शिवजीने जो कहा कि मैं पीछेसे वहाँ आऊँगा, उसके अनुसार ऋषिको दर्शन देनेके लिए भगवान काशीविश्वनाथ श्रीसतीजीके साथ दक्षिण भारतमें गये। वहाँ अगस्त्य महर्षिको शिवजीने श्रीरामकथा सुनायी। अगस्त्य ऋषिको कृतार्थ करके भगवान शङ्कर सतीजीके साथ दक्षिणसे वापिस लौट रहे थे। जिस मार्गसे रामजी रोते हुए जा रहे थे, उसी मार्गसे भगवान शंकर सतीजीको लेकर आ रहे थे।

एहि विधि खोजत विलपत स्वामी । मनहुँ महा विरही अति कामी ॥

पूरन काम राम सुख रासी । मनुज चरित कर भज अबिनासी ॥

एक साधारण मनुष्यकी भाँति विलाप करते हुए रामजीके दर्शन शिवजीको हुए। शंकर भगवानको आनन्द हुआ। मुखमें स्मित हास्य किया कि परमात्मा कैसा नाटक कर रहे हैं।

जय सच्चिदानन्द जगपावन । अस कहि चलेउ मनोज नसावन ॥

चले जात शिव सती समेता । पुनि पुनि पुलकत कृपानिकेता ॥

शिवजीने मन-ही-मन 'जय सच्चिदानन्द' कहकर रामजीको प्रणाम किया। सतीजीको आश्चर्य हुआ। उन्होंने शिवजीसे पूछा—महाराज ! तुम किसको वन्दन करते हो ?

शिवजीने कहा—अपने रामजीको प्रणाम करता हूँ। सतीजीने पूछा—ये राम कौन हैं ? शिवजीने जवाब दिया—राम परमात्मा हैं। सतीजी बोली—ना, ना, ये परमात्मा नहीं। ये तो दशरथके पुत्र हैं और रोते-रोते जा रहे हैं। शिवजीने कहा—देवी ! यह तो नाटक करते हैं। ये तो परमात्मा हैं। ये आनन्दरूप हैं। जो निर्गुण, निराकार, सर्वव्यापक ब्रह्म हैं वे ही श्रीराम हैं।

सतीजीने कहा—महाराज ! तुम कहते हो परन्तु मेरे ध्यानमें नहीं आता । निर्गुण, निराकार ब्रह्म तो सर्वव्यापक हैं । ये राम किस प्रकारसे हो सकते हैं ? शिवजीने कहा—इसमें क्या बाधा है ? ये तो अनेक आकार धारण कर सकते हैं ।

सतीजीने कहा—महाराज ! परमात्मा तो आनन्दरूप हैं और ये तो रोते हैं । शिवजी बोले—रोते हैं इससे क्या हुआ ? ये तो लीला करते हैं । सतीजीने पूछा—महाराज ! जो रोता है उसको प्रणाम करनेसे क्या लाभ ?

शिवजीने कहा—ये रोते नहीं । अन्दरसे शान्त हैं, आनन्दरूप हैं । रोना मायाका धर्म है । मायाका धर्म रामजीमें भले दोखे परन्तु ये दुःखी नहीं । ये आनन्दरूप हैं, ईश्वर हैं ।

राम ब्रह्म व्यापक जग जाना । परमानन्द परेस पुराना ॥

×

×

×

जगत प्रकाश्य प्रकासक राम् । मायाधीस ज्ञान गुन धाम् ॥

जासु सत्यता तें जड़ माया । भास सत्य इव मोह सहाया ॥

शिवजी सतीजीको समझाते हैं परन्तु सतीजीका मन नहीं मानता । इन्होंने कहा—महाराज ! तुम्हारी बात मेरे ध्यानमें नहीं आती । ये आनन्दरूप हैं फिर भी रोते हैं ! ये क्यों रोते हैं ?

शिवजीने कहा—यह तो रावण सीताजीको ले गया है, इसलिए रोते हैं ।

सतीजीने पूछा—कितने दिन हुए ?

शिवजी बोले—दो-तीन दिन हुए ।

सतीजीने कहा—जो स्त्रीके वियोगमें रोता है, जिसको स्त्रीका वियोग सहन नहीं होता है उसके तुम पग लगते हो ? महाराज ! तुम तो सर्वज्ञानी पुरुषोंमें अतिशय श्रेष्ठ हो, फिर भी स्त्रीके वियोगमें रोनेवाले एक साधारण राजकुमारको तुम प्रणाम करो, यह ठीक नहीं ।

शिवजीने कहा—ये राजकुमार नहीं । ये किसीके पुत्र नहीं । ये तो सबके पिता हैं । ये सबसे श्रेष्ठ हैं ।

सतीजीने कहा—महाराज ! मुझको यह ठीक नहीं लगता । ये तो स्त्रीके वियोगमें रोते हुए जा रहे हैं । तुम तो किसी दिन मेरे सामने देखते भी नहीं ।

शंकर दादाका गृहस्थाश्रम दिव्य है ही । श्रीसीता-रामजी साथ बैठते हैं । श्रीराधा-कृष्ण साथ विराजते हैं । नक्षमी-नारायण साथ विराजते हैं परन्तु शंकर भगवान

एक तरफ और पार्वती माता एक तरफ । शंकर-पार्वती साथ बैठे हैं, इस प्रकार मंदिरमें दर्शन होते हैं ?

शिवजी वैराग्यके स्वरूप हैं । ज्ञान-वैराग्य शिवजीमें परिपूर्ण हैं । द्वारिकानाथने शंकरदादासे बहुत आग्रहकिया—तुम लग्न करो, सग्न करो, तब शिवजीने लग्न की । लग्न करनेके बाद पार्वतीजीको श्रीकृष्ण-कथा, श्रीराम-कथा सुनायी और कहा—एक तरफ बैठो-बैठी तुम राम राम राम करो और एक तरफ मैं राम राम राम करूँ । मेरे पास मत आना । दूर रहो ।

प्रकृतिका स्पर्श होनेके बाद कुछ विकार जागता है । इसलिए प्रकृतिसे दूर रहना चाहिए । प्रकृतिसे अलग रहना और परमात्माका सतत ध्यान करना—शिवजी जगतको यह आदर्श बताते हैं । भगवान श्रीकृष्ण राधाजीके साथ विराजते हैं । श्रीराम सीताजीके साथ विराजते हैं । ज्ञान देते हैं कि भसे प्रकृति साथ हो, परन्तु प्रकृतिके अधीन नहीं होना । प्रकृतिके अधीन हो तो बंधन है । प्रकृतिके साथ रहना, परन्तु प्रकृतिसे अलिप्त रहना, लिप्त नहीं होना । शिवजी महाराज तो कहते हैं कि प्रकृतिसे अलिप्त ही नहीं, परन्तु दूर रहना ही ठीक है, तत्त्वसे दोनों एक हैं ही !

भगवान शंकर निवृत्ति-धर्मके आचार्य हैं । श्रीराम, श्रीकृष्ण प्रवृत्ति धर्मका आदर्श बताते हैं कि निरपेक्ष होकर प्रवृत्ति करो । निष्काम भावसे कर्म करो । श्रीराम, श्रीकृष्ण अत्यन्त ही प्रवृत्तिमें हैं, फिर भी अंदरसे इनकी निवृत्ति है । बहुत प्रवृत्ति करते हैं, फिर भी किसी भी प्रवृत्तिमें आसक्त नहीं । ये प्रवृत्ति करते हैं, परन्तु इनकी प्रवृत्ति निवृत्तिके समान है ।

भगवान शंकर कहते हैं कि जिसको ब्रह्मानन्द लेना है, उसको निवृत्ति लेनी ही पड़ेगी । प्रवृत्तिमें रहकर भजनानन्द मिलना अशक्य है । भजनानन्दकी चाहना हो तो विषयानन्द छोड़ना ही पड़ेगा । निवृत्तिका आनन्द लेना हो तो प्रवृत्ति छोड़नी ही पड़ेगी । समस्त दिवस संसारमें फँसा हुआ रहे, उसको आनन्द नहीं मिलता । अति भक्ति और प्रवृत्ति-का विरोध है । इसीलिए शिवजी कहते हैं—प्रवृत्ति बाधक है । इसलिए निवृत्ति लेकर परमात्माका ध्यान करो ।

श्रीराम, श्रीकृष्ण प्रवृत्ति करते हैं, परन्तु प्रवृत्तिमें लिप्त नहीं होते । शिवजी प्रवृत्तिसे दूर ही रहते हैं । इसीलिए तो अधिक अवतार शिवजीके नहीं होते । शिवजीकी अवतार धारण करनेकी इच्छा नहीं । भगवान शंकरको इस संसारमें आना अच्छा नहीं लगता । संसारमें आता है, उसको माया घेरती है । मायासे दूर रहना ही निवृत्ति-धर्मका

आदर्श है। सायाके साथ होना फिर भी मायामें आसक्त नहीं होना यह श्रीराम, श्रीकृष्ण बताते हैं। वेदान्तमें अन्वय और व्यतिरेककी भाषा आती है।

कारणं व्यतिरेकेण पुमानादौ बिलोकयेत् ।

अन्वयेन पुनस्तद्धि कार्ये नित्यं प्रपश्यति ॥

कार्यके पीछे कारण रहता है। कार्यमें कारणकी सत्ता, कारणका अनुभव ही अन्वय। कार्यके अभावमें कारणका अभाव समा जाता है। कार्य और कारण सापेक्ष हैं। कार्य नहीं तो कारण किसका ? कार्य नहीं तो कारण भी नहीं रहता। केवल एक स्वतन्त्र तत्त्व रहता है। कार्य और कारण—दोनोंका अभाव होनेपर जो कुछ अवशेष रहता है, वह शून्य नहीं, परन्तु वह हो ब्रह्म है। इसको कहते हैं व्यतिरेक।

जिस प्रकार मिट्टीके घड़ेमें मिट्टी साथ ही रहती है, जिस प्रकार मिट्टीका घड़ा मिट्टीसे अलग नहीं रह सकता, उसी प्रकार ईश्वरसे उत्पन्न हुआ जगत ईश्वरसे अलग नहीं रह सकता। परन्तु जैसे मिट्टी घड़ेसे अलग रह सकती है, घड़ेके सिवाय भी मिट्टीकी सत्ता हो सकती है उस प्रकार ईश्वर जगतसे अलग रह सकते हैं। जगतके साथ भी ईश्वर हैं और जगतसे अलग भी ईश्वर है। प्रकृतिके साथ भी ईश्वर हैं और प्रकृतिसे अलग भी ईश्वर है।

व्यतिरेकका वर्णन शिवजी करते हैं, अन्वयका वर्णन श्रीराम, श्रीकृष्ण करते हैं। विष्णु भगवान लक्ष्मीजीके साथ विराजते हैं परन्तु वे किसी दिन लक्ष्मीके अधीन नहीं होते। प्रकृतिका तिरस्कार करनेकी जरूरत नहीं परन्तु प्रकृतिके अधीन नहीं होना। जो प्रकृतिका दास बनता है, वह दुखी होता है। शिवजी महाराज तो ज्ञान-वैराग्यके स्वरूप हैं। शिवजी कहते हैं कि प्रकृतिसे दूर ही रहना।

सतीजीको यह अच्छा नहीं लगता। इसीलिए सतीजीने शिवजीसे कहा—महाराज ! किसी दिन भी तुम तो मेरे सामने देखते भी नहीं और ये राजकुमार तो स्त्रीके वियोगमें रोते हुए जा रहे हैं।

शिवजीने कहा—रोते जा रहे हैं, इससे क्या होता है ? ये तो परमात्मा ही हैं। सतीजीने पूछा—ये परमात्मा किस प्रकार हो सकते हैं ? जो सर्वव्यापक हैं, क्या ये वही है ?

शिवजीने कहा—हाँ ! जो सर्वव्यापक हैं वही ये हैं। सतीजीने पूछा—महाराज ! सर्वव्यापक परमात्माका तुम वन्दन करते हो तो वे परमात्मा मेरे अंदर भी हैं या नहीं ? शिवजीने कहा—तुम्हारे अंदर भी हैं। सतीजीने पूछा—तो फिर मुझको वन्दन क्यों नहीं करते ?

शिवजीने कहा—तुम्हारी बहुत इच्छा हो तो तुम्हारी भी वन्दना किया कहें। मुझको कोई बाधा नहीं। सतीजी बोलीं—महाराज ! कदाचित् तुम मुझे वन्दन करो परन्तु सर्वव्यापक परमात्माका वन्दन किस प्रकार होगा ?

शिवजीने कहा—सर्वव्यापक परमात्माका वन्दन मनसे होता है और साकार परमात्माका प्रत्यक्ष वन्दन होता है। जो सर्वव्यापक है, जो सबमें विराजा हुआ है, उसका मनसे वन्दन करो। सबमें परमात्माका अनुभव बुद्धिसे होता है। दूधके अणु-परमाणुमें माखन होता है परन्तु वहाँ आँख द्वारा दिखाई पड़ता नहीं, दूध पीनेसे माखनका स्वाद आता नहीं, दूधमें कोई हाथ डाले तो माखन हाथमें आता नहीं, फिर भी दूधमें माखन है, यह बात सत्य है। बुद्धि कबूल करती है कि दूधके एक-एक कणमें माखन है। बुद्धि जानती है कि दूधका दही बनाया जाये और उसका मन्थन किया जाये तो माखन निकलता है। जो ब्रह्म सर्वव्यापक है, वह बुद्धि-ग्राह्य है। बुद्धि-ग्राह्य जो परमात्मा है, उसका मनसे वन्दन किया जाता है।

सतीजीने पुनः-पुनः शिवजीसे कहा कि महाराज ! इन रामको तुम परमात्मा कहते हो परन्तु ये तो रुदन कर रहे हैं। शिवजीने कहा—यह तो माया है। इस प्रकार नीला कर रहे हैं। ये आनन्दरूप हैं। ईश्वर ही राम हैं और राम ही ईश्वर है।

विष्णु जो मुरहित नर तनु धारी । सोउ सर्वज्ञ जथा त्रिपुरारी ॥

खोजइ सो कि अज्ञ इव नारी । ज्ञानधाम श्रीपति असुरारी ॥

×

×

×

सोइ मम इष्टदेव रघुवीरा । सेवत जाहि सदा मुनि धीरा ॥

शिवजीने सतीजीको बारम्बार समझाया परन्तु सतीजीके कण्ठमें बात नहीं उतरी। तब शिवजीने कहा—तुमको संका होती हो तो तुम परीक्षा कर लो। मैं यहींपर बैठा हुआ हूँ। भगवान् शंकर एक वटकी छायामें बैठ गये। सतीजीने शंकर भगवान्के बचनोंमें विश्वास नहीं रक्खा। उन्होंने निश्चय किया कि मैं परीक्षा लेती हूँ।

सतीजीने श्रीसीताजीका स्वरूप धारण किया। श्रीराम 'हे सीते ! हे जानकी !' इस प्रकार बोलते-बोलते रोते हुए जा रहे थे। उसी रास्तेमें थोड़ी दूरपर श्रीसीताजीके स्वरूपमें सतीजी खड़ी रहीं। रामजीने वह रास्ता छोड़ दिया और वे दूसरे रास्तेसे होकर जाने लगे। सतीजीने ऐसा समझा कि ये दुःखी अधिक हैं, इस कारणसे मुझे सामने देख ही नहीं पाए हैं। मैं फिरसे इनके रास्तेमें खड़ी रहूँ। सतीजी फिर दूसरे रास्तेपर जाकर खड़ी रहीं।



सहमणजीको थोड़ा आश्चर्य हुआ कि ये सीता कहाँसे आ गयी ? परन्तु मेरे बड़े भाई भले ही रोते हों, अन्दरसे वे सावधान हैं। मुझे कुछ भी बोलनेकी आवश्यकता नहीं। सतीजी इस दूसरे मार्गपर भी आकर खड़ी हुई, इस कारण रामजीने वह रास्ता भी छोड़ दिया और तीसरे रास्तेसे चलने लगे।

सतीजीने विचार किया कि इनकी दृष्टि अभी तक मेरे ऊपर ही वहीं पड़ी। अब तो एकदम इनके पास ही जाकर खड़ी होऊँगी और कहूँगी कि मैं तो यहाँ ही हूँ और तुम क्यों रोते हो ?

सतीजी रामजीके एकदम नजदीक जाकर खड़ी हो गयी और रामजीसे कहा— मैं तो यहाँ.....आप रोओ मत। सतीजीने स्त्रीधर्मकी तरह थोड़ी सीमा की परन्तु श्रीरामचन्द्रजी बहुत ही सावधान थे।

सती कपड़ु आनेउ सुरस्वामी। सवदरसी सब अन्तरजामी।

श्रीरामचन्द्रजीने धरतीके ऊपर मस्तक करके सतीजीका बंदन किया और कहा—

कहेउ वहोरि कहाँ वृषकेतू। विपिन अकेलि फिरडु केहि हेतू ॥

माँ ! शकर भगवान कहाँ हैं ? तुम अकेली क्यों जंगलमें फिर रही हो ? मुझे तो शिवजीके दर्शन करने हैं। तब सतीजीको आश्चर्य हुआ कि ये भले रोते हैं, परन्तु अंदरसे सावधान हैं। ये ज्ञानस्वरूप हैं। चाहे जैसा बादल आवे परन्तु सूर्यके स्वरूपमें जरा भी विकार नहीं होता। अरे, बादल उत्पन्न करनेवाले तो सूर्य ही हैं। सूर्यनारायणकी किरणोंसे बादल उत्पन्न होता है और इस बादलमें सूर्य स्वयंको ढँक लेते हैं परन्तु सूर्यमें तनिक भी विकार नहीं होता। श्रीरामचन्द्रजी ज्ञान-सूर्य हैं, ज्ञान-स्वरूप हैं। सतीजीको इसका विश्वास हो गया।

दक्षिण भारतमें तूसजा भवानी हैं। इनका नाम “तूकाई” है। तूका आई है ? दक्षिणके लोग माँको आई कहकर बुलाते हैं। तूकाई पार्वती माताका स्वरूप है। रामजीने कहा—माँ, तुम अकेली यहाँ क्यों आयीं ?—तू का आई ? इसीलिए तूकाई नाम पड़ा है। सतीजीको विश्वास हुआ कि श्रीराम परमात्मा हैं। मुझसे जो भगवान शिव कहते थे, वह बात सही है।

सुमिरत जाहि पिटइ अज्ञाना। सोइ सर्वेश राम भगवाना ॥

रोना मायाका धर्म है। सगुण परमात्माकी सीतामें मायाके धर्म भले बीजों, परन्तु ये मायारहित शुद्ध ब्रह्म हैं। ये ईश्वर ही हैं। सतीजीको परम आश्चर्य हुआ।

परमात्मा श्रीरामचन्द्रजीके अनेक स्वरूपोंका वर्णन ग्रन्थोंमें हुआ है। परमात्मा सगुण-साकार है और परमात्मा निर्गुण-निराकार भी है।

सगुण-साकार परमात्माके साथ प्रेम होता है। जो निर्गुण-निराकार हैं उन ईश्वरके साथ प्रेम नहीं होता। ज्ञावी पुरुष ब्रह्मचिंतन करते हैं, परन्तु घंटे-दो-घंटे पीछे इनको थकान लगने लगती है। निराकार निष्क्रिय ब्रह्मका चिंतन करनेसे आनन्द तो आता है, परन्तु बादमें मन थक जाता है। जो परमात्मा हिलते नहीं, चलते नहीं, बोलते नहीं, उन प्रभुका ध्यान करते हुए मन थक जाता है।

वैष्णव निष्क्रिय ब्रह्मका चिंतन नहीं करते, परन्तु लीला-विशिष्ट ब्रह्मका ध्यान करते हैं। वैष्णवोंका ब्रह्म तो बोलता है, चलता है, हँसता है, खेलता है, नाचता है, प्रेम करता है। छम-छम करता हुआ कन्हैया जिस प्रकार चखता है, ऐसा चखना भी किसीको नहीं आता। वैष्णव अष्टयामकी सेवाका चिंतन करते हैं। सबेरे कन्हैया उठता है, यशोदा माँ कन्हैयाका सुन्दर शृंगार करती हैं, माताजी लालाको माखन-मिसरी आरोपवाती हैं, कन्हैया गाय लेकर जाता है, गायोंकी सेवा करता है। सबेरेसे लेकर रात्रिकी रासलीला हो, तब तककी एक-एक लीलाका वैष्णव बहुत प्रेमसे चिंतन करते हैं।

सगुण-साकार परमात्माके साथ प्रेम होता है, निर्गुण-निराकार ईश्वरका बुद्धिमें अनुभव होता है। निराकार ब्रह्म इतना ही है परन्तु इस निराकार ब्रह्मका अपनेको बहुत उपयोग नहीं। लकड़ीमें अग्नि होती है। सब जानते हैं, कि लकड़ीके एक-एक कणमें अग्नि है परन्तु बहुत सदीं लगे तब किसी लकड़ीका स्पर्श करो इससे लकड़ीमें रहने वाली अग्नि कुछ गरमी देती है। लकड़ीमें अग्नि है इतना ही ज्ञान मात्र है। लकड़ीके अणु-परमाणुमें अग्नि है, दूधके एक-एक कणमें माखन है, परन्तु ये निराकार हैं। निराकार ईश्वर सर्वव्यापक हैं, परन्तु किसी को दीखते नहीं। बुद्धिसे ही इनका अनुभव होता है।

सगुणके साथ प्रेम करो और निर्गुण ईश्वर सबमें हैं, ऐसा हर समय अनुभव करो। परमात्मा सबमें है, ऐसा हर समय जो समझता है, उसको पाप करनेकी जगह नहीं मिलती। जो लोग ऐसा मानते हैं कि भगवान वैकुण्ठमें और मन्दिरमें ही बैठते हैं, उनके हाथसे पाप होता है। तुम जहाँ हो, वहाँ ईश्वर हैं। जगतमें ऐसी कोई जगह नहीं जहाँ भगवान नहीं विराजते हों। परमात्मा सर्वव्यापक हैं।

राजा राजमहलमें रहता है परन्तु राजाकी सत्ता इसके राज्यमें सब ठिकाने होती है, राज्यमें अणु-परमाणुमें है। सत्ताका कोई आकार नहीं, कोई रंग नहीं। सत्ता काली, सफेद अथवा पीली नहीं। राजा भले ही राजमहलमें होगा परन्तु सत्ताके रूपमें राजा सब-

में है। राजामें सत्ता न रहे तो राजाका अस्तित्व नहीं। कल्पना करो। एक अतिशय श्रीमंतको मोटर रास्तेमें जा रही है। श्रीमंतको बहुत महत्त्वका काम है। वह मोटर बहुत वेगसे जा रही है। फिर भी रास्तेके ऊपर वाहनका नियमन करता खड़ा हुआ एक सिपाही हाथ ऊंचा करे तो श्रीमंतको भी मोटर खड़ी रखनी ही पड़ती है। यह सम्मान सिपाहीका नहीं, राजसत्ताका है। श्रीमंतको कदाचित् मनमें घमण्ड हो कि ऐसे तो बहुत सिपाहियोंको मैं घरमें नौकर रख सकता हूँ। उसकी बात सच्ची है परन्तु इस सिपाहीमे राजसत्ता है। सत्ताका कोई रंग नहीं। सत्ताका कोई आकार नहीं परन्तु सत्ता है, यह बात सच्ची है।

निर्गुण-निराकार ईश्वर सबमें सर्वकाल विराजते हैं। निर्गुण और सगुण, भगवानके इन दो स्वरूपोंका वर्णन ग्रन्थोंमें आता है। वेदमें अनेक ठिकाने ऐसा भी वर्णन आता है कि ईश्वरका कोई आकार नहीं, ईश्वर निराकार हैं, तेजोमय हैं। ईश्वरका आकार नहीं। इसका अर्थ यह है कि परमात्माका आकार अपने जैसा नहीं। ईश्वरका आकार नहीं, इसका अर्थ यह है कि ईश्वरका कोई एक आकार नहीं।

अरे, शंख-चक्र-गदा-पद्म हाथमें हो, उसको ही ईश्वर कहा जाएगा ? हाथमें त्रिशूल धारण करनेवाला ईश्वर नहीं ? धनुषबाण हाथमें हो, वह ईश्वर नहीं ? ईश्वरका कोई एक स्वरूप निश्चित नहीं कि इस स्वरूपमें दीखे वह ही ईश्वर कहलाते हैं। जगतमें जितने रूप दीखते हैं, तत्त्वसे परमात्माके ही स्वरूप हैं।

अनेक रूप रूपाय विष्णवे प्रभविष्णवे ।

आकार भले भिन्न दीखे परन्तु वह सब प्रकारके आकारोंमें ईश्वर-तत्त्व एक ही हैं। मासामें फूल अनेक हैं, अनेक प्रकारके हैं परन्तु घागा एक ही है। गीतामें भगवानने आज्ञा की है।

मयि सर्वमिदं प्रोतं सूत्रे मणिगणा इव ॥

आकार असग-असग हैं परन्तु सबमे रहनेवाला ईश्वर-तत्त्व एक ही है। गाय काली हो, सफेद हो अथवा लाल हो, कलका दूध सफेद ही होता है। रूप-रंग अथवा आकारका महत्त्व नहीं, आकारमे रहनेवाले परमात्म-तत्त्वका महत्त्व है। नरसिंह मेहताने कहा है।

अखिल प्रसाण्ड मां एक तुं श्रीहरि,  
जूजवे रूपे अनंत भासे ।  
वेद तो एम वदे, श्रुति-स्मृति शास्त्र दे,  
कनक कुण्डल विशेष मेद न होये,  
घाट घड़िया पछी नाम-रूप जूजवां,  
अंते तो हेमनुं हेम होये ।

सुवर्णके आभूषण अनेक होते हैं, अनेक प्रकारके आकार होते हैं परन्तु इन सब आभूषणोंमें सुवर्ण एक ही होता है। तुम बाजारमें चन्द्रहार लेकर जाओ तो क्या तुमको मूल्य चन्द्रहारका मिलता है ? नहीं, मूल्य केवल सुवर्णका ही मिलता है। सुवर्ण दस तोला हो तो उस दस तोले सुवर्णका मूल्य मिलता है। चन्द्रहारकी कीमत मिलती नहीं। आकारका मूल्य नहीं, मूल्य सुवर्णका होता है।

एक महात्माके पास सुवर्णके गणपति और सुवर्णका मूषक था। शरीर वृद्ध हो गया था। काल समीप आया हुआ जानकर महात्माने विचार किया कि मेरे जानेके पश्चात् मूर्तिके लिए ये चेले भगड़ा करेंगे। इसलिए उचित यही है कि मूर्तियोंको बेच दिया जाय और उसमेंसे भण्डारा कर दिया जाय। महात्मा मूर्तियाँ बेचने गये। गणपतिकी मूर्ति दस तोलेकी बैठी और मूषककी ग्यारह तोलेकी। सुनारने कहा—गणपतिका मूल्य चार हजार रुपया और मूषकका मूल्य चवालीस सौ रुपया होता है। महात्माने कहा—अरे, गणपति तो मालिक हैं। उनका मूल्य कम क्यों देते हो ? स्वर्णकारने कहा—मैं तो सुवर्णका मूल्य देता हूँ मालिकका नहीं।

आकारका मूल्य बहुत नहीं। परमात्मा निराकार है, ऐसा जहाँ वर्णन किया गया है वहाँ उसका यह अर्थ होता है कि ईश्वरका कोई एक आकार निश्चित नहीं किया गया है। जगत्में जितने आकार दिखाई देते हैं, वे सभी तत्त्व-दृष्टिसे भगवानके ही आकार हैं।

सुवर्णाज्जायमानस्य सुवर्णत्वं च शाश्वतम् ।

ब्रह्मणो जायमानस्य ब्रह्मत्वं च तथा भवेत् ॥

सुवर्णमेंसे बनाये हुए आभूषणोंमें सुवर्णतत्त्व जिस प्रकार एक ही है, उसी प्रकार ईश्वरमेंसे उत्पन्न हुए सृष्टिके इन सब जीवोंमें, अरे, सब पदार्थोंमें, ईश्वर-तत्त्व एक ही है। ईश्वर सर्वाकार है। ईश्वरका कोई एक आकार निश्चित नहीं। इसलिए भगवानको निराकार कहते हैं।

अपने सनातन धर्ममें देव अनेक हैं परन्तु ईश्वर अनेक नहीं। एक ही ईश्वर अनेक स्वरूप धारण करते हैं। हाथमें धनुषबाण धारण करते हैं तब लोग कहते हैं कि ये श्रीराम-जो विराजे हैं और वही परमात्मा हाथमें बांसुरी धारण करते हैं, तब लोग कहते हैं कि ये मुरलीमनोहर श्रीकृष्ण हैं। ठाकुरजीको रोज पीताम्बर पहनते-पहनते आलस्य लगने लगता है तो कन्हैया किसी दिन यशोदा माँसे कहते हैं कि माँ ! मुझे तो आज बाघम्बर ओढ़कर साधू होकरके बैठना है। लालाको तो नित्य नया अच्छा लगता है। कन्हैया पीताम्बर फेंक देते हैं और बाघम्बर ओढ़कर बैठ जाते हैं। उस समय लोग कहते हैं कि ये शंकर भगवान बैठे हैं।

गर्ग संहितामें एक कथा आती है। श्रीराधाजी व्रत करती थी। श्रीकृष्णसे मिलने-के लिए, श्रीकृष्णके दर्शन करनेके लिए राधाजीका यह व्रत था। तुलसीजीमें श्रीबाल-कृष्णलालको पधराकर श्रीबालकृष्णलालकी सेवा करती, परिक्रमा करती परन्तु राधाजीके पिता वृषभानुजीने ऐसी व्यवस्था कर रखी थी कि श्रीराधाजीके महलमें कोई पुरुषका प्रवेश न हो सके, कोई पुरुष राधाजीके महलमें नहीं जा सके, राधाजीसे मिल न सके। श्रीराधा-जीके महलमें पहरा भी सखियोंका ही था। तुम बरसाना गये होगे। बरसानेधाममें श्री-राधिकाजीका महल है। वहाँ सखियोंका पहरा है।

श्रीराधिकाजीको अत्यन्त आतुरता हुई कि मुझे श्रीकृष्णसे मिलना है, श्रीकृष्णके दर्शन करने हैं। इस ओर लालाको भी दर्शन-मिलनकी आतुरता जागी। लालाने विचार किया कि मैं पीताम्बर पहनकर जाऊँगा तो मुझे कोई अन्दर जाने देगा नहीं। मुझे तो अन्दर जाना है। उस समय चन्द्रावलि सखिने प्रभुसे कहा—आज तुम्हारा सभी श्रृंगार मैं करती हूँ। चन्द्रावलिने लालाका सभी श्रृंगार सखी-स्वरूपका किया। श्रीकृष्ण सखीका स्वरूप धारण करके वहाँ गये। वृषभानुजी वहाँ विराजे हुए थे। उनको ऐसा लगा कि राधाकी कोई सखी उनसे मिलने आयी है। श्रीकृष्ण अन्दर गये और राधिकाजीसे मिलन किया।

भगवान साड़ी पहनते हैं, उस समय लोप कहते हैं कि ये माताजी हैं। श्रीकृष्ण, श्रीराम अनेक स्वरूप धारण करते हैं परन्तु ये सभी स्वरूप तत्त्वसे एक ही हैं। देव अनेक हैं, परमात्मा एक है। एक ही परमात्मा अनेक स्वरूप धारण करते हैं। अरे, एक मनुष्य भी दिवमें अनेक बार कपड़े बदलता है, घरमें अँगोछा पहनकर फिरता है और बाहर जाना हो तो ठीक कपड़े पहनता है। कपड़े बदले इससे व्यक्तिमें क्या फेर होता है ?

एकः सत् विप्राः बहुधा वदन्ति ।

एकं सत्यं बहुधा समुपयन्ति ।

एक ही परमात्मा अनेक प्रकारकी लीला करनेके लिए अनेक स्वरूप धारण करते हैं। परमात्मा विगुण, निराकार हैं और परमात्मा सगुण साकार भी है। निराकारका अर्थ यह है कि कोई एक आकार निश्चित नहीं, वह तो तेजोमय हैं, जैसा स्वरूप धारण करने-की इच्छा होती है वैसा स्वरूप प्रगट करते हैं। भगवान कहते हैं कि मेरा कोई आकार नहीं और मेरा कोई श्रृंगार भी नहीं। मेरे भक्तोंको जैसा आकार और श्रृंगार अच्छा लगता है वैसा स्वरूप और श्रृंगार मैं धारण करता हूँ।

ये यथा मां प्रपद्यन्ते तांस्तथैव मजाम्यहम् ।

मैं अपने भक्तोंके अधीन हूँ। तत्त्व-दृष्टिसे विचार करनेसे, सगुण और निर्गुण एक ही हैं, जैसे कि राजा और राजाकी सत्ता दोनों एक ही हैं। सत्ता न रहे तो बादमें यह राजा कहाँका ? परन्तु निराकार सत्ता कोई कार्य तो साकार स्वरूप धारण करके ही करते हैं। आँखमें जो देखनेकी शक्ति है वह निराकार है। आँख साकार है। निराकार और साकार एक बनते हैं, तब क्रिया होती है। निराकारको क्रिया नहीं। आँखमें जो शक्ति है उस शक्तिका कोई आकार नहीं। आँखका आकार है। यह फूल साकार है परन्तु इसमें जो सुगन्ध है, वह निराकार है। निराकार और साकार दोनोंके मिलनेपर क्रिया होती है।

श्रीराम निर्गुण-निराकार है और श्रीराम सगुण-साकार भी हैं। तत्त्व-दृष्टिसे दोनों अलग नहीं। निर्गुण-निराकार ब्रह्म और सगुण-साकार परमात्मा एक ही हैं। निराकार, निर्विकार ब्रह्म परमात्मा सबके अन्दर बिराजे हुए हैं। वे प्रकाशमय हैं। वे स्वरूपको छिपाते हैं। वे आँखसे नहीं देखते, बुद्धिप्राप्त हैं। निराकार ब्रह्म सर्वव्यापक हैं। वे किसीका आकर्षण नहीं करते, निग्रह नहीं करते अथवा अनुग्रह नहीं करते, न मेरे हैं न तुम्हारे हैं।

यह लीला तो श्रीराम करते हैं, श्रीकृष्ण करते हैं। लीलाके लिए निराकार ब्रह्म ही साकार स्वरूप धारण करते हैं। निर्गुण ब्रह्म ही सगुण लीला-शरीर धारण करते हैं और अनेक प्रकारकी लीला करते हैं।

आनन्दस्वरूप परमात्माकी ऐसी दिव्य लीला देखते हुए शिवजीको तनिक भी मोह नहीं हुआ। शिवजीको दृढ़ विश्वास था कि 'श्रीराम ईश्वर ही हैं' परन्तु सतीजीके मनमें थोड़ा विकल्प हुआ, और सतीजी परीक्षा करनेके लिए गयीं। सतीजीको विश्वास हो गया कि 'यह परमात्मा ही हैं।'

वहाँसे श्रीराम-लक्ष्मण आगे चल पड़े। रास्तेमें घायल जटायुके दर्शन हुए। दोनों पंख कट गये थे। रुधिर वह रहा था। वृद्ध जटायु धरतीके ऊपर पड़ा था। जटायुकी यह दशा देखते ही रामजीकी आँखें भीनी हो गयीं, श्रीसीता-वियोगका दुःख यह भूल गये। रामजी जटायुको काका कहकर बुलाते थे। वाल्मीकि रामायणमें कथा आती है कि दशरथ महाराजके साथ जटायुकी मित्रता थी। दशरथ महाराज जब शनैश्चर ग्रहके साथ युद्ध करनेके लिए गये हुए थे तब जटायुने इनकी मदद की थी, ऐसी कथा पुराणोंमें आती है। पिताका मित्र होनेसे मालिक जटायुको काका कहकर बुलाते थे। मेरे पिताके मित्र जटायुकी यह दशा हो गयी ! देखते ही रामजीकी आँखें भीनी हो गयीं। श्रीसीताजीको भूल ही गये। जटायु बहुत भाग्यशाली गिना जाता है। इसके जैसा सौभाग्य तो महाराज

दशरथको भी नहीं प्राप्त हुआ । अंतकालमें दशरथ महाराजको रामजीका वियोग हुआ था किन्तु अंतकालमें जटायुके पास रामजी पधारे ।

श्रीराम अतिशय सरल हैं, प्रेम की मूर्ति हैं । इन्होंने जटायुको गोदमें लिया । जटायुकी पीठके ऊपर हाथ फेरते हुए पूछा—काका ! तुम्हारी यह दशा हुई । तुम्हारे पख किसने काट डाले ? बहुत व्याकुल होते हुए जटायुने धीरज रखकर कहा ।

सा देवी मम च प्राणा रावणेनोभयं इतम् ॥

रावण सीताजीको ले जा रहा था । तब मैंने युद्ध किया । रावणने कपट किया और मेरे पंख काट डाले । रामजीने कहा—काका ! मेरे लिए तुम्हारी यह दशा हुई । तुमने मेरे लिए प्राण दे दिए । जटायुने कहा—मेरी एक ही इच्छा थी कि अंतकालमें मैं श्रीरामके दर्शन करूँ । मैं आपके दर्शन के लिए प्राण रोककर पड़ा हुआ हूँ कि जब रामजी यहाँ आवें तब मे यह सब कथा कहकर प्राणोंको छोड़ूँ । मुझे आपका दर्शन हो गया, अबमे सुखसे शरीर छोड़ूँगा ।

श्रीरामचन्द्रजीने कहा । काका ! तुम कहो तो तुम्हारे शरीरको सुन्दर बना दूँ । तुम शरीरको धारण करके रखो ! जटायुने स्मित हास्यसे कहा—

जाकर नाम मरत मुख आवा । अधमउ मुक्त होइ श्रुति गावा ॥

सो मम लोचन गोचर आगें । राखौं देह नाथ केहि खाँगे ॥

मरते समय जिसका नाम मुखसे निकले तो अधम भी मुक्तिको प्राप्त हो जाता है, ऐसे आप मेरे नेत्रोंके विषय बनकर खड़े हुए हो फिर हे नाथ ! अब क्या इच्छा बाकी रह जाती है ? अब किस हेतु इस देहको रखनेकी आवश्यकता है ?

जटायुने मना किया । रामजीकी गोदमे माथा टेक दिया, रामजीके दर्शन करता हुआ, श्रीराम, श्रीराम बोलते हुए जटायुने देह छोड़ दिया । प्रभुने कहा कि मेरे लिए इसने प्राणोंका बलिदान किया है ।

मम हेतोरयं प्राणान् शुभोय पतंगेश्वरः ।

उसके पश्चात् प्रभुने जटायुकी विधिपूर्वक अन्तिम क्रिया की । लक्ष्मणजीने जंगलसे लकड़ी लाकर पिता बनायी । प्रभुने जटायुका अग्नि-संस्कार किया और उन्होंने तिसाञ्जलि दी । पशु-पक्षियोंको भोज्य पदार्थ खिलाकर श्राद्ध किया ।

ईश्वरके साथ कोई भी सम्बन्ध जोड़कर रखोगे तो अन्त समयमें बहुत काम आवेगा । जीव मरते समय संसारका सम्बन्ध छोड़ता है, इसलिए बहुत अकुलाता है, बहुत तड़पता है । इसको बबराहट होती है कि अब मेरा क्या होगा ? परमात्माके साथ



कोई भी सम्बन्ध रखा हुआ हो तो मरण-सुघर जाता है। मरणका निवारण नहीं हो सकता परन्तु सुधारा तो जा ही सकता है। ज्ञानी पुरुष मरणको टालनेका प्रयत्न करते नहीं, मरणको सुधारनेका ही प्रयत्न करते हैं। जिसका मरण सुघरता है उसको फिरसे जन्म नहीं लेना पड़ता है। मरणको सुधारता है परमात्माके साथ जोड़ा हुआ सम्बन्ध।

वैष्णवको मृत्युका तनिक भी डर नहीं लगता। कारण कि उसका ब्रह्म सम्बन्ध है, परमात्माके साथ सम्बन्ध है। वैष्णव जानता है कि मरनेके बाद मुझे अपने ठाकुरजीकी नित्य सेवामें जाना है, अपने भगवानके चरणोंमें जाना है। मरण यदि आनेवाले कल आता हो तो आज ही आ जाये। सन्त मानते हैं कि मृत्यु ईश्वर-मिलन कराती है। सन्तोंका ईश्वरके साथ पक्का सम्बन्ध है।

इस जगतका सभी सम्बन्ध कच्चा है, भूँठा है आज तक संसारके तो अनेक सम्बन्ध किये। यह जीव अनेक जन्मोंमें कितनी ही बार पति हुआ, पत्नी हुआ, पिता हुआ, पुत्र हुआ। इसकी कोई गणना है ?

मातृपितृसहस्राणि पुत्रदारशतानि च ।  
संसारेष्वनुभूतानि यान्ति यास्यन्ति चापरे ॥

ये सम्बन्ध कहाँ गये ? और इनका अन्त अब कहाँ आनेवाला है ? कब तक यह चलता रहेगा ? अब तो प्रभुके साथ प्रेम-बाँधो, प्रभुके साथ सम्बन्ध बाँधो। प्रभुके साथका सम्बन्ध ही तुमको संसारके बन्धनसे छुड़ावेगा। यह जन्म-मरणका चक्कर तो चलता ही रहनेवाला है। भूँठे सम्बन्ध बँधते और छूटते हैं। उनका कोई अन्त भी नहीं। अन्त तो तब होगा जब परमात्माके साथ सम्बन्ध हो जाएगा। यही सम्बन्ध सच्चा है, स्थायी है।

जटायु गीघ पक्षी है। पक्षियोंमें भी गीघ अधम गिना जाता है परन्तु रामजीके साथ इसका सम्बन्ध हुआ और इस कारण श्रीराम इसको काका मानते थे। तुम भी रामजीके साथ कोई सम्बन्ध जोड़कर रखोगे तो मरण मङ्गलमय होगा। परमात्माके साथ सम्बन्ध बाँधनेसे ही मरण सुघरता है।

संसारके सम्बन्ध तो स्वार्थसे भरे हुए हैं। जिस पुत्रके लिए बाप लाखों रुपयोंकी सम्पत्ति छोड़कर जाता है, अरे ! वह पुत्र भी अन्तकालमें दगा करता है, बापके पास बैठता भी नहीं। बापका जीव तीव्र वेदना सहन करता होता है और पुत्र बापकी सम्पत्तिकी वसीयत करानेकी चिन्तामें होता है। कितने ही तो राह देखते हैं कि अब कैसे होगा ? अब जल्दी छुटकारा हो तो ठीक है। आज छुट्टी पूरी हो रही है। जिनके लिए पैसेका त्याग किया, जिनके लिए समयका त्याग किया, वे ही कुटुम्बी ऐसी अपेक्षा रखते हैं कि

अब बहुत दिन हो गये । जल्दी ही कुछ हो जाये तो ठीक है । जल्दी ही कुछ हो जाये इसका अर्थ क्या ? यही कि मर जाये तो ठीक है परन्तु ऐसा स्पष्ट रीतिसे बोलते नहीं । पुत्र भी पिताके साथ दगा करता है । परमात्मासे सम्बन्ध जोड़कर रक्खा होगा तो अन्तकालमें बहुत काम आवेगा ।

जटायुका श्राद्धं प्रभुने किया । जटायुकी दिव्य सद्गति हुई । श्रीरामचन्द्रजीने उसे सारूप्य मुक्ति दी, स्वयंका जैसा दिव्य-स्वरूप दिया । आकाशमें वह प्रगट हुआ और श्री-रघुनाथजीको वन्दन करके जटायुने स्तुति की ।

अगणितगुणमप्रमेयमाद्यं

सकल जगत्स्थितिसंयमादिहेतुम् ।

उपरमपरमं परात्मभूत

सततमहं प्रणतोऽस्मि रामचन्द्रम् ॥

×

×

परधनपरदारवर्जितानां

परगुणभूतिषु तुष्टमानसानाम् ।

परहितनिरतात्मनां सुसेव्यं

रघुवरमम्बुजलोचनं प्रपद्ये ॥

श्रीरामचन्द्रजी अनंत, अचिन्त्य सद्गुणोंके भण्डार हैं । अगणितगुणमप्रमेय-माद्यम् । जगतमें जितने दिव्य सद्गुण हैं वे सब श्रीरामजीमें एकत्रित हुए हैं । श्रीराम अर्थात् कौन ? सब सद्गुणोंके भण्डार ही श्रीराम । रामजीके दरबारमें भी दर्शन करने वह ही जा सकता है जो रामजी जैसे दिव्य सद्गुण जीवनमें उतारता है । यदि कोई दर्शन करने जाये तो हनुमानजी बाहर गदा लेकर खड़े रहते हैं ।

हनुमानजी कहते हैं—अंदर मत जाओ । तुम प्रत्येक स्त्रीमें मातृ-भाव रखते हो ? तुम माता-पिताकी सेवा बराबर करते हो ? मेरे रामजी जैसा बन्धु-प्रेम रखते हो ? यह मर्यादापुरुषोत्तमका दरबार है । वेद-शास्त्रकी मर्यादाका पालन करते हो ? परस्त्री-में मातृ-भाव रखे, माता-पिताकी जो सेवा करे, भाईमें जो शुद्ध प्रेम रखे, उसको ही हनुमानजी दर्शन करने जाने देते हैं । नहीं तो पीछे गदा ही दिखाते हैं । जो मर्यादाको भग करता है, उसको हनुमानजी दर्शन करने नहीं जाने देते । उसको तो गदा दिखाकर कहते हैं कि तेरे लिए ही गदा लेकर यहाँ बैठा हूँ । तू मर्यादाको भंग करता है ? कथा सुनता है और पाप छोड़ता नहीं ?

कथा सुननेके बाद भी जो पाप करना चालू रखे उसको बहुत सजा मिलती है। जिसने कथा सुनी ही नहीं वह पाप करे तो उसको भी सजा तो होती है परन्तु जिसने कथा सुननेके बाद भी पाप नहीं छोड़ा उसको भगवान दो-चार कोड़े अधिक मारते हैं। भगवान कहते हैं—तू कथामें जाता था। तू मन्दिरमें दर्शन करने भी जाता था। लोग तुझको वैष्णव कहते थे। तूने कथामें सुना था फिर भी पाप नहीं छोड़ा। इसलिए तुझको अधिक सजा है।

कथा सुनो और कथाके सिद्धान्त जीवनमें भी उतारो। ज्ञान जब क्रियात्मक होता है तब ही सार्थक होता है। कथा सुननेके बाद अपनी करनीको सुधारो। कथा सुननेके बाद पाप न छूटे तो कथा सुनना किस कामका? कथा सुननेके पश्चात् भूतकालमें किए पापोंका पश्चात्ताप होना चाहिए, स्वभाव सुधारना चाहिए, आगे कोई पाप न किया जाएगा ऐसा निश्चय होना चाहिए और हृदयमें प्रभु-प्रेम जगना चाहिए। कथा सुननेके पश्चात् नये जीवनका प्रारम्भ होना चाहिए। ऐसा नहीं करते उनको अधिक सजा मिलती है। हनुमानजी महाराज प्रत्येक पापकर्त्ताको सजा करते हैं। हनुमानजीको किसीसे डर लगता है, क्या इसलिए गदा हाथमें रखते हैं? अरे, हनुमानजी तो पापियोंको सजाके लिए गदा रखते हैं।

जटायुने कहा—मर्यादापुरुषोत्तमके दरबारमें पूर्ण धर्म-मर्यादाका पालन करने वाला ही जा सकता है। जिसको बहुत धन मिलता है, जिसे जगतमें बहुत सम्मान मिलता है, वह सनातन धर्मकी मर्यादा तोड़ता है परन्तु सुखसम्पत्ति मानप्रतिष्ठा—यह सभी अनित्य है। नित्य तो है केवल एक धर्म।

धर्मो नित्यः सुखदुःखे त्वनित्ये जीवो नित्यः हेतुरस्य त्वनित्यः ॥

यह जीवन भी अनित्य है क्षणभंगुर है। आत्मा नित्य है। नित्य आत्माको शुद्ध रखनेकी बहुत आवश्यकता है धर्मसे ही यह शुद्धि आती है, टिकती है। इसलिए धर्मकी मर्यादाका हमेशा पालन करो।

परन्तु, ये बहुत पढ़े-लिखे लोग और बहुत श्रीमंत लोग धर्मकी मर्यादा पालते नहीं। उनको ऐसा लगता है कि संख्या-बंदन करनेकी क्या आवश्यकता है? एकादशी करनेकी क्या आवश्यकता है। एकादशी अवश्य करना चाहिए। एकादशीके समान कोई श्रेष्ठ पर्व नहीं। अपना सनातन धर्म अतिशय श्रेष्ठ है। परन्तु जहाँ ज्ञान बढ़ा, जगतमें बहुत मा मिला कि मनुष्य धर्म की मर्यादाको भंग करने लग जाता है। उसको ऐसा लगता है कि मुझसे कौन पूछने वाला है? भगवान कहते हैं, कि तू ऊपर आ, फिर बताता हूँ। धर्म की मर्यादा पालनेके लिए ही ज्ञान है। धर्मकी मर्यादामें रहनेके लिए ही धन है।

श्रीमंत होकर, ज्ञानी होकर धर्मकी मर्यादाको भंग करे, उसे भगवान बहुत सजा देते हैं। परमात्माको धर्म अतिशय प्रिय है। धर्मके लिए ही ईश्वर जगतमें आते हैं।

**धर्म संस्थापनार्थाय संभवामि युगे युगे।**

कितने ही लोग भक्तिका थोड़ा नाटक करते हैं, और पुस्तकें पढ़कर ज्ञानको कुछ थोड़ी बातें भी करते हैं, परन्तु धर्म पालते नहीं। भक्ति यदि धर्म-विरुद्ध हो, ज्ञान यदि धर्मानुकूल न हो, तो ऐसी ज्ञान-भक्ति सफल नहीं है। ज्ञानभक्ति धर्मानुकूल हों तो ही वे सफल है। कितने ही लोग ऐसा समझते हैं कि हम तो भक्ति कर लेते हैं। अब हम धर्म न भी पालें तो कोई बाधा नहीं। भगवान हमको क्षमा कर देंगे। भगवान ऐसी क्षमा किसीको नहीं देते। भगवानको धर्म अतिशय प्रिय है। अरे, धर्मके लिए ही तो प्रभुने भी अत्यन्त दुःख सहन किए हैं। दुःख सहन करके भी स्वधर्मका पालन करो।

आज कल कितने ही लोगोंको मस्तकपर तिलक करनेमें शर्म आती है। शास्त्रमें ऐसा लिखा है कि जिसके मस्तकपर तिलक नहीं है, उसका मुँह देखनेसे अपशकुन होता है। जिसके मस्तकपर तिलक नहीं, जिसके गलेमें तुलसीकी कंठी नहीं, रुद्राक्षकी मासा नहीं उसका मुँह देखना नहीं। अपने सनातन धर्मके ये प्रतीक हैं। मस्तकपर तिलक होना ही चाहिए। गलेमें कंठी होनी ही चाहिए। परन्तु ज्ञान बहुत बढ़ा, लोग बहुत सुधर गये, इस कारणसे यह सब चला गया।

मस्तकपर तिलक करनेमें शर्म आती है परन्तु पाप करनेमें तनिक भी शर्म आती नहीं! झूठ बोलनेमें अथवा चुगली करनेमें शर्म आती नहीं! एकादशोके दिन अनाज खानेमें लज्जा आती नहीं। धर्म पालनेमें लज्जा लगती है!-तुम अधिक भक्ति न करो तो बाधा नहीं, परन्तु बने बहाँ तक स्वधर्मके पालन करनेका आग्रह रखो। अपना धर्म अतिशय श्रेष्ठ है।

श्रीराम मर्यादापुरुषोत्तम हैं। जो धर्मकी मर्यादाको भंग करते हैं वे परमात्माको तनिक भी सुहाते नहीं। जटायुने रामजीकी बहुत सुन्दर स्तुति की। जटायुको प्रभुने दिव्य गति दी। जटायुका श्रीरामचन्द्रजीने उद्धार किया।

शिवजी महाराज पार्वतीजीकी कथा सुनाते हैं कि देवी! जटायु जैसा हीन पक्षी रामजीके चरणोंमें कैसा प्रेम रखता है। जोब परमात्माके साथ प्रेम न करे तो इसका बहुत पतन होता है। ऐसा जोब बहुत भयानक है। प्रभुके साथ प्रेम करे तो जीवका बहुत कल्याण होता है। हीन पक्षी जटायुको भी प्रभुने सारूप्य मुक्ति दे दी। योगी जिस भक्तिको दृष्टिमें रखकर योग, ध्यान, तप करते हैं वह गति परमात्माने जटायुको दी।

कोमल चित अति दीनदयाला । कारन विनु रघुनाथ कृपाला ॥  
 गीघ अघम खग आमिष भोगी । गति दीन्ही जो जाचत जोगी ॥  
 सुनहु उमा ते लोग अमागी । हरि तजि होहि विषय अनुरागी ॥

श्रीराम अति उदार हैं। श्रीरामजीको छोड़कर, संसारके विषयोंके साथ जो बहुत प्रेम करता है, उसकी बुद्धि बिगड़ती है, उसका जीवन बिगड़ता है। शरीरके साथ रमण करनेमें जो सुख मानता है, वह पाप करता है। संसारके जड़ पदार्थोंके साथ जो रमता है वह पाप करता है। ईश्वरके साथ जो प्रेम करता है, उसके हाथोंसे पाप नहीं होता। प्रभु ने जीवके पास दो प्रकारके आनन्दका सृजन किया—विषयानन्द और भजनानन्द। दोनोंमें से तुम किसको पसन्द करोगे? जिसको भजनानन्द मिला है, भक्तिका आनन्द मिला है, उसको विषयानन्द अच्छा नहीं लगता। विषयानन्द क्षणिक सुख देता है परन्तु परिणाममें दुःख देता है। भजनानन्द प्रारम्भमें थोड़ा दुःख देता है परन्तु परिणाममें सुख देता है। भक्तिमें जल्दी आनन्द नहीं मिलता। नियमसे भक्ति करे, उसको धीरे-धीरे आनन्द मिलता है। यह आनन्द ही सच्चा आनन्द है परन्तु मनुष्य क्षणिक विषयानन्द भोगनेके लिए समस्त दिवस माथेपर चिन्ता और उपाधि रखकर फिरता है। अति दुःख सहन करके वह थोड़ा सुख भोगता है परन्तु संसार-सुखके लिए मनुष्य जितना दुःख सहन करता है, उतना दुःख परमात्माके लिए सहन करे तो परमात्मा उसके ऊपर प्रसन्न होते हैं।

प्रभुने जटायुको दिव्य सद्गति दी।

प्रपयौ ब्रह्मसुपूजितं पदम् ॥

जटायुका उद्धार करके, श्रीराम-लक्ष्मण सीताजीको खोजते हुए चले। रास्तेमें कबन्ध नामका एक भयंकर राक्षस मिला। प्रभुने कबन्धका उद्धार किया, कबन्धको मारा। कबन्धकी मृत्यु हुई, उसके शरीरमेंसे एक तेजस्वी पुरुष उत्पन्न हुआ और उसने श्रीरामचन्द्रजीको साष्टाङ्ग वन्दन करते हुए कहा—

घन्थोऽहं यदि रामस्त्वमागतोऽसि ममान्तिकम् ।

पुरा गन्धर्वराजोऽहं रूपयौवनदपितः ॥

पूर्व जन्ममें मैं एक महान् गन्धर्व था, अति सुन्दर था, भोग-विश्वासमें फँसा हुआ था। एक समय गंगा किनारे अष्टावक्र महर्षि बैठे थे, उस समय अनेक गन्धर्वकन्याओंके साथ रमण करता हुआ मैं वहाँ गया।

अष्टावक्र ऋषिका शरीर काला था, उनका अंग आठ जगह टेढ़ा था। पिताजीका शाप लगा हुआ था, इस कारण आठ स्थानपर शरीर टेढ़ा हो गया था। कबन्धने

कहा—अष्टावक्र ऋषिको देखकर मुझे आश्चर्य हुआ। मुझे सौन्दर्यका अतिशय अभिमान था कि मैं बहुत ही सुन्दर हूँ।

चमडीका सौन्दर्य सच्चा सौन्दर्य नहीं। चमडीका चिंतन करना पाप है। किसीकी भी चमडीका चिंतन करो तो दूसरे जन्ममें चमारका घर मिलता है। चमार वह जो चमडीका चिन्तन करे। ससारके सौन्दर्यका चिन्तन करनेसे मन चंचल होता है, परमात्माके सौन्दर्यका विचार करनेसे मन शान्त होता है। ससार सुन्दर है, ऐसी कल्पना-मे-से पाप प्रारम्भ हो जाता है और ईश्वर सुन्दर है, ऐसी कल्पनासे भक्तिका प्रारम्भ होता है। ज्ञानीकी दृष्टिमें ससार सुन्दर नहीं। ज्ञानी पुरुष इस ससारको सुन्दर मानते नहीं परन्तु मोन लो कि यह संसार सुन्दर है, तो सुन्दर ससारको उत्पन्न करनेवाला अति सुन्दर होना चाहिए।

संसारको भोग-दृष्टिसे नहीं परन्तु भगवद्दृष्टिसे मनुष्य देखे तो मुखी होता है। प्रभुने यह ससार सबको सुखी करनेके लिए बनाया है परन्तु मनुष्य उसमें विवेक नहीं रखता। इस कारणसे दुःखी रहता है।

एक गाँव था। गाँवमें पानीकी तंगी थी। गाँवके लोग बहुत दुःखी रहते थे। एक सेठने लोगोका उपकार करनेके लिए पर्याप्त खर्च करके बड़ा कुआँ बनवा दिया। लोग जल-पान करके सुख प्राप्त करते और सेठको आशीर्वाद देते। एक दिन किसीका लड़का खेलते-खेलते कुएँमें गिर पड़ा। लड़का डूबकर मर गया। अति दुःखमें विवेक नहीं रहता है। लड़केका बाप कुआँ बनवानेवाले अपने सेठको गालियाँ देने लगा कि तुमने कुआँ बनवाया इसलिए ही मेरा लड़का मरणको प्राप्त हुआ। सेठने तो लोगोके सुखके लिए कुआँ बनवाया था। लड़का डूबकर मरा। उसमें सेठका क्या दोष ?

यह संसार भी एक कुआँ है। भगवानने जीवको सुखी करनेके लिए ही यह बनाया है। भगवान कहते हैं—मैंने किसीको डूब मरनेके लिए ससार नहीं बनाया। मनुष्यको विवेक रखना चाहिए। शरीर सुन्दर है, इस कल्पनासे कामका जन्म होता है। शरीरमें कुछ भी सुन्दर नहीं। इस शरीरमें मल-मूत्र और हड्डियाँ भरी हुई हैं, शरीरमें रहनेवाला चैतन्य ही सुन्दर है। सुन्दर तो अन्दर विराजनेवाला परमात्मा ही है।

कबंधने श्रीरामचन्द्रजीसे कहा—मैं अतिशय सुन्दर था, इसलिए काले कुरूप अष्टावक्र मुनिको देखकर हँसने लगा। उनका मैंने उपहास किया। तब ऋषिने कहा—तू मेरी आकृति देखता है परन्तु कृति नहीं देखता। मेरी आकृति चाहे जैसी हो परन्तु कृति खराब नहीं। आकृति-देखकर तू हँसता है परन्तु मनुष्यकी कृति देखनी चाहिए। आकृति तो पूर्वजन्मके प्रारब्धसे मिलती है। महत्त्व है कृतिका। इसलिए मेरी कृति देख।

परमात्मा कृतिको देखता है, मनुष्य आकृतिको देखता है। किसीके आकारको बहुत देखोगे तो मनमें विकार आवेगा। आकारमेंसे ही विकारका जन्म होता है। इसलिए व्यक्तिका आकार, व्यक्तिका रूप, रंग मत देखो। जो आकारको नहीं देखता उसके मनमें विकार नहीं आता। ज्ञानी पुरुष आकारको देखता नहीं। ज्ञानी पुरुष सृष्टिको निर्विकार भावसे देखता है। सभी आकारोंमें ईश्वरतत्त्व निवास करता है।

कबन्धने श्रीरामचन्द्रजीसे कहा—अष्टावक्र ऋषिने मुझसे कहा कि मेरी आकृति चाहे जैसी हो परन्तु मैं त्रिकाल संख्या करनेवाला तपस्वी ब्राह्मण हूँ। तू मेरा उपहास करता है, मैं तुम्हें शाप देता हूँ कि तू राक्षस हो जा। ऋषिके शापसे मुझे बहुत दुःख हुआ। मैंने अष्टावक्र ऋषिके चरण पकड़ लिए, क्षमा माँगी। ऋषिको दया आ गयी। मुझे आज्ञा दी थी कि राक्षस होनेके बाद एक बार तुम्हें श्रीरामचन्द्रजीके दर्शन होंगे। श्रीरामचन्द्रजी तेरा उद्धार करेंगे। भगवान् ! आपके दर्शनोंसे अब मैं शापसे मुक्त हो गया हूँ।

हासो मोहकरी माया सृष्टिस्तेऽपाङ्गमोक्षणम् ।

धर्मः पुरस्तेऽधर्मश्च पृष्ठभाग उदीरितः ॥

x

x

x

सर्वे ते मायया मूढास्त्वां न जानन्ति तत्त्वतः ।

नमस्ते राममद्राय वेधसे परमात्मने ॥

हे प्रभु ! सबको मोहित करनेवाली माया आपका हास्य है। आपकी मायासे मोहित हुए लोग आपका सच्चा स्वरूप नहीं जानते। यह सृष्टि आपका कटाक्ष है। संसारकी रचना करनेवाले आप हो। श्रीराम ! मैं आपका बंदन करता हूँ।

कबन्धने श्रीरामचन्द्रजीकी सुन्दर स्तुति की और वह गन्धर्वलोकमें चला गया।





## (५१) प्रेममूर्ति शबरी

श्रीराम-सकृष्ण वहाँसे पंपा सरोवरके पास आए । वहाँ श्रीशबरीजीका आश्रम था ।

अपने भारतमें चार सरोवर प्रधान हैं । गुजरातमें बिन्दु सरोवर है । यह बिन्दु सरोवर सिद्धपुरमें श्रीसरस्वती नदीके कंठमें स्थित है । कर्दम ऋषिने वहाँ तपश्चर्या की थी । परमात्मा नारायण वहाँ प्रगट हुए और कर्दम ऋषिको देखकर ठाकुरजीकी आँखोंमें आँसू आ गये । आँसुओंका सरोवर हो गया । इसीलिए उसको बिन्दु सरोवर कहते हैं ।

भागवतमें यह सब कथा आती है । कर्दम ऋषि जितेन्द्रिय महात्मा थे । जितेन्द्रिय होनेके लिए सरस्वतीके किनारे रहना पड़ता है । सरस्वतीका किनारा अर्थात् सत्कर्मका किनारा । कर्दम ऋषि सिद्धपुरके पास सरस्वतीके किनारे समस्त दिवस तप करते थे, आदिनारायण भगवानका आराधन करते थे । शरीर, प्राण और मनको सत्कर्ममें निरन्तर पिरोये रखते थे, एक पल भी व्यर्थ नहीं बैठते थे ।

निष्क्रिय बैठने जैसा कोई पाप नहीं । समयका नाश, सर्वस्वका नाश है । परमात्मा सब प्रकार उदार हैं, परन्तु समय देनेमें उदार नहीं । भगवान अतिशय सपत्ति देते हैं, परन्तु समय नहीं देते । भगवान कहते हैं—तुमको दो लाख रुपयेकी आवश्यकता हो तो दूँ परन्तु तेरी आयुमें दो घड़ी भी अधिक नहीं दूँगा । समयको सुवर्णकी अपेक्षा भी कीमती समझो । अतिशय थकान न लगी हो और मनुष्य आराम करे, यह ठीक नहीं ।

कर्दम ऋषिने दिनचर्या ऐसी व्यतीत की कि किसी विषयमें मन नहीं जाये । दुःख सहन करके जो तप करता है, वह ही महान् होता है । जो बुद्धिपूर्वक दुःख सहन करता है, उसके पाप जल जाते हैं । कर्दम ऋषिने खूब तपश्चर्या की । शरीरमें हाड़ ही बाकी रहे । कर्दम ऋषिकी तपश्चर्या सिद्ध हुई । प्रभु प्रसन्न हुए । कर्दम ऋषिके सम्मुख चतुर्भुज नारायण प्रगट हुए । भगवानकी आँखोंसे हृषिके बिन्दु निकले । उनका हुआ बिन्दु सरोवर । सिद्धपुरकी यात्राके समय इस बिन्दु सरोवरमें स्नान करना पड़ता है । कर्दम ऋषिको यहाँ पुत्र-रूपमें जन्म लेनेका भगवानने वरदान दिया था । भगवानकी जगतमें सांख्य शास्त्रका उपदेश करना था, इसलिए कपिल भगवान कर्दम ऋषिके यहाँ प्रगट हुए थे । यह बिन्दु सरोवरकी महिमा है ।

दूसरा है नारायण सरोवर । वह भी गुजरातमें ही कच्छ प्रान्तमें स्थित है । यह नारायण सरोवर वह स्वस है जहाँ प्रचेताओंने तपश्चर्या की थी और वहाँ आदि-

नारायण परमात्मा इनको दर्शन देनेके लिए प्रगट हुए थे। अर्चन भक्तिके आचार्य पृथु राजाके वंशमें प्राचीनबर्हि राजा हुए। प्राचीनबर्हिके यहाँ प्रचेताओंने जन्म लिया। प्रचेता नारायण सरोवरके किनारे गये। वहाँ शिवजीने उनको रुद्रगीताका उपदेश करते हुए कहा कि तुम तप करो। तप बिना सिद्धि नहीं मिलती। तप न करे, उसका पतन हो जाता है। यह आज्ञा देकर शिवजी अन्तर्धान हो गये।

प्रचेताओंने शिवजीके द्वारा बताये हुए स्तोत्रका जप करते हुए तपश्चर्या आरम्भ की। जपसे मनकी शुद्धि होती है। जप बिना जीवन सुधरता नहीं। प्रचेताओंने दस हजार वर्ष तक नारायण सरोवरके किनारे जप किया, तब उनके समक्ष नारायण भगवान प्रगट हुए। प्रचेता भगवान नारायणका दर्शन करके अत्यन्त कृतार्थ हुए। नारायण भगवानने प्रचेताओंको आज्ञा की—तुम विवाह करो। विवाह करना, पाप नहीं। गृहस्थाश्रम भक्तिमें बाधक नहीं, साधक है। एक-दो सन्तान होनेके पश्चात् संयम-का पालन करना। प्रतिदिन तीन घंटे मेरी ही सेवा-स्मरण करोगे तो तुम्हारा पापोंसे मैं निवारण करूँगा।

एक आसनपर बैठकर तीन घंटे भगवत्-स्मरण करें, उनका भगवान पाप करनेसे निवारण करते हैं। प्रचेताओंके चरित्रमें भगवानने ज्ञान दिया है कि निश्चय तीन घंटे उनका ध्यान करो तो फिर इक्कीस घंटे वे तुम्हारा ध्यान रखेंगे।

प्रचेता घर गये। प्रत्येकका विवाह हुआ। एक-एक पुत्र होनेके पश्चात् प्रचेता नारायण सरोवरके किनारे वापस आए। उस समय नारदजी वहाँ तप कर रहे थे। प्रचेताओंका नारदजीके साथ वहाँ मिलन हुआ। नारदजीने उनको ज्ञानका उपदेश किया।

दयया सर्वभूतेषु संतुष्ट्या येन केन वा ।

सर्वेन्द्रियोपशान्त्या च तुष्ट्याशु जनार्दनः ॥

सब जीवोंके प्रति दयाभाव, जो कुछ प्राप्त हो, उसीमें सन्तोष और सब इन्द्रियोंका सयम—इन तीनोंसे प्रभु जल्दी प्रसन्न होते हैं।

इस प्रकार प्रचेताओंका नारायण सरोवरके किनारे नारदजीसे सत्संग हुआ, शिवजीके और नारायण भगवानके दर्शन हुए। नारायण सरोवरकी महिमा बहुत बड़ी है।

उत्तर भारतमें हिमालयमें कैलाश पर्वतकी तलहटीमें मानसरोवर है। वहाँ भगवान शंकर विराजते हैं। मानसरोवर अति पवित्र है, दिव्य है। तुलसीदास महाराजने अपनी रामायणका नाम “रामचरितमानस” रक्खा है।

रामचरितमानस मुनि यावन । विरवेड संघु सुहावन पावन ॥  
विविध दोष दुःख दारिद्र्य दावन । कलि कुचालि कुलि कलुष नसावन ॥

चौथा सरोवर दक्षिण भारतमें शबरीजीका जहाँ आश्रम था, उसके पास स्थित है । इसको पंपा कहते हैं ।

जिन वैष्णवोंमें ब्रज चौरासी कोसकी परिक्रमा की है, उनकी खबर है कि ब्रजमें एक प्रेम सरोवर है । ये पाँचो सरोवर अति दिव्य हैं । प्रेम सरोवरपर श्रीराधाकृष्णका प्रथम मिलन हुआ था । एक बार श्रीकृष्ण मित्रोंके साथ.....खेल, खेल रहे थे.....। कन्हैया तब पाँच वर्षके थे । श्रीराधाजी तीन वर्षकी थी । श्रीराधाजी भी वहाँ सखियोंके साथ आयी हुई थी और सखियोंसे उनका विछोह हो गया था । श्रीकृष्ण जहाँ खेल रहे थे, वहाँ श्रीराधाजी आ-पहुँची । श्रीराधाजी सामनेसे आ रही थी । कन्हैयाकी और राधाजीकी नजर एक हुई, चार आँखें मिली । श्रीकृष्ण-राधाजीका प्रथम मिलन हुआ । प्रथम दर्शनमें ही इतना अधिक प्रेम प्रगट हुआ कि वह आँखोंमें से आँसू बनकर बाहर निकलने लगा । उनका यह प्रेम सरोवर हुआ । प्रेम सरोवर ब्रजमें है ।

पंपा सरोवर दक्षिण भारतमें है । वहाँ श्रीरघुनाथजी पधारे । शबरीजी वहीं विराजती थी । शबरीजीकी कथामें एकनाथ महाराजको समाधि लग गयी है । एकनाथ महाराजने अनेक रामायण एकत्रित करके “भावार्थ रामायण” लिखी है । शबरीजीके चरित्रमें तो इनको समाधि लगी है । शबरीजीके पूर्वजन्मकी कथा भी इन्होंने लिखी है ।

शबरीजी पूर्वजन्ममें एक महारानी थी । राजमहलका विलासी जीवन उनको सुहाता नहीं था । राजमहलमें बहुत सुख था परन्तु शबरीजीको यह सुख सुहाता नहीं था । शबरीजी विचारने लगी कि प्रभुने यह जन्म क्यों दिया ? यहाँ तो भोग-विलासके अतिरिक्त अन्य कोई बात ही नहीं है । सत्संग मिलता नहीं । शबरीजी राजमहलमें विराजती थी परन्तु उनको संसारका सुख-तुच्छ लगता था ।

व्यवहारमें रानीका सुख श्रेष्ठ मानते हैं । राजा बहुत सुखी कहलाता है, परन्तु राजाको राज्य चलानेकी कुछ चिन्ता होती है परन्तु रानीको तो कोई भी चिन्ता होती नहीं । राजाकी अपेक्षा भी रानीका सुख अधिक होता है । रानी निश्चिन्त होती है । इस सौक्य दृष्टिसे तो महारानी बहुत सुखी हैं, परन्तु शबरीजीको यह सुख तुच्छ लगता था । उनको रानी बननेका सुख सहन नहीं होता था । शबरीजीको दुःख रहता था कि प्रभुने मुझे महारानी बनाया, यह बहुत छोटा हुआ । मेरा जीवन बिगड़ता है । मैं किसी सन्तकी सेवा भी नहीं कर सकती ।

शबरीजी महारानी थी, इस कारण पर्वमें ही रहना पड़ता था। वे बाहर नहीं निकल सकती थीं। किसी सन्तकी सेवा नहीं कर सकती थी, कथा-श्रवण नहीं कर सकती थीं, राजाकी इच्छाका सम्मान करना पड़ता था। ऐसा जीवन शबरीजीको तनिक भी सहन नहीं होता था। वे बहुत दुःखी हो गयीं। एक समय महारानी शबरीजी प्रयागराजके कुम्भ-मेलामें गयीं। वहाँ सन्तोंके दर्शन होनेसे उनको बहुत आनन्द हुआ। सन्तोंका दर्शन तो उनके हुआ परन्तु बहुत इच्छा होनेपर भी वे महारानी होनेके कारण सन्तोंकी सेवा नहीं कर सकीं। इसलिये अतिशय दुःखी होकर उन्होंने निश्चय किया कि आत्महत्या कर डालूँ, जिससे अगले जन्ममें मुझको सन्तोंका संतसंग प्राप्त हो, सन्तोंकी सेवाका लाभ मिले।

आत्महत्या महापाप है परन्तु प्रयाग त्रिवेणीमें कोई आत्महत्या करे, उसे पाप नहीं लगता। महारानीने त्रिवेणी गंगामें स्नान करते समय आत्महत्या कर ली। वे महारानी दूसरे जन्ममें शबरीजी हुईं।

वे एक भोल राजाके घर, कन्यारूपमें प्रगट हुईं। सन्त-सेवाके लिए ही शबरीजी-के जन्म दिया था। छोटी अवस्थाकी थीं तभी से इनका हृदय बहुत कोमल था। प्रभुमें अतिशय प्रेम था। शबरीजी शुद्ध प्रेमलक्षणा भक्ति हैं। बड़ी होनेपर इनका विवाह निश्चित हुआ। उस समय उनके पिताने तीन सौ बकरे मँगाये। शबरीने पूछा कि ये क्यों मँगाये हैं? पिताने कहा—बेटा, आज बरात आने वाली है। उसमें लोगोंका स्वागत करना पड़ेगा। बरातियोंको भोजन देना पड़ेगा। शबरीजीको आघात लगा। मेरी सग्नमें इन अनेक जीवों की हिंसा होगी? मुझे विवाह नहीं करना। शबरीजीने निश्चय कर लिया और लग्नके पूर्वकी मध्य रात्रिमें घर छोड़कर निकल गयीं। घरका त्याग करके दौड़ती हुईं गयीं और पंपा सरोवरके पास जहाँ मातंग ऋषिका आश्रम था, वहाँ पहुँच गयीं।

मातंग ऋषि एक हाथीको मारते और सम्पूर्ण वर्ष इस हाथीका मांस साकर भक्ति करते। इससे अन्य ऋषि मातंग ऋषिकी बहुत निन्दा करने लगे। तब मातंग ऋषि-ने कहा—मैं तो वर्षमें एक ही जीवको मारता हूँ। तुम असंख्य जीवोंको रोज मारते हो। शबरीजी इन मातंग ऋषिके आश्रमके पास पधारीं। शान्त, पवित्र, सात्त्विक वातावरण था। अनेक ऋषियोंके वहाँ आश्रम थे। शबरीजीको वहाँ बहुत अच्छा लगा। शबरीजीने विचार किया—मैं भीसनी हूँ, हीन हूँ। कदाचित् ये ऋषि मेरी सेवाको स्वीकार न करें तो? मैं गुप्तरूपसे सेवा करूँगी।

शबरीजी पूरे दिन जंगलमें फिरती, सुन्दर फल-फूल इकट्ठे करतीं और ऋषि जब सो जाते, तब एक-एक ऋषिके आश्रममें फल-फूल गुप्तरूपसे रख आतीं। ऋषि बहुत सबेरे निश्च पंपा सरोवरमें स्नान करने जाते थे। किसी ऋषिके चरणमें काँटा-कंकड़ नहीं

लगे इसके लिए शबरीजी अँधेरेमें बहुत ही भोरमें उठकर सीताराम, सीताराम, सीतारामका जप करती हुई मार्गमें बुहारी लगाती और कांटा-कंकड़ दूर करती। इस प्रकार गुप्तरूपसे सेवा करने लगी।

किसीको भी खबर नहीं पड़ती थी। सब ऋषियोंको आश्चर्य होता था कि यह फल कौन रख जाता है? यह फूलकी माखा कौन बनाता है? रात्रिमें ऋषि सो जाते, तब शबरीजी वहाँ आती। दिनके पूरे समयमें जंगलमें फिरती रहतीं। बहुत निद्रा आती, उस समय किसी वृक्षके ऊपर चढ़ जाती और नींद ले लेती।

भक्ति करना सरल नहीं। जिसे भक्ति करनी है, उसे संसारके सभी सुखोका मनसे त्याग करना ही पड़ता है। संसारका कोई भी सुख जिसको अच्छा लगता है वह भक्ति क्या करता होगा? वह शरीर और इन्द्रियोंको साड़ करता है। शबरी जैसा दृढ़ भक्ति-भाव जाग्रत हो तो भगवान कहेंगे, मैं तेरी देखरेख करूँगा। भगवान जिसकी देखरेख करते हैं, उसका मन हमेशा के लिए पवित्र रहता है। रामजी जिसकी देखरेख करते हैं वह इन्द्रियोंके अधीन नहीं होता। इन्द्रियोका विषयों के साथ संयोग हो, उनमें आसक्ति हो तो विषयासक्ति जहर है। इस वासनारूपी जहरसे रामजी बचाते हैं। प्रभुसे बारबार कहना कि मेरी इन्द्रियोंमें वासनारूपी विष नहीं आवे। एक-एक इन्द्रियका प्रभुके साथ परिणय करोगे तो भक्तिमें आनन्द आवेगा और विषयासक्तिसे बच सकोगे।

भक्तिमार्गमें आनेके बाद सुख भोगनेकी इच्छा मत करो, दूसरेको सुखी करनेकी इच्छा रखो। जिसको सुख भोगनेकी इच्छा है, वह इन्द्रियोंका गुलाम है, इन्द्रिय-सुखमें फँसा हुआ है, वह भगवानकी सेवा क्या करेगा...? विषयासक्ति साधकके लिए मरण है। कितनों ही को ठाकुरजीकी सेवा करते-करते, माखा फेरते-फेरते भी 'नर्म पानी' याद आ जाता है। चाय पीनेकी आदत हो और सबेरेसे न मिसी हो तो घड़ी-घड़ी याद आ जाती है। कितनी मातायें तो मंदिरमें भी तम्बाकू-सुपारीकी डिब्बी साथ ले जाती हैं और बादमें बहुत उदारता दिखाकर, पास में जो बँठी हो उनके भी सम्मुख रखती हैं।

संसारके किसी भी जड़ पदार्थमें आसक्ति ही वैष्णवके लिए मृत्यु है। श्रीराम, श्रीकृष्णके सिवाय—परमात्माके सिवाय किसी भी विषयमें आसक्ति हो तो मनुष्यका पतन होता है। भक्ति-मार्गमें विस्वासी भोग आवें तो भक्तिमार्गको भी छिन्न-भिन्न कर सकते हैं। भक्तिमार्गकी स्थापना करनेवाले जितने आचार्य जगतमें हुए हैं, उन सबमें चैराग्य, ज्ञान और भक्ति परिपूर्ण हैं और इसीलिए ही तो वे भक्ति-संप्रदायकी स्थापना कर सके हैं।

पोछे-से लोग भक्तिका लक्ष्य चूक गये। भक्तिका अर्थ होता है, भगवानमें अनुराग। धीरे-धीरे ऐसा हुआ कि शरीर-सुखमें और इन्द्रियसुखमें अनुराग होने लगा। शरीरका सुख—इन्द्रियोंका सुख, जिसको बहुत मीठा लगता है वह बराबर भक्ति नहीं कर सकता। कितने ही तो भक्तिका बहाना करके इन्द्रियोंको लाड़ करते हैं। मंदिरमें तुम जाते हो ठाकुरजीके दर्शन करने। वहाँ कोई भी स्त्री आवे, पुरुष आवे—उनका मुँह देखनेकी क्या आवश्यकता है? परन्तु आँखोंमें रावण—काम आकर बैठा है। इसलिए आँख श्रीरामके दर्शनके लिए बहुत आतुर न होकर, संसारके विषयोंमें दौड़ती हैं।

श्रीरामके सिवाय किसी भी मनुष्यमें आँख आसक्तिपूर्वक जाये तो मानना कि आँखोंमें रावण-काम भरा है। श्रीरामकी कथाके अतिरिक्त अन्य कुछ भी सुननेमें तुमको रस मिले तो मानना कि कानोंमें विकार-राक्षस आया है। अनेक बार ऐसा होता है कि कोई दो व्यक्ति बात करते हों तो कान झट दौड़कर वहाँ जाते हैं। अरे, तुमको सुननेकी क्या जरूरत है? तुम तो कथा सुननेके लिए आए हो, भगवानके लिए आए हो।

संसारका सुख जिसको दुःखरूप लगता है वह ही परमात्माके साथ प्रेम कर सकता है। जिसको ठोक-ठीक खानेकी इच्छा होती है, इन्द्रिय-भोग भोगनेकी इच्छा होती है, उसका बहुत समय जीभके और अन्य इन्द्रियोंके लाड़में जाता है। जिसको भजनानंद नहीं मिला, वह बाहरके विषयोंमें आनन्द खोजने जाता है। ईश्वरके लिए जो लौकिक सुखका त्याग न करे तो उस जीवके लिए प्रभुको दया नहीं आती।

अरे, यह शरीर भोग भोगनेके लिए नहीं, भगवत्सेवाके लिए है। भगवत्सेवामें शरीरको कसो। परोपकार करनेमें शरीरको घिसो। ठाकुरजीके उपयोगमें मेरा शरीर न आवे तो यह वृथा है। इस प्रकारकी शबरीजी जैसी आवना रखो।

शबरीजी झाड़के ऊपर सो जातीं, समस्त दिवस जंगलमें फिरकर फलफूल एकत्रित करतीं और रात्रिके समय ऋषियोंके आश्रममें रख आतीं। मातंग ऋषिको आश्चर्य हुआ कि यह कौन चोरीसे सेवा करता है? गुप्तरूपमें सेवा करता है, यह स्वरूप छिपाता है। मातंग ऋषिने विश्चय किया कि आज मैं निद्राका नाटक करूँगा परन्तु जाग्रत रहूँगा और नजर रक्खूँगा कि कौन आता है, यह फल कौन रख जाता है।

दर्भके आसनके ऊपर मातंग ऋषि सो रहे थे, रातके बारह बज गये थे। उस समय शबरीजी धीरे-धीरे वहाँ आयीं और फल रखे। मातंग ऋषि जाग्रत हो थे। इन्होंने पूछा—बेटा, तू कौन है? जाति छिपाना पाप है। शबरीजी घबरायीं कि मैं तो भीलनी हूँ। इसलिए अब ये ऋषि मेरे हाथके फलोंको स्वीकार नहीं करेंगे। ये तपस्वी ब्राह्मण हैं और

मैं तो हीन जातिकी हूँ। शबरीजी थर-थर काँपने लगी। ऋषिका बारंबार वंदन करके कहने लगी कि मैं एक अपराधिनो हूँ, तुम्हारी दासी हूँ।

मातंग ऋषिने पूछा—रोज रात्रिमें तू ही यहाँ आती है? सेवा तू ही करती है? शबरीजीने कहा, हाँ। ऋषिने पूछा—तू दिनमें क्यों नहीं आती है? रात्रिमें क्यों आती है? शबरीजीने कहा—मेरी सेवा कदाचित् ग्रहण न हो सके इसलिये मैं रात्रिको आती हूँ।

कस्तूरी उघाड़ी रक्खोगे तो उड़ जाएगी। भक्ति बहुत जाहिर हो तो भक्ति भी उड़ जाती है। लोग बहुत मान देंगे इसलिये भक्तको लगे कि मैं कुछ हूँ। साधकको सावधान रहनेकी बहुत जरूरत है। जिसको बहुत मान मिले, उसमें अभिमान आता है। 'मैं' आया कि भक्तिमें उपेक्षा आयी। भक्त पीछे ऐसा मानने लगता है कि भक्ति हो तो ठीक है, न हो तो ठीक है। मैं तो मनसे भक्ति करता हूँ। ऐसा न करो।

भक्ति अलौकिक धर्म है। इसको गुप्त रक्खो। भक्ति जगतको दिखानेके लिए नहीं। भक्ति तो मालिकको राजी करनेके लिए है। सेवा जगतको दिखानेके लिए न करो, भगवानको राजी करनेके लिए करो। सत्कर्मको जाहिर करनेसे पुण्यका विनाश होता है।

मातंग ऋषिको आश्चर्य हुआ कि यह कैसा बोलती है! यह चाहे किसी जातिकी होगी परन्तु यह जीव दैवी है। यह जीव कोई साधारण नहीं। उन्होंने शबरीजीसे पूछा—बेटी! तू कौन है?

शबरीजी बोली—महाराज, मैं एक भीलनी हूँ, हीन जातिकी हूँ, मेरा नाम शबरी है। मातंग ऋषिने विचार किया कि भले यह जाति-हीन है परन्तु कर्म-हीन नहीं। यह कोई महान् दैवी जीव भील योनिमें आया है।

ऋषिने शबरीजीसे पूछा—बेटी! तू कहाँ रहती है? शबरीने कहा—महाराज, जंगलमें फिरती हूँ, झाड़के ऊपर रहती हूँ। मातंग ऋषिका हृदय पिघल गया। इन्होंने कहा—बेटी, इस आश्रममें एक तरफ निवास करो। झोंपड़ी में तैयार करवा दूंगा। तुम यहीं रहना। तू आजसे मेरी पुत्री है।

मातंग ऋषिने शबरीजीके लिए आश्रममें एक तरफ एक झोंपड़ी बनवायी, शबरीसे कहा—तुझे सेवा करनी है। तू इस झोंपड़ीमें रह। शबरीजी शुद्ध हृदय थीं। फिर भी कितने ही ऋषियोंने थोड़ा विरोध किया कि इस भीलनीको आश्रममें क्यों रखते हो?

मातंग ऋषिने कहा—मैंने इसका किसी दिन स्पर्श नहीं किया। मैं धर्मकी मर्यादाको नहीं तोड़ता। इसकी जाति चाहे जो हो परन्तु मुझे लगता है कि यह जीन बहुत योग्य है, अतिशय शुद्ध है। यहीं पर एक तरफ रही आवे तो मुझे क्या बाधा है?



परन्तु ऋषिने कहा कि महाराज, यह ठीक नहीं। कितने ही ऋषियोंने तो मातंग ऋषिसे कहा कि हम तुमको जाति-बाहर कर देंगे। मातंग ऋषिने जवाब दिया—तुम्हारी पंगतमें मुझे जोमने आना भी नहीं है। तुमको जो अच्छा लगे वही करो।

मातंग ऋषि नित्य श्रीराम-कथा करते। शबरी रोज उसे सुनती, मातंग ऋषिको दया आयी। उन्होंने कृपा करके शबरीको श्रीराममंत्रकी दीक्षा दी। श्रीराममंत्रका अर्थ समझाते हुए मातंग ऋषिने शबरीसे कहा कि ओंकारका भावार्थ श्रीराम-नाममें भरा हुआ है। ओंकारका ओ पृथ्वीतत्त्वका अक्षर है, म् आकाश तत्त्वका अक्षर है। बिन्दु ही सूर्य है। रामनाममें र अग्नितत्त्व का अक्षर है, आ वायुतत्त्वका अक्षर है। म् आकाशतत्त्व है। यह अग्नि-तत्त्वरूपी वाक् (वाच) और वायुतत्त्वरूपी प्राणके सहयोगसे ओऽम्का उच्चारण होता है। वाक् —ऋक् और प्राण “साम” है। “ऋक्” “साम” यही प्रणवके रूप हैं। इन “ऋक्” “साम” मेंसे व्यञ्जनोंका अर्थात् क् तथा स् का लोप करने से ऋ, आम इस प्रकार—राम शब्द बनता है। इस प्रकार “राम” यह प्रणवका ओंकारका आग्नेय रूप है।

मातंग ऋषिने शबरीसे कहा—बेटो, सम्पूर्ण दिवस “श्रीराम, श्रीराम, श्रीराम” जप करती रहो, यह सर्व वेदोंका सार है। यह मंत्र अतिदिव्य है, श्रेष्ठ है। गुरुदेव द्वारा दिए हुए “श्रीराम” नामके मंत्रका शबरी निरन्तर जप करती। संतोंकी सेवा करती।

एक दिन ऐसा हुआ कि ब्राह्म मुहूर्तमें शबरी बुहारी दे रहीं थीं, अँधेरा था। एक ऋषि स्नान करने आ रहे थे, उनका पैर बुहारीसे कुछ स्पर्श पा गया। ऋषिको बुरा लगा इससे उनको क्रोध आ गया। उन्होंने शबरीका तिरस्कार किया कि यह भोलनी मुझको छू गयी। ऋषिने शबरीका बहुत तिरस्कार किया वह परमात्माको सुहाया नहीं। जैसे ही यह ऋषि पंपासरोवरमें दुवारा स्नान करने गये वैसे ही पंपासरोवरका जल रुधिर जैसा हो गया, जलमें कीड़े पड़ गये।

तब कितने ही लोगोंने ऐसा उल्टा माना कि इस भोलनीको मातंग ऋषिने आश्रममें रखा है, इससे सरोवरका जल बिगड़ गया है परन्तु जल तो बिगड़ा था शबरीका अपमान होनेसे। मातंग ऋषिने कहा कि मैंने सनातन-धर्मकी मर्यादाका तनिक भी भंग नहीं किया। शबरीने भी कोई भूल नहीं की। अँधेरेमें ऐसा हो गया, इसमें शबरीका क्या दोष है?

मातंग ऋषिका सत्सङ्ग शबरीजीको बहुत काल तक मिला। कुछ दिन बाद मातंग ऋषि विचार किया कि मेरा समय अब पूरा होता है। इस शरीरका प्रारब्ध सब पूरा होनेको है। मुझे ब्रह्मलोकमें जाना है। उन्होंने शिष्योंसे कहा—अब, मैं जाता हूँ।

शबरीजीको खबर पड़ी तो दौड़ती हुई वहाँ आयी। गुरुदेवको वन्दन करके कहा—आप पधारते हो तो अब मेरा क्या होगा ? मातंग ऋषिने कहा—बेटी ! तुमको तो यहीं रहना है। तुम तो मुझसे भी अधिक भाग्यशाली हो। मैंने रामनामकी कथा की है, श्रीरामनामका जप किया है, परन्तु आजतक मुझे श्रीरामजीके प्रत्यक्ष दर्शन नहीं हुए। तुम तो बहुत भाग्यशालिनी हो। श्रीराम तुम्हारे घर आवेंगे।

शबरीको अतिशय आनन्द हुआ कि श्रीराम मेरे घर आवेंगे ? शबरीने मातंग ऋषिसे कहा—जो अनन्त कोटि ब्रह्माण्डके नायक है, जो लक्ष्मीजीके स्वामी है, वे क्या मुझ भोलनीके घर आवेंगे। मैं तो कुछ भी पढ़ी-लिखी नहीं, पासमे पंसा भी नहीं।

ऋषिने कहा—परमात्मा तो प्रेम देखते हैं। श्रीरामचन्द्रजी एक दिन अवश्य तुम्हारे घर आवेंगे। मेरा तुमको आशीर्वाद है। ऋषिने शबरीको आशीर्वाद दे दिया।

शबरीने पूछा—महाराज ! श्रीराम कब आवेंगे ? ऋषि बोले—यह नहीं कह सकता पर आवेंगे अवश्य। अभी श्रीदशरथ महाराजको पुत्रकामेष्टि यज्ञ करना है। वह यज्ञ होनेके उपरान्त अग्नि नारायण प्रसादी खीर देगे। उसके बाद श्रीरामजीका जन्म होगा। श्रीरामजी बाललीला करेंगे। सोलह वर्षके होनेके बाद विश्वामित्रजीके यज्ञका रक्षण करने पधारेंगे। वहाँसे जनकपुरी जायेंगे। वहाँ धनुषको भग करेंगे। श्रीसीताजीके साथ उनका विवाह होगा। उसके बाद बारह वर्ष तक अयोध्याजीमे विराजेंगे। फिर दशरथ महाराज उनका राज्याभिषेक करेंगे। मथुराके कुसगसे कैकेयीकी बुद्धि बिगड़ेगी। कैकेयी दो वरदान माँगेगी। रामजीके लिए चौदह वर्षका वनवास माँगेगी। माता-पिताका वन्दन करके श्रीराम वनमें पधारेंगे, वे चौदह वर्षके वनवासमें किसी दिन भी तेरे घर आवेंगे। वे कब आवेंगे, यह मैं नहीं जानता। वे तो कालके भी काल हैं। उनको कालका बधन नहीं परन्तु एक-न-एक दिन तेरे घर आवेंगे अवश्य।

वैष्णव आशासे जीवित रहते हैं कि मुझको भगवानके दर्शन होंगे। एक दिन मेरे भगवान मुझको जरूर दर्शन देगे, मुझको अपनावेगे। मुझे निरन्तर भक्ति करनी है। .....मुझसे भक्ति होती नहीं और इसीलिए ठाकुरजी मुझसे नहीं बोलते। आजतक मैं लायक नहीं हुआ। मेरे साथ नहीं बोलते। आजतक मैं लायक नहीं हुआ। मेरे भगवान.....भले नहीं बोलें, परन्तु मे ठाकुरजीके साथ बातें करूँगा। मुझको विश्वास है कि प्रभु किसी दिन तो कृपा करेंगे हो, मेरे जीवनके अन्तिम दिन तो वे जरूर मुझको दर्शन देगे।

मीराबाईके चरित्रमें आया है कि मीराबाई गोपालजीका सुन्दर भृगार करती, दरवाजा बन्द रखकर एकान्तमे कीर्तन करती और ठाकुरजीके साथ बातें करती थीं।

मनमें जो कोई भाव जागता उसे ठाकुरजीसे निवेदन करती कि आज मेरे मनमें ऐसा भाव हुआ है। हृदयका भाव प्रभुके सम्मुख प्रगट करनेसे हृदय शुद्ध होता है।

मीराबाईकी सेवामें वीणा नामकी एक दासी रहती थी। एक दिन वीणाने मीराबाईसे पूछा—तुम किसके साथ बातें करती हो? मीराबाईने कहा—मैं तो गिरिधर गोपालके साथ बातें करती हूँ। दासीने कहा—मीराबाई! तुम ठीक कहना कि तुम ठाकुरजीके साथ बोलती हो परन्तु ठाकुरजी कभी तुम्हारे साथ बोलते हैं क्या?

मीराबाईने कहा—मेरे ऐसे कहाँ सौभाग्य है कि ये मेरे साथ बोले? मैं ऐसी लायक नहीं कि मेरे गोपालकृष्ण मेरे साथ बोले? वीणाने कहा—वे दोलते नहीं तो पीछे तुम क्यों बोलती हो? तब मीराने जवाब दिया—ये बोलते नहीं। परन्तु मुझको आशा है कि ये एक दिन मुझसे बोलेंगे। इस आशासे मैं बोलती हूँ। मुझको आशा है कि मेरे श्रीकृष्णको दया आवेगी और ये दो बरस बाद बोलेंगे, बारह बरसमें तो दोलेंगे ही। मेरे पाप अधिक हों और इसलिए बारह वर्ष बाद भी कदाचित् न बोलें, परन्तु मुझको दृढ़ विश्वास है कि जीवनके अन्तिम दिन तो वे बोलेंगे ही।

किसी मनुष्यसे कभी आशा नहीं रखना और परमात्माकी आशा कभी छोड़ना नहीं। मातंग ऋषि शबरीको 'परमात्मा' आवेंगे ऐसी आशा देकर ब्रह्मलोक सिधार गये। शबरी आशाके ऊपर जीने लगी। परमात्माकी आशा रखना ही महान् सुख है, संसारके विषय-सुखकी आशा रखना ही महान् दुःख है। संसार-सुख भोगनेकी इच्छा ही महान् दुःख है। जिसको कोई सुख भोगनेकी इच्छा नहीं, वही संसारमें सुखी है। ऐसा सादा जीवन व्यतीत करो कि कोई सुख भोगनेकी वासना मनमें जगे नहीं। वासना बुरी है। वासनाके अनुसार विषय-सुख न भोगा जाय तो मन व्यग्र हो जाता है और भोगा जाय तो मन अधिक विषय-सुख भोगनेकी इच्छा करता है, चंचल बनता है। वासना जगनेसे तेजका नाश होता है। सुख भोगनेका संकल्प हुआ कि मानवमें रहनेवाली बुद्धि-शक्ति क्षीण हो जाती है। मनपर सदा भक्तिका अंकुश रक्खो।

शबरी सेवा करतीं। शबरीजी विचारती कि मैंने सुना है कि राम-लक्ष्मण वनमें जूता नहीं पहनते। वे तपस्वी होकर वनमें फिरते हैं। वे बहुत-ही कोमल हैं। उनको मेरे घर आना है। इसलिए घरकी चारों दिशाओंमें शबरी बुहारी करती। इस रास्तेसे आवेंगे। कदाचित् उस रास्तेसे आवें। इस मार्गमें भी कचरा पड़ा रहे, यह ठीक नहीं। समस्त दिन शबरीका यही धंधा था।

शबरीजी श्रीरामकी प्रतीक्षा करती, रामजीके लिए सुन्दर-सुन्दर फल लेकर आती। "आज आवेंगे मेरे राम" ऐसी आशासे सायंकाल तक रामजीकी प्रतीक्षा करती।

परन्तु प्रभु नहीं पधारते, तब शबरी विचार करती कि अब तो अन्धेरा हो गया। आज उनको आनेकी फुरसत नहीं मिली होगी। अब नहीं आवेंगे। मैं पापी हूँ, इसलिए मेरे घर नहीं आते। अब तक मैं लायक नहीं हुई इसलिए परमात्मा प्रत्यक्ष दर्शन नहीं देते। मैं लायक नहीं इसलिए मेरी सामग्री भगवान् नहीं आरोगते। रामजीके लिए जो फल एकत्रित किए होते, उनको शबरी बालकोको अर्पण कर देती। ऐसी भावना रखती थी कि मेरे राम बालकोमें हैं। कोई गरीब आवे तो गरीबमें रामजीके दर्शन करती। गरीबको भी वह फल देती। कोई साधु-संत आते तो उनको भी फल देती। गायमें भी मेरे रामजी विराजते हैं, ऐसी निष्ठा रखकर गायको भी फल खिलाती।

शबरी नियमित रूपसे चारों दिशाओमें बुहारी देती। दो-दो मील तक रास्तेमें बुहारी करती और बुहारी करते-करते शबरीजी श्रीराम, श्रीराम, श्रीरामका जप करती।

बहुत वर्षों तक शबरी मैंने इस प्रकार दिव्य तपश्चर्या की। तप करते-करते अब शबरी बहुत वृद्ध हो गयी। शबरी महायोगिनी थी। शरीरमें वृद्धावस्था आयी। शरीर अब दुर्बल हो गया था परन्तु आशा रखी हुई थी कि गुरुदेवने कहा है कि तेरे घर रामजी पधारेंगे। श्रीरामके दर्शन किए बिना मैं नहीं मरूंगी। श्रीराम-दर्शनके लिए शबरी जीवित थी। शबरी रघुनाथजीकी प्रतीक्षा कर रही थी। मनमें निश्चय था कि श्रीराम-दर्शन करनेके पश्चात् मुझे प्राण छोड़ना है। श्री राम आवेंगे, अवश्य आवेंगे। मेने सुना है कि अब इस ओर पधारे हुए हैं। परन्तु मैं उनको आमन्त्रण देने किस प्रकार जाऊँ ? मैं तो नीच जातिकी भोलनी हूँ।

भक्ति जब बढ़ती है तब अभिमान मरता है। शबरीको ऐसा लगता है कि परमात्माको आमन्त्रण देनेके लिए कुछ योग्यता तो होनी चाहिए। साधारण जीव ईश्वर-को आमन्त्रण दे सकता नहीं। अरे ! राजाको आमन्त्रण दो तो क्या वह तुम्हारे घर आवेगा ? नहीं आवेगा। जीवमें पहले योग्यता होनी चाहिए। राजाओके राजा परमात्मा किस प्रकार आ सकेंगे ?

शबरीजी मनमें विचारती कि मैं क्या लायक हूँ ? मैं जातिकी भोल हूँ, अधम हूँ। मुझे ऐसा लगता है कि गुरुदेवने कहा है उस प्रमाणसे रामजी यहाँ पधारेंगे तो अवश्य परन्तु मेरे आश्रममें नहीं आवेंगे। बड़े-बड़े ऋषि यहाँ विराजे हुए हैं, वे उनको ले जायेंगे। मेरे घर कहाँसे आवेंगे ? परन्तु रामजी कोई ऋषिके आश्रममें पधारेंगे, तभी मैं दूरसे उनके दर्शन कर लूंगी। मैं अधम जातिकी भोलनी हूँ, प्रभु मेरे यहाँ पधारेंगे। साथ-ही-साथ शबरीको ऐसा लगने लगता था कि श्रीगुरुदेवने मुझे आशीर्वाद दिया है इसलिए जरूर आवेंगे।

रघुनाथजी चलते-चलते पंपा सरोवरके पास पधारे। बड़े-बड़े ऋषियोंको सबर पड़ी, वे दौड़ते आए। ये ऋषि रघुनाथजीके पोछे पड़े, रघुनाथजीको मनाने लगे कि आप मेरे आश्रममें पधारो। आप मेरे आश्रममें पधारो। परन्तु श्रीराम तो सबसे यही पूछते कि श्रोशबरी कहाँ हैं? मुझे तो शबरीके घर जाना है।

रामहि केवल प्रेम पियारा।

प्रभुने विचार किया कि इन ऋषियोंने शबरीका अपमान किया है। ये ऋषि ज्ञानी हैं, तपस्वी हैं, साधु हैं परन्तु अभिमानी हैं।

तपश्चर्या ठीक है, परन्तु तपका अभिमान पतन करनेवाला है। ज्ञान ठीक है, परन्तु ज्ञानका अभिमान पाप कराता है, पतन करता है। शब्दज्ञानी जल्दी नमन नहीं करता। इसके हृदयमें ठसक होती है कि ज्ञानी हूँ। चेला बखान करते हैं इसलिए गुरुको खगने लगता है कि मैं ब्रह्मरूप हो गया हूँ। बहुत से लोगोंके द्वारा सम्मान देनेके कारण मनुष्य भान भूल जाता है। इसके उपरान्त सेवा स्मरणमें उपेक्षा जग जाती है, और अभिमान किसीको झेकने नहीं देता। विनय जहाँ होती है वहीं समस्त सद्गुण आते हैं। और अभिमान होता है, वहीं समस्त दुर्गुण आते हैं। अभिमान पतन कराता है। अहमता ममता होती है, वहाँ तक ज्ञान नहीं पथता।

ज्ञानियोंको विघ्न करने वाला अभिमान है। अभिमानके मूलमें क्रोध है। तपमें विघ्न करने वाला यह क्रोध ही है। जीव जब सर्वस्व छोड़कर परमात्माके साथ प्रेम करता है, जब स्वयंके अभिमानको छोड़ देता है, जब जीवत्व भूल जाता है, उस समय ईश्वर भी ईश्वरत्व भूल जाता है और जीवके साथ रमण करता है। जीव अभिमानमें अह रखता है, जीव मानता है कि मैं शास्त्री हूँ, मैं पण्डित हूँ, मैं ज्ञानी हूँ, मैं तपस्वी हूँ, तो भगवान उससे कहते हैं कि मैं तेरा दादा लगता हूँ। तुझे यदि मेरी परवाह नहीं है तो मुझे तेरी क्या परवाह है?

जीव अहंता ममता न छोड़े तब तक भगवान मिसते नहीं। जीव मैं-वन अर्थात् अभिमान न छोड़े तब तक उसे भगवद्दर्शन नहीं होते। जब तक अहंकार है, तब तक भगवान आते नहीं। जहाँ अहंकार है वहाँ हरि नहीं और जहाँ हरि वहाँ अहंकार नहीं।

रामजीने विचार किया कि मुझे किसीके आश्रममें जाना नहीं। रामजी ऋषियोंसे पूछने लगे कि शबरी कहाँ है?

जिस दिन प्रभु पधारे उस दिन शबरी घरमें ही थी, श्रीराम, श्रीरामका जप करती हुई बैठी थी। शबरी को आशा नहीं कि श्रीराम उनके पधारेंगे। शबरीको ऐसा

सगता था कि आज तक मैंने बहुत प्रतीक्षा की परन्तु ये आए नहीं। मैंने सुना है कि वे इस ओर पधारे हैं। उनको तो कोई ऋषि अपने आश्रममे ले गये होंगे। श्रीराम मेरे यहाँ नहीं आयेंगे।

परन्तु जो सम्पूर्ण जीवनभर परमात्माकी खोज करते हैं, उनकी खोज करते हुए किसी दिन परमात्मा उनके घर आते हैं। बारह वर्ष तपस्या करे उसको अवश्य ही सिद्धि मिलती है। परमात्माने शबरीके खलि से ज्ञान दिया है कि समस्त जीवन जो मुझको खोजता है उसे एक दिन मैं खोजने निकलता हूँ, मिलता हूँ। मुझको सदैव खोजते रहो। जो मुझे सबमें सतत खोजता है, उसे खोजता हुआ मैं आता हूँ।

महाभारतमे कथा आती है कि द्वारिकानाथ सन्धि करानेके लिए हस्तिनापुर जाते हैं। वहाँ धृतराष्ट्र उनको अपने राजमहलमे पधारनेके लिए निमंत्रण देते हैं। छप्पन प्रकारकी भोजन-सामग्री तैयार करायी जाती है परन्तु भगवान स्वीकार नहीं करते। भगवान विचारते हैं—यह जीवसायक नहीं हुआ। इसका हृदय कुटिल है। मुझे इसके घर जाना नहीं है। सभामें बड़े-बड़े राजा बिराजे हुए थे। राजाओंको आशा थी कि श्रीकृष्ण हमारे यहाँ आयेंगे। भगवानने राजाओंको भी स्वीकार नहीं किया। द्रोणाचार्य-ने कहा—सबको अस्वीकार करते हो तो क्या आज भोजन नहीं करना है? भोजनका समय हो गया है। कहीं तो भोजन करना ही पड़ेगा? दुर्योधनके यहाँ भोजन करनेमें आपत्ति हो तो मेरे यहाँ भोजनके लिए पधारो।

भगवान विचार करने लगे कि ब्राह्मण बहुत विद्वान हो जाये तो ज्ञानाभिमान उनको मारता है, और अपढ़ रह जायें तो अज्ञान मारता है। मुझे किसी ब्राह्मणके यहाँ जाना ही नहीं, द्रोणाचार्य और समस्त ब्राह्मणोंको उन्होंने अस्वीकार कर दिया। भगवानने कहा—आज गंगा किनारे एक भक्तके यहाँ मुझे जाना है।

भगवानने सारथीको आज्ञा की कि विदुरजीकी-ओपड़ीकी ओर रथ ले चलो। भगवानने निश्चित किया हुआ था कि मेरा विदुर बहुत समयसे मेरी प्रतीक्षा कर रहा है। आज मैं वहाँ जाऊँगा। इस ओर विदुरजी विचारते थे कि अभी मैं इस योग्य नहीं हूँ, इसलिए भगवान मेरे घर नहीं आते हैं। ओपड़ीका द्वार बन्द करके विदुरजी और उनकी पत्नी भगवानका कीर्तन कर रहे थे परन्तु उनको खबर नहीं थी कि जिनका वे कीर्तन कर रहे हैं, वे ही आज उनके द्वार आकर खड़े थे।

मनुष्यका जीवन पवित्र बनेगा तो भगवान विना निमंत्रण उनके घर आयेंगे। आज शबरीके आश्रममे श्रीरामसकल पधारे हैं। शबरीको अतिशय आनन्द हुआ। भगतके

मालिक अनन्त कोटि ब्रह्माण्डके स्वामी मेरे घर पधारे । श्रीराम-लक्ष्मणके दर्शन करते-करते शबरी निःशब्द हो गयी ।

प्रभुने वल्कल वस्त्र धारण किया हुआ है । माथे पर सुन्दर जटा-मुकुट है । श्रीवग मेघके समान श्याम है । लक्ष्मणजी गीरे हैं ।

सरसिज लोवन बाहु बिसाला । जटामुकुट सिर उर बनमाला ॥

स्याम गौर सुन्दर दोउ माई । शबरी परी चरन लपटाई ॥

प्रेम मगन मुख वचन न आवा । पुनि पुनि पद सरोज सिर नावा ॥

सादर जल लै चरन पखारे । पुनि सुन्दर आसन बैठारे ॥

शबरीने दर्भके दो आसन दिए । उन आसनोंपर श्रीराम-लक्ष्मण विराजे । श्रीराम-लक्ष्मणके दिव्य प्रेमको देखकर शबरी दर्शनमे इतनी तन्मय हो गयी कि उनकी आँखें आँसुओंसे भर गयी ।

परमात्माके दर्शन करते-करते आँखोंमें आँसू आवे और प्रभुका स्वरूप भी बराबर न दोखे, उस दिन ही बराबर दर्शन होते हैं । दर्शन करते हुए आँखोंमें आँसू न आवे तब तक बराबर दर्शन होते ही नहीं । सेवा करते समय हृदय पिघले और आँखोंमेंसे आँसू निकले तो मानना कि सेवा की ।

शबरी रामजीके सम्मुख विराजी हुयी थी परन्तु आँख आँसुओंसे भर जानेके कारण वह बराबर दर्शन नहीं कर सकती थी । परमात्मा आज मेरे घर पधारे और मैं हीन जातिकी एक भोलनी । मेरे घर भगवान् पधारे । मेरे भगवान कैसे उदार है ? इनका मैं क्या स्वागत करूँ ? इनको मैं क्या अर्पण करूँ ?

शबरीने बीन-बीनकर सुन्दर बेर रख रखे थे । श्रीरामचन्द्रजीके लिए.....तैयार करके रखे हुए वे फल शबरीने रघुनाथजीको निवेदन किए । बारबार वन्दन करके कहा ।

केहि विधि अस्तुति करौं तुम्हारी । अधम जाति मैं जड़मति भारी ॥

अधमते अधम अधम अति नारी । तिन्ह महीं मैं मतिमंद अधारी ॥

महाराज ! मैं तो हूँ जातिकी हूँ, अधम हूँ । मुझे कुछ भी आता नहीं । मुझे कोई ज्ञान नहीं । पूरे दिन मैं "श्रीराम-श्रीराम" करती हूँ । आपने मुझे अपनाया, इससे मैं आज कृतार्थ हो गयी । मेरी दूसरी कोई इच्छा नहीं । कोई सुख भोगनेकी तनिक भी वासना नहीं । बहुत वर्षोंसे एक ही संकल्प है । श्रीराम आवेंगे, उन्हें मैं अपनी आँखोंसे निहारूँ । मेरी आपके पास कोई याचना नहीं परन्तु आप आरोगे और मैं दर्शन करूँ ।



शबरीका यह मनोरथ था कि परमात्मा आवेंगे और मैं दर्शन करूँ। वेदमें ऐसा वर्णन आया है कि ईश्वरको भूख लगती नहीं, प्यास लगती नहीं। परमात्मा तो निष्काम हैं।

द्वौ सुपर्णा सयुजा सखाया समानं वृक्षं परिषस्वजाते ।  
तयोरन्यः पिप्पलं स्वाद्वित्तनश्नन्नन्यो अभिचाकशीति ॥

ससार-रूपी वृक्ष पर दो पक्षी बैठे हैं अर्थात् जीव और शिव। यह जीवरूपी पक्षी विषयरूपी फल खाता है। अन्य पिप्पलं स्वादु अति। परन्तु यह दुर्बल है, बहुत दुःखी है। जब कि शिवरूपी पक्षी—परमात्मा फल खाता नहीं, साक्षीरूपसे निहारता है, फिर भी पुष्ट है—अन्योऽनश्नन्नभिचाकशीति।

परमात्मा खाता नहीं। भगवान तो जगतको खिलाता है, जगतका पोषण करता है। भगवान विश्वम्भर है। अरे, भगवानको भूख लग जाय तो फिर जगतमें क्या बाकी रहेगा? परमात्मा खाते नहीं।

ज्ञानी लोग मानते हैं कि परमात्मा निर्गुण-निर्विकार हैं। वे कुछ खाते नहीं। ब्रह्म खाता नहीं, बोलता नहीं, चलता नहीं, आता नहीं, जाता नहीं। जो ज्ञानी ऐसा कहते हैं कि परमात्मा खाता नहीं, उनको स्वयंको तो खाना ही पड़ता है। परमात्मा कहते हैं—इन ज्ञानियोंके घर रहकर मुझे नित्य एकादशी करनी पड़ती है। ज्ञानी पुरुष अपने पेटकी पूजा करते हैं और मुझे भूखा रखते हैं। परमात्मा खाते नहीं, वेदान्तका यह सिद्धान्त दिव्य है, परन्तु परमात्मा कभी-कभी खाते हैं, यह भी सच्चा है।

वेदान्तका सिद्धान्त स्रोटा नहीं। ईश्वर नित्यतुप्त हैं, ईश्वर नित्य आनन्द-स्वरूप है परन्तु आनन्दमें भगवानको भी भक्तका प्रेम देखकर खानेकी इच्छा होती है। भागवतका यह सिद्धान्त भी सच्चा है। ईश्वर तुप्त है, परन्तु किसी भक्तके हृदयमें अत्यन्त प्रेम उभरे, उस समय निष्काम भी सकाम बन जाते हैं, उसी समय भगवान आरोगते हैं।

ईश्वर तो निष्काम हैं परन्तु शबरी जैसा प्रेम हृदयमें प्रगट हुआ हो तो वह प्रेम निष्काम ईश्वरको सकाम बना देता है। आज श्रीरामजीको भी भूख लगी है। शबरीका मनोरथ था कि श्रीराम आरोगे और मैं इन माँखोंसे देखूँ। इसलिए श्रीरामजीको भूख लगी। शबरीसे कहा कि माँ ! मैं भूखा हूँ, मुझे कुछ दो।

शबरीने मेवा अर्पण की। श्रीराम-सकृपण उसे आरोगने लगे। परमात्मा श्रीराम सर्वतन्त्रस्वतन्त्र होनेपर भी प्रेम-परतन्त्र हैं। जीव परमात्माको परिपूर्ण प्रेम देता नहीं

इसलिए परमात्मा उनसे दूर रहता है। परमात्मा पूरा (सोलह आने) प्रेम माँगता है। प्रेम परमात्माको परतंत्र बनाता है। परमात्माको प्रसन्न करनेके लिए बहुत पैसा कमानेकी आवश्यकता नहीं। परमात्माको राजी करनेके लिए बहुत पढ़ने-लिखनेकी आवश्यकता नहीं। शरीर-बल, बुद्धि-बल, ज्ञान-बल, द्रव्य-बल इन सबकी अपेक्षा प्रेमबल अति श्रेष्ठ है। प्रेमबलके आगे, अन्य सभी बल गौण हैं। सभी प्रकारके बलोंकी अपेक्षा प्रेमबल अति श्रेष्ठ होनेसे परमात्माके साथ प्रेम करो। द्रव्यबल अथवा ज्ञानबलसे परमात्माको जीत सकते नहीं। परमात्माको प्रेमबलसे जीत सकते हैं।

परमात्माके साथ प्रेम करना हो तो जगतके पदार्थोंके साथका प्रेम छोड़ना पड़ेगा। परमात्माके साथ प्रेम तब होता है जब जीव जगतके पदार्थोंके साथका प्रेम छोड़ता है। परमात्माको प्रसन्न करनेके लिये शुद्ध प्रेमकी आवश्यकता है। ज्ञान इत्यादि-की महानता ओछी है। शब्द-ज्ञानकी आवश्यकता नहीं। शब्द-ज्ञान अनेक बार भक्तिमें विघ्न करता है।

बहुत पढ़नेसे क्या प्रभु प्रसन्न होते हैं ? जिनमें बहुत ज्ञान होता है, उनको कपट करनेमें अथवा दूसरोंको धोखा देनेमें तनिक भी भय लगता नहीं। बहुत विद्वान तो ठाकुरजीको भी धोखा देते हैं। विद्वान लोग चर्चा बहुत करते हैं, एक शब्दके अनेक अर्थ करते हैं। बहुत-से विद्वान बहुत तर्क-कुतर्क करते हैं। वे फिर भगवानकी सेवा स्मरण बराबर कर सकते नहीं। आरम्भमें तो श्रद्धा रखकर सेवा-स्मरण किए बिना चलता ही नहीं।

व्यवहारमें भी अंधश्रद्धा रखनी पड़ती है। डाक्टरसे अनेक रोगी बिगड़ जाते हैं, फिर भी ठीक करेगा, ऐसी श्रद्धा रखनी पड़ती है। डाक्टरसे कहो कि पहले चमत्कार बताओ, तब दवा लेंगे तो वह बता सकेगा नहीं। डाक्टरमें विश्वास न रखो तो डाक्टर दवा नहीं देता और दवा पेटमें गये बिना रोग जाता नहीं।

व्यवहारमें जिस प्रकार श्रद्धा रखनी पड़ती है, उसी प्रकार परमात्ममें भी रखनी पड़ती है। बहुत पढ़े-लिखे मनुष्यमें एक मोटा दोष आ जाता है। जो बहुत विद्वान् होता है, वह चमत्कारके बिना नमस्कार करता ही नहीं। वह कहता है कि पहले तुम्हारे बासकृष्ण कोई चमत्कार करें, पीछे उनकी पूजा करेंगा। चमत्कार बताओ, उसके पश्चात् तुम्हारे ठाकुरजीको नमस्कार करेंगा। पहले चमत्कार, पीछे नमस्कार। यह व्यवहारका कायदा है। भगवान ऐसा करते नहीं। ईश्वरके पहले नमस्कार, पीछे चमत्कार है। अत्यन्त श्रद्धा-मे सेवा-स्मरण करो, उसके पीछे वे चमत्कार दिखते हैं। ईश्वरका सेवा-स्मरण करो, फिर देखो कैसा परिवर्तन आता है, कैसा चमत्कार होता है ? तनिक विचारो, यह जगत

क्या चमत्कार नहीं ? फूलमें सुगन्ध किस प्रकार रमी है ? एक तनिकसे बीजमेसे इतना विशाल वटवृक्ष किस प्रकार हो जाता है ? नारियलके अन्दर भगवान पानी किस प्रकार भरते होंगे ? यह सब चमत्कार नहीं तो क्या है ?

चमत्कारके बाद नमस्कार, यह तो अभिमान है । चमत्कारके बिना नमस्कार ही मानवता है । यही विनय है । बहुत विद्वान लोगोमे अंधश्रद्धा नही होती । उनका ऐसा विचार होता है कि महाराज कुछ चमत्कार बतावे तो उसके बाद मैं मानूँ । सच्चा संत कोई भी दिन चमत्कार करता ही नहीं । चमत्कार तो जादूगर करता है । जिसे बहुत पैसा कमानेकी इच्छा है, जिसे प्रतिष्ठाका मोह है, वह चमत्कार करता है । 'मुझे लोग सम्मान दें' ऐसी इच्छा सन्तकी होती नहीं । सन्तको धन और मानका मोह नहीं होता । वह चमत्कार दिखलाता नहीं । कोई सन्त बुद्धिपूर्वक चमत्कार करता है तो उसकी बहुत दिन की हुई तपश्चर्याके पुण्यका नाश होता है । सिद्धि मिलती है, इससे प्रसिद्धि बढ़ती है । प्रसिद्धि बढ़ती है, उससे ज्ञानी साधन छोर देता है । साधन छूट जाता है, इस कारणसे वह प्रभुसे विमुख हो जाता है । ज्ञानी महात्माओको यह माया-सिद्धि फँसाती है । पीछे माया जोरसे धक्का मारती है । यह जितना ऊँचा चढ़ा हुआ होता है, उतना ही नीचे गिर पड़ता है । सच्चे ज्ञानी महात्मा सिद्धिका उपयोग नहीं करते ।

पढ़े-लिखे लोग ऐसी अपेक्षा रखते हैं कि हमे कोई चमत्कार बतावे, तो फिर हम मानें । एक गाँवमें हमको अनुभव हुआ । एक प्रोफेसर साहब बैठे थे, बहुत पढ़े-लिखे थे । उन्होंने कहा कि महाराज ! तुम क्यामे कहते हो कि ठाकुरजीको अर्पण किए बिना पानी भी मत पियो । तुम्हारी कथा सुननेके बाद मुझे ऐसा लगा कि घरमें ठाकुरजीकी सेवा करनी चाहिये परन्तु तुम सिद्ध कर दो कि भगवान्को जो भोग अर्पण करते हैं, वह भगवान् आरोग्यते हैं । तुम कहते हो, उसे हम माननेको तैयार नहीं । यह तो विज्ञानका युग है । तुमको सिद्ध कर देना पड़ेगा । भगवान् खाते नहीं, पीते नहीं, तो पीछे भगवान्को भोग रखनेकी क्या आवश्यकता है ? - ठाकुरजीका भोग रखनेके बाद भी तनिक भी घटता नहीं ।

ठीक है, इस युगमें भगवान् प्रत्यक्ष आरोग्यते लगे तो लोग ठाकुरजीको थाली धरें भी नहीं । ये तो जानते हैं कि जितना धरेंगे, उतना प्रसाद वापिस मिल जानेवाला ही है ।

आजकलके लोग जितनी-जितनी शका करते हैं, उसमें एक भी शंका ऐसी नहीं कि जिसका समाधान व्यास महर्षिने तथा वाल्मीकिजीने लिखा न हो । भगवान् आरोग्यते हैं, यह बात सत्य है और ब्रजन घटता नहीं, यह भी सत्य है । दोनों सिद्धान्त सत्य हैं ।

ऋषियोंने जो इन ग्रन्थोंकी रचना की है, वह अत्यन्त विचारपूर्वक की है। यह ग्रन्थ क्या किसीको धोखा देनेके लिए लिखे गये हैं ? बँगलोंमें रहनेवाला और विवासी जीवन बितानेवाला झूठ बोलता है। हमारे ऋषि तो बहुत पवित्र जीवन व्यतीत करते थे। वे दाल-भात भी खाते नहीं थे। फल और जलसे ही उनको सन्तोष था। वे लँगोटी पहनते थे। वृक्षके नीचे रहते थे। ऐसे ऋषियोंने जो कुछ लिखा है वह सब ही उचित है।

शास्त्रका कोई सिद्धान्त समझमें न आवे तो शास्त्र खोटा है, ऐसा बोलनेका साहस न करो। ऐसा मानो कि बुद्धि खोटी है, मेरी बुद्धि पाप से बिगड़ी हुई है, और इस कारण शास्त्रमें लिखेहुएकी मैं समझ नहीं सकता। शास्त्र सच्चा है।

शास्ति इति शास्त्रः ॥

हितका शासन जो करता है, वह शास्त्र है। क्या करना और क्या न करना, इसका निर्णय शास्त्रसे पूछकर करो। किसीको धोखा देनेके लिये ये ग्रन्थ नहीं लिखे गये। समाजको सन्मार्ग बतानेके लिए ऋषियोंने बहुत दुःख सहन करके हमारे लिए इन ग्रन्थोंकी रचना की है। ऋषियोंका अपने शिरपर बहुत बड़ा ऋण है। ऋषियोंने हमको ज्ञान दिया है, इसीसे तो श्रावणोंके दिन ऋषियोंका पूजन होता है। ऋषियोंका तर्पण रोज करना पड़ता है।

परमात्माको तुम जो कुछ अर्पण करते हो, उसे भगवान् आरोगते हैं, यह बात सत्य है। जहाँ अतिशय प्रेम है वहाँ भगवान् प्रत्यक्ष आरोगते हैं। जहाँ प्रेम होता है, वहाँ माँगकर भी खाते हैं। प्रेम होनेपर तो कन्हैया कहते हैं कि तू मेरे लिए माखन ले आ। गोपियोंके माखनमें मिठास श्री या गोपियोंके प्रेममें ? जो परमात्मा जगतको सिखाता है, वह गोपियोंसे माँगकर माखन खाता है ! कन्हैयाके माखन माँगनेपर गोपियाँ कहती हैं, कि तुम थोड़ा नाचो तो तुम्हें माखन दें। तब कन्हैया गोपियोंके आगे नाचने लगते हैं !

ताहि अहीरकी छोहरियाँ छलिया भर छाछ पै नाच नचावैं ।

क्या छाछ-माखनके लिए कन्हैया नाचते हैं ? परमात्माको नचाता है गोपियोंका प्रेम। श्रीकृष्ण जगतको नचाने हैं, परन्तु ये ही श्रीकृष्ण गोपियोंके प्रेमके आगे नाचने लगते हैं। अरे ? गोपियोंका प्रेम तो ऐसा है कि कन्हैया अधिक माखन माँगनेकी भी कहाँ आवश्यकता मानते हैं ? ये तो स्वयं ही गोपियोंके घरसे माखन लेकर आरोगने लग जाते हैं ?

जहाँ अतिशय प्रेम है, वहाँ परमात्मा प्रत्यक्ष आरोगते हैं। जहाँ ओछा प्रेम है, वहाँ भगवान् सुगन्धरूपसे आरोगते हैं। गन्ध द्वारा आरोगते हैं, रसरूपसे आरोगते हैं।

यह गुलाबका फूल है। गन्ध लेनेके पहले तुम इसका वजन करो और गन्ध लेकर फिर इसका वजन करो। वजन घटेगा नहीं। एक मनुष्यमें ऐसी शक्ति है कि फूलमें-से यह सुगन्ध खींच लेता है, फिर भी फूलका वजन घटता नहीं है। फूलमें-से यह सुगन्ध खींच लेता है फिर भी फूलको धक्का लगता नहीं। अरे, फूलका वजन नहीं घटता तो क्या ऐसा माना जाय कि सुगन्ध ली ही नहीं गयी? परमात्मा रसरूप है। उपनिषदमें वर्णन आया है।

रसो वै सः । रसजैवायं लब्ध्वाऽऽनन्दी भवति ।

सोऽश्नुते सर्वान्कामान् ब्रह्मणा सहोपस्थित ॥

परमात्मा रसरूप है, रस भोगता है। इसलिए परमात्माको तुम जो सामग्री अर्पण करते हो उसमें से दिव्य रसको भगवान् खींच लेते हैं। जिस प्रकार मनुष्य फूलमें-से सुगन्ध खींच लेता है, उसी प्रकार परमात्मा रसको खींच लेते हैं। परमात्मा रसरूपके आरोगते हैं। तर्क-कुतर्क न करो वाद-विवाद न करो। अपने ऋषियोंके वचनमें विश्वास रखकर सेवा-पूजा करो। अथ श्रद्धा बिना भक्ति सफल नहीं होती।

ईश्वर कहते हैं कि यह सब मैंने बनाया है, मैंने तुम्हें दिया है। तू मुझे अर्पण करता है, इसमें क्या अहसान करता है परन्तु मुझे अर्पण किए बिना खाता है तो तू हरामखोर है। ईश्वरको खानेकी इच्छा नहीं। ईश्वर तो निष्काम है। भक्तोंको र जी करनेके लिए भगवान् आरोगते हैं। जहाँ साधारण प्रेम है, वहाँ परमात्मा रसरूपसे आरोगते हैं, परन्तु जहाँ अतिशय प्रेम है, वहाँ परमात्मा प्रत्यक्ष आरोगते हैं। भवना देखकर भगवान् प्रसन्न होते हैं। सुदामाजीके तन्दुल द्वरिकानाथ प्रत्यक्ष आरोगते हैं। विदुरजीकी भाजी परमात्माने प्रत्यक्ष आरोगी है। मीराबाई भोग धरती, उसे ठाकुरजी आरोगते। वैष्णवोंके हृदयमें अतिशय प्रेम न उभरे, तब तक परमात्माको भूख लगती नहीं।

आज शबरीजीका प्रेम देखकर प्रभुको भूख लगी। शबरी माँ-ने रघुनाथजीको बेर अर्पण किए ! शबरी चख-चखकर बेर देती हैं। कदाचित् खट्टा बेर न चला जाय। अत्यन्त प्रेममें शबरीको भान नहीं रहा कि वे जूँठे फल रामजीको खिला रही हैं।

‘दो सौ बावन वैष्णवनकी वार्ता’ में सत पद्मानाभदासकी कथा आती है। पद्मनाभदास भागवतकी कथा करते और उससे स्वयंका निर्वाह करते। एक समय श्रीवल्लभाचार्यजीके मुखसे सुना कि भागवतकी कथामें-से द्रव्योपार्जन नहीं करना चाहिए। श्रीमद्भागवत आत्मकल्याणके लिए है, उदर-निर्वाहके लिए नहीं। शास्त्रियोंने इसे उदर-निर्वाहका साधन बना दिया है। उस दिनसे पद्मनाभदासने भागवतकी कथासे द्रव्य लेना

छोड़ दिया । आर्थिक स्थिति दुर्बल हो गयी । फिर भी वे तो अत्यन्त प्रेमसे भागवत-कथा करते ।

एक बार उनकी पुत्री तुलसीने कहा—पिताजी ! घरमें चनेकी दालके अतिरिक्त कुछ भी नहीं है । पद्मनाभदासजीने कहा—बेटी ! जो हो सो ले आओ ? मेरे भगवान तो भावनाके भूखे हैं । चनेकी दाल बनाकर उसमें मीठा डाला । भगवानको उसका भोग धराया । पद्मनाभदास प्रभुको मनाने लगे । नाथ ! आज घरमें दालके अलावा और कुछ नहीं है परन्तु यह मैंने आपका मोहनथाल, श्रीखंडपूरी शाक इत्यादि भोग धराया है, ऐसा मानना । तब चनेकी दालमें-से मोहनथाल और श्रीखंडकी सुगन्ध आने लगी । प्रभुने चनेकी दाल छप्पन भोगके भावसे आरोगी । भगवान यह नहीं देखते कि मुझे क्या देता है, प्रभु तो ये देखते हैं कि किस भावसे देता है ।

रामजी बेरको देखते नहीं, शबरीके शरीरको देखते नहीं, शबरीके हृदयके भावको देखते हैं । शबरीका शरीर दुर्बल है । शबरीका शरीर सुन्दर नहीं । कपड़े भी मैले हैं, परन्तु हृदय बहुत धवल है, बहुत शुद्ध है । किसीका भी कपड़ा तुम देखो मत । कपड़ेमें माया होती है, कपड़ा बहुत देखनेसे आँख और मन बिगड़ते हैं । परमात्मा किसीके वस्त्र देखते नहीं ।

इस अरण्यकाण्डमें दो कथाएँ हैं । शबरीकी कथा और शूर्पणखाकी कथा । शूर्पणखा सुन्दर कपड़े और श्रृंगार धारण करके रामजीके पास आयी थी, परन्तु रामजीने उसपर दृष्टि नहीं डाली । संसाररूपी अरण्यमें फिरे उसे शूर्पणखा मिलती है और शबरी भी मिलती है । शूर्पणखा, काम है और शबरी, प्रेम है । शूर्पणखाके साथ श्रीराम-चन्द्रजी शोड़ा बोले थे । ऐसा रामायणमें लिखा है । भले ही बोले थे परन्तु रामजीने उसपर दृष्टि नहीं डाली । जब कि शबरी प्रेमसे फल देती है और रामजी उसे प्रत्यक्ष आरोगते हैं ।

रामजीने शबरीके बेरोंकी अत्यन्त प्रशंसा की । मिठास प्रेममें ही है । रामजी शबरीके फल आरोगते गये । शबरी कृतार्थ हो गयी । महापुरुषोंने वर्णन किया है कि इन बेरोंकी गुठलियाँ द्रोणाचल पर्वतके ऊपर वनस्पति बनीं, जिस वनस्पतिने लंकाके युद्धमें जाल्यल हुए लक्ष्मणजीको जीवन-दान दिया था ।

शबरीका चरित्र याद रखना, भूलना नहीं । शबरीके चरित्रका मनन करो । जिसने ही कथामें-से उठते हैं, तब सब कुछ भाड़कर ही घर चले जाते हैं । कथामें-से एकाक्ष सिद्धान्त भी नित्य साथ लेकर जाओ । तुम बहुत सहन करके कथामें बैठते हो । तुमको कथामें-से कुछ भी न मिले तो यह परिश्रम सफल नहीं ।

एक गृहस्थका नियम था कि भागवतकी कथा रोज सुनना । ब्राह्मण रोज कथा कहने आते । बारह वर्षसे इसी प्रकार चलता था । एक दिन सेठको बाहर जाना हुआ । उसने ब्राह्मणसे पूछा—मुझसे कल कथा नहीं सुनी जा सकेगी, मेरे नियमका क्या होगा ?

ब्राह्मणने कहा—तुम्हारे बदले तुम्हारा पुत्र कथा सुनेगा तो चलेगा । गृहस्थने कहा—तुम वैराग्य और प्रेमकी बातें करते हो । अभीसे वह ऐसी बातें सुन लेगा और पढ़ना-लिखना छोड़ देगा तो क्या होगा ? कथा सुनकर उसे कदाचित् ससारसे वैराग्य हो जाय तो ?

ब्राह्मणने कहा—तुम बारह वर्षसे कथा सुनते हो । तुमको वैराग्य नहीं आया और एक दिनकी कथा सुननेसे पुत्रको वैराग्य आ जाएगा ? गृहस्थने कहा—लड़का कच्ची उम्रका है । उसकी बुद्धि कच्ची है । कथा सुननेसे उसकी बुद्धि सुधर जाय तो मेरे धन्धेका क्या होगा ? मेरी बात पृथक् है । मैं तो पक्की बुद्धिवाला हूँ । मैं तो रोज कथा सुनने पर भी मनकी बात नहीं छोड़ता ।

ऐसा न करो । कथा सुनकर मनकी गाँठ छोड़ो । बहुत जाननेकी अपेक्षा जो जाना हुआ है, उसे जीवनमें उतारनेका प्रयत्न करो । ज्ञान क्रियात्मक न बने तब तक उस ज्ञानका कोई मूल्य नहीं ।

शबरीकी कथा दिव्य है । इसमेंसे तुम कुछ नियम ग्रहण करो । आज से निश्चय करो कि मैंने कथा में सुना है कि अन्ध श्रद्धा रखकर भी सेवा-पूजा करनी चाहिए । अब मैं नित्य नियमित रूपसे सेवा-पूजा ध्यान-जप करूँगा । ऐसा करोगे तो धीरे-धीरे मन शुद्ध होगा, अनुभव होगा ।

शबरीका कैसा प्रेम है ? शबरीकी ऐसी निष्ठा है कि मुझको प्रभुसे कुछ माँगना नहीं । मेरे राम आरोग्य, वह मुझे आँखोंसे निहारना है । रामायणमें शबरीका चरित्र अति-शय दिव्य है । शबरीके घरमे श्रीरघुनाथजी विराजे हुए थे । शबरीने स्तुति करते हुए कहा ।

तव सन्दर्शनं राम गुरुणामपि मे न हि ।  
योषिन्मूढाप्रमेयात्मन् हीनाजतिसद्भववा ॥  
× × ×  
स्तोतुं न जाने देवेश किं करोमि प्रसीद मे ॥

महाराज ! मेरे गुरुदेवको भी आपके दर्शन नहीं हुए । मैं तो हीन जातिकी एक साधारण स्त्री हूँ । मुझको कुछ आता नहीं..... । बहुत ज्ञान बढ़नेके बाद तर्क-कुतर्क करे,



इसकी अपेक्षा अज्ञान अच्छे है। कितने हो पढ़े-लिखे लोग बातें ही बहुत करते हैं। ये प्रेमसे सेवा-स्मरण कुछ भी करते नहीं। जानो यदि प्रभु-प्रेमी हो तो ज्ञान सफल हो जाता है। ज्ञान जगत्को उपदेश करनेके लिए नहीं है। ज्ञान पैसा कमानेका साधन नहीं है। ज्ञान परमात्माका अनुभव करनेके लिए है।

षडङ्गादि वेदो मुखे शास्त्रविद्या

कवित्वादि गद्यं सुपद्यं करोति ।

हरेरङ्घ्रिपद्मे मनश्चेन्न लग्नं

ततः किं ततः किं ततः किं ततः किम् ॥

समस्त वेदोंका ज्ञान हो और छहों शास्त्र आदि याद हों, उससे क्या ? सुन्दर गद्य और पद्यकी रचना करनेमें समर्थ हो तो इससे क्या ? यदि परमात्माके चरणोंमें चित्त लगा हुआ न हो तो फिर इस सबका क्या प्रयोजन है ? इस ज्ञानका क्या अर्थ है ? यह सब कुछ हो तो उससे क्या ? परमात्मामें प्रेम न हो, तब तक सब नाकाम है। ज्ञान तो परमात्माके साथ प्रेम करनेके लिए है।

शबरी अन्य कुछ नहीं जानती। वह कहती है कि मैं अपढ़ हूँ परन्तु शबरी सब कुछ जानती है क्योंकि परमात्मामें इसका अनन्य प्रेम है। आज बड़े-बड़े ऋषियोंके आश्रममें प्रभु नहीं पधारे, शबरीको ही कृतार्थ किया। शबरीने कहा—नाथ ! आपने बहुत कृपा की।

श्रीरामचन्द्रजीने शबरीसे कहा—मुझे प्रसन्न करनेके लिए बहुत विद्वत्ताकी आवश्यकता नहीं। मुझे प्रसन्न करनेके लिए ब्राह्मणके घर जन्म लेना पड़े, ऐसा नहीं। चाहे जिस जातिका हो, उसे भक्ति करनेका अधिकार है।

पुंस्त्वे स्त्रीत्वे विशेषो वा जातिनामाश्रमादयः ।

न कारणं मद्भजने भक्तिरेव हि कारणम् ॥

यज्ञ करनेका अधिकार सबको नहीं। गायत्रीका अधिकार सबको नहीं। वेदाध्ययन करनेका अधिकार सब किसीका नहीं परन्तु प्रभुकी भक्ति करनेका अधिकार सबका है।

यज्ञ करनेके लिए खूब धन चाहिए। यज्ञ करनेवालेका कुल श्रेष्ठ होना चाहिए। बली, विधुर अथवा विधवा यज्ञ नहीं कर सकते। यज्ञके लिए देश-कालकी अन्य मर्यादाये भी बतलायी गयीं हैं।

इसके अनुसार वेदमंत्रोंका भी अधिकार सबका नहीं है। मंत्रके उच्चारणमें अथवा पाठमें भूल ही जाय तो अनर्थ हो जाता है। ब्राह्मण ही शुद्ध रीतिसे वेदका पाठ कर सकता है। अतिकामीके हाथमें ये वेदमंत्र जायें तो मंत्रके अर्थका अनर्थ करके मंत्रोंकी दुर्दशा कर देता है। कामी लोग स्वयंकी वासना पूर्ण करनेके लिए मंत्रके अर्थका अनर्थ करते हैं। विलासी व्यक्ति वेद-मंत्रका गलत अर्थ स्वयंकी वासनाके लिए अथवा स्वयंके लाभके अर्थमें करता है।

वेदान्तका अधिकार भी विलासीको नहीं। वेदान्तका अधिकार विरक्तको है, बातें ब्रह्मज्ञानकी करे और प्रेम पैसेके साथ करे, स्त्रीके साथ करे, संसारके जड़ पदार्थोंके साथ करे, उसे कभी ब्रह्म-ज्ञान पचता नहीं।

भक्ति-मार्ग अत्यन्त सुगम और सरल है। सब कोई उसके अधिकारी है। भक्ति कोई भी कर सकता है। किसी भी जातिका कैसा भी स्थान हो, कोई-सा भी समय हो, भक्ति हो सकती है। भक्तिमें देश-कालकी कोई मर्यादा नहीं।

परमात्माके साथ प्रेम करो। कदाचित् तुमको ऐसी शंका होगी कि महाराज ! तुम रोज कहते हो कि प्रभुके साथ प्रेम करो, प्रेम करो परन्तु प्रभुमें प्रेम जागे, ऐसा कोई उपाय बताओ।

तुम घरके लोगोंके साथ क्यों प्रेम करते हो ? पति ऐसा समझता है कि पत्नी मुझको बहुत सुख देती है। पत्नी ऐसी कल्पना करती है कि पतिको लेकर मैं सुखी हूँ। घरके लोग बहुत सुख देते हैं, ऐसा समझनेसे प्रेम होता है। कोई ऐसा विचार करे कि स्त्री मुझको बहुत दुःख देती है; तो इसका स्त्रीमें प्रेम नहीं रहेगा। तुम आजसे ऐसी दृढ़ भावना करो कि ठाकुरजीकी कृपासे मैं सुखी हूँ। मुझको प्रभुने सुख दिया है। मैं बहुत अयोग्य हूँ, फिर भी प्रभुने मुझको धन दिया है, मान दिया है।

जीवमात्रके ऊपर भगवान् अनेक उपकार करते हैं परन्तु जीव ग्रह उपकार भूल जाता है। अपने मनसे पूछो कि मुझको जो सुख-संपत्ति मिली है, मान मिला है, उसके लिए मैं क्या लायक हूँ ? मैंने आँखसे, मनसे बहुत पाप किए हैं, फिर भी परमात्माने यह सब मुझको दिया है। जरा विचार करो कि अपने कर्मसे क्या बरसात होती है ? परमात्मा हमारे कर्मोंको भूलकर हमपर उपकार करके बरसात करते हैं। परमात्माके उपकार मत भूलो।

कितने ही तो ऐसे होते हैं कि ठाकुरजीके उपकारका स्मरण नहीं करते। किसी समय गंभीर बीमारी आवे और मनुष्यको लगे कि इस बीमारीसे अब मैं उठनेका नहीं, तब वह घबराता है परन्तु ठाकुरजी कृपा करते हैं तो ठीक हो जाता है। परन्तु

उस समय वह ठाकुरजोंको याद नहीं करता, डाक्टर साहबकी पूजा करता है। डाक्टर बहुत ठोक है। समस्त रात्रि बैठा रहा था। घंटेमें इन्जेक्शन देता रहा। अरे, डाक्टरमें बचानेकी शक्ति है ? डाक्टरके इन्जेक्शनमें जो बचानेकी शक्ति हो तो इसके घरमें कभी भी अच्युत केशवम् हो ही नहीं—किसीका मरण नहीं हो। परन्तु ऐसा कहीं नहीं दीखता। बचानेवाले तो भगवान हैं। मुझको प्रभुने बचाया है, कहकर परमात्माका उपकार मानो, प्रभुके चरणोंका वंदन करो।

दुखमें भी प्रभुकी कृपा माननी चाहिए। प्रतिकूल परिस्थितिमें भी वैष्णव ईश्वरका अनुग्रह ही देखते हैं। वे ऐसा मानते हैं कि मेरे पाप तो बहुत हैं परन्तु पापोंके बदलेमें प्रभुने सजा कम ही दी है। मनुष्यके पापके बदलेमें परमात्मा सजा दें तो मनुष्यको खानेको भी न मिले। परमात्मा बहुत दयालु हैं।

महाभारतमें लिखा है, कि धर्मराज जीवनमें एक ही बार और वह भी सिर्फ आठ आना भूँठ बोले थे। इसकी इनको सजा हुई। धर्मराजको नरकके दर्शन करने पड़े। हमको होश हुआ तब से आजतक कितना भूँठ बोल गये, इसका कोई हिसाब रक्खा है क्या ? लोग पुण्यका हिसाब रखते हैं, पापका हिसाब नहीं रखते। किसी गरीबको दो सौ, पाँच सौ रुपये दिये हों तो याद रखेंगे और अनेक बार बोलेंगे—वह भाई माँगने आया था तब मैंने दो सौ रुपये उसको दिये थे। मनुष्य मौज-शौक करनेमें कितना खर्च करता है, इसका कुछ हिसाब रखता है ? आजतक जीभको साड़ कितना किया है ? कितने ही ऐसे होते हैं कि एकादशी आये तो इनको ऐसा लगता है कि दिवाली ही फिर-से मिलने आयी है ! एकादशी क्या दिवाली है ? मनुष्य शरीर-इन्द्रियोंका साड़ करनेमें पैसेका बहुत दुरुपयोग करता है। मनुष्य किए हुए पुण्यको याद रखता है, परन्तु किए हुए पापोंको याद नहीं रखता। पापके बदलेमें जीवको प्रभु सजा नहीं देते, निष्ठुरता नहीं रखते। परमात्माके उपकारोंको याद करोगे तो प्रभुमें प्रेम जागृत होगा।

मनुष्य प्रेम तो करता है, परन्तु जगतके जड़ पदार्थोंके साथ प्रेम करता है। आजकल सुधरे हुए लोग तो कपड़ोंके साथ और चप्पलके साथ बहुत प्रेम करने लगे हैं ! लोग तो चप्पल पहनकर रसोईमें भी जाते हैं, और कहते हैं कि इसमें क्या बाधा है ? हम सुधारवादी हैं। सुधरे हैं कि बिगड़े हैं यह तो भगवानको खबर है। चप्पल पहनकर रसोईमें जानेसे सुधरे नहीं कहलाओगे ? चमड़ेके साथ प्रेम करनेसे क्या सुधरे कहलाते हैं ? कितने ही लोग मन्दिरमें दर्शन करने जाते हैं तो दर्शन करते-करते भी कपड़ोंको याद रखते हैं कि मेरे कपड़े बहुत अच्छे हैं। वे भीड़में कहीं खराब न हो जाये। बहुत पड़े हुए और बहुत सुधरे हुए लोग मन्दिरमें अधिकांशतः दर्शन करने नहीं जाते, और जाते

हैं तो वे कपड़ोंकी सुरक्षा रखते हुए ही भगवानका वदन करते हैं। कोट बहुत सुन्दर हो तो दर्शन करते-करते याद आ जाती है कि कोट बहुत अच्छा है और लोहा किया हुआ है। हे भगवाने ! तुम्हारे दर्शन करने आया हूँ इसलिए मेरे कोटकी हिफाजत करना। भगवान कहते हैं कि मैं तेरे बापके बापका बाप लगता हूँ। मैं तुम्हें अच्छी तरह पहचानता हूँ। तुम्हें मेरी अपेक्षा अपना यह कोट बहुत अच्छा लगता है।

मनुष्य कपड़ोंका खयाल रखता है, हृदयका खयाल नहीं रखता। विषयोका चिन्तन करता है और हृदयका काला हो जाता है। कपड़ा बिगड़े यह भी मनुष्यको सहन होता नहीं, परन्तु उसको पता नहीं कि हृदय कितना बिगड़ गया है, हृदयमें कितने धब्बे लग गये हैं।

नर कपड़न कों डरत हैं, नरक पड़न कों नाहिं ।

यश दातन को जोत है, यशुदा तनय को नाहिं ॥

प्रेम तो मनुष्य करता है परन्तु यह ईश्वरके साथ प्रेम करता नहीं, जगतके जड़ पदार्थोंके साथ, जड़ वस्तुके साथ प्रेम करता है। जबमें दो-चार हजार रुपये हों तो मन्दिरमें दर्शन करते-करते तुमको रुपया याद आता है या भगवान ? कितने ही लोग तो ऐसे विवेकी होते हैं कि जबमें हाथ फेरते ही रहते हैं। जबमें रुपया है न। कोई जबकट जब न काट ले जाय। तुम पैसेके साथ तो प्रेम रखते हो।

प्रेम करना मनुष्यको आता है। मनुष्य स्त्रीके साथ प्रेम करता है। पुरुष ऐसा समझता है कि स्त्री उसे सुख देती है। कोई स्त्री अथवा पुरुष सुख दे सकता नहीं। कारण कि सुखकी चाहना तो सभीको होती है। मनुष्यका ऐसा स्वभाव है कि स्वयं इसको जिस वस्तुकी आवश्यकता होती है वह दूसरीको नहीं देता। किसी समय तो स्त्री दुःखका कारण बन जाती है—पतिके साथ कपट करती है, पतिका अपमान करती है। यह ऐसा समय है कि पत्नी पतिका तिरस्कार करे तो भी उसे पत्नी प्रिय लगती है, पत्नीके साथ वह प्रेम करना चाहता है। मनुष्यका प्रेम अनेक स्थानों पर बिखरा हुआ है, कई खण्डोंमें बँटा हुआ है। मनुष्यका प्रेम कपड़ोंमें है, स्त्रीमें है, पैसेमें है, घरमें है। अनेक स्थानोंपर बिखरे हुए प्रेमको एकत्रित करके उसे प्रभुके अर्पण कर दो। जगतका तिरस्कार न करो परन्तु जगत बहुत प्रेम करने लायक भी नहीं है, यह याद रखो। तुम जिस जीवके साथ अधिक प्रेम करोगे, वही तुम्हारे दुःखका कारण बन जाएगा। जिस जीवके ऊपर तुम प्रेम करते हो, पैसा व्यर्थ करते हो, जिसके लिए शरीर घिसते हो, वह कोई भी कारण मिलने पर एक दिन तुम्हारा शत्रु हो जाएगा। मनुष्य बहुत प्रेम करने लायक नहीं। जीव कब धोखा दे देगा, यह कहा नहीं जा सकता।

जगतका सम्बन्ध कच्चा है। जिस जीवके साथ तुम प्रेम करते हो, एक दिन वह तुमको छोड़ जाएगा अथवा तुम उसको छोड़ जाओगे। आज जो लोग तुम्हारे साथ हैं, उनका संयोग क्या कायम रहनेवाला है? संयोग वियोगके लिए ही होता है। संसारका अर्थ ही यह है कि जो क्षण-क्षणमें बदलता है। संयोगमें जितना सुख होता है इससे हजार-गुना दुःख वियोगमें होता है।

संयोग वियोगके लिए ही है। जगतके प्रत्येक पदार्थका संयोग वियोगके लिए ही है। संयोगमें सुख होगा तो वियोगमें हजारगुना दुःख भी है। इस जीवका ईश्वरके साथ ही संयोग सच्चा है।

बाल्यावस्थामें बालक मातासे बहुत प्रेम करता है। माँकी गोदमें एक-दो वर्षका बालक हो और तुम सी रुपयेका नोट दिखाकर उससे कहो कि अपनी माँको छोड़कर आ तो यह सी रुपया दूंगा। तो बालक माँको छोड़कर क्या तुम्हारे पास आयेगा? नहीं आवेगा। बालक माँके साथ बहुत प्रेम करता है परन्तु यह थोड़ा बड़ा होकर माँका प्रेम धीरे-धीरे भूल जाता है। खेलने लगता है और खेलमें इतना अधिक तन्मय हो जाता है कि माँके बुलानेपर भी जल्दी नहीं आता।

अति बाल्यावस्थामें माँके साथ प्रेम करता है। थोड़ा बड़ा होनेपर खेलके साथ प्रेम करने लगता है। थोड़ा अधिक बड़ा हुआ। माँ-बाप इसको पढ़ने बैठाते हैं। इसको घमकाते हैं, मारते हैं, तब धीरे-धीरे पढ़नेमें प्रीति होती है। अब खेलका प्रेम भूल जाता है। अब पुस्तकके साथ प्रेम करने लगता है। इसको परीक्षामें पास होनेकी उत्कण्ठा होती है।

परन्तु प्रेम क्या कायम रहता है? बड़ा हुआ। दो-चार डिग्री मिलीं, बादमें तो पुस्तकोंका भी प्रेम कम हो जाता है। अब भाई पैसेके साथ प्रेम करता है। यौवनमें प्रवेश किया। विवाह हुआ। फिर यह पत्नीके साथ प्रेम करता है। कितने ही तो ऐसे होते हैं कि माता-पिताको सामने जवाब देते हैं। स्त्रीका पक्ष लेकर माँको जो सम्मुख जवाब दे, माँका अपमान करे उसके पुण्यका नाश होता है। स्त्रीका तिरस्कार न करो परन्तु स्त्रीका बहुत पक्ष लेकर वृद्ध माता-पिताका अपमान न करो परन्तु, स्त्रीमें ऐसा मोह हो जाता है कि मनुष्य भान भूल जाता है।

स्त्रीके साथ भी प्रेम स्थिर रहता नहीं। दो-चार सन्तान हो जानेके बाद ही कष्ट लगने लगता है, स्त्रीमें मोह कम हो जाता है। प्रभुकी माया विचित्र है। जोव एक ही वस्तुके साथ प्रेम करे तो ईश्वरको सहन हो जाता है। संसारमें बहुत विवेकसे

प्रेम करो । जगतके जड़ पदार्थोंके साथ प्रेम न करो । प्रेम करने लायक एक परमात्मा है । परमात्माके साथ प्रेम करो ।

शबरीने परमात्माके साथ प्रेम किया है । प्रभुका आकर्षण हुआ । वैष्णव प्रेमकी डोरीसे परमात्माको बांधते हैं । अन्य किसी बलसे जीव प्रभुको बांध नहीं सकता, केवल प्रेमसे ही बांध सकता है । परमात्मा परम प्रेमके स्वरूप है । वैष्णव परमात्माको प्रेमसे वशमे करते हैं । परमात्माको प्रसन्न करनेका एकमात्र साधन प्रेम है ।

\*\*\*\*\*

(५२)

## भक्तिके नौ साधन

प्रभुने शबरीसे कहा कि मेरी भक्ति करनेके लिए बहुत ज्ञानवान होनेकी अथवा ब्राह्मणके घरमें जन्म लेनेकी आवश्यकता नहीं । पैसेकी भी आवश्यकता नहीं । भक्तिमें तो प्रेम मुख्य है ।

प्रभुमें प्रेम जाग्रत करनेके लिए नौ साधन रामजीने शबरीको बताये हैं । यह साधन करे तो प्रभुमें प्रेम जागता है । पहला साधन है सत्संग । जो महापुरुष परमात्माके साथ प्रेम करते हैं, उनका तुम संग करो ।

सत्तां सङ्गतिरेवात्र साधनं प्रथमं स्मृतम् ॥

प्रभु-प्रेमी वैष्णवोंका सत्संग करो । विलासी लोगोका संग न करो । विलासी लोगोका संग बुद्धिको बिगाड़नेवाला होता है ।

तुम जिसके संगमें रहोगे, उसी जैसे होओगे । संगका रंग मनको लगता है । मनुष्य जन्मसे विगड़ा हुआ नहीं होता । जीव जब जन्मा था, तब वह शुद्ध था । विचार करो । बालक जब जन्मा था तब उसको कोई व्यसन नहीं था, कोई कुटेव नहीं थी, पाप करनेकी आदत नहीं थी, अभिमान नहीं था । बालक पवित्र होता है, निर्दोष होता है परन्तु वह बड़े होनेके बाद जिसके संगमें आवे, वैसा बनता है । कुसंगसे जीव बिगड़ता है, सत्संगसे सुधरता है । तुमको जैसा होनेकी इच्छा हो, वैसे लोगोके संगमें रहो । विलासी-

का संग होगा तो मनुष्य विलासी होगा। विलासीका संग मनमें विकार उत्पन्न करता है। भक्ति बढ़ानेकी भावना हो तो विलासी लोगोंका संग न करना। विरक्तके संगमें रहोगे तो विरक्त बनोगे। तुम्हारी अपेक्षा ज्ञानमें, सदाचरणमें, भक्तिमें, वैराग्यमें जैसी हो वैसे महापुरुषोंका आदर्श दृष्टिके आगे रखो।

रोज इच्छा करो—भगवान् शङ्कराचार्य जैसा ज्ञान, महाप्रभु जैसी भक्ति और शुकदेवजी जैसा वैराग्य मुझको प्राप्त हो। प्रातःकालमें ऋषियोंको याद करनेसे उनके गुण हममें उतर आते हैं। हरेक गोत्रके ऋषि होते हैं। स्वयंके गोत्रके ऋषिको भी रोज याद करना पड़ता है। आज तो स्वयंके गोत्रका भी किसीको खयाल नहीं। वैश्य काश्यप गोत्रके हैं। रोज गोत्रोच्चार करो। रोज पूर्वजोंको वन्दन करो। मुझे ऋषि जैसा जीवन बिताना है, ऋषि होना है, विलासी नहीं होना है। ऐसा सतत अनुसंधान रखो। श्रीरामजी भी रोज वसिष्ठको वन्दन करते, मान देते।

संसार-व्यवहारमें रहकर ब्रह्मज्ञान स्थिर रखना, खूब भक्ति करना—यह सब कठिन है। संगका असर बहुत होता है। चोरी और व्यभिचार दोनों महापाप गिने जाते हैं। ये पाप सगा भाई करे तो उसका संग भी छोड़ देना। किसी जीवका तिरस्कार न करना परन्तु उसके पापका तिरस्कार कर देना। महापापीके संग रहनेसे बुद्धि बिगड़ती है। सगा भाई भी परमात्माकी सेवा-स्मरण न करता हो तो उसके संगमें बहुत नहीं रहना। घरमें सेवा-स्मरण न हो, घरमें कुसंग हो तो घरमें नहीं रहना। श्रेष्ठ संतोंका संग हमेशा रखो।

सत्सङ्गः परमा गतिः ।

सत्सङ्गके बिना ज्ञान प्राप्त नहीं होता। सत्सङ्गसे मनका मैल दूर होता है। रोज थोड़ा सत्सङ्ग करनेकी जरूरत है। योगवासिष्ठमें वसिष्ठजीने कहा है।

यः स्नातः शीतलितया साधुसङ्गतिगङ्गाया ।

किं तस्य दानैः किं तीर्थैः किं तपोभिः किमध्वरैः ॥

सत्संग तो स्वच्छ, शीतल ज्ञान-गंगा है। इसमें स्नान करनेसे मनका मैल धुल जाता है। जो इस सत्संगरूपी गंगाजीमें स्नान करता है उसको दान, तीर्थयात्रा, तप अथवा यज्ञकी आवश्यकता नहीं रहती। जिन महापुरुषोंको भक्तिका रंग सगा है, ऐसे संतोंके चरणोंका आश्रय लो, ऐसे संतोंके चरित्र पढ़ो। प्रभु-प्रेमी संतोंके मनके साथ अपना मन मिला दो। मनको बराबर समझाओ—इनका मन कैसा है? मुझे ऐसा ही मन रखना है।



प्रभुके प्रति प्रेम जाग्रत करनेके लिए प्रेमी महापुरुषोंका संग करो—सत्ता सङ्गतिः ।

रामजीने शबरीको दूसरा उपाय बताया है—कथा-श्रवण ।

द्वितीयं मरकथालापः ।

किन्हीं अधिकारी महापुरुषोंके मुखसे कथा सुनो । जिसकी कथा तुम सुनते हो उसके लिये प्रेम जागता है । तुम रामजीकी कथा बहुत सुनोगे तो रामजीमे थोड़ा प्रेम जागेगा । कथा सुननेके बाद प्रभुमें प्रेम जागे तो ही कथा सफल है । कथा सुननेके बाद पाप छोड़नेकी इच्छा हो, पापके प्रति घृणा उत्पन्न हो और भक्ति करनेकी दृढ़ भावना हो तो ऐसा मानना कि मैंने कथा ठीक प्रकारसे सुनी है । कथा सुननेके बाद विषयोंके प्रति अरुचि न हो और ईश्वरके प्रति रुचि न बढे तो कथा सुनी ही नहीं, ऐसा मानना चाहिए । कथा सुननेसे परमात्मामें प्रेम होता ही है । -

कथा सुननेका दूसरा लाभ यह है कि प्रभु-कथा जगतका विस्मरण कराती है । जगतको भुलानेके लिए योगीजन प्राणायाम-प्रत्याहार करते हैं, फिर भी जगतको भुला पाते नहीं । प्रभु-कथा मे अनायास ही जगत भूल जाया जाता है । कथा-कीर्तनमें देहधर्म कुछ अवशमे भुला दिए जाते हैं ।

मनुष्य कथा न सुने, तब भय, शोक और मोह उसको त्रस्त करते हैं, रुलाते हैं । भविष्यमें क्या होगा ?—भविष्यमें कालका ऐसा विचार करनेसे भय लगने लगता है । भूतकालका विचार करनेसे शोक होता है, और वर्तमानका चिन्तन करनेसे मोह होता है । परन्तु जो कथा सुनता है, उसे स्वरूपका ज्ञान हो जाता है कि मैं भगवानका हूँ । मैं प्रभुका सेवा-स्मरण करता हूँ । मेरी समस्त चिन्ता मेरे भगवानको है । कथा सुननेसे मन शान्त होता है । परमात्माकी कथा सुननी चाहिये ।

तृतीयं मद्गुणेरणम् ।

भक्तिका तीसरा साधन है, परमात्माकी स्तुति । जब तुमको अवकाश मिले, तब तुम क्या करते हो ? तुम अकेले बैठते हो, तब भी कुछ बात करते ही हो । मानव कदाचित् जीभसे न बोले परन्तु मनसे बोलता है । मानव अकेला बैठता है तब अधिकांश भागमें किसी की निन्दा करता है, अथवा किसीकी प्रशंसा करता है । यह ठीक है, यह खराब है । शान्तिसे विचार करोगे तो ध्यानमें आवेगा कि इस जगहमें श्रीरामके बिना कुछ भी ठीक नहीं । इस जगत्में कुछ खराब भी नहीं । यह तो मनमें जैसा भाव जागता है, उसी भावके अनुसार तुमको ऐसा लगता है, यह अच्छा है, और यह बुरा है ।

आज तुमको जो अच्छा लगता है वह संभव है कि थोड़े दिन पीछे सराब लगने लगे। तुम छोटे थे तब तुमको खिलौने बहुत अच्छे लगते थे। इस अवस्थामें खिलौने अच्छे लगेंगे क्या ? मनके भाव बदलते ही रहते हैं। इस संसारमें ईश्वरके बिना कुछ भी अच्छा नहीं। एकान्तमें बैठनेपर जगतकी निंदा न करो और जगतके किसी भी जीवकी अधिक प्रशंसा भी न करो। परमात्माका बखान करो।

ज्ञानमार्गमें ध्यान प्रधान है। ध्यान बिना ज्ञानमार्गमें सफलता मिलती नहीं। भक्तिमार्गमें भगवद्गुणगान प्रधान है। भगवानका भजन प्रधान है। संसारमें रहनेसे संसारको देखने से मन बिगड़ता नहीं, संसारका चिंतन करनेसे मन बिगड़ता है। इसलिये ज्ञानी पुरुष सतत परमात्माका ध्यान करते हैं। जब कि भक्त परमात्माके दिव्य सद्गुणोंका गान सतत करते हैं। भगवद्गुणगानसे मन सुधरता है, प्रभुमें प्रेम जागता है। भगवानके गुणोंका वर्णन करो। परमात्माके उपकारोंका स्मरण करो। स्वदोषका वर्णन करो। भगवद्गुणोंका बखान करोगे तो भगवानको तुम पर दया आवेगी। वैष्णवोंको समय मिलता है, तब वे भगवानका बखान करते हैं।

भागवतमें कथा आती है कि रासलीला खेलते-खेलते श्रीकृष्ण एकाएक अंतर्धान हो गये। गोपियोंसे परमात्माका वियोग सहन नहीं हुआ, वे परमात्माके लिए रुदन करती हुई प्रभुकी स्तुति करने लगीं। गोपियों की इस स्तुतिको महापुरुष गोपीगीत कहते हैं। गोपीगीत अति दिव्य गीत है। गोपी भगवानका बखान करती हैं, प्रभुके गुणोंका वर्णन करती हैं, परमात्माकी स्तुति करती हैं और इसीलिए प्रभुको दया आती है। परमात्मा प्रत्यक्ष प्रगट होते हैं।

तुम जब-जब शान्तिसे बैठो, जब तुमको फुरसत मिले, निवृत्तिका समय मिले तब परमात्माकी स्तुति करो। कितने ही लोग तो ऐसे होते हैं कि इनको फुरसत मिलती है तब वे पड़ोसियोंके यहाँ गप्पे मारनेके लिए चले जाते हैं। कितने ही तो ऐसे रसिक होते हैं कि पड़ोसियोंके साथ बातें करने पर भी इनको सन्तोष नहीं होता और वे, रास्तेमें कोई जा रहा हो उसको भी बुलाते हैं कि यहाँ आओ, यहाँ आओ, यहाँ आओ। ऐसा क्यों कहते हैं, जानते हो ? ये कहते हैं कि मेरा तो सत्यानाश हो ही गया है। तू मेरे पास आ जिससे तेरा भी सत्यानाश हो जाय।

बाणीका दुरुपयोग महापाप है। पानी और वाणीका दुरुपयोग करनेवाला परमात्माका अपराधी है। वाणीका विवेकसे उपयोग करो नहीं तो अन्तकाल में वाक्देवी दगा देगी। अन्तकालमें कितनों ही की वाणी बन्द हो जाती है। वे बोल नहीं सकते। वाणीका लय मनमें होता है। वे मनसे समझाते हैं, परन्तु बोल नहीं सकते। फिर तो

अन्तकालमें मनका लय प्राणमे हो जाता है। उसके बाद समझनेकी शक्ति भी नहीं रह पाती, केवल प्राण ही रह जाते हैं। उसके पश्चात् प्राणोंका भी लय तेजमें हो जाता है, ऐसा ग्रन्थोमे वर्णन आया है।

पहले वाणीका लय होता है। जिसने वाणीका दुरुपयोग किया है, अन्तकालमें वाग्देवी उसके पाससे उठ जाती है। कितनी ही की ऐसी इच्छा होती है कि अब मैं प्रभुके नामका जप करूँ। हरे राम, हरे कृष्ण बोलूँ। परन्तु यह बोल सकता नहीं—जब-जब फुरसत मिले तब-तब नामस्मरणका अभ्यास करो तो ही अन्त समयमें नामस्मरण कर सकोगे। एकान्तमें बैठो तब किसी की निन्दा न करो, किसी की प्रशंसा भी न करो। प्रभुके उपकारोका स्मरण करो कि परमात्माने मेरे ऊपर बहुत कृपा की है। प्रशंसा भगवानकी करो, प्रभुकी बार-बार प्रशंसा करनेसे प्रभुमे प्रेम जाग्रत होता है।

श्रीरामचन्द्रजी शबरीको भक्तिका साधन बता रहे हैं।

व्याख्यातृत्वं मध्यसां चतुर्थं साधनं भवेत् ॥

मेरे वचनोंकी व्याख्या करना यह चौथा साधन है। परमात्माकी आज्ञाओंका धितन मनन करके उनको योग्य रीतिसे समझनेकी और जीवनमें उतारनेकी श्रीरामचन्द्रजी आज्ञा करते हैं।

उसके बाद 'आचार्योपासना' यह पंचम साधन है। जिसके संगमें आनेके बाद कुछ पाप छूटे, भक्तिका कुछ रंग लगे, ऐसे किसी संतकी—सद्गुरुकी सेवा करो।

आचार्योपासनं भद्रे मधुबुद्धयामायया सदा।

पंचमं पुण्यशीलत्वं यमादि नियमादि च ॥

निष्ठा मत्पूजने नित्यं षष्ठं साधनमोचितम्।

परमात्मामें प्रेम जाग्रत करनेके लिए शास्त्रमें जो नियम बताये हैं—यम, नियम, आसन, प्राणाहार, प्रत्याहार—इनका कुछ पालन करो। उपवास करो। एकादशी हो, जयंतो हो—उस दिन अवश्य उपवास करो। कितने ही सोच तो डाक्टर कहे उसके बादमें एकादशी करते हैं परन्तु व्यासजीके वचनोंमें विश्वास नहीं रखते। डाक्टर ऐसा कहता है कि—चार-पाँच दिन अनाज नहीं लेना। दूध और मोसम्मी पर ही रहना है, तो ऐसा करते हैं। आज-कलके लोग डाक्टरमें विश्वास रखते हैं। अपने ऋषियोंके वचनोंका विश्वास नहीं रखते।

शास्त्रमें तो ऐसा लिखा है कि एकादशीके दिन कोई मेहमान घरमें आया हो और कदाचित् ऐसा कहे कि मैं एकादशी नहीं करता, तो उसको हाथ जोड़कर जय

श्रीकृष्ण' करके कहना कि मेरे घर आये हो इसलिए आज तो करनी ही पड़ेगी। कदाचित् उसको खोटा लगेगा तो दूसरी बार तो तुम्हारे घरपर नहीं आवेगा और दूसरा क्या करने-वाला है वह ? भले न आवे। शास्त्रमें ऐसा लिखा है कि एकादशीके दिन जिमानेवालेको पाप लगता है। एकादशीके दिन अन्नदान पाप है। एकादशीके दिन अन्नमें सब प्रकारके पाप आकर निवास करते हैं। खानेवाले और खिलानेवालेके माथे वे पाप जाते हैं।

कदाचित् तुमको ऐसा लगता होगा कि महाराज ! तुम तो बहुत कड़क-कड़क बोलते हो। मैं कड़क नहीं कहता, मेरे घरके तो किसीने नहीं कहा है। ऋषियोंने लिखा है वह कहता हूँ। शास्त्रमें जो यम, नियम आदि साधन बतलाये हैं उन्हें पालन करनेकी बहुत आवश्यकता है। छठा साधन बतलाया है।

### निष्ठामत्पूजने नित्यं

घरमें भगवान्की स्वरूप पधराकर परमात्माकी सेवा-पूजा करो। कोई भी स्वरूपकी मूर्ति रखकर भाव और प्रेम-पूर्वक सेवा करो। कितने ही लोग घरमें विग्रहमय स्वरूप पधराते हैं परन्तु मूर्ति-स्वरूप पधरायें तो अधिक ठीक है। विग्रह-स्वरूपमें स्नान नहीं हो पाते, अभिषेक नहीं हो पाता। जहाँ कम शृङ्गार किया कि सेवा पूजा जल्दी पूर्ण हो जाती है। मूर्ति स्वरूप हो तो तुम दूधसे स्नान कराओ, गर्म जलसे स्नान कराओ, श्रीअंगको पोंछो, फिर वस्त्र अर्पण करो। इस प्रकार सेवा-पूजामें अधिक समय लगा सकोगे। शृङ्गार हो उतने समय तक आँख और मन भगवान्में लगाये हुए रहें, शृङ्गार करनेवाला भगवत् स्वरूपके साथ एक हो जावे। शृङ्गार करनेसे क्या भगवान्की शोभा बढ़ती है ? नहीं, नहीं, वे तो सहज सुन्दर हैं। शृङ्गार करनेसे अपना ही मन शुद्ध होता है। बड़े बड़े योगियोंको समाधिमें जैसा आनन्द मिलता है वैसा आनन्द वैष्णवोंको अनायास ही ठाकुर-जोके शृङ्गारमें मिल जाता है। खुली आँखोंमें ही समाधि जैसा आनन्द मिल जाता है। शृङ्गार करनेके पश्चात् भोग अर्पण करना चाहिए।

ठाकुरजीकी सेवा करनेकी बहुत आवश्यकता है। शास्त्रमें तो ऐसा लिखा है कि जिस घरमें ठाकुरजीकी सेवा न हो उस घरका जल भी नहीं पीना चाहिए। जिस घरमें भगवान्की सेवा नहीं वह घर, घर नहीं, स्मशान है।

तुम घरमें ठाकुरजीकी सेवा रखो। सम्पत्तिके प्रमाणसे खर्च करो। अपने ठाकुरजीके लिए सुन्दर सिंहासन बनाओ, नये-नये वस्त्र बनाओ। ठाकुरजीने बहुत दिया हो तो खर्च करनेमें तनिक भी संकोच मत रखो। सेवाके प्रारम्भमें ध्यान करो। मनुष्य ध्यान करनेमें जब तक मनसे संसारका सम्बन्ध नहीं छोड़ता, तब तक उसे सेवामें आनन्द नहीं आता। ध्यानके साथ भावना करो कि मेरे घरमें जो सेव्य स्वरूप हैं उनमें भगवान्

प्रवेश किए हुए हैं। मूर्तिमें प्रभु आकर विराजे हैं, ऐसी भावना रखनेसे मूर्ति भगवत्स्वरूप बन जाती है।

सेवामें मनको पिरोकर रखना यही सेवा है। तुम शरीर में जैसा प्रेम रखते हो ऐसा प्रेम ठाकुरजीके स्वरूपमें रखो। सेवा स्नेहसे करो, समर्पण भावसे करो। मूर्तिमें भगवद्भाव न जागे तब तक प्रत्येक पदार्थमें ईश्वर भाव नहीं जागेगा। सेवा करनेमें ऐसी निष्ठा रखो कि ये प्रत्यक्ष परमेश्वर हैं। सेवा में दास्यभाव मुख्य है। नाथ ! मैं तुम्हारा दास हूँ। अधम हूँ, परन्तु तुम्हारा ही हूँ। दास्य भाव हृदयको जल्दी दीन बनाता है। दैन्य आने पर हृदय-पिघलता है। प्रभु सेवामें हृदय न पिघले तब तक सेवा सफल नहीं होती। दास्यभाव बिना सेवा फलती नहीं। दास्यभावसे जीवन सुधरता है, मरण सुधरता है। दास्यभाव बिना ईश्वरको जीव पर दया नहीं आती।

सेवामें प्रेम मुख्य है। सेवा भावसे करो। प्रभु प्रसन्न होंगे। सेवाके पश्चात् प्रार्थना करो। ऐसा नहीं कि संस्कृतमें ही प्रार्थना हो। तुम्हारी जो भाषा हो उसीमें प्रार्थना स्तुति करो। भगवानको सभी भाषा आती हैं। स्तुतिके पश्चात् चिंतन करो। सेवाकी समाप्तिमें ठाकुरजीको साष्टाङ्ग-प्रणाम करो।

सेवा और पूजामें थोड़ा फेर है। जहाँ मंत्र मुख्य है और प्रेम गौण है उसे पूजा कहते हैं। जहाँ मंत्र गौण है और प्रेम मुख्य है उसे सेवा कहते हैं। ब्राह्मण ठाकुरजीकी पूजा करते हैं। ब्राह्मण जो मंत्र बोलते हैं उन मंत्रोंके अधिष्ठाता देव उन मंत्रोंके आधीन हो जाते हैं। पूजामें ब्राह्मण प्रभुको जिमाते हैं।

प्राणाय स्वाहा। अपानाय स्वाहा। व्यानाय स्वाहा। उदानाय स्वाहा। समानाय स्वाहा। वसग्नये स्वाहा।

जहाँ मंत्र पूरा हुआ कि ठाकुरजीको भोजनभी पूरा करना पड़ता है। ब्राह्मण तो तुरन्त ही भगवानको आज्ञा देते हैं हस्तप्रक्षालनं समर्पयामि। मुख प्रक्षालनं समर्पयामि। अब हाथ धो डालो। एक मिनटमें भगवानके हाथ धुसा देते हैं। भगवानको अभी खानेकी इच्छा वाकी है परन्तु भगवान ब्राह्मणके वचनोंको आदर देते हैं। भगवान कहते हैं मैं तुम्हारे आधीन हूँ। तुम जैसा कहोगे वैसा मैं करूँगा। भगवान ब्राह्मणोंके आधीन रहते हैं। भोजन बन्द करके हाथ धो डालते हैं। तुमको कोई भोजनको बुझाये और घाल तुम्हारे आगे रखे, पीछे प्राणाय स्वाहा। अपानाय स्वाहा। व्यानाय स्वाहा—ऐसा मंत्र बोले और पीछे घाल उठाकर ले जाय तो ? तुम्हारी क्या दशा होगी ? तुमको भोजन करनेमें पन्द्रह मिनट खर्च तो भगवान भी पंद्रह बीस मिनट आरोगेंगे न ? आँख बन्द रखकर

कीर्तन करते करते लालाको मनाओ । प्रभुको आरोग्यओ । तुम रोज भाव पूर्वक आरोग्यओगे तो किसी दिन प्रभु प्रत्यक्ष आरोग्येंगे ।

नामदेवके चरित्रमें आता है कि घरमें विठ्ठलनाथजीकी पूजा थी । एकबार नामदेवके पिताजीको किसी बाहर गाँवमें जाना पड़ा । नामदेवजी तब तीन वर्षके थे । पिताने पूजाका काम बालक नामदेवको सौंप दिया । पिता समझाते हैं कि बेटा ! घरके मालिक विठ्ठलनाथ है । उनकी सेवा किए बगैर खाएगा तो पाप लगेगा । इस घरमें जो कुछ भी है वह विठ्ठलनाथजीका है । ठाकुरजीको अर्पण न करोगे तो पाप लगेगा । प्रसाद-रूपसे ग्रहण करोगे तो दोष नहीं लगेगा ।

नामदेवजी ने कहा—पिताजी ! सेवा किस प्रकार की जाती है वह बताइये । पिताजी ने कहा—बेटा ! प्रातःकाल जल्दी उठना । स्नान करके पवित्र होकर भगवानकी प्रार्थना करना । इसके बाद ठाकुरजीको जिमाना । परन्तु उससे पहले भोग सामग्री तैयार रखना । ठाकुरजीको स्नान कराके धीरे-धीरे भाँकी करना । पीछे भगवानका शृङ्गार करना । उसके पश्चात् ठाकुरजीको दूध भोग रखना । विठ्ठलनाथजी शर्मिले हैं । अनेक बार प्रार्थना करोगे तब ठाकुरजी दूध लेगे । पिताने नामदेवजीको सेवाकी समस्त विधि बतलादी ।

बालक नामदेवके मनमें बात भर गयी कि यह मूर्ति नहीं, प्रत्यक्ष परमात्मा हैं । प्रातःकाल चार बजे बालक उठा । पिताजीके बताये हुए प्रमाणसे प्रेमसे उसने प्रभुकी सेवा करनी प्रारम्भ की । पीछे दूध रक्खा । नामदेवने बारबार विठ्ठलनाथजीको मनाया कि विठ्ठल ! तुम तो जगतको जिमाने वाले हो, मैं तुमको क्या जिमा सकता हूँ ? तुम्हारा ही तुमको अर्पण करता हूँ ।

परन्तु विठ्ठलनाथ दूध नहीं पीते थे । नामदेव बिनती करते हैं—दूध क्यों नहीं पीते हो ? जल्दी दूध पिओ । तुमको भूख लगी होगी । क्या दूधमें खांड़ कम पड़ी है इसलिए नहीं पीते हो ? नामदेव रसोई घरमें जाकर खांड़ ले आए । दूधमें फिरसे खांड़ डाली । जीव ईश्वरको मानता नहीं, इसलिए परमात्मा मानते नहीं । नामदेव मना रहे हैं विठ्ठल ! तुम दूध नहीं पिओगे तो तुम्हारे आगे माथा फोड़ लूँगा । बालक अतिशय व्याकुल हो गया ।

बालक जब माथा फोड़नेको तैयार हुआ उस समय परमात्माने दूधका कटोरा उठा लिया । आज मूर्ति चैतन्य बनी । नामदेवके प्रेमसे विठ्ठलनाथजी प्रसन्न हो गये । विठ्ठलनाथजीने दूध पिया और नामदेवको गोदमें लेकर उसे भी दूध पिलाया ।

सेवा मार्ग अति दिव्य है । सेवा करनेसे सेवकको सुख होता है । सेवासे भगवानकी क्या सुख मिलता है ? वे तो परमानन्द स्वरूप हैं परन्तु सेवा और स्मरणसे परमात्मा बशमें हो जाते हैं । भक्ति भगवानको परतन्त्र बना लेती है ।

श्रीरामचन्द्रजी शबरीको भगवानमें प्रेम जाग्रत करनेके साधन बता रहे थे। श्री-रामचन्द्रजीने बताया कि किसी संत द्वारा मंत्रकी दीक्षा ग्रहण करके उस मंत्रके साथ मंत्रो-करो तो प्रभुमें प्रेम जगे।

मम मन्त्रोपासकत्वं साङ्गं सप्तममुच्यते ।

मनको मन्त्रमें रक्खो। परमात्माका स्वरूप प्रत्यक्ष दिखायी नहीं देता और कदाचित् दीख भी जाय तो उस स्वरूपको कोई पकड़ नहीं सकता। एक-दो मिनट या पाँच एक घिनट दर्शन देकर भगवान अंतर्ध्यान हो जाते हैं। तुम परमात्माके कोई भी मन्त्रको पकड़कर रक्खो।

मद्भक्त्येष्वधिका पूजा सर्वभूतेषु मन्मतिः ।  
बासार्थेषु निरागित्वं शमादि सहितं तथा ॥  
अष्टमम्.....

आठवाँ साधन बतलाया है—सबसे मेरे इष्टदेव बिराजे हुए हैं—ऐसा भाव रक्खो। भगवानकी अपेक्षा भागवतमें अधिक स्नेह रखना चाहिए।

नवमं तत्त्वविचार ।

तत्त्व विचार करना ये नवाँ साधन है। प्रभुने शबरीको उपदेश किया कि इन नौ प्रकारके साधन करनेसे प्रभुमें प्रेम जागता है। अरे ! भक्ति करते-करते अदरसे जब ज्ञान स्फुरित होता है वह ज्ञान स्थिर रहता है। पुस्तक पढ़कर बाहरके साधनोसे मिला हुआ ज्ञान भूल-जानेवाला होता है। पुस्तकको पीछे पड़े वह विद्वान् और प्रभुके प्रेममें परमात्माके पीछे पड़े वह सन्त। विद्वान् शास्त्रके पीछे दौड़ता है जबकि शास्त्र सन्तके पीछे दौड़ते हैं।

भक्ता एकान्तिनो मुख्याः । सच्छास्त्री कुर्वन्ति शास्त्राणि ॥

शास्त्रोंको पढ़कर बोले वह विद्वान्। प्रभु-प्रेममें पागल होकर प्रभुको रिझानेके लिए बोले वह सन्त। सन्त अन्दरकी पोथी पढ़कर प्रभु प्रेरणासे बोलता है। भक्ति द्वारा हृदय शुद्ध हो जाता है, मन शुद्ध हो जाता है। इस कारणसे, अन्दरसे, हृदयसे ज्ञान स्वतः प्रगट होता है। ज्ञानको प्रगट करो। ज्ञान कोई पुस्तकोंमें ही हो ऐसा नहीं। ज्ञान तुम्हारे पास ही है परन्तु यह अज्ञानसे ढका हुआ है। आकाशमें सूर्यनारायण हों फिर भी बादलोंसे जैसे वह ढक जाते हैं, उसी प्रकार प्रत्येक बुद्धिमें सूक्ष्मरूपसे ज्ञान रहता है परन्तु यह ज्ञान अज्ञानसे ढका हुआ है। बादल दूर होने पर जिस प्रकार सूर्यनारायणके दर्शन होते हैं उसी प्रकार जो परमात्माके साथ प्रेम करता है, सेवा-स्मरण करता है, उसके अज्ञानका आवरण दूर हो जाता है और अन्दरसे परमात्माके स्वरूपका ज्ञान प्रगट हो जाता है।



श्रीरामचन्द्रजीने शबरीको नवधा भक्तिका उपदेश किया। श्री तुलसीदास महाराज-  
ने यह नवधा भक्ति सुन्दर रीतिसे वर्णन को है—

नवधा भगति कह्यो तोहि पाहीं। सावधान सुनु—धर मन माँहीं ॥

प्रथम भगति संतन्ह कर संगी। दूसरि रति मम कथा प्रसंगी ॥

गुरु पद पंकज सेवा, तीसरि भगति अमान।

चौथि भगति मम गुन गन, करइ कपट तजि गान ॥

मन्त्र जाप मम दृढ़ विस्वासा। पंचम भजन सो वेद प्रकासा ॥

छठ दम सील विरति बहु करमा। निरत निरन्तर सवजन धरमा ॥

सातवें दम मोहि मम जग देखा। मोतें संत अधिक कर लेखा ॥

आठवें दम लाम संतोषा। सपनेहुँ नहि देखइ पर दोषा ॥

नवम सरल सब सन छल हीना। मम भरोस हियँ हरष न दीना ॥

सुनकरके शबरीको अतिशय आनन्द हुआ। श्रीरामचन्द्रजी तो मनुष्य जैसी लीला करते थे, उन्होंने शबरीसे पूछा—श्रीसीताजी कहाँ हैं? तुम जानती हो तो मुझे बताओ। शबरीने कहा—नाथ! आप तो सर्वज्ञ हो। सब जानते हो। मैं आपसे क्या कहूँ? सीता-जीको रावण ले गया है। सीताजी लंकामें विराजी हुयीं हैं। यहाँ पास ही पंपासरोवर है। वहाँ ऋष्यमूक पर्वतपर सुग्रीव बिराजते हैं। आप वहाँ पधारो।

सुग्रीवके साथ मंत्री करो। सुग्रीव आपकी सेवा करेगा। अब मुझे आपका दर्शन करते-करते प्राणोंका त्याग करना है। रामजीने पूछा—तुम्हारी कुछ इच्छा है? शबरीने रामजीकी विनतीकी—इस पंपासरोवरका जल बिगड़ गया है, वह सुधारो। आप उसमें स्नान करो तो जल शुद्ध हो।

एक ऋषिने शबरीको लात मारी थी, इसलिए यह जल बिगड़ गया था। यह प्रसंग पहले आ गया है। शबरीकी महिमा बढ़ानेके लिए रामजीने वहाँ आए हुए लोगोसे कहा—मेरे स्नानसे कुछ होने वाला नहीं। उस जलको सुधारनेकी मेरी शक्ति नहीं। शबरीके चरण धोकर, उसको तीर्थ-सरोवरमें पधराओ तो जल शुद्ध हो जाएगा। रामजीने लोगोसे कहा—तुम शबरीका चरण-तीर्थ उसमें पधराओ। शबरीने इस जसमें स्नान किया। सरोवरका जल अतिशुद्ध और मधुर बन गया।

बादमें श्रीराम-दर्शन करते-करते शबरीने योगाग्निमें शरीर जला दिया। शबरी कृतार्थ हुयी। सियावर रामचन्द्रकी जय—रामजीने शबरीका उद्धार किया।

रामसंदर्शनान्मुक्ति प्राप्ता वैकुण्ठमाययी ।

इस प्रकार-श्रीरामके दर्शनसे मुक्ति प्राप्त करके शवरी वैकुण्ठ सिधारी। परमात्मा-का खूब भजन करो। साधु-सन्तोंमें खूब विश्वास रखो। तुम्हारा कल्याण हो जाएगा। शवरीका चरित्र मनुष्यके लिए आश्वासनरूप है।

भक्तिर्भुक्तिविधायिनी भगवतः श्रीरामचन्द्रस्य हे ।

लोकाः कामदुषाङ्घ्रिपद्मयुगलं सेवध्वमत्युत्सुका ॥

नाना ज्ञान विशेषमन्त्रवितर्ति त्यक्त्वा सुदूरे मृशं ।

रामं श्यामतनुं स्मरारि हृदये भान्त भजष्वं युधा ॥

×

×

×

नरविधि कर्म अधर्म बहु मत सोकप्रद सय त्यागहृ ।

विश्वास करि कह दास तुलसी रामपद अनुरागहृ ॥

जातिहोन अब जन्म महि, हुक्त कीन्हि असि नारि ।

महामंद मन सुख पहसि, ऐसे प्रभुहि विसारि ॥



ब्रह्माभ्युपसृष्टं कलिमलप्रभवं चान्य  
श्रीमच्छम्भुमुखेन्दुसुन्दरवरे संशोभितं सर्वदा ।  
संसारामयमेषजं सुखकरं श्रीजानकीजीवनं  
धन्यास्ते कृतिनः पिवन्ति सततं श्रीरामनामामृतम् ॥

(५३)

## जीव-शिवकी मैत्री

परमात्मा श्रीराम जीवमात्रके सच्चे सुहृद् है। सुहृद् और मित्र—इसमें अन्तर है। मित्र थोड़ा भी स्वार्थ रखकर प्रेम करता है, सुहृद् निरपेक्ष प्रेम करता है। श्रीराम मित्र नहीं सबके सुहृद् हैं।

सुहृदं सर्व भूतानाम् ।

ईश्वर जीवके साथ प्रेम करते हैं तब कोई भी अपेक्षा रखकर नहीं करते। परमात्मा स्वयं आनन्दरूप है। आनन्दरूप श्रीरामको, श्रीकृष्णको किसी वस्तुकी आवश्यकता नहीं। जिसका आनन्द बाहर है, जिसका आनन्द दूसरेमें है, उसको सबकी अपेक्षा रखनी पड़ती है। जो स्वयं ही आनन्द अनुभव करता है, जो स्वयंके आनन्दमें ही मस्त है, उसे किसी वस्तुकी आवश्यकता नहीं।

जीवको जब तक अन्य किसीसे सुख मिलता है तबतक वह सापेक्ष है, कुछ अपेक्षा रखता है। आनन्द तो जीवके पास ही है परन्तु जीव आनन्द अपनेसे बाहर ढूँढता है, अपने अंदर नहीं। स्त्रीसे, कपड़ोंसे, धनसे आनन्द मिले तो उनके वियोगसे तुमको दुःख भी होगा। तुम्हारा आनन्द किसीके आधीन नहीं होना चाहिए, परतंत्र नहीं होना चाहिए। यदि वह किसीके आधीन होगा तो वह दुःख देगा ही। अन्तर दृष्टि करके परमात्माको अपने अन्दर निहारी। एकमात्र भगवान ही आनन्दरूप हैं। बाकी यह जगत् तो दुःखरूप है।

अरे कही स्त्रीसे आनन्द मिलता है ? पुरुषसे आनन्द मिलता है ? संसारके किन्हीं भी विषयोंमें यदि आनन्द होता तो सब कुछ छोड़कर किसी दिन भी सोनेकी इच्छा होती ही नहीं। जगत्में आनन्द नहीं है इसलिए ही तो निद्रामें आनन्द मिलता है। मनुष्य चारपाई पर पड़नेके बाद सब कुछ भूल जाता है। उस समय उसे स्वयंका ही आनन्द मिलता है।

आनन्द बाहर नहीं, आनन्दरूप श्रीराम सबके अन्दर विराजे हुए हैं।

ईश्वरः सर्वभूतानां हृद्देशेऽर्जुन तिष्ठति ॥

श्रीराम प्रेम करते हैं तब कोई भी अपेक्षा रखकर प्रेम नहीं करते। यह वर्षा कौन करता है ? वर्षा करनेकी शक्ति क्या किसी मनुष्यमें है ? किसी विज्ञानमें ऐसी शक्ति है कि वर्षा कर सके ? वर्षा तो श्रीरामजी करते हैं। गीताजीमें प्रभुने कहा है —

“तपाम्महमहं वर्षं निगृह्णाम्युत्सृजामि च ।”

वर्षा परमात्माकी इच्छासे होती है। प्रभु क्या अपने लिए वर्षा करते हैं ? ईश्वरको तो कोई अपेक्षा ही नहीं।

भगवान कहते हैं—वेटा, एक काम तो कर दूसरा काम मैं करूंगा। धरती जोतनेका काम तुम्हें करना है, वर्षा मैं करूंगा।

पानी बरसनेके बाद बीज बोनेका काम मनुष्यका है, बीजमें से अंकुर उत्पन्न करनेका काम ईश्वरका है।

खेतकी सुरक्षा मनुष्य करता है, अनाज भगवान उत्पन्न करते हैं।

अनाज उत्पन्न करनेके पश्चात् मनुष्य उसको खाता है, परमात्मा खाये हुए को पचाते हैं।

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥

परमात्मा खाते नहीं, परन्तु प्रत्येकके अन्दर वैश्वानर अग्निरूपमें विराजे हुए भगवान उदरस्थ अन्नका पाचन करते हैं।

ईश्वरको कोई भी स्वार्थ नहीं। वे निस्वार्थभावसे जीवके साथ प्रेम करते हैं।

खानेके बाद मनुष्य सो जाता है। भगवान कहते हैं कि मैं तेरे पास समस्त रात्रि बैठकर.....जीव सो जाता है ईश्वर जागकर इसका रक्षण करते हैं।

परमात्मा सोते नहीं हैं। अगर भगवान सो जायें तो सबका ही अच्युत केशवम् हो जाय। गाड़ीमें तुमको ठोक जगह मिल जाये तो तुम आराम करते हो, सो जाते हो, परन्तु इन्जन चलाने वाला ड्राइवर विचार करे कि मैं घटे दो घटे अब आराम करूं, तो तो गाड़ीका क्या हो ?

भगवान कहते हैं कि जीव तो मुसाफिर है। ये गाड़ीमें बैठा है। मैं गाड़ी चलाता हूँ। परमात्मा सोते नहीं, परमात्मा जागते हैं।

प्रत्येक कार्यमें जीवकी ईश्वर मदद करते हैं। ईश्वर कोई भी अपेक्षा रखे बिना जीवको सुख देत हैं।

हमारे लिए हो भगवान अनाज उत्पन्न करते हैं, हमारे लिए ही वर्षा करते हैं। ये फलफूल भी अपने लिए ही प्रभुने उत्पन्न किए हैं।

परन्तु यह जोव इतना बड़ा दुष्ट है कि भगवानका भी भगवानको अर्पण किए बिना ही खा जाता है। यह सब ईश्वरका ही है। परमात्माका परमात्माको जो अर्पण नहीं करता वह हराम खीर है, दुष्ट है। वह कृतघ्नी है कि जो ईश्वरको नहीं देता।

सबके सच्चे सुहृद परमात्मा हैं। भगवान विचार नहीं करते कि यह गरीब है कि धनवान है, जानी है कि अण्ड है, बालक है कि प्रौढ़ है, स्त्री है कि पुरुष है, ऊँचे कुलमें जन्मा है कि नीचे जातिका है। ऐसी विषमता तो मनुष्य रखता है। मालिक की आँखोंमें तो प्रेम है।

जीव परमात्माके साथ मैत्री करे तो प्रभु उसको परमात्मा बनाते हैं। भगवान अतिशय उदार हैं। परमात्मा जीवको जब देते हैं तब देनेमें जरा भी संकोच नहीं रखते। जोव देता है तब विचार करके देता है। ईश्वर ऐसा विचार नहीं करते कि अपने लिए कुछ रखूँ।

परमात्माके साथ मैत्री करनेवाले जीवको प्रभु पूर्ण बनाते हैं। यह जगत अपूर्ण है, जीव अपूर्ण है। जीव परिपूर्ण तब बनता है जब वह ईश्वरके साथ मैत्री करता है। किष्किन्धाकाण्डमें जीव और ईश्वरकी मैत्रीकी कथा है। भगवान शंकर माता पार्वतीजीसे कहते हैं—

ऋष्यमूकगिरेः पार्श्वे गच्छन्तो रामलक्ष्मणौ ।  
धनुर्बाणकौ दान्तौ जटावल्लभमण्डितौ ।  
पश्यन्तो विविधान्वृक्षान् गिरेः शोभां सुविक्रमा ॥

शबरीका उद्धार करके श्रीराम-लक्ष्मण धीरे-धीरे ऋष्यमूक पर्वतके समीप पधारे। ऋष्यमूक पर्वतके ऊपर सुग्रीव चार मन्त्रियोंके साथ बैठे थे। उन्होंने श्रीराम-लक्ष्मणको आता हुआ देखा।

सुग्रीवने हनुमानजीसे कहा कि ये दो महापुरुष कौन हैं? बालिने मुझको मारने-के लिए तो कहीं इनको यहाँ नहीं भेजा? ये कौन हैं? तुम परीक्षा करो।

तथेति बहुरूपेण हनुमान् समुपागतः ।  
विनयावनतो भूत्वा रामं नस्वेदमब्रवीत् ॥

श्री हनुमानजी महाराजने ब्रह्मचारीका स्वरूप धारण किया। बादमें रघुनाथजीके पास जाकर, उनको वन्दन करके हनुमानजीने पूछा—आप कौन हो ? आप नर-नारायण जैसे लगते हो। आप यहाँ क्यों पधारे हो ? आपको देखकर मुझको बहुत आनन्द होता है।

हनुमानजीने बहुत सुन्दर भाषण किया। प्रभुने लक्ष्मणजीसे कहा कि लक्ष्मण ! इस ब्रह्मचारीने व्याकरण-शास्त्रका अध्ययन खूब किया है। यह इतना बहुत बोला परन्तु उसमें एक शब्द भी अशुद्ध नहीं बोला। अनर्थ नहीं बोला। विचार करके बहुत सुन्दर बोलता है। यह व्याकरण-शास्त्रमें निष्णात है। लक्ष्मण ! तुम देखो तो इस ब्रह्मचारीकी लंगोटी बहुत दिव्य है।

श्री हनुमानजी महाराज प्रगट हुए तब जन्मसे ही दिव्य कोपीन धारण करके ही प्रगट हुए थे। अजनी माताने हनुमानजीसे कहा था कि तेरी कोपीनकी जो..... वे ही तेरे गुरु हैं।

प्रभुने लक्ष्मणजीसे कहा कि यह ब्रह्मचारी है, ज्ञानी है, जितेन्द्रिय है। इसकी कोपीन अति उज्ज्वल है। यह सुनकर हनुमानजीको विश्वास हो गया कि यह परमात्मा हैं, यह ही मेरे गुरु हैं।

लक्ष्मणजीने हनुमानजीको संक्षेपमें सब कथा सुनायी कि हम महाराज दशरथके दोनों बालक हैं। श्रीराम-लक्ष्मण हमारा नाम है। महाराज दशरथकी आज्ञासे हम वनमें आए हैं। श्रीसीताजी भी साथ थी। उनको रावण ले गया है और हम श्रीसीताको खोजने निकले हैं। ब्रह्मचारीजी महाराज ! आप कौन हो ?

बादमें श्रीहनुमानजीने श्रीरघुनाथजीके चरणोंमें साष्टांग वन्दन किया और कहा—

मोर न्याउ मैं पूछा साँई । तुम्ह पूछउ कस नर की नाई ॥

तब माया बस फिरऊँ भुलाना । ताते मैं नहीं प्रभु पहिचाना ॥

मायामें फँसा हुआ जीव तुमको भूल जाता है, परन्तु नाथ ! तुम भूल गये, इसलिए मुझको पूछते हो कि तू कौन है ? मैं तुम्हारा सेवक हूँ। मैं वायुपुत्र हनुमान हूँ। आपने मेरे सत्यस्वरूपको जाना है। आपही मेरे गुरु हो। मैं सुग्रीवका मंत्री हूँ।

सुग्रीवो नाम राजा यो वानराणां महामतिः ।

चतुर्भिर्मन्त्रिभिः सार्धं गिरिमूर्धनि तिष्ठति ॥

वानरोंका राजा सुग्रीव पर्वत-शिखरपर बिराजता है और उसने ही मुझको भेजा है। सुग्रीवके साथ आप मैत्री करो। वह आपकी सेवा करेगा। रामजीने कहा—सुग्रीवका नाम मैंने सुना है। सुग्रीवके साथ मैत्री करनेके लिए ही मैं आया हूँ।

सुग्रीव जीव है। श्रीराम ईश्वर है। परन्तु श्रीराम जीवके साथ मैत्री कब करते हैं? सुग्रीवको हनुमानजी अपनाते हैं तब। हनुमानजीका बल यदि सुग्रीवको न मिले तो श्रीराम सुग्रीवके साथ मैत्री नहीं करते।

हनुमानजी जिसको न अपनावे उसको श्रीराम मित्र नहीं मानते। परमात्माके साथ प्रेम न हो तो जीवन सुन्दर हो सकता नहीं। दो जगहोंमें परमात्माने मोह रक्खा है द्रव्यमें और कामसुख में। इन दो सुखोंका त्याग करे उसको हनुमानजी अपनाते हैं। ब्रह्मचर्यका पालन करोगे, जितेन्द्रिय बनोगे तो परमात्माके साथ मित्रता होगी।

यह जीव और ईश्वरकी मित्रताकी कथा है। सुग्रीव यह जीवात्मा है। 'ग्रीव' शब्दका अर्थ है कंठ। जिसका कंठ सुन्दर है उस जीवके साथ ईश्वर मैत्री करते हैं।

इन गाने वाले लोगोंका कंठ तो बहुत सरस होता है। क्या भगवान इनके साथ मैत्री करते होंगे? अरे, कंठकी शोभा तो परमात्माके नामसे है। जिह्वासे जो प्रभुके नामका जप करता है, कंठसे जो प्रभुके नामका स्तवन करता है, जिसकी नाममें निष्ठा है, वही सुग्रीव है। परन्तु उसे हनुमानजीका—ब्रह्मचर्यका बल मिले तो ही वह ईश्वरके साथ मित्रता कर सकता है। जो सर्व इन्द्रियोंसे ब्रह्मचर्यका पालन करता है वही हनुमानजीके ब्रह्मचर्यका बल प्राप्त कर सकता है।

हनुमानजीकी महिमाका वर्णन कौन कर सकता है? श्री हनुमानजी रामलक्ष्मणको कन्धे पर चढ़ाकर ऋष्यमूक पर्वतके ऊपर जहाँ सुग्रीव बैठे थे वहाँ ले गये।

यत्र तिष्ठति सुग्रीवो मन्त्रिभिर्बालिनोभयात् ।

सुग्रीव बालिके भयसे वहाँ रहते थे। श्रीहनुमानजीने अग्निको प्रगट किया, अग्निकी साक्षीमें श्रीरामचन्द्रजीके साथ सुग्रीवकी मित्रता करायी। सुग्रीवने रघुनाथजीको सुन्दर आसन दिया। रघुनाथजी आसनके ऊपर बिराजे। लक्ष्मणजीने संक्षेपमें कथा सुनायी।

उस समय सुग्रीवने कथा सुनायी कि इस ऋष्यमूक पर्वतके ऊपर मैं बैठा था उस समय एक राक्षस एक सुन्दर स्त्रीको आकाशमार्गसे ले जा रहा था। उसे मैंने देखा था।

मगनपथ देखी मैं जाता। परवस परी बहुत बिलपाता ॥

राम राम हा राम पुकारी। हमहि देखि दीन्हेहुँ पटहारी ॥



उस स्त्रीने हमको देखकर सुन्दर आभूषण नीचे फेंक दिए। वे मेरे पास रखे हैं। वे बहुत करके श्रीसीताजीके होंगे ऐसा हमको लगता है। सुग्रीवने वे आभूषण मँगाए और श्रीरामचन्द्रजीको दिखाकर पूछा—ये आभूषण क्या सीताजीके है ?

श्रीरामचन्द्रजीको उन आभूषणोंको देखते ही आश्चर्य हुआ। आखें भीनी हो गयीं। ओ हो, यह जानकीका चन्द्रहार है। यह कर्णफूल है।

प्रभुने लक्ष्मणजीकी परीक्षा ली। पूछा—लक्ष्मण ! तुम्हारी भाभीका यह चन्द्रहार तुम पहचानते हो ? लक्ष्मणजीने कहा—बड़े भाई ! मैंने किसी दिन इन्हें नहीं देखा।

श्रीरामचन्द्रजीने फिर पूछा—लक्ष्मण ! यह तुम्हारी भाभीकी बंगडियां हैं तुम पहचान सकते हो ? लक्ष्मणजीने कहा—वे मैंने कभी नहीं देखी। रामजीने पूछा यह कर्णफूल तुम्हारी भाभीका है ? लक्ष्मणजीने कहा—मैं कुछ नहीं जानता। रामचन्द्रजीने कहा—लक्ष्मण ! तू तो 'ना' ही करता है क्या ये तूने कभी देखे ही नहीं ? तू किसी आभूषणको पहचानता ही नहीं ?

लक्ष्मणने कहा—बड़े भाई ! आँखें ऊँची करके मैंने किसी भी दिन भाभीको सामने देखा ही नहीं। मैं नित्य भाभीके चरणोंमें वंदन करता था। इसलिए मैंने चरणोंके दर्शन किए हैं। इन चरणोंके नूपुरोंको मैं जानता हूँ।

नाहं जानामि केयूरे नाहं जानामि कुण्डले ।

नूपुरे त्वमिजानामि नित्यं पादामिवन्दनात् ॥

जिसने एक-एक इन्द्रियका संयम बढ़ाया हुआ है ऐसा इन्द्रियजित् पुरुष इन्द्र राजाकी भी अपेक्षा बड़ा है। श्रीसीताजीके साथ अनेक वर्ष लक्ष्मणजी सेवामें रहे थे, परन्तु आँखें ऊँची करके किसी भी दिन सामने नहीं देखा। हमेशा माताजीके चरणोंमें ही नजर रखते।

श्रीरामचन्द्रजी उठकर खड़े हुए। प्रभुने लक्ष्मणजीको आलिंगन किया और कहा—मेरे लक्ष्मण जैसा जितेन्द्रिय महापुरुष कोई हुआ नहीं और होगा भी नहीं।

श्रीसीताजीके आभूषणोंको देखकर श्रीरामचन्द्रजीने कुछ विलाप किया। सुग्रीव समझाने लगे—महाराज ! आप चिन्ता न करो मैं आपकी मदद करूँगा, श्रीसीताजीको खोजनेके लिए बानर भेजूँगा राक्षसोंका विनाश करूँगा। सीताजी जरूर मिल जायेंगी।

श्रीरामचन्द्रजीने सुग्रीवसे पूछा—भाई ! तुम यहाँ पर्वतके ऊपर क्यों रहते हो ? सुग्रीवने कहा—महाराज ! मेरे भाईका मुझको बहुत आस है। वह मुझको बहुत मारता है। मेरे सर्वस्वका उसने अपहरण कर लिया है।

सुग्रीवने श्रीरामचन्द्रजीको अपनी सब कथा सुनायी—मायावी राक्षस किष्किन्धा नगरीके पासमें आया था वह बालिके साथ लड़ने लगा । युद्ध करते-करते वह राक्षस एक गुफामें चला गया तब बालिने मुझसे कहा कि तू गुफाके बाहर खड़ा रहना । मैं अन्दर लड़ने जाता हूँ । एक महीने तक मेरी प्रतीक्षा करना । तब तक मैं न आऊँ तो मेरी मृत्यु हो गयी ऐसा मानकर तू घर जाना ।

परिलेखु मोहि एक पखवारा । नहि आवौ तब जानेखु मारा ॥

मैं बाहर खड़ा रहा । बालि गुफामें मायावीके साथ लड़ने चला गया । बाहर मैने एक महीने तक प्रतीक्षाकी परन्तु बालि बाहर नहीं आया । बादमें अन्दरसे रुबिर आने लगा यह देखकर मुझको ऐसा लगा कि मायावीने बालिको मार दिया होगा । मैं घर चला आया । मेरी अनिच्छापर भी वानरोंने मुझको गद्दीके ऊपर बैठाकर राज्याभिषेक कर दिया ।

अनिच्छन्तं मंत्रिणो मां तत्पदे संन्यवेशयन् ।

छह महीने बाद मायावीको मारकर बालि आया । मैं गद्दीपर बैठा था, वह उसको अच्छा नहीं लगा । मुझको मारकर निकाल दिया । मेरी स्त्रीका अपहरण कर लिया । महाराज ! मैं अतिशय दुःखी हूँ ।

श्रीरामचन्द्रजीने सुग्रीवको आश्वासन दिया कि मैं बालिको मारूँगा । किष्किन्धाका राज्य मैं तुमको दूँगा । तब सुग्रीवने कहा—महाराज ! वह बालि कोई साधारण वीर नहीं है, बहुत बलवान है ।

श्रीरामचन्द्रजीने कहा—तुम चिन्ता नहीं करना । सुग्रीवने कहा—महाराज ! बालिका बल कुछ ओछा नहीं । बड़े-बड़े ताड़के ये सांत वृक्ष हैं । एक ही बाणसे इन सातों वृक्षोंको जो प्रहार करेगा, वह बालिको मार सकता है ।

रामजीने एक बाणसे सातों ताड़ोंका विनाश कर दिया, तब सुग्रीवको विश्वास हो गया कि श्रीराम कोई मनुष्य नहीं, कोई देव नहीं, श्रीरामतो परमात्मा हैं । सुग्रीवने रामजीको स्तुति करते हुए कहा—

सुख संपति परिवार बड़ाई । सब परिहरि करिहउँ सेवकाई ॥

ए सब राम भगति के बाधक । कहहि संत तवपद अवराधक ॥

सत्र मित्र सुख दुख जग मांहीं । माया कृत परमारथ नाहीं ॥

अब प्रभु कृपा करहु एहि भांती । सब तत्रि भजनु करौं दिन राती ॥

महाराज ! अब तो मुझे राजा होनेकी इच्छा नहीं । आपके दर्शन होनेके बाद अब मुझको राज-सुख तुच्छ लगता है । मैं तो आपकी सतत भक्ति करूँगा । सुग्रीवको ज्ञान प्राप्त हुआ । प्रभुने कहा—तू जो कहता है वह सच है, परन्तु भविष्यमें लोग बातें करेंगे कि रामचन्द्रने सुग्रीवको अपनाया परन्तु सुग्रीवको क्या मिला ? मेरी इच्छा है कि मैं बालिका विनाश करके तुझको किष्किन्धाका राजा बनाऊँ । तू बालिके साथ युद्ध करनेके लिए जा ।

सुग्रीव, प्रभुकी आज्ञा होते ही, बालिके साथ युद्ध करने गया । जाकरके युद्ध करनेके लिए गर्जना की । बालि युद्ध करनेके लिए तैयार हुआ । बालिकी पत्नी ताराने बालिको जानेकी मनाही की ।

ताराने बालिसे कहा—मैंने सुना है कि सुग्रीवको किसीका बल मिला है, इस कारणसे वह गर्जना करता है । श्रीराम-लक्ष्मण फिरते-फिरते यहाँ आए हुए हैं । सुग्रीवने उनके चरणोंका आश्रय लिया है । सुग्रीवके साथ तुम वैर न करो ।

बालिने कहा—रामजी आए होंगे तो रामजीको मनाकर मैं घर ले आऊँगा । इस समय मैं सुग्रीवके साथ मित्रता करने किस प्रकार जाऊँ । मैं वीर हूँ ।

ताराको समझाकर बालि सुग्रीवके साथ युद्ध करनेके लिए गया । दोनोंके बीच भयकर युद्ध हुआ । रामायणमें वीररसका विशद वर्णन किया गया है ।

युद्धमें दोनों अत्यन्त लोहलुहान हो गये । सुग्रीव अतिशय थक गये और बालि जहाँ सुग्रीवको मारनेके तैयार हुआ कि पेड़की ओटमें बैठे हुए श्रीरामचन्द्रजीने बाण मारा । छातीमें बाणका प्रहार होते ही बालि जमीन पर गिर पड़ा और रुधिर वमन करने लगा ।

बाण किसने मारा है इसे खोजनेके लिए बालि चारो तरफ देखने लगा । उसकी नजर श्रीरामचन्द्रजीके ऊपर पड़ी । बालि समझ गया । वह श्रीरामचन्द्रजीको ठपका देने लगा—तुमने यह क्या किया ? क्षत्रिय राजा वानरकी हिंसा नहीं करते । शिकार खेलने जाये तो क्षत्रिय राजा बाघ सिंह जैसे हिंसक पशुओंकी हिंसा करते हैं । वानरकी हिंसा करना यह क्षत्रियके लिए अघर्म है ।

धर्मिष्ठ इति लोकेऽस्मिन् कथ्यसे रघुनन्दन ।

तुम धर्मिष्ठ हो, ऐसी जगत्में ख्याति है, तुम इस प्रकार अघर्म करते हो ? मैंने तुम्हारा क्या बिगाड़ा है ? सुग्रीवने तुम्हारी क्या सेवा की है ? मैंने सुना है कि रावणके पाससे श्रीसीताजीकी वापिस प्राप्त करनेके लिए तुम सुग्रीवकी शरण गये हो । अरे,

तुम्हारा यह काम तो मैं आधी घड़ीमें कर डालता । रावणको तो एक बार मैंने बगलमें दबाया था । आपने यह अधर्म किया है ;

श्रीरामचन्द्रजीने बालि से कहा—तू अपने दोषका विचार नहीं करता और मुझे ठपका देता है ।

अनुज वधू भगिनी सुत नारी, गुनु सठ कन्या सम ए चारी ।

इन्हहिं कुदृष्टि विलोकइ जोई, ताहि बधे कछु पाप न होई ॥

तेरी बुद्धि विगड़ी हुई है । बहिन कन्या छोटे भाईकी पत्नी और पुत्रवधू—ये चारों समान गिनी जाती है फिर भी तुमने छोटे भाईकी पत्नीका अपहरण किया है । तू अधर्मी है, पापी है । तूने बहुत पाप किया है और इसलिए मैं तुझे मारने आया हूँ ।

बालिने भगवानसे कहा—कि किसी ग्रन्थमें ऐसा लिखा है कि पापीको तुम्हारे दर्शन हो सकते हैं ? मैं तो बहुत पुण्यशाली हूँ । मैंने बहुत पुण्य किया है कि जिससे अन्तकालमें तुम्हारे दर्शन कर रहा हूँ

प्रभुने बालिसे कहा—तू पुण्यशाली नहीं । तू तो पापी है । परन्तु तेरा भाई सुग्रीव मेरी शरणमें आया है । शरणागतके कुटुम्बका मैं उद्धार करता हूँ । इसीलिए मैं तुझको दर्शन देने आया हूँ ।

प्रणत कुटुम्ब पाल रघुराई ।

जो शरणागत है उसके कुटुम्बकी भी चिन्ता मालिकको होती है । मालिकने कहा—मेरे दर्शन तुझको हुए वह तेरा प्रताप नहीं, परन्तु सुग्रीवके कारण । तू सुग्रीवके कुटुम्बका है । तूने पाप तो किया है, परन्तु तू सुग्रीवका भाई है इसलिए मैं तुझको मिलने आया हूँ । तुझको खबर नहीं महापुरुष जगतका कल्याण करनेके लिए फिरते हैं । महापुरुषों के साथ किसी भी दिन वाद-विवाद नहीं करना चाहिए ।

त्वं कपित्वान्न जानीषे महान्तो विचरन्ति यत् ।

लोकं पुनानाः सञ्चारैरतस्तान्नातिभाषयेत् ॥

महापुरुषोंके साथ वाद-विवाद करे उसका कल्याण नहीं होता । कितनी ही रामायणोंमें ऐसा वर्णन आया है कि वालिने प्रभुके साथ बहुत झगड़ा किया और कहा—

धर्म हेतु अवतरेऽ गोसाई, मारेहु मोहि व्याधकी नाई ।

पारधी जिस प्रकार वाण मारता है उसी प्रकार आपने मुझको वाण मारा है । यह बहुत अनुचित है । तब परमात्माने कहा—तू पारधी होकरके मुझको वाण मारने आयेगा ।

भित्वा प्रभासे बाणेन पूर्ववैरेण वानर ।

कृष्णावतारमे वह बालि जरा पारधी हुआ । जरा पारधीने प्रभुके चरणमे बाण मारा । परमात्माको तो कौन बाण मार सकता है ? प्रभुने ऐसी लीला की है । महापुरुषोंके साथ बादविवाद करने वालेको कुछ लाभ नहीं होता ।

बालिको विश्वास हो गया कि श्रीराम परमात्मा है । बालि रुधिर वमन करने लगा, बहुत ही व्याकुल हुआ । बालिकी स्थिति देखकर सुग्रीवका हृदय पिघल गया । सुग्रीवने बालिके चरणोमे वदन किया और कहा—मैं अपराधी हूँ । क्षमा करो ।

बालिने सुग्रीवको आलिगन दिया और उसको घन्यवाद दैते हुए कहा—तेरे कारण मुझको रामज के दर्शन हुए । मैं तेरा उपकार मानता हूँ । तब सुग्रीवने कहा—बड़े भाई ! तुम्हारे कारण मुझको रामजीके दर्शन हुए । तुमने मुझको निकाला न होता तो मुझको रामजीके दर्शन क्या होने के थे ? मैं अपराधी हूँ । मेरे पापको क्षमा करो ।

बालि और सुग्रीव दोनों भाई वैर छोड़कर प्रेमसे मिले । मरनेके पहले वैरका विनाश करो । वैर और वासना रखकर मरे उसको सद्गति नहीं मिलती । वैर रखकर मरे तो मरण बिगड़ता है । महापुरुष मानते हैं कि मरणका निवारण भले ही अशक्य हो, परन्तु अच्छे जीवन द्वारा मरणको सुधारना शक्य है ।

किसी जीवके साथ अनबन हुई हो तो एकाघ बार उसको घर जाकर 'जय श्रीकृष्ण' करके आना ।

मरणान्तानि वैराणि निवृत्तं प्रयोजनम् ।

वैर रखकर नहीं मरना । बालिने उसके बाद परमात्माकी स्तुति की—

अव नाथ करि करुना बिलोकहु देहु जो वर मागऊँ ।

जेहि जोनि जन्माँ कर्म बस तहँ रामपद अनुरागऊँ ॥

श्रीरामचन्द्रजीके दर्शन करते हुए बालिने प्राणोका त्याग कर दिया । बालिकी मृत्यु होते ही उसकी पत्नी तारा वहाँ आयी और बहुत बिलाप करने लगी । श्रीरामचन्द्र जीने उसको उपदेश किया ।

छिति जल पावक गगन समीरा । पंच रचित अति अधम सरीरा ॥

प्रगट सो तनु तब आगेँ सोवा । जीव नित्य केहि लागि तुम्ह रोवा ॥

शरीरके लिए तू रोती है कि आत्माके लिए रोती है ? शरीर तो पंच महाभूतका है, यह तेरे आगे ही पड़ा है । आत्माको रोती हो तो आत्मा नहीं मरती । आत्मा तो नित्य है ।

मरने वालेके पीछे बहुत रोनेसे उसको भी दुःख होता है। मरने वालेके पीछे बहुत रोना यह ठीक नहीं। उसके द्वारा जो काम बाकी रहा हो उसको आगे बढ़ाओ। यह ही सच्ची ममता है। बहुत 'हाय-हाय' करे यह ममता नहीं। अधिक ममता हो तो हरिके नाम-का जप करके उसका पुण्य मरने वालेको दो।

अपने गुजरातमें 'हाय-हाय' करनेकी यह पद्धति कहाँसे आयी, यह कुछ खबर ही नहीं पड़ती। मरनेवालेके पीछे तो हरिस्मरण हो, हाय-हाय नहीं होनी चाहिए। एक मरता है, तब उसके पीछे अनेक रोते हैं। परन्तु रोनेवाला विचार नहीं करता कि मैं दूसरेके लिए रो रहा हूँ, परन्तु अपने लिए कभी नहीं रोता। मुझे भी एक दिन जाना तो पड़ेगा ही।

मरणका प्रारब्ध भयंकर होता है। मरणका पाप ऐसा होता है कि इसका निवारण साधारण पुण्यसे नहीं होता। अतिशय भक्ति बढ़े तो ही मरण सुधरता है। साधारण भक्तिसे अथवा अतिशय दानसे भी मरण नहीं सुधरता। अतिशय भक्ति करे तभी अन्तकालके पाप भस्म होते हैं। मनुष्य दूसरोंके लिए रोनेकी अपेक्षा, सावधान होकर अपने लिए रोवे और साधन करे तो कल्याण होगा। जो गया है वह तो प्रभुके चरणोंमें गया। उसकी अब चिन्ता न करो, उसका स्मरण न करो।

प्रभुने ताराको सुन्दर उपदेश किया। बालिके शरीरका विधि-पूर्वक अग्नि संस्कार कराया गया। किष्किन्धाका राज्य श्रीरामचन्द्रजीको मिला। परन्तु रामजीने एक पैसा भी लिया नहीं। किष्किन्धाकी गद्दीपर सुग्रीवको बैठाकर राज्याभिषेक किया। प्रभुने सुग्री से कहा—कुछ दिन तक तुम राज्य करो। पश्चात् श्रीसीताजीको खोजनेके लिए वानरोको भेजना। पास हो प्रवर्षण पर्वत है और यह चातुर्मासका समय है। वर्षा बहुत पड़ती है इसलिए चातुर्मासमें, मैं प्रवर्षणपर ही रहूँगा।

भगवान् शंकर माता पावतीजीको यह कथा सुनाते हैं—

उमा राम सम हित जग मांहीं । गुरु पितु मातु बंधु प्रभु नांहीं ॥

सुर नर मुनि सबकै यह रोती । स्वारथ लागि करहिं सब प्रीती ॥

देवी ! श्रीरामके समान हित करनेवाला जगतमें कोई नहीं है। देवता, मनुष्य और मुनि—सबको यही रीति है कि स्वार्थके लिए ही सब प्रीति करते हैं। श्रीरामचन्द्रजीने मित्रताका आदर्श जगतको बताया है।

जे न मित्र दुःख होहिं दुखारी । तिन्हहि बिलोकत पातक भारी ॥

निब दुःख गिरि सम रज करि जाना । मित्र के दुख रज मेरु समाना ॥

सुग्रीवको किष्किन्धाका राज्य दिया और श्रीराम-लक्ष्मण प्रवर्षण पर्वतके ऊपर पधारे। चातुर्मासमें तुमको भी प्रवर्षण पर्वतके ऊपर जाकर रहना चाहिए। कदाचित् तुम

ऐसा कहोगे—महाराज ! हमारा बंगला तो यही पर है । क्या उसको छोड़कर वहाँ जाना पड़ेगा ?

ज्ञान, भक्ति और वैराग्यकी जहाँ वर्षा हो, उसका नाम प्रवर्षण है । जहाँ ज्ञान और भक्ति तथा वैराग्यकी वर्षा बरसती है ऐसी सात्विक भूमि खोज निकालो । जहाँ जानेके पश्चात् भक्ति बढे, सात्विक-भाव जागृत हो ऐसी कोई पवित्र-भूमि खोजकर एकान्त-मे बैठकर ध्यान करो, प्रभुका कीर्तन करो ।

चार महीने तक रामचन्द्रजी लक्ष्मणजीके साथ प्रवर्षण पर्वतपर बिराजे । सुग्रीव-को किष्किन्धाका राज्य मिला । राज्य-सुखमे सुग्रीव इतने फँस गये कि चार महीनेमें एक बार भी वे श्रीरामजीके दर्शन करने नहीं गये । रामजीकी सहायता करनेके निमित्त दिए गये वचनोंको भी भूल गये ।

राम काज सुग्रीव बिसारा ।

अत्यन्त सुखमे जीव भान भूल जाता है । सुग्रीवको मुखी करनेके लिए प्रभुने महाबलवान बालिको मारा, सुग्रीवको किष्किन्धाका समस्त राज्य दिया । प्रभुने एक पैसा भी लिया नहीं । श्रीराम तो निष्काम हैं । परन्तु चार महीनेमे एकबार भी सुग्रीवको प्रभु-के दर्शन करनेकी इच्छा नहीं हुई । परमात्माके पास वे गये नहीं ।

यह जीव दुष्ट है । यह जीव कृतघ्नी है । ईश्वरके उपकारको यह बारम्बार भूल जाता है । जीव जगतके साथ प्रेम करना है, परन्तु यह परमात्माके साथ प्रेम नहीं करता । प्रभुके उपकारका स्मरण भी नहीं करता ।

प्रभुने हमारे ऊपर बहुत उपकार किये हैं । भगवानकी बड़ी कृपा है कि हम सब प्रवृत्ति छोड़कर आज क्यामें बैठे हुए हैं । हमे श्रीराम-कथा सुननेका सुयोग मिला हुआ है । यह श्रीराम-कृपाका ही फल है ।

जीव तो ईश्वरको भूल जाता है । ईश्वरसे विमुख रहता है । परन्तु ईश्वर जीव-को प्रत्येक काममे साथ देता है । श्रीमद्भागवत्मे पुरजनकी कथा आती है । इस पुरजन-का अविज्ञात् नामका मित्र था । अविज्ञात् सदैव पुरजनकी गुप्त सहायता किया करता था । यह पुरजन ही जीव और अविज्ञात् ही ईश्वर है । जीव ईश्वरका बिछुड़ा हुआ अश है । अशके प्रति अशकी अपार करुणा है और इस कारणसे वह जीवकी प्रत्येक क्षण गुप्त सहायता किया ही करता है ।

यह पृथ्वी किसकी है ? मनुष्य परमात्माकी भूमिपर बैठा हुआ है । मनुष्य प्रभु-की पृथ्वीके ऊपर चलता है । मनुष्य परमात्माके दिये हुए जलका पान करता है । परमात्मा-के उपकारोका स्मरण करो ।



तुम सुखमें प्रभुकी भक्ति करोगे तो तुम्हारे घर कभी दुःख नहीं आवेगा । बहुत-से जीव ऐसे होते हैं कि वे दुःखमें ही भक्ति करते हैं । दुःखमें की गयी भक्ति कच्ची भक्ति है ।

एक ही लड़का था । वह बहुत बीमार हो गया । उसे विषमज्वर (टायफाइड) हो गया था । 'डाक्टरोंने भी जवाब दे दिया । इसलिये उसने ठाकुरजीसे प्रार्थना की । दुःखमें अधिकांश लोग भक्ति करते हैं । सुखमें सबका स्मरण किया जाता है और दुःखमें रामका स्मरण किया जाता है । बालक ठीक हो गया, बड़ा हुआ । उसका विवाह हुआ और उसके घर पुत्र भी उत्पन्न हुआ । परन्तु जब टायफाइड हुआ था, जब मृत्युकी शय्यापर पड़ा था, तब जैसा भाव भगवानमें था वैसा भाव सुखमें कहाँ रह सका ?

दुःखमें तो सभी ईश्वरकी भक्ति करते हैं । परन्तु दुःखमें जो परमात्माकी भक्ति-की जाती है वह भक्ति कच्ची है । सुखमें जो भक्ति करता है उसीकी भक्ति सच्ची है ।

भगवान तुमको अधिक सुख दें तो तुम क्या करोगे ? कितने ही तो आराम कुर्सीपर पड़े-पड़े आराम करेगे कि ठाकुरजीने बहुत सुख दिया है । प्रभुने बहुत कुछ दिया है; बहुत सुख मिले तो अधिक भक्ति करो । आज जगतमें अधिक जीव दुःखी हैं । अपनेको प्रभुने बहुत सुख दिया है । जिसको प्रभुने बहुत सुख दिया है उसको अधिक परोपकार करना चाहिये ।

कितने ही ऐसा समझते हैं कि जो हमको मिला है वह हम मौज शौकमें क्यों न खर्च करे ? हम मजा क्यों न उड़ायें ? अरे, परमात्मा क्या मौज शौकके लिए धन देते हैं ? किसी जीवको ईश्वर जब अधिक धन देते हैं तब प्रभु ऐसी अपेक्षा रखते हैं कि मेरे बालकोंकी यह कुछ सेवा करेगा । दूसरोके आँसुओंको पोछेगा, दूसरोको सुखी करनेके लिए परमात्मा अधिक धन देते हैं ।

सुखमें जो भक्ति करता है, सुखमें जो परमात्माको साथ रखता है, वह प्रभुकी कृपासे किसी दिन भी दुःखी नहीं होता । दुःखमें जो भगवानको साथ रखता है, परमात्मा उसको दुःख सहन करनेकी शक्ति देते हैं । दवाखानेमें आपरेशन करना होता है तो उस समय शरीरके जिस स्थान पर चाकू चलाना होता है उस स्थान पर कोई दवा लगायी जाती है । उस दवासे वह अंग सुन्न हो जाता है । उसके पश्चात् चाकू चलाते हैं । चाकू चलाने पर भी दवाके कारण मनुष्यको खबर नहीं पड़ती कि मेरे शरीर पर कोई शल्यक्रिया हो रही है । एक दवामें जब ऐसी शक्ति है कि शरीरमें शल्यक्रिया होने पर भी दुःख नहीं होता, तब फिर सर्वशक्तिमान ईश्वर जिसके साथ हो उसे दुःखका अनुभव हो ही किस प्रकार सकता है ?

मुख दुःखमें भगवान्‌को साथ रखो। ऐसा अभ्यास डालो कि प्रभुको साथ रखकर ही मैं सुख भोगूँ। परमात्माको साथ रखकर जो दुःख सहन करता है उसके मनके ऊपर दुःखका बहुत असर नहीं होता।

सन्तोका चरित्र पढोगे तो पता चलेगा कि हमें तो कोई भी दुःख नहीं है। ठाकुरजीने हमें बहुत सुख दिया है। हमें जैसा सुख है वैसा तो किसीको भी नहीं मिला होगा। तुम तुकाराम महाराजका चरित्र सुनोगे तो पता चल जाएगा कि महाराजको लोगोंने बहुत दुःख दिया था। दुर्जनका स्वभाव है कि अकारण दूसरोको दुःख देते हैं।

तुकाराम महाराजके चरित्रमें लिखा है कि होलीके दिनोमें तुकाराम महाराजके पास एक गधा लेकर दुर्जन लोग आए। उन्होंने महाराजसे कहा कि इस गधे पर तुमको बैठाकर हम लोगोको बरघोड़ा (बरात) निकालना है। तुकाराम महाराज शान्ति निष्ठ थे। महाराजने विचारा कि मैं मनाही करूँगा तो भी ये लोग जबरदस्ती करेंगे। इसकी अपेक्षा तो मैं ही प्रेमसे स्वीकृति क्यों न दे दूँ। इसलिए महाराजने कहा—बहुत ठीक। मेरा बरघोड़ा निकालनेकी इच्छा है तो भले ही निकालो।

महाराजको गधेके ऊपर बैठाया। दुर्जन क्या नहीं करते? महाराजको गाँवमें घुमाने लगे। परन्तु महाराजकी शान्ति भंग नहीं हुयी। महाराजकी शान्ति समानरूपसे स्थिर रही। तुकाराम महाराजके चरित्रमें अनेक बार चमत्कार हुए हैं, परन्तु वे सभी चमत्कार प्रभुने किए हैं। महाराजने कभी एक भी चमत्कार नहीं किया। महाराज विचारते थे मुझे अपने पुण्यका नाश करना ही नहीं है।

चमत्कार करनेसे बहुत वर्षोंके पुण्योंका नाश हो जाता है। चमत्कार करनेसे बहुतसे लोग पीछे-पीछे फिरने लगते हैं। इसलिए सच्चे सन्त कभी भी चमत्कार करते ही नहीं। परन्तु तुकाराम महाराजने जीवनमें एकबार चमत्कार किया है। तुकाराम महाराजको गधेके ऊपर बैठाकर जब बरघोड़ा निकाला तब लोग उनकी पत्नीसे कहने लगे कि तुम्हारे पति का बरघोड़ा है। लोग महाराजकी पत्नीको बाहर ले आए। पत्नीको बहुत दुःख हुआ कि बिना कारण मेरे पतिदेवको लोभ पीड़ा देते हैं। वे रोने लगीं। तब तुकाराम महाराज स्मित हास्य करते हुए बोले—तू किस लिए रोती है? यह गधा नहीं है। यह विठ्ठलनाथजीने मेरे लिए गरुड़को भेजा है। मैं गधेके ऊपर नहीं, गरुड़के ऊपर बैठा हूँ।

जगतको गधा दिखायी दिया, महाराजकी पत्नीको गरुड़ दिखायी पड़ा। उसने देखा कि प्रभुने अपना सुन्दर हार तुकाराम महाराजको पहना दिया है और महाराज गरुड़के ऊपर विराजे हुए हैं।

जीवनमें सुख-दुःखके, मान-अपमानके प्रसंग आवें तब घबराना नहीं। अरे, जगत खीटा है, तो जगतमें मिला हुआ मान भी खोटा है और कदाचित् कोई अपमान करे तो वह भी खोटा है। जगतका जीव मान दे तो उससे राजी होना नहीं। कदाचित् कोई अपमान करे तो नाराज भी होना नहीं। दोनोंसे मान-पत्र प्राप्त करनेकी अपेक्षा मत रखो। कारण कि ये स्वार्थसे भरे हुए होंगे, इसलिए वे सत्य नहीं होंगे। आज मान-पत्र देनेवाला कदाचित् कल अपमान भी कर सकता है।

सच्चा मान-पत्र तो अपने मनके द्वारा मिलता है। तुम्हारा मन ही तुमको सच्ची रीतिसे पहचानता है। इसलिए उसके द्वारा दिया हुआ मान-पत्र ही सच्चा है। मनका मान-पत्र तुम्हारे सद्गुणोंके लिए ही होगा, स्वार्थके लिए नहीं। मनके पाससे मान-पत्र मिला हुआ होगा तो प्रभुके दरबारमें भी मान बढ़ेगा। जिसको भगवानके दरबारमें मोन मिलता है, वह धन्य है। मृत्युके समय जगतका मिला हुआ मान-पत्र साथ जाएगा नहीं। भगवानके दरबारमें जिसे मान मिलता है उसका मात्र स्थिर रहने वाला है।

मान अपमानमें मनको शान्त रखने वाला ही महान बन सकता है। अपमानका दुःख मनुष्यको तब होता है, जब वह अभिमानमें होता है। जीव दीन होकर ईश्वरके चरणोंमें रहे तो मान-अपमानका असर उसके मनके ऊपर नहीं होता।

मान-अपमानका असर मनके ऊपर नहीं होने देना चाहिए, बहुत मान मिले तो लाभ नहीं और कदाचित् कोई बहुत अपमान करे तो नुकसान नहीं। चाहे जैसा सुख-दुःखका प्रसंग आवे, परमात्माको साथ रखना। हर प्रसंगमें लोग पैसाका पाकिट तो साथ ही रखते हैं ही, पैसाको तुम साथ रखते ही हो, परमात्माको भी साथ रखो।

जीवके ऊपर प्रभुने अनंत उपकार किए हैं। परमात्माके उपकारोंको भूलना नहीं। जब-जब तुमको फुरसत मिले, तब-तब तुम प्रभुके उपकारोंको याद करो। अपने मनसे तुम प्रश्न पूछो। तुमको जो धन मिला है, तुमको जो मान मिला है, सुख मिला है—वह क्या तुम्हारी योग्यतासे मिला है? तुम क्या बहुत लायक हो? बहुत शान्तिसे विचार करोगे तो अन्दरसे आवाज आएगी कि निश्चय ही मैं लायक तो नहीं हूँ। मनसे बहुत पाप किया है। मैंने जीभसे बहुत पाप किए हैं।

तुम पुण्यका हिसाब रखते हो, परन्तु पापका हिसाब भी रखते हो क्या? किसी गरीबको कुछ दिया हो उसे मनुष्य याद रखता है। परन्तु आज तक शरीर और इन्द्रिय सुखमें पैसाका जो दुरुपयोग किया है उसका क्या कभी विचार करता है?

जो लोग दान-पुण्य करते हैं वह कुछ बहादुरीका काम नहीं करते। वे स्वयंके लिए खूब रखते हैं और उससे भी अधिक बढ़े तब वे रामजीकी सेवामें खर्च करते हैं।

इनको विश्वास है कि बहुत है अपनेको कुछ कम पड़ेगा नहीं। ऐसा विश्वास है, इसीलिए निकालते हैं। क्या कोई ऐसा है कि स्वयं दुःख सहन करके परोपकारमें—भगवत सेवामे खर्च करे ?

मनुष्य पुण्यका विचार करता है, पापका विचार नहीं करता। वह पाप बहुत करता है। परन्तु परमात्मा तो अतिशय उदार है। बहुत दयालु है। इसके पापको भगवान् भूल जाते हैं। भगवान् ऐसा विचार करते हैं कि रामायणकी कथा सुनने बैठा है और अब वह मेरा अच्छा चतुर पुत्र बनेगा। अब रोज मेरी भक्ति करेगा, मेरी सेवा करेगा। अब एकादशीका व्रत करेगा। अब एकादशीकी रात्रिमें 'हरे राम, हरे कृष्ण' का कीर्तन करते हुए जागरण करेगा। परन्तु कथा जहाँ समाप्त हुई कि जीव सब भूल जाता है।

एकादशीका दिन बहुत पवित्र है। इस दिन खूब भक्ति करो। इस दिन जरा भी पाप न हो.....। कितने ही भोग तो ऐसा समझते हैं—एकादशीके दिन मंदिरका प्रसादो पानेको मिले उसे खानेमें कुछ बाधा नहीं। घरका खाना नहीं खाना चाहिए, परन्तु प्रसादीका पान खाना चाहिए ? किसी जगह ऐसा नहीं लिखा कि प्रसादी पान खाना चाहिए। एकादशीके दिन किसी भी प्रकारके पान खानेकी मनाही की है। एकादशीके दिन प्रसादी पान मिले उसको स्वीकार द्वादशीके दिन करे, एकादशीके दिन नहीं।

मनुष्य शास्त्रसे नहीं पूछता, मनसे ही पूछता है। मनको अच्छा लगे वही धर्म। मन दगाखोर है। मन दुष्ट है। मन गड्ढेमें फँक देता है। मन विषयोंकी तरफ दौड़ता है, मन अच्छा भोग माँगता है और वह भोग भोगनेके लिए भ्रातुर रहता है। जीवमात्रको सादा, सात्विक, सदाचारी जीवन जीना अच्छा नहीं लगता, विलासी, स्वेच्छाचारी जीवन बिताना अच्छा लगता है। और इसीलिए मन इन्द्रियोके आधीन हो जाता है। मन उसको विषयोंमें फँसाता है, विलासी जीवनकी तरफ दौड़ाता है। जो विलासी जीवन बिताता है उसको ईश्वरके स्वरूपका ज्ञान नहीं होता। मनके ऊपर विश्वास नहीं रखना चाहिए शास्त्रमें विश्वास रखना चाहिए।

ये जीव बारंबार पाप करता है, परन्तु परमात्मा तो भूल जाते हैं। जीवके ऊपर अनुग्रह करते हैं कि अब ये सुधरेगा। परन्तु ये दुष्ट-जीव सुधरता नहीं। सुग्रीव बहुत सुखी हुआ और वह सुखमें भगवान्को भूल गया।

तुम्हें भक्ति करनी हो तो भगवान्से कहना कि मेरे जीवनमें एकाध, दो तो दुःख मुझको देना। मुझको बहुत सुख मत देना। भागवतमें कथा आती है कि कुन्तीजीने परमात्मासे दुःख माँगा है।

विपदः सन्तु नः शश्वच्च तत्र जगद्गुरो ।

भवतो दर्शनं यत्स्यादपुनर्भवदर्शनम् ॥

हे नाथे ! हमको पग-पगपर विपत्तियाँ आती रहे, ऐसा मैं तुमसे माँगती हूँ। कारण कि विपत्तिमे हो तुम्हारा स्मरण होता है। स्मरणसे तुम्हारे दर्शन होते हैं और तुम्हारे दर्शन हों तो जन्म-मृत्युके चक्करमें आना नहीं पड़ता।

यह जीव सब प्रकारसे सुखी हो—यह ठीक नहीं। एकाध दुःख तो मनुष्यके जीवनमें होना ही चाहिए जिससे दुःखमे इसको विश्वास हो “भगवानके बिना मेरा कोई नहीं।” सगे सम्बन्धीका प्रेम कपटसे भरा हुआ है, उसकी खबर दुःखमें ही पड़ती है।

जीवनमें दुःख होवे तो ही मनुष्य दीन बनता है। मनुष्य बहुत सुख पचा नहीं सकता। मनुष्यको बहुत सुख मिले तो ये प्रमादी होता है। बहुत सुखमें ये भान भूल जाता है। सब प्रकारसे सुखी हो तो वह भान जल्दी भूलता है, विलासी हो जाता है, अभिमानी हो जाता है, भगवानको भूल जाता है। अनेक प्रकारके दुर्गुण उसमें आ जाते हैं और अन्तमें उसका पतन हो जाता है।

भगवान किसी समय प्रेमभरी दृष्टिसे जीवका आकर्षण करते हैं, तो किसी समय मनुष्यके जीवनमें दुःखके प्रसंग खड़े करके उसको स्वयंकी तरफ खींचते हैं। जीवके कल्याणके लिए भगवान दुःख खड़ा करते हैं। कितने ही लोग ऐसा समझते हैं—मैं वैष्णव हूँ, सेवा करता हूँ, गरीबोंका सम्मान करता हूँ। इसलिए मुझे कभी बुखार नहीं आवेगा, मेरा शरीर नहीं बिगड़ेगा, मुझे कोई दुःख नहीं होगा। ऐसी समझ सत्य नहीं है।

इस जीवको सजा न हो तब तक जीवन नहीं सुधरता। पुस्तके पढ़नेसे क्या जीवन सुधरता है ? आज-कल ज्ञान तो बहुत बढ़ गया है। हाईस्कूलोंमें और कालेजोंमें खूब पढ़ाई होती है। परन्तु जीवन सुधरा हो ऐसा दिखाई नहीं देता। साधारण मनुष्य ज्ञानसे नहीं सुधर पाता। इस पर मार पड़ती है, तभी सुधर पाता है। अनेक बार ऐसा होता है कि अति दुःखमें शान्तिसे बैठकर परमात्माका स्मरण करे, तब इसकी बुद्धिमें वह ज्ञान स्फुरण होता है—जो अनेक ग्रन्थोंके पढ़नेपर इसे नहीं मिल पाता। दुःखमें चतुरता आती है। साधारण मनुष्यको बहुत सुखमें चतुरता आती ही नहीं। बहुत सुख मिले यह ठीक नहीं।

कितने लोग ऐसी अपेक्षा रखते हैं कि भगवान बहुत अनुकूलता करके देवे तो बादमें मैं भगवानकी भक्ति करूँ। घरमें जरा भी प्रतिकूलता नहीं होनी चाहिए। सब प्रकारकी अनुकूलता मुझको मिले तो भक्ति हो। सब प्रकारकी अनुकूलता जगतमें किसीकी नहीं मिलती और कदाचित् मिले तो वह ईश्वरकी भक्ति नहीं करता।

जीव जगतमें आता है तब पाप और पुण्य दोनों लेकर आता है। पुण्यका फल सुख है और पापका फल दुःख है। ऐसा कोई जीव नहीं कि जो अकेला पुण्य लेकरके ही आया हो। सब ही पाप और पुण्य—दोनों लेकर आए होते हैं और इस प्रकारसे सबको सुख और दुःख—दोनों प्राप्त होते हैं। सभी अनुकूलता मुझको मिलनी चाहिए, ऐसी आशा रखनी व्यर्थ है।

अरे, संसारमें जो आया है उसको रोज किसी न किसी प्रकारकी अड़चन रहती हो है। ससाररूपी समुद्रमें तरंग जैसे प्रतिकूल प्रसंग तो रोज आवेंगे। किसीको समुद्रमें स्नान करनेको इच्छा हो और वह ऐसा विचार करे कि तरंग शान्त होनेके बाद मैं इसमें स्नान करूँगा—तो ऐसा होना अशक्य है। समुद्र किसी दिन शान्त होता ही नहीं। समुद्रमें स्नान करना ही तो तरंगोंका दुःख सहन करना ही पड़ता है। इस संसार समुद्रमें भी अड़चनरूपी तरंगे आती ही हैं। जीवनमें एक अड़चन दूर हुई तभी दूसरी खड़ी दीखेगी, दूसरी दूर होगी, तब तीसरी खड़ी रहेगी।

तुम्हारे जीवनमें ऐसा भी प्रसंग आ सकता है कि तुम जिस मनुष्यके साथ अधिक प्रेम करते हो, जिस जीवमें तुम अतिशय विश्वास रखते हो, वह भी किसी दिन तुम्हारे साथ धोखा कर देगा। प्रारब्धके अनुसार जीवका स्वभाव भी बदलता है। तुम्हारा और उसका लेन-देनका सम्बन्ध पूरा होने पर यह जो कुछ करेगा वह तुमको भला नहीं लगेगा। तुम्हारी इसके प्रति अरुचि हो जाएगी। जिसके लिए तुम बहुत आशापूर्ण रहते हो कि ये मेरे उपयोगमें आवेगा, मेरा काम करेगा, मेरे साथ रहेगा, मेरी भलाईकी बात बोलेगा—ऐसा तुम्हारा स्नेही साधारणसे किसी कारणपर तुम्हारा शत्रु जैसा हो जाएगा।

समझ फिरे रिपु होहि पीरीते।

शास्त्रमें लिखा है कि जो मित्र नहीं, वह यदि शत्रु हो जाय तो बाधा नहीं। परन्तु जो मित्र है वह यदि शत्रु बन जाता है तब बहुत रुलाता है। दुःखसे पापका नाश होता है। निश्चय ही ऐसा विश्वास हो जाता है कि ये ससारके सभी जीव स्वार्थी है। आज तक अनेकोंके लिए मैंने शरीर धिसाया, भोग दिया, परन्तु मेरे ऊपर दुःखका प्रसंग आया तब किसीने मेरी ओर देखा भी नहीं।

अनेक बार भगवान् ही कृपा करके दुःख देते हैं। दुःखको प्रभुका प्रसाद मानना। संसारके लोग विषय भोगते हैं उसे देखकर यह जीव अधिकांश भागमें ऐसा चिन्तन करता है कि ये श्रीमत् लोग क्यों सुख भोगते हैं। अरे, ये श्रीमत् लोग जैसा सुख भोगते हैं ऐसा तो पशु-पक्षी भी भोगते हैं। ऐसा सुख तो तूने अनेक जन्मोंमें भोगा है, परन्तु तुझको

शान्ति कहाँ मिली है ? किसी श्रीमन्तको अथवा कोई विलासी गृहस्थको अपना आदर्श मत बनाओ । बहुत सुख मिले यह ठीक नहीं ।

सुग्रीवको बहुत सुख प्राप्त हो गया था । वह रामजीके उपकारको भूल गया । वह रामजीके दर्शन करने भी नहीं गया । श्रीरामचन्द्रजीको आश्चर्य हुआ कि यह भीव कितना कृतघ्न है । उपकारको भी भूल जाता है ।

श्रीसीता वियोगमें रघुनाथजी व्याकुल हो गये । रामजी लक्ष्मणजीसे कहने लगे—  
लक्ष्मण ! मेरी सीता कहाँ है ? मुझे आज कोई खबर दे दे तो मैं अभी वहाँ जाकर उसको ले जाने वाले का विनाश करके सीताजीको ले आऊँ ।

एक बार कैसेहु सुधि जानौ । कालहु जीति निमिष महुँ आनौ ॥  
कनहुँ रहउ जौ जिवति होई । तात जतन कर आनऊँ सोई ॥  
सुग्रीबहुँ सुधि मोरि बिसारी । पावा राज कोस पुर नारी ॥

लक्ष्मण सुग्रीवको सुखी करनेको मैंने बालीको मारा परन्तु सुग्रीव उपकारको भूल गया । अब तुम सुग्रीवको सावधान करो । लक्ष्मणजीने कहा—मैं अभी किष्किन्धा जाता हूँ ।

इस ओर श्री हनुमानजीने सुग्रीवको सावधान करते हुए कहा—तुम श्रीरामजीको सेवाको भूल गये हो, यह ठीक नहीं है । राजसम्मति व राजसुख ऐसा ही है । श्री हनुमानजीने बानर सेना को इकट्ठो करनेकी आज्ञा दी ।

लक्ष्मणजी किष्किन्धामें आये । लक्ष्मणजीने अत्यन्त क्रोध किया । उस समय तारा समझाने लगी कि —

बहुकालमनाग्वासं दुःखमेवानुभूतवान् ॥  
इदानीं बहुदुःखौघाद्भवद्भिरभिरक्षितः ।  
भवत्प्रसादात्सुग्रीवः प्राप्तसौख्यौ महामतिः ॥

आज तक सुग्रीवने बहुत दुःख भोगा है । अब आपकी कृपासे इसे सुख मिला है । ये राम-सेवाको भूले नहीं हैं, आप समा करो ।

तारा लक्ष्मणजीको समझाकर अन्दर ले गयी । सुग्रीवने स्वीकार किया कि मेरी भूल हुई । यह रामजीकी माया ही ऐसी है कि अच्छे-अच्छोंको भुलावेमें डाल देती है । भूल करे यह साधारण अपराध है । परन्तु भूल कबूल न करे यह बड़ा अपराध है । सुग्रीवने भूल कबूल करली ।



सुग्रीवने कहा—मैंने बड़ी भूल की है। इस राज्य-सुखमें ऐसा फँस गया, ऐसा कामांध, ऐसा मोहांध हो गया कि रामजीको भूल ही गया।

विषय मोर हर लीन्हेउ ज्ञाना।

×

×

×

नाह विषय सम मद कहू नाहीं। मुनि मन मोह करइ छन माहीं ॥

×

×

×

विषय वश्य सुर नर मुनि स्वामी। मैं पाँवर पसु कपि अति कामी ॥

मैं अपराधी हूँ। परन्तु यह तो रामजीकी मायाका अमित प्रभाव है। श्रीरामजीकी माया तो ज्ञानो पुरुषोंको भी नष्टाती है। मैं तो साधारण पशु हूँ और उसमें भी बानर जाति तो अत्यन्त कामी होती है। मेरे अपराधको क्षमा करो। मैं तुरन्त ही रामजीकी सेवामें चलता हूँ।

सुग्रीवने लक्ष्मणजीकी पूजा की। क्षमा माँगी। फिर बानर सेना समेत सुग्रीव लक्ष्मणजीके साथ रघुनाथजीके पास गये।



(५४)

## सीताजीकी खोजमें

दृष्ट्वा राम समासीनं गुहा द्वारि शिलातले ।  
चैलाजिनधरं श्यामं जटामौलि विराजितम् ॥  
विशाल नयन शान्तं स्मितचारु मुखाम्बुजम् ।  
सीता विरह सन्तप्तं पश्यन्तं मृग पक्षिणः ॥

प्रवर्षण पर्वतपर गुफाके द्वारके आगे एक विशाल शिलापर श्रीरघुनाथजी अकेले विराजे हुए थे । सुग्रीवने साष्टाङ्ग वन्दन करके प्रभुसे क्षमा मांगी । परमात्मा जीवका अपराध भूल जाते हैं । रामजीने सुग्रीवजीको पास बैठाया और कुशल समाचार पूछा ।

सुग्रीवने कहा—नाथ ! आप चिंता मत करो । वानर आ गये हैं । कितने ही दस हाथियोंका बल धारण करनेवाले हैं तो कितने ही सौ हाथीका बल धारण करनेवाले हैं । कितने ही तो हजार हाथियोंका बल धारण करने वाले हैं । ऐसे महान वीर बानुर जो देवताओंके अंशसे उत्पन्न हुए हैं, आपके लिये प्राण त्यागनेको तैयार हैं । आप चिन्ता न करे ।

तत्पश्चात् सुग्रीवने वानरोंको बुलाकर आज्ञा दी—अब तुम सीताजीको ढूँढ़नेके लिये जाओ । एक महीनेकी अवधि देता हूँ । इतने समयमें सीताजीका समाचार लेकर आओ । अवधि बीतनेपर श्रीसीताजीका समाचार लिये बिना जो आवेगा वह मेरे हाथों मारा जावेगा । यह रामजीका काम है ।

देह धरे कर यह फलु भाई । भजिअ राम सब काम बिहाई ।

सोई गुनग्य सोई बड़भागी । जो रघुवीर चरन अजुरागी ॥

रामायणमें इस स्थलपर चारों दिशाओका बहुत वर्णन आया है । वानरोंके यूथ बनाकर उनको पृथक् पृथक् चारों दिशाओमें भेजा गया । नल, नील, जामवन्त और हनुमानजीको दक्षिण दिशामें जानेकी आज्ञा दी गई । अंगदजीको कहा गया कि तुम भी इनके साथ जाओ ।

सभीने श्रीरामचन्द्रजीका वन्दन किया और श्रीसीताजीको खोजने निकल पड़े । श्रीरामचन्द्रजी जानते थे कि मेरा कार्य तो हनुमानजी करनेवाले हैं । इसलिये श्रीरामचन्द्रजीने रामनामांकित सुन्दर मुद्रिका हनुमानजीको दी और कहा कि यह काम तुम्हारे हाथसे होनेवाला है ।

अस्मिन् कार्ये प्रमाणं हि त्वमेव कपि सचम ।  
जानामि सत्त्वं ते सर्वं गच्छ पन्थाः शुभस्तव ॥

श्रीहनुमानजीके द्वारा श्रीसीताजीको संदेश भेजनेमे रामजीने कहा—

तत्त्व प्रेम कर मम अरु तोरा । जानत प्रिया एकु मन मोरा ।  
सो मनु सदा रहत तोहि पाहीं । जानु प्रीति रसु एतनेहि माहीं ॥

भले ही मैं आँखसे दूर हूँ । परन्तु मैं तुम्हारे मनमें हूँ । तुम्हारा मन मेरे पास है । इस रीतिसे रामजीने सीताजीके लिये सन्देश भेजा । वानरोसे कहा—एक महीनेमें तुम जल्दी श्रीसीताजीके दर्शन करके वापिस आ जाओ ।

वानरोंको लेकर श्रीहनुमानजी श्रीसीताजीको खोजनेके लिये दक्षिणमें गये । वे सब विन्ध्याचल पर्वतके ऊपर आये । उस समय वहाँ एक मोटा राक्षस दिखाई दिया । यही रावण है ऐसा समझकर उसे मारनेके लिये दौड़े । पश्चात् चलते-चलते जङ्गलोमे दूर निकल गये । कहीं पौनेको पानी नहीं मिलता था । सबको बहुत प्यास लगी हुई थी । हनुमानजी एक वृक्षके ऊपर चढ़े और वहाँसे देखा कि काफी दूर एक सुन्दर गुफा दिखाई दे रही है और अन्दरसे उसमेसे पक्षी आ रहे हैं । हंस पक्षी जहाँ दीखे, समझ लो कि वहाँ जलाशय होना ही चाहिये ।

हनुमानजी समस्त वानरोको इस गुफाके अन्दर ले गये । अन्दर एक अतिशय दिव्य वन था । फलोंके बोझसे वृक्ष झुक गये थे । एक महायोगिनी वहाँ आसनपर बैठकर परमात्माका ध्यान कर रही थी ।

वानरोंको आश्चर्य हुआ । यह कौन हैं ? उन्होंने योगिनीका वन्दन किया । योगिनीने कहा कि तुम खूब प्रेमसे फल खाओ । यह मधु है, इसका पान करो । पीछे मैं अपनी कथा तुमको सुनाऊँगी ।

योगिनीने वानरोका सम्मान किया । फिर अपनी कथा सुनाई—मैं भगवान् शंकरकी दासी हूँ । शिवजीकी आज्ञासे यहाँ तपश्चर्या करती हूँ । शिवजीने मुझे आज्ञा की हुई है कि रामजीके सेवक यहाँ आवेंगे । उनका तुम स्वागत करना । श्रीरामजीके दर्शन करना । फिर तुम्हारा उद्धार हो जावेगा । इसलिये मैं यहाँ बैठकर तप करती हूँ । आज तुम सब आ गये हो । तुम रामजीके सेवक हो, मेरे लिये पूज्य हो । आज रामसेवकोंकी सेवा करनेका सौभाग्य मुझे प्राप्त हुआ है । अब मुझे एकबार रामजीके दर्शन करने हैं । यहाँसे अब मैं जहाँ रामजी विराजते हैं वहाँ जाऊँगी । तुम सब आँख बन्द करो जिससे इस गुफाके बाहर दूर समुद्रके किनारे मैं तुमको पहुँचा दूँ ।

सब वानरों ने आखिरे वन्द कीं। उस योगिनी ने सबको समुद्र के किनारे पहुँचा दिया और पीछे स्वयं भी गुफा छोड़कर जहाँ श्रीरामजी विराजते थे, वहाँ चली गयी।

सापि त्वक्त्वा गुहां शीघ्रं ययौ राघव सन्निधिम् ।

तत्र रामम् स सुग्रीवं लक्ष्मणं च ददर्श ह ॥

योगिनी ने श्रीरामचन्द्रजी के पास आकर साष्टांग वन्दन किया। श्रीरघुनाथजी का तपस्वी वेष था। रामजी के दर्शन करने पर योगिनी को आनन्द हुआ। रामजी की स्तुति करते हुए उसने कहा—नाथ ! मैं तुम्हारी हूँ। तुम्हारे दर्शनों के लिये मैंने बहुत वर्षों से तप किया है। आज वानरों के दर्शनों के प्रताप से, उनकी कृपा से मैं तुम्हारे दर्शन कर सकी हूँ। तुम सर्वव्यापक हो; परन्तु माया के पर्दे में तुमने स्वरूप छुपाया हुआ है और इस कारण से अज्ञानी जीव तुमको पहिचान नहीं सकते। तुम्हारे दर्शनों से मैं कृतार्थ हो गयी। तुम ऐसी कृपा करो कि मेरी जीभ से 'श्रीराम श्रीराम श्रीराम' ऐसा सतत जप होता रहे।

परमात्मा के नाम में निष्ठा होनी कठिन है। पूर्व जन्मों के पापों के कारण इस जीव की प्रभु के नाम में प्रीति नहीं हो पाती। नाम स्मरण करते करते जवान भटक जाती है। इस जवान से पाप बहुत होते हैं और इस कारण से वह जप नहीं कर सकती। पाप जवान को पकड़े रखता है। प्रतिक्षण भगवान का नाम लो। यह अति सुलभ है। फिर भी यह हो नहीं पाता। नाम में दृढ़ निष्ठा रखो।

जवान से सतत जप हो तो जवान सुधरे और मन भी सुधरे। जवान न सुधरे तब तक जीवन सुधरता नहीं। मन न सुधरे तब तक भक्ति में आनन्द आता नहीं। नाम में निष्ठा हो तो नामो का ईश्वर का स्मरण करते-करते जीवन सुधरता है। इस कलियुग में नाम निष्ठा के अतिरिक्त अन्य कोई उपाय नहीं।

सगुण-निर्गुण ब्रह्म की अपेक्षा भी नाम ब्रह्म श्रेष्ठ है। तुलसीदासजी कहते हैं—

अगुण सगुण दुइ ब्रह्म सरूपा, अकथ अगाध अनादि अनूपा ।

मोरे मत बड़ नाम दुई ते, किये जेहि जुग निज बस निज बूते ॥

नाम जप की महिमा अनूठी है। वेदान्त समझना मुश्किल है और समझ में आने पर भी अनुभव करना बहुत कठिन है। दुःख शरीर को होता है। आत्मा तो केवल दृष्टा है। मुझे सुख अथवा दुःख कुछ नहीं है। मैं तो आनन्दरूप हूँ। ऐसा बोधना-समझना सरल है, परन्तु इस सिद्धान्त का अनुभव करना कठिन है; जबकि नाम-स्मरण अत्यन्त ही सरल है। जीभ को अग्रने आधीन रखो तो प्रभु के नाम का जप करना सरल है। और भगवान का नाम भी अति सुलभ है। जप बिना जीवन सुधरता नहीं। नाम ब्रह्म की उपासना न करे तब तक मन शुद्ध होता नहीं।

घरमें एक ही दीपक हो लोग उस दीपकको देहरी पर रखते हैं। देहरीके ऊपर दीपक रखनेसे अन्दर भी उजाला होता है और बाहर भी उजाला होता है। तुम्हारे अन्दर स्थिर रूपसे उजाला रहे ऐसी इच्छा हो तो जीम रूपी देहरी पर श्रीरामनाम रूपी दीपक रखो। इस दीपकसे तुम्हारे अन्दर और बाहर उजाला रहेगा।

राम नाम मणि दीप धरु, जीह देहरी द्वार ।

तुलसी भीतर बाहिरेहु, जो चाहसि उजियार ॥

यह शरीर ही घर है। शरीर घरके अन्दर जीम ही देहरी है। इस देहरी पर रामनाम रूपी दीपक रखो।

ठाकुरजीको दीपककी आवश्यकता नहीं है। भगवान तो स्वयं प्रकाश हैं। दीपक जलानेसे अथवा आरती उतारनेसे भगवानके घर प्रकाश नहीं होना है। उसका प्रकाश तो तुम्हारे हृदयमें ही होगा। मनुष्यके मनमें अँधेरा है। वासना हो अधकार है। कपट यह अधकार है। स्वार्थ यह अधकार है। प्रभुके पास दीपक जलाओगे तो तुम्हारे हृदयमें उजाला होगा। अतःकरणमें उजाला करना है।

प्रभुके पास जब दीपक जलाया तब भगवानसे कहना चाहिये कि मेरे अन्दर अन्धकार है। आप ऐसी कृपा करो कि मेरे अन्दर स्थिर रूपसे प्रकाश रहे। दीपक की आवश्यकता तो मुझे अधिक है। आपको दीपककी आवश्यकता नहीं। आप तो स्वयं प्रकाश हो।

ईश्वरका अग स्वयं प्रकाश है। भागवतके दशम स्कन्धमें कथा आती है कि एक बार गोपियाँ यशोदाजीसे फरियाद करने गईं कि कन्हैया हमारा माखन खा जाता है। यशोदा माँ ने कहा कि तुम अँधेरेमें माखन रखो तो कन्हैयाको दिखाई नहीं पड़ेगा। तब गोपियोने कहा—माँ ! हमने माखन अँधेरेमें ही रखा था। परन्तु कन्हैयाके आते ही उजाला हो जाता है। इसका श्रीअग दीपक जैसा है, तेजोमय है। ईश्वर परकाश्य नहीं। वह तो स्वयंप्रकाश्य हैं। स्वयं-प्रकाश है। परमात्माको दीपककी आवश्यकता नहीं, दीपककी आवश्यकता मनुष्यको है।

मनुष्य मूर्ख नहीं, परन्तु मनुष्य स्थिर रूपसे चतुर भी नहीं। यह किस समय पाप कर बैठे यह कहा नहीं जा सकता। अन्दर सदैव प्रकाश रहे ऐसी इच्छा हो तो जीम रूपी देहरी पर श्रीरामरूपी दीपक रखो। योगिनीने परमात्मा श्रीरामचन्द्रजीसे कहा—

स्वदुर्मक्तेषु सदा संज्ञो भूपान्मे प्राकृतेषु न ।

जिह्वा मे राम रामेति मक्त्या वदतु सर्वदा ॥

विलासी लोगोंका मुझे कुसंग प्राप्त न हो, आपके भक्तोंका संग प्राप्त हो। जिसकी आपके नाममें प्रीति है, ऐसे वैष्णवोंका सत्सङ्ग मिले। मेरी जीभ सतत 'श्रीराम, श्रीराम' का जप करती रहे।

जीभसे जप करनेमें एक पैसेका भी खर्च नहीं होता। शरीरको तनिक-सी भी कठिनाई नहीं। फिर भी जीभसे जप करना सरल नहीं, बहुत ही कठिन है। मनुष्य जीभसे जप कर सकता नहीं। प्रभुने इसे घना समय दिया है। परन्तु अतिशय पाप किये हैं वे पाप जीभको पकड़े रहते हैं। पापोंको ऐसा लगता है कि जीभ बहुत जप करेगी तो हमारा नाश हो जायगा। इसलिये पाप उसे जप करनेसे रोकते हैं।

इस जीभको समझाओगे तब यह धीरे-धीरे सुधरेगी। जीभको कहो कि तुम्हें पेड़ा, बरफी खानेकी इच्छा हो तो मैं बाजारमें जाकर ले आता हूँ और तुम्हें खिलाता हूँ। तू जो माँगे वही तुम्हें देनेको तैयार हूँ। परन्तु मैं तुम्हें रोज कहता हूँ कि श्रीरामका, श्रीकृष्ण नामका जप किया कर। परन्तु मेरा कहा तू मानती नहीं। मैं अनेकबार तुम्हें प्रेमसे समझाकर कहता हूँ। अब तू नहीं मानेगी तो मुझे तेरे लिये सजा करनी पड़ेगी।

तुम्हारे गाँवमें कहीपर नीमका पेड़ होगा। नीमके थोड़े पत्ते ले आओ। उनको कूटकर रस निकाल लो और बारह एक बजे खूब भूख लगे, उस समय जीभको यह रस पिलादो। लूली (जीभ) थू...थू...थू... करने लगेगी। कहेगी 'यह क्या?' तब उससे कहना कि तू कड़वा बहुत बोलती है। तू प्रभुके नामका जप नहीं करती। इसलिए तेरे लिये यह सजा है। पाँच-दस बार जिह्वाको यह नीमका रस पिलाओगे तो यह विचारी ठिकाने आ जावेगी।

तुम्हारी जीभको तुम्ही नहीं सुधारोगे, तुम अकुशमें नहीं रखोगे, तो दूसरा कौन सुधारेगा, दूसरा कौन अकुशमें रखेगा? खूब ध्यानमें रखो—प्रभुने देखनेके लिये दो आँखें दी हैं सुननेके लिये कान भी दो दिये हैं, श्वास लेनेके लिये दो नथुने दिये हैं। एक आँखमें भी मनुष्य देख सकता है, एक कानसे भी सुन सकता है, एक नथुनेसे भी श्वास पूरा ले सकता है; फिर भी प्रभुने दो आँख, दो कान, दो नथुने दिये हैं। परन्तु प्रभुने दो काम करनेके लिये जीभ केवल एक ही दी है। जीभको दो काम हैं एक खानेका और दूसरा बोलने का।

एक आदमीने रामजीसे कहा कि महाराज ! आपने इस सृष्टिको रचनाकी तब किसीसे कुछ पूछा नहीं; अपने मनमें आया, वैसी ही सृष्टिकी उत्पत्ति आपने करदी। देखनेके लिये मनुष्यको दो आँख दी, सुननेके लिये दो कान दिये। इसी प्रकार बोलनेके लिये और खानेके लिये उसी प्रकार दो जीभ बनायी होतीं तो बहुत अच्छा होता।

प्रभुने कहा—एक बनायी है तो मारे जगनमें प्रलय होती है। एक जीभ ही अनर्थ कर डालती है। दो जीभ होनेपर तो सर्वनाश हो जाता। जीभका विवेकसे उपभोग करो। पशु-पक्षी भगवानके नामका जप कर नहीं सकते। केवल मनुष्यकी जीभमें ही प्रभुने यह शक्ति स्थापित की है। मनुष्य राम नामका जप कर सकता है।

योगिनीने श्रीरामजीसे कहा—आप ऐसी कृपा करो कि मैं आपके नामका सतत जप करती रहूँ। जानी होना सरल है, योगी होना सरल है, परन्तु जीभसे प्रभुके नामका जप करना बहुत कठिन है। जप करनेमें जीभको कन्टाला लगता है, कठिनाई होती है। परन्तु सिद्धि जपसे ही मिलती है।

अत्यन्त पापीको भी निराश होने की आवश्यकता नहीं है। पापी ऐसा विचार न करे कि मेरे अन्दर तो नाम लेने योग्य आवश्यक शुद्धि नहीं, इसलिये राम नाम लेनेमें फायदा नहीं है। अरे, हरेक प्रकारकी शुद्धि प्राप्त करनेके लिये राम नाम रटना ही एक उपाय है। अति पापी होनेपर भी प्रभुकी शरण जावे तो उसका उद्धार हो जाता है। श्री-रामचन्द्रजीने कहा है—

कोटि विप्र वध लागहि जाहू। आये शरण तजहुँ नहिं ताहू।

सनमुख होहि जीव मोहि जवहि। जन्म कोटि अब नासहि तवहि॥

पाप करनेका खूब पछतावा होता है तो पाप भस्म होते हैं। भगवानके नामका जप पापोंको भस्म करता है। जप बिना जीवन सुघरना नहीं। जपसे ही ब्रह्म-सम्बन्ध होता है। भगवानका प्रेमसे जो स्मरण करता है, भगवानके नामका जो जप करता है, उसके पीछे-पीछे भगवान चलते हैं।

जीव ईश्वरसे विच्छुड गया है। जीवको परमात्माके साथ परिणय करना है। प्रभुके नाममें यदि जीव तन्मय हो जाये तो ईश्वरके साथ इसका सम्बन्ध हो जाये। व्यवहारमें भी फायदा है कि वेविशाल होनेके पश्चात् ही लग्न होती है। वेविशाल न हो तब तक लग्न नहीं होती। वेविशालका मतलब होता है 'शब्द सम्बन्ध।' 'अपनी कन्या तुम्हारे घर देते हैं। अर्थात् इस शब्दसे पहले सम्बन्ध होता है। पीछे विवाह होता है। परमात्माके साथ परिणय करना है, तो प्रभुके साथ पहले शब्द-सम्बन्ध जोड़ना पड़ेगा, प्रभुके नाममें तन्मय होना ही पड़ेगा, दूसरा कोई उपाय नहीं है।

कितने ही लोग ऐसा समझते हैं कि हम 'मनसे जप करते हैं। अरे मनसे जप थोड़े समय ही हो पाता है और पीछे मन उचट जाता है, मन धोखा देता है। अपनी जीभको ऐसी आदत डालो कि वह 'श्रीराम श्रीराम' 'श्रीकृष्ण श्रीकृष्ण' का निरन्तर जप



करे। जगतमें जिन महापुरुषोंको परमात्माका दर्शन हुआ है उन सभी महापुरुषोंने परमात्माके साथ खूब प्रेम किया है।

अरे ! भगवान कहीं दिखाई देते हैं ? भगवान प्रत्यक्ष दिखाई नहीं देते। इसलिये उस प्रभुकी भक्ति करना बहुत कठिन है। भगवानकी तो यह भावना रखनी पड़ती है कि यह ठाकुरजी है। शास्त्रोंमें तो ऐसा लिखा है कि ईश्वर मूर्ति नहीं है। ईश्वरको मूर्ति सपने तो ईश्वरका अपमान है। क्या ईश्वर मूर्ति है ? ईश्वरका अर्थ होता है कि जो सर्वशक्तिमान है, जो सबका आधार है। ईश्वर मूर्ति नहीं; मूर्ति ईश्वर है। मूर्ति पूजामें अलौकिक तत्व है। मूर्ति पूजा सरल नहीं। जो सर्वव्यापक है उसे एक ही में देखना होता है। मूर्तिमें ईश्वरका भाव रखना होता है। मूर्ति ईश्वर हो सकती है।

परमात्माके प्रत्यक्ष दर्शन हो जावें तो कदाचित कोई प्रभुके साथ प्रेम कर सके। परन्तु भगवानके प्रत्यक्ष दर्शन होते नहीं। वहाँ तो भावना रखनी पड़ती है। परमात्माका रूप दिखाई नहीं देता, प्रभुका नाम दीख पड़ता है, अनुभव होता है।

परमात्मा श्रीरामचन्द्रजीने योगिनीको आज्ञा दी कि यहाँसे बद्रिकाश्रम जाओ। तुम्हारा जोवन वहाँ नारायणके दर्शन ध्यानसे परिपूर्ण होगा जिससे मेरे धामको प्राप्त करोगी।

बद्रिकाश्रम अति दिव्य भूमि है, तपोभूमि है। जिसको लोग बद्रिकाश्रम कहते हैं उसका मूल नाम विशाल क्षेत्र है। विशाल राजाने वहाँ तपश्चर्या की थी, इसलिये उसे विशालाक्षेत्र कहते हैं। विशाल राजाको वहाँ प्रभुने जब उनसे वरदान माँगनेको कहा तब राजाने कहा—नाथ ! मैं तुम्हारा सतत् दर्शन करता रहूँ यह वरदान दोजिये। प्रभु प्रसन्न हुए और अन्य अधिक कुछ माँगनेको कहा राजाने कहा—हजारों वर्षों तक मैंने तपश्चर्या की तब आपके दर्शन हुए हैं। परन्तु प्रभु ! ऐसी परीक्षा सबकी मत करना। इस क्षेत्रमें मैंने तप किया है। यहाँ जो कोई तप करे उसे तुरन्त आपके दर्शन हो जाया करें। प्रभुने कहा—तथाऽस्तु बद्रिकाश्रमकी ऐसी महिमा है।

भारतके प्रधान देव नारायण । सब हैं अवतारोंको समाप्ति होती है, इन नारायणको समाप्ति नहीं होती और होनी भी नहीं है। भारतको प्रजाका कल्याण करनेके लिये नारायण आज भी तपश्चर्या करते हैं। ब्रह्मनारायण तप ध्यानका आदर्श जगतको बतलाते हैं। वे बतलाते हैं कि मैं ईश्वर हूँ, फिर भी ध्यान तप करता हूँ। तपश्चर्याके बिना शान्ति नहीं मिलती।

पीछे फिर शंकराचार्य महाराजने बद्रिकाश्रममें ब्रह्मनारायण भगवानकी स्थापना की है। शंकराचार्यजीने नर नारायणके दर्शन किये। शंकराचार्य तो महान योगी थे।

उन्होंने भगवानसे कहा—मैंने तो आपके दर्शन किए परन्तु कलियुगके भोगी मनुष्य भी आपके दर्शन कर सकें ऐसी कृपा करो ।

भगवानने तब शकराचार्यको आदेश दिया कि बद्रीनारायणमें नारायणकुण्ड है, उसमें स्नान करो । वहाँसे तुमको मेरी जो मूर्ति मिले उसकी स्थापना करो । मेरी मूर्तिका जो दर्शन करेंगे उनकी मेरे प्रत्यक्ष दर्शन करने जितना फल मिलेगा । उसीके अनुसार श्रीशंकराचार्यजीने बद्रीनारायण भगवानकी स्थापनाकी है । जो जाय बद्री, उसकी काया सुवरी । बद्री क्षेत्रका भारतमें अखण्ड महत्व रहा है ।

भुत्वा रघूचमवचोऽमृत सार कल्पं गत्वा तदैव बद्रीतरुखण्डजुष्टम् ।

तीर्थं तदा रघुपति मनसा स्मरन्ती त्यक्त्वा कलेवरमवाप पर पदं सा ॥

श्रीरामचन्द्रजीकी आज्ञा के अनुसार योगिनी बद्रीनारायणाश्रममें जाकर आदि-नारायण, परमात्माका आराधन करके कृतार्थ हुई और परमधामको प्राप्त हो गई ।

इस ओर समुद्र किनारे पहुँचे हुए वानर विचारमें पड़े कि इतना बड़ा समुद्र किस प्रकार पार किया जायगा ? इतने ही में समुद्रके किनारे रहने वाले सम्पातीसे इनकी भेट हुई । सम्पाती वानरोंको मारनेके लिये तैयार हुआ तब अगद बोले कि गृद्धराज जटायुने तो राम सेवाके लिये प्राणों तकका त्याग किया । हम तो रामजीकी सेवा करनेके लिये आये हुए हैं और यह तो हमको मारनेके लिये तैयार हो रहा है ।

सम्पाती जटायुका भाई था । सम्पातीने कहा—मेरे भाईका तुम नाम ले रहे हो ? मेरा भाई कहाँ है ? वानरोंने सम्पातीको सब कथा सुनायी । उसको सुनकर सम्पातीने कहा—मैं अतिशय वृद्ध हो गया हूँ । मैं तुम्हारी मदद तो नहीं कर सकता परन्तु मुझे दाख रहा है कि लकामे अशोक वनमें सीताजी विराजी हुई है । यहाँसे सौ योजन दूर, समुद्रके बीचमें, चित्रकूट पर्वतके ऊपर लका नामकी नगरी है । वहाँ सीताजी विराजी हुई हैं । तुममेंसे जो कोई इस सौ योजनके समुद्रको लांघ सके, वह वहाँपर श्रीसीताजीसे मिलकर वापिस आ सकता है । अब तुम सब मनमें विचार करो कि तुममेंसे कौन ऐसा शक्तिशाली है ।

यन्नामस्मृति मात्रतोऽपरमितं संसार चारांनिधिम्

तीर्त्वा गच्छति दुर्जनोऽपि परमं विष्णोः पदम् शाश्वतम् ।

तस्यैवस्थिति कारिणिञ्च जगतां रामस्य भक्ताः प्रिया

युयं किं न सप्तद्रमात्रतरणं शक्ताः कथं वानराः ॥

हे वानरो ! जिनके नाम स्मरणमात्रसे अतिदुर्जन मनुष्य भी इस अपार संसार-सागरको पार करके परमपद प्राप्त कर लेता है, उन श्रीरामके तुम तो प्रिय भक्तजन हो। फिर तुमको इस क्षुद्र समुद्रको पार करनेमें क्या कठिनाई हो सकती है ?

ऐसा कहकर सम्पाती वहाँसे चला गया। पीछे वानरोंकी सभा जुड़ी। अंगदने पूछा कि तुममेंसे कौन ऐसा शक्तिशाली है जो सौ योजनके समुद्रको पार कर सके ? सभी सेनापति चुप रहे। किसीने कहा—मैं दस योजन पार कर सकता हूँ। किसीने बारह योजनकी बात कही। किसीने कुछ और अधिक जानेकी कही। परन्तु सौ योजन पार करनेकी शक्ति तो कोई भी नहीं बतला सका।

अगदलालने कहा—मैं सौ योजन समुद्र पार तो कर जाऊँगा, परन्तु वापस फिर आ सकूँगा क्या ? यह निश्चितरूपसे नही कह सकता। जब सभी वानर हताश होकर बैठ गये तब जाम्बवानने अंगदलालसे कहा—बेटा ! अपने बीचमें एक ऐसा वीर पुरुष है, जो इस कार्यको सरलतासे कर सकता है। ऐसा कहकर जाम्बवानजी हनुमानजीकी ओर मुड़े और बोले—

कहइ रीछपति सुनु हनुमाना । का चुप साधि रहेउ बलवाना ।  
पवन तनय बल पवन समाना । बुधि विवेक विज्ञान निधाना ॥  
कवन सी काज कठिन जगमाँहीं । जो नहि होइ तात तोहि पाहीं ॥  
राम काज लागि तव अवतारा । .....

अरे वीर हनुमान ! तुम चुप क्यों बैठे हो ? तुम तो वायुपुत्र हो; पवनके समान हो बलवान हो। अत्यन्त ही बुद्धिशाली हो, विवेकी हो, ज्ञानी हो। इस पृथ्वीपर ऐसा कौन-सा काम है जो तुम्हारे लिये साध्य न हो ? रामजीके कार्यके लिये ही तो तुम्हारा जन्म हुआ है। जिस समय तुम्हारा जन्म हुआ था, उसी समय तुम सूर्यको फल समझकर खानेके लिये दौड़े। तुम्हारे पराक्रमका वर्णन कौन कर सकता है ? जल्दी उठो। तुम्हारा कार्य करनेका यही समय आया है।

अतस्त्वद् बल माहात्म्यं को वा शक्नोति वर्णितम् ।

उत्तिष्ठ कुरु रामस्य कार्यं नः पाहि सुव्रत ॥

जाम्बवानके बचन सुनकर हनुमानजीको आवेश आ गया। देव बननेकी और दूसरोंकी देव बनाने की शक्ति आत्मामें है। परन्तु आत्म-शक्तिको जाग्रत करनेकी आवश्यकता है। हनुमानजी समर्थ थे, परन्तु जाम्बवानने उनको स्वरूपका ज्ञान कराया तब उनकी आत्म-शक्तिका ज्ञान हुआ। आत्म-शक्ति सत्सङ्गसे जाग्रत होती है। सत्सङ्गके बिना जीवनमें दिव्यता नही आती।

हनुमानजीने आवेशमें आकर जाम्बवानसे कहा—बोलो तुम्हारी क्या इच्छा है ? तुम्हारी इच्छा हो तो लंकाके साथ रावणको उठाकर समुद्रमें डुबो दूं। जाम्बवानने यह आवेश देखा। उन्होंने हनुमानजीसे कहा—जल्दबाजीमें काम करना नहीं। लंकाको समुद्रमें डुबा दोगे तो फिर जानकीजी भी समुद्रमें डूब जायेंगी। तुम तो श्रीसीताजी 'कहाँ' बैठी हुई है इसका समाचार लेकर वापस आ जाओ।

श्रीहनुमानजी सौ योजनके विशाल समुद्रको लाँघ जानेको तैयार हुए। 'सीता-राम, सीताराम, सीताराम' का सतत जप करते रहते थे। रामजीकी अलौकिक शक्ति श्री-हनुमानजीको प्राप्त हो गई।

यद् तत् विशुद्धानुभव मात्र मेकं  
स्वतेजसा च्वस्त गुण न्यवस्थम् ।  
प्रत्यक् प्रशान्तं सुधियोपलम्भनम्  
द्यनामरूपं निरहं प्रपद्ये ॥



# धीजानकीवल्लभो विजयते #

शातं शाश्वतमप्रमेयमनघ निर्वणिशान्तिप्रदं  
ब्रह्माशम्भुफणीन्द्रसेन्यमनिशं वेदान्तवेद्यं विशुम् ।  
रामाख्यं जगदीश्वरं सुरगुरुं मायामनुष्यं हरिं  
वन्देहं करुणावरं रघुवरं भूपालचूडामणिम् ॥

(५५)

## हनुमानजीकी कुदान

ततः कपीनाभृषमेण चोदितः

प्रतीतवेगः पवनात्मजः कपिः ।

प्रहर्षयंस्ता हरिबीरबाहिनीं

चकार रुपं महदात्मनस्तदा ॥

श्रीहनुमानजीने अपने साथी बन्दरोंसे कहा—कि तुम सब यही विराजे रहो । रामजीका वाण जिस वेगसे दौड़ता है उसी वेग से दौड़ता हुआ मैं लंका जाता हूँ । तुम सब मुझे देखो । मैं श्रीसीता माँके दर्शन करके, कार्य परिपूर्ण करके जल्दी वापस आता हूँ ।

वानरोंका आशीर्वाद प्राप्त करके श्रीहनुमानजी पासके महेन्द्र पर्वतके ऊपर चढ़े । वहाँ उन्होंने श्रीरघुनाथजीका खूब स्मरण किया ।

बार बार रघुवीर सँभारी, तरकेउ पवन तनय बल भारी ।

जेहि गिरि चरन देख हनुमन्ता, चलेउ सो गा पाताल तुरन्ता ॥

श्रीरामनामका जप करते हुए श्रीहनुमानजी तन्मय हो गये । उन्होंने असौकिक भयंकर स्वरूप धारण किया, और दोनों हाथ लम्बे करके.....सियावर रामचन्द्रकी जय.....हनुमानजीने जोरसे कुदान लगाई । जिस पर्वत शिखरके ऊपर पग रख कर श्रीहनुमानजीने कुदान लागायी वह पर्वत पाताल में चला गया । घने वृक्ष गिर गये । देवता गंधर्व व्याकुल हो गये । ऋषि भी घबरा गये कि यह क्या हुआ ? हनुमानजीका वेग कोई सहन नहीं कर सका । आकाश मार्गसे हनुमानजी महाराजने प्रयाण किया वानर उनके दर्शन करते रहे । परमानन्द हुआ ।

हनुमानजी महाराज विचार करने लगे आज मुझे कृतार्थ होना है । आज मुझे श्रीसीता माँ का दर्शन प्राप्त होगा । श्रीरामचन्द्रजीके मंगलमय नामका जो आश्रय लेते हैं

संसार सागरसे तर जाते हैं। जब कि यह समुद्र क्षुद्र है। सौ योजन विशाल समुद्रको मैं फलांग जाऊँ इसमें क्या आश्चर्य है ?

हनुमानजी महाराज जब समुद्र फलांग कर जाने लगे तो देवताओंने सुरसाको आज्ञा दी कि-यह हनुमानजी जा रहे हैं, इसलिये इनकी परीक्षा करो। ये बलवान तो है, परन्तु बुद्धिमान हैं या नहीं ?

बल और बुद्धि जिसमें एकत्रित होते हैं वही समुद्रको फलांग सकता है। कितनों ही में बल तो होता है परन्तु बुद्धि नहीं होती। जबकि कितनी ही में बुद्धि तो होती है परन्तु बलका अभाव होता है।

हनुमानजीमें अतिशय शक्ति है और बुद्धि भी दिव्य है। शक्ति और बुद्धि-इन दोनोंका समन्वय हनुमानजी में है। हनुमानजी जैसा कोई बुद्धिमान हुआ नहीं और बलवान भी हुआ नहीं।

देवताओंको आज्ञासे सुरसा श्रीहनुमानजी की परीक्षा करनेके लिये आई। वह आकाश मार्गसे आकर बीचमें खड़ी रही। उसने हनुमानजीसे कहा—हे वानर ! ब्रह्माजी-का वरदान मिला हुआ है उसके अनुसार इस मार्गसे जो जाता है उसे मैं पेटमें उतार लेती हूँ, खा जाती हूँ बहुत दिनोंमें मुझे भूख लगी है। तू मेरे पेटमें आ जा।

हनुमानजीने हाथजोड़ कर कहा—

राम काजु करि फिरि मैं आवौं, सीता कँह सुधि प्रबुद्धि सुनावौं ।

तब तब बदन पैठिहुँ आई, सत्य कहँउ मोहि जान दे माई ॥

माँ ! मैं वन्दन करता हूँ। इस समय मैं रामजीका काम करने जा रहा हूँ। इस राम सेवाको परिपूर्ण करके पीछे मैं तुम्हारे पेटमें आ जाऊँगा। इस समय तो तुम मुझे जाने दो।

सुरसा ने कहा—यह कुछ नहीं चलेगा। मुझे ब्रह्माजीका वरदान है। वरदान मिथ्या नहीं होता।

हनुमानजीने सुरसा की अपेक्षा स्वरूप बहुत बढ़ाया पाँच योजन विशाल स्वरूप प्रगट किया। फिर सुरसाने दस योजन विशाल मुख फैलाया। हनुमानजीने बढ़ते बढ़ते पचास योजन तक विशाल स्वरूप धारण किया, तब सुरसाने सौ योजन विशाल मुख कर लिया। तो हनुमानजीने अतिसूक्ष्म बनकर अचानक इतने वेगसे सुरसाके पेटमें प्रवेश किया कि सुरसा जब तक मुँह बन्द करे उससे पहले ही अन्दर जाकर हनुमानजी बाहर भी निकल आये। हनुमानजी की बुद्धिसे सुरसा प्रसन्न हो गयी।

सुरसा बोली—बेटा ! तू बहुत बुद्धिमान है । तू रामजीका काम कर सकेगा । तेरी जयजयकार होगी ।

गच्छ साधय रामस्य कार्यं बुद्धिमतां वर ॥

संसार समुद्रका जो पार करता है उसे सुरसा मिलती है । संसार समुद्र पार करके सामनेके किनारे लकामें पराभक्ति श्रीसीता माँ के जिसे दर्शन होते हैं, ऐसे एक हनुमानजी ही हैं । दूसरा कोई फलांग सका नहीं । हनुमानजीके पास ब्रह्मचर्यका बल है ।

आँखसे, कानसे, जीभसे, अथवा कोई भी इन्द्रियसे ब्रह्मचर्यका भंग नहीं होना चाहिये । और इसीलिये ऋषि मुनियोने अपने लिये विशेष नियम बनाया है—

ग्राम्यगीतं न शृणुयात्

श्रृंगारके गीत सुनना नहीं । श्रृंगारके चित्र देखना नहीं । रसनाको लाड लड़ाना नहीं ।

जिसे संयम रखना है वह कानसे भी ब्रह्मचर्यका पालन करे । यह काम ऐसा भयंकर है कि अनेक बार यह कानमें होकर अन्दर घुस जाता है । श्रृंगारके गीत सुने, कोई खराब शब्द सुने, तो कर्ण द्वारा काम अन्दर आ जाता है । कोई खराब चित्र देखे तो आँखमें होकर काम अन्दर आ जाता है ।

हनुमानजीने प्रत्येक इन्द्रियसे ब्रह्मचर्यका निरन्तर पालन किया है, इससे हनुमानजी को शक्ति दिव्य है । ये ही समुद्र फलांग सकते हैं । दूसरा कोई समुद्र फलांग सकता नहीं ।

हनुमानजीके पास रामनामका भी बल है । ब्रह्मचर्यका बल और रामनामका बल ये दोनों बल हों तो संसार समुद्रको लांघ कर श्रीसीता माँ के दर्शन किये जा सकते हैं । परन्तु संसार समुद्रको लांघते समय सुरसा विघ्न करती है ।

नये नये रस मांगे वही सुरसा है । जीभ नया नया रस मांगती है । जीभ यही सुरसा है । भक्ति यह अलौकिक रस है । परन्तु लौकिक रसमें जिसकी जीभ और मन फँसा हुआ होता है उसे भक्ति रस नहीं मिलता । प्रेम रस नहीं मिलता । लौकिक रस कड़वा होता है । प्रेम रस ही मधुर होता है । साहित्य शास्त्रमें नव रस बताये गये हैं । भक्ति मार्गमें एक दसवाँ रस और बताया गया है, प्रेम रस । प्रेम रस सबसे श्रेष्ठ रस है । इस प्रेम रसका स्वाद जिसने चाखा है उसे जगतके अन्य स्वाद फीके लगते हैं । जगतके सब रस कड़वाहटसे भरे हुए हैं । आरम्भमें इनमें मिठास लगता है परन्तु पीछे फिर विश्वास होता है कि इनमें मिठास नहीं है । जगतके सभी रसोंमें कड़वाहट ही अधिक है,



मिठास बहुत ही कम है। एक भक्ति रस ही ऐसा है कि जिसमें पूर्ण मिठास रहता है। प्रेम रस अति मधुर है।

कितने ही लोग भक्तिके वहाने इन्द्रियोका लाड़ करते हैं। भक्ति मार्गमें विलासी लोगोका संग होनेसे भक्ति छिन्न भिन्न होती है। तुम जितेन्द्रिय बनोगे तो भक्ति कर सकते हो। भक्तिके नाम पर जिह्वा पर लाड़ न लड़ाओ। जिह्वा जो मांगती है उसको देनेसे शान्ति नहीं मिलती। जीभको समझानेसे ही शान्ति मिलती है। आज तक कितने प्रकारके भोजन किये? लौकिक रस तो जीभ अनेक जन्मोंसे अनुभव करती रही है इसको तृप्ति कहाँ मिली है?

लौकिक रसमें जिसका मन फँसा हुआ है वह भक्ति कैसे कर सकता है?

कितने ही लोग ऐसे होते हैं कि द्वादशीका सब कार्यक्रम एकादशीके दिन ही पक्का कर लेते हैं। आने वाले कलको क्या भोजन बनेगा? एकादशी की रात पूरी होकर द्वादशीका सूर्योदय हो जाये, उसके बाद ही उसका विचार करो। एकादशीके दिन अन्नका स्मरण करे उसका व्रत भंग हो जाता है। उस दिन अन्नका स्मरण भी नहीं होना चाहिये। एकादशीका दिन अति पवित्र होता है। पंच ज्ञानेन्द्रिय, पंच कर्मेन्द्रिय, और ग्यारहवाँ मन—इन ग्यारह इन्द्रियोसे सतत भक्ति करनेका पवित्र दिन, उसे एकादशी कहते हैं। बाकी आजकल तो लोग एकादशीमें ग्यारह विषय रसोंको स्थान देते हैं। ऐसी एकादशी करनेसे कोई फल मिलता नहीं। ग्यारहो इन्द्रियोको भक्ति रस दो।

एकादशीके दिन हो सके तो प्रवृत्ति न करो, करना ही पडे तो आति अल्प रूपमें ही करो। मनसे निश्चय करो कि आज पूरे दिन मुझे भक्ति ही करनी है। पूरे दिन मुझे विष्णु सहस्र नामका पाठ करना है। पूरे दिन श्रीकृष्णका स्मरण करना है। श्रीरामका स्मरण करना है। आज मुझे दूसरा कोई काम नहीं करना।

कितने ही ऐसे होते हैं कि एकादशी आवे तो ऐसा लगने लगता है कि आज दिवाली ही आई है। एकादशी दिवाली नहीं है। शास्त्रमें ऐसा लिखा है कि एकादशीके दिन बहुत भूख लगे तो एक-दो बार केवल दूध पियो। अतिशय भूख लगे तो कुछ फल खाओ; अन्य कुछ भी मत खाओ। एकादशीके दिन अन्न नहीं खाया जाता। एकादशीके दिन उपवास करना यह धर्म है। परन्तु अपने शास्त्र जो कुछ कहते हैं उसे हम मानते नहीं डाक्टर कहता है कि टायफाइड हो गया है, 'इक्कोस दिन अनाज बन्द रहेगा' तब उसकी बात मानकर हम उपवास कर लेते हैं। परन्तु शास्त्रकी लिखी मानते नहीं।

एकादशीका व्रत सभी व्रतोंमें श्रेष्ठ है। जो एकादशीका व्रत नहीं करता उसका जीवन बुरा है। एकादशी भक्ति-मुक्तिको देने वाली है। एकादशी करने वाला कभी यम-

लाकमें नही जाता । एकदशो व्रतकी बहुत बड़ी महिमा है । एकादशीका व्रत तीन दिनका होता है । दशमीके दिन एक समय भोजन करना; बन सके तो हविष्यान्नका भोजन । दूध-भात जैसा सात्विक आहार करना । दशमीके दिन अजीर्ण उत्पन्न हो इतना खाना न खाया जाये । उसके बादके दिन दूध और बहुतसे तो एकादशीके दिन फलाहार करके ही परमात्माका स्मरण करते हैं, उनको एकादशीका पुण्य मिलता है । परन्तु दलिया और कढ़ी खाये तो तनिक भी पुण्य मिलता नहीं, क्या दाल-भात खानेसे पाप और दलिया, कढ़ी खानेसे पाप न छगे ऐसा हो सकता है ?

एकादशीके दिन अन्नका दर्शन नहीं करना । अन्नका स्मरण भी नहीं करना । एकादशीके दिन अन्नमें सभी प्रकारके पाप निवास करते हैं । अन्न खानेवालेके माथे वे पाप चढ़ते हैं, एकादशीके दिन कितने ही लोग जिमीकन्द तथा आलूके ऊपर टूट पड़ते हैं । एकादशीके दिन जिमीकन्द और आलू खावे उसको अन्न बाधाका दोष तो नहीं लगता । परन्तु एकादशी करनेका पुण्य नहीं मिलता ।

एकादशीके दिन पान, सुपारी भी न खाये । दिनमें सोवे नहीं । रात्रिको नित्यकी अपेक्षा थोड़ा अधिक कीर्तन करना चाहिये । बन सके तो एकादशीके दिन जागरण करके कीर्तन करो । एकादशीकी सम्पूर्ण रात्रि पंढरपुरमें श्रीविठ्ठलनाथजी भी जागरण करते हैं । 'उप' अर्थात् समीप और 'वास' अर्थात् रहना । प्रभुके समीप रहे उसका उपवास और उसको एकादशो सच्ची है । उपवासके दिन परमात्माका स्मरण करते-करते सेवामे ऐसा तन्मय हो जाये कि भूख-प्यास न लगे तो वह सच्चा उपवास होता है । अरे ! क्या अमुक-वस्तु न खानेसे ही उपवास हो जाता है क्या ? यह तो साधारण प्रकारका उपवास हुआ । केवल देहका ही उपवास हुआ । सच्चा उपवास तो मनका होना चाहिये । शरीरसे नहीं परन्तु मनसे परमात्माके चरणोंमें रहा जाये ।

उसके उपरान्त द्वादशीके दिन एक ही बार आहार करो । द्वादशीके दिन ब्राह्मणका सम्मान करके उसके बाद प्रसाद ग्रहण करो । द्वादशीके दिन दो बार भोजन करे तो उसकी एकादशी भंग हो जाती है । इस प्रकार एकादशो विधिपूर्वक करो ।

तुम ऐसी इच्छा रखो कि तुमको सदैव 'एकादशी करनी ही है' । मनुष्य पवित्र इच्छा रखे तो भगवान भी उसकी मदद करते हैं । तुम ऐसा निश्चय करोगे तो ठाकुरजी तुमको वैसी ही शक्ति भी प्रदान करेगे । सत्यनारायणकी कथामें आता है कि एक दरिद्र ब्राह्मण था । उसके पास कुछ भी नहीं था । उसकी ऐसी इच्छा हुई कि मुझे कुछ भी मिल जाय तो मैं सत्यनारायणकी पूजा करूँगा । 'मुझे सत्यनारायणकी पूजा करनी है' ब्राह्मणने ऐसा पवित्र संकल्प किया कि उसे प्रभुने परिपूर्ण किया । सत्संकल्प भगवान पूरा करते हैं ।

तुम ऐसा संकल्प करो कि आज मुझे उपवास करना है। तुम निर्जल व्रत-करो ऐसा कहनेमें तो मुझे भय लगता है क्योंकि मैं स्वयं निर्जल करता नहीं तो तुमको किस प्रकार कहूँ कि तुम निर्जल करो ? दूध और फल पर रहो। तुम्हारे पाप भस्म होंगे।

शास्त्रमें ऐसा लिखा है कि घरमें सब कुछ होने पर विवेकसे दुःख सहन करते हुए जो भक्ति करता है उसके ऊपर भगवान् कृपा करते हैं। दुःख सहन करते हुए भक्ति करो। जो दुःख सहन करता है, भगवान् उसको दिव्य-शक्ति देते हैं। विषय रसका मनसे भी त्याग करोगे तो भक्ति सिद्धि होगी। भोग और भक्तिका परस्पर बैर होता है।

लौकिक रसमें जीव जब तक आधीन रहता है तब तक उसे अलौकिक रस मिलता नहीं। कितने ही वृद्ध हो जाते हैं परन्तु उनको पापड़के बिना गुजारा नहीं होता। वृद्धावस्थामें दाँत गिर गये हों, खाना न खा सकता हो, तो भी पापड़का रस छूटता नहीं। वह खल्लड़में कूटकर, पापड़का चूरा करके ही खाना चाहता है, कितने ही को रोज चटपटा अचार चाहिये। ऐसा कब तक चलेगा ? जिह्वाका लाड़ कहाँ तक करोगे ? भक्तिका अलौकिक रस उसीको मिलता है जो षट्-विषयोके पजेसे मुक्त है। इन षट् रसोंके जो अधीन होता है उसे प्रेम-रस, भक्ति-रस मिलता नहीं।

आनन्द किसी वस्तु विशेषमें नहीं है। आनन्द तो अन्दर ही है। आनन्द ईश्वरके साथ तन्मय होनेमें है। आनन्द ईश्वरकी एकाग्र भक्तिमें है। आनन्द भक्ति-रसमें है। जो षट्-रसके ऊपर विजय प्राप्त करले उसे ही भक्ति-रस मिलता है। भक्ति करना सरल नहीं। भक्ति करनी हो, उसे मनको मारना पड़ता है, जीभके रसोंके उमर कावू प्राप्त करना पड़ता है। जो जीभका गुलाम है वह भक्ति नहीं कर सकता। भक्ति मार्गमें सुरसा विघ्न करती है। लौकिक रसमें जीभ फँसे, मन फँसे—ये भक्तिमें बहुत विघ्नके स्वरूप हैं।

अनेक बार यहाँ तक होता है कि रसनाका लाड़ करनेके लिये कितने ही ठाकुरजी-का बहाना करते हैं कि भगवान् के लिये कुछ बनाओ न ? भगवान् के लिये करानेकी इच्छा हो, 'ठाकुरजी आरोग्ये वाले हो, मैं परमात्माके लिये करता हूँ'—ऐसी भावना हो, तो यह भक्ति कही जाती है। यह बहुत ठीक बात है। परन्तु उस सामग्रीमें, प्रभुको अर्पण करनेके बाद इस प्रसादमें तुम्हारी थोड़ी भी वासना हो तो वह भक्ति नहीं।

थोड़ा प्रसाद था और अचानक दस-पन्द्रह वैष्णव आकर खड़े हो गये। तब कितने ही होशियारी करते हैं कि थालीको अन्दर ढककर रख दो। ये तो पन्द्रह-बीस लोग हैं। इन सबको देने बैठूँ तो फिर अपने लिये कुछ बचेगा ही नहीं। इन सबको सकरकादी दे देनेसे ही चलेगा। इन सबके जानेके बाद अपने घरके सभी इकट्ठे होकर प्रसाद लेंगे। मन्दिरमें मुखियाजी मोहनभोग अन्दर रख लेते हैं और भक्तोंको चरणामृत दे देते हैं, तुलसी

दे देते हैं। अरे, तुम मोहनभोग बाहर निकालो न ? परन्तु मुखियाजी समझते हैं कि मोहन-भोग भक्तोंको दे दूंगा तो मेरे लिये क्या रहेगा ?

भगवानका प्रसाद तुम्हारे घर जो आवे उसीको देना। भगवान हजार मुखोंसे आरोगते हैं। गरीबके मुखसे आरोगते हैं, वैष्णवोंके मुखसे आरोगते हैं, पवित्र ब्राह्मणोंके मुखसे आरोगते हैं।

ब्राह्मणोऽस्य मुखमासीत् ।

संसार समुद्र लांघनेवालेको, पराभक्ति श्रीसीता माँके दर्शन करने, जानेवालेको सुरसा त्रास देती है। जिसने सुरसाके ऊपर विजय प्राप्त करली है, वही माताजीके दर्शन कर सकता है। जिसको अच्छा-अच्छा खानेकी इच्छा होती है, उसे भक्तिका रंग नहीं लगा है। उसे भजनानन्द मिला ही नहीं है, क्योंकि वह बाहरके विषयोंमें आनन्द खोजनेको जाता है। जब-जब जीवके पास भजनानन्द आता है तब-तब सुरसा विघ्न करती है। सेवा-पूजा करनेमें, प्रभु भजन करनेमें, मन रसोई घरमें जाय तो मानना कि सुरसा आ गयी। जीव और ब्रह्मका मिलन होनेमें सुरसा रुकावट डालती है।

ईश्वरके लिये लौकिक सुखका त्याग न करे, तब तक जीवके प्रति प्रभुको दया आती नहीं। प्रभुके साथ प्रेम करना हो तो संसारके विषय रसोंका मोह छोड़ना ही पड़ेगा। अपने मनको समझाओ कि संसारके विषय रसोंका सुख यह सच्चा सुख नहीं। संसारके सुखमें दुःख दर्शन करो। संसारका सुख जिसे दुःखरूप लगता है वह परमात्माके साथ प्रेम कर सकता है।

श्रीहनुमानजी तो संयमकी मूर्ति हैं। हनुमानजीने युक्तिसे सुरसाका पराभव किया। हनुमानजी वहाँसे आगे बढ़े। वहाँ समुद्रमें रहनेवाले मैनाक पर्वतसे समुद्रने कहा—श्रीरघुनाथजीका कार्य करनेके लिये ये रामदूत हनुमानजी जा रहे हैं। ये बहुत भारी काम कर रहे हैं। समुद्रको फलांगकर जा रहे हैं। तुम बाहर आओ और उनसे कहो कि थोड़ा विश्राम करो, फलाहार करो, पीछे आगे जाना।

समुद्रमें डूब हुआ मैनाक पर्वत वायुदेवका मित्र था। वह बाहर आया। उसने हनुमानजीसे कहा—तुम्हारे पिताका मैं मित्र हूँ। तुम महान् वीर हो, मेरी बहुत इच्छा है कि तुम थोड़ा विश्राम करो, कन्द मूल फलका भक्षण करो, उसके पश्चात् आगे बढ़ो।

परमात्माके दर्शनोंकी जिसको व्याकुलता है, अन्दरसे जिसको आतुरता जगी हुई है, उसे विश्राम करनेकी कहाँ फुरसत है ? श्रीहनुमानजीने मैनाक पर्वतसे कहा—

गच्छतो रामकार्यार्थं भक्षणं मे कथं भवेत् ।

विश्रामो वा कथं मे स्याद् गन्तव्यं त्वरितं मया ॥

मैं राम-कार्य करनेके लिये जा रहा हूँ। इस समय मुझे विश्राम नहीं करना है। तुम्हारा बहुत अधिक प्रेम है। मैं वन्दन करता हूँ। हनुमानजीने मैनाक पर्वतका स्पर्श किया और वहाँसे आगे बढ़ गये।

मार्गमें सिंहिका राक्षसी मिली। उसका उद्धार किया। सायंकालके समय श्री-हनुमानजी लंकाके समीप पहुँचे। लंकाके बड़े-बड़े परकोटे थे। कोटोंके अन्दर कोट और उसके अन्दर फिर कोट। रावणकी लंका अति दिव्य थी। लंकाका वैभव अलौकिक था।

कनक कोट विचित्र मणिकृत सुन्दरायतना घना।

चहुँदृष्ट दृष्ट सुवृष्ट भीथी चारु पुर बहु विधि बना ॥

गज वाजि स्वच्छ निका पद चर रथ बरूथन्ह को गनै।

बहुरूप निसिचर युथ अतिबल सेन वरणत नहिं वनै ॥

रामायणमें लंकाका पुष्कल वर्णन किया गया है।

श्रीहनुमानजीने वहाँ राक्षसोंके अनेक अखाड़े देखे। लंकाका प्रवेशद्वार भूतिविशाल था वहाँ लंकिनीका पहरा था। शत्रुके घरमें प्रवेश करते समय पहले बाँया पैर शत्रुके घरमें रखना चाहिये। हनुमानजीने पहले बाँया पैर लंकामें रखा। 'सीताराम सीताराम' का जप तो चाख ही था।

लंकिनीने देखा कि सूक्ष्म स्वरूप धारण करके कोई वानर जा रहा है। लंकिनी को यह ठोक नहीं लगा। उसने हनुमानजीसे कहा—अरे बन्दर ! तू कौन है ? मुझसे पूछे बिना तू अन्दर कैसे जा रहा है ?

हनुमानजीने कहा—मैं घूमते फिरते यहाँ आया हूँ। मुझे लंका देखनी है।

लंकिनीको क्रोध आया। मेरी आज्ञाके बिना तू क्यों जा रहा है ? उसने हनुमानजी पर मुष्टि प्रहार किया। स्त्री पर जबर्दस्त प्रहार करनेमें तो हनुमानजीको सकोच हुआ; परन्तु अन्य कोई उपाय नहीं था। बाँये हाथसे हनुमानजीने जोरसे मुष्टि प्रहार किया। लंकिनी रुधिर यमन करने लगी। उसे विश्वास हो गया कि यह वानर कोई साधारण नहीं है। लंकिनीने कहा—

जब रावनहिं प्रक्ष चर दीन्हा। चलत बिरंचि कहा मोहि चीन्हा ॥

विकल होसि तैं कपि के मारे। तब जानेसु निशिचर संधारे ॥

दात मोर अति पुण्य बहूता। देखेउँ नयन राख कर दूता ॥

जब ब्रह्माजी रावणको वरदान देनेके लिये आये हुए थे, तब मुझसे उन्होंने कहा था कि एक बन्दर जब आवे, तेरे ऊपर मुष्टि प्रहार करे और तुम मूर्छा आ जाये

उस समय रावणका विनाशकाल आ गया है ऐसा मानना । आज रामदूतके मुझे दर्शन हो गये । मैं भी भाग्यशाली हूँ कि श्रीरामदूतने मुझ पर प्रहार किया है । अब मैं समझ गई कि रावणका विनाश होना ही है । तुम अन्दर जाओ । अपना कार्य करो । अन्दर अशोक वनमें सीताजी विराजी हुई है । तुम लंकामें जाओ, परन्तु हृदयमें रामकी रख कर जाओ ।

**प्रविसि नगर कीजै सब काज । हृदय राखि कौशल पुर राजा ॥**

कारण, राक्षस राक्षसियोंका विहार देखनेसे कदाचित् तुम्हारी आँखमें बिकार न आ जाये ।

एकान्तमें बैठकर ब्रह्माका चिन्तन करना सरल है । परन्तु जन्मानसके मध्यमें विलासी लोगोके बीच निर्विकार रहना अत्यन्त मुश्किल है । विलासी लोगोके संगमें रहने पर पापी शरीरसे नही, आँखोसे ही पाप कर बैठता है ।

हनुमानजीको ज्ञानकी क्या आवश्यकता थी ? वे तो ब्रह्म विद्याके आचार्य हैं । लंकिनीका उपदेश सच्चा था । हनुमानजीको लगने लगा कि मैंने आँखसे यह दृश्य देखा । नही, नही, मैंने आँखसे भले ही देखा, परन्तु मनसे चिन्तन नही किया । हनुमानजी बाल-ब्रह्मचारी है ।

हनुमानजीने रात्रिके समय सूक्ष्म स्वरूप धारण करके लंकामें प्रवेश किया । श्रीसीताजीको खोजते हुए एक एक घरमें फिरने लगे । फिरते फिरते इन्द्रजीतके महलमें गये । इन्द्रजीतकी पत्नी सुलोचना अत्यन्त सुन्दर थी । उसको देखते ही हनुमानजीको ऐसा लगा कि ये ही सीताजी होगी । सुलोचना इन्द्रजीतके साथ बात कर रही थी कि तुम अपने पिताको क्यों नही कहते कि श्रीसीताजीको रामजीके अर्पण करदे ? इस प्रकार रामजीके साथ विरोध करे यह उचित नही । ऐसी सब बातोंको सुनकर हनुमानजीको विश्वास हो गया कि ये सीताजी नहीं हैं ।

एकनाथ महाराजने तो वर्णन किया है कि रात्रिके समय हनुमानजीने ऐसी लीला की कि प्रत्येकके घरमें पूँछको जानेकी आज्ञा हुई । हनुमानजीको पूँछ बहुत विशाल है । श्रीहनुमानजी महाराज शंकर भगवानके स्वरूप हैं । शिवजी महाराज जब श्रीरामजीकी सेवा करनेको आने लगे तब पार्वतीजीने पूछा कि तुम अकेले जाओगे ? मुझे भी साथ चलना है ।

शिवजीने कहा—मुझे तो ब्रह्मचारी बन कर जाना है, तुम्हारी आवश्यकता नही । तब पार्वतीजीने कहा—नही, मेरी बहुत इच्छा है । मुझे भी साथ ले चलो ।

शिवजी विचार करने लगे कि इनको किस प्रकार साथ ले जाऊँ ? फिर शिवजी महाराजने हनुमानजीका स्वरूप धारण किया और पार्वतीजीसे कहा—तुम मेरी पूँछ हो जाओ। इससे वह योगमाया पूँछ बनी।

श्रीएकनाथजीने वर्णन किया है कि वह पूँछ रावणके अन्त पुरमे गयी और इतने जोरसे पछार लगाई कि जितने दीपक थे वे सभी बुझ गये। 'दीपराजो व्यलोयत्' अँधेरा हो गया। पूँछ रावणकी चारपाई पर गई और रावणकी नाकमे घुसने लगी। रावण जाग उठा परन्तु अँधेरेके कारण इसे कुछ भी दिखाई नहीं पडा। 'यह क्या ? यह क्या ?' करता हुआ रावण बहुत घबराया। अधिकारमें रावणकी बहुत फजीहत हुई। यह कौन आया हुआ है, इस बातकी खबर नहीं पड़ रही थी। दीपकका प्रकाश था ही नहीं। दीपक जलानेको जाये तो पूँछ फिर जोरसे पछटे, जिससे दीपक फिर बुझ जावे। सारी रात बहुत अनर्थ किया। रावण बहुत घबड़ा गया।

पूँछ लंकाके एक-एक घरमे जाने लगी। घरमे रखे घडाओको ढक्का मार-मार कर उनमें भरा हुआ समस्त जल लुढ़का डाला। किसीके घरमे पानीकी बूंद भी रहने नहीं दी। हनुमानजीने विचार किया कि आने वाले कल मुझे लका जलानी है, इसलिये घरमें पानी नहीं रहेगा तो ठीक है। पूँछ पानीके प्रत्येक वर्तनको घक्का मारकर फँला देती थी। सभी घबराये कि यह क्या हो रहा है। अँधेरेमें कुछ दीखता ही नहीं था।

हनुमानजीने सीताजीको प्रत्येक घरमें खोज डाला, परन्तु सीताजीके दर्शन नहीं हुए। अब तो हनुमानजी बहुत व्याकुल हुए कि सारी रात मैं लकामे घूमा, अब कोई जगह बाकी नहीं रही। परन्तु किसी भी ठिकाने सीताजीके दर्शन नहीं हुए। इतना बड़ा समुद्र लाँघकर आया, परन्तु यह क्या व्यर्थ हो चला जायेगा ? श्रीसीताजीका दर्शन न हुआ तो मेरा जीवन बिगड़ जायगा। मैं वापस जाकर क्या जबाब दूँगा ? क्या मैं रामजीसे ऐसा कहूँगा कि श्रीसीताजी मुझे दिखाई नहीं पड़ी ? फिर तो रामजी बहुत दुखी हो जावेंगे। मैं वहाँ जाऊँगा तो अनर्थ हो जायेगा। मैं तो अब यही कन्द मूल, फल खाकर जीवन पूरा करूँगा। हनुमानजी बहुत चिन्तामें पड़ गये।

फिर विचार करने लगे कि मुझे इस प्रकार हिम्मत हारना ठीक नहीं। उत्साह-से ही काम करना पड़ेगा। यह सब तो मैंने खोज डाला, परन्तु अभी अशोक वनमे मैं नहीं गया। सभी देवता और ऋषियोंका मैं वन्दन करता हूँ। मैं शरणमें आया हूँ। हनुमान-जीके समान कोई बलवान नहीं, परन्तु हनुमानजीको अभिमानका स्पर्श भी नहीं। हनुमान-जीने सभीको प्रणाम किया।



नमोऽस्तु रामाय सलक्ष्मणाय  
 देव्यै च तत्तमै जनकात्मजायै ।  
 नमोऽस्तु रुन्द्रेन्द्रयमानिलेभ्यो  
 नमोऽस्तु चन्द्राग्निमरुद्गणेभ्यः ॥

मैं सूर्य, चन्द्रका वन्दन करता हूँ । मैं सप्तर्षियोंका वन्दन करता हूँ । इन्द्र राजा-  
 की मैं वन्दना करता हूँ । ये सब मुझे आशीर्वाद दें जिससे मेरा कार्य सिद्ध होवे । प्रातःकाल  
 होनेकी तैयारी थी । उसी समय हनुमानजी विभीषणके महलमें पहुँचे । ब्राह्ममुहूर्तमें  
 विभीषणजी जागे; जागते ही श्रीराम नामका स्मरण एवं उच्चारण किया । रातको सोनेसे  
 पहिले और सबेरे उठते समय प्रभुके नामका स्मरण करना भूलना नहीं । प्रभुके नामका  
 स्मरण करना और शुभ विचार करना आवश्यक है ।

हनुमानजीको लगा कि इन राक्षसोंकी दुनियांमें यह वैष्णव कौन हो सकता है ?  
 परिचय करनेके लिये हनुमानजीने ब्राह्मणका रूप धारण किया और विभीषणके महलोंमें  
 प्रवेश किया । विभीषणने पूछा—

की तुम हरि दासन्ह महँ कोई । मोरे हृदय प्रीति अति होई ॥  
 की तुम राम दीन अनुरागी । आयहु मोहि करन बड़मागी ॥

आप कौन हो ? कही राम तो नहीं हो ! प्रातःकाल आपका दर्शन हुआ, उससे  
 मेरा कल्याण होने वाला है । हनुमानजीने समस्त कथा कही । विभीषणजीसे पूछा कि  
 श्रीसीताजी कहाँ है ? विभीषणने सीताजी कहाँ है और किस प्रकार मिलेगी—यह  
 समझाया और कहा—आपके दर्शन हुए इसलिये अवश्य ही मुझे अब श्रीरामके दर्शन होंगे ।  
 मैं तो अवधम हूँ, परन्तु आपके कारण श्रीराम मुझे अवश्य अपना लेंगे ।

विभीषणके यहाँसे चलकर हनुमानजी अशोकवनमें गये । श्रीसीता सभाधिमें बैठी  
 हुई थीं, 'श्रीराम, श्रीराम' का सतत जप कर रही थीं । ध्वनि प्रतिध्वनि उत्पन्न करती  
 है । शब्द प्रतिशब्दको उत्पन्न करता है । माताजी जहाँ विराजी हुई थीं वहाँ वृक्षोंमेंसे  
 'श्रीराम, श्रीराम' ऐसी ध्वनि निकलती थी । हनुमानजीको विश्वास हो गया कि ये ही  
 माताजी हैं ।

हनुमानजीने देखा कि राक्षसियाँ सोयीं हुई थीं । अशोकवनमें शओकके वृक्षके  
 नीचे श्रीसीताजी विराजी हुई थीं । शरीर अति दुर्बल हो गया था ।

रूस तनु सीस जटा एक बेनी । जपत हृदय रघुपति गुन भेनी ॥

माताजी राम-प्रेमकी मूर्ति थीं । स्वरूप तेजोमय था । आखें अति दिव्य थी । माताजी किसीपर दृष्टि-पात नहीं करती थी । माताजीकी नजर नासिकाके अग्रभागपर रहती थी । माताजी सतत-ध्वनि करती व जप करती थी । माताजीके दर्शनसे हनुमानजीको अत्यन्त आनन्द हुआ । हनुमानजीने माताजीको मन ही मन प्रणाम किया । श्रीसीतामाँ-के दर्शन करते हुए विश्वास हुआ कि कितना दिव्य-स्वरूप है ! इनका वियोग श्रीरामजी किस प्रकार सहन कर सकते हैं ? मुझको आश्चर्य लगता है । इनका दर्शन करनेसे तो मुझे अत्यन्त आनन्द हो रहा है । निश्चय ही मैं कृतार्थ हो गया हूँ ।

कृतार्थोऽहं कृतार्थोऽहं दृष्ट्वा जनकनन्दिनीम् ॥

इस ओर, उसी रात्रिमें रावणको स्वप्नमें वानर दीखा । स्वप्नमें रावणने देखा कि कोई वानर लंका जला रहा है, रामजीका कोई सेवक लंकामे आया हुआ है । प्रातः काल जागा कि तुरन्त रावण राक्षसियोंके साथ अशोकवनमें श्रीसीताजीके पास आया । सीताजीको संकोच हुआ ।

रावण उनको मनाने लगा कि तुम संकोच क्यों रखती हो ? रामजीको खोजनेका मैंने बहुत प्रयत्न किया है, परन्तु किसी समय दीख पाते हैं तो कोई समय दीख पड़ते ही नहीं ।

कदाचिद् दृश्यते कैश्चित्कदाचिन्नैव दृश्यते ॥

राम तो कृतघ्नी हैं, गुणहीन है, अधर्म है ।

कृतघ्नो निर्गुणोऽधमः ।

वे तुमको भूल ही चुके हैं । तुम रामजीके साथ प्रेम क्यों करती हो ? मैं तुम्हारा दास होनेको तैयार हूँ । तुम मेरे आधीन बनो । रामायणमें रावण रामजीकी निन्दा करता है । उन निन्दाके शब्दोंमें से टीकाकारोंने स्तुतिपरक अर्थ निकाला है । वाग्देवीके पति श्री-राम हैं । रावण तो अभिमानके आवेशमें मन चाहे जैसा बोलता है, परन्तु वाग्देवी रामजीको निन्दा कर सकती नहीं ।

रावण कहता है कि राम कोई-कोई समय दिखाई पड़ते हैं और कोई-कोई समय दिखाई पड़ते नहीं । योगीजन भी परमात्माका ध्यान करते हैं, जप करते हैं, तब किसी-किसी समय दर्शन देते हैं । किसी समय दर्शन नहीं देते । रावण कहता है—

किं करिष्यसि रामेण निःस्पृहेण सदा त्वयि ।

रामजी तुम्हारे प्रति उदास हैं । इसका अर्थ इस प्रकार किया है कि रामजी स्वयं आनन्दस्वरूप हैं, इनको किसीकी आवश्यकता नहीं । जो प्रेम करता है उसके आधीन ये रहते हैं ।

रावण कहता है—

हृदयेऽस्य न च स्नेहस्त्वयि रामस्य जायते ।

तुम रामजीपर आसक्त हो, परन्तु रामजी तुमपर आसक्त नहीं। भक्त भगवानमें आसक्त होते हैं, परन्तु भगवानके तो अनेक भक्त होते हैं। भक्तोंके भगवान तो एक होते हैं। इसलिये भक्त एक ही भगवानमें आसक्ति रखते हैं। जबकि भगवानके जितने भक्त हैं वे सभी भगवानको भले लगते हैं।

रावण आगे कहता है—

त्वत्कृतान्सर्वभोगांश्च त्वदगुणानपि रावणः ।

भुञ्जानोऽपि न जानाति कृतघ्नो निर्गुणोऽधमः ॥

तुमको और तुम्हारे गुणोंको भोगनेवाले अब ये कृतघ्नी और नगुणा (निर्गुण) रामजी थोड़ी-सी याद तक भो करते नहीं हैं। रावणकी इस निन्दाका ऐसा अर्थ किया है कि रामजी मायातीत है, मायासे परे है इसलिये मायाके गुणोंमें और विषय-भोगोंमें नहीं फँसते। मायाका बन्धन रामजीको नहीं।

रामजी कृतघ्नी है, ऐसा रावण कहता है। परमात्माके साथ जो प्रेम करता है उसके संचित, क्रियमाण और प्रारब्ध तीनों कर्मोंका परमात्मा विनाश कर देते हैं। कृत कर्मोंका विनाश करके जीवको अपने चरणोंमें ले आते हैं, इसलिये ये कृतघ्नी है।

‘रामजी निर्गुण है’—इसका अर्थ ऐसा किया है कि सत्त्व, रज और तम इन तीनों गुणोंसे परे हैं, गुणातीत है। ‘अधम’ का अर्थ ऐसा किया है कि न धमति—शब्द-विषयो भवति। जो शब्दके विषय नहीं; अर्थात् जो वाणीसे परे है।

रावणने रामजीके लिये ‘मूढ’ और ‘नराधम’ शब्दोंका प्रयोग किया है। मू=शिवः+उः—ब्रह्मा। ताम्यां ऊढ—शिव और ब्रह्माके जो ध्येय हैं, अर्थात् जो ध्यानके विषय है वे परब्रह्म।

‘नराधम’ का पदच्छेद किया है : नराः अधमाः यस्मात् स नराधमः। मनुष्य जिससे अधम है वे; अर्थात् जो पुरुषोत्तम है।

रावण चाहे जैसा बोलता है, परन्तु उस निन्दामें से स्तुतिका अर्थ निकलता है। रावण सीताजीको अनेक प्रकारसे मनाने लगा कि मैं तुम्हारे आधीन हूँ, तुम्हारा दास बननेको तैयार हूँ। ये सभी स्त्रियाँ तुम्हारी सेवा करेंगी। तुम मुझे अंगीकार करो।

श्रीसीताजी नजर भी डालती नहीं थीं। सीताजीने रावणसे कहा—मूर्ख ! तू तो कायर है। तू कैसा वीर है ? श्रीराम लक्ष्मण आश्रममें नहीं थे उस समय तू कपट



(५६)

## पराभक्तिके दर्शन

श्रीसीताजीने यह सब कथा सुनी । हनुमानजीने रामनामांकित मुद्रिका, जो रामजीने दी थी, वह ऊपरसे नीचे फेंकी । मुद्रिकाको देखकर माताजीको आनन्द हुआ । तुरन्त ही उन्होंने उठाली । माताजी बोलीं—ऐसा मधुर भाषण करने वाला कौन है ? कहाँ है ? मुझे प्रत्यक्ष दर्शन क्यों नहीं देता ?

हनुमानजी नीचे आये । अत्यन्त दीन होकर श्रीसीता माँको साष्टांग बन्दन किया और कहा—माँ ! मैं रामदूत हूँ । तुम मेरी माता हो ।

माताजीको प्रथम तो थोड़ी शंका हुई कि कहीं रावण तो माया बानरका स्वरूप धारण करके न आया हो ? हनुमानजीने कहा—माँ ! तुम शंका न करो, मैं तुम्हारा सेवक ही हूँ । मैं रामजीका दास हूँ ।

दासोऽहं कौसलेन्द्रस्य रामस्य परमात्मनः ॥

श्रीसीताजी जब-जब एकान्तमें श्रीरामजीसे वार्त्ता करती थीं तब 'करुणानिधान' सम्बोधन करती थीं । श्रीहनुमानजी यह जानते थे । इसलिये बोले—

रामदूत मैं मातु जानकी । सत्य सपथ करुणा निधान की ॥

माँ ! मैं करुणानिधान श्रीरामजीका सेवक हूँ । यह 'करुणानिधान' शब्द जहाँ सुना कि श्रीसीताजीकी शंका टल गई । पूर्ण विश्वास हो गया । अंतरंगका प्रेम हुआ । हनुमानजीके साथ वार्त्तालाप किया ।

हनुमानजीने कहा—माँ ! आप चिन्ता न करो । रामजी तुम्हारी उपेक्षा नहीं करते । रामजी जानते नहीं थे कि तुम कहाँ हो । अब प्रभु शीघ्र ही पधारेंगे । माँ मैंने यह सब देखा है और सुना है । माँ ! अब तुम धैर्य रखो । शीघ्र ही श्रीराम-सक्ष्मण पधारेंगे, राक्षसोंका विनाश करेंगे और तुमको श्रीअयोध्याजी ले जायेंगे ।

हनुमानजीने श्रीसीताजीको अनेक प्रकारसे अश्वासन दिया ।

जानकी प्राह तं वत्स कथं त्वं योत्स्यसेऽसुरैः ।

अतिसूक्ष्म वपूः सर्वे बानराश्च भवादृशाः ॥

हनुमानजीने बालस्वरूप धारण किया हुआ था इससे माताजीने कहा—बेटा ! तू तो बालक जैसा लगता है, सभी बानर भी तेरे जैसे ही होंगे । वे इन विशाल शरीरवाले राक्षसोंके साथ किस प्रकार युद्ध करेंगे ?

हनुमानजीने कहा—माँ ! मेरा असली स्वरूप आपको देखना है क्या ? श्रीसीताजीने कहा—हाँ । 'सीताराम, सीताराम, सीताराम' का कीर्तन करते-करते हनुमानजीने स्वरूप बढ़ाया । पर्वत जैसा विशाल स्वरूप धारण करके हनुमानजी खड़े रहें ।

कनक भूधराकार शरीरा । समर मयंकर अति बल बीरा ॥

हनुमानजीने कहा—माँ ! इस स्वरूपसे मैंने समुद्रका उल्लंघन किया था । सीताजीको विश्वास हो गया कि हनुमान महावीर है, बलवान हैं । माताजीको अत्यन्त आनन्द हुआ ।

हनुमावजीने माताजीसे कहा—माँ ! तुम विलाप न करो ।

यद्येवं देवि मे स्कन्धमारोह क्षणमात्रः ।

रामेण योजयिष्यामि मन्यसे यदि जानकि ॥

तुम्हारी इच्छा हो तो मेरी पीठपर बैठ जाओ । क्षण-भरमें ही तुमको रामजीके पास ले जाऊँगा । सीताजीने कहा—बेटा ! यह सभी ठीक है । तू मेरा पुत्र है । मैं तेरी पीठपर चढ़ूँ तो बाधा नहीं है, परन्तु जगतकी स्त्री धर्म समझानेके लिये मेरा अवतार हुआ है । बेटा ! तू जितेन्द्रिय है, बाल-ब्रह्मचारी है, पवित्र है । परन्तु मेरा स्त्री धर्म मुझे मना करता है । आज तक मैंने किसी पुरुषका स्पर्श नहीं किया । रावण बल-पूर्वक मुझे उठाकर ले आया उस समय मेरा कुछ वश नहीं था । बाकी मैंने किसी पुरुषका स्पर्श नहीं किया । बेटा ! मैं तेरा स्पर्श करूँ तो धर्मकी मर्यादा टूटती है । रामजी यही पधारे और रावणको मारकर मुझे ले जाये तो रामजीकी कीर्ति बढ़ेगी ।

स्त्री जानकर किसी भी पुरुषका स्पर्श न करे । स्त्रीके लिये परपुरुषका स्पर्श वर्जित है । परपुरुषका स्पर्श करनेसे स्त्रीके पातिव्रत्यका भग्न होता है । साधुको, ब्राह्मणको स्त्री दूरसे ही वन्दन करे । स्त्रीको किसी साधुका स्पर्श करनेकी आवश्यकता नहीं है । स्त्री-धर्मकी यह मर्यादा है ।

हनुमानजीने कहा—माँ ! तुम्हारी इच्छा नहीं तो मेरी भी इच्छा नहीं है । मैंने तो केवल विवेकसे तुमसे कहा था कि तुमको बहुत परिश्रम होता है, इससे जल्दी ही यहाँसे ले जाऊँ ।

सीताजीने कहा—बेटा ! यह ठीक नहीं । मैं दो महीना तक प्राणोंको टिकाकर रखूँगी । तू श्रीराम-लक्ष्मणको शीघ्र ही यहाँपर लिबा ला, परन्तु बेटा ये समस्त वानर किस प्रकारसे यहाँ आ पावेंगे ?

हनुमानजीने कहा—वानरोंकी तुम तनिक भी चिन्ता न करो। माँ ! वे तो बहुत बलवान हैं। सुग्रीवकी सेनाके सभी वानर मेरी अपेक्षा अधिक बलवान हैं। संदेश खानेको तो किसी साधारण मनुष्यको ही भेजा जाता है।

न हि प्रकृष्टाः प्रेष्यन्ते प्रथ्यन्ते इतरे जनाः ।

जो बलवान होता है उसे दूत बनाकर, संदेशा खानेके लिये रवाना करना ठीक नहीं है। जो हल्का हो उसे ही दूत बनाकर भेजनेकी मर्यादा है। मैं दूत बनकर संदेशा लेने आया हूँ। मैं तो निकृष्ट हूँ, सबसे हल्का हूँ। मेरी अपेक्षा अन्य सभी बलवान हैं। माँ ! तुम तनिक भी चिन्ता न करो। सब यहीपर आ जायेंगे और खंकाको छिन्न-भिन्न कर डालेंगे। माँ ! आज मुझे तुम्हारे दर्शनोंसे बहुत आनन्द मिला है। अब मुझे भूख लग रही है, फलाहार करनेकी इच्छा है।

माताजीने कहा—बेटा ! फल तो यहाँ वृक्षोंके ऊपर बहुतसे छटक रहे हैं, परन्तु राक्षसोंके आनेपर यदि भगड़ा हो गया तो ? हनुमानजीने कहा—इसकी तुम तनिक भी चिन्ता न करो। मैं अकेला सबके लिये पर्याप्त हूँ। माँ तुम केवल आज्ञा करदो।

श्रीसीताजी विचारमें पड़ीं कि मेरा हनुमान तो अकेला है और राक्षस अनेक है। यदि खड़ाई ठन गई तो यह अकेला सबसे किस प्रकार जीतेगा ? इसलिये माताजीने कहा—बेटा ! शान्ति रखना। कोई फल तोड़ना नहीं। जो फल नीचे पड़े हों उन्हींको तुम खा लेना।

पतितान्यत्र वै भुवि भुंक्ष्वैतानि फलानि त्वम् ।

हनुमानजीने विचार किया कि फल तोड़नेकी मानी मना की है, परन्तु वृक्ष उखाड़नेकी मना वही की है। वृक्ष ही उखाड़ डालूँ। हनुमानजीने समस्त अशोकवन ही उखाड़ डाला।

राक्षस दौड़ते आये। हनुमानजीने राक्षसोंको पूँछसे बाँधकर समुद्रमें फेंक दिया। कितनों ही को हाथसे मसल डाला। रावणका पुत्र अक्षयकुमार युद्ध करने आया। हनुमानजीने उसके दोनों पैर पकड़कर गड़-गड़-गड़ करके पछाड़ डाला। अक्षयकुमारके प्राण निकल गये। अनेक राक्षसोंका हनुमानजीने विनाश कर दिया।

रावण घबड़ा गया कि एक वानर इतने राक्षसोंका संहार कर दे ? ऐसा कौन वावर आया हो सकता है ? उसने इन्द्रजीतको आज्ञा दी कि तू वहाँपर जा। इन्द्रजीत अशोकवनमें गया। हनुमानजीके साथ भयंकर झुट्ट हुआ। इन्द्रजीतको विश्वास हो गया कि यह अब्रह्म है। इसका बाल बाँका भी नहीं होता। मैं इतने अधिक प्रहार कर रहा हूँ, इतने बाण मार रहा हूँ, फिर भी इसको तनिक भी वेदना नहीं होती। यह ब्रह्माज्ञी है।



हनुमानजीका श्रीअंग वज्रसे भी कठिन है। ये वज्राङ्गी कहे जाते हैं। वज्राङ्गी-का अपभ्रंश है बजरग। अन्तर्मे श्रीहनुमानजीको पकड़नेके लिये इन्द्रजीतने ब्रह्मास्त्र छोड़ा परन्तु ब्रह्मास्त्र भी हनुमानजीको क्या बाँध सकता था ?

तस्यैव रामस्य पदाम्बुजं सदा

हृत्पद्म मध्ये सुनिधाय मारुतिः ।

सदैव निश्चुक्त समस्त बन्धनः

किं तस्य पाशैरितरैश्च बन्धनैः ॥

हनुमानजी तो सदैव सारे बन्धनोंसे मुक्त ही है। ब्रह्मापाश या अन्य कोई भी बन्धनसे इनका क्या होना था ? परन्तु ब्रह्माजीकी शक्तिको मान देना चाहिये। ब्रह्माजीका अपमान न हो इसलिये हनुमानजीने बन्धन स्वीकार किया।

भगवान् शकर माता पार्वतीजीसे कहते हैं—

जासु नाम जपि सुनहु भवानी । भव बंधन काटहि नर श्वानी ॥

तासु दूत कि बंध तरु आवा । प्रभु कारज लागि कपिहि बँधावा ॥

इन्द्रजीत हनुमानजीको ब्रह्मास्त्रसे बाँधकर रावणकी सभामें ले आया। उसने रावणसे कहा—यह कोई साधारण वानर नहीं है।

न लौकिको हरिः रूपमात्रं तु वानरम् ।

इसका स्वरूप वानर जैसा दीखता है, परन्तु यह कोई महान, बलवान् दैवता है। आप विचार करो। हनुमानजीको देखकर रावणको भी आश्चर्य हुआ। उसने हनुमानजीसे पूछा—अरे बन्दर ! तु कहांसे आया है ?

हनुमानजीने उत्तर दिया—रे दशकंधर ! तू मुझे पहचानता नहीं ? मैं तुझे सावधान करने आया हूँ। वानर तो घूमता-फिरता अनेक देशोंमें जाता है। इसलिये फिरता-फिरता मैं यहाँ चला आया। हमको फल बहुत पसन्द है, मैं फल खा रहा था। तेरे राक्षस मुझे मारने आये। इसलिये मैंने उन्हें मारा।

प्रिय हि देहोऽखिल देहिनां प्रमो ।

सभीको अपनी देह अत्यन्त प्रिय होती है। परन्तु रावण ! मैं तो विशेषतः तुम्हारे लिये ही आया हूँ। तुम्हारा जन्म पुलस्त्य ऋषिके वंशमें हुआ है। तुमने बहुत तपस्या करके शक्ति प्राप्त की है। और तू अन्याय करे यह योग्य नहीं है। श्रीरामजीके साथ तुमने विरोध किया है। इसमें तेरा कल्याण नहीं है। तुमने शिवजीको पसन्न किया है।

परन्तु सीताजीको इस प्रकार घरमें रखता है ! श्रीसीताजीको तु रामजीके लिये अर्पण कर दे । श्रीरामकी शरणमें जायगा तो ही तेरा कल्याण होगा ।

अतो भजम्बाध हरि रमापतिं, रामं पुराणं प्रकृतेः परं त्रिभुम् ।

विसृज्य मौर्य्यं हृदि शत्रु मावनां, भजम्ब रामं शृणागतप्रियम् ।

सीता पुरस्कृत्य सपुत्र बान्धवो, राम नमस्कृत्य विमुच्यसे भयात् ॥

यह मूर्खता छोड़ दे । रामजीके साथ बैर छोड़ दे और रामजीके चरणोंमें पड़जा । श्रीराम तेरे सर्व पापोंको क्षमा कर देंगे ।

रावणको क्रोध आया । उसने राक्षसोंसे कहा—यह बन्दर मेरे आगे तपस्वियों की प्रशंसा करता है । पकड़ो इसको, मारो ।

उस समय विभीषणने कहा—राजनीति वर्जित करती है परद्रुतो न हन्तव्य । शत्रुका द्रुत है । अगर तुम इसे मारोगे तो उनको खबर कौन देगा ? इसको मारो मत । अन्य कोई सजा कर सकते हो ।

रावण विचार करने लगा कि मुझे ऐसा लगता है कि रात्रिके अँधेरेमें मेरे घरमें इसीकी पूँछ आई होगी । रात्रिमें मुझे बहुत कष्ट दिया था । इसकी आधी शक्ति इसकी पूँछमें हो मालुम होती है । इस पूँछको ही जला डालना चाहिये ।

रावणने राक्षसोंको आज्ञा दी कि इसकी पूँछ तुम जला डालो । रावणकी आज्ञा होते ही राक्षस पूँछमें कपड़ा लपेटने लगे । जैसे जैसे कपड़ा लिपटता गया वैसे वैसे पूँछ बढ़ती गई यह तो योगमाया थी । पूँछ इतनी अधिक लम्बी हुई कि लंकामें किसी कपड़ेके दुकानदारके यहाँ कपड़ा ही नहीं रहा । समस्त कपड़ा पूँछमें लपेटने पर भी कपड़ा कम पड़ गया तब हनुमानजीने रावणसे कहा कि तू अपनी धोती खोल डाल और उसे पूँछमें लपेट । किसीके घरमें बस्त्र रहा ही नहीं । पूँछ बढ़ती ही जाती थी । तत्पश्चात् तेल-घी मँगाया । उससे कपड़ा भिगोया गया । नगरमें तेल घी भी समाप्त हो गया ।

रहा न नगर बसन घृत तेल, बाढ़ी पूँछ कीन्ह कपि खेला ।

हनुमानजीने ऐसा नाटक किया । अंतमें राक्षसोंने अग्नि लगायी । परन्तु धुँआ अधिक हो गया । अग्नि जल्दी प्रगट न हो सकी ।

हनुमानजीने कहा—रावण यह पुच्छ यज्ञ है और इसके यजमान तुम हो । तुम फूँक मारोगे तो अग्नि प्रगट होगी ।

मूर्ख रावण समझता था कि मैं बहुत बलुर हूँ, बहुत बख्शवान हूँ । इसलिये वह पूँछके पास गया और दस मुँह से सो दसों मुँह से जोरसे फु...ऊँ...ऊँ करने लगा । एक

दम जोरसे ज्वाला भड़क उठी। जैसे ही ज्वाला भड़की कि हनुमानजीने रावण की दाढ़ी पर पूँछका प्रहार किया। रावणकी दाढ़ी मूँछ जलने लगी।

यावत्पुत्कारयामास तत्पुच्छानलमाननैः ।

तावन्नत्छिरजाः इमंश्च कूर्चा दग्ध दशामवन् ॥

रावण घबड़ा गया। उसने राक्षसोंको आज्ञा दी कि इस वानरको पकड़ो। राक्षसोंने हनुमानजीको बाँधा। हनुमानजीने विचार किया कि रात्रिमें लंका भली प्रकार देखी नहीं थी। मुझे अब लंका अच्छी तरहसे देखनी है। कुछ बाकी नहीं रखनी है। राक्षस हनुमानजीको बाँध कर मारने लगे। हनुमानजीने ऐसा नाटक रचा कि मानो पूँछ अब बहुत जल रही है और मुझे बहुत कष्ट हो रहा है। वे मृतकके समान होकर गिर पड़े। हनुमानजी की यह दशा देखकर राक्षस बहुत प्रसन्न हुए, ताली बजाने लगे। कोई राक्षस हनुमानजीको लकड़ी मारने लगा कोई लात मार रहा था। रावण की आज्ञा हुई कि इसको पूरे नगरमें घुमाओ। यह पूँछ हीन होकर ही यहाँसे जाये।

ढोलक बजाते बजाते राक्षस हनुमानजीको लकामें चारो तरफ घुमाने लगे।

बाजहिं ढोल देंहि सब तारी, नगर फेरि पुनि पूँछ प्रजारी ।

हनुमानजी सब सहन करते जा रहे थे। उन्होंने मनमें निश्चय किया हुआ था— मुझे सब देख लेना है। पीछे तुमको बताऊँगा।

कुछ राक्षसियाँ श्रीसीताजीके पास गईं और उनसे कहा—जो वानर तुम्हारे साथ बात कर रहा था, जिसने तूफान करके अशोकवन नष्ट कर दिया था और राक्षसोंको मारा था, उस वानरकी पूँछ अब जल रही है, वह मृतक जैसा हो गया है। उसे पूरे नगरमें घुमाया जा रहा है।

मानाजीने जब यह सुना तब वे बहुत व्याकुल हो गईं। मेरे हनुमानजीकी पूँछ जल रही है ! मैंने आज-पर्यन्त पतिव्रता धर्मका पालन किया हो, श्रीराम बिना मैंने किसी पुरुषका स्मरण भी न किया हो, तो हे अग्निदेव ! तुम अब शीतल हो जाओ।

उस समय जैसे-जैसे अग्नि प्रदीप्त होने लगीं वैसे-वैसे हनुमानजीको ठडक लगने लगी। हनुमानजीका एक वास तक नहीं जला। हनुमानजी चारो ओर फिरकर लंका जैसे ही देख चुके, उस समय 'सीताराम, सीताराम' कीर्तन करते-करते सभी बन्धन तोड़ डाले भयंकर पर्वताकार स्वरूप धारण कर लिया। रावणके राजमहलका एक स्तम्भ तोड़ डाला और उस स्तम्भसे एक-एकपर प्रहार करने लगे। राक्षस घबड़ाये कि यह तो बहुत जबर्दस्त है। अभी तो ऐसा लग रहा था कि मानो मरनेवाला है; परन्तु यह तो सब नाटक ही कर रहा था।

## लंका-दहन

फिर तो हनुमानजीने एकके बाद एक मकानपर छलांग लगाकर लंका जलाना प्रारम्भ किया। चारों ओरसे पवन छूटने लगी। हनुमानजी वायुदेवके पुत्र हैं। वायुदेव अग्निदेवके मित्र हैं। अग्निदेव हनुमानजीके लिये अत्यन्त शीतल हो गये। हनुमानजीने एक-एक राक्षसके घरके ऊपर कुदान लगाकर प्रत्येकके घरमें अग्नि लगा दी। रावणका राजमहल जलाया। इन्द्रजित्, जम्बू, मारीच, कुम्भकर्ण—सबके महल जलने लगे। सारी लंका धक्...धक्...धक् करके जल रही थी। राक्षस, राक्षसियाँ अत्यन्त घबड़ाये, 'हाय, हाय' करके रोने लगे।

हनुमानजी पूँछको चारों ओर घुमाने लगे। जहाँ अग्नि दिखाई न पड़ती वहीं पूँछको जानेकी आज्ञा दे देते। हनुमानजीको देखकर तो सभी कतरा जाते थे। पहलेवाला आ गया, पहलेवाला आ गया। अब बहुत तूफान मचावेगा। राक्षस, राक्षसियाँ बहुत व्याकुल हो गये। सभी घर छोड़कर बाहर निकल भागे। कुछ लोग तो दूसरी मंजिलसे कूदकर नीचे गिर रहे थे। बाहर आनेके बाद कुछको याद आती थी कि आभूषणोंकी पेटो तो अन्दर ही रह गई है। पीछे मन होता है कि अब जलने दो न; अन्दर तो मकान सुलग रहा है। किमीको याद आता कि बूढ़ी अम्मा अन्दर ही रह गई है। तो कोई कहता—अब तू तो बाहर आजा। बूढ़ीकी चिन्ता मत कर।

बाहर आने पर एक राक्षसीको याद आया कि बालक तो पलनामें ही लेटा रह गया। उसने अपने पतिसे कहा—तुम अन्दर जाकर बालकको ले आओ। राक्षसने देखा तो सम्पूर्ण मकान धक्...धक्...धक् करके सुलग रहा था। उसने कहा—मैं नहीं जाऊँगा, तू ही चली जा न।

राक्षसीने कहा—मैं किस प्रकार जाऊँ? तुम्हीं जाओ। सभीको अपने प्राण प्यारे होते हैं। लड़का अन्दर रह गया, परन्तु उसको लेनेके लिये अन्दर जानेकी कोई तैयार नहीं होता था। पीछे तो दोनोंने विचार किया कि हम तो दोनों बाहर निकल चुके। अब उसका जो कुछ होना हो सो होगा। भगवानकी कृपा होगी तो दूसरा आ जावेगा। अन्दर नहीं जावेंगे।

लंकामें चारों ओर हाहाकार मच गया। राक्षस, राक्षसियाँ रावणको गाँधी देते थे कि यह सीताजीको ले आया, उसीसे यह अनर्थ हुआ है। यह कोई वानर नहीं, लंकाका काल आया लगता है।

हम जो कहा यह कपि नहीं होई । बानर रूप धरें सुर कोई ॥

साधु अवज्ञा कर फल ऐसा । जरइ नगर अनाथ कर जैसा ॥

जो राम नामका जप करता हो, 'सीताराम, सीताराम' इस प्रकार कीर्तन करता हो, उसका घर हनुमानजीने छोड़ दिया ! विभीषणका घर छोड़ दिया । इसके अलावा लकामें ऐसा कोई घर बाकी रखा नहीं जो जला न हो ।

जारा नगर निमिष एक मीहीं । एक विभीषण कर गृह नहीँ ॥

राक्षस, राक्षसियोंको खबर पड़ी कि राम नामका जप करनेसे यह प्रसन्न होता है । इस प्रकार हनुमानजीका सत्सङ्ग हुआ तो राक्षस भी 'सीताराम, सीताराम' इस प्रकार कीर्तन करने लगे । तब हनुमानजीको दया आयी । उन्होंने हुकार करके कहा—रामजीके सेवक चारो ओर घूम रहे हैं । ऐसे अनेक सेवकोमेसे मैं अकेला ही यहाँ आया हूँ । मैं लंकाका विनाश करूँगा । अब तुम्हारा विनाश होना है । परमात्माके साथ तुम विरोध करते हो ! यह तुम्हारा काल आया है ।

इसके बाद हनुमानजी समुद्रके किनारे गये और पूँछको शान्त किया उन्होंने दूरसे देखा कि सारी लंका धक्...धक्...जल रही थी । यह देखकर हनुमानजीको आनन्द तो हुआ पर पीछे मनमें विचार आया कि यह सब ही जलता दिखाई दे रहा है । कुछ भी बाकी रहा नहीं । सारी लंका जल रही है । इस अग्निमें कदाचित् सीताजी भी जल गयी हों तो ? मैं बन्दर ही तो हूँ इसलिये मैंने क्रोधमें कुछ भी विचार किया नहीं । मैंने क्रोधमें सम्पूर्ण लंका जला डाली । सभी कुछ जलता दीख रहा है । सीताजीका क्या हुआ ? क्रोधमें कदाचित् अनर्थ हो गया होगा तो मैं रामजीके पास किस प्रकार जाऊँगा ? मैंने क्रोधमें बहुत ही छोटा काम किया । सारी लंका जला डाली । तनिक भी विचार नहीं किया । मैंने रामजीके कार्यका विनाश ही किया ।

धिग्धिग्मां बानरं मूढं स्वामिपत्न्याश्च दाहकम् ।

निश्चयैव मया दग्धा जानकी रामतौषदा ॥

श्रीसीताजी जल गयी होंगी । तब विचार मनमें आते ही हनुमानजी बहुत व्याकुल हो गये । उन्होंने मनमें निश्चय किया कि मैं अब यही पर समुद्रमें प्रवेश करूँगा । मैं अब रामजीके पास किस प्रकार जा सकता हूँ ?

हनुमानजी जैसे ही समुद्रमें प्रवेश करनेको तैयार हुए कि सिद्ध, ऋषिगण और महात्माओंने आकाशवाणी द्वारा कहा—

मा कुरुष्व कपे खेदं न दग्धा जानकी शुभा ।

आत्मानं दर्शयित्वा तां शीघ्रं गच्छ रघुदहम् ॥

आकाशवाणीने हनुमानजीकी प्रशंसा की। हनुमानजीका जय जयकार किया और कहा कि हनुमानजीने सम्पूर्ण लंका जला डाली। परन्तु घन्य है श्रीसीता माँ को। अग्नि अग्निको जला सकते नहीं। अग्निको जलाने की शक्ति देने वाली तो श्रीसीताजी हैं। आदिशक्ति जगदम्बाको अग्नि किस प्रकार जला सकती है ? वे जगन्माता हैं। सभी कुछ सुलगा हुआ है, परन्तु श्रीसीताजीको तनिक भी परिश्रम नहीं हुआ है। श्रीसीताजी तो आनन्दमें विराजी हुई हैं।

हनुमानजीने यह सुना। उनको विश्वास हो गया कि श्रीसीताजीके आशीर्वादसे ही अग्नि मेरा बाल भी जलाती नहीं वह श्रीसीताजीको किस प्रकार जला सकती है ? श्रीसीताजी तो आदिशक्ति जगदम्बा हैं। ये ही सबको शक्ति देती हैं। ये दिव्य शोला करती हैं। हनुमानजीको आनन्द हुआ।

पूँछको समुद्र स्नान कराकर शान्त करके फिर श्रीहनुमानजी श्रीसीतामाँको वन्दन करनेके लिये अशोक वनमें गये। अशोक वनका एक भी वृक्ष जला नहीं था। हनुमानजीने माताजीको साष्टाङ्ग वन्दन किया। माँ ने आशीर्वाद दिया; हनुमानजी की प्रशंसा करते हुए कहा—बेटा ! तेरी बुद्धि तेरा बल अलौकिक है। तेरा कल्याण हो तेरा मार्ग शुभद् होगा, कल्याणमय होगा। तू अब जल्दी जा, और रामजीको लिवा ला।

मास दिवस महुँ नाथ न आवा, तौ पुनि मोहि जीयत नहि पावा।

एक मास दिवस तक यदि रामजी नहीं आये तो फिर मैं प्राण त्याग दूँगी। माताजीको आश्वासन देकर, उनका आशीर्वाद प्राप्त करके हनुमानजी वहाँ से बिदा हुए। समुद्र किनारे जाकर, 'सीताराम सीताराम' कीर्तन करते हुए अलौकिक बल उन्होंने धारण किया; और वहाँ से जोर से कुदान लगायी।

एक रामायणमें ऐसी कथा आती है कि हनुमानजी जब लंका छोड़ कर निकले उस समय ब्रह्माजीको थोड़ी चिन्ता हुई कि हनुमानजीने जो पराक्रम किया है उसे हनुमानजी तो किसी भी दिन अपने मुख से किसी से कहेंगे नहीं। रामजी जब पूँछेंगे तो इतना ही कहेंगे कि मैं यहाँ से लंका गया। माताजीको प्रणाम किया और आश्वासन देकर वापस लौट आया। इसके अलावा और कुछ नहीं कहेंगे। पर लंकामें इन्होंने जो पराक्रम किया है उसकी खबर रामजीको अवश्य पड़नी चाहिये।

हनुमानजी आत्म प्रशंसा कभी करते नहीं। आत्म प्रशंसा यह मरण है। मैंने यह किया, मैंने वह किया—ऐसा जो कहता है उसके पुण्यका नाश होता है। ये तो परमात्मा श्रीराम ही जीवको शक्ति-बुद्धि देकर उसके हाथ से महान कार्य कराते हैं।

एतस्मिन्नन्तरे ब्रह्मा ददौ पत्रं सविस्तरम् ॥

ब्रह्माजीने पत्र लिखकर हनुमानजीको दिया और कहा—यह पत्र लक्ष्मणजीको दे देना । लक्ष्मणजी यह पत्र पढ़ लेगे । पत्रमे ब्रह्माजीने हनुमानजीके पराक्रमका, हनुमानजी की अलौकिक बुद्धि शक्तिका वर्णन किया था ।

हनुमानजीने श्रीसीतारामजीके नामका जय-जयकार किया । और यह जय-जय-कारका शब्द वानरोंके कानमे आया ।

नाथि सिंधु एहि पारहि आवा । सबद किलकिला कपिन्ह सुनावा ॥

हरषे सब बिलोकि हनुमाना । नूतन जन्म कपिन्ह तब जाना ॥

शब्द सुनकर वानरोंको विश्वास हो गया कि हनुमानजी काम करके आ गये मालूम होते हैं । सब आतुरतासे हनुमानजीकी प्रतीक्षा करने लगे । इतनेमें तो हनुमानजीके दर्शन हो गये । हनुमानजी समुद्र किनारे पर्वतके ऊपर उतरे । वानर दौड़ते हुए गये । हनुमानजीको कन्द मूल, फल अर्पण किये । कोई वानर हनुमानजीके चरण पकड़ने लगे, तो कोई हाथ । कोई-कोई पुच्छ पकड़ने लगे । सबको ऐसा अनुभव हो रहा था कि हनुमानजीने हमको प्राण दान किया है । इतना काम करके हनुमानजी लौटे हैं ।

हनुमानजीने वानरोंको वन्दन करके कहा—माताजी आनन्दमें हैं । मैं सब कुछ देखकर आया हूँ । तुमको आश्वासन देता हूँ । माताजी सतत ध्यान करती हैं, जप करती हैं । माताजीका दर्शन करके मुझे बहुत आनन्द हुआ ।

सभी वानर रामजीके पास जानेको निकले । मार्गमे सुग्रीवजीका मधुवन आया । सुग्रीवके मामा दधिमुख इस मधुवनकी रक्षा करते थे । हनुमानजीकी आज्ञासे सभी वानर मधुपान करने लगे । इससे दधिमुखको बहुत खोटा लगा । दधिमुखके साथ वानरोंका भयंकर युद्ध हुआ । दधिमुख सुग्रीवके पास दौड़ा गया और कहने लगा—कोई मानता ही नहीं । अनेक वर्षोंसे रक्षित तुम्हारा मधुवन छिन्न-भिन्न हो गया है ।

सुग्रीवको विश्वास हो गया कि ये लोग काम करके आये हैं, इसीसे मधुपान कर रहे हैं ।

जो न होत सीता सुधि पाई । मधुवन के फल सकहि कि खाई ॥

ऐसा विचार करके सुग्रीवने दधिमुखसे कहा—मैं जल्दी बुद्धा रहा हूँ, ऐसा मेरा संदेशा उनसे कह दो । फिर सुग्रीवने लक्ष्मणजीसे कहा—श्रीसीताजीके दर्शन हो गये हैं; हनुमानजी काम करके आ गये हैं । ऐसा लगता है । परमानन्द हुआ ।

दधिमुखने जाकर हनुमानजीसे कहा—रामजी तुमको बुला रहे हैं । सुग्रीव तुमको याद कर रहे हैं । सुनते ही सब दौड़ चले । जाकर श्रीरामचन्द्रजीको प्रणाम किया ।



हनुमानजीने श्रीरामचन्द्रजीको सब कथा सुनाते हुए कहा—मैं यहाँसे लंकामें गया। वहाँ मैंने श्रीसीताजीके दर्शन किये। श्रीसीताजी अत्यन्त व्याकुल हो रहीं थीं। मैंने उनको आश्वासन दिया कि आप अब शीघ्र ही लंकामें पधारेंगे और राक्षसोंका विनाश करेंगे। महाराज ! श्रीसीताजीके दर्शन करके मुझे बहुत आनन्द हुआ।

श्रीरामचन्द्रजीने जानकीजीकी कुशल पूछी—

कहहु तात केहि भौंति जानकी । रहति करति रच्छा स्वप्रान की ॥

‘बेटा ! कहो, जानकीजी मेरे विरह में किस प्रकार रहती है और अपने प्राणोंकी रक्षा करती है ? अर्थात् कि जानकीजी रामजीके विरहमें किस रीतिसे जीवित रह सकती हैं ?

तब हनुमानजीने कहा—

नाम पाहरू दिवस निसि, ध्यान तुम्हार कपाट ।

लोचन निज पद यंत्रित, जाहिं प्रान केहि बाट ॥

आपका नाम रात-दिन पहरा देनेवाला रक्षक है। आपका ध्यान ही बन्द कपाट है और नेत्रोंको निरन्तर आपके चरणोंमें लगा रखा है, तो फिर प्राण भला कौनसे मार्गसे बाहर निकलकर जा सकते हैं ? आप पूछ रहे हो कि सीताजी किस प्रकार जीवित रह सकी हैं ? वियोग विरहमें उनके प्राण निकल गये होते, परन्तु प्राणोंको निकलनेका रास्ता ही नहीं मिलता। आपका नाम और ध्यान छूटे तो तुरन्त ही उनके प्राण निकल जावे, परन्तु आपमें उनका ऐसा प्रेम है कि आपका नाम और ध्यान छूटता नहीं।

भागवतमें गोपीगीतमें कथा आती है—गोपियाँ श्रीकृष्णके विरहमें जब अत्यन्त वदन करती हैं और कहती हैं—हम तुम्हारी दासी हैं। हम तुम्हारे लिये जीवित रहना चाहती हैं। जबकि श्रीकृष्ण कहते हैं—अरो सखियो ! तुम बाते तो प्रेमकी करती हो, परन्तु मुझे तुम्हारेमें प्रेमका एक भी लक्षण दिखायी नहीं देता। यदि तुम्हारा प्रेम सत्य है तो वियोगमें तुम किस प्रकार जी सकती हो ? शुद्ध प्रेममें वियोग होता नहीं और कदाचित् वियोग हो जाय तो विरहीके प्राण भी टिकते नहीं। तुम प्रेमकी बातें करती हो, परन्तु वियोगमें तुम जीवित रहती हो तुम्हारे प्रेममें कुछ कपट है।

उस समय गोपियोने कहा—नाथ ! हमारे प्राण तो हर प्रकारसे जाने ही थे, परन्तु तुम्हारे नाम और तुम्हारी कथाने हमारे प्राण टिकाये हुए हैं। तुम्हारा नामामृत और तुम्हारा कथामृत हमारे जीवनको टिकाये रख रहा है।

हनुमानजीने रामचन्द्रजीसे कहा कि आपके नाम और ध्यानके कारण ही श्री-सीताजीके प्राण टिक रहे हैं। तदुपरान्त लक्ष्मणजीने ब्रह्माजीकी पत्रिका पढ़ी। पत्रमें श्री-हनुमावजीके पराक्रमका वर्णन था। रघुनाथजी उसे सुन रहे थे। सुनकर रघुनाथजीको बहुत आनन्द हुआ कि हनुमानजीने अलौकिक कार्य किया है। ऐसा कोई कर नहीं सकता। मैं अपने हनुमानको क्या दूँ ? हनुमानके अनन्त उपकार हैं।

मालिककी आँखें भीनी हो गईं। उन्होंने हनुमानजीसे कहा—

सुन कपि तोहि सप्रान उपकारी। नहिं कोउ मुर नरं मृनि तनु धारी ॥  
प्रति उपकार करौं का तोरा। सन्मुख होइ न सकत मन मोरा ॥  
सुन सुत तोहि उरिन मैं नाहीं। देखेउँ करि विचार मन माँहीं ॥

हनुमान ! तेरा उपकारका बदला मैं किस प्रकार चुकाऊँ ? ऐसा खगता है कि कभी भी तेरे ऋणको नहीं चुका सकूँगा। श्रीरामचन्द्रजीने हनुमानजीकी इस प्रकार प्रशंसा की, तब हनुमानजीने कहा—महाराज ! मैं प्रशंसाके योग्य नहीं। यह तो आपकी कृपासे हुमा है। वानरमें अक्कल ही कितनी होती है ? केवल एक वृक्षसे दूसरे वृक्षपर कुदान लगानेकी। मेरे पास जो कुछ भी बुद्धि है, शक्ति है, वह आपकी कृपा-प्रसादी है।

सो सब तब प्रताप रघुराई। नाथ न कहूँ मोर प्रसुताई ॥

हनुमानजी महाराज समुद्र उल्लंघन करके गये। उन्होंने लंकामें राक्षसोंका विनाश किया। हनुमानजीको यह सब शक्ति कहाँसे मिली है ? श्रीराम नाममेसे ही यह शक्ति मिली है।

परमात्मा श्रीराम कृपा करते हैं तभी श्रीराम नाममे प्रीति होती है। मनुष्यके अनेक जन्मोंके इतने पाप हैं कि उसकी राम नाममें प्रीति होती ही नहीं। श्रीराम नाम अतिशय सरल है। साढ़े बारह एक बजे यहाँसे घर गया और पाँच बजेके उपरान्त आया, उस समयमे राम नामका कितना जप किया ? घर जाकर जिमीकन्द और आलूका जप किया है।

मनुष्य खाये यह खोटा नहीं। मनुष्य भूखा रहे यह भगवानको सुहाता नहीं। गोताजीमें प्रभुने आज्ञा की है—

कर्षयन्तः मां चैवान्तः शरीरस्थम् ।

अतिशय उपवास करके शरीरको और मनको अधिक पीड़ित करवा नहीं, पर खानेमें अतिशय मन भी रखना नहीं। मन परमात्मामें रखो, परमात्माके नाम जपमें मनको सतत् पिरोये रखो। मनुष्य परमात्माके नामके साथ प्रीति करे तो ही उसके पाप

छूटते हैं। पाप अधिकतर सभी करते हैं। पढ़े-लिखे भी पाप करते हैं और बिना पढ़े-लिखे भी पाप करते हैं। गरीब भी पाप करते हैं और श्रीमंत भी पाप करते हैं। अधिक तो क्या कहें ? क्या सुननेवाला भी पाप करता है और क्या कहनेवाला भी पाप करता है। पाप उसका छूटता है जो परमात्माके नामके साथ प्रीति करता है।

पुण्य करना यह थोड़ा सरल है, परन्तु पाप छोड़ना यह अत्यन्त कठिन है। मनुष्य एक ओर पुण्य करता है और दूसरी ओर पाप भी चालू रखता है। सब कुछ करते हुए हाथमें कुछ नहीं आता। बहुत-सी पुस्तके पढ़ोगे उससे पाप छूटेगा नहीं, चारों धामकी तुम यात्रा करो, विष्णुयाग करो, धर्मशाला बनाओ, पाप नहीं छूटेगा। पाप तो परमात्माके नामके साथ प्रीति करनेसे ही छूटता है।

पाप पहिले मनमें आता है, पीछे वाणी में और उसके उपरान्त आचरणमें आता है। पाप जब मनमें आवे उस समय ठंडे जलसे स्नान करो और फिर परमात्माका नाम स्मरण करो, कीर्तन करो। प्रभुसे प्रार्थना करो कि हे नाथ ! मेरा मन मेरे वशमें रहता नहीं। कृपा करो, मुझे बचाओ। सच्चे हृदयसे प्रार्थना करोगे तो प्रभु रक्षा करेंगे। मनसे, शरीरसे पाप होनेवाला है ऐसा लगे तभी भगवानके नामका कीर्तन करो। परमात्माको साथ रखकर पाप करे उसको पापकी वासना छूटती है, पापकी आदत धीरे-धीरे छूटती है। पापकी आदत छोड़नेका यह एक ही उपाय है। मनमें पाप आवे, खोटा विचार आवे, आँखमें विकार आवे उस समय परमात्माके नामामृतका पान करोगे तो विषय तुमको नहीं पकड़ सकेंगे।

भोगी मनुष्य किसी दिन योगी नहीं हो सकता, कलिकालका मनुष्य भोगी है। वह योगी होना चाहे तो उसे जल्दी सफलता नहीं मिलेगी। कलियुगके मनुष्योंके लिये नामामृत ही एक सरल उपाय है।

रामनाम कलि अभिमत दाता । हित परलोक लोक पितु आता ॥

नहिं कलि करम न भगति विवेक । राम नाम अवलम्बन एक ॥

परमात्माकी अपेक्षा भी प्रभुका नाम श्रेष्ठ है। जगत रामजीके आधीन है, परन्तु श्रीराम नामके आधीन हैं। जहाँ नाम है वहाँ प्रभुको प्रगट होना पड़ता है। रूप तो परतंत्र है, परन्तु नाम स्वतंत्र है। जहाँ वैष्णव प्रेमसे श्रीराम नामका जप करते हैं वहाँ भगवानको प्रगट होना ही पड़ता है।

थोड़ा विचार करोगे तो ध्यानमें आवेगा कि परमात्माका स्वरूप जब नामसे प्रगट होता है तभी जीवको लाभ है। ईश्वर तो सर्वव्यापक है, सर्व-कालमें और सब

ठिकाने विराजा हुआ है। परन्तु जीवके लिये इसका अधिक उपयोग नहीं। इस सर्व-व्यापक परमात्माको महापुरुष नामसे प्रगट करते हैं।

निर्गुण निराकार ईश्वर सर्वकालमें है और सबमें हैं। देश-कालकी उपाधि ईश्वरके लिये नहीं। अमुक स्थानमें ईश्वर है अमुकमें नहीं, ऐसा नहीं है। परमात्मा अन्दर बाहर सर्वत्र है। ईश्वर अपने अन्दर है, फिर भी जीव अज्ञानी है, अन्दर भगवान विराजे हुए हैं फिर भी जीव अत्यन्त दुखी होता है। किसीकी छातीमें बहुत दर्द हो तो अन्दर विराजे हुए परमात्माको दया क्यों नहीं आती? कोई बहुत रोता हो तो अन्दर जा ईश्वर है वह उसका दुख क्यों नहीं दूर करता? निर्गुण निराकार ईश्वर न तो दयालु है न निष्ठुर ही है।

ईश्वर अन्दर है फिर भी जीव दुखी है। जो भगवान अपना दुख दूर न करे वह भगवान किस कामका? निर्गुण निराकार ईश्वर अन्दर है, बाहर है, सर्व-व्यापक है। वह किसीको सुख देता नहीं और किसीका दुख दूर कर सकता नहीं। वह है केवल यही बात है। दीपकके प्रकाशमें कोई बहुत रोता हो तो दीपकको दया आती है क्या? दीपक निष्ठुर भी नहीं दयालु भी नहीं। वह प्रकाश देता है। दीपकके प्रकाशमें कोई पाप करता है या कोई पुण्य करता है, दीपकके प्रकाशमें कोई हँसता है या कोई रोता है, दीपक कहता है कि मेरा इससे कोई सम्बन्ध नहीं। मेरा कोई मित्र नहीं, मेरा कोई शत्रु नहीं। अन्दर जो भगवान विराजा हुआ है वह दीपक जैसा है। वह केवल प्रकाश देता है। वह तेजोमय है। मन, बुद्धि, इन्द्रियोको प्रकाश देता है। निर्गुण, निराकार ईश्वर द्वारा कोई भी क्रिया नहीं होती। निर्गुण, निराकार अन्तर्यामी परमात्मा किसीका दुख दूर करता नहीं।

जब कि सगुण भगवान तो दयालु हैं। पर सगुण परमात्मा अधिकारी जीवके ऊपर ही कृपा करते हैं। रामजी जब प्रत्यक्ष विराजते थे तब हम भी किसी न किसी स्थानमें अवश्य थे ही। और होने पर भी अब वर्तमानमें इस भवाटवीमें भटक रहे हैं। राम-जोका दर्शन अनेक जीवोंको हुआ, परन्तु सबके सब नहीं सुखर गये, सभीको मुक्ति नहीं मिल गई। अधिकारी जीवोंको ही रामजी अपनाते हैं।

सगुण परमात्मा कृपा तो करते हैं, परन्तु कृपा करनेसे पहले थोड़ी कसौटीपर कसते हैं कि यह लायक है कि नहीं? सेर-दो-सेर साग खरीदना हो तो बहुतसे आदमी पूरा बाजार घूमते हैं। एक साधारण वस्तु भी मनुष्य कसौटी कसे बिना नहीं लेता। तब सगुण परमात्मा कृपा करनेसे पहले थोड़ी कसौटी तो कसता ही है कि यह जीव कितना लायक है? लायक है कि नहीं?

निर्गुण निराकार ईश्वर तो कृपा करता ही नहीं, सगुण परमात्मा जो अधिकारी जीव है उसके ऊपर ही कृपा करते हैं। जब कि श्रीराम नाम तो अनधिकारीको भी अधिकारी बनाता है। परमात्माका नाम स्वरूप सबकी अपेक्षा श्रेष्ठ है। निर्गुण, निराकार ईश्वर और सगुण साकार परमात्मा—इन दोनोंकी अपेक्षा भी नाम-स्वरूप श्रेष्ठ है।

निर्गुण स्वरूप सूक्ष्म होनेके कारण आँखोंको देखता नहीं, हाथमें आता नहीं। उसका अनुभव बुद्धिसे होता है। भगवानका सगुण स्वरूप इतना तेजोमय होता है कि उस तेजको सहन करनेकी शक्ति अपनेमें नहीं है। निर्गुण सूक्ष्म है, सगुण तेजोमय है। इसलिये अपने जैसेको तो भगवानका नाम-स्वरूप ही अति उत्तम है। भगवान स्वयंके स्वरूपको छुपा सकते हैं, परन्तु अपने नामको छुपा सकते नहीं। नाम-स्वरूप प्रगट है।

सुमरिअ नाम रूप विनु देखे । आवत हृदय सनेह विसेषे ॥

नाम-रूप गति अकथ कहानी । समुझत सुखद न परति चखानी ॥

अगुन सगुन विच नाम सुसाखी । उमय प्रबोधक चतुर दुमाषी ॥

तुलसीदास महाराजने तो रामायणमें श्रीराम नामको खूब प्रणाम किया है। रामजीने अहल्याका उद्धार किया; परन्तु अहल्याजी लायक थी, श्रीरामचरणका स्मरण करती थी, श्रीराम नाम दुर्बुद्धि अहल्याका विनाश करता है।

राम एक तापस तिय तारी । नाम कोटि खल कुमति सुधारी ॥

रामजीने तो एक अहल्याका उद्धार किया, परन्तु आज हजारों वर्ष हो गये राम नामसे अनेक जीवोंका उद्धार हुआ है। रामजी विराजते थे तब तो बहुत थोड़े जीवोका प्रभुने कल्याण किया है; जब कि आज प्रत्यक्ष श्रीराम नहीं है, परन्तु राम-नामका आश्रय ग्रहण करनेसे तो घने जीवोंका जीवन सुधर रहा है।

नाम अघारे अमित लख, वेद विदित गुन गाय ।

एक बार राजमहलमें एक नौकर काम करता था। उसकी नजर राज-कन्याके ऊपर पड़ गई। राज कन्या बहुत सुन्दर थी। एक बार ही राज-कन्याको देखनेके बाद वह नौकर अपने मनकी शांति रख नहीं सका। उसका मन चंचल हो गया। पूरे दिन वह राजकन्या ही का चिन्तन करने लगा। उसको खाना ही अच्छा नहीं लगने लगा, रातको नीद नहीं आती थी। उसकी पत्नी रानीकी दासी थी। वह रानीकी खास सेवा करती थी। रानीका उसके ऊपर स्नेह भी था।

दासी पतिव्रता थी। वह पतिदेवको दुःखी देखकर बारम्बार पूछती कि तुम मुझे इस समय उदास क्यों लग रहे हो? पतिने कहा—मेरा दुःख दूर कर सके ऐसा कोई नहीं। पत्नीने पूछा—ऐसा तुमको कौनसा दुःख है?

पतिने कहा—राजकन्याको मैंने जबसे देखा है तभीसे मेरा मन हाथमे नहीं रहा, । किसी भी प्रकारसे राजकन्या मुझे मिले तो ही मैं सुखी हो सकूंगा, परन्तु यह सम्भव ही नहीं । पत्नीको दया आयी । उसने कहा—मैं युक्ति करूंगी ।

दासीने रानीकी भारी सेवा करनी आरम्भ करदी । सेवामें वशीकरण होता है । एक दिन रानीने दासीसे पूछा—भाज तू क्यों उदास लग रही है ?

दासीने कहा—मैं क्या कहूँ ? पतिका सुख यही मेरा सुख है । पतिका दुःख ही ही मेरा दुःख है । मेरे पतिदेव दुःखी है ।

रानीने पूछा—दुःखका कारण क्या है ? दासीने कहा—महारानीजी ! कारण कहनेमे मुझे बहुत दुःख होता है, संकोच होता है । राजकन्याको देखा है तबसे उनका मन चंचल हो गया है । उनकी ऐसी इच्छा है कि राजकन्या उनको मिल जावे ।

रानीने उत्सर्ग किया हुआ था ही । उसने विचार करके कहा—तेरे पतिको मैं अपनी कन्या देनेको तैयार हूँ । परन्तु तू उससे एक काम करने की कह । गाँवके बाहर बगीचेमें बैठकर वह नकली साधुका वेष धारण करे । साधु बन कर वहाँ श्रीराम-श्रीराम जप करे । आँख उधाड़े नहीं । आँख बन्द करके ही जपकरे । मैं राजमहलमे से जो कुछ भेजूं उसीको खाना है दूसरा कुछ भी खाना नहीं, बोलना भी नहीं । किसी एर दृष्टि डालनी नहीं है । छह महीना तक इस प्रकार अनुष्ठान करे तो मैं अपनी कन्या उसको देनेको तैयार हूँ ।

दृष्टांतको अधिक लम्बानेकी आवश्यकता नहीं हुआ करती । वह नकली साधु बना । गाँवके बाहर बगीचेमे बैठकर रामनामका जप करने लगा । रानीने इस प्रकार व्यवस्था की जिससे राजमहलमे से उसे बहुत सादा भोजन दिया जाने लगा । भक्तिमे अन्नदोष विघ्न-कारक होता है । राजसी तामसी अन्न खाने वाला बरिबर भक्ति नहीं कर सकता । और कदाचित् वह करे भी तो उसे भक्तिमे आनन्द आता नहीं । जिसका भोजन अत्यन्त सादा है, सात्विक है, वही भक्ति कर सकता है । रानीने विचार किया हुआ था कि छह महीने तक सादा, सात्विक, पवित्र अन्न खाय और रामनामका जप करे तो आज जो इसकी बुद्धि बिगड़ी हुई है, वह छह महीनेमे सुधर जायेगी ।

नकली साधु होकर, आँख बन्द रखकर, राज-कन्याके सिये वह रामनामका जप करता था । रामनामका निरन्तर जप करनेसे इसको परमात्माका थोड़ा प्रकाश दीखने लगा था । दो महीना व्यतीत हुये, चार महीना व्यतीत हुये । धीरे धीरे उसका मन शुद्ध होने लगा । पीछे तो मन इतना अधिक शुद्ध हो गया कि राज्य-कन्याके वारमें इसको जो मोह हुआ था वह अब छूट गया ।

अन्नसे मन बनता है। अन्नमयं सौम्य मनः॥ पेटमें जो अन्न जाता है उसके तीन भाग होते हैं। अन्नका स्थूल भाग मलरूपसे बाहर आता है। अन्नके अर्ध भागसे रुधिर और मांस उत्पन्न होता है। अन्नके सूक्ष्म भागसे मन बुद्धिका संस्कार बनता है। जिसके चरित्र पर तुमको पूर्ण विश्वास नहीं उसे अपनी रसोईमें मतआने दो। फटाचित् रसोई घरमें आ भी जावे तो उसको अन्न-जलको छूने न दो।

पूर्व साधुने छह महीने तक नियमसे सादा भोजन किया। आँख बन्द रखकर, नकली साधु होकर रामनामका जप किया। छह महीनोंके उपरान्त वह सच्चा साधु बन गया। उसके हृदय और स्वभावका परिवर्तन हो गया। रानी राजकन्याको लेकर वहाँ आयी। उसने कहा कि महाराज ! अब आँख खोलिये। मैं अपनी कन्या तुमको देवे आयी हूँ। उस व्यक्तिने कहा—अब मुझको देखने की इच्छा होती नहीं। किसी सुन्दर राजकुमार के साथ इसका विवाह करदो। मैं इसको प्रणाम करता हूँ। मुझसे भूख हुई थी।

राम नामसे अनेकों की बुद्धि सुधरती है। दुर्बुद्धि ही राक्षसी है। रामचन्द्रजीने अहल्याका उद्धार किया इसमें क्या आश्चर्य है ? राम नाम अनेक जीवों की दुर्बुद्धि सुधारता है। रामजी की तुलनामें भी रामनाम की महिमा विशेष है।

श्रीराम नामके साथ प्रीति करोगे तो पाप छुटेगा। श्रीराम-नामके साथ प्रीति करोगे तो धनका मेल घुलेगा। एक पैसाका भी खर्च नहीं है। 'श्रीराम श्रीराम श्रीराम' जप करो। तुम्हारा कल्याण होगा। तुम खूब जप करोगे न तो तुमको ऐसा अनुभव होगा कि ठाकुरजी मेरे साथ हैं। नाममें से रूप प्रगट होता है। परमात्माके जिस नामका तुम खतत जप करोगे, प्रभुका वही स्वरूप तुम्हारे साथ रहेगा। नाम ही रूपको प्रगट करता है। श्रगवान् शंकर माता पार्वती को यह कथा सुवा रहे हैं—

यत्पाद पद्म युगलं तुलसीदलाद्यैः सम्पूज्य विष्णुपदवीमतुलां प्रयान्ति ।

तेनैव किं पुनरसौ परिरब्ध मूर्तिं रामेण वायुतनयः कृतपुण्यं पुंज ॥

प्रभुने हनुमानजीको आलिंगन किया। फिर हनुमानजीने लंकाका समस्त वर्णन किया। तब रामजीने कहा—लंका इस प्रकार की है तो फिर किस प्रकारसे वहाँ जाना सम्भव हो सकेगा ? सुग्रीवने कहा—आपचिता न करो। ये वानर आपके लिये प्राणों की भी आहुति देने को तैयार हैं। ये समुद्र कूद जायेंगे। समुद्रको लाँघ कर लंकामें जावेंगे। शीघ्र ही मंगल मुहूर्त आने वाला है।

आश्विनी शुक्ल दशमी श्रवणर्क्ष समन्विता ।

विजय दशमीके इस शुभ मुहूर्तमें प्रयाण करे यही योग्य है। वानर सेनाके साथ प्रभुने विजयादशमीके दिन प्रयाण किया।



रामं कामारि सेन्य भवमयहरणं कालमत्तेभसिंहं  
योगीन्द्रं ज्ञानगम्यं गुणनिधिमजितं निर्गुणं निर्विकारम् ।  
मायातीतं सुरेशं खलबध निरतं ब्रह्मवृन्दैकदेवं  
वन्दे कन्दावदात सरसिजनयन देवमूर्धाशिरूपम् ॥ .

(५८)

राघवं शरणं गतः

श्रीरामचन्द्रजीने वानर सेनाके सहित प्रयाण किया उसी समय हनुमानजीने इस प्रकारसे गर्जना की कि उसे सुनकर सब राक्षस राक्षसी घबड़ा गये ।

जय जय राजाराम की, जय लक्ष्मण बलवान ।

जय कपीश सुग्रीव की, कहत चले हनुमान ॥

- सियावर रामचन्द्रकी जय.....

पवनसुत हनुमान की जय.....

बोलों भाई सब सन्तन की जय.....

प्रभु समुद्रके किनारे आये । श्रीरामचन्द्रजी सर्व समर्थ है ऐसा होश्वे पर भी उन्होने समुद्रको मान दिया । समुद्रका वन्दन करके श्रीराम किनारे पर विराजे । श्रीरामचन्द्रजीके कहा—अब समुद्रदेव हमको कोई मार्ग देगे तो हम लकामे जायगे ।

इस ओर, रावणने लंकामें सभा की । सभामें उसने मंत्रियो से पूछाकि अब क्या करना चाहिये ?

तब मंत्रियोने कहा—आप तनिक भी चिन्ता मत करो । हनुमान आया उस समय हम गाफिल थे । ये वन्दर क्या कर सकेंगे ? ऐसा मानकर हम सावधान नहीं रह सके नर और वानर तो हमारे आहार है । आप तनिक भी चिन्ता मत करिये । हम सबका विनाश कर देंगे ।

जितेडु सुरासुर तब श्रम नाहों, नर वानर केहि लेखे माँही ।

समो देवता और राक्षसोको खेल-खेलमे ही जीत छिया तो इन विचारे नर वावरोकी क्या बिसात है ?

उसी समय विभीषण सभामे आये । विभीषणने रावणको ज्ञान दिया कि रामजीके बाण जिस समय लंकाको छिन्न-भिन्न करेंगे उस समय इन्द्रजित अथवा कुम्भकर्ण भी तुम्हारा रक्षण नहीं कर सकेंगे ।

स्थातुं न शक्ता युधि राघवाग्रे ।

रामजीके आगे खड़ा रह सके ऐसा कौन है? ये सब तुमको अच्छा लगे इसलिये ऐसा बोलते हैं। परन्तु श्रीराम तो परमात्मा हैं।

तात राम नहिं नर भूपाला, भुवनेश्वर कालहु के काला ।

ब्रह्म अनःमय अज भगवन्ता, व्यापक अजित अनादि अनन्ता ।

अकारण ही रामजीके साथ आपने विरोध किया है यह योग्य नहीं। रामजीका एक सेवक हनुमान यहाँ पर आया और वह सम्पूर्ण लंका जला कर गया। कोई भी उसको पकड़ न सका, मार न सका। ये सब जो बातें करते हैं वे बिश्वास करने योग्य नहीं। मेरी सम्मति है कि आप रामजीकी शरणमें चले जाओ।

विभीषणने सुन्दर ज्ञान दिया, परन्तु वह रावणको नहीं सुहाया। रावणने सभामें विभीषणका अपमान करते हुए कहा—मेरे घरका खाकर पड्डा पुष्ट हुआ है और मेरे शत्रुको तू प्रशंसा कर रहा है।

जिअसि सदा शठ मोर जिआवा, रिबु छर पक्ष मूढ़ तोहि मावा ।

मेरा खाकर मेरे शत्रुको श्रेष्ठ समझता है! जाति भाई ही ऐसे होते हैं कि अपने भाईके ही विनाश की अपेक्षा रखते।

बिनाशमभिकाड्धन्ति ज्ञातीनां ज्ञातयः सदा ।

तू मेरा भाई होकर तपस्वियोंका बखान करता है। मेरे विनाशकी इच्छा रखनेवाला तू लंकामें क्यों रह रहा है? तू चला जा यहाँसे। तू मेरी लंकामें मत रह।

रावणने विभीषणका अपमान किया। विभीषणने बन्दव किया तब रावणने उसको खात मारी। जिस घरमें संतका अपमान होता है उस घरका जल्दी विनाश होता है। रावणकी लंकामें संत विभीषण विराजता था। विभीषणका पुण्य रावणका रक्षण करता था। प्रत्येक घरमें एक-एक पुण्यात्मा, दैवी जीव होता है। उसके पुण्य-प्रतापसे वह घर सुखी होता है। उसको विदायगी होनेसे सभो दुःखी हो जाते हैं।

भागवतमें कथा आती है—दुर्योधनने विदुरजीका अपमान किया। दुर्योधनने विदुरजीसे कहा—तू दासी पुत्र है। मेरे घरका अन्न खाकर पड्डा जैसा पुष्ट हुआ है और मेरी विन्दा करता है! मेरे घरका खाकर मेरे विरुद्ध काम करता है। दुर्योधनने नौकरोंको हुक्म दिया कि इस विदुरको धक्का मारकर बाहर निकाल दो। विदुरजीने बिचार किया कि दुर्योधनके नौकर मुझे धक्का मारेंगे तो उनको पाप सगेगा, मैं ही सभा छोड़ कर

चना जाऊँ । सेवक लोग धक्का मारकर बाहर निकाले उससे पहिले विदुरजीने ऐसा समझ कर ही घरका त्याग कर दिया । विदुरजीके चले जानेसे कौरवोंका नाश हुआ । रावणकी भी बुद्धि बिगड़ गयी थी । उसका विनाश-काल समीप आ गया था ।

काल दण्ड गहि काहु न मारा । हरइ धर्म बल बुद्धि विचारा ॥

जिसका काल समीप आता है उसकी बल-बुद्धिका हरण हो जाता है । रावणने विभीषणका तिरस्कार किया । विभीषणने वन्दन किया उस समय रावणने छात मारी । तब विभीषणने कहा—बड़ेभ्राता !

धिक्करोपि तथापि त्वं ज्येष्ठो भ्राता पितु समः ।

बड़ा भाई पिता समान होता है । तुम मेरे पिताके समान हो । भले ही तुम मुझे लात मारो, मेरा तिरस्कार करो, परन्तु मैं तुम्हारे चरणोंमें वन्दन करता हूँ । मैं तुम्हारा भाई हूँ । मुझे तुमसे स्नेह है । बड़े भ्राता ! फिरसे तुम्हारे हाथ जोड़कर ऋहता हूँ कि जो यह पाप करते हो वह ठीक नहीं । तुमको पीछे पछताना पड़ेगा । रामजी परमात्मा हैं । परमात्माके साथ विरोध करो यह उचित नहीं । रामजीके साथ बैर करोगे तो वंशका विनाश हो जावेगा । फिर जैसा तुमको उचित जाव पड़े वैसा करो । मुझे तुम चले जानेकी कहते हो तो मैं अब तुम्हारी लकामे रहूँगा नहीं । मैं रघुनाथजीकी शरण जा रहा हूँ ।

विभीषण लंका छोड़ गया । विभीषण जिस समय लकामेसे गया उसी क्षण सभी राक्षस आयु-हीन हो गये । साधु-पुरुषका अपमान सर्वनाश करता है । विभीषण श्रीरामजीके पास आकाश मार्गसे गये । उस समय सम्पूर्ण रास्तेमें वे श्रीरामजीके चरणोंका स्मरण करते रहे । तुम घरसे मन्दिरके दर्शन करने जाओ, उस समय किसीका मकान आदि मत देखो, किसीका मुख देखनेकी इच्छा मत रखो । घरसे मन्दिर जाओ तब तक मार्गमें भगवत्-स्मरण करते हुए चलो ।

मार्गमें विभीषण पवित्र विचार करते । भगवान शक्रने जिसके स्वरूपको हृदयमें रखा है उसका ध्यान करते हुये परमात्माका ही विचार करते थे—

हर उर सर सरोज पद जेई । अहोभाग्य मैं दिखिहँउ सोई ॥

आज मैं धन्य हो गया हूँ । मेरा अहोभाग्य है कि आज मैं परमात्माकी शरणमें जा रहा हूँ । क्षणभर विभीषणकी शका हुई कि रामजी मुझको शरणमें लेंगे या नहीं ? रावणका भाई समझकर मेरा तिरस्कार करेगे तो ? फिर विचारते कि वे तो अन्तयोमी हैं । मेरा शुद्ध भाव है । परमात्मा मुझे अपनावेगे ।

विभीषण समुद्रके किनारे आये और हाथ जोड़कर वानरोंसे कहा—

सोऽहं परुषि तस्तेन दासवच्चावमानितः ।

त्यक्त्वा पुत्रांश्च दारांश्च राघवं शरणं गतः ॥

मैंने रावणको बहुत समझाया परन्तु उसने माना नहीं । उसने मेरा तिरस्कार किया, मुझे लात मारी । मैं रामजीकी शरणमें आया हूँ । वानरोंने रामजीको समाचार दिया । भगवान् श्रीराम तो सभी कुछ जानते थे । फिर भी रामजीने सुग्रीवसे पूछा कि यह कौन आया है ?

सुग्रीवने कहा—यह रावणका भाई विभीषण है । रामजीने फिर पूछा—यह क्या कहता है ? सुग्रीवने कहा—शरणं गतः—शरणमें आया है ऐसा कहता है । रामजीने पूछा—तुम्हारा क्या विचार है ?

सुग्रीवने कहा—महाराज ! आप मुझसे पूछते हो ? मुझे तो ऐसा लगता है कि यह युद्धका समय है । राजनीति ऐसा कहती है कि शत्रुका विश्वास नहीं रखना चाहिये । यह रावणका भाई है, शत्रुका भाई है । इसपर विश्वास रखना उचित नहीं ।

भेद हमार लैन सठ आवा । राखिअ बाँधि मोहिँ अस भावा ॥

यह कोई भेद लेने आया हुआ है । कुछ कपट करने आया होगा ऐसा लगता है । आप आज्ञा करो, तो मैं इसको बाँधकर कैद कर लूँ । दूसरोंकी भी यही सलाह मिली । विलक्षण बुद्धिवाले हनुमानजी महाराज वही विराजे हुए थे । हनुमानजीने कहा—यह कपटसे नहीं बोलता है । इसका स्वर आर्त है । स्वरेण जायते आर्तः । इसके उच्चारणसे ऐसा लगता है कि यह दुःखी होकर आया है ।

हनुमानजीने कृपा की । विभीषणकी शरणागति सिद्ध करनेवाले श्रीहनुमानजी थे । प्रभुने कहा—सद्भावसे बोलता हो अथवा कुभावसे बोलता हो, परन्तु कहता है 'शरणं गतः' । कोई भी जीव मेरे सम्मुख आवे और कहे कि मैं शरणमें आया हूँ; नाथ ! मैं तुम्हारा हूँ; उसको अभयदान करना मेरा दृढ व्रत है ।

सकृदेव प्रपन्नाय मयि तवास्मीति याचते ।

अभयं सर्व भूतेभ्यो ददाम्येतद् व्रतं मम ॥

एक बार जीव परमात्माके सम्मुख जाकर कहे कि नाथ ! मैं तुम्हारा हूँ, तो मालिक तो अति उदार हैं, दयालु हैं, जीवके अपराधको भूल जाते हैं । अपराध करना यह जीवका स्वभाव है, जीवके अपराधको भूल जाना यह प्रभुका स्वभाव है । शरणागति यह जीवका धर्म है, शरणमें आये हुए की रक्षा करनेका धर्म परमात्माने अपनाया है । सब

प्रकारका अभिमान छोड़कर जीव हृदयसे दीन बनकर परमात्माको साष्टांग वन्दन करे, शरणमे जाये, तो शरण आये हुए जीवको परमात्मा उपेक्षा नहीं करते, चाहे भले ही वह जीव कितना ही पापी क्यों न हो। जिसको किये हुए कर्मोंका पछितावा होता है, जो हृदयसे दीन होकर परमात्माकी शरणमें जाता है, दोषो यद्यपि तस्य स्यात्, उसके दोष परमात्मा देखते नहीं। प्रभु कहते हैं—उसके समस्त दोषोको, उसके समस्त पापोको में नष्ट कर देता हूँ।

सन्मुख होइ जीव मोहि जवहीं । जन्म कोटि अघ नासहि तवहीं ॥

सुग्रीव ! तुम राजनीतिमे निष्णात हो। तुम कहते हो वह बात सत्य है शत्रुपर विश्वास न किया जाय। परन्तु मैं क्या करूँ ? शरणमें आये हुएका त्याग न करना मेरा नियम है। फिर यह कपट भी करेगा उससे क्या हो सकेगा ? यह अपना भेद लेकर क्या कर सकेगा ? मेरा लक्ष्मण इतना समर्थ है कि अकेला ही सब राक्षसोका विनाश करनेमे शक्य है। मेरी इच्छा है कि तुम विभीषणका सम्मान करो। उसको सम्मानके साथ मेरे पास ले आओ।

प्रभुने विचार किया कि मैं अब विभीषणको शीघ्र ही राजा बनावेवाला हूँ। सुग्रीव किष्किन्धाके राजा हैं। राजाका स्वागत करने राजा जाये यही योग्य है। सुग्रीवने विभीषणका सम्मान किया और उसे श्रीरामचन्द्रजीके पास ले आये।

कोई भी जीव परमात्माकी शरणमें आवे तो जीवको मान देनेके लिये मालिक खड़े हो जाते हैं। श्रीराम सर्वेश्वर है। उनको खड़ा होनेकी आवश्यकता नहीं, परन्तु परमात्मा सभी जीवोको मान देते हैं। वे किसी भी जीवका तनिक भी अपमान नहीं करते। विष्णुसहस्रनाममे परमात्माका एक नाम आता है—मानदा। परमात्मा सभीको मान देने वाले हैं।

विभीषण सम्मुख आये उस समय मालिक बैठे हुए थे। जैसे ही विभीषणने 'राघव शरण गत। राघव शरण गत।' कहते हुए परमात्माको साष्टांग वन्दन किया वैसे ही प्रभु उठकर खड़े हो गये। विभीषणको आलिंगन किया। कोई जीव ईश्वरके सम्मुख आवे तो ठाकुरजी उसे भुजाओमे भरकर भेठ करते हैं कि मेरा अश है, मुझसे बिछुड़ा पड़ा था। आज मेरे पास वापस आ गया। श्रीरामचन्द्रजीने विभीषणको अपनाया, उसको पास बैठाया। विभीषणने परमात्मासे कहा—

भवन्तं सर्वभूतानां शरण्यं शरणं गतः ।

परित्यक्ता मया लंका मित्राणि च घनानि च ॥

मवद्गतं हि मे राज्यं जीवितं च सुखानि च ।

मैं लकाका, मित्र, परिवार, धन, सम्पत्ति, आदिका त्याग करके आपकी शरण-  
में आया हूँ। अब आप ही मेरी गति हो। परमानन्द हुआ। श्रीरामचन्द्रजीने विभीषणका  
उसी समय राज्याभिषेक कर दिया।

इसके पश्चात् सुग्रीवने कहा—विभीषण ! तुमको इनकी सहायता करनी है।  
विभीषणने कहा—रामजीकी मैं क्या सहायता कर सकूँगा ? ये तो परमात्मा हैं। इनकी  
तो मैं सेवा कर सकता हूँ। मैं बिल्कुल निष्कपट होकर प्रभुकी सेवा करूँगा।

भगवान शंकर माता पार्वतीजीको यह कथा सुना रहे हैं।

विनय न मानत जलधि जड़, गए तीन दिन बीत।

बोले राम सकोप तब, भय विनु होइ न प्रीत ॥

तीन-तीन दिनसे श्रीराम समुद्रको मना रहे थे, परन्तु समुद्र मानता नहीं था।  
तब प्रभुने लक्ष्मणजीसे कहा—लक्ष्मण तुम धनुषबाण लाओ। यह समुद्र मुझको क्या  
समझता है ? मेरा अपमान करता है ! धनुषके ऊपर बाण चढ़ाकर आग्नेयास्त्रका प्रयोग  
करके मैं शीघ्र ही समुद्रको सुखा डालता हूँ।

श्रीरामचन्द्रजी धनुषबाण लेकर तैयार हुए, उस समय समुद्रदेव घबड़ाया।  
सुवर्णकी थालीमें अनेक रत्नोंका भेट लेकर सम्मुख उपस्थित हुआ। रघुनाथजीको प्रणाम  
किया। प्रभुसे क्षमा माँगा।

श्रीरामचन्द्रजीने उससे कहा—एक बार धनुषके ऊपर चढ़ा हुआ मेरा बाण मैं  
वापस तरकसमें रखता नहीं, इस बाणका मैं अब क्या करूँ ? यह मुझे बतलाओ। समुद्रने  
कहा—महाराज ! मेरे उत्तर किनारेपर अनेक राक्षस हैं। वे मुझे कष्ट पहुँचाते हैं।  
इनका आप विनाश कर दीजिये। वानर सेनामें नल और नील हैं वे पुल बाँधेंगे। वे  
शिल्प-शास्त्रके ज्ञाता हैं। आप पुल बाँधोगे तो आपकी कीर्ति अखण्ड रहेगी।

श्रीरघुनाथजीकी आज्ञा हुई जिससे वानर पर्वतोंसे मोटे-मोटे पत्थर ले आये।  
नल और नीलने समुद्रके ऊपर सेतु-वन्धन आरम्भ कर दिया। उस समय—

सेतुमारभमाणस्तु तत्र रामेश्वरं शिवम्।

संस्थाप्य पूजयित्वाह रामो लोक हिताय च ॥

श्रीरामचन्द्रजी नित्य नियमसे भगवान शंकरकी पूजा करते थे। समुद्र किनारेकी  
दिव्य भूमि देखकर श्रीरामचन्द्रजीको आनन्द हुआ और उन्होंने संकल्प किया कि इस स्थान-  
पर मैं शिवजीकी स्थापना करूँगा। परन्तु वहाँ कोई शिवलिंग मिला नहीं। हनुमानजीको  
शिवलिंग लेनेके लिये काशी भेजा। हनुमानजीको लौटनेमें विलम्ब हो गया। तब तक

रघुनाथजीने रैतीका शिवलिपि बनाकर वहाँ रामेश्वरकी स्थापना कर दी। अनेक ऋषि वहाँ आये थे। श्रीराम शिवजीकी पूजा करने लगे। भगवान् शंकरको आनन्द हुआ। निगमोंसे शिव पार्वतीजी प्रगट हुए।

ऋषियोने रामजीसे पूछा—महाराज ! रामेश्वरका अर्थ समझाइये। श्रीरघुनाथजीने कहा—

**रामस्य ईश्वरः यः सः रामेश्वरः ।**

जो रामके ईश्वर हैं उन्हें रामेश्वर कहते हैं। मैं शिवजीका सेवक हूँ। शिवजी मेरे स्वामी हैं। तब शिवजीने कहा—रामेश्वरका अर्थ ऐसा नहीं। मैं रामका ईश्वर नहीं। मैं तो रामजीका सेवक हूँ। रामेश्वरका अर्थ तो यह है—

**रामः ईश्वरो यस्य सः रामेश्वरः ।**

राम जिसके स्वामी है उनको रामेश्वर कहते हैं। मैं रामदास हूँ। मैं सब दिन राम-नामका जप किया करता हूँ, रामजीका ही ध्यान धरता हूँ। शिवजी कहते हैं—राम जिसके स्वामी हैं उनको रामेश्वर कहते हैं, और रामजी कहते हैं—रामके जो स्वामी हैं उन्हें रामेश्वर कहते हैं। दोनोंने मूल रूप भगड़ा खड़ा हो गया। भगवान् शंकर कहते हैं कि तुम मेरे स्वामी हो, मैं तुम्हारा सेवक हूँ। रामजी कहते हैं कि नहीं, नहीं ऐसा नहीं। तुम मेरे स्वामी हो, मैं तुम्हारा सेवक हूँ।

ऋषियोने पीछे निर्णय किया कि तुम दोनों एक ही हो, इसलिये ऐसा कहते हो।

**रामस्तत्पुरुषं ब्रूते बहुविद्भिर्महेश्वरः ।**

**रामेश्वरं पदे प्राप्ते ऋषयः कर्मधारयः ॥**

शिव और राम दोनों एक ही हैं। हरि-हरमे भेद रखने वालेका कल्याण नहीं होता, रामायणका यह दिव्य सिद्धान्त है।

**सिवं पदं कमलं जिह्मं रतिं नाहीं । रामहिं ते सपनेहु न सुहाहीं ॥**

**बिनु छल बिश्वनाथ पद नेह । राम भगत कर लच्छन एह ॥**

भागवतमें भी अनेकवार इस सिद्धान्तका वर्णन किया गया है। कितने ही वैष्णवोंको शिवजीकी पूजा करनेमें सकोच होता है। अरे वैष्णवोंके गुरु तो शिवजी हैं। जगतमें जितने धर्म हैं उस प्रत्येक धर्मके—सम्प्रदायके प्रवर्तक शिवजी महाराज हैं। शिवजीकी पूजासे श्रीकृष्ण-श्रीराम क्या नाराज हो जायेंगे ? उन्होंने तो कहा है कि शिव और हममें जो भेद रखता है वह नरकगामी बनता है।



शंकर प्रिय मम द्रोही, शिव द्रोही मम दास ।

ते नर करिहहि कल्प भरि, घोर नरक महुँ वास ॥

श्रीएकनाथ महाराजने 'भावार्थ रामायण' में हरि-हरको अभेद बताया है। सत्त्व रज, और तम—इस तीन गुणोंके तीन मालिक देव माने गये हैं। सत्त्वगुणका रंग श्वेत है। रजोगुणका रंग लाल है। तमोगुणका रंग काला है। विष्णु भगवान सत्त्वगुणके मालिक हैं इसलिये उनका रंग गोरा होना चाहिये, परन्तु है श्याम। शिवजी तमोगुणके मालिक हैं इसलिये उनका श्यामवर्ण होना चाहिये, परन्तु सफेद है। शिवजी गोरे और विष्णुजी काले—ऐसा क्यों हुआ? एकनाथ महाराज कहते हैं कि विष्णु गोरे ही थे और शिवजी श्याम थे। परन्तु शिवजी सब दिन नारायणका ध्यान करते हैं, वे नारायण रंगके बन गये और वे गोरे हो गये। नारायण शिवजीका ध्यान करते हैं उनको शिवजीका रंग आ गया और वे श्याम हो गये।

ध्यान करनेवालेमें, वह जिसका ध्यान करता है उसका स्वरूप, आकृति और स्वभाव आ जाता है। शिवजी और विष्णु परस्पर एक-दूसरेका ध्यान करते हैं इसलिये दोनोंमें अभेद हैं। शिवजी और विष्णु परस्पर प्रेम रखते हैं; परन्तु उनके भक्त परस्पर प्रेम रखते नहीं। हरि-हरमें भेद रखकर भक्तिको बिगाड़ो नहीं। हरि-हर एक है।

श्रीरामचन्द्रजीने कहा है—मेरे दृष्टदेव शिवजीकी जो पूजा करेगे, भगवान् शंकरका गंगाजलसे जो अभिषेक करेगे, वे मेरी कृपासे ब्रह्महत्यादि पापोंसे मुक्त होंगे। मुक्ति शिवजी देते हैं।

प्रणमेत्सेतुबन्धं यो दृष्ट्वा रामेश्वरं हरं ।  
ब्रह्म हत्यादि पापेभ्यो मुच्यते मदनुग्रहात् ॥  
सेतुबन्धे नरः स्नात्वा दृष्ट्वा रामेश्वरं हरम् ।  
संकल्पनियतो भूत्वा गत्वा वाराणसीम् नरः ॥  
आनीय गङ्गा सलिलं रामेशमभिषिच्य च ।  
समुद्रे क्षिप्ततद्भारो ब्रह्म प्राप्नोत्यसंशयम् ॥

रामेश्वरमें शिवजीका विवास है और रघुनाथजी भी वहाँ विराजे हुए हैं। हरि-हरका दिव्य स्वरूप है। प्रभुने रामेश्वरकी स्थापना की।

वानरोको आज्ञा दी जिससे वानर पत्थरके ऊपर रामनाम लिखकर पत्थरोंको समुद्रमें डालते लगे। राम-नामके ऊपर पैर न आवे इस रीतिसे पत्थरको उखटा कर समुद्रमें डालते थे। राम नामसे पत्थर भी तैरने लगे।

• श्रीराम नामसे जड़ पत्थर तर जाय तो फिर मनुष्य क्यों न तरेगा ? श्रीराम नामसे क्या मनुष्य इस भव-सागरसे नहीं तर सकेगा ? विश्वास रखो, श्रद्धासे श्रीरामनामका जप करो ।

ये मज्जन्ति निमज्जयन्ति च परान् ने प्रस्तरा दुस्तरे,  
 वार्धो येन तरति वानर भटान् संतारयंतैऽपि च ।  
 नैते ग्राव गुणा न वारिधि गुणा नो वनिराणां गुणाः,  
 श्रीमदाश्रयेः प्रतापमहिमा सोऽयं समुज्जृम्भते ॥

जो पत्थर स्वयं तो डूबता ही है और दूसरोको भी डुबा देता है वह पत्थर आज तैरने लगा और अनेकोको तारने लगा । यह गुण न तो पत्थरका था न समुद्रका था, न वानरोका था अथवा न नलनीलका था । यह प्रभाव तो श्रीरामका था, श्रीरामनामका था ।

नलनील समुद्र पर पुल बांध रहे थे । पहले दिन चौदह योजन पुल बांधा, दूसरे दिन बीस योजन, तीसरे दिन तीस योजन, चौथे दिन बाईस योजन और पांचवे दिन तैईस योजन पुल बांधा । पांच दिनमें सेतु बन्ध हुआ । सौ योजनका विशाल पुल बंधकर तैयार हो गया ।

समस्त वानर पुलपरसे समुद्र पार कर गये । लंकाके पास सुवेल पर्वत था । इस सुवेल पर्वत पर श्रीरघुनाथजी विराजे ।

लंकाके राजमहलकी आगगासी में सिंहासनके ऊपर बैठकर रावण वानर सेना को निहारने लगा । भयंकर वानर सेना थी । रावणका एक खास मंत्री था । वह वानरी सेनाके एक-एक महारथीका परिचय दे रहा था, एक-एक के पराक्रमका वर्णन कर रहा था । श्रीरामचन्द्रजीसे सुग्रीवने कहा—रावण देख रहा है ।

रामजीने सुवेल पर्वत परसे एक बाण छोड़ा । रावणके दस मस्तकोके ऊपरके दसो मुकुटोको उठाकर और उसके सिंहासनके सोनेके छत्रको भग करके वह बाण श्रीरामजीके तरकसमें वापस आ गया । रावणको अपशकुन हुआ । वह थोड़ा शर्माया और घरमें जा बैठा । उस समय माल्यवंत नामका राक्षस रावणके पास आया ।

ततः समागमद् वृद्धो माल्यवान् राक्षसो महान् ।  
 बुद्धिमान्नीति निपुणो राज्ञो मातुः प्रियः पिता ॥

माल्यवान् रावणका नाना होता था । रावणकी माताका पिता था । वह आकर रावणको सबझाने लगा कि अब तुम मेरी बात मानो । श्रीसीताजी लंकामें आयी हैं तभीसे

लंकामें अनेक अपशकुन हो रहे हैं। कुछ खबर नहीं पड़ती। ऐसा लगता है कि क्या श्रीसीताजी लंकाका विनाश करनेके लिये ही पधारी है? अब राक्षसोंका विनाश होने वाला है। अब भी तुम मान जाओ। आज तो माथेके मुकुट ही गिरे है। अभी दस मस्तक नहीं गिरे। अभी समय है।

रामं नारायणं विद्धि विद्वेषं त्यजे राघवे ।

राम ये मनुष्य नहीं हैं, परमात्मा हैं। श्रीसीताजी जगत्माता हैं। तुम बैरका त्याग करो। रावण ! आज पर्यन्त तुमने संसारके समस्त सुख अनेक बार भोगे हैं। तुमको कहां शान्ति मिली है? संसारके सुख तो पशु-पक्षी भी भोगते हैं। आत्मा, शरीर और इन्द्रियोंसे पृथक् है। अब भजनानन्द - आत्मानन्द प्राप्त करने के लिये यह सब छोड़कर वनमें जाओ, यही योग्य है।

माल्यवानने रावणको ज्ञान दिया, परन्तु यह जीव ऐसा है कि जहां इसका जन्म होता है, वहीं यह सुख मानता है। उसको इसे छोड़ने की इच्छा नहीं होती। मनुष्य समझकर धीरे-धीरे थोड़ा त्याग करे, यह बहुत उचित है। काल घक्का मारता है, उस समय सब माया छोड़नी पड़ती है। रावणको छोड़ना सुहाता न था।

रावणसे माल्यवानने कहा—पुलस्त्य ऋषिके वंशमें तुम्हारा जन्म हुआ। तपके प्रभावसे तुम्हें शक्ति मिली; देवताओंका पराभाव किया। तुमने बहुत सुख भोग लिया। अब बहुत हो चुका। अब तुम यह सब छोड़कर वनमें जाओ और वहां आदि नारायण परमात्माकी अराधना करो।

रावणने क्रोधमें भरकर कहा—तू बुढ़ा है, इस कारण तुझे दण्ड नहीं दे रहा हूँ।

बूढ़ भएसि न तु मरतेउँ तोही, अब जनि नयन देखावसि मोही ।

मुझे समझाने आया है, चला जा यहां से। अपना मुख न दिखा। रावणने बूढ़का अपमान किया। तुम कभी भी किसीका अपमान न करवा। विशेषकर किसी भी वृद्धका तनिक भी अपमान करना नहीं। वृद्धोंको सदैव मान देना। जिसकी मृत्यु समीप है ऐसे वृद्ध मनुष्यको कोई सन्मुख उत्तर दे, उसका कोई अपसाव करे, तो उसे बहुत दुःख होता है।

परन्तु रावणकी बुद्धि बिगड़ चुकी थी। रावणने माल्यवाचका बहुत तिरस्कार किया और कहा—तू मेरे भागे तपस्वियोंकी प्रशंसा करता है। मैंने जगत्को जीता है। मुझे कौन मार सकता है? मुझे लगता है कि रामजीने तुझे यह शिक्षा दी है और

तू मुझे समझाने आया है। नर और वानर — ये तो राक्षसोंके आहार है। ये क्या कर सकते हैं ?

माल्यवान समझ गया। मृत्युकी छाया पड़नेपर बुद्धि विपरीत बन जाती है। रावण किसीकी मानता वही। जो मनुष्य दुराग्रही होता है, वह परिणाममें अतिशय दुःखी हो जाता है। दुःखका कारण दुराग्रह है। रावणने अपना दुराग्रह छोड़ा नहीं।

उसके उपरान्त अङ्गद सवादका प्रसङ्ग वर्णन किया गया है। अङ्गदबाल सन्धि करने रावणके दरबारमें गये। अङ्गदबालने रावणको अनेक प्रकारसे समझाते हुए कहा—

सुन रावण परिहरि चतुराई। भजसि न कृपासिंधु रघुराई ॥

जो खल भएसि राम कर द्रोही। बल रुद्र सक राखि न तोही ॥

रावण ! तू यह सब चतुराई छोड़कर रामजीकी शरणमें जाओ। जो रामजीका विरोध करता है, उसे ब्रह्मा, शिवजी या अन्य कोई भी देवता बचा नहीं सकता। परन्तु रावण माना नहीं। अनन्तर रावणने राक्षसोंको युद्धकी आज्ञा देते हुए कहा—

मर्कटहोन करहु महि जाई, जियत घरहु तापस दौ भाई।

जाओ ! इस पृथ्वीको वानर हीनकर डालो और इन दोनों तपस्वी भाइयोंको कैद करके ले आओ। राक्षस युद्ध करने निकल पड़े। भयकर युद्धका आरम्भ हो गया।



(५९)

## लंका-युद्ध

रामोजयत्यति बलो लक्ष्मणश्च महाबलः ।

राजा जयति सुग्रीवो राघवेणानुपालितः ॥

रामजीकी जय हो, लक्ष्मणजीकी जय हो, राजा सुग्रीवकी जय हो । इस प्रकार जय-जयकार करते हुए वानरोंने राक्षसोंको घेर लिया । वानरोंके पास अस्त्र-शस्त्र नहीं थे, वे जङ्गलमें-से बड़े-बड़े पत्थर लेकर आने लगे, वृक्ष उखाड़कर मारने लगे । वे उनसे बड़े राक्षसोंको मारने लगे, अपने नखोंसे राक्षसोंको फाड़ डालने लगे । रामजीकी दृष्टि वानरों पर थी, इस कारण वानरोंको अलौकिक बल प्राप्त था ।

रामतेजः समाविश्य वानरा बलिनोऽभवन ।

श्रीरामजीका बल वानरोंको प्राप्त होने से वानरोंकी जीत होने लगी और राक्षसोंका बहुत संहार हुआ । परम आश्चर्य हुआ । रावणको क्रोध आया; जिससे वह स्वयं युद्ध करनेको निकल पड़ा । अनेकों राक्षस उसके साथ थे । वह चार घोड़ों वाले रथमें बैठा हुआ था । रामजीके पास विभीषणको देखते ही रावणको अतिशय क्रोध आया कि मेरा भाई होकर मेरे शत्रुकी सहायता कर रहा है । रावणने विभीषण पर शक्तिका प्रहार किया । उसी समय लक्ष्मणजीने आगे बढ़कर बाण छोड़ा । इस बाणने शक्तिको छिन्न-भिन्न तो कर दिया, परन्तु उसमें-से एक बाण आया, जो लक्ष्मणजीकी छातीमें लगा ।

सा शक्तिर्लक्ष्मणं ननु विवेशामोघशक्तितः ।

सर्व शक्तियोंके आधार तो श्रीलक्ष्मणजी है । लक्ष्मणजी शेषनागके अवतार हैं । यह साधारण शक्ति लक्ष्मणजीका क्या कर सकती थी ? परन्तु लक्ष्मणजीने लीला की । शक्तिका प्रहार होते ही लक्ष्मणजी मूर्च्छित हो गये ।

मूर्च्छितः पतितो भूमौ तमादातुं दशाननः ।

इस्तै तौलयितुं शक्तो न बभूवाति विस्मितः ॥

रावणने देखा कि लक्ष्मणजी मूर्च्छामें पड़े हैं । रावण दौड़ता गया और लक्ष्मणजीको उठानेका प्रयत्न करने लगा । परन्तु सम्पूर्ण जगत् जिस पर आधारित है, ऐसे शेषनारायण-स्वरूप लक्ष्मणजीको किस प्रकार उठा सकता है ? रावण लक्ष्मणजीका भार सहन न कर सका । हनुमानजीने देखा कि रावण लक्ष्मणजीको उठानेमें लगा हुआ

हे । उन्होंने दौड़ते हुए जाकर रावणकी छातीमें मुष्टि प्रहार किया । रावणको चक्कर आ गया । वह रुधिर वमन करने लगा ।

‘हनुमानजीने लक्ष्मणजीको उठा लिया । हनुमानजी जब उठाने लगे तब लक्ष्मणजी हल्के हो गये । रावण उनको उठा न सका, परन्तु हनुमानजी तो अनायासमें ही उनको उठाकर रामजीके पास ले आये । लक्ष्मणजीको मूर्च्छामें पड़ा हुआ देखकर रामचन्द्रजी विलाप करने लगे । रामचन्द्रजीने लक्ष्मणजीका मस्तक गोदमें रख लिया । विलाप करते हुए रामचन्द्रजी कहने लगे—जगत्में मेरा लक्ष्मण जैसा भाई हुआ नहीं । हे भाई ! तुम क्यों नहीं बोलते हो ?

ममहित लागि तजेउ पितु माता । सहेउ विपिन हिम आतप चाता ॥

सो अनुराग कहाँ अत भाई । उठउ न मुनि मम वच विकलाई ॥

मुझको देखकर तुम बहुत प्रसन्न होते थे, आज तुम क्यों रुष्ट हो गये हो ? मेरी तुमने बहुत सेवा की है । मेरे लिये तुमने माताका त्याग किया, पत्नीका भी त्याग कर दिया । वनमें आते समय जिस प्रकार तुमने मेरा अनुसरण किया उसी प्रकार अब मैं भी तुम्हारे साथ यमलोकमें जाऊँगा ।

उस समय सुखेन बँधने श्रीरामचन्द्रजीको आश्वासन देते हुए कहा—द्रोणाचल पर्वतपर सञ्जीवनी बूटी है । उसका रस लक्ष्मणजीको दिया जाय तो लक्ष्मणजीकी मूर्च्छा नष्ट हो जायेगी । परन्तु शीघ्र ही उस वनस्पतिको ले आना चाहिये । सूर्योदयसे पूर्व ही वह वनस्पति यहाँ आ जानी चाहिये ।

रघुनाथजीने हनुमानजीको सामने खड़ा देखा और कहा—तुम यह दिव्य वनस्पति ले आओ । हनुमानजी द्रोणाचल पर्वतपर जानेको तैयार हुए । रावणको सबर पड़ी । रावण दौड़ता हुआ कालनेमि राक्षसके पास पहुँचा । उसने कालनेमिसे कहा—हनुमानजी सञ्जीवनी वनस्पति लेने जा रहे हैं । तू वहाँ जाकर कोई भी कपट करके विघ्न उत्पन्न कर । हनुमानजीको लौटनेमें बिलम्ब हो ऐसी युक्ति कर ।

कालनेमिने कहा—भाई ! तुम्हारे पुत्र मारे गये । राक्षसी सेवा भी मरी है । अब तू जोकर क्या करेगा ? अब कदाचित युद्धमें जीत भी हो जाय तो क्या लाभ ? अरे ! रामजीसे युद्धमें कोन जीत सकता है ?

भजि रघुपति करु हित आपना, छाँड़हु नाथ मृषा जल्पना ।

×

×

×

काल न्याल कर मच्छक जोई, सपनेहुँ समर कि जीतिअ सोई ॥

श्रीराम परमात्मा है, कालके भी काल हैं। तू मेरी मान जा, रामजीकी शरणमें चला जा। रावण तलवार निकालते हुए कालनेमिसे बोला—मुझे तू चतुराईकी बात सुना रहा है ? तू मुझे उपदेश करने वाला गुरु बन रहा है। मैं तुझे मार डालता हूँ।

कालनेमिने विचार किया कि रावणके हाथसे मरूँगा तो मेरा मरण बिगड़ेगा। मैं हनुमानजीके हाथसे मरूँगा तो मेरा मरण सुधर जावेगा। हनुमानजीके मार्गमें विघ्न करूँगा।

कालनेमिने द्रोणाचल पर्वतके पास मायासे एक आश्रम खड़ा किया और उसमें ऋषिका वेष धारण करके बैठ गया। हनुमानजी दौड़ कर जा रहे थे। उनको प्यास लग रही थी। यह कोई ऋषिका आश्रम है ऐसा समझ कर हनुमानजीने इस आश्रममें प्रवेश किया।

ऋषिका वेष धारण करके बैठे हुए कालनेमिने कहा—बेटा आओ, यहाँ बैठो। तुम चिन्ता मत करो।

जानामि ज्ञानदष्ट्याहं लक्ष्मणश्चोत्थितस्त्रिबलि ।

लक्ष्मण वहाँ जाग चुके है। यहाँ बैठे मुझे सब कुछ दिखाई देता है। अब ऋषिकी आवश्यकता नहीं है। रामजीकी जीत होनी है।

कालनेमिकी इच्छा हनुमानजीको बातोंमें रोक रखनेकी-थी। हनुमानजीने कहा—मुझे प्यास लगी है। कालनेमिने कमंडलका जल दिया। हनुमानजीने कहा—यह तो बहुत थोड़ा है। मुझे प्यास ज्यादा लगी है।

कालनेमिने एक नकली शिष्यको आज्ञा दी कि हनुमानजीको सरोवरके पास ले जाओ। हनुमानजी ! तुम वहीं स्नान करके आना। उसके बाद मैं तुमको मंत्र दूँगा। इस मंत्रके बल पर मुझे यहीं बैठे-बैठे सब कुछ दिखाई पड़ जाता है।

हनुमानजी महाराज जल पीनेके लिये सरोवरमें घुसे। वहाँ जलमें एक मगरी ने आकर उनका पैर पकड़ लिया। हनुमानजीने प्रहार करके मगरीका विनाश कर दिया। उस समय मगरीमे से एक अप्सराका दिव्य स्वरूप प्रगट हुआ। उस अप्सराने हनुमानजीसे कहा कि ऋषिके श्रापसे मैं मगरी बन गई थी। तुम अब शीघ्र ही द्रोणाचल पर जाओ। यह जो ऋषि तुमको मिला है वह ऋषि नहीं है, बल्कि कालनेमि राक्षस है।

यह सुनकर हनुमानजी दौड़ते हुए आश्रममें लौटे। कालनेमिने नाटक किया। उसने हनुमानजीसे कहा—बेटा ! तू यहाँ आकर बैठ। मैं तुझे मंत्र देता हूँ।



हनुमानजीने कहा—मंत्र लेनैसे पहिले गुरुदक्षिणा तो देनी ही पड़ती है न ? उन्होंने जोरसे कालनेमि पर मुष्टि प्रहार किया ।

कह कपि मुनि गुरुदक्षिणा लेहु, पाछें हमहि मंत्र तुम देहु ।

सिर लंगूर लपेटि पछारा, निजतनु प्रगटेसि भरती बारा ॥

कालनेमिने राक्षसी रूप प्रगट किया । हनुमानजीके साथ उसका युद्ध हुआ । हनुमानजीने उसका विनाश किया । फिर वहाँसे हनुमानजी द्रोणाचल पर्वत पर दौड़ते हुए गये । परन्तु वहाँ संजीवनी औषधिको एक बारगी पहिचान न सके । तब हनुमानजीने सम्पूर्ण द्रोणाचल पर्वत उठा लिया । देवता और गन्धर्व हनुमानजीकी जयजयकार करने लगे ।

इस ओर रामचन्द्रजी बड़ी आतुरतासे प्रतीक्षा कर रहे थे कि हनुमानजी अब तक क्यों नहीं आये ? रात अब पूरी होने ही वाली है । सूर्योदयका समय होने आया है ॥ रामचन्द्रजी मनुष्य जैसी लीला कर रहे थे । इतने ही में हनुमानजी द्रोणाचल पर्वत लेकर आ पहुँचे । आनन्द हुआ । श्रीरामचन्द्रजीने हनुमानजीका आलिगन करते हुए कहा कि हनुमान ! आज तुम मेरे लक्ष्मणको प्राण दान देने वाले हो ।

मारुतिं प्राह वत्साय त्वत्प्रसादान्महाकपे ।

निरामयं प्रपश्यामि लक्ष्मण आतरं मम ॥

सुखेन वैद्यने सजीवनी वनस्पति ढूँढ़ निकाली, उसका दिव्य रस बना कर लक्ष्मणजीके मुखमें डाला । किसी-किसी रामायणमें ऐसा भी वर्णन आता है कि हनुमानजीको थोड़ा सा अभिमान हो गया कि इतना भारी पर्वत इस समय में ही ला सका और इसी कारणसे इसके परिणाम स्वरूप ही लक्ष्मणजी जीवित होने वाले हैं । हनुमानजीने सुखेन वैद्यराजसे पूछा कि लक्ष्मणजी कितनी देरमें जागेंगे । सुखेनने कहा—इस वनस्पतिका रस पेटमें पहुँचनेके दस पन्द्रह मिनटमें जग जाने चाहिये । यह सजीवनी वनस्पति है ।

लक्ष्मणजीके मुखमें यह रस डालनेके उपरान्त ठीक ठीक समय हो गया, परन्तु लक्ष्मणजी जागे नहीं । पुनः, रस दिया गया । परन्तु लक्ष्मणजीकी मूर्च्छा नष्ट नहीं हुई । उस समय वयोवृद्ध जाम्बवान बोले कि वैद्यराज ! औषधि तो तुम्हारी ठीक है; परन्तु अनुपान बराबर नहीं है ।

वैद्यराजने पूछा—अनुपानमें क्या करना है ?

जाम्बवानने कहा—रामजीके वरणोंकी रज इस रसमें मिला कर दोमे सब लक्ष्मणजी जागेंगे । श्रीरामचरणरज ही अनुपात है ।

हनुमानजीको विश्वास हो गया कि यह तो प्रभु है जो मुझे यश देते हैं। यह सब कुछ तो श्रीराम ही कर सकते थे, परन्तु मेरी कीर्ति बढ़ानेके लिये यह लीला करते हैं।

श्रीराम-चरणकी रज रसमें पधरायी और लक्ष्मणजीके मुखमें उसके जाते ही लक्ष्मणजी जाग गये। परमानन्द हुआ। प्रभुने लक्ष्मणजीका आलिगन किया। तत्पश्चात् भयंकर युद्ध हुआ। युद्धमें रावण थक गया। उसका कवच टूट गया। वह अत्यन्त घायल हो गया। उसे मूर्छित पड़नेकी तैयारीमें देखा, उस समय श्रीरामचन्द्रजीने कहा—आज तुम बहुत श्रमित हो गये हो। अब घरको जाओ। भोजन और विश्राम करो। अब, आज मुझे युद्ध नहीं करना, कल देखेंगे।

अनुजानामि गच्छ त्वमिदानीं याण पीडितः।

प्रविश्य लंकामाश्वस्य श्वः पश्यसि बलं मम ॥

शत्रु घायल होता है, तभी उसको मारा जाता है। परन्तु रावण घायल हुआ उस समय रामजीने युद्ध बन्द कर दिया। संसारके इतिहासमें ऐसा उदाहरण कहीं भी मिलेगा नहीं। श्रीराम अति सरल हैं, शत्रुके साथ भी सरल हैं।

रावणको आश्चर्य हुआ कि लोग जितनी रामजीकी प्रशंसा करते हैं वह कम ही है। रावण, रामजीकी शक्ति देखकर अत्यन्त घबड़ाया। उसने कुम्भकर्णको जगानेकी आज्ञा दी। राक्षस, कुम्भकर्णके पास गये। वह निद्रामें था। राक्षसोंने उसे जगाया, मदिरा पिनायी, मांस खिलाया। कुम्भकर्ण रावणके दरबारमें आया।

दरबारमें आकर कुम्भकर्णने रावणसे कहा—मैंने तुमसे पहिले ही कहा था, तू युद्ध मत कर। परन्तु तू माना नहीं इसलिये आज यह प्रसंग उपस्थित हुआ। राम देवता वहीं, परमात्मा हैं। तू परमात्माके साथ विरोध करता है। मैं तेरी सहायता करनेको तैयार नहीं।

सहायं न करिष्यामि सर्वावस्थां यदुच्यते।

तू मूर्ख है, ईश्वरके साथ विरोध करता है।

जगद्ग्या हरि आन अव, शठ चाहत कल्याण।

भल न कीन्ह तें निश्चर नाहा, अव मोहि आइ जगाएहि काहा।

अजहूँ तात त्याग अमिमाना, भजहु राम होइहि कल्याणा ॥

ईश्वरके साथ जो विरोध करे, उसकी सहायता कौन करे? मैं तेरी सहायता नहीं करूँगा। मैं विभीषणकी भाँति राम-चरणोंमें आश्रय लूँगा। आज भी मैं तुमसे कहता

हैं कि रामजीके साथ तू वैर मत कर । अहंकार छोड़ दे । रामजीकी शरण स्वीकार कर ले । उसीमे तेरा कल्याण है ।

रावणने क्रोधमे भरकर कहा—कुम्भकर्ण ! मेने तुझे उपेक्षा करनेके लिये नहीं जगाया, युद्ध करनेके लिये जगाया है । निद्रा आ रही है तो चला जा यहाँसे । मुझे उपदेशकी आवश्यकता नहीं है ।

कुम्भकर्णको विश्वास हो गया कि रावण मानने वाला नहीं । उल्टा वह नाराज हो गया है । तब कुम्भकर्ण युद्ध करनेके लिये रण-भूमिमे गया । उसका ऐसा भयकर स्वरूप था कि वानरोको भी आश्चर्य हुआ । विभीषणने देखा कि कुम्भकर्ण युद्ध करने आया है । वह दौड़ता हुआ कुम्भकर्णके पास गया । उसको प्रणाम करके कहा—तुम्हारा छोटा भाई तुमको प्रणाम कर रहा है । भाई ! मे क्या करूँ । रावणको मेने बहुत समझाया परन्तु उसने माना नहीं । मुझे लात मारी । मेरा उसने तिरस्कार किया । इसलिये मे रामजीकी शरणमे आ गया ।

कुम्भकर्णने विभीषणको उठाकर आलिंगन किया और कहा—भाई ! तुमने बहुत ही अच्छा किया । हमारे वशमे तू ही एक पुण्यात्मा है । रामजीकी शरणमें तू चला गया यह बहुत उत्तम किया ।

सम्यक्कृत त्वया वत्स मदग्रे मा स्थिरो भव ।

युद्धे स्वीयः परो वाऽत्र शायते न मयाऽद्य हि ॥

परन्तु भाई अब मुझे कुछ भी ठीक दीखता नहीं, मेरा कौन है और पराया कौन है—कुछ खबर पड़ती नहीं । अन तू शीघ्र ही यहाँ से जा ।

फिर तो रामजीने धनुष प्रत्यन्चा चढाई । कुम्भकर्णके साथ भयकर युद्ध हुआ । रामजीने कुम्भकर्णका हाथ काट डाला । वह हाथ भयंकर था । काटा हुआ हाथ वानर-सेनामे गिरा । उस समय बहुतसे वानरोंने उसे कुचल डाला । कुम्भकर्ण बिना हाथके हो गया । उस समय उसने माया करके भयकर रूप धारण कर लिया । रामजीने उसके मुखपर प्रहार किया । देवता गन्धर्व रघुनाथजीको मनाने लगे कि अब इसको अधिक मत खिलाओ, जल्दी मारो ।

रघुनाथजीने इन्द्रास्त्रका प्रयोग करके कुम्भकर्णका माथा काट डाला । कुम्भकर्ण गिर गया । देव गन्धर्वोंने रघुनाथजीकी स्तुति करते हुए कहा—यह देवताओको अत्यन्त कष्ट देता था । आज आपने इसका उद्धार कर दिया । आज हम निर्भय हो गये । आज पृथ्वीका भार उतर गया ।

रावणको जब समाचार मिला कि कुम्भकर्ण मारा गया तो वह बहुत व्याकुल हुआ ।

आतरं निहतं श्रुत्वा कुम्भकर्ण महाबलम् ।

रावणः शोकप्रन्तप्तो रामेणा क्लिष्ट कर्मणा ॥

मूर्च्छितः पतितो भूमावुत्थाय विललाप ह ।

रावण मूर्च्छित होकर पृथ्वी पर गिर पड़ा । फिर उठकर विलाप करने लगा । उस समय इन्द्रजित वहाँ आया । रावणको आश्वासन देते हुए उसने कहा—पिताजी ! आप चिन्ता न करो । मैं बैठा हूँ । मैं शीघ्र ही राम-लक्ष्मणको मारूँगा । सब शत्रुओंका विनाश करूँगा । इसी समय मैं निकुंभला गुफामें जाकर यज्ञ करता हूँ । यज्ञ कुंडमें-से जो रथ निकलेगा उसमें बैठकर मैं युद्ध करने जाऊँगा, जिससे मुझे कोई नहीं मार सकेगा ।

शत्रुओका विनाश करनेके लिये इन्द्रजित यज्ञ करने बैठा ।

रक्तमालाम्बरधरो रक्तगन्धानुलेपनः ।

निकुम्भिलास्थले मौनी हव नायोपचक्रमे ॥

अभिचार विधिसे शत्रुका वध करनेके लिये ऐसा यज्ञ होता है । विभीषणको खबर पड़ी कि इन्द्रजित इस विधिसे यज्ञ करने बैठा है । विभीषणने रामचन्द्रजीसे कहा—इन्द्रजितका यह यज्ञ परिपूर्ण हो गया तो फिर उसे कोई मार नहीं सकेगा ।

जो प्रभु सिद्ध होइ सो पाइहि । नाथ बेगि पुनि जीत न जाइहि ॥

श्रीरामचन्द्रजीने कहा—मैं आता हूँ । इन्द्रजितका संहार करता हूँ । परन्तु विभीषणजी जानते थे कि इन्द्रजितको ब्रह्माजीका बरदान था कि बारह वर्ष तक जिसने निद्रा और आहारका त्याग किया हो उसीके हाथसे इसका मरण होगा । जो पूर्ण इन्द्रिय-जित है वही इन्द्रजितको मार सकता है । रावण ! यह कामका स्वरूप है । इन्द्रजित यह मोहका स्वरूप है । मोह मरे तो ही काम मरता है । जब तक मोह है तब तक काम-को मारना यह बहुत कठिन नहीं है । मोहको मारना यह अत्यन्त कठिन है । बारह वर्ष तक जिसने अन्नका त्याग किया हो, आहारका त्याग किया हो, निद्राका त्याग किया हो, वही मोहको मार सकता है ।

वनमें पधारनेके उपरान्त लक्ष्मणजी किसी भी दिन सोये न थे । श्रीराम शयन करते, उस समय लक्ष्मणजी रामजीकी सेवामें जागते रहते । विभीषणने रामजीसे कहा—

लक्ष्मणस्तु अयोध्याया निर्गम्यायात्वया सह ।

तदादि निद्राहारादीन् जानाति रघूचम ॥

लक्ष्मणजी उसे मार सकेगे । दूसरा कोई उसे मार नहीं सकेगा । रघुनाथजीने आज्ञा की—लक्ष्मण ! अब तুম इन्द्रजितको मारो । रामजीका वन्दन करके लक्ष्मणजी चल दिये । वानर सेना साथ थी । निकुभिलामे प्रवेश किया । अनेक राक्षस वहाँ इन्द्रजितकी सुरक्षा कर रहे थे । उन सब राक्षसोंका विनाश किया । इन्द्रजितका यज्ञ छिन्न-भिन्न कर डाला । इन्द्रजित क्रोधसे भर गया । वह यज्ञ-क्रियासे विमुख होकर, हाथमे धनुष-बाण लेकर लक्ष्मणजीके साथ युद्ध करनेको निकल पड़ा । भयंकर युद्ध हुआ । लक्ष्मणजीके प्रत्येक रोम-रोम पर उसने बाण मारे ।

वाल्मीकि रामायणमे ऐसा वर्णन आता है कि अनेक बाण लगनेपर भी लक्ष्मण-जीको तनिक भी पीड़ा अनुभव नहीं होती थी ।

व्रणानि सन्ति देहे मे पीडां जानाति राघवः ।

बाण लगते हैं लक्ष्मणजीको और पीड़ा होती है रामजीको । भक्त और भगवान इस प्रकार एक ही होते हैं । इन्द्रजित महान् वीर था । उसने लक्ष्मणजीको अतिशय बाण मारे । लक्ष्मणजीका सम्पूर्ण शरीर बाणमय हो गया । बहुत रुधिर निकलने लगा । सुग्रीवने लक्ष्मणजीसे कहा—आपको बहुत परिश्रम हो गया है । तब लक्ष्मणजीने कहा—मुझे तनिक भी पीड़ा नहीं होती । बाण मेरे शरीरमे लगे तो हैं, परन्तु इसको पीड़ा मुझे नहीं होती । लक्ष्मणजीके रोम-रोममे-से 'श्रीराम-श्रीराम' ऐसी ध्वनि निकलती थी और उससे अनेक बाण लगने पर भी लक्ष्मणजीको उसका दुःख अनुभव नहीं होता था । यदि उसका दुःख होता होगा तो रामजीको होता होगा । लक्ष्मणजी रामजीके अन्तर्यामी थे ।

लक्ष्मण और इन्द्रजितका भयंकर युद्ध हुआ । लक्ष्मणजीने इन्द्रजितका हाथ काट डाला । फिर तो लक्ष्मणजीने प्रतिज्ञा की—

धर्मात्मा सत्यवन्धश्च रामो दाशरथिर्हि ।

विलोकयामप्रतिद्वन्द्वस्तदेनं जहि राघविम् ॥

श्रीराम धर्मनिष्ठ हैं । एक पत्नीव्रतका पालन करने वाले हैं । यह सिद्धान्त यदि सत्य हो तो यह बाण इन्द्रजितका मस्तक उड़ा देगा । लक्ष्मणने दिव्य बाणपर धनुष चढ़ाकर 'श्रीराम-श्रीराम-श्रीराम' का जप किया । प्रतिज्ञा करके जैसे ही बाण छोड़ा कि इन्द्रजितका मस्तक कट गया । इन्द्रजित गिर पड़ा । गिरते-गिरते भी उसने अनेक वानरों-को धायलकर दिया । लक्ष्मणजीका जयजयकार हुआ । देव-गन्धर्वोंने पुष्प वृष्टि की ।

लक्ष्मणजीने हनुमानजीके साथ रामचन्द्रजीके पास जाकर प्रणाम किया। हनुमानजीने इन्द्रजितका मस्तक दिखाया। प्रभुने लक्ष्मणजीका आलिंगन करते हुए कहा— मेरे लक्ष्मणने इन्द्रजितको मारा है। इन्द्रजित मर गया अर्थात् रावण भी मरा, जैसा ही है। अब रावणको मारना, यह बहुत कठिन नहीं है। इन्द्रजितको मारना ही बहुत कठिन था। रावणको अपेक्षा भी इन्द्रजित अधिक प्रबल था।

रामजीने लक्ष्मणजीकी अत्यन्त प्रशंसा की। उस समय इन्द्रजितका मस्तक लेने-के लिये उसकी पत्नी सुलोचना वहाँ आयी। उसके विलापसे रामजीका हृदय पिघल गया। रामजी तो बड़े दयालु थे। रामजीने सुलोचनासे कहा—

कृपया तव भर्तारं करोम्यद्य सजीवितम्।

तुम कहो तो तुम्हारे पतिको मैं जीवित कर दूँ। उसको एक हजार वर्षकी आयु दे दूँ। रामजी इन्द्रजितको जीवित करनेको तैयार हो गये। तब सुलोचनाने मना किया। कहा—मेरे पति युद्ध करने-करते मरे हैं, इसलिये उन्हें वीरगति प्राप्त हुई है। आप इन्हें जीवित करेगे तो ये मुझे उलाहना देगे। सुलोचना सती हो गयी।



(६०)

## मेरे सभी राक्षसोंको मुक्ति मिले

इन्द्रजितकी मृत्यु होनेसे रावण पुत्र-वियोगमें रौने लगा । उस समय मन्दोदरी रावणको समझाने लगी कि मेरा बड़ा पुत्र चला गया । परन्तु अब भी तुम नहीं मानते । श्रीराम परमात्मा हैं । उनके साथ तुम विरोध करना छोड़ दो ।

रावणने कहा—मैं जानता हूँ कि राम परमात्मा है । मन्दोदरीने कहा—राम परमात्मा हैं, यह तुम जानते हो, फिर बैर क्यों करते हो ?

रावणने कहा—मैंने विचार किया है कि मैं अकेला बैठकर रामजीका ध्यान करूँ और प्रेमसे स्मरण करूँ तो मुझ अकेलेको ही मुक्ति मिलेगी । परन्तु मैं यदि रामजीके साथ विरोध करता हूँ तो मेरे सम्पूर्ण वंशका कल्याण होता है । इन राक्षसोंका आहार तामसी है । ये भक्ति कर सकें इस योग्य नहीं । ध्यान, तप, जप कर सकें इस नायक नहीं हैं । परन्तु यदि रामजीके साथ मैं विरोध करता हूँ तो ये सब राम-बाण-गगामे स्नान करके, अन्तकाशमें रामजीके दर्शन करते-करते प्राण छोड़ेंगे और इस प्रकार मेरे समस्त राक्षसोंको भी मुक्ति मिलेगी ।

रावण कोई बहुत मूर्ख नहीं था । उसने मन्दोदरीसे कहा—मैंने जान-बूझकर बैर किया है ।

रामो विष्णुश्च मा सीता जानामि प्राणवत्सल्ये ॥

राम हस्ता द्वयं लब्धुं हता भीता पुरा मया ॥

राम हस्तान्यक्तदेहो गच्छामि परमं पदम् ॥

मेरा भी अब उद्धार होनेको है । तू चिन्ता मत कर । मन्दोदरीको आश्चर्य हुआ । तदुपरान्त रावण युद्ध करनेके लिये निकला । रावण रथमें था और रामचन्द्रजी पृथ्वी पर थे । उसको देखकर विभीषण अधीर हो गये । उन्होंने रामचन्द्रजीसे कहा—प्रभो ! आपके पास रथ नहीं है, पगमें जूती भी नहीं हैं । बलवान शत्रुको किस प्रकार जीत सकेंगे ? तब प्रभुने विभीषणको जो उपदेश दिया वह तुलसीदासजीकी रामायणमें आता है । उसका नाम धर्मगीता है ।

धर्मरूपी रथके पहिये क्या हैं ? इस रथके घोड़े कैसे हैं ? उसका कवच क्या है ? सारथी कौन है ? इस सप्तस्तका वर्णन धर्मगीतामें है । प्रभुने विभीषणसे



कहा—

सौरज धीरज तेहि रथ चाका । सत्य शील दृढ़ ध्वजा पताका ॥  
बल विवेक दम परहित घोरे । क्षमा कृपा समता रजु जोरे ॥  
ईस मजनु सारथी सुजाना । विरति चर्म सन्तोष कृपाना ॥  
दान परसु बुध शक्ति प्रचण्डा । वर विज्ञान कठिन कोदण्डा ॥  
अमल अचल मन त्रोन समाना । सम जम नियम शिलीमुख नाना ॥  
कवच अमेद विप्र गुरु पूजा । एहि समु बिजय उपाय न दूजा ॥  
सखा धर्ममय अस रथ जाके । जीतन कहँ न कतहुँ रिपु ताके ॥

ऐसे धर्मरूपी रथमें जो बैठते हैं उन्हें कोई मार नहीं सकता । यह लौकिक रथ सच्चा रथ नहीं है । महापुरुष धर्मरूपी रथमें बैठते हैं । फिर उन्हें कोई भी मार नहीं सकता ।

परन्तु प्रभुको पैदल देखकर देवताओंको क्षोभ उत्पन्न हुआ । इन्द्रराजाने विचार किया और अपने सारथि मातलि को आज्ञा दी कि रामजीके लिये यह रथ तुम ले जाओ । मातलि सारथि रथ लेकर श्रीरामचन्द्रजीके पास गया । देवताओंने प्रभुसे प्रार्थना की कि आप इस रथमें विराजो । रघुनाथजी रथमें विराज गये ।

श्रीराम रावणका भयंकर युद्ध हुआ । इस युद्धका वर्णन कौन कर सकता है ? आकाशमें देवता और ऋषि भी इस युद्धको देखने आये । रावण अनेक प्रकारकी माया करता था । रघुनाथजी रावणकी मायाको छिन्न भिन्न कर देते थे ।

मूर्धानो रावणस्याथ बहवो रुघिरोक्षिताः ।

गगनात्पतन्ति स्म तालादेव फलानि हि ॥

रामजी वारम्बार बाण छोड़ते थे । जैसे वृक्ष परसे फल गिरता है उसी प्रकार रावणके मस्तक कट कर नीचे गिर पड़ते थे, परन्तु इसके फिर नये मस्तक निकल आते थे । रावणको ब्रह्माजीका वरदान था । इस कारण वह जल्दी मरता नहीं था । भयंकर युद्ध हुआ और उस समय विभीषणने रघुनाथजीसे कहा कि इसकी नाभिमें अमृत है ।

नाभिकुण्ड पियूष वस जाकें, नाथ जियत रावण बल ताकें ।

और इसलिये रावण मरता नहीं है । इसकी नाभिके अमृतको आग्नेयास्त्रसे सुखा डालिये फिर इसका मरण होगा । रावणको वरदान होनेसे इसके मस्तक अनेक बार काटे जाने पर भी नये नये उत्पन्न हो जाते हैं । नाभि वाला अमृत सूख जायगा तो फिर इसके मस्तक उत्पन्न नहीं होंगे । तदुपरान्त रामजीने आग्नेयास्त्रका प्रयोग किया ।

पावकास्त्रेण संयोज्य नाभिं विन्याध रक्षसः ।

श्रीरामचन्द्रजीने रावणकी नाभिमें आग्नेयास्त्रका प्रहार किया और फिर रावणके मस्तक और भुजाओंको काट डाला । मस्तक कट जानेसे रावणका तेज चला गया । अब इसका विनाशकाल आया हुआ था । एक मुख्य सिर और दो हाथ केवल शेष रह गये थे । उस समय मातलिने रघुनाथजीसे कहा—इसके मस्तकके ऊपर प्रहार मत कीजिये । इससे यह मरेगा नहीं । इसके हृदयमें प्रहार कीजिये । आप जल्दी ही ब्रह्मास्त्र छोड़ कर इसका मर्मस्थल वीध डालिये ।

अगस्त्य ऋषिने ब्रह्मास्त्रका दान किया हुआ था । प्रभुने उस ब्रह्मास्त्रसे रावणके हृदयमें प्रहार किया और जैसे ही मर्मस्थानमें प्रहार हुआ कि ब्रह्मास्त्रके प्रतापसे रावण गिर पड़ा और मर गया ।

विमेद हृदयं तूर्णं रावणस्य महात्मनः ।

रावणस्याहरत्प्राणान्विवेश धरणीतले ॥

रावण धरातल पर गिरा उस समय देवता अत्यन्त प्रसन्न हुए । देवता और गन्धर्वोंने जयजयकार किया—सियावर रामचन्द्रकी जय । रावणके शरीरमें-से निकला हुआ दिव्य तेज रामचन्द्रजीके चरणोंमें लीन हो गया ।

पश्यत्सु सर्वभूतेषु राममेव प्रविष्टवान् ।

रावण रामजीके चरणोंमें लीन हो गया । रावणको दिव्य गति प्राप्त हुई । देवताओंको आश्चर्य हुआ कि यह तो दुष्ट है, पापी है, उसपर भी बड़े-बड़े योगियोंको मिलने वाली गति इसको प्राप्त हुई है । उस समय नारदजीने सबको समझाया कि इसका यही कारण है कि भले ही वैरसे, रावण रामजीका ही ध्यान करता था । कोई भी निमित्त जीव ईश्वरके साथ सम्बन्ध रखे और ईश्वरका ध्यान करे तो उसका कल्याण ही होता है । रामजीका प्रेमसे ध्यान करे उसीका कल्याण हो उसमें क्या आश्चर्य है ?

पापिष्ठो वा दुरात्मा परधन परदारेषु सक्तो यदि स्यात्

निस्थं स्नेहाद्भयाद्वा रघुकुलतिलर्क भावयन्सम्परेतः ।

भूत्वा बुद्धान्तरज्जो भवशत जनितानेकदोषैर्विमुक्तः

सद्यो रामस्य विष्णोः सुरवरविभुतं याति वैकुण्ठमद्यम् ॥

रावण वैरसे ध्यान करता था । परन्तु उस वैरसे भी परमात्माका ही चिन्तन करता था । श्रीरामका चिन्तन करते-करते प्राण त्याग करने वाला श्रीराममें लीन हो जाता है, फिर चिन्तन भले ही किसी भी भावसे हो ।

भागवतमें वर्णन आया है कि निष्काम श्रीभगवानका चिन्तन कामभावसे करने वाली गोपियाँ भगवानमय बन गई थी। शिशुपाल क्रोधसे भगवानका चिन्तन करता हुआ भगवानमय बन गया था। काम भावसे, वैरद्वेष भावसे, भय भावसे अथवा शुद्धप्रेम भावसे किसी भी भावसे मनुष्यको परमात्मामें अपने मनको सम्पूर्णरूपसे जोड़ना चाहिये, किसी भी प्रकार भगवानमें तन्मयता होनी चाहिये।

रावणको सद्गति प्राप्त हुई। रावणको मृत्यु होनेपर रावणकी स्त्रियाँ रोने लगीं। उस समय विभीषणको भी दुःख हुआ। लक्ष्मणजीने विभीषणको उपदेश दिया और फिर आज्ञा दी कि रावणके शरीरका अब तुम अग्नि-संस्कार करो। विभीषणके हाथसे अग्नि-संस्कार कराया।

विभीषणने रामजीसे प्रार्थना की कि आप लंकामें पधारिये। यह समस्त राज्य आपका ही है। रामजीने कहा—मेरा नियम है कि चौदह वर्ष तक किसी ग्राममें प्रवेश नहीं करूँगा। मैं तो बाहर वनमें ही रहता हूँ। मेरी माँकी आज्ञा है कि मैं चौदह वर्ष पर्यन्त वनमें ही रहूँ। मैं यदि किसी ग्राममें प्रवेश करूँगा तो वनवासकी प्रतिज्ञा भंग होगी। लक्ष्मणजी आवेंगे।

रामचन्द्रजीने आज्ञा दी। लक्ष्मणजीने विभीषणको लंकाकी गद्दीपर बैठाकर राज्याभिषेक किया। लंकाका राज्य मिला, परन्तु प्रभुने ग्रहण नहीं किया। विभीषणको लंकाका राज्य दे दिया। प्रभुने लंकामें से एक पैसा भी लिया नहीं। लंकामें अतिशय सम्पत्ति थी। लंकाकी सम्पत्ति लंकामें ही छोड़ दी। उसमें से कुछ भी अयोध्यामें लेकर नहीं गये।

लंकाका राज्य प्राप्त हो जानेपर विभीषण दौड़ते हुए जाकर रामचन्द्रजीके चरणोंमें गिर पड़े। रामचन्द्रजीका वन्दन किया। विभीषणजी राजा हुए—ऐसा देखकर रामचन्द्रजीकी अत्यन्त आनन्द हुआ। विभीषणने कहा—नाथ ! यहाँका सब कुछ आपके चरणोंमें अर्पण है।

रामजीने कहा—यह सब कुछ मेरा ही है, परन्तु यह मैंने तुमको दिया है। तुम्हें कुछ सेवा करनी हो इन वानरोंका तू सम्मान करे।

विभीषणने वानरोंको वस्त्राभूषण दिये। तदुपरान्त विभीषणकी आज्ञासे मांगलिक स्नान कराया गया। जानकीजीने सुन्दर शृंगार किया। जानकीजी पाषाणोंमें विराजी और धीरे-धीरे पधारिं। वानरोंकी श्रीसीता माँके दर्शनोंकी बहुत इच्छा थी कि माताजी कैसी हैं ? हमको दर्शनकी इच्छा है। वे लोग दर्शनोंके लिये स्त्रीघ्नता करते हुए

बक्का-मुक्की करने लगे । पालकीके साथके सेवक 'हटो-हटो' बोलते हुए सभीको हटाने लगे । वानर थोड़े नाराज हुए कि हमने श्रीसीताजीके लिए प्राणों तकका त्याग किया है । हमको ये लोग दर्शन भी नहीं करने देते ।

यह सब देखकर रामजीने कहा—ये सब प्रेमसे दर्शन करनेके लिये अत्यन्त आतुर हैं । इसलिये अब श्रीसीताजी चलकर आर्वे यही उचित है ।

पादचारेण सायातु जानकी मम सन्निधिम् ।

श्रीसीताजी पालकीमें-से उतरकर धीरे-धीरे पैदल चलने लगी । वानर श्रीसीता-माँका जय-जयकार करते हुए उनको प्रणाम करने लगे । सीताजी पधारी तब प्रभुने थोड़ी लीला की । छाया जानकीको अग्निमें दग्ध करके प्रत्यक्ष जानकीको स्वीकार करना था इसलिये प्रभुने श्रीसीताजीसे कुछ कड़वे शब्द कहे ।

माताजीने लक्ष्मणजीसे कहा—लक्ष्मण ! क्षीघ्र ही अग्नि प्रगट करो । अग्नि प्रगट होनेपर श्रीसीताजीने दोनों हाथ जोड़कर कहा—

जौं मन बच क्रम मम उर माँही । तजि रघुवीर आन गति नाँही ॥

तौ कसानु सब कै गति जाना । मोहि कहूँ होउ भीखण्ड समाना ॥

श्रीरामके बिना अन्य किसी भी पुरुषका मने कभी स्मरण भी किया न हो, मने पतिव्रता धर्मका बराबर पालन किया हो, तो है अग्निदेव ! तुम चन्दन जैसे शीतल हो जाओ ।

श्रीसीताजीने अग्निमें प्रवेश किया । सभी रुद्ध श्वास गतिसे देखते रह गये । कितने ही वानर रोने लगे कि यह क्या हो रहा है ? ऐसा अनर्थ ! श्रीसीताजीके लिये रामजीने इतना विशाल युद्ध किया और अब रामजी ऐसा क्यों कर रहे हैं ? उसी समय साक्षात् अग्नि नारायण श्रीसीताजीको लेकर बाहर आये । कहा—

एवाते राम वैदही पापमस्यां न विद्यते ॥

श्रीसीता महान् पतिव्रता हैं । देवता, ऋषि—सभी वहाँ प्रगट हो गये । सभीने साक्षी दी । श्रीरामचन्द्रजीने श्रीसीताजीको स्वीकार किया । श्रीसीताजी श्रीरामजीके साथ विराजी । श्रीसीतारामजीके दर्शन करते हुए ब्रह्माजीको आनन्द हुआ । ब्रह्माजीने परमात्माकी सुन्दर स्तुति की—

जय राम सदा सुखधाम हरे । रघुनायक सायक चाप घरे ॥

भव वारन दारन सिंह प्रभो । गुन सागर नागर नाथ विभो ॥

उनके उपरान्त इन्द्रराजाने स्तुति की—

दे भक्ति रमानिवास त्रास हरण शरण सुखदायकं ।  
सुख धाम राम नमामि काम अनेक छवि रघुनायकं ॥  
सुर वृंद रंजन वृंद मंजन मनुज तनु अतुलित बलं ।  
ब्रह्मादि संकर सेव्य राम नमामि करना कोमलं ॥

फिर राजा इन्द्रने रामचन्द्रजीसे कहा—आपने हमारे लिये अनेक कष्ट सहन किये हैं। यह रावण हमको बहुत कष्ट देता था। आपने बहुत कृपा की है। मैं आपकी क्या सेवा करूँ ?

तब प्रभुने राजा इन्द्रको आज्ञा दी कि इस युद्धमें राक्षसोंने अनेक वानरोंको मार डाला है।

मम हित लागि तजे इन प्राणा, सकल जिआउ सुरेश सुजाना ।

तुम आकाशमें खड़े होकर अमृतकी वृष्टि करो जिससे मरे हुए वानर पुनः जीवित हो जायें। इन्द्रराजाने प्रभुकी आज्ञाके अनुसार आकाशमें-से अमृतकी वर्षा की। मृत्युको प्राप्त हुए सभी वानर जीवित हो गये। युद्ध भूमिमें वानर तथा राक्षस दोनोंका मरण हुआ था, परन्तु वानर ही जीवित हुए और राक्षस जीवित नहीं हुए। इसका कारण बताया है कि वानर युद्धकर रहे थे उस समय उनकी दृष्टि राक्षसोंपर थी। श्री-रामचन्द्रजीके दर्शन करते-करते राक्षसोंने प्राणोंका त्याग किया था। अतः उत्तर अमृत की वर्षा होनेपर भी राक्षस पुनः जीवित नहीं हुए, राक्षस तो प्रभुके घाममें चले गये थे।

रामाकार भये तिनके मन । मुक्त भये छूटे भव बन्धन ॥

अन्तकालमें जो श्रीराम-दर्शन करते हैं, श्रीराम-स्मरण करते हैं, उन्हें पुनः संसारमें नहीं आना पड़ता। तत्पश्चात् भगवान् शंकरने आकर रामजीकी स्तुति करते हुए कहा—

स्यामगात राजीव विलोचन । दीनबन्धु प्रनतारति मोचन ॥  
अनुज जानकी सहित निरंतर । बसहु राम नृप मम उर अन्तर ॥

x

x

x

नाथ जबहि कौशलपुरी । होइहि तिलक तुम्हार ॥  
कृपासिंधु मैं आउव देखन चरित उदार ॥

अब शीघ्र ही अयोध्यामें आपका राज्याभिषेक होगा। वहाँ मैं आपके दर्शन करने आऊँगा। परमानन्द हुआ। विभीषणने श्रीरामचन्द्रजीसे बहुत आग्रह किया कि आप कुछ दिनोंके लिये यही पर आनन्दमें विराजें।

श्रीरामचन्द्रजीने कहा—अब चौदह वर्षकी अवधि पूरी हो रही है। मेरे भरत भैयाकी मुझे याद आती है। भगवानका जो सतत स्मरण करता है उसे भगवान किसी भी दिन भुलाते नहीं। भरतजी रामजीके स्मरणमें तन्मय रहते थे, इसी कारणसे रामचन्द्रजीको भरत याद आते थे। रामजीने कहा—मुझे अब शीघ्र ही अयोध्या जाना है। मैंने सुना है कि मेरे भाईने अन्नका त्याग किया हुआ है। कन्द-मूल-फल खाता है, जटा धारण करता है। वह मेरी जैसी तपस्या करता है।

सुकुमारोऽतिभक्तो मे भरतो मामवेक्षते।

जटावल्कलधारी स शब्दब्रह्म समाहित ॥

भरत मेरी प्रतीक्षा कर रहा है। मुझे शीघ्र ही जाना चाहिये। उसके उपरान्त रघुनाथजीने वानरोसे कहा—तुम लोगोंने मेरी बहुत सहायता की है। मैं तुम्हारे किये हुए उपकारोंको नहीं भूल सकता।

रामजी वानरोंके उपकारको भूले न थे। कृष्णावतारमें इन्होंने वानरोंके इस उपकारका स्मरण करके खूब ही माखन खिलाया है। जीवका ऐसा स्वभाव होता है कि किसीके भी द्वारा उसके लिये किये गये उपकारको वह भूल जाता है और अपकारको वह याद रखता है। भगवान थोड़ेसे भी उपकारको नहीं भूलते। शास्त्रमें प्रत्येक पापका प्रायश्चित्त बताया है, परन्तु जो कृतघ्नी है, जो किये उपकार को भूल जाता है, उसका कोई प्रायश्चित्त नहीं है; इसलिये दूसरोंके उपकारको कभी न भूलो।

रामजी विचारते थे इन वानरोंने मेरी बहुत सेवा की है। ये मेरे परम भक्त हैं। इन्होंने पेड़के पत्ते चबाकर मेरी सेवा की है। इस समय तो मैं तपस्वी हूँ इस कारण कुछ दे सकता नहीं। परन्तु कृष्णावतारमें इनके उपकारोंका स्मरण रख कर इनको खूब माखन खिलाऊँगा। रामावतारमें वानरोंके द्वारा की गई सेवाका फल प्रभुने कृष्णावतारमें दिया है। कन्हैयाने वानरोंको खूब ही माखन खिलाया है।

लकायुद्ध समाप्त हो जाने पर रामजीने वानरोंसे कहा—मैं तुम्हारे उपकारोंको कभी नहीं भूलूँगा। अब तुम यही से अपने-अपने घर पधारो।

रामजीका वियोग किसी से भी सहन हो सके ऐसा नहीं था। इससे वानरोंने कहा—महाराज। हमको अयोध्या चलना है।

अयोध्यां गन्तुमिच्छामिस्त्वया सह रघूत्तमः ॥

हमको माता कौशल्याका दर्शन करना है। पुष्पक विमानमें श्रीसीता रामजी विराजे। रामजीने सभीको विमानमे बैठ जानेकी आज्ञा की। जैसे-जैसे बानर सेना विमानमे भरती गई वैसे-वैसे ही विमान विशाल होता गया। अयोध्या जानेकी इच्छा सभी बानरोकी थी। विमान अति विशाल बन गया। सभीने श्रीरामचन्द्रजीका जय-जयकार किया। विमान सकुशल अयोध्याको चल दिया।

पातयित्वा ततश्चक्षुः सर्वतो रघुनन्दनः ।

अब्रवीन्मैथिलो सीतां रामः शशिनिभाननाम् ॥

पुष्पक विमानमे विराजे हुए श्रीरघुनाथजी श्रीसीताजीको बतलाने लगे कि यहाँ पर रावणका वध किया..... तथा यहाँ पर कुम्भकर्णको मारा.... एवं यहाँ पर सेतु-बन्धन हुआ। यहाँपर मैंने रामेश्वरजीकी स्थापना की है।

श्रीसीताजीने कहा—मुझे रामेश्वरजीकी पूजा करनी है।

रामजीने कहा—इस समय नहीं। हम अयोध्या जाकर फिरसे यात्रा करने निकलेंगे उस समय यहाँ पर भी आवेंगे। इस समय तो भरत प्रतीक्षा कर रहे हैं।

दूरसे ही रामेश्वर भगवानके दर्शन किये। उसके उपरान्त सुग्रीवकी नगरी किष्किन्धा दिखायी। किष्किन्धामें विमान उतरा। वहाँ अनेक बानर-अपनी बानर पत्नियोंके साथ श्रीसीतारामजीके दर्शन करनेके लिये आये, आनन्द हुआ। वहाँसे विमान आगे बढ़ा।

रामजी सीताजीको बताने लगे—यहाँ मैंने बालीका वध किया, यही पर सुग्रीवके साथ मित्रता हुई?

मार्गमें आगे बढ़ते फिर पचवटीके दर्शन हुए। अगस्त ऋषि, सुतीक्ष्ण ऋषि आदि ऋषियोंके आश्रम बतलाये। माताजीको स्मरण कराया—याद है तुमको हम यहीसे गये थे? तब माताजीको याद आया। रामजीने कहा—

अत्र माम् कैऋयीपुत्रः प्रसादयितुमागतः ।

भरद्वाजाश्रमं पश्य दृश्यते यमुना तटे ॥

यह चित्रकूट दिखायी देता है। यहीं पर भरतजी हमसे मिलने आये थे...यह भरद्वाज ऋषिका आश्रम दिखायी दे रहा है।

प्रयागराजमें विमान उतारा। रघुनाथजीने कहा—आजकी रात्रि यहीं रहेंगे। अबधि परिपूर्ण होगी तभी अयोध्यामें प्रवेश करेंगे।



प्रभुने हनुमानजीको आज्ञा की कि जल्दी दौड़ते हुए अयोध्या जाओ। भरतजीको समाचार दे दो कि हम प्रातःकाल आ रहे हैं। हनुमानजी समाचार देने चल पड़े।

श्रीरघुनाथजीको वापस पधारे हुए देखकर ऋषि भरद्वाजजीकी अतिशय आनन्द हुआ। उन्होंने सभीका स्वागत किया। रघुनाथजीने गुरुदेवसे पूछा—मेरा भरत तो आनन्दमें है न? अनेक वर्षोंसे मैंने भरतकी कोई कथा नहीं सुनी।

भरद्वाज ऋषिने कुशल-समाचार विवेदन किया। रघुनाथजीने रात्रि वहाँ विश्राम किया।

दूसरे दिव विमानमें बैठकर आगे जाते हुए मार्गमें श्रीसीताजीने गंगा में यात्री पूजा की। जिस समय बनवास पधारे थे उस समय गंगाजीकी साध रखी हुई थी कि लक्ष्मणजीके साथ चौदह वर्षका हमारा बनवास परिपूर्ण हो जावे तो माँ! मैं आपकी पूजा करूँगी। श्रीगंगाजीने आशीर्वाद दिया और कहा—यह तो आप मेरी महिमा बढ़ानेके लिये ऐसी लीला कर रही हो।

तुम जो हमहिं वड़ि विनय सुनाई, कृपा कीन्हि मोहि दीन्हि वड़ाई।

गुह राजने आकर प्रभुका साष्टांग वन्दन किया। रामजीने उसे उठाकर आलिंगन किया। परमानन्द हुआ। विमानमें बैठकर सब अयोध्याके मार्ग पर आगे बढ़े।



केकीकण्ठाभनीलं सुरवरविलसद्विप्रपादाब्ज चिह्नं  
शोभाढ्यं पीतवस्त्रं सरसिजनयनम् सर्वदा सुप्रसन्नम् ।  
पाणौ नाराचचापं कपिनिकरयुतं बन्धुना सेव्यमानम्  
नौमीढय जानकीशं रघुवरमनिशं पुष्पकारुढरामम् ॥

(६९)

## राम राज्य

अयोध्याके समीप नन्दिग्राममें भरतजीका निवास था । श्रीहनुमानजी महाराज वहाँ गये । भरतजीका श्रीअंग बहुत दुर्बल हो गया । चौदह वर्ष तक अन्न नहीं ग्रहण किया था । रामजीका जैसा ही वेष था । बल्कल वस्त्र पहिने हुए थे । माथेपर जटाओंका मुकुट था । सिंहासनपर पादुकाओंकी स्थापना की हुई थी । भरतजी 'सीताराम-सीताराम' का कोर्तन करते हुए तन्मय हो रहे थे ।

भरतजी रामजीका स्मरण करते । मुझे प्रभुने अपनी सेवामें नहीं रखा । मैं अभाग है । मेरा लक्ष्मण भाग्यशाली है । अब तो अवधि परिपूर्ण हो रही है । परन्तु अभी तक कोई समाचार मिला नहीं । उसी समय भरतजीको अनेक शुभ शकुब होने लगे ।

उसी समय तपस्वी ब्रह्मचारीके वेषमें हनुमानजी वहाँ आये । भरतजीका दर्शन करते ही हनुमानजीकी आखें भीनी हो गयीं । राम-प्रेमकी मूर्ति ही हैं श्रीभरत । वियोगमें श्रीरघुनाथजीकी सेवा-स्मरण किस रीतिसे करना चाहिए, इसका आदर्श भरतजीने संसारको बतलाया है । हनुमानजीने भरतजीका वन्दन किया ।

भरतजीने पूछा—आप कौन हो ? हनुमानजी बोले—जिन रामजीका आसनत ध्यान करते हो, उन्हो रामजीका दूत आपको प्रणाम करता है ।

जासु विरह सोचहु दिन राती । रटहु निरन्तर गुन गन पाती ।

रघुकुल तिलक मुजन सुख दाता । आयहु कुसल देव मुनि प्राता ।

रिषु रन जीति सुयश सुर गावत । सीता अनुज सहित प्रभु आवत ॥

हनुमानजीने संक्षेपमें सब कथा सुनायी । प्रभुने रावणका विनाश किया । राक्षस को मारकर हमारे श्रीराम, लक्ष्मण और जानकीजीके साथ अब जल्दी पधार रहे हैं । आज रात्रि प्रयागराजमें भरद्वाज ऋषिके आश्रममें विश्राम है । कल प्रभु यहाँ पधारने वाले हैं ।

भरतजीने हनुमानजीका आर्शिगन किया। भरतजीको अतिशय आनन्द हुआ। कौशल्या माँको दौड़ते हुए समाचार देने गये। माँ कौशल्या आँगनमें बैठी हुई थी। एक कौआ आया और 'काँउ-काँउ' करने लगा। माताजीको लगा मेरा राम आने वाला है ऐसा लगता है। माताजी प्रतीक्षा करती हुई बैठी थी। उसी समय भरतजीने आकर प्रणाम करके कहा—माँ ! प्रभु पधार रहे हैं।

आनन्द ही आनन्द हो गया। सम्पूर्ण अयोध्या भली प्रकार सजायी गयी। भरतजीको तनिकभी निद्रा नहीं आयी। आजकी रात्रि किस प्रकार पूरी होगी ? सभी अधीर हो रहे थे। प्रातःकालमें भरतजीने पादुकाकी पूजाकी और इन श्रीराम-चरण पादुकाओको मस्तकपर धारण करके भरतजी सरयूजीके किनारे आये। भरतजीने विचार किया कि यहीपर विमान आवेगा ऐसा लगता है।

अयोध्याकी प्रजाभी वहाँ आयी।

नर अरु नारि हरषि सब धाये ॥

दधि दूर्वा रोचन फल फूला। नव तुलसी दल मंगल मूला ॥

भरि मरि हेम थार भामिनी। गावत चलीं सिधुर गामिनी ॥

सभीको दर्शनीकी अत्यन्त आतुरता थी। दूरसे विमान दिखाई देने लगा। अयोध्याकी प्रजा आनन्दमें आकर कहने लगी, यह रामजीका विमान आ रहा है। अब दर्शन होंगे। विमान पास आया कि अन्दर विराजे हुए श्रीसोतारामजीको अयोध्याकी प्रजाने साष्टांग वन्दन किया। श्रीसोतारामजीका दर्शन करते हुए प्रजाने जय-जयकार किया—सियावर रामचन्द्रकी जय..... अतिशय आनन्द हुआ। सरयूजीके किनारे विमान उतरा।

भरतजीने चरणपादुका पधरा कर साष्टांग वन्दन किया।

गहे भरत पुनि प्रभु पद पंकज। नमत जिन्हहि सुर मुनि शंकर अज ॥

परे भूमि नहि उठत उठाये। वर करि कृपासिंधु उर लाये ॥

स्यामल गात रोम भये ठाड़े। नव राजीव नयन जल बाड़े ॥

भरतजीको देखकर मालिककी आँखें सजल हो गयी। मेरे वियोगमें मेरी भाई-की दशा ऐसी हो गयी ? यह अत्यन्त ही दुर्बल हो गया है। भरतजीको उठाकर प्रभुने आर्शिगन किया। भरत और श्रीराम परस्पर मिल रहे थे, उस समय लोगोको खबर नहीं पड़ रही थी कि इसमें श्रीराम कौन-से हैं ? और भरत कौन-से हैं ? दोनोंका वर्ण श्याम था। दोनोंके समान वल्कल वस्त्र थे, शरीर कृप था।

पीछे रामजी शत्रुघ्नजीसे मिले । आनन्द हुआ । अयोध्याकी प्रजाको दर्शन मिलनेकी अतिशय आतुरता देखकर प्रभुने अनेक स्वरूप प्रगट कर लिये ।

अमित रूप प्रगटे तेहि काला । जथा जोग मिले सबहि कृपाला ॥

कृपा दृष्टि रघुवीर बिलोकी । किए सकल नर नारि विसोकी ॥

छनमहि सबहि मिले भगवाना । उमा मरम यह काहुँ न जाना ॥

सभीको प्रेम था इसलिये श्रीराम एक ही क्षणमें सभीसे मिले ।

गुरु वसिष्ठजीका वन्दन करनेके उपरान्त श्रीराम - लक्ष्मण - जानकीजीने कौशल्यादि माताओंका वन्दन किया । माताओंको आनन्द हुआ । अत्यन्त दुःख सहन किया था । परन्तु मनुष्य धैर्य रखे तो सौ वर्षके बाद भी इसके आनन्दका समय आता है । आज सीतारामजीको देखकर माताओंको अत्यन्त आनन्द हुआ । श्रीसीताजीका तपस्वी वेष था । अयोध्याकी स्त्रियाँ उनका बारम्बार वन्दन करती थीं ।

परमानन्द हुआ । फिर सुन्दर रथ सजाया गया । रथमें श्रीसीतारामजी विराजे । लक्ष्मणजी हाथमें चमर लेकर खड़े हुए । भरतजीने निश्चय किया कि आज मैं ही रथ चलाऊँगा । इसलिये भरत - शत्रुघ्न रथ चला रहे थे । अयोध्याकी प्रजा नेत्र भरकर दर्शन कर रही थी ।

कैकेयीके महलसे वनवास आरम्भ हुआ था । प्रभुने वनवासकी समाप्ति वहीं पर की । प्रथम कैकेयी माँका वन्दन किया । कैकेयी माँको आश्वासन देते हुए कहा—माँ ! तनिक भी ग्लानि न करो । तुमने कुछ भी खोटा नहीं किया ।

न त्वया मेऽपराधितम् ।

यह तो सभी ईश्वरकी लीला है । परमात्माकी इच्छाके अनुसार ही सब कुछ होता है । बैसाख सुदी पंचमीके दिन श्रीरामचन्द्रजी अयोध्यामें पधारें । लोगोंकी बहुत इच्छा थी राम-राज्याभिषेक जल्दी हो । इसलिये वसिष्ठजीने बैसाख सुदी सप्तमीका मुहूर्त निकाला । वसिष्ठजीने कहा—राज्याभिषेकके लिये चारों समुद्रोंका जल चाहिए । तीर्थ जलकी भी आवश्यकता होती है । -

भरतजीने कहा—मैंने सभी तैयारीकी हुई है । इस समय किसीको भी भेजनेकी आवश्यकता नहीं है । भरतजीने पहिलेसे ही समस्त तैयारी कर रखी थी ।

सर्वप्रथम प्रभुकी आज्ञासे वन्दरोंको मांगलिक स्नान कराया । भरतजीने एक-एकका पूर्ण सन्मान किया । सभीको वस्त्र आभूषण दिये । वानर-रूप रहे तो कदाचित् किसीको आश्चर्य हो, इसलिये प्रभु वानरोंको दिव्य स्वरूप प्रदान करके अयोध्यामें लाये

थे । तत्पश्चात्—

पुनि करुणानिधि भरत हँकारे । निज कर राम जटा निरुधारे ॥

भरतजीकी जटा प्रभुने अपने हाथसे उतारी । लक्ष्मणजीका मागलिक म्मान हुआ । प्रभुने स्वयंकी जटाएँ उतारी । फिर सुवर्णके पट्टे पर श्रीरामचन्द्रजीको बिठाकर वसिष्ठ ऋषिने ऋग्वेद, यजुर्वेदके अनेक मंत्र बोलकर तीर्थ जलसे अभिषेक किया । श्री-सीताजीका भी तीर्थाभिषेक हुआ । फिर दिव्य शृङ्गार किया । श्रीसीताजीकेँ इस शृङ्गार-का वर्णन कौन कर सकता है ! साक्षात् महालक्ष्मी वही श्रीसीताजी तो है ।

सुवर्णका दिव्य सिंहासन बनाया गया । ब्राह्मणोंने वेदमन्त्रोंसे आशीर्वाद दिया ।

वेद मंत्र तब द्विजन्ह उचारे । नमः सुर मुनि जय जयति पुकारे ॥

प्रभुने ब्राह्मणोंकी पूजा की । वैष्णव जय-जयकार करने लगे । शुभ मुहूर्तमें श्रीसीताजीके साथ सुवर्ण सिंहासनमें सिंहावर रामचन्द्रकी जय..... प्रभुजी विराजे । भरतजी और लक्ष्मणजी हाथमें चमर लेकर खड़े हुए । शत्रुघ्न भी सेवामें थे । श्रीहनुमान-जी हाथ जोड़कर सन्मुख सेवामें उपस्थित हुए ।

श्रीगुरु वसिष्ठजीने श्रीरामचन्द्रजीका जँमे ही तिलक किया वैसे ही सभी वैष्णवोंने श्रीरामचन्द्र भगवानकी जय—जय जयकार किया । परमानन्द हुआ । देश-देशके राजा वहाँ उपस्थित हुए । इन राजाओंने अनेक प्रकार की भेंट समर्पणकी ।

श्रीरामचन्द्रजीका सुन्दर व्याख्यान हुआ । प्रजाने मुझे गद्दी पर बिठाया है । मेरी तो ऐसी भावना है कि प्रजाको राजी करनेके लिये ही राजाकी गद्दी होती है । राजा की गद्दी भोग विलासके लिये नहीं होती । रजयति इति राजा । प्रजाको जो राजी करे वही राजा कहलाता है ।

श्रीरामचन्द्रजीका भाषण पूरा हुआ । उस समय चारों वेद दरवारमें आये । उन्होंने प्रभुकी स्तुति की ।

जो चरन शिव अज पूज्य रज शुभ परसि मुनि पतिनी तरी  
नख निर्गता मुनि वन्दिता, त्रैलोक्य पावन सुरसरी ।  
ध्वज कुलिश अंकुश कुंज युत वन फिरत कंटक किन लहे  
पद कंज द्रुत शुक्ल राम रमेश नित्य भजामहे ॥

×

×

×

जे ब्रह्म अजमद्वैत अनुभवगम्य मन पर ध्यावहीं  
ते कहहुँ जानउँ नाथ हम तब सगुण यश नित गावहीं ।

करुणायतन प्रेक्षु मद्गुणाकर देव यह वर माँगहीं  
मन वचन कर्म विकार तजि तब चरण हम अनुरागहीं ॥

उसी समय भगवान शकर पधारे । सुवर्ण सिंहासन पर विराजे हुए श्रीसीता-  
रामजीके दर्शन करके उनको अतिशय आनन्द हुआ । शिवजीने सुन्दर स्तुति की ।

त्वमादि मध्यान्त विहीन एकः, सृजस्यवस्यत्सि च लोक जातम् ।  
स्वमायया तेन न लिप्यसे त्वं, यत्स्वे सुखेऽजस्रतोऽनवद्यः ॥

× × ×

अहं भवन्नाम गुणन्कृतार्थो, वसामि काश्यामनिशं भवान्या ।  
मुमूर्षमाणस्य विमुक्तयेऽहं, दिशामि मंत्रं तव राम नामः ॥

श्रीरामजीकी स्तुति करते हुए शिवजीने कहा—आज आप आनन्दमें हो । मुझे  
इतना वरदान दो ।

बार बार वर माँगउँ, हरषि देहु श्री रंग ।

पद सरोज अनपायनी, भगति सदा सतसंग ॥

सियावर रामचन्द्रकी जय ।

शिवजीने वरदान माँगा कि अपने चरणोंमें अनन्य भक्ति दीजिये और उस  
भक्तिको बढ़ानेके लिये सतसंग भी दीजिये ।

तुम जिसका संग करते हो उसीके समान बनते हो । विरक्त भजनानन्दी साधु  
मन्तोंका सतसंग मिले तो वैराग्य और भक्तिकारंग लगता है । कितनों ही में भक्ति होती  
है, परन्तु उनको यदि सतसंग न मिले तो धीरे धीरे भक्तिमें न्यूनता आ जाती है ।  
सतसंगसे भक्ति बढ़ती है । भक्तिको सतसंगकी आवश्यकता है । कितने ही सतसंग करते हैं,  
परन्तु उनके हृदयमें प्रेम होता नहीं—भक्ति होती नहीं । ऐसा सतसंग भी सार्थक नहीं ।  
भक्ति होनी चाहिये और भक्ति बढ़नेके लिये विरक्त भजनानन्दी संतोंका सतसंग भी  
आवश्यक है । इसी कारण शिवजीने वरदानमें सतसंग माँगा ।

तदुपरान्त श्रीरामचन्द्रजीने एक-एकका सन्मान किया, एक-एकको वस्त्र  
आभूषण दिये । श्रीसीताजीके गलेमें सुन्दर चन्द्रहार था । सीताजी विचारती थी कि यह  
दिव्य हार मैं किसको दूँ ? उस समय रामचन्द्रजीने कहा—

वैदेहि यस्य तुष्टासि देहि तस्मै वगनने ।

देवी ! तुम जिस पर प्रसन्न हो उसे यह हार पहिना दो ।

माताजीने गलेमें से हार उतारा । हनुमानजी हाथ जोड़े ही थे । माताजीने विचार किया कि हनुमानजीने मेरी बहुत सेवा की है । श्रीसीता माँने हनुमानजीके गलेमें वह प्रसादी हार पहिना दिया । हनुमानजीका जय-जय-कार हुआ ।

श्रीरामजीके गद्दी पर बैठनेसे प्रजा बहुत सुखी हुई । रामराज्यमें कभी अकाल नहीं पड़ता था । रामराज्यमें आवश्यकता होने पर वृष्टि हो जाती थी । राम-राज्यमें कोई दुःखी न था । कोई भिखारी न था । रामराज्यमें किसीके घर भगड़ा नहीं होता था । रामराज्यमें प्रभुका ऐसा प्रभाव था कि जिसकी मृत्युकी इच्छा होती थी उसीको मौत आती थी । बिना इच्छा किसीकी मृत्यु भी नहीं होती थी । काल भी रामराज्यमें किसीको पकड़ नहीं सकता था । माता पिताके जीतेजो रामराज्यमें उनके बालकका मरण नहीं होता था, कोई स्त्री विधवा नहीं थी । रामराज्यमें सब धर्मसे—नीतिसे ही अर्थोपार्जन करते थे । किसीको भी कम परिश्रम करके अधिक कमानेकी इच्छा नहीं होती थी । सभी धनको धर्मकी मर्यादामें रखते थे । सभीके घर नित्य सत्संग होता था । प्रत्येक घरमें रोज राम नामका जप होता था । सभी एकादशका व्रत करते थे । रामराज्यमें प्रजा बहुत ही सुखी थी ।

पार्वती माँ ने शिवजीसे पूछा कि महाराज ! रामराज्यमें क्या सभी सुखी थे ? किसीको भी दुःख न था ?

शिवजी महाराजने कहा—दो जने दुःखी थे । जितने डाक्टर थे वे सभी बिचारे निष्क्रिय बैठे रहते थे । किसीको बुखार ही नहीं आता था । रोग नहीं होता था । सभी लोग सदाचार और संयमकी मर्यादामें रहते थे ।

लोगोंने संयम छोड़ा है, सदाचारकी मर्यादा भंगकी है इसीसे रोग बढ़ा है । मानव जीवनमें संयम, सदाचार और सूर्यकी उपासना हो तो रोग न होवे । रामराज्यमें किसीको रोग नहीं था ।

शिवजीने कहा—महाराज्यमें दूसरे जो दुःखी थे वे थे वकील । वकीलोंका घन्घा नहीं चलता था । बेकार बैठे रहते थे । रामराज्यमें किसीके घर भगड़ा नहीं होता था । किसीका मन अशांत नहीं था । इससे वकीलोंकी बहुत अवनति थी । परन्तु आज-कलके राज्यमें तो इनकी बहुत चढ़ती हो गई है । संसारका ऐसा नियम है कि एक समयमें जिसकी अवनति है और समय बदले तो उसीकी उन्नति हो जाती है ।

रामराज्यमें प्रजाको जैसा सुख मिला वैसा सुख तो स्वर्गमें देवताओंको भी नहीं था ।



श्रीसीतारामजी सुवर्ण सिंहासन पर विराजे हुए थे। अयोध्याकी भाग्यशाली प्रजाका मन श्रीसीतारामजीके दर्शन करते-करते अघाता न था। भाटजन, बन्दीजन श्रीरामचन्द्रजीकी स्तुति करते थे। एक बन्दीजनने आकर श्रीसीतारामजीका बारम्बार वन्दन करते हुए कहा—महाराज ! आप बुरा न मानें तो आज मुझे कुछ सुनाना है।

श्रीरामचन्द्रजीने कहा—मुझे कभी खोटा नहीं लगता। तुम्हें जो कुछ कहना हो, कहो।

बन्दीजनने कहा—महाराज ! मैं क्या कहूँ ? मैं यही आ रहा था तभी मार्गमें मुझे आपकी एक स्त्री मिली। वह बहुत भटकती है। आप उसकी रक्षा कीजिये।

रामजीने स्मित हास्य करते हुए कहा—मैं तो एक पत्नीव्रतका पालन करता हूँ। रावण श्रीसीताजीको ले गया था तो रावणको मार कर श्रीसीताजीको ले आया। तुम्हें मार्गमें किसी अन्यकी स्त्री मिली होगी।

भाटने कहा—नहीं, नहीं। मुझे आपकी ही पत्नी मिली। महाराज ! आपकी तो अनेक स्त्रियाँ हैं यह मैं जानता हूँ। लक्ष्मी आपके चरणमें रहती हैं। आप लक्ष्मीके पति हो। सरस्वती आपके मुखमें रहती हैं। इससे कीर्तिदेवीको रहनेको कोई स्थान ही नहीं मिला कि घर में रह सके। इससे वह संसारमें बहुत भटकती है। आपकी कीर्ति जगत्में फैली हुई है।

ग्रहे तिष्ठति ते लक्ष्मी वाग्देवी च सरस्वती ।

तस्मान्कुपिता तु राम कीर्तिर्याता दिगन्तरम् ॥

आपने लक्ष्मीको चरणोंमें वास दिया, सरस्वतीको मुखमें वास दिया। तब निवासकी कोई जगह न मिलनेके कारण विचारी कीर्ति सम्पूर्ण जगत्में भटक रही है। इस प्रकार भाटने युक्तिपूर्वक रामचन्द्रजीकी स्तुति करते हुए कहा कि आपकी कीर्ति अब दिगन्तमें—जगत् भरमें फैल गई है। जगत्को शास देने वाले रावणको आपने मारा है। आज प्रजा अत्यन्त सुखी है। नाथ ! कृपा करो। आपकी सदा जय-जयकार हो। श्रीरामचन्द्र भगवानकी जय। भगवान शंकर माता पार्वतीसे कहते हैं—

कल्याणानां निधानं कलिमल मथनं पावनं पावनानाम्

पाथेयं यन्मुमुक्षोः सपदि परिपदप्राप्तये प्रस्थितस्य ।

विश्रामस्थानमेकं कविवरवचसां जीवनं सज्जनानाम्

वीजं कल्पद्रुमस्य प्रभवतु भवतां भूतये रामनामम् ॥

श्रीराम बिना आराम नहीं। जगत्में जितने महापुरुषोंको पूर्ण शान्ति प्राप्त हुई है उन सब महापुरुषोंने श्रीरामचन्द्रजीकी सेवा की है। श्रीरामदर्शनसे ही शान्ति मिलती है।

**रामकृपा बिन सपनेहुँ, जीव न लह विश्राम ।**

तुम किसी भी धर्मको मानो, तुम्हारा इष्ट देव कोई भी हो, श्रीरामचन्द्रजीकी सेवा तुमको करनी ही पड़ेगी। श्रीराम सेवाके बिना किसीका भी मन शुद्ध नहीं होता। श्रीरामचन्द्रजीको तुम पुष्पोंकी माला अर्पण करो, भोग धरो। आरती उतारो यह रामचन्द्रजीकी साधारण सेवा है। श्रीरामचन्द्रजीकी उत्तम सेवा तो वह है कि रामजीकी मर्यादाका तुम बराबर पालन करो, आचरण रामजी जैसा ही रखो।

पुरुषका जीवन रामजीका जैसा होना चाहिये। स्त्री धर्म जगत्को श्रीसीता माँ ने बताया है। श्रीसीताजीका चरित्र आँखोंके सामने रखकर स्त्रियाँ श्रीसीताजीका जैसा जीवन व्यतीत करें। मानव स्वधर्मका पालन करे तो उसे बहुत शान्ति मिलती है। मनुष्यका स्वयंका क्या कर्तव्य है, उसको यह जानने की इच्छा होती नहीं। कितने ही अपना कर्तव्य जानते हैं परन्तु उसका पालन नहीं करते।

हम आकाशमेंसे धरती पर उतर कर नहीं आये। कोई कुलमें, गोत्रमें, जातिमें हमारा जन्म हुआ है। हमारा धर्म प्रभुने निश्चित किया है। धर्म धनकी अपेक्षा, प्राणोंकी अपेक्षा भी श्रेष्ठ है। अन्य सब जाये तो भले ही जाये, परन्तु धर्म नहीं जाये, इसकी सदैव सावधानी रखो। स्वधर्मका बराबर पालन करोगे तो तुम्हारी भक्ति भगवानको अच्छी लगेगी।

लोग भक्तिका कुछ ढोंग कर लेते हैं। पुस्तकोंको पढ़कर कुछ ज्ञानकी बातें भी करने लगते हैं, परन्तु आजकल अधिक लोग धर्मका पालन करते नहीं। कितने ही तो ऐसा समझते हैं हम तो भक्ति करते हैं, इसलिये भगवान हमारे पापोंको भस्म कर देंगे। हम धर्मका पालन न करे तो कोई बाधा नहीं है। अरे स्वधर्मका त्याग महा पाप है। धर्म परिवर्तनशील नहीं। प्राण जाये परन्तु धर्म छोड़ना नहीं।

श्रीराम धर्मके मूर्तिमान स्वरूप हैं। श्रीसीतारामजीका जैसा पवित्र जीवन व्यतीत करो। जगत्में रामराज्य कब होगा, यह तो रामजी ही जानें। अब जगत्में राम राज्य हो ऐसी आशा नहीं। तुम अपने घरमें रामराज्य बनाओ। तुम सभी प्रभुके प्यारे हो, रामायणकी कथा सुनते हो। तुम्हारा रामजीके साथ सम्बन्ध हो चुका है। श्रीसीतारामजीको घरमें पधराओ। श्रीसीतारामजीकी प्रेमसे सेवा करो। श्रीरामजीमें सभी सद्गुण

एकत्रित हैं। रामजीका एक-एक सद्गुण जीवनमें उतारो। इस प्रकारको रामजीकी सेवा-से ही मन शुद्ध होता है। रामजीकी मर्यादा पालन करनेसे ही पाप जलते हैं।

जिस घरमें रामजीकी मर्यादाका पालन होता है उसी घरमें रामराज्य होता है। जिस घरमें रामराज्य है, उस घरमें बहुत शान्ति होती है। जिस घरमें रामराज्य है, उस घरमें कलियुग आता नहीं। रामराज्य अर्थात् धर्मका राज्य। जिस घरमें धर्मका-नीतिका धन आता है, जिस घरके सभी लोग संयम और सदाचार रखकर परमात्माके नामका जप करते हैं, उस घरमें कलियुग आता नहीं।

इस कलियुगमें भी कितने हो वैष्णव ऐसे हैं, जिनके घरमें कलियुग नहीं है। जिस घरमें प्रभुके नामका कीर्तन होता है, जिस घरमें गरीबका सम्मान होता है, जिस घरमें परमात्माकी सेवा पूजा होती है, जिस घरमें वृद्धोंको मान मिलता है, जिस घरमें सभी माता-पिताकी आज्ञामें रहते हैं, उस घरमें किसी दिन भी कलियुग आता नहीं।



(६२)

## काकभुसुंडिजी और गरुड़जी

शिवजी महाराज देवी पार्वतीजीको यह राम-कथा सुना रहे थे। शिवजीने कहा—देवी ! जिस कथाको काकभुसुंडिजीने गरुड़जीको सुनाया था, वही मैंने तुमको सुनायी है। इस दिव्य कथाको सुनकर गरुड़जीका मोह नष्ट हुआ था।

परन्तु राम-कथा सुनते-सुनते माता पार्वतीजीकी तृप्ति नहीं होती थी। उनकी अब और अधिक सुननेकी इच्छा हुई। माताजीने प्रश्न किया। महाराज ! काक-भुसुंडिजीको यह रामकथा किसने सुनायी थी ? गरुड़जीको मोह किस प्रकार हुआ ? गरुड़जी तो परमात्माके वाहन हैं।

गरुड़ महाज्ञानी गुनरासी। हरि सेवक अति निकट निवासी ॥  
तेहि केहि हेतु काग सन जाई। सुनी कथा मुनि निकर बिहाई ॥  
कहहु कवन विधि भा संवादा। दोउ हरि भगत काग उरगादा ॥

माताजीका प्रश्न सुनकर भगवान् अंकरको आनन्द हुआ। शिवजीने पार्वतीमाँसे काकभुसुडिजीकी कथा कहना आरम्भ किया। काकभुसुडिजीको महिमाका कौन वर्णन कर सकता है। हिमालयके पास नीलाचल नामका पर्वत है। वहाँ काकभुसुडिजी विराजते थे। उनका आश्रम इतना दिव्य था कि वहाँ कलियुगका प्रवेश नहीं था। नील पर्वतके चार शिखर थे। प्रत्येक शिखरपर एक-एक वृक्ष था। एक शिखर पर वट, दूसरे पर पीपल, तीसरे पर पापरी और चौथे शिखरपर आमका वृक्ष था।

पीपलके वृक्ष तले बैठकर काकभुसुडिजी तीन घण्टे रामजीका ध्यान करते। उसके उपरान्त आमके वृक्ष तले बैठकर तीन घण्टे श्रीक्षीतारामजीकी मानस सेवा करते। मानसी सेवामें विशेष ध्यान रखना चाहिये कि मन कोई लौकिक विचार न करे। मनकी धारणा निरन्तर भगवान् के चरणोमे रहनी चाहिये। भुसुडिजी मानसी-सेवामे ठाकुरजीका शृंगार करते, माला अर्पण करते, सहस्र नामका पाठ करते हुए तुलसीजी अर्पण करते। प्रथम तीन घण्टा ध्यान तदुपरान्त तीन घण्टे मानसी सेवा।

इसके उपरान्त तीन घण्टे पापरीके वृक्षके नीचे श्रीराम नामका जप करते। उसके पश्चात् तीन घण्टे वट वृक्षके नीचे बैठकर राम-कथा कहते थे। अनेक प्रकारके पक्षी-कथा-श्रवण करनेको आते। काकभुसुडिजी सम्पूर्ण दिन भक्तिमे लीन रहते। कथा, कीर्तन, ध्यान जप और सेवामे ही रहते थे। मायाका प्रवेश इनके आश्रममे नहीं था।

भक्तिमे आनन्द न आवे तो भी भक्ति छोड़नी नहीं चाहिये। भक्तिमे आनन्द न आवे तो यह जोव भक्ति छोड़कर विषयानन्द भोगने जाता है। भक्तिमें जल्दी आनन्द नहीं आता। परन्तु एक बार यदि आनन्द आ जाता है तो वह स्थिर हो जाता है। विषयानन्द जल्दी मिलता है, परन्तु उसका विनाश भी शीघ्र हो होता है।

काकभुसुडिजी चार वृक्षोंकी छाँयामे चारों युगका धर्म-आचरण करते थे।

कृतै यद् ध्यायतो विष्णुं त्रेतायां यजतो मखैः।

द्वापरे परिचर्यायां कलौ तद् हरिकीर्तनात्॥

सतयुगका धर्म ध्यान, त्रेता युगका धर्म यजन-पूजा, द्वापर युगका धर्म-सेवा और कलियुगका धर्म हरि कीर्तन। काकभुसुडिजी ध्यान करते, पूजा करते, सेवा करते, जप-यज्ञ करते और कथा-कीर्तन करते थे। यज्ञसे मन्त्र-शुद्धि, द्रव्य-शुद्धि, देश-शुद्धि, आसन-शुद्धि और देह शुद्धि होती है। प्रत्येक यज्ञमे कुछ-न-कुछ भूल हो ही जाती है, उस कारणसे प्रायश्चित्त करना पड़ता है। जप-यज्ञमे प्रायश्चित्त नहीं होता। रामनामका जप—यह महान् यज्ञ है।

काकभुसुंडिजी नीलाचल पर्वतपर विराजते थे । दक्ष प्रजापतिके यज्ञमें सतीजी-ने शरीर भस्मकर दिया था, उस समय भ्रमण करते-करते शंकर भगवान् हंसके स्वरूपमें काकभुसुंडिजीके आश्रममें गये थे और वहाँ राम-कथा श्रवणकी थी ।

गिरिजा कहँ सो सब इतिहासा । मै जेहि समय गयँ खग पासा ॥

अब सो कथा सुनहु जेहि हेतु । गयउ काग पँ खग कुल केतू ॥

एक बार गरुड़जीको मोह हो गया, यह प्रसंग पूर्वमें आ चुका है । लंका युद्धमें इन्द्रजितने श्रीराम-लक्ष्मणको नागपाशमें बाँध लिया था । नारदजीके कहनेसे गरुड़जीने संग्राम-भूमिमें जाकर श्रीराम-लक्ष्मणको नाग पाशसे छुड़ाया था । उस समय गरुड़जीको शंका हो गई कि रामजी कैसे परमात्मा हैं ? ये यदि परमात्मा होते तो बन्धनमें कैसे आ जाते ?

सगुण साकार परमात्माकी लीला देखकर देवताओंको भी मोह हो जाता है । गरुड़जीको ऐसा लगा कि रामजी परमात्मा नहीं हैं । इनको तो मेरी आवश्यकता पड़ी ।

मनुष्योंको आकर्षित करनेके लिये ही परमात्मा मनुष्य जैसी नीला करते हैं । रामजीकी लीला यह रामजीका अनुग्रह है । परन्तु पूर्वकालमें सतीजीको जैसा मोह हुआ था, वैसा ही मोह गरुड़जीको भी हो गया । गरुड़जी नारदजीके पास गये और शंका रखी कि रामजी परमात्मा नहीं हैं ऐसा प्रतीत होता है । नारदजी यह सुनकर हँसने लगे । सगुण परमात्माकी अटपटी लीलाओंका विचार जीव अपनी अल्प बुद्धिसे करता है । अपनी बुद्धि-दोषका आरोप वह परमात्मा पर करने लगता है ।

नारदजीने गरुड़जीसे कहा—तुम ब्रह्माजीसे पूछो । गरुड़जी ब्रह्माजीके पास गये और पूछा । ब्रह्माजी हँसने लगे कि आज गरुड़को बुद्धि बिगड़ गई है । ब्रह्माजीने कहा—रामजीका स्वरूप तो भगवान् शंकर भली प्रकारसे जानते हैं । तुम शंकरजीके पास जाओ ।

फिर गरुड़ महाराज कैलाशपर गये । शिवजीको प्रणाम करके अपनी शंका पूछी । शिवजी महाराजने विचार किया इनको अभिमान जन्य मोह हो गया है । गरुड़जी पक्षी हैं और काकभुसुंडिजी भी पक्षी हैं । पक्षीकी भाषा पक्षी ही समझ सकता है ।

होइहि कीन्ह कबहुँ अभिमाना । सो खोवै चह कृपानिधाना ॥

कछु तेहि ते पुनि मैं नहि राखा । समुझे खग खग ही की भाषा ॥

प्रभु माया बलवन्त भवानी । जाहि न मोह कवन अस शानी ॥

इस कारणसे शिवजी महाराजने गरुड़जीसे कहा—नीलाचल पर्वतपर काक-भुसुंडिजी महाराज राम-कथा कहते हैं। तुम वहाँ जाओ। तुम्हारा सन्देह दूर होगा। गरुड़ महाराज काकभुसुंडि महाराजके आश्रममें आये। आश्रममें जैसे ही प्रवेश किया कि हृदय द्रवित हो गया। गरुड़जीके अन्तरमें विश्वास हो गया कि रामजी परमात्मा ही हैं। मेरी ही बुद्धि बिगड़ गई थी। काकभुसुंडि महाराजके आश्रममें प्रवेश करते ही अज्ञान दूर हो गया। आश्रम ऐसा ही दिव्य था। गरुड़जीको रामजीके प्रति प्रेम जग गया। गरुड़जीके हृदयमें विवेक उदित हो गया। अरे ! जो रामके नामका जप करता है उसके हृदयके अज्ञानका नाश हो जाता है तो फिर रामजीमें अज्ञान किस प्रकार हो सकता है ?

गरुड़जी पक्षियोंके राजा हैं। सबने गरुड़जीका सन्मान किया। काकभुसुंडिजी ने पूछा—आपको क्या सेवा करूँ ?

गरुड़जीने हाथ जोड़कर कहा—तुम्हारे आश्रममें प्रवेश करते ही मेरा मोह दूर हो गया। रामजीमें प्रेम जग गया। मुझे अब कुछ पूछना बाकी नहीं। अब राम कथा श्रवण करनी है। ऐसी कथा कहो कि राम-प्रेम बढ़े।

कथा मनोरंजनके लिये नहीं है, कथा हँसनेके लिये नहीं है। जो मनुष्य बहुत हँसता है उसका मन बिगड़ता है। जो बहुत हँसता है उसको रोने की तैयारी हो जाती है। हास्य-रसको तुच्छ माना गया है। ससारके विषयोमें शरुचि आवे और प्रभुमें प्रेम जगे तो ही कथा सुनना सार्थक है। कथा सुननेके उपरान्त, तुमको परमात्माके चरणों-में जानेकी इच्छा हो, पाप छोड़ने की इच्छा हो, स्वभाव सुधरे तो मानना कि तुमने कथा सुनी है। कथा सुननेके पश्चात् नया जन्म होता है।

गरुड़जीने कहा—मुझे रामायणकी कथा सुननी है। काकभुसुंडिजीने राम-कथा श्रवण कराई। तुलसीदास महाराजने समाप्तिमें फिरसे संक्षेपमें समस्त कथा श्रवण कराई है। एक ही सिद्धान्तको बुद्धिमें बैठानेके लिये बारम्बार कहना पड़ता है। भक्तिमें पुनरुक्ति आवश्यक है।

रामावतारका कारण क्या है ? जय विजयको शाप, स्वायम्भुव मनु और रानी शतरूपाको वरदान, नारदजी द्वारा दिया गया शाप, ये समस्त साधारण कारण हैं। परमात्माके अवतारका कारण परमात्माकी इच्छा है। परमात्मा स्वेच्छासे प्रगट होती है।

दशरथ महाराजने पुत्र कामेष्टि यज्ञ किया। प्रसादी पायस रानियोंको बांट दी। उससे चार बालक हुए। बालक बड़े होने लगे। वशिष्ठजीके यहाँ विद्याध्ययन किया। रामजीमें वैराग्य जागा। वशिष्ठजीने उपदेश किया। नया प्रारम्भ उत्पन्न न हो इसके लिये सावधान रहनेका ज्ञान दिया। मोक्ष-मन्दिरके चार द्वार बतलाये।

उसके उपरान्त श्रीराम-लक्ष्मणने श्रीविश्वामित्रजीके यज्ञका रक्षण किया। जनकपुरी-में रामजीने धनुष भंग किया। श्रीसीताजीके साथ विवाह हुआ। सीताजीके साथ अयोध्यामें पधारे। कुछ समयके बाद दशरथ महाराजने रामजीके राज्याभिषेक करने की तैयारी की। मथराके कुसंगसे कैकेयीकी बुद्धि बिगड़ी। जीवनमें हलके मनुष्यका संग करना नहीं। हत्का वह है जो शरीर और इन्द्रियोके सुखमें ही फँसा हुआ है, जिसको पापका भय नहीं है, जो परमात्माके साथ प्रेम नहीं करता है।

कैकेयीने दो वरदान माँगे। भरतको राज्य और रामजीको वनवास। रामजी वनमें पधारे। दशरथ महाराजने प्राण त्याग किये। भरतजीको ननसालसे बुलाया-गया। भरतजीने आकर श्राद्धादिक विधि की। भरतजीने राज्य करना अस्वीकार कर दिया। राजा पुण्यशाली हो, जितेन्द्रिय हो तो ही प्रजा सुखी रहती है। भरतजीके प्रेमका वर्णन कौन कर सकता है? चित्रकूटके पत्थर भी भरत प्रेमको देखकर पिघल गये। रामजीका और भरतजीका मिलन हुआ। रामजीने पादुकाएँ दीं। भरतजीको राज्य करनेकी आज्ञा दी। भरतजीने पादुकाएँ अयोध्याकी गद्दी पर पधरायीं। आज्ञानुसार चौदह वर्ष तक भरतजीने राज्य-भार वहन किया। भरतजीकी भक्ति अलौकिक थी। संसारका सुख जिसको नीरस लगता है वह भक्ति कर सकता है। श्रीराम नाम सुन्दर है। रामजीका स्वरूप मंगलमय है।

श्रीराम-लक्ष्मण-जानकी अनेक ऋषियोंको कृतार्थ करते हुए पंचवटी पधारे। लक्ष्मणजीको राम-गीताका उपदेश किया। छाया सीताको रावण उठाकर ले गया। रावण-का जटायुके साथ युद्ध हुआ। रामजीने जटायुका अग्नि-संस्कार किया। उसका श्राद्ध किया। शबरीजीका उद्धार किया। हनुमानजीने सुग्रीवके साथ रामजीकी मित्रता सिद्ध करायी। उसके उपरान्त हनुमानजीने लंका-दहन किया। रामजीने वानर सेना सहित प्रयाण किया। समुद्र पर सेतु बन्धन किया। लंका युद्धमें रावणका विनाश हुआ। रामजी, लक्ष्मणजी तथा सीताजी एवं वानर सेना सहित पुष्पक विमानमें अयोध्या पधारे। वहाँ रामजीका राज्याभिषेक हुआ। सीताजीके साथ रामजी सुवर्ण सिंहासन पर विराजे।

राम-कथा सुनकर गरुड़जीको अत्यन्त आनन्द हुआ। राम-कथाका एक-एक अक्षर पापोंको भस्म करने वाला है।

गरुड़जीने कहा—मुझको मोह हुआ यह अच्छा हुआ। राम-कथा सुननेका मुझे परम लाभ मिला।

काकभुसुंडिजीने कहा—गरुड़जी! तुम तो प्रभुके साड़िले हो। तुमको कभी मोह नहीं उत्पन्न हो सकता। यह तो समस्त श्रीरामजीकी लीला है। मेरे जैसोंका मान बढ़ाने-



के लिये उन्होंने यह लोलाकी है। गरुडजी ! यह संसार मायामय है। इस संसारमे जो आता है भाया उसको कलंक लगाती है। माया भयकर है। ऐसा कौन है जिसको एक बार भी कामदेवने पागल न किया हो ? ऐसा कौन है जिसको एक बार भी क्रोधमें हृदय न जला हो ? पुत्रैषणा, द्रव्यैषणा, लोकैषणा किसको मलिन मति नही बनाती ? चितारूपी सर्पिणी किसको नही डसती ? काम, क्रोध, लोभ, मत्सर—ये सब मायाके परिचारक हैं। ज्ञानको माया गिनती नही। बड़ों-बड़ोंको वह भुसावेमे डालती है। यह माया रामजीकी दासी है। जो रामजीकी सेवा करते हैं उनको माया त्रास देती नही। माया स्त्री है। ज्ञान पुरुष है, ज्ञानको माया गाँठती नही। ज्ञानीनां...महामाया प्रयच्छति। ज्ञानीनां इति शठदेन भक्तानां व्ययच्छेदः। ज्ञानियोंको माया सताती है।

परन्तु माया और भक्ति दोनों स्त्रियां हैं। स्त्री-स्त्री पर मोहित नही होती। भक्ति मायासे मोहित नही होती। माया भक्तिसे डरती है। जो भक्ति करता है, माया उसको त्रास देती नही। कारण भक्ति रामजीको अति प्रिय है। जबकि माया रामजीकी बिचारी दासी है।

मोह न नारि नारि के रूपा । पन्नगारि यह नीति अनूपा ॥  
माया मगति सुनहु तुम दोऊ । नारि वर्ग जानइ सब कोऊ ॥  
पुनि रघुवीरहि मगति पियारी । माया खलु नरकी बिचारी ।  
मगतिहि सानुकूल रघुनाथा । ताते येहि डरपत अति माया ॥

माया भक्तको कष्ट देती नही, ज्ञानीको सताती है। गरुडजी ! तुमको ही मोह हुआ हो ऐसा नही। एक बार मायाने मुझे भी भ्रमित किया था, मुझे अपने अनेक जन्मोंकी कथा याद है,

मेरे दृष्ट देव बालक राम थे ।

दृष्ट देव मम बालक राम

बालक जल्दी राजी हो जाता है। उसको तनिक सा देने पर ही वह प्रसन्न हो जाता है। मैं पूजा तो सीतारामजीकी करता हूँ, परन्तु मुझे तो बालक स्वरूप ही बहुत अच्छा लगता है। इनकी बाल-लीला मुझे बहुत सुहाती है। राम लला छम-छम करके नाचते हैं। चार वर्षका सुन्दर स्वरूप है। मनि पीला भगला पहिनाया हुआ है। मुझे इस स्वरूपके साथ खेलना बहुत अच्छा लगता है। प्रभुने एक बार मेरे साथ लीला की थी।

राम-व्रमीके दिन मैं अयोध्या जाता हूँ। आँगनमे रामजीकी जूँठन पड़ी हुई मिले उसे मैं खा जाता हूँ। रामजीको वन्दन करने उनके पास जाता हूँ तो रामजी दूर

भागने लगते हैं। मैं दूर जाने लगता हूँ तो रामजी रोने लगते हैं और मुझे मालपुत्रा दिखाने लगते हैं। मेरे साथ रामजी इसी प्रकारकी लीला करते रहते। मैं रामजीके साथ ही खेलता। मेरे ऊपर रामजीकी अत्यन्त कृपा थी, परन्तु किसीको भी इसका पता नहीं लगता था। महाराजा दशरथ अथवा कौशल्या माता, किसीको भी इसका भेद पता न था।

मैं नित्यप्रति रामजीके साथ इस प्रकार खेलता। एक दिन मुझे शंका हुई कि “यह राम बालक है अथवा परमात्मा ? मैं आकाश में उड़कर जाता हूँ तो राम रोने क्यों लगते हैं ?” मुझे शंका हुई कि रामजी परमात्मा नहीं हैं। उसी समय मैं आकाशमें उड़ा, तो रामजीने मुझे पकड़नेको अपने हाथ सम्बे किये। मैं आकाशमें उड़ता ब्रह्मलोक तक गया, मेरे पीछे-पीछे रामजीकी भुजाएँ आती रहीं। मैं जहाँ जाता था वहीं रामजीकी भुजाएँ मेरे पीछे आ रही थीं। रामजीकी भुजाएँ और मुझमें दो अंगुलका अन्तर था। यह जीव निर्मान अथवा निर्मोह बनता है, तभी प्रभुके हाथोंमें आ पाता है। रामजीके अलौकिक ऐश्वर्यका मुझे ज्ञान हुआ। रामजीकी अंगुलियाँ अत्यन्त कोमल थीं। हाथमें कंकण धारण किया हुआ था। इस दृश्यसे मैं बहुत घबराने लगा और ब्रह्मलोक तक गया हुआ वहींसे सीधा अयोध्यामें रामजीके आँगनमें नीचे आकर गिरा। रामजी मुझे देखकर हँसने लगे। मुझे ऐसा अनुभव हुआ कि मैं रामजीके पेटमें चला गया हूँ। ब्रह्मलोक, कैलाश, मेरा नीलाचल पर्वत—सभी स्थानोंको मैंने रामजीके पेटमें देखा। दो घड़ीमें ही समस्त ब्रह्माण्डके दर्शन मुझे रामजीके पेटमें हो गये। इस सबको देखकर मुझे अत्यन्त आश्चर्य हुआ।

सभी लोक भिन्न-भिन्न दिखाई पड़े। परन्तु सबमें मुझे बालक राम एक ही दीखे। मैं थक गया, घबराया। उसी समय प्रभुने स्मित हास्य किया और मैं रामजीके मुखमें-से बाहर आ गया। मैं उनके चरणोंमें गिर पड़ा। रामजीने अपना हाथ मेरे मस्तक पर पधराया। मुझे अतिशय आनन्द हुआ। उस आनन्दका वर्णन करनेकी शक्ति सरस्वतीके किसी शब्दमें नहीं।

प्रभुने कहा—काकभसुंडिजी ! तुम मुझे बहुत प्रिय हो। तुम्हारी जो इच्छा हो वह मान लो।

ज्ञान विवेक विरति विज्ञाना। मुनि दुलभ गति जे जग नाना।

आज्ञ देउँ सब संशय नाही। माँगु जो तोहि माय मन माँही ॥

आज तुम्हें मुक्ति दे दूँ, ब्रह्मलोकका राज्य दे दूँ; ज्ञान, वैराग्य आदि जो कुछ माँगे वह सभी देनेको तैयार हूँ। मैंने विचार किया, प्रभुने सब कुछ देनेको कहा, परन्तु ऐसा नहीं कहा कि अनन्य भक्ति दे दूँ। भक्ति रहित—राम प्रेम रहित ज्ञान किस काम का ? जिस ज्ञानमें भक्ति नहीं, वह ज्ञान अन्तकालमें धोखा देता है।

भक्तिके बिना सब कुछ व्यर्थ है। सभी सद्गुणोंको जननी तो गति ही है। जहाँ भक्ति है वहीं समस्त सद्गुण आते हैं। जहाँ भक्ति नहीं होती, वही समस्त दुर्गुण आते हैं।

मैंने रामजीसे माँगा कि मुझे अनन्य भक्ति दीजिए। राम-चरणोंमें मेरी प्रीति रहे।

सीता राम चरन रति मारे। अनुदिन बढ़उ अनुग्रह तोरे ॥

रामजीने मेरे मस्तकपर हाथ फेरा। बोले—तू मेरे स्वरूपको अच्छी तरह जानता है। मेरे स्वभावको भी जानता है। जो मेरे स्वरूपको ठोक-ठीक जानते हैं वे भक्तिके अतिरिक्त और कुछ नहीं माँगते। भक्ति भगवानके लिये करो। भगवानसे अन्य कुछ माँगना नहीं, भक्ति रहित ज्ञान व्यर्थ है। ऐसा मुझे विश्वास हो गया, इसलिये मैंने केवल भक्ति ही माँगी।

रामजीने कहा—तू जहाँ भी रहेगा, वहाँ मेरी माया नहीं आवेगी। तू निरन्तर मेरी भक्ति करेगा।

तत्पश्चात् मैं नीलाचल पर्वतपर चला गया। कौआ तो अति हीन पक्षी है, परन्तु मेरे रामजीने मुझपर कृपा करके मुझे अपनाया। मुझे जो आनन्द मिला, वह किसी राजाको तो क्या, देवताको भी मिल नहीं सकता। गरुड़जी ! प्रभुजीकी लीला ही ऐसी है, जिसको देखकर देवता भी भूलमें पड़ जाते हैं।

गरुड़जीको आनन्द हुआ। नेत्र सजल हो गये। धन्य है आपको। आपके सत्संग-से आज मैं भी धन्य हो गया। आप यदि आज्ञा करें तो मुझे कुछ प्रश्न करनेकी इच्छा है। महाराज ! आप राम-भक्त हो, महान् ज्ञानी हो, समर्थ हो, भगवान् शंकर आपकी प्रशंसा करते थे। आप ऐसे श्रेष्ठ हो फिर भी आपको यह काग शरीर क्योंकर मिला है ? इस देहको क्यों आप नहीं छोड़ देते हैं ? कल्पमें सृष्टिका विनाश होता है, फिर भी आप अपना यह शरीर छोड़ते नहीं, इसका कारण क्या है ?

काकभुसुंडिजीने कहा—अपने अनेक जन्मोंकी कथा मुझे याद है। कौआका शरीर भले ही नीच गणनामें हो, परन्तु मुझे इसी शरीरसे राम-भक्ति मिली है। इसलिये मुझे यह शरीर छोड़ना अच्छा नहीं लगता।

अपतप मखसप दम व्रत दाना। विरति विवेक जोग भिज्ञाना ॥

सब कर फल रघुपति पद प्रेमा। तेहि विनु कोठ न पावइ धेमा ॥

x

x

x

सोइ धावन सोइ सुभग शरीरा । जो तनु पाय भजइ रघुवीरा ॥

राम भगति एहि तन उर जामी । ताते मोहि पाम प्रिय स्वामी ॥

तजउँ न तन निज इच्छा मरना । तनु विनु वेद मजन नहि वरना ॥

चाहे जैसा शरीर हो, वह भक्ति युक्त होनेसे ही शोभित होता है, सत्कर्मसे ही शोभित होता है। मेरे रामजी अत्यन्त प्रेमालु हैं, अत्यन्त उदार हैं।

मुझे कौआका शरीर मिला, उसका भी एक कारण है। हजारों वर्ष पहिले कलियुगमें मेरा जन्म अयोध्यामें एक शूद्रके घरमें हुआ था। अयोध्याकी महिमा में उस समय जानता नहीं था। मैं भगवान् शंकरकी भक्ति करता था। परन्तु बुद्धि बिगड़ गई, उस कारण अन्य देवताओंकी निन्दा करता था। विष्णु भगवान् के लिये सौटे वचन बोलता था।

अनन्य भक्तिका अर्थ है इष्टदेवका ध्यान करते हुए देहकी सुख भुला दी जाय। अन्य देवताओंके न माननेसे अनन्य भक्ति नहीं हो सकती। काकभुसुंडिजीका जन्म उस कल्पके कलियुगमें अयोध्यामें हुआ था। तुलसीदास महाराजने कलियुगका वर्णन किया है। कलियुगमें लोगोंका जीवन अर्थ और काममें ही पूरा हो जाता है। जीव इससे भागे बढ़ता ही नहीं। व्रम और मोक्ष गौण हो गये हैं, भक्ति गौण हो गयी है। ब्राह्मण धर्म भूले हुए हैं। संन्यासी गृहस्थोंका सा जीवन बिताते हैं। कलियुगके ज्ञानी पुरुष स्वेच्छा-चारी होते हैं। बातें अभेदकी करते हैं, परन्तु आँखोंमें भेद-भाव भरा हुआ है। कलियुगके भोगी भी योगी होने लगे हैं। भोगी कभी योगी हो सकते नहीं। कलियुगमें सभी ब्रह्म-ज्ञानकी बातें करते हैं और पैसाके लिये झगड़ा करते हैं। मनके विकार गये नहीं, परन्तु बात ब्रह्मज्ञानकी करते हैं। सभी पुरुष-स्त्रियोंके आघीन रहने लगे हैं। कलियुगके ब्रह्म-चारीभी विलासी हो गये हैं। स्त्रियाँ बहुत कामी तथा झूठ बोलने वाली हो गई हैं। लोग माता-पिताकी सेवा करते नहीं। भयंकर कलियुग आया। अयोध्यामें अकास पड़ गया।

काकभुसुंडिजीने कहा—उस समय मैं अयोध्या छोड़कर उज्जयिनी चला गया। वहाँ एक ब्राह्मणसे दोस्ती ली। व्यवसायमें अच्छा पैसा मिला। मुझे अभिमान हो आया। मुझे केवल शिवजीमें ही प्रीति थी, अन्य देवताओंकी निन्दा करता रहता था। मेरे गुरुजी कहते थे कि शिवजी तो रामजीका जप किया करते हैं।

शिव सेवा कर फल सुत सोई । अविरल भगति राम पद होई ॥

रामहिं भजहिं तात शिव धाना । नर पाँवर कहैं केतिक वाता ॥

जासु चरण अज शिव सनकादी । तासु द्रोह सुख चहसि अभागी ॥

मेरे मनमें शिवजी ही सबसे श्रेष्ठ होनेके कारण, मैं गुरुदेवसे वाद-विवाद करता था। मैंने अनेक बार गुरुदेवका अपमान किया, परन्तु गुरुदेवको कभी क्रोध नहीं आया।

तत्पश्चात् तो मेरा अभिमान इतना बढ़ गया कि मैं गुरुदेवमें ईर्ष्या करने लगा। एक बार मैं शिव-मन्दिरमें बैठा था। पञ्चाक्षर शिव मन्त्रका जप कर रहा था। उसी समय गुरुदेव मन्दिरमें पूजा करने आये। अभिमानके कारण मैं उठा नहीं। बैठा ही रहा। गुरुदेवको प्रणाम भी नहीं किया। मैंने गुरुदेवजीका अपमान कर दिया। गुरुजीको तो बुरा लगा नहीं। परन्तु शिवजीको यह सहन न हुआ। आकाशवाणी हुई—तू अजगरकी तरह बैठा रहा, तैने धर्मकी मर्यादाको भंग किया है। तू अजगर हो जा।

शिवजीने शाप दिया तो मैं बहुत घबड़ाने लगा। उस समय गुरुदेवने शकरकी स्तुति की—

नमामीशमीशान निर्वाण रूपं, विभुं व्यापकं ब्रह्म वेद स्वरूप ।  
निजं निर्गुणं निर्विकल्पं निरीहं, चिदाकाशमाकाशवासं भजेऽहम् ॥  
निराकारमोकार मूलं तुरीयं, गिराज्ञानगोतीत मोक्षं गिरीशम् ।  
करालं महाकालकालं कृपालं, गुणागार संसार पारं नतोऽहम् ॥

व्यापक ब्रह्म ही शिव हैं। यह जीव अनन्य-भावसे शिवकी भक्ति न करे, पूजा न करे, जब तक उसे शिवजीकी कृपा न मिले, तब तक जीवको ज्ञान-भक्ति नहीं मिलती, योग नहीं प्राप्त होता, मोक्ष नहीं मिलता।

कलातीत कल्याण कल्यान्तकारी, सदा सज्जनानन्द दाता पुरारी ।  
पिदानन्द सन्दोह मोहापहारी, प्रसीद प्रसीद प्रमो मन्मथारी ॥  
न यावत् उमानाथ पादारविन्दं, भजंतीह लोके परे वा नराणाम् ।  
न तावत्सखं शान्ति संताप नाशं, प्रसीद प्रमो सर्वभूताधिवासम् ॥

शिव-कृपासे जीव कामनाओपर विजय प्राप्त कर सकता है। मेरे गुरुदेवने भगवान् शिवकी अनेक प्रकार स्तुति की। शिवजी महाराज प्रसन्न हो गये। मेरे गुरुजीसे कहा—मांगो ! मांगो !

गुरुदेवने कहा—मैं सतत् आपकी भक्ति करता रहूँ। आपसे मैं अनन्य भक्तिका वरदान माँगता हूँ। दूसरे यह भी माँगता हूँ कि मायाके प्रवाहमें पड़ा जीव चाहे जैसा कहता फिरता है, चाहे जो कुछ करता है। कारण ! जीव दुष्ट है, कृतघ्नी है। आप श्रेष्ठ हैं; आप कृपा करो। मेरे शिष्यसे भूल हुई, इसकी बुद्धिमें बैराग्य उदय हो, रामजीमें प्रेम हो, इसका कल्याण हो वही कीजिये।

शिवजीने कहा—यह दुष्ट है, अत्यन्त दुःखी होगा। एक हजार बार अजगर बनेगा। मेरा शाप व्यर्थ तो हो नहीं सकता। परन्तु तुम माँगते हो इस कारणसे यह देता हूँ कि इसे जन्म-मरणका दुःख होगा नहीं। एक हजार जन्मोंके बाद अयोध्यामें ब्राह्मणके घर इसका जन्म होगा। तब इसकी रामजीमें प्रीति होगी।

गरुड़जी ! मेरे हजार जन्म हुए। अनेक देशोंमें भ्रमित रहा। परन्तु अपने गुरुदेवकी शान्त मूर्ति में भूल नहीं सका। एक हजार बार अजगर योनिमें जन्म मिला, परन्तु गुरुदेवकी कृपासे जन्म-मरणका कुछ भी दुःख मुझे प्राप्त नहीं हुआ।

हजार जन्मोंके पश्चात् अयोध्यामें एक ब्राह्मणके घर जन्म हुआ। जन्मसे ही सीतारामजीमें मेरा प्रेम था। बाल्यावस्थासे ही मुझे भक्तिका रंग लग गया। मेरे मनमें ऐसी भावना जाग्रत हुई कि अपने रामजीके दर्शन प्राप्त हों। अपने रामजीकी भक्ति करूँ। मेरे पिताने मुझे पढ़ानेका बहुत प्रयत्न किया, परन्तु मुझे पढ़ने-लिखनेसे प्रेम नहीं होता था, प्रत्येक अक्षरमें मुझे रामजी ही दिखाई देते।

भक्तिका अर्थ है भगवानके स्वरूपमें आसक्ति। लौकिक रूपमें आसक्ति यही माया है।

मैं बालक था तबसे ही रामजीमें मेरी आसक्ति थी। मैं पढ़ लिख न सका।

मन ते सकल वासना भागी, केवल राम चरन लय लागी।

कहु खगेस अस कवन अमागी, खरी सेव सूर घेनुहि त्यागी।

प्रेम-मगन मोहि कछु न सोहाई, हारेउ पिता पढ़ाई पढ़ाई।

मेरे माता पिताने शरीर त्याग किया। फिर तो मैं रामजीका हो लिया। आसक्तिका एक घागा था वह भी टूट गया। फिर तो मैं ऋषियोंके आश्रममें जाता था। निरन्तर रामनामका जप करता, रामजीका ही ध्यान करता। एक बार मेरु पर्वत पर गया। वहाँ लोमष ऋषि विराजते थे। लोमष ऋषिने मेरा स्वागत किया। मैंने सबसे निवेदन किया—आप मुझे रामजीकी कथा सुनावें।

लोमष ऋषि जानी थे। थोड़ी सी राम-कथा कहकर फिर ब्रह्मज्ञानकी बात करने लगते। मुझे वह ठीक लगती न थी। परन्तु लोमष ऋषि 'यह ब्राह्मणज्ञानका अधिकारी है' ऐसा समझ कर मुझे ब्रह्मज्ञानका उपदेश करते थे।

मैंने कहा—मुझे निरन्तर निराकारकी बातें सुननी नहीं। मुझसे मेरे रामजीकी कथा कहिये।

लोमष ऋषिके ब्रह्मज्ञानका मैं खण्डन करने लगा । ज्ञानकी अपेक्षा भक्ति श्रेष्ठ है इस प्रकार मैं उनसे वाद-विवाद करने लगा । लोमष ऋषिको मेरी बात पर क्रोध आ गया । मैंने कहा—क्रोध तो द्वैतमें उत्पन्न होता है । अद्वैतमें क्रोध किस प्रकार हो सकता है ? आप बात तो अद्वैतकी करते हैं, परन्तु तुम्हारे रोमरोममें द्वैत भरा हुआ है । आप रामजीकी कथा कहो, रामजीके साथ प्रेम करो । आपका हृदय पिघलेगा ।

उस समय ऋषिका क्रोध बढ़ गया । उन्होंने मुझे शाप दे दिया । तू कौआ की तरह बोलता है, तू कौआ होजा ।

इस कारणसे मैं कौआ बना । परन्तु शाप दिये जाने पर भी मुझे लोमष ऋषिके प्रति कुभाव जाग्रत न हुआ । मेरे राम लोमष ऋषिमें भी हैं । मेरा कल्याण करनेके लिये मेरे रामजीने ऐसा किया है । ऐसा ही भाव मेरे मनमें रहा । मैंने ऋषिको प्रणाम किया और कहा—भले ही मैं कौआ हो जाऊँ, परन्तु मेरी भक्ति रामजीमें ही रहे ऐसी कृपा कीजिए । मुझे रामजीकी कथा सुनाइये । मुझे रामजीका दर्शन हो सके ऐसा उपाय समझाइये ।

ऋषिका हृदय पिघल गया । उन्होंने सोचा—मैंने इसे शाप दिया, उस पर भी यह मुझे प्रणाम कर रहा है ।

भक्ति बिना ज्ञानमें स्थिरता आती नहीं । लोमष ऋषिको पश्चात्ताप हुआ कि मैं बात अद्वैतकी करता हूँ परन्तु फिर भी मुझे क्रोध आ गया ! धन्य है यह जीव ।

ऋषिने मुझे राम-मंत्रकी दीक्षा दी और मुझे रामकथा सुनायी । लोमष ऋषिने कहा—शिवजीकी कृपासे यह रामायण मैंने तुम्हें सुनाई है । शिव सद्गुरु हैं । सबके आचार्य सदाशिव हैं । जो कथा जिस प्रकार शिवजीने लोमष ऋषिको सुनायी थी, वही कथा उन्होंने मुझे सुनायी ।

गरुड़जीने प्रश्न किया—कितने ही लोग ज्ञानको श्रेष्ठ मानते हैं, कितने ही भक्तिको श्रेष्ठ मानते हैं ।

तरति शोकं आत्मवित् ।

ज्ञानमें और भक्तिमें क्या भेद है, वह मुझे बतलाइये ।

कहहि सन्त-मुनि वेद पुराना । नहि कछु छुलम ज्ञान समाना ॥  
सोइ मुनि तुम्ह सन् कहेउ गोसाँई । नहि आदरेहु भक्ति की नाई ॥  
ज्ञानहि भगतिहि अन्तर केता । सकल कहहु ग्रह कृपा निकेता ॥



तब काकभुसुडिजीने गरुड़जीसे कहा —परमात्माके साथ जो अत्यन्त प्रेम करता है उसे ही ज्ञान प्राप्त होता है। जिसको प्रभुके स्वरूपका ज्ञान है वही भगवानके साथ प्रेम करता है। ज्ञानका फल भक्ति है। भक्ति की अंतिम अवस्था ज्ञान है। ज्ञान और भक्ति तत्त्व से एक ही हैं। फिर भी थोड़ा सा भेद है। यह जीव चैतन्य है। माया बड़ है। जड़ चैतन्य दोनोंमें ग्रन्थि पड़ गई है। जड़ चैतन्यको बाँध सकता नहीं। यह गाँठ है तो मिथ्या, परन्तु मिथ्या गाँठ भी अत्यन्त दुःख देने वाली है। सतत् भक्ति की जाय तो ही यह गाँठ खुलती है।

ईश्वर अंश जीव अविनाशी । चेतन अमल सहज सुखरासी ॥

सा मायावश भयउँ गौसाँई । बँध्यो कीर मर्कट को नाई ॥

जीव ईश्वरका अंश है। आत्मा आनन्द रूप है। सुख दुःख मनको होते हैं। मनकी कोई स्वतंत्र सत्ता नहीं। वह आत्माकी सत्ता लेकर काम करता है। आत्मा तो साक्षीरूप है फिर भी मायाके कारण, अज्ञानके कारण आत्मा सुख दुःखका आरोप स्वयंमें करता है। जीव तो परमात्माका अंश है, शुद्ध है, चैतन्य है। जो राजाका पुत्र है उसे कौन बाँध सकता है। यह जीव परमात्माका पुत्र है। इसका किसीने बन्धन नहीं किया। बन्धनमें सत्यता भी नहीं, झूठ है। माया ठूँठी है, झूठे माया जीवको किस प्रकार बाँध सकती है? जीवको किसीने बाँधा नहीं। यह अज्ञानसे ही ऐसा समझता है कि मैं बद्ध हूँ।

तुलसीदासजी महाराजने बन्दर और तोतेका दृष्टान्त दिया। शिकारी लोग तोता और बन्दरको पकड़ने की युक्ति करते हैं। तोतेको पकड़नेके लिये वे जमीनमें थोड़ी दूरीके अन्तरसे दो खूंटियाँ गाड़ते हैं और जमीनसे थोड़ी ऊँचाई पर इन दोनों खूंटियोंके बीच तार बाँध देते हैं। तारमें बाँसकी पोली नरसस ढाल देते हैं जिससे वह घूमती रहे। फिर उसके आगे अनाजके थोड़े दाने बखेर देते हैं। तोता वह दाना खानेके लिये आता है। स्वाभाविक रीतिसे वह ऊँचाई पर बैठनेके लिये तारमें डाली हुई पँगोलीके ऊपर जाकर बैठता है। उसी समय पँगोली उसके भारसे तुरन्त घूम जाती है और तोता उल्टा लटक जाता है। तोता स्वयंके पंजेसे पँगोलीको पकड़े रखता है। पकड़ उसकी स्वयंकी है, परन्तु वह छोड़ सकता नहीं और अन्तमें शिकारी उसको पकड़ लेता है।

बन्दर भी उसी प्रकारसे पकड़ लिया जाता है। शिकारी सकड़े मुँह वाली हाँड़ी जमीनमें गाड़ देता है। हाँड़ीमें थोड़ेसे चने पटक देता है और स्वयं दूर जाकर सड़ा हो जाता है। वानरको हाँड़ीमें चना देखकर आनन्द होता है। वह जल्दीमें चना लेनेके लिये दोनों हाथ हाँड़ीमें डालता है और चनोंकी मुठोभर लेता है। मुठोमें चना होनेसे मुठो फूल जाती है, इस कारणसे वह हाथ बाहर निकाल नहीं सकता। वानरको भ्रम हो जाता है

कि हाँडीमें भूत है जिसने अन्दरसे उसका हाथ पकड़ रखा है। वास्तवमें वानरको पकड़ा किसीने भी नहीं है। वानरको चना अत्यन्त प्रिय है इसलिये मुठ्ठीमें-से चना छोड़ देनेकी इच्छा उसमें होती ही नहीं। चना मुठ्ठीमें-से छोड़ दे तो तुरन्त उसके हाथ बाहर निकल आवें और वानरका बन्धन छूट जाये। वानर अपने हाथों ही बन्धनमें पड़ा है, फिर भी ऐसा मानता है किसीने उसके हाथ पकड़ रखे हैं।

इसी प्रकार यह संसार भी एक हाँडीके समान है। मायाने विषय रूपी चने उसमें भर रखे हैं। ग्रहंता और ममता रूपी चने उसमें भरे हैं। मन वानरके समान है। मनने विषयोको पकड़ रखा है। मनुष्य ! ये विषय रूपी चने छोड़ता नहीं, इस कारणसे वह बन्धनमें पड़ जाता है। मनुष्यका बन्धन वानरके ही समान है। मनुष्यको बाँधा किसने है ? वासनाओके अधीन होनेसे स्वयं ही अपनेको बाँध लेता है। जीवका जो बन्धन है वह अज्ञानके कारण ही है। जीव प्रभुकी शरणमें चला जाय तो मुक्त हो जाय। परन्तु वह विषयोको छोड़ता नहीं।

मनुष्य वाणीमें जितना चतुर है उतना आचरणमें नहीं। इस जीवको संसार भीठा ही लगता है। संसार-सुखसे इसके मनमें घृणा आती ही नहीं। काल धनका मारे उससे पहिले ही समझकर संसारको छोड़ दे तो क्या बुराई है ?

जीव मुक्त है, ईश्वरका अंश है, आनन्द-रूप है। इसे किसीने बाँधा नहीं। यह स्वयं ही विषयोको छोड़ सकता नहीं। अज्ञानके कारण स्वयंने ही स्वयंको बाँध लिया है। चैतन्य जीव जड़ मायाकी गाँठमें फँसा हुआ है। वासनाके वशमें हुआ जीव जैसे-जैसे सुख भोगता है, वैसे-वैसे यह गाँठ अधिक मजबूत होती जाती है। इस गाँठको छुड़ानेके लिये ज्ञानी पुरुष ज्ञान रूपी दीपक प्रगट करते हैं और उसके प्रकाशमें इस सूक्ष्म गाँठको छुड़ाते हैं। अत्यन्त परिश्रम करनेके उपरान्त ज्ञान रूपी दीपक प्रगट हो पाता है।

सात्विक श्रद्धा—यही गाय है। इस गायको जप, तप, स्वाध्याय, सत्कर्म रूपी घास चरानी होती है। माय रूपी बछड़ा गायको लगी तब दूध निकल पाता है। विश्वास रूपी पात्रमें शुद्ध मन रूपी खाला इस गायका दोहन करता है। निवृत्ति रूपी लोमनेसे गायके पैर बाँधे जाते हैं। इस घर्ममय दूधको निष्कामता रूपी अग्निमें तपाया जाता है। संतोष रूपी पवनसे इसे ठण्डा करना होता है। धैर्य रूपी जामुन दूधमें डालकर दही जमाया जाता है। सद्बिचार रूपी रईसे और प्रसन्नता रूपी रस्सीसे इसका मन्थन करना होता है। चाहे कुछ भी हो, मनकी शान्ति कभी भंग न हो, मनको प्रसन्न और शांत रखना आवश्यक है। इस प्रकार मंथन करके माखन निकाला जाय। किये हुए कर्म की लकड़ी हैं। इनको जलाकर योगाग्नि प्रगट करके इस माखनको गरम किया जाय। सब कुछ भगवान-

के अपण किया जाय । माखन गरम करनेके पश्चात् ममता रूपी छाछ उसमें-से अलग कर दो जाय । तब ज्ञान-वैराग्य रूपी घी हृदय रूपी दीपकमें रखकर (सत्त्व, रज, तम) तीन गुणको बत्ती बनाकर उससे ज्ञान ज्योति प्रगट करके इस दीपकको प्रज्वलित किया जाता है ।

मैं शरीर नहीं हूँ । प्राण नहीं हूँ, मन नहीं हूँ । मैं चैतन्य आत्मा हूँ, ब्रह्म हूँ । इस प्रकार अनुसंधान रखकर यह ज्योति प्रगटकी जाती है । इसके प्रकाशमें यह सूक्ष्म गाँठ खोली (छोड़ी) जाय । जड़ शरीरसे चैतन्य आत्मा पृथक् हो तभी गाँठ छूट पाती है । परन्तु माया उस समय अनेक विघ्न उपस्थित करती है ।

तव सोइ बुद्धि पाइ उजियारा । उर गृह बैठि ग्रन्थि निरुवारा ॥

छोरन ग्रन्थि पाव जो सोई । तव यह जीव कृतारथ होई ॥

छोरत ग्रन्थि जानि खगराया । विघ्न अनेक करइ तव माया ॥

विषय रूपी पवन छूटती है और दीपकको बुझा देती है । दीपक बुझ जानेपर जड़-चैतनकी गाँठ छूट पाती नहीं । ज्ञानकी बात समझमें आनी कठिन है । कदाचित् समझमें आ जावे तो अनुभव करना कठिन है । अन्तकालमें यह अनुभव ठहर पाता नहीं । शरीर बिगड़नेके बाद ज्ञानमें स्थिर रहना कठिन है । अपने ऋषियोंने सिखा है कि पूर्ण वैराग्य होनेपर ही ज्ञान टिक पाता है । जो जितेन्द्रिय है, जिसके जीवनमें पूर्ण वैराग्य है, वही ज्ञानको पचा सकता है । वैराग्यके बिना ज्ञान पचता नहीं । ज्ञान-मार्ग अत्यन्त दुःसाध्य है । इसमें पतन हो जानेकी अधिक सम्भावनाएँ हैं ।

भक्ति यह चिन्तामणि है । यह ऐसा प्रकाश है जिसमें दीपक, बत्ती, घी आदिकी कुछ भी आवश्यकता नहीं है । रत्न रूपी प्रकाशमें किसीकी जरूरत होती नहीं । भक्ति रूपी रत्नदीप जिसके हृदयको प्रकाशित करता है, मैं रामजीका सेवक हूँ—ऐसी भावनासे ही जो निरन्तर भक्ति करता है, उसीकी बुद्धिको सतत प्रकाश मिलता है ।

चतुरं शिरोमनि तेइ जग माँहीं । जे मनि लागि सुजतन कराहीं ॥

सोमनि जदपि प्रगट जग अहई । रामकृपा बिनु नहिं कोउ लहई ॥

सुगम उपाय पाइबे केरे । नर हत माग्य देहिं भटमेरे ॥

कलियुगका मनुष्य स्वार्थी, कामी और विलासी है । वह व्यसनोमें फँसा हुआ है । मन्द बुद्धि वाला है । लोग ऐसा समझते हैं कि हम बहुत बुद्धिमान हैं, परन्तु ऋषियोंने ऐसा वर्णन किया है कि कलियुगका मनुष्य मन्द बुद्धि वाला है । जिस कामको करनेकी आवश्यकता है, उसे करता नहीं एवं जिसको करनेकी आवश्यकता नहीं, उसे करता है ।

भगवद् सेवा-पूजा करनेकी बहुत आवश्यकता है, परन्तु भक्ति करता नहीं। यह अभागा है। इसको मन्द बुद्धि वाला कहा गया है। व्यवहारका काम करनेमे यह अत्यन्त सावधान रहता है, एकाग्र धितसे करता है। माता लोग रसोई बनानेमे अत्यन्त सावधान रहती हैं। दालमें नमक कम या ज्यादा न पड़ जावे। मनुष्य नोट गिनने बैठे उस समय बिल्कुल एकाग्र चित्त होता है परन्तु माछा जपने बैठे उस समय चित्त एकाग्र ठहरता नहीं। भोगे हुए सुखका चिन्तन करनेसे मन बहुत बिगड़ता है। बिगड़े हुए मनको सुधारनेका एक ही उपाय है। श्रीराम-नामके साथ प्रेम करो। जगत् श्रीरामके आधीन है। श्रीराम भी राम-नामके आधीन हैं।

अहाँ भक्ति है वहाँ ज्ञानका स्फुरण होता है। भक्ति रहित ज्ञान-मार्ग निराधार है। पतन होते देर नहीं लगती। काकभुसुंडिजी गरुड़जीसे कहते हैं—इसलिये मैं मानता हूँ कि ज्ञानकी अपेक्षा भक्ति श्रेष्ठ है। राम-कृपाके बिना किसीका अभ्यन्तर शान्त होता नहीं। रामजीके साथ अतिशय प्रेम न करो तब तक मन शुद्ध होता नहीं, जड़ चेतनकी गाँठ छूटती नहीं।

गरुड़जीको अत्यन्त आनन्द हुआ। गरुड़जीने कुछ अन्य प्रश्न पूछनेकी इच्छा प्रगटकी। काकभुसुंडिजीने सहर्ष अनुमति दी। गरुड़जीने पूछा—इस संसारमे बड़े-से-बड़ा लाभ कौन-सा है। काकभुसुंडिजीने कहा—सच्चे सन्तोका सत्संग।

नहिं दरिद्र सम दुख जग माँही। सन्त मिलन सम सुख जग नाहीं ॥

पर उपकार वचन मन काया। सन्त सहज सुभाव खगराया ॥

गरुड़जीने पूछा—सबसे बड़ी हानि कौन-सी है? काकभुसुंडिजीने उत्तर दिया—कुसंग। गरुड़जीने पुनः प्रश्न किया—बड़े-से-बड़ा तप कौन-सा है? काकभुसुंडिजीने कहा—मनमें कामनाओंका प्रवेश न हो, मनसे उनका त्याग कर दे वह महान तपस्वी है।

गरुड़जीने पूछा—वीर किसे कहते हैं? काकभुसुंडिजी—अन्दरके शत्रुओंको जो मारे वही वीर है। गरुड़जी—नरक किसे कहते हैं? काकभुसुंडिजी—तमोगुण जागे, छल-कपट करनेकी इच्छा हो उसे ही नरक कहते हैं।

गरुड़जी—स्वर्ग किसे कहते हैं? काकभुसुंडिजीने कहा—सबमे सद्भाव जागे और सतत् परमात्माका स्मरण रहे, वही स्वर्ग है। गरुड़जी—जीव और ईश्वरमें क्या भेद है? काकभुसुंडिजी—जो मायाके आधीन है जीव तथा माया जिसके आधीन है, वह ईश्वर है।

माया वस्य जीव अभिमानी । ईस वस्य माया गुन खानी ॥  
 परबस जीव स्ववश भगवन्ता । जीव अनेक एक श्रीकंता ॥  
 मुधा भेद यद्यपि कृत मायो । बिनु हरि जाइ न कोटि उपायो ॥

जीव अनेक है, ईश्वर एक है । जीव परतन्त्र है, ईश्वर स्वतन्त्र है । मायाके द्वारा खड़ा किया गया यह भेद यद्यपि मिथ्या है तथापि परमात्माकी कृपा बिना करोड़ों उपायों द्वारा भी दूर होता नहीं है ।

गरुड़जीका संशय दूर हो गया । गरुड़जीका रामजीमें प्रेम उत्पन्न हो गया । रामजी देव नहीं, सब देवोंके देव हैं, आदिनारायण परमात्मा हैं । उनको यह विश्वास हो गया ।

तुलसीदासजी महाराजका उत्तरकाण्ड बहुत सुन्दर है । उसमें उन्होंने सभी शास्त्रों का सार भर दिया है । रामचरितमानसका उत्तरकाण्ड एक-दो बार नहीं, दस-पन्द्रह बार पढ़ना चाहिये । अन्दरके राक्षस मरे तो जीवनका उत्तरकाण्ड सुधरता है । मुक्ति मिलती है । तन मरनेसे मुक्ति मिलती नहीं । जिसका मन मरता है, उसे भुक्ति मिलती है । तन बदल जाता है, मन बदलता नहीं । मरनेके बाद भी मन साथ रहता है, इसलिये मनकी पूरी चौकसी रखो । तनकी सँभाल रखता है वह संसारी, मनकी सम्भाल रखे वह सन्त । सेवा-स्मरणको ही जीवनका लक्ष्य रखो । सेव्यमें अपने मनको पिरोये रखना, इसीको सेवा कहते हैं । श्रीराम-सेवा बिना जीवन सफल होता नहीं ।



(६३)  
तुम कौन हो ?

श्रीराम-सेवा बिना जीवन सफल होता नहीं ।

श्रीहनुमानजी महाराज श्रीरामकी अत्यन्त सेवा करते थे । सेवा वह कर सकता है, जिसने सेव्यके मनके साथ अपना मन मिला दिया है । प्रभुमे मनको पिरोये रखनेको सेवा कहते हैं । श्रीहनुमानजी महाराज निरन्तर इसी बातका स्मरण रखते थे कि मेरे रामको क्या अच्छा लगता है ? मेरे रामको क्या अच्छा नहीं लगता ? श्रीहनुमानजी महाराज इस रीतिसे सेवा करते हैं कि प्रभुको कुछ कहनेका अवसर ही न आवे । उत्तम सेवक वही है जो स्वामीकी आज्ञासे पहिले ही उस सेवाको सम्पन्न रखे । हनुमानजी जानते हैं कि प्रभुके मनमे इस समय क्या है । रामजीकी क्या इच्छा है ।

श्रीराम और हनुमान दोनों अन्दरसे एक ही हैं । भक्त और भगवान् बाहरसे जुदा होते हैं, पर अन्दरसे एक ही होते हैं । व्यवहारमे, पति-पत्नी बाहरसे अलग लगते हैं, परन्तु वे मनसे एक ही होते हैं ।

श्रीहनुमानजी महाराज ऐसी सेवा करते हैं कि दूसरे किसीकी सेवाका अवसर मिल ही नहीं पाता । भरतलाल, लक्ष्मणजी और शत्रुघ्नजीको थोड़ा खोटा लगने लगा कि हनुमानजी जबसे आये हैं तबसे हमको प्रभुकी सेवा मिलती ही नहीं । श्रीराम सेवा ही इनका जीवन था । तीनों मिलकर श्रीसीताजीके पास गये और उनसे कहा कि माताजी ! आप थोड़ी कृपा करो । रामजीकी सेवा हमको भी थोड़ी करनी है, परन्तु हनुमान समस्त सेवा कर रखते हैं ।

श्रीसीताजीने कहा—तुम मुझसे कहते हो, परन्तु जबसे हनुमान आया तबसे वह मुझे भी सेवा करने देता नहीं । इनको वह बहुत अच्छा लगता है । मेरी भी सेवा चली गई है । इन चारो जनोने मिल कर निश्चित किया कि अपनेको समस्त सेवा छीन लेनी चाहिये । हनुमानजीके लिये कोई भी सेवा रखनी नहीं है । इन्होने रामचन्द्रजीसे कहा—आने वाले कलसे हम लोगोको सेवा करनी है ।

श्रीरामचन्द्रजीने कहा—भले ही तुम करो । मैं क्या मना करता हूँ ?

सभीने कहा—महाराज ! हनुमानजी सेवा करते हैं । इस कारणसे हमको किसी-को लाभ मिलता ही नहीं । हम सब की इच्छा है कि हनुमानजी सेवा न करे, हम चारो ही सेवा करेंगे ।

प्रभुने कहा—तुम भी सेवा करो और हनुमानजीके लिये भी थोड़ी सेवा रखो। तब उन्होंने कहा—आज तक तो वानरोंने बहुत सेवा की है। श्रीहनुमानजी महाराज क्या वानर हैं ? अरे

**रूप मात्रं तु वानरम् ।**

श्रीहनुमानजीके लिये 'वानर' शब्दका प्रयोग किया वह प्रभुको सुहाया नहीं। प्रभुने दृष्टि नीचेकी ओर करली। उनको लगा कि मेरे हनुमानजीको वे लोग अभी पहिचानते ही नहीं। हनुमानजी मेरी आत्मा हैं। हनुमान मेरेसे पृथक् नहीं हैं।

इन चारोंने इयर निश्चय किया कि कलसे समस्त सेवा हम सब ही करेंगे।

— दूसरे दिन, श्रीहनुमानजी महाराज नित्य नियमके अनुसार, सूर्योदयके पूर्व ही स्नान संध्यादि नित्य कर्म परिपूर्ण करके अन्तःपुरमें सेवा करनेके लिये आये। जैसे ही रामजीकी चरण-पादुका उठाने लगे कि भरतजी आ गये, उन्होंने उनसे कहा—हनुमानजी ! यह सेवा बड़े भ्राताने मुझे सौंपी है ! अब पादुकाओंसे हाथ लगानेकी तुमको आवश्यकता नहीं। जब जब आवश्यकता होगी तभी बड़े भाईको पादुका मैं अर्पण करूंगा। तुम पादुकाओंसे हाथ लगाना नहीं। पादुका-सेवा मेरी है। भरतजीने हनुमानजीको सेवा करनेको मना कर दिया।

श्रीरामचन्द्रजी स्नान करनेको विराजे हुए थे तो हनुमानजीने विचार किया कि मैं पीताम्बर ले जाकर रामजीके हाथमें दूँ। उसी समय सीताजीने आकर कहा कि 'ए हनुमान ! पीताम्बर क्यों लेते हो ? यह सेवा मेरी है। पीताम्बर प्रभुके हाथमें मैं दूँगी। इस प्रकार, किसी समय माताजी निवारण करतीं, किसी समय लक्ष्मणजी निवारण करते, किसी समय भरतजी मना कर देते तो किसी समय शत्रुघ्नजी मना करते हुए कह देते कि यह सेवा मुझे दी हुई है। हनुमानजी जो भी सेवा करने जाते कि उसी समय चारोंमेंसे कोई एक जना मना करके कह देता कि यह सेवा मेरी है।

हनुमानजी तो रामजीकी सेवाके लिये ही जीवित थे। सच्चा वैष्णव वह है जिसे ठाकुरजीकी सेवा बराबर न हो तो भूख लगती नहीं; जिसे परमात्माकी सेवा किये बिना पानी पीनेकी भी इच्छा होती नहीं। सेवा और स्मरणके लिये ही जीवित रहे वही वैष्णव। वेषसे वैष्णव होना थोड़ा सरल है, वैष्णव कहलवाना यह सरल है, वैष्णव होना कठिन है। वैष्णव तो वह है कि जिसे प्रभुकी सेवा बिना एक क्षण भी सुहाता नहीं। हनुमानजी महाराज तो भक्ति सम्प्रदायके आचार्य हैं, सर्व वैष्णवोंके आचार्य हैं। श्रीराम-सेवा ही उनका जीवन है। श्रीराम-सेवाके बिना रह सकते नहीं।



हनुमानजीने हाथ जोड़े और माताजीसे कहा—तुम सब मुझको सेवा करनेसे क्यों मना करते हो ? तुम अप्रसन्न हो गये हो अथवा मुझसे कोई झूल हो गई है ? मुझे सेवा क्यों नहीं करने देते ?

श्रीसीताजीने कहा—भाई ! यह तो कल तीनों भाइयोंने निश्चय किया और प्रभुने उनको सेवा दी है। हनुमानजीने पूछा—माताजी मेरे लिये कोई सेवा रखी है या नहीं ? श्रीसीताजीने कहा—तुम्हारे लिये कोई सेवा नहीं रखी है। आज पर्यन्त तुमने बहुत सेवा की है। अब तुम्हारे लिये कोई सेवा नहीं। अमुक सेवा लक्ष्मणजीकी है, यह भरतजीकी है, यह सेवा शत्रुघ्नकी है। यह सेवा मैंने अपने लिये रखी है।

श्रीसीताजीने समस्त क्रम बतला दिया। हनुमानजीके लिये कोई सेवा बाकी ही रही नहीं। हनुमानजी व्याकुल हुए। वन्दन करके बोले—माँ ! मेरे रामजीको जिस समय जँभाई आवे उस समय चुटकी बजानेकी सेवा किसकी है ?

श्रीसीता माँने कहा—भाई ! तुम्हारे लिये कोई सेवा रही नहीं। यह सेवा तुम्हें करनी हो तो करना। प्रभुको जँभाई आवे तो चुटकी बजाना। जँभाई आवे उस समय चुटकी बजाना, यह सनातन धर्मकी एक मर्यादा है। जँभाई आवे अथवा आयुष्य घटती है। चुटकी बजावे, प्रभुका स्मरण करे तो आयुष्यका नाश होता नहीं।

हनुमानजीने निश्चय किया कि यह सेवा मुझे मिल गयी है। इसलिये जिस समय स्वामीको जँभाई आवेगी, उसी समय चुटकी मैं बजाऊँगा।

आज तक तो हनुमानजी महाराज दरबारमे पधारते थे उस समय स्वामीके चरणोमे दृष्टि रखकर खड़े रहते थे, आँख ऊँची करके सन्मुख कभी देखते ही नहीं थे। दास्य-भावसे हृदय दीन बनता है। उसमें ऐसी निष्ठा होती है कि अपने स्वामीको सन्मुख दृष्टिसे देखनेकी मेरी हिम्मत नहीं। ये मेरे अन्नदाता हैं, मेरे रक्षक हैं। मैं तो इनका सेवक हूँ। दासकी नजर तो चरणोमे ही होती है। दास्य-भक्ति अधिकारी महात्माको ही प्राप्त होती है। दास्य-भक्तिमे चरणोपर ही दृष्टि स्थिर करनी पड़ती है। वात्सल्य-भावमे मुखार-बिन्दपर दृष्टि स्थिर करना पड़ती है। मर्यादा भक्तिमें दास्य-भाव मुख्य है। दास्य-भक्तिके आचार्य श्रीहनुमानजी हैं।

हनुमानजीने विचार किया कि आजतक तो मैं चरणोमें नजर रखता था, मुझे अब मुखार-बिन्दपर नजर रखनी पड़ेगी। कारण कि माताजीने कहा है कि जँभाई आवे उसी समय चुटकी बजाना। इसलिये चरणोमे दृष्टि रखूँगा तो जँभाई आनेकी खबर पड़ेगी नहीं।

इस कारण, हनुमानजी महाराज आँख ऊँची करके, श्रीरामजीके मुखारबिन्दको निहारते रहे । प्रभुका मुखारबिन्द तो अति मंगलमय और सुन्दर है । हनुमानजीको अति-शय आनन्द होता, दर्शनमें तृप्ति होती ही नहीं थी । दर्शनमें जिसकी तृप्ति हो, दर्शनसे जिसका मन भर जाय वह वैष्णव नहीं । हनुमानजी महाराज प्रतिक्षण दर्शन करते हैं । हनुमानजी तत्पर रहते । कब जँभाई आवे और कब में चुटकी बजाऊँ ।

दरबारमें तो मुखारबिन्दपर नजर रखी है, परन्तु हनुमानजीने विचार किया कि चलते-चलतेमें भी कभी जँभाई आ जाती है । रामजी चलते हों उस समय जँभाई आ जाय तो ? इसलिये रामजी चलते उस समय हनुमानजी हाथ जोड़कर, उनके आगे चलते-चलते, मुखारबिन्द देखते रहते । श्रीरघुनाथजी अब महलोंमें पधारे, भोजन करनेके लिये विराजे । हनुमानजी सामने बैठकर रामजीका मुखारबिन्द निहारते रहे । श्रीसीता माँ परोसनेके लिये आई । उन्होंने कहा—हनुमान ! अब जा न यहाँ से ।

हनुमानजीने कहा—माँ ! जीमते हुए यदि जँभाई आ जावे तो चुटकी कौन खजावेगा ? मैं तो यहाँसे जाऊँगा नहीं ।

श्रीसीताजीने सोचा कि इसको मैंने यह सेवा क्यों दे दी ? सम्पूर्ण दिन हनुमानजीने यह खीला की । माताजीको एकान्तमें रामजीके साथ पाँच-दस मिनिट बात करनी हो तो भी हनुमानजी बातोंमें खड़े रहे । सीताजी बारम्बार कहने लगी, जा न अब । तब हनुमानजीने कहा—किस प्रकार जाऊँ ? आपने मुझसे कहा हुआ है कि जँभाई आते ही चुटकी बजाना है । इसलिये कदाचित् बोलते-बोलते जँभाई आ जावे तो ? मैं तो यहाँसे नहीं जाऊँगा । सम्पूर्ण दिवस निष्ठापर अडिग रहे । रामजीको आनन्द हुआ । बगलमें हनुमान हों तो मुझे ठीक शोभा देता है । इसके बिना मुझे शोभा नहीं देता ।

रात्रिको श्रीरघुनाथजी शय्यापर शयन करने गये । श्रीसीताजीके आनेके पहिले ही श्रीहनुमानजी वहाँ आकर खड़े हो गये । श्रीसीताजी आयी । उन्होंने रामजीसे कहा—यह तुम्हारा भगत किसीको समझता ही नहीं । तुम इसको बहुत मान देते हो इस कारण किसीकी मानता ही नहीं । अब तुम इसको कहो कि यहाँसे जाये ।

रामजीने कहा—मैं सबसे कह सकता हूँ, परन्तु हनुमानसे कहनेका मुझे अधिकार नहीं । हनुमानने मेरी बड़ी सेवा की है । मैं हनुमानका ऋणी हूँ ।

एकैकस्योपकारस्य प्राणान्नित्यान्ते तपे ।

एकस्तेनोपकाराणां भवाम ऋणिनो वयम् ॥

जगत रामजीके आधीन है, श्रीराम हनुमानजीके आधीन है। भगवान रामावतारमे श्रीहनुमानजीके ऋणी रहे हैं और कृष्णावतारमें गोपियोंके ऋणी रहे हैं। गोपियोंसे श्रीकृष्ण भगवानने कहा था—

न पारयेऽहं निरवय संयुजां

स्व साधु कृत्यं विबुधायुषापि व ।

या मामजन् दुर्जर गेह श्रखलाः

संवृश्च्ये तद् वः प्रतिपातु साधुना ॥

अरी सखियो ! तुमने मेरे लिये घर-बारकी बेडियां तोड़ डाली है। ये बेडियां तो बड़े-बड़े योगीजन भी जल्दो तोड़ सकते नहीं। मेरा और तुम्हारा यह मिलन, निर्मल और निर्दोष है। यदि मैं अमर जीवनसे अनन्त कालतक तुम्हारे प्रेम, सेवा और त्यागका बदला चुकाना चाहूँ तो भी चुका नहीं सकता। मैं जन्म-जन्मांतर तुम्हारा ऋणी हूँ।

श्रीरामचन्द्रजीने हनुमानजीसे कहा—

तवोपकारिणश्चाहं न पश्याम्यद्य मारुते ।

कतुं प्रत्युपकारं ते घन्योऽसि जगतीतले ॥

सेवा स्मरणके अतिरिक्त अन्य कोई वशीकरण नहीं है। हनुमानजीने रामजीकी ऐसी ही सेवा की है। हनुमानजीने बदलेमे कुछ भी लिया नहीं। केवल निष्काम भावसे उन्होंने सेवा की है।

कितने ही लोग भक्ति करते हैं, परन्तु वे कुछ मांगते हैं। भोग यह भक्तिका फल नहीं। भक्तिका फल पैसा नहीं, प्रतिष्ठा नहीं। भक्तिका फल तो भगवान है। सेवाका फल सेवा ही है, मेवा नहीं। भोगके लिये भक्ति नहीं, भगवानके लिये भक्ति करो। कितने ही लोग समझते हैं कि भक्ति करूँगा तो बहुत पैसा प्राप्त होगा। भक्ति करूँगा उससे मैं सुखी हो जाऊँगा। क्या भक्तिका फल लौकिक सुख है ? भक्तिका फल तो अलौकिक भजनानन्द है। ब्रह्मानन्द भक्तिका फल है।

जहाँ भोगनेकी इच्छा है वहाँ भक्ति रहती नहीं। भोगके लिये भक्ति करे उसको भगवान अच्छे नहीं लगते, उसे तो ससार अच्छा लगता है। लौकिक सुखके लिये भगवानकी प्रार्थना मत करो। संसारका लौकिक सुख तो प्रारब्धके अनुसार मिलता ही

है। जिस जीवके ऊपर भगवान् कृपा करते हैं उसको अधिक लौकिक सुख नहीं देते। लौकिक सुख मिले तो जीव ईश्वरसे विमुख होता है। कई बार तो प्रभु ऐसी भी लीला करते हैं कि वैष्णवकी भक्तिमें विघ्न करने वाले सुखको खींच लेते हैं और वैष्णवको अनेक दुःख होते हैं। इसके पापोंका विचार करके भगवान् निश्चय करते हैं कि इस एक जन्ममें इसके समस्त पापोंका भोग पूरा कराकर मैं इसको अपने घाममें ले जाऊँ, इसको परमानन्द देना है। इस कारण इसके पापोंको भस्म करनेके लिये और इसकी भक्तिका विघ्न टालनेके लिये प्रभु इसको अनेक कष्ट सहाते हैं।

एक वैष्णव दम्पति थे। दो ही प्राणी थे। घरमें तीसरा कोई भी नहीं। समस्त दिन ठाकुरजीकी सेवा स्मरण करते, ठाकुरजीकी मंगलमय लीलाओंका चिन्तन करते और मन द्वारा जैसे गोकुलमें ही निवास करते। सम्पूर्ण दिन मनको भक्ति-रसमें सराबोर रखते। प्रभुको भी खूब आनन्द आता था। ठाकुरजी इसके घर अत्यन्त आनन्दमें विराजते थे।

बारह पन्द्रह वर्ष सेवा करनेके उपरान्त इनके घरमें बालकका जन्म हुआ। बालकका जन्म होनेसे दोनों बहुत राजी हुए कि ठाकुरजीने बड़ी कृपा की है। परन्तु बालकमें स्नेह इतना अधिक बढ़ गया कि सारा दिन बालकके चिन्तनमें ही लगने लग गया। बालकका लालन पालन करते थे। बालक तोतली बोली बोलता था। माँ बाप बहुत प्रसन्न होते थे। बालकको खिलाते थे। एक क्षण भी उसको छोड़ते नहीं थे।

धीरे धीरे भक्तिका जो नियम था छूटने लगा। अनेक बार अन्दरसे आवाज आती कि इस बालकके जन्म लेनेके उपरान्त पहिले जैसी भक्ति नहीं हो पारही है—यह ठीक नहीं है। परन्तु पीछे वे मनको समझाते कि इस बालकमें भी भगवान् तो है ही। इसकी सेवा भी भगवान्की ही सेवा है।

मनुष्यके मनमें अनेक प्रकारकी वासनाएँ भरी हुई हैं। मन ऐसा ही प्रयत्न करता है जिससे जीव ईश्वरसे विमुख रहे। मन खोटी सलाह देता है।

बालकमें भी भगवान् हैं। बालकमें भगवदुभाव रखना यह ठीक है, खोटा नहीं। परन्तु बालककी सेवामें भगवान् बिल्कुल भुला दिये जाय, भक्तिको भूल जाये और मन निरन्तर बालकमें पिरोया हुआ रहे वह भगवान्को किस प्रकार सुहावेगा? प्रभुने विचार

किया कि इस प्रकार तो इनका पतन हो जावेगा । मुझे इनको अब पुत्रका सुख अधिक नहीं देना है । मुझे अपना वास्तविक आनन्द देना है ।

संसारका समस्त सुख संयोग पर्यन्त ही है । वियोगमे दुःख है । प्रभुने सी लीला की कि उस बालकको उठा लिया । पहले तो माता पिताको दुःख हुआ । परन्तु पीछे भगवद्कृपासे उनका भगवद्भाव दृढ हुआ कि प्रभुने जो कुछ किया वह ठीक किया है । आज तक बहुतसे छोकरोँको (पुत्रोँको) मैंने गोदमें खिलाया है । ये सब पुत्र कहाँ गये ? इस जीवने अनेक जन्मोंमें अनेक सम्बन्ध किये । सब सम्बन्धी कहाँ गये ? मेरा सम्बन्ध तो ईश्वरके साथ ही सच्चा है । प्रभुने इनको अलौकिक आनन्दका दान किया । नित्य-सीखा-सेवामें इनको बुला लिया ।

सुखमें विघ्न आवे तो समझना कि प्रभु मुझे अलौकिक सुखका दान देने वाले हैं इसी कारण विघ्न आया है । प्रभुका सेवा स्मरण लौकिक सुखके लिये करना नहीं, ईश्वर से कुछ माँगना नहीं । माँगना तो व्यापार जैसा गिना जाता है । प्रभुकी सेवा करे और बदलेमें लौकिक स्वार्थ माँगे, यह तो एक प्रकारका व्यापार ही है । लौकिक स्वार्थके लिये भक्ति करे वह भक्ति नहीं, वणिक बुद्धि है । वणियाँ वह जो थोड़ा देकर अधिककी अपेक्षा रखता है । अपने लिये ठाकुरजीको कोई परिश्रम न दो । मेरा कोई काम करने ठाकुरजी आवें ऐसा विचार जो करे वह वैष्णव किस प्रकार कहा जा सकता है ? वैष्णव तो विचार करता है कि मेरा काम आप करो, यह भगवानसे किस प्रकार कहा जा सकता है ? अपने लिये प्रभुको परिश्रम क्यों हो ? मैं तो प्रभुका दास हूँ ।

कामके लिये राम नहीं, वरन् रामके लिये ही राम हैं । प्रभु किसीको सुख भी देते नहीं और दुःख भी देते नहीं । मनुष्यके छोटे खरे कर्म ही मनुष्यको सुख-दुःखके कारण रूप होते हैं । फिर भी अज्ञानी जीव सुख प्राप्त होने की अथवा दुःखसे मुक्त होनेकी लालसासे ही प्रभुके पास जाता है । ऐसी स्वार्थ वृत्तिसे प्रभु बहुत अप्रसन्न होते हैं ? प्रभुके पास सुख प्राप्त करने नहीं, अपितु प्रभुको प्राप्त करने ही जाना चाहिये । सच्चा भक्त प्रभुसे कुछ माँगता नहीं, अपना सर्वस्व प्रभुको अर्पण करता है । उससे भगवान् ऋणी बन जाते हैं ।

श्रीरामचन्द्रजी विचारते हैं कि हनुमानजीने मुझे ऋणी बनाया है । इसके एक-एक उपकारके प्रति एक-एक प्राण दूँ तो भी इसके ऋण चुक सके ऐसा सम्भव नहीं है ।

प्राण पाँच है, परन्तु हनुमानके उपकार अनन्त हैं। मैं सबकी कह सकता हूँ, पर इनको कुछ भी कह सकता नहीं।

श्रीसीताजीने हनुमानजीसे कहा—हनुमान ! बहुत हो गया। तू अब यहाँसे चला जा। हनुमानजीने कहा—माताजी मैं किस प्रकार जाऊँ ? रात्रिमें निद्रामें यदि किसी समय जँभाई आ गई तो ? मुझे तो पूरी रात्रि यहीं पर रहना है।

अन्तमें सीताजीने आज्ञा दी कि अब तू यहाँसे चला जा। इनको जँभाई आवेगी तो तेरे बदले मैं चुटकी बजा लूंगी। परन्तु तू अब यहाँसे जा।

माताजीकी आज्ञा हुई इसलिये हनुमानजी कुछ बोले नहीं, बाहर आये। हनुमानजीको सेवा करने नहीं दी, इनको बाहर किया, इसलिये प्रभु आज नाराज हो गये। हनुमानजीको भी दुःख हुआ कि मेरे लिये कोई सेवा छोड़ी नहीं। जँभाई आवे उस समय चुटकी बजानेकी सेवा मिली, इसीमे मैं सन्तोष मानता था पर इस सेवाको भी मुझे करने नहीं देते। अब मैं कहाँ जाऊँ ? सेवा बिना मेरा जीवन बूझा है।

बैष्णव परमात्माके लिये ही जीवन धारण करते हैं, परोपकारके लिये जीते हैं। हनुमानजी इसके उपरान्त राजमहलकी अग्लासी (गौखों)में पधारे। उन्होंने निश्चय किया कि कल प्रातःकाल मंगलाके दर्शन हों तब तक, सम्पूर्ण रात्रिमें 'सीताराम-सीताराम-सीताराम' कीर्तन करता-करता चुटकी बजाता रहूँगा। अन्दर किसी भी समय प्रभुको जँभाई आ सकती है, इसलिये मेरी सेवा तो रात भर चालू ही रहेगी।

भक्त जागता है तो भगवान सो सकते नहीं। भक्तकी चिन्ता भगवानको सदैव ही रहती है।

प्रभुने विचार किया कि मेरा हनुमान जागे और मैं सो जाऊँ यह उचित नहीं। मेरा हनुमान आजकी सम्पूर्ण रात्रि जागरण करने बासा है, इसलिये मैं भी सारी रात्रि जागरण करूँगा और सीताजीको भी जागरण कराऊँगा।

श्रीसीताजी चरणोंकी सेवामें थीं। रामजीने विचार किया कि मुझे किसी भी समयमें जँभाई आ जाय केवस इस कारणसे हनुमानजी निरन्तर चुटकी बजा रहे हैं और कीर्तनकर रहे हैं, तो मैं भी अब बारम्बार जँभाई लेता रहूँ।

रामजीने बारम्बार जैभाई लेना आरम्भ कर दिया । मंह तनिक भी बन्द रहता ही न था । श्रीसीताजी पूछने लगी—आपको कुछ हो गया है ?

रामजीका मुख खुला हुआ था और आँख भी खुली हुई थी । गौखोंमें हनुमानजी कीर्तन कर रहे थे, उसे रामजी सुन रहे थे ।

सीताराम सीताराम सीताराम जय सीताराम ।  
सीताराम सीताराम सीताराम जय सीताराम ॥

श्रीसीतारामजीका कीर्तन करते-करते, अति आनन्दमे हनुमानजी नाच रहे थे । कीर्तन करते-करते हनुमानजी श्रीसीतारामजीके दर्शन कर रहे थे । अस्यन्तु आनन्दमें जीव नाचता है । कुछ लोगोके लक्ष्मी हाथमे आती है तो नाचने लगते हैं । तो लक्ष्मीपति जिसके हाथमें आ जावे, वह अति आनन्दमे नाचने लगे, इसमें क्या आश्चर्य है । हनुमानजीको देह-भान भी नहीं था । अति आनन्दमे रामजीका कीर्तन करते-करते थेई-थेई नाचते रहे । हनुमानजीका कीर्तन सुनकर रामजीको आनन्द हो रहा था । वैष्णव प्रेमसे कीर्तन करे, उसको परमात्मा निश्चय सुनते है ।

श्रीसीताजी रामजीसे बारम्बार पूछती थी, आपको कुछ परिश्रम हुआ है क्या ? आपको क्या हो गया है ? रामजी एक भी अक्षर बोलते न थे । श्रीसीताजी घबरा गई । उन्होंने दौड़ते हुए जाकर कौशल्या माँको कहा—उनका कोई श्वास चढ़ गया मालुम होता है, इससे बोलते ही नहीं हैं । मुख बन्द ही नहीं हो रहा ।

कौशल्या माँ दौड़ती हुई आई । उन्होंने रामजीके मस्तकपर हाथ फेरा और पूछा—बेटा ! तुम्हें क्या हो गया है ?

बडोका ऐसा स्वभाव होता है कि इनको कुछ खोटा लगे अथवा दुःख हो जाये तो ये सहनकर लेते है, परन्तु बोलते नहीं । प्रभु कुछ भी बोलते ही नहीं थे । उनको शान्तिसे निद्रा भी नहीं आ रही थी । कौशल्या माँको भ्रम हो गया कि किसी राक्षसकी नजर न लग गई हो ? मध्य रात्रिके समय सेवक दौड़ते हुए वशिष्ठजीके आश्रममें गये । वशिष्ठजीसे कहा—रामचन्द्रजी महाराजको निद्रा नहीं आ रही और श्वास चढ़ा हुआ है ।

वशिष्ठजी दौड़ते हुए आये, श्रीरामचन्द्रजीसे पूछने लगे—क्या हो गया है ? रामजी तो जैभाई ले रहे थे । मुख बन्द होता ही नहीं था, बोले किस प्रकार ? परमात्माके



लाड़िले भक्तको कोई अकारण त्रास दे, वह प्रभुको सुहाता नहीं। भगवान विचार करते हैं कि यह भोला है। इसका हृदय शुद्ध है। यह मेरे सिये जीता है। अपने किसी भक्तका अपमान हो तो प्रभुको बहुत दुःख होता है। भक्तके कारण भगवान दुःखी हो जाते हैं। आज स्वामी की आंखें बन्द नहीं हो रही थीं, मुख बन्द नहीं हो रहा था। स्वामीको तनिक भी निद्रा नहीं आ पाती थी। वशिष्ठने विचार किया कि आज किसी भक्तका अपराध हो पया मामुम होता है।

उन्होंने सीताजीसे पूछा—आज कुछ गड़बड़ तो नहीं? श्रीसीताजीने कहा—महाराज! अन्य तो कुछ गड़बड़ी नहीं हुई, परन्तु ये तीनों भाई कल एकत्रित हुए और उन्होंने, जैसा निश्चय किया उसी प्रकार समस्त सेवाका आपसमें बटवारा कर लिया। हनुमानके लिये कोई सेवा छोड़ी नहीं। इसलिये प्रातःकालसे ही नाराज हो गये हैं। आज प्रेमसे भोजन भी नहीं किया। उदास हो गये हैं।

वशिष्ठजीने पूछा—हनुमान कहाँ हैं? श्रीसीताजीने कहा—वह आया था। उससे मैंने कहा—प्रभुको जब जँभाई आवे तो तू चुटकी बजानेकी सेवा करना। इस समय तू यहाँ से जा।

वशिष्ठजी नेत्र मूँदकर हनुमानजीका ध्यान करने लगे। ध्यानमें वशिष्ठजीको दर्शन हुआ कि राजमहलके बरामदेमें 'सीताराम-सीताराम-सीताराम' इस प्रकार कीर्तन करते हुए हनुमानजी आनन्दमें नाच रहे हैं। वैष्णवोंको ध्यानमें, दर्शनमें, जितना आनन्द होता है उतना ही आनन्द कीर्तनमें भी होता है। कीर्तन करते हुए हृदय पिघले, आँखें भीनी हों तो जगत्की विस्मृति होती है।

वशिष्ठजी दौड़ते हुए बरामदेमें गये और हनुमानजीको साष्टाङ्ग वन्दन किया।

**पवनसुत हनुमानकी जय।**

हनुमानजीका जय-जय-कार किया। फिर वशिष्ठजीने हनुमानजीसे कहा—महाराज! आप चुटकी न बजाओ। आप चुटकी बजाते हो उससे प्रभुकी आँखें बन्द नहीं होतीं, मुख बन्द नहीं होता। उनको बहुत जँभाई आ रही हैं। वे तुम्हारे आधीन हो गये हैं। तुम कौन हो? हनुमानजीने कहा—

देहबुद्ध्या तु दासोऽहं जीवबुद्ध्या स्वदंशकः ।

आत्मबुद्ध्या स्वमेवाहं इति मे निश्चिता मतिः ॥

देह बुद्धिसे तो मैं श्रीसीतारामजीका दासानुदास हूँ। जीव बुद्धिसे मैं रामजीका अंश हूँ। मेरे भगवाव अति उदार हैं, इसलिये कृपा करके उन्होंने मुझे अपनाया हुआ है। आत्म-दृष्टिसे विचार करनेपर रामजीसे मैं पृथक् नहीं हूँ। मेरेमे और श्रीराममें भेद नहीं।

अतिशय भक्ति बढ़ती है तो भक्त और भगवान एक हो जाते हैं। भक्ति भेदका विनाश कर देती है। श्रीहनुमानजी और श्रीरामचन्द्रजी एक ही हैं।

शिवजी महाराज माता पार्वतीजीको यह राम-कथा श्रवण कराते हैं। रामजीके गुण अनन्त हैं। रामजीकी कथाका पारावार नहीं है।

राम-चरित्रका एक-एक अक्षर-वक्ता-श्रोताके पापको भस्म करने वाला है।

श्रीराम कथाका वर्णन कौन कर सकता है? जीव अल्प बुद्धि है; परमात्माके गुण अनन्त हैं। यथामति संक्षेपमें श्रीराम-कथा श्रवण करायी है।

इस कथामे जो किन्हीं दिव्य तत्वोंका समावेश हुआ है वह श्रीसद्गुरुदेवका प्रसाद है। कथा कहनेमें अनेक त्रुटि हुई है। तुम सब श्रीसीतामराजीके ही स्वरूप हो। एक श्रीराम ही अनेक रूपोंमें विराजे हुए है। एक श्रीराम ही सबमे रमण करते हैं। आप सबके चरणोंमें बारम्बार प्रणाम करता हूँ।

महापुरुष किसी भी दिन सत्कर्मोंकी समाप्ति वही करते। जिस क्षण इस शरीरकी समाप्ति हो उस क्षण भले ही सत्कर्म की समाप्ति होवे। सत्कर्म जीवनके अन्तिम श्वास तक करते रहना है। जीवनमें अन्तिम श्वास तक प्रेमसे श्रीरामजीकी सेवा करो, श्रीराम-नामका जप करो, परोपकारमे शरीरको घिसाओ।

परमात्माकी कृपासे अपना यह ज्ञान-यज्ञ आज अब परिपूर्ण होता है। ज्ञान-यज्ञ में वक्ता पाप करता है, श्रोता भी पाप करता है। इसीलिये ज्ञान-यज्ञ-परिपूर्ण सफल नहीं होता।

एक आज्ञा की गई है। ज्ञान-यज्ञमे जो पाप हुआ हो, उसका विनाश करनेके लिये वक्ता श्रीता प्रायश्चित्त करे। प्रायश्चित्त दूसरा कोई नहीं करना। अपने इष्टदेवका प्रेमसे स्मरण करो। परमात्माके चरणोंमे भावपूर्वक प्रणाम करते हुए 'हरये नमः' बोलो। यह पाँच अक्षरोंका मंत्र है। सद्भावसे वन्दन करके इस 'हरये नमः' मंत्रको तीन बार, मनमें नहीं, जोरसे बोलनेकी आज्ञा की गई है।

हरये नमः इति उच्चै विमुच्यते सर्वपातकात् ।

यह महामंत्र भगवावके चरणोंमें भावपूर्वक वन्दन करते करते तीन बार बोलोगे, तो जाने अनजानेमें यज्ञमें कुछ भी प्रमाद हो गया होगा, भूल हुई होगी उस सबको परमात्मा क्षमा कर देंगे, अपना ज्ञान-यज्ञ परिपूर्ण सफल होगा । श्रीसीताराजी सबका मंगल करेंगे ।

हरये नमः ।

हरये नमः ।

हरये नमः ।

सियावर रामचन्द्र भगवान की जय ।

श्रीगोवर्धन नाथ की जय । श्रीगिरिराजधरण की जय ।

श्रीकाशीश की जय । श्रीबालकृष्ण लाल की जय ॥

सद्गुरुदेव की जय ।

ॐ नमः पार्वतीपतये हर हर महादेव ॥

एवं कृता येन विचित्र लीला मायामनुष्येण नृबन्धलेन ।

तं वै मरालं मुनिमानसानां, श्रीजानकी जीवनमानतोऽस्मि ॥



